



ਤਮਿਲਨਾਡੁ  
ਲੋਕ-ਸਭਿਆਚਾਰ ਤੇ ਸਾਹਿੱਤ



ਭਾਰਤ ਦੀ ਲੋਕਧਾਰਾ

# ਤਮਿਲਨਾਡੂ

ਲੋਕ-ਸਭਿਆਚਾਰ ਤੇ ਸਾਹਿੱਤ

ਐੱਸ. ਐੱਮ. ਐੱਲ. ਲਕਸ਼ਮਣਨ ਚੇੱਟੀਆਰ

ਅਨੁਵਾਦਕ

ਪ੍ਰੋ. ਪ੍ਰੀਤਮ ਸਿੰਘ



ਨੈਸ਼ਨਲ ਬੁਕ ਟਰੱਸਟ, ਇੰਡੀਆ



ISBN 81-237-3054-3

---

2000 (ਸ਼ੱਕ ਸੰਮਤ 1922)

ਮੂਲ © ਐੱਸ. ਐੱਮ. ਐੱਲ. ਲਕਸ਼ਮਣਨ ਚੋਟੀਆਰ, 1973

ਪੰਜਾਬੀ ਅਨੁਵਾਦ © ਨੈਸ਼ਨਲ ਬੁਕ ਟਰੱਸਟ, ਇੰਡੀਆ

Folklore of Tamil Nadu (*Punjabi*)

ਮੁੱਲ : 45.00

ਨਿਰਦੇਸ਼ਕ, ਨੈਸ਼ਨਲ ਬੁਕ ਟਰੱਸਟ, ਇੰਡੀਆ,

ਏ-5 ਗਰੀਨ ਪਾਰਕ, ਨਵੀਂ ਦਿੱਲੀ-110016 ਵੱਲੋਂ ਪ੍ਰਕਾਸ਼ਿਤ।

---

## ਵਿਸ਼ੇ - ਸੂਚੀ

1.	ਇਲਾਕਾ ਤੇ ਲੋਕ	1
2.	ਮਿਥ ਤੇ ਪੁਰਾਣ	22
3.	ਧਾਰਮਿਕ ਵਿਸ਼ਵਾਸ, ਤੰਤਰ-ਮੰਤਰ ਤੇ ਜਾਦੂ-ਟੂਣੇ	33
4.	ਰੀਤਾਂ, ਰਿਵਾਜ ਤੇ ਪਰੰਪਰਾਵਾਂ	73
5.	ਮੇਲੇ ਤੇ ਤਿਉਹਾਰ	90
6.	ਮੌਖਿਕ ਸਾਹਿਤ	112
7.	ਲੋਕ-ਸੰਗੀਤ ਤੇ ਲੋਕ-ਨਾਚ	141
8.	ਲੋਕ-ਨਾਟਕ ਤੇ ਲੋਕ-ਮਨਪਰਚਾਵੇ	167

ਜ਼ਮੀਨੇ :

(i)	ਮੌਖਿਕ ਸਾਹਿਤ ਦੇ ਕੁੱਝ ਨਮੂਨੇ	179
(ii)	ਪੁਸਤਕ ਸੂਚੀ	190
(iii)	ਸ਼ਬਦਾਰਥ	193



## ਇਲਾਕਾ ਤੇ ਲੋਕ

ਤਮਿਲ ਲੋਕਾਂ ਦੀ ਸ਼ਖਸੀਅਤ, ਉਨ੍ਹਾਂ ਦੇ ਭੂਗੋਲ, ਧਰਮ ਤੇ ਇਤਿਹਾਸ ਨੇ ਬਣਾਈ ਹੈ। ਇਸ ਦੀ ਭਰਪੂਰਤਾ ਦੇ ਜ਼ਿੰਮੇਵਾਰ ਦੁਨੀਆ ਭਰ ਤੋਂ ਆਏ ਮੁਸਾਫਰਾਂ ਦੇ ਸਭਿਆਚਾਰਕ ਪ੍ਰਭਾਵ ਹਨ। ਇਹ ਮੁਸਾਫਰ ਤਮਿਲਨਾਡੂ ਵਿਚ ਵਪਾਰ ਦੀ ਖਾਤਰ ਆਉਂਦੇ ਰਹੇ।

ਪਿਛਲੇ ਕੁਝ ਸਮੇਂ ਤੋਂ ਤਮਿਲਨਾਡੂ ਦੇ ਪੜ੍ਹੇ-ਲਿਖੇ ਲੋਕਾਂ ਦੇ ਵਿਚਾਰਾਂ, ਵਿਹਾਰਾਂ ਤੇ ਸਮੁੱਚੇ ਸਭਿਆਚਾਰ ਉੱਤੇ ਢੇਰ ਪੱਛਮੀ ਪ੍ਰਭਾਵ ਪੈਂਦੇ ਆਏ ਹਨ, ਫੇਰ ਵੀ ਇਹ ਲੋਕ ਆਪਣੇ ਪ੍ਰਾਚੀਨ ਕਾਲ ਤੇ ਆਪਣੇ ਪੁਰਾਣੇ ਵਿਰਸੇ ਨੂੰ ਹੀ ਆਪਣਾ ਪ੍ਰੇਰਨਾ-ਸ੍ਰੋਤ ਮੰਨਦੇ ਹਨ। ਇਹੀ ਨਹੀਂ, ਪ੍ਰਾਚੀਨ ਕਾਲ ਦੇ ਤਮਿਲ ਲੋਕਾਂ ਦੇ ਬਥੇਰੇ ਰਿਵਾਜ, ਖਾਣ-ਪੀਣ ਦੀਆਂ ਆਦਤਾਂ, ਰਹਿਣ-ਸਹਿਣ ਦੇ ਢੰਗ, ਜੀਵਨ ਦੀਆਂ ਕਦਰਾਂ-ਕੀਮਤਾਂ ਦੇ ਵਿਚਾਰ-ਵਿਧੀਆਂ ਪੇਂਡੂ ਲੋਕਾਂ ਦੇ ਨਿੱਤ ਦੇ ਜੀਵਨ ਵਿੱਚ ਸਾਂਭੀਆਂ ਮਿਲ ਜਾਂਦੀਆਂ ਹਨ। ਇਹ ਤਮਿਲ ਸੰਸਕ੍ਰਿਤੀ ਦਾ ਸ਼ਾਇਦ ਸਭ ਤੋਂ ਵੱਧ ਪਛਾਣਿਆ ਜਾਣ ਵਾਲਾ ਲੱਛਣ ਹੈ।

ਬਾਕੀ ਦੇ ਭਾਰਤ ਦੇ ਮੁਕਾਬਲੇ ਵਿਚ ਤਮਿਲਨਾਡੂ ਵਿਚ ਬਹੁਤ ਘੱਟ ਹੇਠਲੀ ਉੱਤੇ ਆਈ ਹੈ। ਇਸ ਨੇ ਸਿਆਸੀ ਅਮਨ-ਚੈਨ ਦੀਆਂ ਲੰਮੀਆਂ ਝੁੱਟੀਆਂ ਹੀਛਾਈਆਂ ਹਨ। ਇਸ ਦੇ ਕਰੀਬ-ਕਰੀਬ ਸਥਿਰ ਆਰਥਿਕ ਜੀਵਨ ਨੇ, ਖਾਸ ਕਰਕੇ ਪੇਂਡੂ ਇਲਾਕੇ ਨੇ, ਪ੍ਰਾਚੀਨ ਕਾਲ ਤੋਂ ਹੁਣ ਤਕ, ਪਰੰਪਰਾ ਦੀ ਨਿਰੰਤਰਤਾ ਜਾਰੀ ਰੱਖੀ ਹੈ। ਸੰਝ-ਸਵੇਰੇ, ਨਿਤ ਪਰਮਾਤਮਾ ਦੀ ਪ੍ਰਾਰਥਨਾ, ਸਾਦਾ, ਬਾਕਾਇਦਾ ਤੇ ਨਿਸਚਿਤ ਭੋਜਨ ਤੇ ਪਹਿਰਾਵੇ, ਖਾਸ ਕਰਕੇ ਔਰਤਾਂ ਦੀਆਂ ਲਹਿਰਾਉਂਦੀਆਂ ਸਾੜੀਆਂ ਵਿਚ, ਕੋਈ ਖਾਸ ਫਰਕ ਨਹੀਂ ਪਿਆ।

ਤਮਿਲ ਕਹਾਵਤ, "ਰਾਮਨ ਅੰਦਲ ਯੇਨ ? ਰਾਵਣ ਅੰਦਲ ਯੇਨ ? (ਭਾਵੇਂ ਰਾਮ ਦਾ ਰਾਜ ਹੋਵੇ, ਭਾਵੇਂ ਰਾਵਣ ਦਾ, ਸਾਨੂੰ ਕੀ ਫਰਕ ਪੈਂਦਾ ਹੈ ?) ਤੋਂ ਪਤਾ ਲਗਦਾ ਹੈ ਕਿ ਤਮਿਲ ਦੇਸ਼ ਦੇ ਨਿਤ ਦੇ ਜੀਵਨ ਵਿਚ ਕਿੰਨਾ ਅਮਨ-ਚੈਨ ਵਰਤਿਆ ਰਿਹਾ ਹੈ ਤੇ ਪੇਂਡੂ ਸਮਾਜ ਸਿਆਸੀ ਤਬਦੀਲੀਆਂ ਤੋਂ ਕਿੰਨਾ ਅਣਭਿੱਜ ਰਿਹਾ ਹੈ।

### ਭੂਗੋਲਿਕ ਸਥਿਤੀ

ਤਮਿਲ ਇਲਾਕਾ ਜਿਸ ਦੀ ਸ਼ਕਲ ਤਕਰੀਬਨ ਇਕ ਤਿਕੋਣ ਵਰਗੀ ਹੈ, ਭਾਰਤ ਦੇ ਧੁਰ ਦੱਖਣ ਵਿਚ ਵਾਕਿਆ ਹੈ। ਏਸ਼ੀਆ ਦੇ ਨਕਸ਼ੇ ਵਿੱਚ ਭਾਰਤੀ ਉਪਮਹਾਦੀਪ ਵੱਲ ਵੇਖੀਏ ਤਾਂ ਲਗਦਾ ਹੈ ਕਿ ਹਿੰਦ ਮਹਾਸਾਗਰ ਦੇ ਮੱਧ ਤੋਂ ਲੈ ਕੇ ਇਕ ਮਹਿਰਾਬ ਵਾਂਗ ਵਿਸ਼ਾਲ ਧਰਤੀ ਫੈਲੀ ਹੋਈ ਹੈ, ਜਿਸ ਦੇ ਪੱਛਮ ਵਿਚ ਅਫਰੀਕਾ ਤੇ ਅਰਬ ਅਤੇ ਦੱਖਣ-ਪੂਰਬ ਵਿੱਚ ਬਰਮਾ,

ਇੰਡੋਨੇਸ਼ੀਆ ਦੇ ਦੀਪ-ਸਮੂਹ ਤੇ ਆਸਟ੍ਰੇਲੀਆ ਵਾਕਿਆ ਹਨ ਤੇ ਇਨ੍ਹਾਂ ਦੇ ਵਿਚਕਾਰ ਭਾਰਤੀ ਉਪਮਹਾਦੀਪ ਇਕ ਪੈਂਡਲ ਦੀ ਤਰ੍ਹਾਂ ਪਿਆ ਦਿੱਸਦਾ ਹੈ। ਫਲਸਫੇ ਦੇ ਇਕ ਕੇਰਲ-ਵਾਸੀ ਪ੍ਰੋਫੈਸਰ ਪੀ. ਸੁੰਦਰਮ ਪਿੱਲਈ ਨੇ ਬੜੇ ਸ਼ਾਇਰਾਨਾ ਅੰਦਾਜ਼ ਵਿਚ ਭਾਰਤੀ ਉਪਮਹਾਦੀਪ ਨੂੰ ਜਗਤ-ਮਾਤਾ ਦਾ ਮੱਥਾ ਤੇ ਤਮਿਲਨਾਡੂ ਨੂੰ ਉਸ ਦਾ ਤਿਲਕ ਦੱਸਿਆ ਹੈ।

### ਸਰਹੱਦਾਂ

ਤਮਿਲਨਾਡੂ ਦੀ ਪਰੰਪਰਕ ਸਰਹੱਦ ਉੱਤਰ ਵਿਚ ਵਾਡਵੇਕਟਮ (ਤਿਰੂਪਤੀ-ਤਿਰੂਮਲਈ) ਤੇ ਦੱਖਣ ਵਿਚ ਕੰਨਿਆਕੁਮਾਰੀ ਰਹੀ ਹੈ। ਆਂਧ੍ਰ ਪ੍ਰਦੇਸ਼ ਦਾ ਵੱਖਰਾ ਰਾਜ ਬਣ ਜਾਣ ਪਿੱਛੋਂ, ਹੁਣ ਤਮਿਲਨਾਡੂ ਦਾ ਉੱਤਰੀ ਸਿਰਾ ਤਿਰੁੱਤਨੀ ਹੈ। ਪੂਰਬ ਵਿਚ ਬੰਗਾਲ ਦੀ ਖਾੜੀ, ਦੱਖਣ ਵਿਚ ਹਿੰਦ ਮਹਾਸਾਗਰ ਤੇ ਪੱਛਮ ਵਿਚ ਪੱਛਮੀ ਘਾਟ ਹਨ। ਪੱਛਮੀ ਘਾਟਾਂ ਤੋਂ ਲੈ ਕੇ ਸਮੁੰਦਰ ਤਕ ਦਾ ਪ੍ਰਦੇਸ਼ ਕੇਰਲ ਰਾਜ ਦਾ ਭਾਗ ਬਣ ਚੁੱਕਾ ਹੈ।

ਤਿਰੁੱਤਨੀ ਦਾ ਪਰਬਤੀ ਕਸਬਾ 'ਕੁਮਾਰਨ', ਤਮਿਲਾਂ ਦੇ ਮਨਪਸੰਦ ਦੇਵਤਾ ਸੁਬ੍ਰਹਮਣਯ (ਕਾਰਤਿਕੇਯ) ਦਾ ਥਾਨ ਹੈ, ਜਦ ਕਿ ਦੱਖਣ ਵਿਚ ਬੋਲ-ਬਾਲਾ ਹੈ ਕੁਮਾਰੀ ਦੇਵੀ 'ਕੰਨਿਆ ਕੁਮਾਰੀ' ਦਾ। ਇਸ ਤਰ੍ਹਾਂ, ਤਮਿਲਨਾਡੂ ਦਾ ਪ੍ਰਦੇਸ਼ ਜੁੱਧ ਤੇ ਪ੍ਰੇਮ ਦੇ ਦੇਵਤੇ ਕੁਮਾਰਨ ਦੇ ਥਾਨ ਤੋਂ ਲੈ ਕੇ ਸਦਕੁਮਾਰੀ ਤੇ ਪਵਿੱਤਰਤਾ ਦੀ ਦੇਵੀ 'ਕੰਨਿਆ ਕੁਮਾਰੀ' ਦੇ ਧਾਮ ਤਕ ਫੈਲਿਆ ਹੋਇਆ ਹੈ।

ਇਕ ਰਿਵਾਇਤ ਹੈ ਕਿ ਤਮਿਲਨਾਡੂ ਦਾ ਬੜਾ ਵੱਡਾ ਦੱਖਣੀ ਭਾਗ, ਜਿਸ ਉੱਤੇ ਪਾਂਡਯ ਰਾਜਾ ਰਾਜ ਕਰਦੇ ਸਨ ਤੇ ਜਿਸ ਦੀ ਰਾਜਧਾਨੀ ਕਪਟਪੁਰਮ ਸੀ ਅਤੇ ਜਿਸ ਦੇ ਵਿਚਕਾਰੋਂ ਤੇਨ ਕੁਮਾਰੀ ਨਾਂ ਦੀ ਨਦੀ ਵਗਦੀ ਸੀ, ਇਤਿਹਾਸ ਤੋਂ ਪਹਿਲਾਂ ਦੇ ਜੁਗ ਵਿੱਚ, ਸਮੁੰਦਰ ਨੇ ਹੜ੍ਹਪ ਕਰ ਲਿਆ ਸੀ।

### ਖੇਤਰ-ਫਲ ਤੇ ਹਵਾ-ਪਾਣੀ

ਤਮਿਲਨਾਡੂ ਦਾ ਖੇਤਰ-ਫਲ 1,29,000 ਵਰਗ ਕਿਲੋਮੀਟਰ ਹੈ। ਇਹ ਤਕਰੀਬਨ ਯੂ.ਕੇ. ਜ਼ਿੰਨਾਂ ਬਣਦਾ ਹੈ। ਜੇ ਇੱਕ ਪਾਸੇ ਰਾਮੇਸ਼ੁਰਮ ਟਾਪੂ ਦੀ ਸੜਦੀ-ਬਲਦੀ ਤੇ ਰੇਤਲੀ ਧਰਤੀ ਹੈ ਤਾਂ ਦੂਜੇ ਬੰਨੇ ਨੀਲਗਿਰੀ ਤੇ ਕੋਡਈਕਨਾਲ ਦੀਆਂ ਸੀਤਲ ਤੇ ਸੁਖਦਾਈ ਪਹਾੜੀਆਂ ਹਨ।

### ਪੰਜ-ਭਾਗੀ ਵੰਡ

ਪੁਰਾਣੇ ਕਵੀਆਂ ਨੇ ਤਮਿਲ ਪ੍ਰਦੇਸ਼ ਦੀ ਪੰਜ-ਭਾਗੀ ਵੰਡ ਦੇ ਸੋਹਿਲੇ ਗਾਏ ਹਨ। ਇਹ ਵੰਡ ਸ਼ਾਸਤਰੀ ਤਮਿਲ ਕਵਿਤਾ ਦੀਆਂ ਰੀਤਾਂ ਤੇ ਰਿਵਾਇਤਾਂ ਵਿਚ ਚੰਗੀ ਤਰ੍ਹਾਂ ਰਚ-ਮਿਚ ਗਈ ਹੈ। ਇਹ ਪੰਜ ਭਾਗ, ਆਪਣੇ ਆਪਣੇ ਇਲਾਕੇ ਦੇ ਜਨ-ਜੀਵਨ ਦੀ ਪੂਰੀ ਤਰ੍ਹਾਂ ਪ੍ਰਤੀਨਿਧਤਾ ਕਰਦੇ ਹਨ। ਇਨ੍ਹਾਂ ਦੇ ਨਾਂ ਇਲਾਕੇ ਦੀ ਵਿਸ਼ੇਸ਼ ਬਨਸਪਤੀ ਦੇ ਆਧਾਰ ਉੱਤੇ ਰੱਖੇ ਗਏ ਹਨ, ਜਿਵੇਂ 'ਕੁਰਿੰਜੀ' ਪਰਬਤੀ ਪ੍ਰਦੇਸ਼ ਦਾ ਪ੍ਰਤੀਕ ਹੈ ਤੇ 'ਪਲਈ' ਸੁੱਕੇ, ਨਿਰਜਲ ਪ੍ਰਦੇਸ਼ ਦਾ।

ਇਸੇ ਤਰ੍ਹਾਂ, 'ਮੁਲਈ' ਚਰਾਗਾਹਾਂ ਦਾ ਪ੍ਰਤੀਨਿੱਧ ਹੈ, 'ਮਰੂਦਮ' ਦਰਿਆਈ ਇਲਾਕੇ ਦਾ ਤੇ 'ਨਈਦਲ' ਸਮੁੰਦਰੀ ਤਟ ਦਾ।

## ਪਹਾੜ

ਪੂਰਬੀ ਤੇ ਪੱਛਮੀ ਘਾਟਾਂ ਦਾ ਸੰਗਮ ਤਮਿਲਨਾਡੂ ਵਿਚ ਹੁੰਦਾ ਹੈ। ਤਮਿਲਨਾਡੂ ਵਿੱਚ ਹਰ ਤਰ੍ਹਾਂ ਦੇ ਪਰਬਤੀ ਨਗਰ ਮਿਲਦੇ ਹਨ, ਜਿੱਥੇ ਸਿਹਤ ਬਣਾਈ ਜਾ ਸਕਦੀ ਹੈ ਤੇ ਮਨ ਲਾਇਆ ਜਾ ਸਕਦਾ ਹੈ। ਜਿਨ੍ਹਾਂ ਨੂੰ ਯੂਰਪ ਵਰਗੀ ਸੀਤ ਲਹਿਰ ਵਾਲਾ ਨਗਰ ਪਸੰਦ ਹੋਵੇ, ਉਨ੍ਹਾਂ ਲਈ ਉਟਾਕਾਮੰਡ ਹੈ, ਜੋ ਭਾਰਤ ਦੇ 'ਪਰਬਤੀ ਨਗਰਾਂ ਦੀ ਰਾਣੀ' ਕਰ ਕੇ ਪ੍ਰਸਿੱਧ ਹੈ। ਏਕਾਂਤ ਤੇ ਸ਼ਾਂਤੀ ਦੇ ਗਾਹਕਾਂ ਲਈ ਕੋਡਈਕਨਾਲ ਮੌਜੂਦ ਹੈ। ਘੱਟ ਸਾਧਨਾਂ ਵਾਲਿਆਂ ਤੇ ਕਮਜ਼ੋਰ ਦਿਲ ਵਾਲਿਆਂ ਲਈ ਨੀਲਗਿਰੀ ਵਿਚ 'ਕੁਨੂਰ' ਤੇ 'ਕੋਟਾਗਿਰੀ' ਹਨ, ਅੱਨਾਮਲਈ ਪਹਾੜੀਆਂ ਵਿੱਚ 'ਟਾਪਸਲਿਪ' ਤੇ 'ਵਾਲਪਰਈ' ਹਨ ਅਤੇ ਉੱਤਰੀ ਆਰਕਟ ਜ਼ਿਲੇ ਵਿਚ 'ਯੇਲਗਿਰੀ' ਤੇ ਸੇਲਮ ਦੇ ਕੋਲ 'ਭੇਰਕਾਡ' ਮੌਜੂਦ ਹਨ। ਇਨ੍ਹਾਂ ਸਾਰੇ ਨਗਰਾਂ ਵਿਚ ਗਰਮ ਕੱਪੜੇ ਦੀ ਲੋੜ ਸਾਰਾ ਸਾਲ ਪੈਂਦੀ ਹੈ, ਪਰ 'ਕੋਰਤਾਲਮ' ਦੇ ਤੱਤੇ ਪਾਣੀ ਦੇ ਚਸ਼ਮੇ ਵੱਖਰੀ ਤਰ੍ਹਾਂ ਦਾ ਮਨ-ਪਰਚਾਵਾ ਪੇਸ਼ ਕਰਦੇ ਹਨ। ਤਮਿਲਨਾਡੂ ਦੇ ਕਰੀਬ-ਕਰੀਬ ਹਰ ਜ਼ਿਲੇ ਵਿਚ ਸਿਹਤ ਵਿਚ ਵਾਧਾ ਕਰਨ ਵਾਲੀ ਕੋਈ ਨਾ ਕੋਈ ਪਰਬਤੀ ਜਾਂ ਸਮੁੰਦਰੀ ਥਾਂ ਮੌਜੂਦ ਹੈ।

ਪੱਲਾਚੀ ਤੇ ਪਾਲਘਾਟ ਦੇ ਵਿਚਕਾਰਲੀ ਜ਼ਰਖੇਜ਼ ਵਾਦੀ ਤੇ ਉਹੋ ਜਿਹੀ ਹੀ ਉਪਜਾਊ ਕੰਬਮ ਘਾਟੀ, ਜਿੰਨੀਆਂ ਖੂਬਸੂਰਤ ਹਨ, ਓਨੀਆਂ ਹੀ ਫਸਲਾਂ ਨਾਲ ਰੱਜੀਆਂ-ਪੁੱਜੀਆਂ ਹਨ।

## ਬਨਸਪਤੀ

ਤਮਿਲਨਾਡੂ ਦੇ ਪ੍ਰਸਿੱਧ ਜੰਗਲੀ ਪਸ਼ੂ ਹਨ: ਹਾਥੀ, ਜੰਗਲੀ ਝੋਟੇ ਤੇ ਜੰਗਲੀ ਸੂਰ। ਇਨ੍ਹਾਂ ਵਿੱਚੋਂ ਕੁੱਝ 'ਮੁਦੂਮਲਈ' ਦੀ ਰੱਖ ਵਿੱਚ ਵੇਖੇ ਜਾ ਸਕਦੇ ਹਨ। 'ਵੇਦਾਂਤੰਗਲ' ਜਾਣਿਆ ਜਾਂਦਾ ਹੈ ਆਪਣੇ ਪ੍ਰਵਾਸੀ ਪੰਛੀਆਂ ਕਰਕੇ ਤੇ ਪੁਆਇੰਟ ਕਲਮੀਰ ਦੇ ਨੇੜੇ ਦੀਆਂ ਵਿਸ਼ਾਲ ਦਲਦਲਾਂ ਵਿੱਚ ਸਾਰਸ, ਰੰਗੀਨ ਬਗਲੇ ਤੇ ਪੇਲੀਕਨ ਮਿਲਦੇ ਹਨ। ਬਨਸਪਤੀ ਵਿੱਚੋਂ ਸਭ ਤੋਂ ਵੱਧ ਧਿਆਨ ਖਿੱਚਦਾ ਹੈ ਬਾਰਾਂ ਵਰ੍ਹਿਆਂ ਪਿੱਛੋਂ ਖਿੜਨ ਵਾਲਾ ਫੁੱਲ 'ਕੁਰਿੰਜੀ'। ਇਕ ਹੋਰ ਰੁੱਖ ਜਿਸ ਦਾ ਜ਼ਿਕਰ ਜ਼ਰੂਰੀ ਹੈ, ਸਿਨਕੋਨਾ ਹੈ, ਜਿਸ ਤੋਂ ਕੁਨੀਨ ਬਣਦੀ ਹੈ। ਤਿਰੂਨੇਲਵੇਲੀ ਜ਼ਿਲੇ ਦੇ ਪਾਲਮੀਰਾ (ਪੰਖੀਆ-ਤਾਲ) ਰੁੱਖ, ਕਮਜ਼ੋਰ ਸ਼੍ਰੇਣੀਆਂ ਦੇ ਅਨੇਕ ਲੋਕਾਂ ਦੀ ਰੋਜ਼ੀ-ਰੋਟੀ ਦਾ ਸਾਧਨ ਬਣਦੇ ਹਨ।

ਕੰਨਿਆ ਕੁਮਾਰੀ ਜ਼ਿਲੇ ਵਿਚ, ਜਿੱਥੋਂ ਦਾ ਜਲ-ਵਾਯੂ ਮਲੇਸ਼ੀਆ ਵਾਲਾ ਹੈ, ਵਧੀਆ ਵੰਨਗੀ ਦਾ ਰਬੜ ਪੈਦਾ ਕੀਤਾ ਜਾਂਦਾ ਹੈ। ਨੀਲਗਿਰੀ ਦੀਆਂ ਪਹਾੜੀਆਂ ਵਿੱਚ ਯੂਕਲਿਪਟਿਸ ਦੀ ਬਿਜਾਈ, ਜੰਗਲ ਉਗਾਉਣ ਦੀਆਂ ਯੋਜਨਾਵਾਂ ਅਧੀਨ ਕੀਤੀ ਜਾਂਦੀ ਹੈ। ਉੱਤਰੀ ਆਰਕਟ ਜ਼ਿਲੇ ਦੀਆਂ ਜਾਵੜੀ ਪਹਾੜੀਆਂ ਵਿਚ, ਕਿਤੇ-ਕਿਤੇ, ਚੰਦਨ ਦੀ ਬਿਜਾਈ ਹੁੰਦੀ ਹੈ। ਪਲਨੀ ਦੇ ਪਠਾਰਾਂ ਤੇ ਕੋਰਤਾਲਮ ਵਿਚ ਕਈ ਤਰ੍ਹਾਂ ਦੀਆਂ ਜੜੀਆਂ-ਬੂਟੀਆਂ ਮਿਲਦੀਆਂ ਹਨ।

### ਨਦੀਆਂ

ਤਮਿਲਨਾਡੂ ਵਿੱਚ ਇੱਕੋ-ਇੱਕ ਬਾਰਾਂਮਾਸੀ ਨਦੀ ਕਾਵੇਰੀ ਹੈ, ਜੋ ਇਸ ਰਾਜ ਨੂੰ ਦੋ ਹਿੱਸਿਆਂ ਵਿੱਚ ਵੰਡਦੀ ਹੈ। ਇਹ ਦੋਹਾਂ ਮੌਨਸੂਨਾਂ ਦੇ ਪਾਣੀਆਂ ਤੋਂ ਲਾਭ ਉਠਾਉਂਦੀ ਹੈ। ਕਾਵੇਰੀ ਦੇ ਉੱਤਰ ਵਿੱਚ ਪਲਾਰ ਤੇ ਪੇਂਨਾਰ ਤੇ ਦੱਖਣ ਵੱਲ ਵਈਗਈ ਤੇ ਤਾਮ੍ਪਰਣੀ ਨਦੀਆਂ ਹਨ। ਨਦੀਆਂ ਤੇ ਝੀਲਾਂ ਦੇ ਕੰਢਿਆਂ ਉੱਤੇ ਵਪਾਰਕ ਤੇ ਧਾਰਮਿਕ ਅਹਿਮੀਅਤ ਦੀਆਂ ਕਈ ਥਾਵਾਂ ਵੱਸੀਆਂ ਹੋਈਆਂ ਹਨ। ਇਨ੍ਹਾਂ ਦੁਆਲੇ ਕਈ ਬੜੀਆਂ ਸੁਆਦਲੀਆਂ ਦੰਦ-ਕਥਾਵਾਂ ਵੀ ਉੱਗ ਪਈਆਂ ਹਨ।

ਮਸਲਨ, ਇਹ ਮੰਨਿਆ ਜਾਂਦਾ ਹੈ ਕਿ ਜਦੋਂ ਮਧੁਰਾਂਤਕਮ ਸਰੋਵਰ ਦੇ ਕੰਢੇ ਬਿਲਕੁਲ ਟੁੱਟਣ ਵਾਲੇ ਸਨ ਤੇ ਅਧਿਕਾਰੀ ਆਸ-ਪਾਸ ਦੇ ਲੋਕਾਂ ਨੂੰ ਸੁਰੱਖਿਅਤ ਥਾਵਾਂ ਉੱਤੇ ਪਹੁੰਚਾਉਣ ਲਈ ਪ੍ਰਬੰਧ ਚਾਲੂ ਕਰ ਚੁੱਕੇ ਸਨ, ਉਦੋਂ ਇਸ ਨੂੰ ਬਚਾਉਣ ਲਈ ਧਨੁਸਧਾਰੀ ਸ਼੍ਰੀ ਰਾਮ, ਆਪਣੇ ਭਰਾਤਾ ਸ਼੍ਰੀ ਲਛਮਣ ਜੀ ਨਾਲ ਆ ਪ੍ਰਗਟ ਹੋਏ ਸਨ। ਇਸ ਦੰਦ-ਕਥਾ ਦੇ ਹੱਕ ਵਿੱਚ ਇਕ ਸਬੂਤ ਇਹ ਪੇਸ਼ ਕੀਤਾ ਜਾਂਦਾ ਹੈ ਕਿ ਚਿੰਗਲਪੁਟ ਦੇ ਉਸ ਵੇਲੇ ਦੇ ਇਕ ਅੰਗਰੇਜ਼ ਕਲੈਕਟਰ ਨੇ, ਜਿਸ ਨੇ ਇਹ ਘਟਨਾ ਅੱਖੀਂ ਵੇਖੀ ਸੀ, ਇਕ ਸਥਾਨਕ ਮੰਦਰ ਵਿੱਚ ਰਾਮ ਤੇ ਸੀਤਾ ਜੀ ਦਾ ਪੂਜਾ-ਸਥਾਨ ਬਣਵਾਇਆ ਸੀ ਤੇ ਇਸ ਬਾਰੇ ਇਕ ਸਿਲਾਲੇਖ ਵੀ ਲਵਾਇਆ ਸੀ।

ਪੀਣ ਵਾਲਾ ਪਾਣੀ, ਅਕਸਰ, ਛੋਟੇ-ਛੋਟੇ ਛੱਪੜਾਂ ਤੋਂ ਲਿਆ ਜਾਂਦਾ ਹੈ, ਜਿਨ੍ਹਾਂ ਨੂੰ 'ਅਰੁਨੀ' ਕਿਹਾ ਜਾਂਦਾ ਹੈ। ਵੱਡੀਆਂ ਝੀਲਾਂ ਦਾ ਪਾਣੀ ਕੇਵਲ ਖੇਤੀ ਲਈ ਵਰਤਿਆ ਜਾਂਦਾ ਹੈ। ਪਹਾੜਾਂ ਵਿੱਚ ਕੁਦਰਤੀ ਤੇ ਆਪ ਤਿਆਰ ਕੀਤੇ ਜਲ-ਭੰਡਾਰਾਂ ਤੋਂ ਬਿਜਲੀ ਪੈਦਾ ਕੀਤੀ ਜਾਂਦੀ ਹੈ।

### ਬੰਜਰ ਇਲਾਕਾ

ਤਿਰੁਨੇਲਵੇਲੀ ਜ਼ਿਲੇ ਵਿੱਚ, ਕਾਇਆਮੇਸ਼ੀ ਦੇ ਨੇੜੇ, ਕੁੱਝ ਸ਼ੇਕੇ-ਮਾਰੀ ਬੰਜਰ ਧਰਤੀ ਹੈ, ਜਿਸ ਨੂੰ 'ਤੇਰੀ' ਕਹਿੰਦੇ ਹਨ, ਪਰ ਅੱਜਕਲ ਇਸ ਥਲ ਵਿੱਚ ਵੀ ਵੱਡੀਆਂ ਤਬਦੀਲੀਆਂ ਆ ਰਹੀਆਂ ਹਨ। ਇਸ ਵਿੱਚ ਕੋਈ ਸ਼ਕ ਨਹੀਂ ਕਿ ਭਵਿੱਖ ਦੇ ਲੋਕ-ਸਾਹਿੱਤ ਵਿੱਚ, ਇਸ ਲਾਲ ਭਾਹ ਮਾਰਨ ਵਾਲੇ ਰੇਤੜ ਵਿੱਚ ਵਾਪਰ ਰਹੀ ਹਰੀ ਕ੍ਰਾਂਤੀ ਦੀ ਕਥਾ ਜ਼ਰੂਰ ਚੱਲੇਗੀ।

### ਬੰਦਰਗਾਹਾਂ

ਈਸਵੀ ਸੰਨ ਦੇ ਸ਼ੁਰੂ ਵਿੱਚ ਕਾਵੇਰੀਪੁਮਪੱਤਨਮ ਤੇ ਹੋਰ ਬੰਦਰਗਾਹਾਂ ਤੋਂ ਬਦੇਸੀ ਵਪਾਰ ਏਨਾ ਜ਼ਿਆਦਾ ਹੁੰਦਾ ਸੀ ਕਿ ਯੂਨਾਨੀਆਂ ਨੂੰ ਤਮਿਲਨਾਡੂ ਵਿੱਚੋਂ ਖਰੀਦੀਆਂ ਵਸਤਾਂ ਦਾ ਮੁੱਲ ਤਾਰਨ ਲਈ ਸਮੁੰਦਰ ਦੇ ਕੰਢੇ ਉੱਤੇ ਕਈ ਟਕਸਾਲਾਂ ਕਾਇਮ ਕਰਨੀਆਂ ਪਈਆਂ ਸਨ। ਇਸ ਦੀ ਪ੍ਰੋੜ੍ਹਤਾ ਹੋਈ ਹੈ ਕੋਰੱਕਈ ਤੇ ਆਦਿ ਚਨੱਲੁਰ ਵਿੱਚ ਮਿਲੇ ਰੋਮਨ-ਯੂਨਾਨੀ ਸਿੱਕਿਆਂ, ਲੰਕਾ ਦੀਆਂ ਤਤਕਾਲੀ ਦਸਤਾਵੇਜ਼ਾਂ, ਪੁਰਾਤਤ੍ਵੀ ਸਬੂਤਾਂ ਤੇ ਯੂਨਾਨੀ ਤੇ ਇਬਰਾਨੀ ਭਾਸ਼ਾਵਾਂ ਵਿੱਚ ਤਮਿਲ ਦੇ ਵਪਾਰਕ ਸ਼ਬਦਾਂ ਦੀ ਹੋਂਦ ਤੋਂ।

ਓਦੋਂ ਕਿਸੇ ਪਾਂਡਯ ਰਾਜੇ ਨੇ ਰੋਮ ਦੇ ਸ਼ਹਿਨਸ਼ਾਹ ਆਗਸਟਸ ਦੇ ਦਰਬਾਰ ਵਿਚ ਦੋ ਰਾਜਦੂਤ ਭੇਜੇ ਸਨ। ਇਸ ਘਟਨਾ ਦਾ ਨਮੂਨਾ ਕਈ ਵਾਰੀ ਲੋਕ-ਨਾਟਕਾਂ ਵਿਚ ਵੀ ਪੇਸ਼ ਕੀਤਾ ਜਾਂਦਾ ਹੈ। ਜਿਨ੍ਹਾਂ ਵਸਤਾਂ ਦੀ ਬਦੇਸ਼ਾਂ ਵਿਚ ਬੜੀ ਭਾਰੀ ਮੰਗ ਸੀ, ਉਹ ਸਨ ਸੰਦਲ, ਕਾਲੀ ਮਿਰਚ, ਸੁੰਢ, ਚਾਵਲ, ਦਾਲਚੀਨੀ, ਲਾਚੀ, ਹਲਦੀ, ਹਾਥੀ-ਦੰਦ, ਮੋਤੀ, ਕਈ ਤਰ੍ਹਾਂ ਦੇ ਕੀਮਤੀ ਪੱਥਰ ਤੇ ਮਣੀਆਂ।

ਅੱਜਕਲ ਮਦਰਾਸ ਤੇ ਤੂਤੀਕੋਰਿਨ ਰਾਸ਼ਟਰੀ ਪੱਧਰ ਦੀਆਂ ਬੰਦਰਗਾਹਾਂ ਹਨ। ਤਮਿਲਨਾਡੂ ਦਾ ਇਕ ਬੜਾ ਅਹਿਮ ਉਦਯੋਗ ਮੱਛੀਆਂ ਨਾਲ ਸੰਬੰਧਿਤ ਹੈ। ਇਸ ਦੇ ਵਾਧੇ ਲਈ ਕਈ ਹੋਰ ਛੋਟੀਆਂ ਬੰਦਰਗਾਹਾਂ ਤਿਆਰ ਕੀਤੀਆਂ ਜਾ ਰਹੀਆਂ ਹਨ।

ਤਮਿਲ ਮਾਛੀ, ਸਰੋਵਰਾਂ ਵਿੱਚੋਂ ਮੱਛੀਆਂ ਫੜਨ ਤੋਂ ਛੁੱਟ, ਡੂੰਘੇ ਸਮੁੰਦਰ ਵਿੱਚੋਂ ਮੱਛੀਆਂ ਫੜਨ ਵਿਚ ਵੀ ਬੜੇ ਪ੍ਰਬੀਨ ਹੁੰਦੇ ਹਨ। ਇਨ੍ਹਾਂ ਨੇ ਕਈ ਨਵੇਂ ਤਕਨੀਕ ਵੀ ਵਿਗਸਿਤ ਕਰ ਲਏ ਹਨ। ਪੁਰਾਣੇ ਸਮਿਆਂ ਵਿਚ ਮੱਛੀ ਫੜਨ ਵਾਲੀਆਂ ਬੇੜੀਆਂ ਦੇ ਨਾਂ, ਉਨ੍ਹਾਂ ਦੇ ਅਗਲੇ ਸਿਰੇ ਦੀ ਸ਼ਕਲ ਅਨੁਸਾਰ ਰੱਖੇ ਜਾਂਦੇ ਸਨ, ਜਿਵੇਂ ਅਰਿਮੁਖ ਨੰਬੀ (ਸਿੰਘ-ਮੁਖੀ), ਗਜਮੁਖ ਨੰਬੀ (ਹਾਥੀ-ਮੁਖੀ) ਤੇ ਪਰਿਮੁਖ ਨੰਬੀ (ਘੋੜ-ਮੁਖੀ), ਆਦਿ।

ਸਮੁੰਦਰ ਵਿੱਚੋਂ ਮੋਤੀ ਤੇ ਸੰਘ ਕੱਢਣ ਲਈ ਗੋਤਾਖੋਰੀ ਦਾ ਪੇਸ਼ਾ ਬੜਾ ਪੁਰਾਣਾ ਹੈ। ਅੱਜ ਵੀ ਵਲਪੁਰੀ (ਦੱਖਣਮੁਖੀ) ਸੰਘ ਵਡਮੁੱਲਾ ਮੰਨਿਆ ਜਾਂਦਾ ਹੈ। ਪਾਂਡਯ ਤਟ ਦੇ ਮੋਤੀ ਆਪਣੀ ਲਿਸ਼ਕ ਤੇ ਆਕਾਰ ਕਰ ਕੇ ਸਾਰੀ ਦੁਨੀਆ ਵਿਚ ਮਸ਼ਹੂਰ ਹਨ। ਇਨ੍ਹਾਂ ਮੋਤੀਆਂ ਦੀ ਛਬ ਬਾਰੇ ਲੋਕ-ਗੀਤਾਂ ਵਿਚ ਬੜੀ ਸਮੱਗਰੀ ਮਿਲਦੀ ਹੈ, ਜਿਵੇਂ ਇਸ ਗੀਤ ਵਿਚ:

ਮੋਤੀਆਂ 'ਚੋਂ ਮੋਤੀ ਅਣਵਿੱਧ ਮੋਤੀ,  
ਮੋਤੀਆਂ ਦੇ ਰਾਜੇ ਮੋਤੀ,  
ਕਾਰਮਡਈ ਦੇ ਸੁਆਮੀ ਰੰਗਨਾਥ  
ਦੇ ਕੰਠ ਦੀ ਸੋਭਾ ਵਧਾਉਣ ਲਈ  
ਮਾਲਾ ਵਿਚ ਪਰੋਏ ਜਾਂਦੇ ਨੇ।  
ਹਜ਼ਾਰਾਂ ਵਿੱਚੋਂ ਚੁਣੀਆਂ ਹੋਈਆਂ  
ਮੋਤੀਆਂ ਦੀਆਂ ਰਾਣੀਆਂ  
ਭਗਵਾਨ ਸ਼੍ਰੀਰੰਗਮ ਦੇ ਮਸਤਕ ਦੀ  
ਸੋਭਾ ਵਧਾ ਰਹੀਆਂ ਨੇ।  
ਨੌਂ ਸੌ ਮੋਤੀਆਂ ਵਿੱਚੋਂ  
ਚੁਣ ਚੁਣ ਕੱਢੇ  
ਸ਼ਾਨਦਾਰ ਮੋਤੀ  
ਮਦੁਰਈ ਦੀ ਪ੍ਰਸਿੱਧ ਮੀਨਾਕਸ਼ੀ ਦੇਵੀ  
ਦੇ ਸੀਨੇ ਨੂੰ ਸ਼ਿੰਗਾਰ ਰਹੇ ਨੇ।



### ਇਤਿਹਾਸਿਕ ਪਿਛੋਕੜ

ਇਤਿਹਾਸ, ਸਾਹਿੱਤ ਤੇ ਪੁਰਾਣਾਂ ਨੇ ਰਲ ਕੇ ਪਰੰਪਰਾ ਤੇ ਪੁਰਾਤਤ੍ਵ ਦੇ ਅਧਿਐਨ ਲਈ ਸਮੱਗਰੀ ਪੇਸ਼ ਕੀਤੀ ਹੈ। ਤਮਿਲ ਲੋਕਾਂ ਦੇ ਜੀਵਨ ਤੇ ਸਿੰਧੂ ਘਾਟੀ ਦੇ ਆਰੀਆ ਤੋਂ ਪਹਿਲਾਂ ਦੇ ਵਸਨੀਕਾਂ ਦੇ ਰਹਿਣ-ਸਹਿਣ ਵਿਚ ਕਾਫੀ ਸਾਂਝ ਦਿੱਸਦੀ ਹੈ। ਇਤਿਹਾਸ ਤੋਂ ਪਹਿਲਾਂ ਦੇ ਕਿਸੇ ਵੱਡੇ ਹੜ੍ਹ ਕਾਰਨ, ਇਹ ਸਾਂਝ ਦੀ ਕੜੀ ਵਿੱਚੋਂ ਟੁੱਟ ਗਈ ਸੀ। ਪੁਰਾਤਤ੍ਵਵੇਤਾ ਤੇ ਭਾਰਤ-ਵਿਗਿਆਨੀ, ਸਿੰਧ ਦੀ ਤਹਿਜੀਬ ਦੀਆਂ ਬਚੀਆਂ-ਖੁਚੀਆਂ ਨਿਸ਼ਾਨੀਆਂ ਉੱਤੇ ਉੱਕਰੇ ਜਾਂ ਖੁਣੇ ਹੋਏ ਸੰਕੇਤਾਂ, ਚਿੰਨ੍ਹਾਂ ਤੇ ਚਿਤਰਾਂ ਦੇ ਅਰਥ ਅਜੇ ਪੂਰੀ ਤਰ੍ਹਾਂ ਨਹੀਂ ਲੱਭ ਸਕੇ। ਇਨ੍ਹਾਂ ਨੂੰ ਛੱਡ ਵੀ ਦੇਈਏ ਤਾਂ ਵੀ ਜਿੰਨਿਆਂ ਕੁ ਦੇ ਅਰਥ ਸਪਸ਼ਟ ਹੋ ਚੁੱਕੇ ਹਨ, ਉਨ੍ਹਾਂ ਦਾ ਸੰਬੰਧ ਬਹੁਤ ਕਰ ਕੇ ਤਮਿਲ ਲੋਕਾਂ ਦੀ ਸੰਸਕ੍ਰਿਤੀ ਨਾਲ ਹੀ ਜੁੜਦਾ ਹੈ। ਇਨ੍ਹਾਂ ਤੋਂ ਛੁੱਟ, ਬਲੋਚਿਸਤਾਨ ਦੀ ਇਕ ਉਪਭਾਸ਼ਾ ਬ੍ਰਾਹੁਈ ਵਿਚ ਤਮਿਲ ਦੇ ਨਿਸ਼ਾਨ ਮੌਜੂਦ ਹਨ। ਹੁਣ ਇਸ ਗੱਲ ਉੱਤੇ ਤਾਂ ਕਰੀਬ-ਕਰੀਬ ਸਹਿਮਤੀ ਹੀ ਹੈ ਕਿ ਜਾਂ ਤਾਂ ਤਮਿਲ ਲੋਕ ਕਿਸੇ ਪ੍ਰਾਚੀਨ ਵੇਲੇ ਭਾਰਤ ਦੇ ਉੱਤਰ-ਪੱਛਮ ਦੇ ਵਸਨੀਕ ਸਨ ਤੇ ਜਾਂ ਫੇਰ ਉਨ੍ਹਾਂ ਦੇ ਇਸ ਇਲਾਕੇ ਦੇ ਲੋਕਾਂ ਨਾਲ ਏਨੇ ਨੇੜੇ ਦੇ ਸੰਬੰਧ ਸਨ ਕਿ ਉਹ ਉਨ੍ਹਾਂ ਦੀ ਭਾਸ਼ਾ ਉੱਤੇ ਬੜੇ ਡੂੰਘੇ ਪ੍ਰਭਾਵ ਛੱਡ ਸਕੇ। ਇਹ ਇਕ ਅਜਿਹਾ ਮੁੱਦਾ ਹੈ, ਜਿਸ ਨੂੰ ਭਾਰਤ ਦੀ ਭਾਵੁਕ ਇਕਮੁੱਠਤਾ ਲਈ ਵਰਤਿਆ ਜਾ ਸਕਦਾ ਹੈ।

### ਸੰਗਮ ਜੁਗ

ਤਮਿਲ ਸਾਹਿੱਤ ਦਾ ਕਲਾਸੀਕੀ ਜੁਗ 'ਸੰਗਮ ਜੁਗ' ਕਰ ਕੇ ਜਾਣਿਆ ਜਾਂਦਾ ਹੈ। ਇਸ ਦਾ ਆਰੰਭ ਈਸਾ ਮਸੀਹ ਦੇ ਜਨਮ ਤੋਂ ਪਹਿਲਾਂ ਹੋਇਆ ਤੇ ਤਿੰਨ ਚਾਰ ਸਦੀਆਂ ਜਾਰੀ ਰਿਹਾ। ਇਸ ਸਾਹਿੱਤ ਦੇ ਅੱਠ ਕਾਵਿ-ਸੰਗ੍ਰਹ (ਏਂਟੂਤੇਗਈ) ਤੇ ਦਸ ਆਖਿਆਨ (ਪੱਤਪੱਟੂ) ਤਮਿਲ ਦੇ ਸਭ ਤੋਂ ਪ੍ਰਾਚੀਨ ਨਮੂਨੇ ਮੰਨੇ ਜਾਂਦੇ ਹਨ।

ਪਰੰਪਰਾਗਤ ਰੂਪਕਾਂ ਰਾਹੀਂ ਬਿਆਨ ਕਰਨਾ ਹੋਵੇ ਤਾਂ ਕਿਹਾ ਜਾਵੇਗਾ ਕਿ ਇਸ ਸਮੇਂ ਤਮਿਲਨਾਡੂ ਵਿਚ ਦੁੱਧ, ਘਿਉ ਤੇ ਮਾਖਿਓਂ ਦੀਆਂ ਨਦੀਆਂ ਵਹਿੰਦੀਆਂ ਸਨ। ਅੰਨ ਤੇ ਮਾਸ-ਮੱਛੀ ਦਾ ਅੰਤ ਨਹੀਂ ਸੀ। ਪੱਛਮ ਦਾ 'ਚੇਰ' ਰਾਜ ਆਪਣੀਆਂ ਦੁੱਧਲ ਮੱਝਾਂ, ਕਾਲੀ ਮਿਰਚ, ਹਲਦੀ ਤੇ ਕਟਲੂੜਾਂ ਕਰ ਕੇ ਮਸ਼ਹੂਰ ਸੀ; ਕਾਵੇਰੀ ਦਾ 'ਚੇਲ' ਰਾਜ, ਸਾਰੇ ਦੱਖਣ ਲਈ ਅੰਨ ਦੇ ਭੰਡਾਰ ਦਾ ਕੰਮ ਦੇਂਦਾ ਸੀ ਤੇ ਧੁਰ ਥੱਲੇ ਦਾ 'ਪਾਂਡ੍ਯ' ਰਾਜ ਆਪਣੇ ਮੋਤੀਆਂ, 'ਵੱਲੀਕੰਦ' (ਇਕ ਤਰ੍ਹਾਂ ਦਾ ਕੰਦ) ਤੇ ਸ਼ਹਿਦ ਦਾ ਘਰ ਸੀ।

ਉਸ ਵੇਲੇ ਦੇ ਸ਼ਾਸਨ ਵਿਚ ਰਾਜੇ ਦੇ ਪੁੱਤਰ ਨੇ ਰਾਜਾ ਬਣਨਾ ਹੁੰਦਾ ਸੀ। ਸਾਰੀ ਸੱਤਾ ਉਸ ਦੇ ਹੱਥ ਵਿਚ ਹੁੰਦੀ ਸੀ, ਪਰ ਆਮ ਰਾਜੇ ਵਿਦਵਾਨਾਂ ਦੀ ਰਾਏ ਦਾ ਸਤਕਾਰ ਕਰਦੇ ਸਨ। ਲੋਕਾਂ ਨੂੰ ਰਾਜੇ ਦੇ ਆਦਰਸ਼ ਪ੍ਰਬੰਧਕ ਹੋਣ ਦੀ ਝਾਕ ਹੁੰਦੀ ਸੀ, ਇਸ ਲਈ ਨਿਜੀ ਆਚਾਰ ਤੇ ਸਮਾਜੀ ਵਿਹਾਰ ਦੇ ਸਦਨਿਯਮਾਂ ਨੂੰ ਪਾਲਣ ਦੇ ਮਾਮਲੇ ਵਿਚ ਉਸ ਨੂੰ ਉੱਚੇ ਤੋਂ ਉੱਚੇ ਮਿਆਰ ਕਾਇਮ ਰੱਖਣੇ ਪੈਂਦੇ ਸਨ। ਸੂਰਜ ਦੇ ਅਸਤ ਹੋਣ ਪਿੱਛੋਂ ਸ਼ਹਿਰਾਂ ਵਿਚ ਗਸ਼ਤ ਲਾਈ ਜਾਂਦੀ ਸੀ ਤੇ ਕਦੀ-ਕਦੀ ਤਾਂ ਰਾਜੇ ਵੀ ਜਗਰਾਤੇ ਕੱਟਦੇ ਸਨ। ਪੇਡੂ

ਨਾਟਕਾਂ ਤੇ ਲੋਕ-ਕਹਾਣੀਆਂ ਵਿਚ ਅਜੇ ਵੀ ਇਨ੍ਹਾਂ ਦ੍ਰਿਸ਼ਾਂ ਦੇ ਹਵਾਲੇ ਮਿਲ ਜਾਂਦੇ ਹਨ।

ਸੰਗੀਤ ਤੇ ਨ੍ਰਿਤ ਨੇ ਉੱਚੀਆਂ ਸਿਖਰਾਂ ਛੋਹੀਆਂ ਹੋਈਆਂ ਸਨ। ਸ਼ਿਕਾਰ, ਘੋਲ, ਮੁੱਕੇ ਬਾਜ਼ੀ ਤੇ ਗੋਟਾਂ ਦੀਆਂ ਖੇਡਾਂ ਉਸ ਸਮੇਂ ਦੇ ਲੋਕਾਂ ਨੂੰ ਬਹੁਤ ਪਸੰਦ ਸਨ। ਔਰਤਾਂ ਆਪਣੀਆਂ ਘਰਾਂ ਦੀਆਂ ਕੋਠੀਆਂ ਉੱਤੇ ਬਿੰਦੋਆਂ ਨਾਲ ਖੇਡਦੀਆਂ ਸਨ। ਮਰਦਾਂ ਤੇ ਔਰਤਾਂ ਦੇ ਰਲ ਕੇ ਨਹਾਉਣ ਤੇ ਮੋਜ਼-ਮੇਲੇ ਕਰਨ ਦੇ ਹਵਾਲੇ ਵੀ ਮਿਲ ਜਾਂਦੇ ਹਨ। ਬੱਚੇ ਤੀਰ-ਕਮਾਨ ਤੇ ਗੁੱਡੀਆਂ-ਗੁੱਡਿਆਂ ਦੀਆਂ ਖੇਡਾਂ ਖੇਡਦੇ ਸਨ।

### ਪੱਲਵ ਬੰਸ

ਪੱਲਵ ਬੰਸ ਦੇ ਕਈ ਰਾਜੇ ਬੜੇ ਕੁਸ਼ਲ ਤੇ ਬੁੱਧੀਮਾਨ ਸਨ। ਉਹ ਉੱਚ-ਕੋਟੀ ਦੇ ਨਾਟਕਕਾਰ, ਸੰਗੀਤਕਾਰ, ਉਸਰੱਈਏ, ਧਰਮ-ਸ਼ਾਸਤਰੀ ਤੇ ਜੋਧੇ ਸਨ। ਉਨ੍ਹਾਂ ਦਾ ਰਾਜ ਕਾਵੇਰੀ ਤਕ ਫੈਲਿਆ ਹੋਇਆ ਸੀ। ਇਸੇ ਕਰਕੇ ਇਸ ਇਲਾਕੇ ਵਿਚ ਧਰਮ, ਸਾਹਿਤ ਤੇ ਕਲਾ ਦਾ ਬੜਾ ਵਿਗਾਸ ਹੋਇਆ। ਉਹ ਸੰਸਕ੍ਰਿਤ ਦੀ ਸਰਪ੍ਰਸਤੀ ਕਰਦੇ ਸਨ। ਉਨ੍ਹਾਂ ਦੇ ਵੇਲੇ ਦੇ ਸਿਲਾਲੇ ਖਾਂ ਦਾ ਬਾਕੀ ਸਾਰਾ ਭਾਗ ਤਾਂ ਸਾਹਿਤਿਕ ਤਮਿਲ ਵਿਚ ਹੁੰਦਾ ਸੀ, ਪਰ ਰਾਜੇ ਦੀ ਉਸਤਤ ਵਾਲਾ ਭਾਗ ਗ੍ਰੰਥ ਲਿਪੀ ਤੇ ਸੰਸਕ੍ਰਿਤ ਭਾਸ਼ਾ ਵਿਚ ਹੁੰਦਾ ਸੀ। ਗ੍ਰੰਥ ਲਿਪੀ ਕੇਵਲ ਤਮਿਲਨਾਡੂ ਵਿਚ ਹੀ ਚਲਦੀ ਰਹੀ ਹੈ।

ਪੱਲਵ ਰਾਜ ਵਿਚ ਹਿੰਦੂ ਧਰਮ ਦੀਆਂ ਸ਼ੈਵ ਤੇ ਵੈਸ਼ਣਵ, ਦੋਹਾਂ ਸੰਪਰਦਾਵਾਂ ਵਿਚ ਸਰਬੰਗੀ ਵਿਕਾਸ ਹੋਇਆ। ਇਸ ਜੁਗ ਦੇ ਕਵੀਆਂ—ਸ਼ੈਵਾਂ ਦੇ ਨਾਇਨਮਾਰ ਤੇ ਵੈਸ਼ਣਵਾਂ ਦੇ ਆਲਵਾਰ ਸੰਤਾਂ ਦੀ ਰਚਨਾ ਤੇ ਉਨ੍ਹਾਂ ਦੀ ਕ੍ਰਿਆਸ਼ੀਲਤਾ ਦੇ ਕਾਰਨ ਦੱਖਣ ਵਿਚ ਬੁੱਧ ਤੇ ਜੈਨ ਧਰਮਾਂ ਦਾ ਪ੍ਰਭਾਵ ਤਕਰੀਬਨ ਮੁੱਕ ਗਿਆ। ਤਿੰਨ ਮਹਾਨ ਨਾਇਨਮਾਰ ਸੰਤਾਂ, ਸੰਬੰਦਾਰ, ਸੁੰਦਰਾਰ ਤੇ ਅੱਪਾਰ ਦੀਆਂ ਬਾਣੀਆਂ ਦੇ ਸੰਗ੍ਰਹ 'ਤੇਵਰਮ' ਆਲਵਾਰ ਸੰਤਾਂ ਦਾ ਸੰਗ੍ਰਹ 'ਪ੍ਰੰਬਧਮ' ਦੁਨੀਆ ਦੇ ਧਾਰਮਿਕ ਸਾਹਿਤ ਵਿਚ ਬੜਾ ਕੀਮਤੀ ਵਾਧਾ ਹਨ ਕਿਉਂਕਿ ਇਨ੍ਹਾਂ ਦੇ ਕਾਰਨ ਭਗਤੀ ਕਾਵਿ ਦੀ ਨਵੀਂ ਰੀਤ ਦਾ ਜਨਮ ਹੋਇਆ। ਮਿੱਠੇ 'ਪੱਣਾਂ' ਵਿਚ ਰਚੇ ਇਨ੍ਹਾਂ ਮੁਗਧ ਕਰ ਦੇਣ ਵਾਲੇ ਪਦਿਆਂ ਦੀ ਭਾਰਤ ਦੇ ਭਗਤੀ ਕਾਵਿ ਵਿਚ ਬੜੀ ਉੱਚੀ ਥਾਂ ਹੈ। ਸੰਤ ਮਾਣਿਕਵਾਚਕਾਰ ਦੇ 'ਤਿਰੂਵਚਕਮ' ਨੇ ਤਾਂ ਧਾਰਮਿਕ ਪੁਨਰ-ਜਾਗ੍ਰਿਤੀ ਵਿਚ ਕਾਫ਼ੀ ਤੇਜ਼ ਗਤੀ ਲਿਆ ਦਿੱਤੀ। ਇਨ੍ਹਾਂ ਗੀਤਾਂ ਨੇ ਪੁਰਾਣੇ ਸਮੇਂ ਤੋਂ ਲੈ ਕੇ ਅੱਜ ਤਕ ਲੋਕਾਂ ਨੂੰ ਪ੍ਰਭਾਵਿਤ ਕੀਤਾ ਹੈ ਤੇ ਇਨ੍ਹਾਂ ਨੂੰ ਘਰਾਂ ਵਿਚ ਤੇ ਮੰਦਰਾਂ ਵਿਚ, ਕ੍ਰਮਵਾਰ ਵਿਅਕਤੀਗਤ ਤੇ ਸਮੂਹਿਕ ਰੂਪ ਵਿਚ ਗਾਇਆ ਜਾਂਦਾ ਹੈ।

ਪੱਲਵਾਂ ਨੇ ਪਹਿਲੀ ਵਾਰ ਮੰਦਰਾਂ ਦੀ ਉਸਾਰੀ ਵਿਚ ਪੱਥਰ ਦੀ ਵਰਤੋਂ ਸ਼ੁਰੂ ਕਰਵਾਈ। ਇਸ ਤੋਂ ਪਹਿਲਾਂ ਪੱਥਰ ਦੀ ਵਰਤੋਂ ਕੇਵਲ ਯਾਦਗਾਰਾਂ ਤੇ ਸਮਾਧੀਆਂ ਵਿਚ ਹੀ ਕੀਤੀ ਜਾਂਦੀ ਸੀ। ਮਹੇਂਦੂ ਪੱਲਵ ਪਹਿਲਾ ਰਾਜਾ ਸੀ ਜਿਸ ਨੇ ਪੱਥਰ ਦੀ ਠੋਸ ਚਟਾਨ ਨੂੰ ਖੁਣ ਕੇ ਵਿਸ਼ਾਲ ਸ਼ਿਵ ਮੰਦਰ ਤਿਆਜ਼ ਕਰਵਾਇਆ। ਪੁਰਾਣਾਂ ਨੂੰ ਕੱਟ-ਕੱਟ ਕੇ ਪੂਰੇ ਦੇ ਪੂਰੇ ਮੰਦਰ, ਮੂਰਤੀਆਂ ਸਮੇਤ ਬਣਾਉਣ ਦਾ ਰਿਵਾਜ ਸ਼ਾਇਦ ਇਸੇ ਵੇਲੇ ਤੋਂ ਹੀ ਚੱਲਿਆ ਹੋਵੇਗਾ।

### ਚੇਰ ਬੰਸ

ਚੇਰਾਂ ਦਾ ਰਾਜ ਪੱਛਮੀ ਤਟ ਉੱਤੇ ਸੀ। ਏਥੋਂ ਬਦੇਸ਼ਾਂ ਨੂੰ ਬੜੀ ਵੱਡੀ ਪੱਧਰ ਉੱਤੇ ਹਾਥੀ ਦੰਦ ਤੇ ਮਸਾਲੇ ਭੇਜੇ ਜਾਂਦੇ ਸਨ। ਚੋਲ ਤੇ ਪਾਂਡਯ ਰਾਜਾਂ ਦੇ ਮੁਕਾਬਲੇ ਉੱਤੇ ਇਸ ਰਾਜ ਵਿਚ ਪਾਣੀ ਬਹੁਤ ਸੀ। ਅੱਜਕਲ ਇਹ ਪ੍ਰਦੇਸ਼ ਕੇਰਲ ਰਾਜ ਵਿਚ ਸ਼ਾਮਿਲ ਹੋ ਚੁੱਕਾ ਹੈ।

### ਚੋਲ-ਬੰਸ

ਚੋਲ ਬੰਸ ਨੇ ਕੁੱਝ ਕਮਾਲ ਦੇ ਰਾਜੇ-ਰਾਣੀਆਂ ਨੂੰ ਜਨਮ ਦਿੱਤਾ। ਇਨ੍ਹਾਂ ਵਿਚ ਸੁਹਜ-ਸੁਆਦ, ਬੋਧਿਕ ਉਤਸੁਕਤਾ ਤੇ ਧਰਮ-ਪ੍ਰਾਇਣਤਾ ਕੁੱਟ-ਕੁੱਟ ਕੇ ਭਰੀ ਹੋਈ ਸੀ। ਇਸ ਬੰਸ ਦੇ ਰਾਜਿਆਂ ਦੇ ਨਾਂ ਦੱਖਣੀ ਭਾਰਤ ਦੇ ਮਹਾਨ ਮੰਦਰਾਂ ਦੇ ਉਸਰੇਣੀਆਂ ਵਜੋਂ ਹਮੇਸ਼ਾ ਜੀਉਂਦੇ ਰਹਿਣਗੇ। ਉਨ੍ਹਾਂ ਨੇ ਅਨੇਕ ਨਵੇਂ ਮੰਦਰ ਖੜੇ ਕਰਵਾਏ ਤੇ ਪੁਰਾਣਿਆਂ ਦੀ ਮੁਰੰਮਤ ਕਰਵਾਈ। ਇਸ ਦਾ ਇਕ ਵਿਸ਼ਾਲ ਤੇ ਮਨੋਹਰ ਨਮੂਨਾ ਪਹਿਲੇ ਰਾਜ ਰਾਜਾ (ਦਸਵੀਂ ਸਦੀ) ਦਾ ਬਣਵਾਇਆ ਤੰਜਾਉਰ (ਤੰਜੋਰ) ਦਾ ਸ਼ਾਨਦਾਰ ਮੰਦਰ ਹੈ। ਇਸੇ ਤਰ੍ਹਾਂ ਗੰਗਾ ਦੀ ਘਾਟੀ ਦੇ ਰਾਜਿਆਂ ਉੱਤੇ ਜਿੱਤ ਪ੍ਰਾਪਤ ਕਰਨ ਦੀ ਯਾਦ ਵਿਚ ਉਸ ਦੇ ਪੁੱਤਰ, ਪਹਿਲੇ ਰਾਜੇਂਦ੍ਰ ਨੇ ਗੰਗਾਈਕੋਡ ਚੋਲਪੁਰਮ ਵਿਚ ਮੰਦਰ ਬਣਵਾਇਆ। ਇਹ ਦੋਵੇਂ ਮੰਦਰ ਆਪਣੀ ਵਿਸ਼ੇਸ਼ ਉਸਾਰੀ ਤੇ ਸ਼ਿਲਪ-ਕਲਾ ਲਈ ਸਾਰੇ ਦੇਸ਼ ਵਿਚ ਮਸ਼ਹੂਰ ਹਨ। ਕੈਂਹ ਦੀਆਂ ਮੂਰਤੀਆਂ ਢਾਲਣ ਵਿਚ ਇਸ ਵੇਲੇ ਦੇ ਕਾਰੀਗਰਾਂ ਨੂੰ ਅਦੁੱਤੀ ਮੁਹਾਰਤ ਪ੍ਰਾਪਤ ਸੀ। ਏਥੋਂ ਤਕ ਕਿ ਓਦੋਂ ਦੀ ਕਲਾ ਦਾ ਮੁਕਾਬਲਾ ਅੱਜ ਤਕ ਨਹੀਂ ਹੋ ਸਕਿਆ।

ਚੋਲ ਰਾਜਿਆਂ ਨੇ ਪਿੰਡਾਂ ਦੇ ਰਾਜ-ਪ੍ਰਬੰਧ ਵਿਚ ਨਵੀਂ ਜਾਨ ਪਾ ਦਿੱਤੀ ਤੇ ਪੰਚਾਇਤਾਂ ਨੂੰ ਵਿਆਪਕ ਅਧਿਕਾਰ ਦੇ ਕੇ ਉਨ੍ਹਾਂ ਨੂੰ ਵੱਡੀਆਂ-ਵੱਡੀਆਂ ਜ਼ਿੰਮੇਵਾਰੀਆਂ ਸੌਂਪ ਦਿੱਤੀਆਂ। ਪਾਣੀ ਦੇ ਸਰੋਤਾਂ ਵੱਲ ਧਿਆਨ ਦੇਂਦਿਆਂ ਥਾਂ-ਥਾਂ ਸਰੋਵਰ ਤਿਆਰ ਕਰਵਾਏ, ਬੰਨ੍ਹ ਲਵਾਏ ਤੇ ਨਹਿਰਾਂ ਰਾਹੀਂ ਦੂਰ-ਦੂਰ ਦੇ ਪਿੰਡਾਂ ਵਿਚ ਪਾਣੀ ਪਹੁੰਚਦਾ ਕਰਵਾਇਆ। ਤਿਰੂਚਿਰਾਪੱਲੀ ਜ਼ਿਲੇ ਦਾ ਜੈਮੁਕੁੰਦਨ ਤਲਾ ਤੇ ਤੰਜਾਉਰ ਜ਼ਿਲੇ ਦਾ ਮਹਾਨ ਬੰਨ੍ਹ, ਚੋਲ ਸਮੇਂ ਦੇ ਇੰਜਨੀਅਰਾਂ ਦੇ ਕਮਾਲ ਦੀਆਂ ਮੂੰਹੋਂ-ਬੋਲਦੀਆਂ ਤਸਵੀਰਾਂ ਹਨ।

ਦੱਖਣ-ਪੂਰਬੀ ਏਸ਼ੀਆ ਵਿਚ ਤਮਿਲ ਭਾਸ਼ਾ ਤੇ ਸੰਸਕ੍ਰਿਤੀ ਦਾ ਪ੍ਰਚਾਰ ਵੀ ਚੋਲਾਂ ਦੀ ਕਿਰਪਾ ਨਾਲ ਹੀ ਹੋਇਆ। ਹੁਣ ਵੀ ਥਾਈਲੈਂਡ ਦੇ ਰਾਜਿਆਂ ਦੀ ਤਾਜਪੋਸ਼ੀ ਵੇਲੇ ਤਿਰੂਪਵਈ ਤੇ ਤਿਰੂਵੇਮਭਵਈ ਨਾਂ ਦੇ ਤਮਿਲ ਗੀਤ ਗਾਏ ਜਾਂਦੇ ਹਨ। ਤਮਿਲ ਸੰਸਕ੍ਰਿਤੀ ਤੇ ਪਰੰਪਰਾਵਾਂ ਨਾਲ ਸੰਬੰਧ ਰੱਖਣ ਵਾਲੇ ਬਹੁਤ ਸਾਰੇ ਸਿਲਾਲੇਖ ਇਨ੍ਹਾਂ ਦੇਸ਼ਾਂ ਵਿਚ ਮਿਲਦੇ ਹਨ।

ਮੰਦਰਾਂ ਦੀ ਉਸਾਰੀ-ਕਲਾ ਵਿਚ ਤਮਿਲ ਸ਼ੈਲੀ ਨੇ ਜਗਤ-ਪ੍ਰਸਿੱਧ ਅੰਗਕੋਰ ਵਾਟ ਤੇ ਕੁੱਝ ਹੋਰ ਮੰਦਰਾਂ ਨੂੰ ਪ੍ਰਭਾਵਿਤ ਕੀਤਾ ਹੈ। ਤਮਿਲ ਦੇਸ਼ ਦੇ ਕੁੱਝ ਨਾਂ, ਜਿਵੇਂ ਮਦੁਰਈ, ਮੁਆਰ, ਆਦਿ ਇੰਡੋਨੇਸ਼ੀਆ ਤੇ ਮਲੇਸ਼ੀਆ ਵਿਚ ਵੀ ਮੌਜੂਦ ਹਨ। ਮਲੱਕਾ ਵਿਚ ਤਮਿਲ ਸ਼ੈਲੀ ਦੀਆਂ ਛੋਟੀਆਂ-ਛੋਟੀਆਂ ਕਈ ਬਸਤੀਆਂ ਅਜੇ ਵੀ ਮੌਜੂਦ ਹਨ।

ਚੋਲ ਰਾਜੇ ਆਪਣੀ ਪਰਜਾ ਦੀਆਂ ਸ਼ਿਕਾਇਤਾਂ ਨੂੰ ਬੜੀ ਛੇਤੀ ਸੁਣਦੇ ਸਨ। ਇਸ ਲਈ ਲੋਕ ਉਨ੍ਹਾਂ ਨੂੰ ਬਹੁਤ ਸਾਰੇ ਪਿਆਰਦੇ ਸਨ। ਉਨ੍ਹਾਂ ਦੇ ਮਹਿਲਾਂ ਦੇ ਬਾਹਰ ਇਕ ਟੱਲ ਲਟਕਿਆ ਹੁੰਦਾ ਸੀ, ਜਿਸ ਨੂੰ ਵਜਾਉਣ ਵਾਲੇ ਦੁਖੀ ਦੀ ਮੁਲਾਕਾਤ ਰਾਜੇ ਨਾਲ ਝੱਟਪੱਟ ਕਰਾ

ਦਿੱਤੀ ਜਾਂਦੀ ਸੀ ਤੇ ਰਾਜਾ ਉਸ ਦੀ ਸ਼ਿਕਾਇਤ ਬੜੇ ਧਿਆਨ ਨਾਲ ਸੁਣਦਾ ਸੀ। ਇਕ ਦੰਦ-ਕਥਾ ਅਨੁਸਾਰ ਰਾਜਾ ਮੁਨੀਨਿਧੀ ਚੋਲ ਦੇ ਸ਼ਹਿਜ਼ਾਦੇ ਦੇ ਰਥ ਦੇ ਥੱਲੇ ਆ ਕੇ ਇਕ ਵੱਡਾ ਮਰ ਗਿਆ। ਦੁਖੀ ਗਾਂ ਨੇ ਜਦੋਂ ਟੱਲ ਖੜਕਾਇਆ ਤਾਂ ਰਾਜੇ ਨੇ ਤਫ਼ਤੀਸ਼ ਪਿੱਛੋਂ ਕੁਮਾਰ ਨੂੰ ਰਥ ਦੇ ਥੱਲੇ ਦਲਵਾ ਕੇ ਕਠੋਰ ਨਿਆਂ ਕੀਤਾ, ਪਰ ਭਗਵਾਨ ਰੰਗਨਾਥ ਨੇ ਵਿਚ ਪੈ ਕੇ ਵੱਛੇ ਤੇ ਰਾਜਕੁਮਾਰ ਦੋਹਾਂ ਨੂੰ ਮੁੜ ਸੁਰਜੀਤ ਕਰ ਦਿੱਤਾ। ਤਮਿਲਨਾਡੂ ਵਿਚ ਹਰ ਮੰਦਰ ਵਿਚ ਦੇਵਤੇ ਲਈ ਵੱਖਰਾ ਰਥ ਮੌਜੂਦ ਹੁੰਦਾ ਹੈ। ਇਸ ਦੇ ਅੱਗੇ ਜੁਪ ਕੇ ਵੱਡੇ ਤੋਂ ਵੱਡਾ ਬੰਦਾ ਵੀ ਆਪਣੇ ਧੰਨ ਭਾਗ ਸਮਝਦਾ ਹੈ। ਚੋਲ ਰਾਜੇ ਆਪ ਇਸ ਦੇ ਅੱਗੇ ਜੁੱਪਿਆ ਕਰਦੇ ਸਨ। ਲੋਕ ਇਨ੍ਹਾਂ ਰਥਾਂ ਨੂੰ ਖਿੱਚਣ ਲਈ ਹੁੰਮ-ਹੁੰਮਾ ਕੇ ਪਹੁੰਚਦੇ ਹਨ ਤੇ ਜਦੋਂ ਵੀ ਬਹੁਤੀ ਭੀੜ ਦੀ ਉਪਮਾ ਦੇਣੀ ਪਵੇ ਤਾਂ ਕਿਹਾ ਜਾਂਦਾ ਹੈ, ਮੰਦਰ ਦੇ ਰਥ ਖਿੱਚਣ ਵਾਲਿਆਂ ਵਰਗੀ ਭੀੜ ਸੀ।

ਪਾਂਡਯ ਤੇ ਚੋਲ ਕੁਲ ਦੇ ਰਾਜੇ, ਮੰਦਰ ਦੀ ਉਸਾਰੀ ਕਰਨ ਵਾਲੇ ਪੱਥਰ-ਘਾੜਿਆਂ ਤੇ ਹੋਰ ਕਾਰੀਗਰਾਂ ਦੀ ਸੁੱਖ-ਸਾਂਦ ਆਪ ਜਾ ਜਾ ਕੇ ਪੁੱਛਿਆ ਕਰਦੇ ਸਨ। ਕਹਿੰਦੇ ਹਨ ਕਿ ਇਕ ਪੱਥਰ-ਘਾੜੇ ਨੂੰ ਆਪਣਾ ਕੰਮ ਛੱਡ ਕੇ ਪਾਨ ਦੀ ਥੁੱਕ ਸੁੱਟਣ ਲਈ ਪਰੇ ਜਾਣ ਦੀ ਲੋੜ ਪਈ ਤਾਂ ਰਾਜੇ ਨੇ ਆਪ ਥੁੱਕਦਾਨ ਚੁੱਕ ਕੇ ਉਸ ਦੇ ਸਾਹਮਣੇ ਲਿਆ ਰੱਖਿਆ ਸੀ।

### ਪਾਂਡਯ ਬੰਸ

ਪਾਂਡਯ ਰਾਜਿਆਂ ਦਾ ਰਾਜ ਤਮਿਲਨਾਡੂ ਦੀ ਦੱਖਣੀ ਸਰਹੱਦ ਉੱਤੇ ਸੀ। ਇਨ੍ਹਾਂ ਨੇ ਤਮਿਲ ਸਾਹਿੱਤ ਦੇ ਵਿਕਾਸ ਵਿਚ ਬੜਾ ਵੱਡਾ ਹਿੱਸਾ ਪਾਇਆ ਹੈ। ਕੁਲਗੁਮਲਈ ਵਿਚ ਪਹਾੜ ਨੂੰ ਕੱਟ ਕੇ ਬਣਾਇਆ ਹੋਇਆ ਮੰਦਰ ਇਨ੍ਹਾਂ ਰਾਜਿਆਂ ਦੀ ਕਲਾ ਦੀ ਸਰਪ੍ਰਸਤੀ ਦਾ ਚੰਗਾ ਨਮੂਨਾ ਹੈ। ਲੋਕ-ਸਾਹਿੱਤ ਵਿਚ ਪੁਰਖਿਆਂ ਦਾ ਜ਼ਿਕਰ ਅਕਸਰ 'ਪਾਂਡਯ' ਕਹਿ ਕੇ ਕੀਤਾ ਜਾਂਦਾ ਹੈ (ਜਿਵੇਂ, ਪਾਂਡਿਆਰੋ ਉਂਗਲੱਪਨ)। ਇਸ ਤੋਂ ਪਤਾ ਲਗਦਾ ਹੈ ਕਿ ਆਮ ਲੋਕਾਂ ਵਿਚ ਉਨ੍ਹਾਂ ਲਈ ਕਿੰਨਾ ਆਦਰ ਤੇ ਪਿਆਰ ਮੌਜੂਦ ਹੈ।

### ਵਿਜੇਨਗਰ ਦੀ ਚੜ੍ਹਤ

ਆਪਣੇ ਜਰਨੈਲਾਂ ਦੀ ਨਿਪੁਣਤਾ ਦੇ ਕਾਰਨ ਵਿਜੇਨਗਰ ਸਾਮਰਾਜ ਦੀ ਪ੍ਰਤਿਭਾ ਸਾਰੇ ਦੱਖਣੀ ਭਾਰਤ ਵਿਚ ਸਥਾਪਿਤ ਹੋ ਗਈ ਸੀ। ਤਮਿਲਨਾਡੂ ਦੇ ਉੱਤਰੀ ਜ਼ਿਲੇ ਵੀ ਇਸ ਦੇ ਪ੍ਰਭਾਵ ਥੱਲੇ ਆਏ ਪਰ ਏਥੇ ਉਸ ਦਾ ਪ੍ਰਭਾਵ ਨਾਂ-ਮਾਤਰ ਹੀ ਰਿਹਾ ਤੇ ਲੋਕਾਂ ਦੇ ਜੀਵਨ ਉੱਤੇ ਕੋਈ ਬਹੁਤ ਅਸਰ ਨਾ ਪਿਆ।

ਵਿਜੇਨਗਰ ਦੇ ਜਰਨੈਲਾਂ ਨੇ ਤਿਉਹਾਰਾਂ ਦੇ ਆਸ਼ਿਆਂ ਤੇ ਕਾਰਜ-ਖੇਤਰਾਂ ਦਾ ਬਹੁਤ ਵਿਸਤਾਰ ਕੀਤਾ। ਸੋਲ੍ਹਾਂ ਖੰਡਿਆਂ ਤੋਂ ਲੈ ਕੇ ਸੌ-ਸੌ ਖੰਡਿਆਂ ਵਾਲੀਆਂ ਬੈਠਕਾਂ, ਮੰਦਰਾਂ ਨਾਲ ਬਣਵਾਈਆਂ। ਇਨ੍ਹਾਂ ਨੇ ਆਪ੍ਰ ਪ੍ਰਦੇਸ਼ ਵਿੱਚੋਂ ਬ੍ਰਾਹਮਣਾਂ ਤੇ ਕਾਰੀਗਰਾਂ ਨੂੰ ਸੱਦੇ ਭੇਜ ਕੇ ਤਮਿਲਨਾਡੂ ਵਿਚ ਵਸਾਇਆ। ਸ਼੍ਰੀਵੱਲੀਪੁੱਤਰ ਤੇ ਹੋਰ ਕਈ ਥਾਵਾਂ ਉੱਤੇ ਤੈਲਗੂ-ਭਾਸ਼ੀ ਲੋਕਾਂ ਦੀਆਂ ਬਸਤੀਆਂ ਵੱਸ ਗਈਆਂ। ਤਾਲੀਕੋਟਾ ਦੀ ਲੜਾਈ ਪਿੱਛੋਂ ਵਿਜੇਨਗਰ ਸਾਮਰਾਜ ਦਾ ਪਤਨ ਹੋ ਗਿਆ ਤੇ ਰੀਜੀ, ਤੰਜਾਉਰ ਤੇ ਮਦੁਰਈ ਦੇ ਸੂਬੇਦਾਰ ਸੁਤੰਤਰ ਹੋ ਗਏ ਤੇ ਉਨ੍ਹਾਂ

ਨੇ ਆਪਣੇ ਆਪ ਨੂੰ 'ਨਾਇਕ' ਕਹਾਉਣਾ ਸ਼ੁਰੂ ਕਰ ਦਿੱਤਾ। ਨਵੇਂ ਮੰਦਰਾਂ ਦੀ ਉਸਾਰੀ ਤੇ ਪੁਰਾਣਿਆਂ ਦੀ ਸਜਾਵਟ ਦਾ ਕੰਮ ਇਨ੍ਹਾਂ ਨਾਇਕਾਂ ਦੀ ਸਿਆਣੀ ਅਗਵਾਈ ਵਿਚ ਹੁੰਦਾ ਰਿਹਾ। ਤਿਰੂਮਲਈ ਨਾਇਕ ਦੇ ਨਾਂ ਵਾਲਾ ਸੁੰਦਰ ਮਹੱਲ ਤੇ ਮਦੁਰਈ ਦਾ ਕਮਲ ਸਰੋਵਰ ਅੱਜ ਵੀ ਸਾਰੇ ਦੇਸ਼ ਵਿਚ ਪ੍ਰਸਿੱਧ ਹਨ।

### ਮਰਾਠਾ ਰਾਜ

ਸੰਨ 1677 ਵਿਚ ਸ਼ਿਵਾ ਜੀ ਦੇ ਕਰਨਾਟਕ ਉੱਤੇ ਹੱਲੇ ਦੇ ਉਪਰੰਤ ਤੰਜਾਉਰ ਵਿਚ ਇਕ ਮਰਾਠਾ ਰਿਆਸਤ ਕਾਇਮ ਹੋਈ। ਮਰਾਠਾ ਰਾਜਿਆਂ ਵਿੱਚੋਂ ਸਭ ਤੋਂ ਵਧ ਸਿਆਣਾ ਰਾਜਾ ਸਰਫੋ ਜੀ ਸੀ। ਉਹ ਡੇਨਿਸ਼ ਮਿਸ਼ਨਰੀਆਂ ਪਾਸੋਂ ਪੜ੍ਹਦਾ ਰਿਹਾ ਸੀ। ਇਸ ਲਈ ਡੇਨਿਸ਼, ਡੱਚ, ਅੰਗਰੇਜ਼ ਤੇ ਫ਼ਰਾਂਸੀਸੀ ਮਿਸ਼ਨਾਂ ਨੇ ਤੰਜਾਉਰ ਦੇ ਸਮੁੰਦਰੀ ਕੰਢੇ ਉੱਤੇ ਵਪਾਰਕ ਅੱਡੇ ਤੇ ਕਾਰਖ਼ਾਨੇ ਕਾਇਮ ਕਰ ਲਏ। ਇਸ ਦਾ ਨਤੀਜਾ ਇਹ ਹੋਇਆ ਕਿ ਯੂਰਪੀ ਲੋਕਾਂ ਦੀ ਆਪੋ-ਵਿੱਚੀ ਕਲਹ ਵਧ ਗਈ ਤੇ ਪਾਂਡੀਚੇਰੀ ਵਿਚ ਫ਼ਰਾਂਸੀਸੀਆਂ ਤੇ ਫ਼ੋਰਟ ਸੇਂਟ ਜਾਰਜ (ਮਦਰਾਸ) ਵਿਚ, ਕ੍ਰਮਵਾਰ, ਫ਼ਰਾਂਸੀਸੀਆਂ ਤੇ ਅੰਗਰੇਜ਼ਾਂ ਦੀ ਸੱਤਾ ਸਥਾਪਿਤ ਹੋਈ, ਜੋ ਢਾਈ ਸੌ ਸਾਲ ਤਕ ਚਲਦੀ ਰਹੀ।

### ਮੁਸਲਮਾਨੀ ਸ਼ਾਸਨ

ਹੈਦਰ ਅਲੀ ਤੇ ਟੀਪੂ ਸੁਲਤਾਨ ਦੇ ਹਮਲਿਆਂ ਦੇ ਕਾਰਨ ਅਠਾਰ੍ਹਵੀਂ ਸਦੀ ਵਿਚ ਤਮਿਲਨਾਡੂ ਦੇ ਬਹੁਤ ਸਾਰੇ ਭਾਗ ਵਿਚ ਅਮਨ ਭੰਗ ਹੋਇਆ ਰਿਹਾ। ਤਮਿਲ ਦਾ ਇਕ ਮੁਹਾਵਰਾ ਪ੍ਰਸਿੱਧ ਹੈ: "ਹੈਦਰਅਲੀ ਏਨਰਾਲ ਅੜਲ ਪਿੱਲਈਯਮ ਵਈ ਮੂਡੂਮ" (ਹੈਦਰ ਦੇ ਨਾਂ ਉੱਤੇ ਬੱਚੇ ਵੀ ਰੋਣਾ ਬੰਦ ਕਰ ਦੇਂਦੇ ਨੇ)। ਮੁਸਲਮਾਨਾਂ ਦੀਆਂ ਬਸਤੀਆਂ ਉੱਤਰੀ ਆਰਕਟ ਤੇ ਕੁੱਝ ਹੋਰ ਜ਼ਿਲਿਆਂ ਵਿਚ ਕਾਇਮ ਹੋਈਆਂ। ਆਰਕਟ ਦਾ ਨਵਾਬ ਰਾਜਨੀਤਿਕ ਦ੍ਰਿਸ਼ਟੀ ਤੋਂ ਬੜਾ ਤਾਕਤਵਰ ਵਿਅਕਤੀ ਸਾਬਤ ਹੋਇਆ। ਜਿਹੜਾ ਡੂੰਘਾ ਪ੍ਰਭਾਵ ਏਥੋਂ ਦੇ ਨਵਾਬਾਂ ਨੇ ਲੋਕਾਂ ਉੱਤੇ ਛੱਡਿਆ, ਉਹ ਲੋਕਯਾਨ ਵਿੱਚੋਂ ਸਿੱਧ ਹੈ। ਲੋਕ, ਆਮ ਹੀ ਕਹਿੰਦੇ ਹਨ "ਤੂੰ ਤਾਂ ਇਉਂ ਬੋਲਦਾ ਹੈ, ਜਿਵੇਂ ਆਰਕਟ ਦੇ ਨਵਾਬ ਦਾ ਪੁੱਤਰ ਹੋਵੇ।" ਨਵਾਬ ਦੇ ਸਿਪਾਹੀ ਸਭ ਤੋਂ ਵਧੀਆ ਤੇ ਮਹਿੰਗੇ ਜੁੱਤੇ ਪਾਉਂਦੇ ਸਨ, ਜਿਸ ਕਰ ਕੇ ਇਹ ਅਖਾਣ ਪ੍ਰਚਲਿਤ ਹੋਇਆ 'ਜੇ ਜੁੱਤੀਆਂ ਹੀ ਖਾਣੀਆਂ ਨੇ ਤਾਂ ਆਰਕਟ ਦੀਆਂ ਕਿਉਂ ਨਾ ਖਾਈਏ?' ਇਕ ਹੋਰ ਕਹਾਵਤ ਹੈ, "ਆਰਕਟ ਦਾ ਨਵਾਬ ਓਨਾ ਹੀ ਗਰੀਬ ਹੈ, ਜਿੰਨਾ ਸ਼ੇਰ ਸਾਊਂ ਹੁੰਦਾ ਹੈ।"

### ਬਰਤਾਨਵੀ ਰਾਜ

ਅੰਗਰੇਜ਼ਾਂ ਨਾਲ ਵਾਹ ਪੈਂਦੇ ਸਾਰੇ ਤਮਿਲਨਾਡੂ ਵਿਚ ਅੰਗਰੇਜ਼ੀ ਭਾਸ਼ਾ ਤੇ ਈਸਾਈ ਧਰਮ ਦਾ ਪ੍ਰਚਾਰ ਹੋਣਾ ਸ਼ੁਰੂ ਹੋ ਗਿਆ ਸੀ। ਅਧੁਨਿਕ ਸਮੇਂ ਵਿਚ ਸਿੱਖਿਆ ਦੇ ਪੱਛਮੀ ਢੰਗ ਤੇ ਯੂਰਪੀਨ ਵਿਦਵਾਨਾਂ ਦੇ ਪ੍ਰਭਾਵ ਨੇ ਤਮਿਲ ਭਾਸ਼ਾ ਦੇ ਵਿਕਾਸ ਵਿਚ ਬੜਾ ਅਹਿਮ ਹਿੱਸਾ ਪਾਇਆ। ਪਿਛਲੇ ਡੇਢ ਸੌ ਵਰ੍ਹਿਆਂ ਵਿਚ ਤਮਿਲਨਾਡੂ ਦੇ ਲੋਕ ਓਦੋਂ ਸਾਰੀ ਦੁਨੀਆਂ ਵਿਚ ਫੈਲੇ ਹੋਏ ਬਰਤਾਨਵੀ ਤੇ ਫ਼ਰਾਂਸੀਸੀ ਉਪਨਿਵੇਸ਼ਾਂ ਵਿਚ ਬੜੀ ਭਾਰੀ ਗਿਣਤੀ ਵਿਚ ਜਾ ਵੱਸੇ ਸਨ।

## ਆਜ਼ਾਦੀ ਦੀ ਜੰਗ

ਆਜ਼ਾਦੀ ਦੇ ਸੰਘਰਸ਼ ਵਿਚ ਤਮਿਲਨਾਡੂ ਨੇ ਬੜਾ ਭਰਵਾਂ ਹਿੱਸਾ ਪਾਇਆ। ਇਸ ਦੇ ਮੁੱਢਲੇ ਪ੍ਰਮਾਣ ਹਨ, ਕੱਟਬੋਮਨ ਦਾ ਬਰਤਾਨਵੀ ਹਕੂਮਤ ਦੇ ਵਿਰੁੱਧ ਘੋਲ, ਸਿਵ ਗੰਗਾ ਦੇ ਮੁਰਦੂਪ ਭਰਾਵਾਂ ਦਾ ਅੰਗਰੇਜ਼ਾਂ ਵਿਰੁੱਧ ਸੰਗਰਾਮ, ਵੇਲੂਤੀਪੀ ਤੇ ਪੁਲੀਤੇਵਰ ਦੇ ਸਾਹਸ ਤੇ ਵੇਲੋਰ ਦੀ ਬਗ਼ਾਵਤ। ਇਨ੍ਹਾਂ ਵਿੱਚੋਂ ਕੁੱਝ ਬਾਰੇ ਕਾਫ਼ੀ ਲੋਕ-ਸਾਹਿੱਤ ਮਿਲ ਜਾਂਦਾ ਹੈ।

ਗਾਂਧੀ ਜੀ ਦੇ ਭਾਰਤੀ ਰਾਜਨੀਤੀ ਵਿਚ ਪ੍ਰਵੇਸ਼ ਉਪਰੰਤ, ਰਾਜਾ ਜੀ ਦੀ ਅਗਵਾਈ ਵਿਚ ਵੇਦਾਰਣਯਮ ਵੱਲ ਲੂਣ ਬਣਾਉਣ ਲਈ ਕੂਚ ਸ਼ੁਰੂ ਹੋਇਆ। ਇਸ ਅੰਦੋਲਨ ਦੇ ਅਹਿੰਸਕ ਸਰੂਪ ਵੱਲ, “ਕੱਤੀ ਇਨਰੀ ਰਤਮਿਨਰੇ” (ਹਥਿਆਰਾਂ ਦੇ ਬਿਨਾਂ ਤੇ ਰੱਤ ਡੋਲ੍ਹੇ ਬਗ਼ੈਰ ਲੜਾਈ) ਵਰਗੇ ਗੀਤਾਂ ਰਾਹੀਂ ਧਿਆਨ ਦਿਵਾਇਆ ਗਿਆ ਸੀ। ਸ੍ਰੀ ਵੀ. ਓ. ਚਿਦੰਬਰਮ ਵੱਲੋਂ ਇਕ ਦੇਸੀ ‘ਜਹਾਜ਼ ਨਿਗਮ’ ਦੀ ਸਥਾਪਨਾ, ਸੰਨ 1942 ਦਾ ‘ਭਾਰਤ ਛੱਡੋ’ ਅੰਦੋਲਨ, ਕੁਲਸ਼ੇਖਰਪੱਟਨਮ, ਤਿਰੂਵੰਦਨਈ, ਦੇਵਕੋਟਈ, ਤਿਰੂਪੁਰ, ਆਦਿ ਵਿਚ ਇਸ ਦੀਆਂ ਹਿੰਸਕ ਪ੍ਰਤੀਕਿਰਿਆਵਾਂ ਤੇ ਜਾਪਾਨ ਵੱਲੋਂ ਮੱਲੇ ਹੋਏ ਮਲਾਇਆ ਤੇ ਬਰਮਾ ਦੇ ਇਲਾਕਿਆਂ ਵਿਚ ਨੇਤਾ ਜੀ ਦੀ ਇੰਡੀਅਨ ਨੈਸ਼ਨਲ ਆਰਮੀ ਵਿਚ ਹਜ਼ਾਰਾਂ ਤਮਿਲਾਂ ਦੀ ਭਰਤੀ, ਆਜ਼ਾਦੀ ਦੇ ਸੰਗਰਾਮ ਦੀਆਂ ਕੁੱਝ ਹੋਰ ਅਹਿਮ ਘਟਨਾਵਾਂ ਸਨ।

ਇਸ ਤੋਂ ਪਹਿਲਾਂ, ਤਮਿਲ ਗੱਭਰੂਆਂ ਤੇ ਮੁਟਿਆਰਾਂ ਨੇ ਦੱਖਣੀ ਅਫ਼ਰੀਕਾ ਵਿਚ ਗਾਂਧੀ ਜੀ ਨੂੰ ਆਪਣੀ ਸਾਦਰੀ ਨਾਲ ਬਹੁਤ ਪ੍ਰਭਾਵਿਤ ਕੀਤਾ ਸੀ ਤੇ ਉਨ੍ਹਾਂ ਦੇ ਸ਼ਬਦਾਂ ਵਿਚ ਇਨ੍ਹਾਂ ਲੋਕਾਂ ਨੇ ਉਨ੍ਹਾਂ ਦੇ ਸਿੱਧਾਂਤਾਂ ਦੇ ਗਠਨ ਤੇ ਉੱਦੇਸ਼ਾਂ ਦੀ ਪੂਰਤੀ ਵਿਚ ਬੜਾ ਭਾਰਾ ਯੋਗਦਾਨ ਪਾਇਆ ਸੀ।

## ਜਾਤੀਆਂ ਦਾ ਵੇਰਵਾ

ਤਮਿਲਨਾਡੂ ਵਿਚ ਪਰਜਾ ਦਾ ਵੱਡਾ ਭਾਗ ਭੂ-ਖੰਡ ਨਿਵਾਸੀ ਹੈ ਤੇ ਦੀਪ-ਨਿਵਾਸੀਆ ਦੀ ਗਿਣਤੀ ਬਹੁਤ ਥੋੜੀ ਹੈ। ਕੁੱਝ ਮੁੱਢਲੇ ਜੰਗਲੀ ਕਬੀਲਿਆਂ ਵਿਚ ਹਬਸੀ ਬੰਸ ਦੇ ਲੱਛਣ ਮਿਲਦੇ ਹਨ, ਪਰ ਪੂਰੀ ਪਰਜਾ ਦ੍ਰਵਿੜ ਜਾਤੀ ਦੀ ਹੈ। ਤਮਿਲ ਲੋਕਾਂ ਦੇ ਕੱਦ ਛੋਟੇ ਤੇ ਸਰੀਰ ਕਮਜ਼ੋਰ ਹੁੰਦੇ ਹਨ।

ਨਿਰੋਲ ਬੰਸ ਦੀ ਦ੍ਰਿਸ਼ਟੀ ਤੋਂ ਵੇਖਿਆ ਜਾਵੇ ਤਾਂ ਤਮਿਲ ਲੋਕਾਂ ਵਿਚ ਕਾਫ਼ੀ ਰਲਾ ਮਿਲਦਾ ਹੈ। ਕਣਕ-ਭਿੰਨੇ ਤੋਂ ਲੈ ਕੇ ਸੰਘਣੇ ਕਾਲੇ ਰੰਗ, ਸਿਰ ਦੇ ਵਾਲ ਘੱਟ ਸੰਘਣੇ ਤੇ ਘੁੰਘਰਾਲੇ, ਸਰੀਰ ਉਤਲੇ ਰੋਮ ਵਿਚਕਾਰਲੀ ਘਣਤਾ ਵਾਲੇ, ਚੌੜਾ ਤੇ ਢਲਦਾ ਹੋਇਆ ਮੱਥਾ, ਸੰਘਣੀਆਂ ਕਮਾਨ ਦੀ ਸ਼ਕਲ ਦੀਆਂ ਭਵਾਂ, ਟੋਏ ਦੀ ਤਰ੍ਹਾਂ ਅੰਦਰ ਧਸੀਆਂ ਹੋਇਆਂ ਕਨਪਟੀਆਂ, ਦਰਮਿਆਨੀਆਂ ਜਾਂ ਚੌੜੀਆਂ ਭੂਰੀਆਂ ਅੱਖਾਂ, ਅੱਖਾਂ ਦੇ ਵੱਟ-ਰਹਿਤ ਛੱਪਰ, ਕੁੱਝ ਨੀਵੀਂ ਘੋੜੀ ਵਾਲੇ ਸਿੱਧੇ ਜਾਂ ਕੁੱਝੀਆਂ ਤੇ ਚੌੜੀਆਂ ਨਾਸਾਂ ਵਾਲੇ ਨੱਕ, ਜਿਨ੍ਹਾਂ ਦੇ ਸਿਰੇ ਕੁੱਝ ਮੋਟੇ ਹੁੰਦੇ ਹਨ।

ਨੀਲਗਿਰੀ ਦੇ ਟੋਡ, ਭਾਰਤੀ ਉਪਮਹਾਦੀਪ ਦੇ ਸਭ ਤੋਂ ਪੁਰਾਣੇ ਵਾਸੀ ਮੰਨੇ ਜਾਂਦੇ ਹਨ। ਇਨ੍ਹਾਂ ਦੇ ਕੱਦ ਆਮ ਤੌਰ ਲੰਮੇ ਹੁੰਦੇ ਹਨ।



ਏਥੇ ਦ੍ਰਵਿੜ ਰਹਿਤਲ ਦਾ ਜ਼ਿਕਰ ਛੇੜਨਾ ਜ਼ਰੂਰੀ ਹੈ। ਡਾ. ਸੁਨੀਤੀ ਕੁਮਾਰ ਚਟਰਜੀ ਅਨੁਸਾਰ, "ਹਿੰਦੂ ਧਰਮ ਤੇ ਸੰਸਕ੍ਰਿਤੀ ਦੀ ਵਿਉਂਤ ਵਿਚ ਤਾਣਾ ਤਾਂ ਦ੍ਰਵਿਣ ਮੂਲ ਦਾ ਹੈ ਤੇ ਬਾਣਾ ਆਰੀਆ ਮੂਲ ਦਾ। ਭਾਰਤੀ ਢੰਗ ਨਾਲ ਗੱਲ ਕਰੀਏ ਤਾਂ ਇਹ ਮੰਨਣਾ ਪਵੇਗਾ ਕਿ ਸਾਡੀ ਰਹਿਤਲ ਦੇ ਰੁਪਈਏ ਵਿੱਚੋਂ ਬਾਰਾਂ ਆਨੇ (ਤਿੰਨ-ਚੁਥਾਈ) ਗੈਰ ਆਰੀਆ ਸਰੋਤਾਂ ਤੋਂ ਆਏ ਹੋਏ ਹਨ।"

ਡਾ. ਗਿਲਬਰਟ ਸਲੇਟਰ ਦਾ ਕਹਿਣਾ ਹੈ "ਭਾਸ਼ਾ ਦੇ ਖੇਤਰ ਵਿਚ ਜਿੱਥੇ ਦ੍ਰਵਿੜਾਂ ਦਾ ਅਰੀਆਕਰਨ ਹੋਇਆ, ਓਥੇ ਰਹਿਤਲ ਦੇ ਖੇਤਰ ਵਿਚ ਆਰੀਆਂ ਦਾ ਦ੍ਰਵਿੜੀਕਰਨ ਹੋਇਆ।"

### ਕਬਾਇਲੀ ਬਸਤੀਆਂ

ਅੱਜ ਦੀ ਪਰਿਭਾਸ਼ਾ ਵਿਚ ਕਿਸੇ ਜਾਤੀ-ਵਿਸ਼ੇਸ਼ ਦੇ ਰਹਿਣ ਦੀ ਥਾਂ ਨੂੰ 'ਬਸਤੀ' ਕਿਹਾ ਜਾਂਦਾ ਹੈ ਤੇ ਜਿਹੜੇ ਇਸ ਬਸਤੀ ਵਿਚ ਰਹਿੰਦੇ ਹਨ, ਉਨ੍ਹਾਂ ਨੂੰ 'ਸਮਾਜ' ਦਾ ਨਾਂ ਦਿੱਤਾ ਜਾਂਦਾ ਹੈ।

ਤੋਲਕਾਪਿਆਰ ਦਾ ਮਤ ਹੈ ਕਿ ਮਨੁੱਖ ਨੂੰ ਇਕ ਅਜਿਹਾ ਜੀਵ ਮੰਨਿਆ ਜਾਂਦਾ ਸੀ, ਜਿਸ ਵਿਚ ਇਕ ਛੇਵਾਂ ਗਿਆਨ-ਇੰਦਰਾ, ਮਨ ਜਾਂ ਬੁੱਧੀ ਦਾ ਹੁੰਦਾ ਸੀ। ਤੋਲਕਾਪਿਆਰ ਨੇ ਜੀਵ-ਸ੍ਰਿਸ਼ਟੀ ਨੂੰ ਛੇ ਹਿੱਸਿਆਂ ਵਿਚ ਵੰਡਿਆ ਹੈ। ਪਹਿਲੇ ਹਿੱਸੇ ਵਿਚ ਆਉਂਦੀ ਹੈ ਬਨਸਪਤੀ, ਜਿਸ ਵਿਚ ਕੇਵਲ ਛੋਹ ਦੀ ਸੰਵੇਦਨਾ ਹੁੰਦੀ ਹੈ, ਦੂਜੇ ਹਿੱਸੇ ਵਿਚ ਛੁਹ ਤੇ ਸੁਆਦ ਦੀ ਸੰਵੇਦਨਾ ਵਾਲੇ ਘੋਗੇ, ਸਜੀਵ ਸਿੱਪੀਆਂ ਤੇ ਸਜੀਵ ਸਮੁੰਦਰੀ ਘਾਹ ਵਰਗੇ ਜੀਵ ਆਉਂਦੇ ਹਨ; ਤੀਜਾ ਵਰਗ ਕੀੜੀਆਂ ਤੇ ਸਿਉਂਕ, ਆਦਿ ਦਾ ਹੈ ਜਿਸ ਵਿਚ ਛੁਹ, ਸੁਆਦ ਤੇ ਰੀਧ, ਤਿੰਨੇ ਸ਼ਕਤੀਆਂ ਮੇਜ਼ੂਦ ਹੁੰਦੀਆਂ ਹਨ; ਚੌਥੀ ਤਰ੍ਹਾਂ ਦੇ ਪ੍ਰਾਣੀਆਂ ਵਿਚ ਛੁਹ, ਸੁਆਦ, ਰੀਧ ਤੇ ਦ੍ਰਿਸ਼ਟੀ ਹੁੰਦੀ ਹੈ ਤੇ ਇਨ੍ਹਾਂ ਵਿਚ ਕੇਕੜੇ ਤੇ ਝੀਂਗੇ ਸ਼ਾਮਿਲ ਹੁੰਦੇ ਹਨ; ਪੰਜਵਾਂ ਵਰਗ ਛੁਹ, ਰਸ, ਰੂਪ, ਰੀਧ ਤੇ ਸੁਣਨ ਦੀ ਯੋਗਤਾ ਦਾ ਮਾਲਕ ਹੁੰਦਾ ਹੈ। ਇਨ੍ਹਾਂ ਵਿਚ ਆਉਂਦੇ ਹਨ ਪਸ਼ੂ-ਪੰਛੀ। ਛੇਵਾਂ ਤੇ ਸਭ ਤੋਂ ਜ਼ਿਆਦਾ ਵਿਗਸਿਤ ਵਰਗ ਹੈ ਮਨੁੱਖ ਜਾਤੀ ਦਾ, ਜਿਸ ਵਿਚ ਇਨ੍ਹਾਂ ਪੰਜ ਗਿਆਨ-ਇੰਦਰਿਆਂ ਤੋਂ ਛੁੱਟ, ਕੁਦਰਤ ਨੇ ਬੁੱਧੀ ਜਾਂ ਵਿਵੇਕ ਵਰਗੇ ਇਕ ਛੇਵੇਂ ਇੰਦਰੇ ਦੀ ਦਾਤ ਬਖਸ਼ੀ ਹੋਈ ਹੈ। ਇਸ ਦੇ ਨਾਲ ਜੁੜੀ ਹੋਈ ਇਕ ਹੋਰ ਸ਼ਕਤੀ ਹੈ ਅੰਤਰ-ਗਿਆਨ ਦੀ। ਤਮਿਲ ਬੁੱਧੀਮਾਨਾਂ ਨੇ ਸਾਰੀ ਵਿਗਸਿਤ ਚੇਤਨ ਸ੍ਰਿਸ਼ਟੀ ਨੂੰ ਇਸ ਇਕੱਲੇ ਲੱਛਣ ਦੇ ਆਧਾਰ ਉੱਤੇ ਹੀ ਦੋ ਹਿੱਸਿਆਂ ਵਿਚ ਵੰਡਿਆ ਹੈ। ਜਿਨ੍ਹਾਂ ਲੋਕਾਂ ਵਿਚ ਇਹ ਛੇਵਾਂ ਇੰਦਰਾ ਸੁੱਤਾ ਹੁੰਦਾ ਹੈ ਜਾਂ ਕ੍ਰਿਆਹੀਨ ਹੁੰਦਾ ਹੈ, ਉਹ ਮੱਕਲ ਅਰਥਾਤ ਮਸ਼ੀਨ ਵਾਂਗ ਆਪਣੇ ਆਪ ਚੱਲਣ ਵਾਲੇ ਪ੍ਰਾਣੀ ਹੁੰਦੇ ਹਨ ਤੇ ਜਿਨ੍ਹਾਂ ਵਿਚ ਇਹ ਬਿਰਤੀ ਪੂਰੀ ਤਰ੍ਹਾਂ ਜਾਗ੍ਰਿਤ ਤੇ ਕ੍ਰਿਆਸ਼ੀਲ ਹੁੰਦੀ ਹੈ, ਉਹ ਹੁੰਦੇ ਹਨ ਮੱਕਲ ਜਾਂ ਸੁਸੰਸਕ੍ਰਿਤ।

ਪ੍ਰਾਚੀਨ ਤਮਿਲ ਵਿਦਵਾਨਾਂ ਨੇ ਮਨੁੱਖਾਂ ਦੀ ਵੰਡ ਪ੍ਰਦੇਸ਼ਿਕ ਆਧਾਰ ਉੱਤੇ ਵੀ ਕੀਤੀ ਸੀ। ਇਸ ਵੰਡ ਅਨੁਸਾਰ ਕਬੀਲੇ ਦੇ ਮੁਖੀ ਜਾਂ ਨਾਇਕ ਤੇ ਉਸ ਦੀ ਪਤਨੀ ਨੂੰ ਬੜਾ ਉੱਚਾ ਪਦ ਦਿੱਤਾ ਗਿਆ ਸੀ। ਉਦਾਹਰਣ ਵਜੋਂ, ਪਲਨੀ ਪਹਾੜੀਆਂ, ਨੀਲਗਿਰੀ ਤੇ ਪੱਛਮੀ ਘਾਟ ਦੇ ਪਹਾੜੀ ਪ੍ਰਦੇਸ਼ਾਂ ਵਿਚ ਸਤਕਾਰਯੋਗ ਕਬੀਲਿਆਂ ਦੇ ਸਰਦਾਰਾਂ ਨੂੰ ਪੇਰੁੱਪਨ, ਵੇਰੁੱਪਨ ਤੇ

ਚਿਲੰਪਨ ਕਿਹਾ ਜਾਂਦਾ ਸੀ ਤੇ ਉਨ੍ਹਾਂ ਦੀਆਂ ਪਤਨੀਆਂ ਨੂੰ ਕੋਟਿੰਚੀ ਜਾਂ ਕੁਰੱਟੀ। ਪੋਰੁੱਪਨ ਨਾਇਕਾਂ ਦੇ ਇਲਾਕੇ ਕਨਵਰ ਤੇ ਕੁੱਖ ਨਾਮੀ ਦੇ ਵਿਸ਼ੇਸ਼ ਬਰਾਦਰੀਆਂ ਵਿਚ ਵੰਡੇ ਹੋਏ ਸਨ। ਇਨ੍ਹਾਂ ਦੀਆਂ ਪਤਨੀਆਂ ਨੂੰ ਕੁਰੱਟੀਆਰ ਕਿਹਾ ਜਾਂਦਾ ਸੀ।

ਤੰਜਾਉਰ ਦੇ ਨੰਦੀਮੁਖ (ਡੈਲਟੇ) ਦੇ ਦੁਆਬੀ ਪ੍ਰਦੇਸ਼ਾਂ ਵਿਚਲੀਆਂ ਬਸਤੀਆਂ ਦੇ ਮੁਖੀਏ ਮਾਕਿਲਨਨ ਜਾਂ ਉਰਨ ਕਹਾਉਂਦੇ ਸਨ ਤੇ ਉਨ੍ਹਾਂ ਦੀਆਂ ਪਤਨੀਆਂ ਮਨਾਇਵੀ ਜਾਂ ਕਿਲੱਟੀ। ਖੇਤੀਜੇਗ ਧਰਤੀ ਦੇ ਮਾਲਕ, ਨਾਇਕਾਂ ਤੇ ਉਨ੍ਹਾਂ ਦੀਆਂ ਪਤਨੀਆਂ ਨੂੰ ਉਲਵਰ-ਉੱਲਟਿਆਰ ਜਾਂ ਕਟਈਅਰ-ਕਟਈੱਚਿਆਰ ਕਹਿੰਦੇ ਸਨ। ਸਮੁੰਦਰ ਦੇ ਕੰਢੇ ਵਸਦੇ ਕਬਾਇਲੀ ਸਰਦਾਰਾਂ ਨੂੰ ਚੇਰੱਪਨ ਜਾਂ ਪੁਲੰਪਨ ਕਿਹਾ ਜਾਂਦਾ ਸੀ ਤੇ ਉਨ੍ਹਾਂ ਦੀਆਂ ਪਤਨੀਆਂ ਨੂੰ ਪਰੱਟੀ ਜਾਂ ਨੁਲਾਇੱਚੀ।

### ਰਹਿਤਲੀ ਜਟਿਲਤਾ

ਇਲਾਕਾਈ ਆਧਾਰ ਉੱਤੇ ਕੀਤੀ ਗਈ ਸੰਸਕ੍ਰਿਤੀ ਦੀ ਉਪਰੋਕਤ ਪੰਚਭਾਗੀ ਵੰਡ, ਜਿਸ ਦਾ ਪ੍ਰਾਚੀਨ ਕਵੀ ਗੁਣ ਗਾਇਆ ਕਰਦੇ ਸਨ, ਹੁਣ ਲੋਪ ਹੋ ਚੁੱਕੀ ਹੈ। ਵਰਤਮਾਨ ਤਮਿਲ ਸਮਾਜ ਅੱਗੇ ਨਾਲੋਂ ਬਹੁਰੰਗ ਤੇ ਮਿੱਸਾ ਹੋ ਗਿਆ ਹੈ। ਅੱਜ ਦੇ ਜੁਗ ਦੇ ਆਰਥਿਕ ਤੇ ਸਿਆਸੀ ਕਾਰਨਾਂ ਨੇ ਉਸ ਦੀ ਪੁਰਾਣੀ ਕੱਟੜਤਾ ਨੂੰ ਖਤਮ ਕਰ ਦਿੱਤਾ ਹੈ।

ਤਮਿਲਨਾਡੂ ਦੇ ਨਗਰਾਂ ਤੇ ਕਸਬਿਆਂ ਦੀ ਰਚਨਾ ਵਿਚ ਮਕਾਨਾਂ, ਗਲੀਆਂ ਤੇ ਸਾਂਝੇ ਕੇਂਦਰਾਂ ਦੀਆਂ ਥਾਵਾਂ, ਰਚਨਾ-ਵਿਧੀਆਂ ਤੇ ਉਸਾਰੀ ਦੇ ਢਾਂਚਿਆਂ ਵਿਚ ਤਕਰੀਬਨ ਸਮਾਨਤਾ ਦਿੱਸਦੀ ਹੈ। ਹਰ ਕਸਬੇ ਦੀ ਰਚਨਾ ਕਿਸੇ ਵਿਚਕਾਰਲੇ ਮੰਦਰ ਦੇ ਦੁਆਲੇ ਜਾਂ ਨੇੜੇ ਹੋਈ ਹੁੰਦੀ ਹੈ ਤੇ ਪਰੋਹਤ, ਜੋ ਹਮੇਸ਼ਾ ਹੀ ਬ੍ਰਾਹਮਣ ਹੁੰਦੇ ਸਨ, ਇਸ ਦੇ ਅਸਲੋਂ ਨੇੜੇ ਵੱਸੇ ਹੁੰਦੇ ਸਨ। ਇਸ ਇਲਾਕੇ ਨੂੰ 'ਅਗ੍ਰਹਾਰਮ' ਕਹਿੰਦੇ ਸਨ। ਆਲੇ-ਦੁਆਲੇ ਪਿੱਲਈ, ਮੁਦਲਿਅਰ, ਆਦਿ ਜਨਾਂ ਦੇ ਵਾਸ ਹੁੰਦੇ ਸਨ। ਇਨ੍ਹਾਂ ਦੇ ਉੱਪਰਲੇ ਚੱਕਰ ਵਿਚ ਵਪਾਰੀ ਤੇ ਛੋਟੇ-ਮੋਟੇ ਧੰਦੇ ਕਰਨ ਵਾਲੇ ਤੇ ਮਿਹਨਤ-ਮਜ਼ੂਰੀ ਕਰਨ ਵਾਲਿਆਂ ਦੀਆਂ ਰਿਹਾਇਸ਼ਾਂ ਹੁੰਦੀਆਂ ਸਨ। ਅਛੂਤਾਂ ਦੀ ਵੱਸੋਂ ਹਮੇਸ਼ਾ ਬਸਤੀ ਤੋਂ ਬਾਹਰਵਾਰ ਹੀ ਹੁੰਦੀ ਸੀ।

ਮਦੁਰਈ ਵਰਗੇ ਇਤਿਹਾਸਿਕ ਨਗਰਾਂ ਵਿਚ ਵੀ ਵੱਖ-ਵੱਖ ਪੇਸ਼ਿਆਂ ਵਾਲੀਆਂ ਜਾਤੀਆਂ ਆਪਣੇ-ਆਪਣੇ ਟੋਲੇ ਬਣਾ ਕੇ ਵੱਖ-ਵੱਖ ਮਹੱਲਿਆਂ ਵਿੱਚ ਰਹਿੰਦੀਆਂ ਮਿਲਦੀਆਂ ਹਨ। ਮਿਸਾਲ ਵਜੋਂ, ਮਦੁਰਈ ਦੇ ਸਾਰੇ ਸੁਨਿਆਰ ਤੇ ਜੋਹਰੀ ਅਵਨੀ ਮੂਲ ਨਾਂ ਦੇ ਮੁਹੱਲੇ ਵਿਚ ਰਹਿੰਦੇ ਹਨ। ਸ਼ੀਸ਼ੇ ਤੇ ਚੂਨੇ ਦਾ ਕੰਮ ਕਰਨ ਵਾਲਿਆਂ ਦੇ ਮਕਾਨ ਜਿਨ੍ਹਾਂ ਬਜ਼ਾਰਾਂ ਵਿਚ ਹਨ, ਉਨ੍ਹਾਂ ਦੇ ਤਾਂ ਨਾ ਹੀ ਕ੍ਰਮਵਾਰ, 'ਕੱਨਾਡੀਕਾਰ ਥੇਰੂ', (ਕੱਨਾਡੀ=ਕੰਚ) ਤੇ 'ਚੁਨੱਬੁਕਾਰ ਥੇਰੂ' ਹਨ। ਇਸੇ ਤਰ੍ਹਾਂ, ਖੂਹ ਪੁੱਟਣ ਵਾਲਿਆਂ ਦੇ ਮਹੱਲੇ ਦਾ ਨਾਂ ਹੈ 'ਤੋੱਟੀਅਨ ਕਿਨਤੂ, ਸੰਥੂ' (ਤੋੱਟੀ=ਖੂਹ)। ਹੁਣ ਇਸ ਰੂੜੀਬੱਧ ਵਿਹਾਰ ਦੀ ਥਾਂ ਬੁੱਧੀਵਾਦ ਨੇ ਲੈ ਲਈ ਹੈ, ਜਿਸ ਕਰਕੇ ਪਿੰਡਾਂ ਤੇ ਸ਼ਹਿਰਾਂ ਦੇ ਨਕਸ਼ੇ ਬੜੀ ਛੇਤੀ ਬਦਲਦੇ ਜਾ ਰਹੇ ਹਨ। ਕਈ ਮੰਦਰਾਂ ਦੀਆਂ ਅਗ੍ਰਹਾਰਮਾਂ ਵਿਚ ਹੁਣ ਬ੍ਰਾਹਮਣਾਂ ਤੋਂ ਛੁੱਟ ਦੂਜੀਆਂ ਜਾਤਾਂ ਵੀ ਵੱਸਣ ਲਗ ਪਈਆਂ ਹਨ। ਆਮ ਤੌਰ ਉੱਤੇ ਗੈਰ ਹਿੰਦੂ ਲੋਕ ਇਕੱਠੇ ਹੋ ਕੇ ਨਗਰਾਂ ਦੇ ਬਾਹਰਵਾਰ ਜਾਂ ਨਗਰਾਂ ਦੇ



ਅੰਦਰ ਹੀ ਵੱਖਰੇ-ਵੱਖਰੇ ਮਹੱਲਿਆਂ ਵਿਚ ਰਹਿੰਦੇ ਹੁੰਦੇ ਸਨ। ਹੁਣ ਇਹੋ ਜਿਹੀ ਕੋਈ ਪਾਬੰਦੀ ਨਹੀਂ ਰਹੀ ਤੇ ਸਹਿਜੀਵਨ ਦਾ ਰਿਵਾਜ ਆਮ ਹੋ ਗਿਆ ਹੈ। ਮੇਲਿਆਂ-ਮੁਸਾਹਬਿਆਂ ਵਿੱਚ ਤਾਂ ਇਹ ਗੱਲ ਹੁਣ ਆਮ ਹੀ ਹੋ ਗਈ ਹੈ। ਪੁਰਬਾਂ ਵੇਲੇ ਹਰ ਜਾਤ ਨੂੰ ਕੋਈ ਨਾ ਕੋਈ ਸੇਵਾ ਨਿਭਾਉਣੀ ਪੈਂਦੀ ਹੈ।

ਜਾਤਾਂ ਅਨੁਸਾਰ ਮਹੱਲੇ ਬਣਾਉਣ ਦੀ ਰੁਚੀ ਨੂੰ ਇੱਕ ਹੋਰ ਕਾਰਨ ਵੀ ਸੱਟ ਲੱਗੀ ਹੈ। ਉੱਨੀਵੀਂ ਸਦੀ ਵਿਚ ਵਪਾਰ ਵਿਚ ਆਈ ਤੇਜ਼ੀ ਤੇ ਸਰਕਾਰੀ ਸਰਪ੍ਰਸਤੀ ਦੇ ਕਾਰਨ, ਬ੍ਰਾਹਮਣਾਂ ਤੋਂ ਛੁੱਟ, ਕੁੱਝ ਹੋਰ ਜਾਤਾਂ ਵੀ ਧਨਵਾਨ ਬਣ ਗਈਆਂ। ਇਨ੍ਹਾਂ ਜਾਤਾਂ ਦੇ ਪ੍ਰਭਾਵਸ਼ਾਲੀ ਲੋਕਾਂ ਨੇ ਉੱਚੀਆਂ ਜਾਤਾਂ ਦੇ ਲੋੜਵੰਦ ਲੋਕਾਂ ਕੋਲੋਂ ਮੂੰਹ-ਮੰਗੀਆਂ ਭਾਰੀਆਂ ਕੀਮਤਾਂ ਤਾਰ ਕੇ ਉਨ੍ਹਾਂ ਦੇ ਮਕਾਨ ਖਰੀਦਣੇ ਸ਼ੁਰੂ ਕਰ ਦਿੱਤੇ। ਇਸ ਤਰ੍ਹਾਂ ਉੱਚ ਜਾਤਾਂ ਦੇ ਮਹੱਲਿਆਂ ਵਿਚ ਇਨ੍ਹਾਂ ਦੇ ਪੈਰ ਜੰਮਣੇ ਸ਼ੁਰੂ ਹੋ ਗਏ। ਇਹ ਅਮਲ ਕਾਫ਼ੀ ਚਿਰ ਲਗਾਤਾਰ ਚਲਦਾ ਰਹੇ ਤਾਂ ਸਹਿਜੀਵਨ ਨੂੰ ਹੱਲਾਸ਼ੇਰੀ ਮਿਲਦੀ ਹੈ, ਭਾਵੇਂ ਇਸ ਦੀ ਤੋਰ ਹੌਲੀ ਹੀ ਕਿਉਂ ਨਾ ਹੋਵੇ ਤੇ ਅੰਤ ਵਿਚ ਸਾਰੀਆਂ ਜਾਤਾਂ ਦੀਆਂ ਸਾਂਝੀਆਂ ਬਸਤੀਆਂ ਦਾ ਪੈਦਾ ਹੋ ਜਾਣਾ ਬਿਲਕੁਲ ਨਿਸਚਿਤ ਹੋ ਜਾਂਦਾ ਹੈ। ਤਮਿਲਨਾਡੂ ਵਿਚ ਵੀ ਇਹੋ ਕੁੱਝ ਹੋਇਆ। ਸੁਆਦਲੀ ਗੱਲ ਇਹ ਹੈ ਕਿ ਮੁੱਢਲੇ ਉੱਦਮੀਆਂ ਨੂੰ ਮਕਾਨਾਂ ਦੀ ਜਿਹੜੀ ਭਾਰੀ ਕੀਮਤ ਚੁਕਾਉਣੀ ਪੈਂਦੀ ਸੀ ਤੇ ਜਿਸ ਦੇ ਕਾਰਨ ਉਨ੍ਹਾਂ ਨੂੰ ਸਖ਼ਤ ਨੁਕਸਾਨ ਝੱਲਣੇ ਪੈਂਦੇ ਸਨ, ਉਨ੍ਹਾਂ ਦੀ ਪੂਰਤੀ ਜਾਤੀ ਦੇ ਲੋਕ ਚੰਦਾ ਇਕੱਠਾ ਕਰ ਕੇ ਕਰ ਦੇਂਦੇ ਸਨ।

ਇਸਲਾਮ ਤੇ ਈਸਾਈਅਤ ਦੇ ਪ੍ਰਵੇਸ਼ ਤੇ ਬਰਤਾਨਵੀ ਹਕੂਮਤ ਦੀ ਸਥਾਪਨਾ ਦੇ ਨਾਲ ਆਈ ਪ੍ਰਮਾਣਵਾਦੀ ਵਿਚਾਰਧਾਰਾ ਦੇ ਕਾਰਨ ਧਾਰਮਿਕ ਤਿਉਹਾਰਾਂ ਦੀ ਚਕਾ-ਚੌਂਦ ਕੁੱਝ ਘਟ ਗਈ ਹੈ। ਇਸ ਨੁਕਤੇ ਤੋਂ ਵੇਖਿਆ ਜਾਏ ਤਾਂ ਕਈ ਸਦੀਆਂ ਤਕ ਸਮੁੱਚੇ ਹਿੰਦੂ ਧਰਮ ਨੂੰ ਆਪਣੀ ਰੱਖਿਆ ਵਾਲਾ ਵਤੀਰਾ ਧਾਰਨ ਕਰਨਾ ਪਿਆ ਸੀ। ਇਸ ਮਾਹੌਲ ਵਿਚ, ਸ਼ਿਕਾਰੋ ਵਿਚ ਹੋਏ ਵਿਸ਼ਵ ਧਰਮ ਸੰਮੇਲਨ ਵਿਚ, ਸਵਾਮੀ ਵਿਵੇਕਾਨੰਦ ਵੱਲੋਂ ਦਿੱਤੇ ਗਏ ਦਲੀਲਾਂ ਭਰੇ ਵਿਆਖਿਆਨ ਨਾਲ ਪੱਛਮੀ ਦੇਸ਼ਾਂ ਵਿਚ ਹਿੰਦੂ ਧਰਮ ਦੀ ਪ੍ਰਤਿਸ਼ਠਾ ਵਿਚ ਬੜਾ ਵਾਧਾ ਹੋਇਆ ਸੀ। ਸਵਾਮੀ ਜੀ ਨੂੰ, ਸ਼ਿਕਾਰੋ ਵਲ ਜਾਣ ਦੀ ਪ੍ਰੇਰਣਾ, ਕੰਨਿਆ-ਕੁਮਾਰੀ ਦੀ ਇਕ ਸਿਲ ਉੱਤੇ ਬੈਠ ਕੇ ਧਿਆਨ ਕਰਦਿਆਂ ਪ੍ਰਾਪਤ ਹੋਈ ਸੀ। ਉਨ੍ਹਾਂ ਦੀ ਯਾਤਰਾ ਦਾ ਬਹੁਤਾ ਖਰਚ ਰਾਮਨਾਡ ਦੇ ਰਾਜੇ ਨੇ ਦਿੱਤਾ ਸੀ। ਭਾਰਤ ਮੁੜਨ ਉੱਤੇ ਸਵਾਮੀ ਜੀ ਨੇ ਮਦਰਾਸ ਵਿਚ ਹਾਮ ਕ੍ਰਿਸ਼ਣ ਮਿਸ਼ਨ ਦੀ ਨੀਂਹ ਰੱਖੀ। ਇਸ ਦੀਆਂ ਸ਼ਾਖਾਂ ਹੁਣ ਸਾਰੇ ਭਾਰਤ ਵਿਚ ਹੀ ਨਹੀਂ, ਸਾਰੀ ਦੁਨੀਆ ਵਿਚ ਫੈਲੀਆਂ ਹੋਈਆਂ ਹਨ।

### ਆਰਥਿਕ-ਸਮਾਜਿਕ ਢਾਂਚਾ

ਭਾਰਤ ਦੇ ਹੋਰ ਪ੍ਰਦੇਸ਼ਾਂ ਦੀ ਤਰ੍ਹਾਂ ਤਮਿਲਨਾਡੂ ਦਾ ਆਰਥਿਕ ਢਾਂਚਾ ਵੀ ਸਾਰੇ ਸਮਾਜ ਦੀਆਂ ਪਦਾਰਥਕ ਲੋੜਾਂ ਦੀ ਪੂਰਤੀ ਵਿਚ ਆਤਮ-ਨਿਰਭਰਤਾ ਲਿਆਉਣ ਵਾਲੇ ਪਾਸੇ ਜਤਨਸ਼ੀਲ ਰਿਹਾ ਹੈ। ਹਫ਼ਤੇਵਾਰੀ ਮੰਡੀ ਤੇ ਚੋਣਵੇਂ ਵਪਾਰ-ਕੇਂਦਰਾਂ ਉੱਤੇ ਹਰ ਮਹੀਨੇ ਤੇ ਹਰ ਸਾਲ ਲੱਗਣ ਵਾਲੇ ਮੇਲੇ ਚਿਰਾਂ ਤੋਂ ਆਪਣੇ ਖੇਤਰ ਦੀ ਭਰਪੂਰ ਉਪਜ ਨੂੰ ਬੁੜਦੀਆਂ ਵਸਤਾਂ ਨਾਲ ਵਟਾਉਣ ਦੀ ਸੇਵਾ ਸਾਰਦੇ ਆਏ ਹਨ। ਤਿਰੂਨੇਲਵੇਲੀ ਜ਼ਿਲੇ ਦੇ ਸਰਹੱਦੀ ਪਿੰਡਾਂ ਦੀਆਂ

ਹਫ਼ਤੇਵਾਰੀ ਮੰਡੀਆਂ ਵਿਚ ਸਥਾਨਕ ਲੋਕ ਆਪਣੇ ਇਲਾਕੇ ਦੀਆਂ ਬਹੁਤੀ ਉਪਜ ਵਾਲੀਆਂ ਵਸਤਾਂ ਤੇ ਚਾਵਲ ਦੇ ਕੇ ਵਦਕਨਯੇਰੀ ਦੇ ਪੇਂਡੂਆਂ ਤੋਂ ਦੁਸੂਤੀ ਦੇ ਪਰਨੇ ਲੈਂਦੇ ਵੇਖੇ ਜਾ ਸਕਦੇ ਹਨ। ਬਾਅਦ ਵਿਚ, ਵਸਤਾਂ ਦੀ ਅਦਲਾ-ਬਦਲੀ ਦੀ ਥਾਂ ਨਕਦ ਅਦਾਇਗੀ ਨੇ ਲੈ ਲਈ। ਪੇਂਡੂ ਇਲਾਕਿਆਂ ਵਿਚ ਹੱਟੀਆਂ ਖੁੱਲ੍ਹ ਜਾਣ ਦੇ ਕਾਰਨ ਅਨੇਕ ਵਸਤਾਂ ਪ੍ਰਾਪਤ ਹੋ ਗਈਆਂ ਹਨ, ਜਿਸ ਕਰਕੇ ਵਸਤਾਂ ਦੇ ਤਬਾਦਲੇ ਦੀ ਪ੍ਰਥਾ ਹੁਣ ਜਾਰੀ ਨਹੀਂ ਰਹਿ ਸਕੀ। ਖੇਤੀ-ਬਾੜੀ ਦੇ ਸੰਦ, ਡੰਗਰ ਤੇ ਖਾਣ-ਪੀਣ ਦੇ ਸਮਾਨ ਦੀ ਖਰੀਦ ਤੇ ਵੇਚ ਲਈ ਹਫ਼ਤੇਵਾਰੀ ਮੰਡੀਆਂ ਚਾਲੂ ਹਨ ਤੇ ਮੇਲਿਆਂ ਵਿਚ ਹਰ ਥਾਂ ਵੇਖੀਆਂ ਜਾ ਸਕਦੀਆਂ ਹਨ। ਅੱਗੇ ਹਰ ਜਾਤੀ ਦਾ ਆਰਥਿਕ-ਸੰਗਠਨ ਉਸ ਦੇ ਮੈਂਬਰਾਂ ਦੇ ਜਮਾਂਦਰੂ ਕਿੱਤੇ ਨਾਲ ਬੱਝਿਆ ਹੁੰਦਾ ਸੀ, ਜਿਵੇਂ ਬ੍ਰਾਹਮਣ ਆਪਣੇ ਕਾਰਜ-ਖੇਤਰ ਨੂੰ ਜੋਤਿਸ਼ ਤੇ ਵਿਦਿਆ-ਦਾਨ ਤੇ ਧਾਰਮਿਕ ਰਹ-ਰੀਤਾਂ ਦੀ ਪਰੋਹਤੀ ਤਕ ਹੀ ਸੀਮਿਤ ਰੱਖਦੇ ਸਨ। ਅਜੇ ਥੋੜਾ ਹੀ ਚਿਰ ਹੋਇਆ ਹੈ ਕਿ ਉਨ੍ਹਾਂ ਕੋਲ ਪੱਕੀ ਆਮਦਨ ਵਾਲਾ ਕੋਈ ਸਾਧਨ ਨਹੀਂ ਸੀ ਹੁੰਦਾ। ਉਹ ਮੰਦਰਾਂ ਦੇ ਚੜ੍ਹਾਵੇ ਲਈ ਰਾਜਿਆਂ ਵੱਲੋਂ ਪੁੰਨ ਵਿਚ ਦਿੱਤੇ ਗਏ ਪਿੰਡਾਂ ਤੋਂ ਪ੍ਰਾਪਤ ਵੱਟਕ ਉੱਤੇ ਪੂਰੀ ਤਰ੍ਹਾਂ ਨਿਰਭਰ ਹੁੰਦੇ ਸਨ। ਸਾਦਾ ਰਹਿਣ-ਸਹਿਣ ਤੇ ਉੱਚੀ ਸੋਚ ਅਤੇ ਬੁੱਧੀਮਤਾ ਹੀ ਉਨ੍ਹਾਂ ਦੇ ਜੀਵਨ ਦਾ ਮੂਲਮੰਤਰ ਹੁੰਦਾ ਸੀ।

ਵੈੱਲਾਲ ਅਖਵਾਉਣ ਵਾਲੀਆਂ ਜਾਤਾਂ ਤੇ ਲੋਕ (ਜਿਨ੍ਹਾਂ ਨੂੰ ਕੋਇੰਬਤੂਰ ਜ਼ਿਲੇ ਵਿਚ ਗਾਉਡਰ, ਚਿੰਗਲਪੁਟ ਵਿਚ ਮੁਦਲਿਅਰ ਤੇ ਤਿਰੂਨੇਲਵੇਲੀ ਵਿਚ ਪਿੱਲਈ ਕਿਹਾ ਜਾਂਦਾ ਹੈ), ਵੱਡੇ ਪੈਮਾਨੇ ਉੱਤੇ ਖੇਤੀ ਕਰਦੇ ਸਨ। ਵੱਡੇ ਜ਼ਿੰਮੀਦਾਰਾਂ ਦੀ ਵੱਡੀ ਜ਼ਿੰਮੀਦਾਰੀ ਦੀ ਦੇਖਭਾਲ ਵੀ ਇਹੀ ਲੋਕ ਕਰਦੇ ਸਨ। ਖੇਤਾਂ ਦੀ ਪੈਦਾਵਾਰ ਦੀ ਵਿਕਰੀ ਹੀ ਇਨ੍ਹਾਂ ਦੀ ਆਮਦਨ ਦਾ ਵੱਡਾ ਸਰੋਤ ਸੀ। ਪਿੰਡਾਂ ਦੇ ਛੋਟੇ-ਮੋਟੇ ਵਪਾਰੀ, ਆਮ ਤੌਰ ਉੱਤੇ, ਕੋਮਟੀ ਜਾਂ ਚੇੱਟੀਆਰ ਅਖਵਾਉਣ ਵਾਲੀਆਂ ਵੈਸ਼ ਜਾਤੀਆਂ ਨਾਲ ਸੰਬੰਧਿਤ ਹੁੰਦੇ ਸਨ। ਅੱਜਕਲ ਤਮਿਲਨਾਡੂ ਵਿਚ ਵਪਾਰ ਦੇ ਖੇਤਰ ਵਿਚ ਵੈਸ਼ਾਂ ਵਾਲੀ ਥਾਂ ਨਾਡਰਾਂ ਨੇ ਮੱਲ ਲਈ ਹੈ।

'ਸ਼ੱਨਾਰ' ਕਹੀ ਜਾਣ ਵਾਲੀ ਜਾਤੀ, ਜੋ ਪਹਿਲਾਂ ਤਾੜੀ ਕੱਢਣ ਦਾ ਕੰਮ ਕਰਦੀ ਸੀ, ਆਜ਼ਾਦੀ ਦੇ ਪਿੱਛੋਂ, ਆਪਣੀ ਹਿੰਮਤ ਨਾਲ, ਸਮੁੰਦਰੀ ਵਪਾਰ ਵਿਚ ਆਪਣਾ ਤਗੜਾ ਅਸਥਾਨ ਬਣਾ ਚੁੱਕੀ ਹੈ। ਹਰੀਜਨ ਅਜੇ ਵੀ, ਆਮ ਤੌਰ ਉੱਤੇ ਭੂਮੀਹੀਨ ਹਨ ਤੇ ਖੇਤਾਂ ਵਿਚ ਮਜ਼ੂਰੀ ਕਰਦੇ ਹਨ। ਇਹ ਜਾਤਾਂ, ਦੱਸੇ ਹੋਏ ਕੰਮ ਨੂੰ ਪੂਰਾ ਕਰਕੇ ਕਿਸੇ ਨਾ ਕਿਸੇ ਤਰ੍ਹਾਂ ਆਪਣਾ ਗੁਜ਼ਾਰਾ ਤੋਰਦੀਆਂ ਹਨ। ਹਰ ਪਿੰਡ ਵਿਚ ਧੋਬੀ, ਨਾਈ, ਮਾਲੀ, ਆਦਿ ਮਿਹਨਤੀ ਲੋਕ ਹੁੰਦੇ ਹਨ, ਜਿਨ੍ਹਾਂ ਨੂੰ ਪੁਰਾਣੇ ਸਮੇਂ ਵਿਚ ਆਪਣੀ ਸੇਵਾ ਦੇ ਬਦਲੇ ਨਕਦ ਰਕਮ ਨਹੀਂ ਸੀ ਮਿਲਦੀ ਹੁੰਦੀ। ਆਪਣੇ ਗਾਹਕਾਂ ਤੇ ਸਰਪ੍ਰਸਤਾਂ ਤੋਂ ਜੋ ਥੋੜ੍ਹੀ ਬਹੁਤ ਦੱਛਣਾਂ ਤੇ ਫ਼ਸਲ ਦੇ ਮੌਕੇ ਉੱਤੇ ਜਿਹੜਾ ਅਨਾਜ ਮਿਲ ਜਾਂਦਾ ਸੀ, ਉਸੇ ਦੇ ਸਿਰ ਉੱਤੇ ਇਨ੍ਹਾਂ ਦਾ ਗੁਜ਼ਾਰਾ ਚੱਲਦਾ ਸੀ। ਬਰਤਾਨਵੀ ਸੱਤਾ ਦੇ ਸਥਾਪਿਤ ਹੋਣ ਪਿੱਛੋਂ ਇਹ ਅਵਸਥਾ ਕੁੱਝ ਡਗਮਗਾ ਗਈ। ਹੁਣ ਹਰ ਸੇਵਾ ਦੇ ਬਦਲੇ ਨਕਦ ਪੈਸੇ ਦੇਣੇ ਜ਼ਰੂਰੀ ਹੋ ਗਏ ਹਨ। ਹੋਰ ਤਾਂ ਹੋਰ, ਪੂਜਾ-ਅਰਚਾ, ਯੋਗ-ਅਨੁਸ਼ਠਾਨ, ਭਵਿੱਖ ਬਾਰੇ ਦੱਸਣ ਤੇ ਸੁਭ ਮਹੂਰਤ ਕੱਢਣ ਲਈ ਵੀ ਬ੍ਰਾਹਮਣਾਂ ਨੇ ਨਕਦ ਦੱਛਣਾਂ ਲੈਣੀ ਸ਼ੁਰੂ ਕਰ ਦਿੱਤੀ ਹੈ।

ਆਜ਼ਾਦੀ ਮਿਲਣ ਪਿੱਛੋਂ ਸਾਰੀਆਂ ਪੁਰਾਣੀਆਂ ਕੀਮਤਾਂ ਬਦਲ ਗਈਆਂ ਹਨ। ਹੁਣ

ਸਮਾਜ ਵਿਚ, ਖਾਸ ਕਰ ਕੇ ਹੇਠਲੀਆਂ ਸ਼੍ਰੇਣੀਆਂ ਵਿਚ, ਜਾਤੀ, ਸੰਪੱਤੀ ਜਾਂ ਵਿਚਾਰਧਾਰਾ ਦੇ ਆਧਾਰ ਉੱਤੇ ਰਾਜਨੀਤਿਕ ਸਰਗਰਮੀਆਂ ਵਧ ਗਈਆਂ ਹਨ। ਪਰੰਪਰਿਕ ਉੱਚ ਜਾਤੀਆਂ ਲਈ ਆਦਰ-ਸਨਮਾਨ ਦੀ ਭਾਵਨਾ ਵੀ ਲੋਪ ਹੁੰਦੀ ਜਾ ਰਹੀ ਹੈ ਤੇ ਕਥਿਤ ਨੀਵੀਆਂ ਸ਼੍ਰੇਣੀਆਂ ਵਿਚ ਬਰਾਬਰੀ ਦੀ ਉਤਕੰਠਾ ਵਧਦੀ ਜਾ ਰਹੀ ਹੈ।

ਸ਼ਹਿਰਾਂ ਵਿਚ ਨੌਕਰੀਆਂ ਦੇ ਮੌਕੇ ਮਿਲ ਜਾਣ ਕਾਰਨ ਪਿੰਡਾਂ ਦੇ ਤਰ੍ਹਾਂ ਸਰੀਰਾਂ ਵਾਲੇ ਨੌਜਵਾਨ ਤੇ ਅਧੇੜ ਉਮਰ ਦੇ ਲੋਕ ਸ਼ਹਿਰਾਂ ਵੱਲ ਜਾਣ ਲੱਗ ਪਏ ਹਨ, ਜਿਸ ਕਰਕੇ ਪਿੰਡਾਂ ਵਿਚ ਇਨ੍ਹਾਂ ਸ਼੍ਰੇਣੀਆਂ ਦੀ ਗਿਣਤੀ ਘਟਦੀ ਜਾ ਰਹੀ ਹੈ। ਪਿੰਡਾਂ ਵਿਚ ਰਹਿਣ ਵਾਲੇ ਰੱਜੇ-ਪੁੱਜੇ ਲੋਕਾਂ ਵਿਚ ਵੀ ਸ਼ਹਿਰਾਂ ਵੱਲ ਉੱਲਰਨ ਦੀ ਰੁਚੀ ਘੱਟ ਨਹੀਂ। ਹੋਟਲਾਂ ਤੇ ਸਿਨੇਮਾ-ਘਰਾਂ ਵਿਚ ਸਮਾਂ ਬਿਤਾਉਣ ਲਈ ਉਹ ਆਸ-ਪਾਸ ਦੇ ਸ਼ਹਿਰਾਂ ਦੇ ਚੱਕਰ ਕੱਟਦੇ ਹੀ ਰਹਿੰਦੇ ਹਨ।

ਪੂਰੇ ਪ੍ਰਦੇਸ਼ ਵਿਚ ਸੜਕਾਂ ਦਾ ਜਾਲ ਵਿਛ ਜਾਣ ਕਾਰਨ ਅਤੇ ਬੱਸਾਂ ਰਾਹੀਂ ਨਿਯਮਿਤ ਤੇ ਪੱਕੀ ਸੇਵਾ ਪ੍ਰਾਪਤ ਹੋ ਜਾਣ ਦੇ ਕਾਰਨ, ਪੇਂਡੂ ਇਲਾਕਿਆਂ ਦਾ ਨਕਸ਼ਾ ਹੀ ਬਦਲ ਗਿਆ ਹੈ। ਹੁਣ ਪਿੰਡ, ਪਿੰਡ ਨਾ ਰਹਿ ਕੇ ਅੱਧੇ ਸ਼ਹਿਰ ਬਣਦੇ ਜਾ ਰਹੇ ਹਨ। ਸ਼ਹਿਰਾਂ ਵਰਗੇ ਨਵੀਂ ਕਿਸਮ ਦੇ ਪੱਕੇ ਮਕਾਨ ਹੁਣ ਪਿੰਡਾਂ ਵਿਚ ਵੀ ਬਣ ਰਹੇ ਹਨ। ਤੇ ਹੈਸੀਅਤਦਾਰ ਲੋਕ ਆਪਣੇ ਘਰਾਂ ਵਿਚ ਗੁਸਲਖਾਨੇ, ਫਲੈਸ਼ ਵਾਤ-ਅਨੁਕੂਲਿਤ ਕਮਰੇ, ਫ਼ਰਿਜ਼ਾਂ ਤੇ ਰੇਡੀਓ, ਆਦਿ ਦੇ ਪ੍ਰਵੇਸ਼ ਨਾਲ ਸ਼ਹਿਰੀ ਸਹੂਲਤਾਂ ਦਾ ਲਾਭ ਉਠਾ ਰਹੇ ਹਨ। ਸੋਹਣੇ, ਮਜ਼ਬੂਤ ਤੇ ਸਾਰੀਆਂ ਪਰੰਪਰਾਗਤ ਸਹੂਲਤਾਂ ਨਾਲ ਭਰੇ ਹੋਏ ਪੁਰਾਣੇ ਮਕਾਨਾਂ ਨੂੰ ਢਾਹ-ਢਾਹ ਕੇ ਉਨ੍ਹਾਂ ਦੀ ਥਾਂ ਨਾਜ਼ੁਕ, ਸੁੰਦਰ ਦੱਖ ਵਾਲੇ ਤੇ ਆਧੁਨਿਕ ਅਡੰਬਰਾਂ ਵਾਲੇ ਬੰਗਲੇ ਬਣਾਉਣ ਦੀ ਰੁਚੀ ਵਿਚ ਵਾਧਾ ਹੋ ਰਿਹਾ ਹੈ। ਇਕ ਤਰ੍ਹਾਂ ਆਧੁਨਿਕਤਾ ਦਾ ਝੱਲ ਜੀਵਨ ਦੇ ਹਰ ਖੇਤਰ ਉੱਤੇ ਹਮਲਾ ਕਰ ਚੁੱਕਾ ਹੈ।

ਰਾਮਨਾਥਪੁਰਮ ਤੇ ਤਿਰੂਨੇਲਵੇਲੀ ਦੇ ਜ਼ਿਲ੍ਹਿਆਂ ਦੇ ਸੋਕੇ-ਮਾਰੇ ਇਲਾਕੇ ਤੋਂ ਹਰ ਸਾਲ ਲੋਕ, ਵੱਡੀ ਗਿਣਤੀ ਵਿਚ ਨਾਲ ਦੇ ਦੁਆਬਿਆਂ ਤੇ ਨਦੀ-ਮੁਖ ਪ੍ਰਦੇਸ਼ਾਂ ਵਿਚ ਆਉਂਦੇ ਰਹੇ ਹਨ। ਧਾਈਆਂ ਦੀ ਪਨੀਰੀ ਲਾਉਣ ਤੇ ਕਟਾਈ ਵੇਲੇ ਇਨ੍ਹਾਂ ਨੂੰ ਮਜ਼ੂਰੀ ਮਿਲ ਜਾਂਦੀ ਹੈ। ਇਸੇ ਤਰ੍ਹਾਂ, ਇਨ੍ਹਾਂ ਵਿੱਚੋਂ ਕਈ ਬਗੀਚਿਆਂ ਵਿਚ ਕੰਮ ਕਰਨ ਲਈ ਜਾਂ ਨਿੱਕੇ ਮੋਟੇ ਵਪਾਰ ਜਾਂ ਸੂਦਖੋਰੀ ਦੇ ਕੰਮਾਂ ਲਈ, ਪੱਕੇ ਤੌਰ ਉੱਤੇ, ਬਦੇਸ਼ਾਂ ਵਿਚ ਜਾਂਦੇ ਰਹੇ ਹਨ। ਜਿੱਥੇ ਕਿਤੇ ਵੀ ਉਹ ਗਏ ਹਨ, ਉਨ੍ਹਾਂ ਨੇ ਆਪਣੇ ਦੇਸ਼ ਦੀ ਕੌਮੀ ਆਮਦਨ ਵਿਚ ਵਾਧਾ ਹੀ ਕੀਤਾ ਹੈ।

ਸੋਕੇ-ਮਾਰੇ ਇਲਾਕਿਆਂ ਤੋਂ ਜ਼ਰਖੇਜ਼ ਇਲਾਕਿਆਂ ਵੱਲ ਜਾਣ ਦੀ ਰੁਚੀ ਪਾਂਡ੍ਯ ਰਾਜਿਆਂ ਦੇ ਸਮੇਂ ਵਿਚ ਵੀ ਮੌਜੂਦ ਸੀ। ਅੱਗੇ ਦਿੱਤਾ ਲੋਕ-ਗੀਤ ਇਸੇ ਵਿਸ਼ੇ ਬਾਰੇ ਹੈ:

ਅੱਲੀ ਅਰਸਨੀ ਮਾਲਈ  
(ਅੱਲੀ ਰਾਣੀ ਦੀ ਕਹਾਣੀ)

ਹਾਏ, ਪਾਂਡ੍ਯ ਦੀ ਪਰਜਾ ਨੂੰ  
ਪਰਾਏ ਦੇਸ਼ਾਂ ਵਿਚ ਜਾਣਾ ਪੈਂਦਾ ਹੈ।

ਮਦੁਰਈ ਦੇ ਆਲੇ ਦੁਆਲੇ ਇਕ ਕਣੀ ਨਹੀਂ ਪਈ  
 ਦੂਰ ਦੱਖਣ ਵਿਚ ਵੀ ਕੋਈ ਝੜੀ ਨਹੀਂ ਲੱਗੀ  
 ਭਗਵਾਨ ਸੋਮਨਾਥ ਦੇ ਨਿਵਾਸ  
 ਮਦੁਰਈ ਵਿਚ ਪਾਣੀ ਦਾ ਇਕ ਛਿੱਟਾ ਨਹੀਂ ਪਿਆ  
 ਸਾਰਾ ਸ਼ਹਿਰ ਸੋਕੇ ਨੇ ਸਾੜਿਆ ਪਿਆ  
 ਨਮੀ ਦਾ ਕਿਤੇ ਨਾਂ ਨਿਸ਼ਾਨ ਨਹੀਂ ਦਿੱਸਦਾ,  
 ਸਭ ਪਾਸੇ ਅੱਗ ਹੀ ਅੱਗ, ਧੂਆਂ ਤੇ ਅੰਗਿਆਰ  
 ਛੱਪੜਾਂ ਤੇ ਸਰੋਵਰਾਂ ਵਿਚ  
 ਪੀਣ ਲਈ ਪਾਣੀ ਦਾ ਇਕ ਤੁਪਕਾ ਨਹੀਂ ਦਿੱਸਦਾ  
 ਕਾਂ ਦੀ ਚੁੰਝ ਭੁੱਬਣ ਜਿੰਨਾ ਪਾਣੀ ਵੀ ਕਿਤੇ ਨਹੀਂ  
 ਨਦੀਆਂ ਤੇ ਨਾਲੇ, ਤਲਾ ਤੇ ਝੀਲਾਂ  
 ਸਭ ਸੁੱਕੇ ਪਏ ਨੇ  
 ਧਰਤੀ ਦੀਆਂ ਆਂਦਰਾਂ ਤਕ  
 ਧੁੱਪ ਦੇ ਸੇਕ ਨਾਲ ਧੁੱਖ ਉੱਠੀਆਂ ਨੇ  
 ਮਦੁਰਈ ਦੇ ਭੰਡਾਰਾਂ ਵਿਚ,  
 ਅੰਨ ਦਾ ਇਕ ਦਾਣਾ ਨਹੀਂ ਰਿਹਾ  
 ਪੂਰੇ ਦੇ ਪੂਰੇ ਰਾਜ ਵਿਚ  
 ਕੋਈ ਵਿਆਹ ਨਹੀਂ, ਕੋਈ ਸਾਦੀ ਨਹੀਂ,  
 ਚਹੁੱਕੂਟੀ ਘੱਟੇ-ਮਿੱਟੀ ਦਾ  
 ਰਾਜ ਹੋਇਆ ਪਿਆ।  
 ਰੁੱਖ ਆਪਣੇ ਸੁੱਕੇ ਤੇ ਸੜੇ ਹੋਏ ਪੱਤੇ ਝਾੜ ਕੇ  
 ਖੜੇ ਹਨ, ਨੰਗ-ਮੁਨੰਗੇ,  
 ਧਰਤੀ ਫੁਕ ਰਹੀ ਹੈ  
 ਹਰਿਆਵਲ ਦਾ ਨਾਂ-ਨਿਸ਼ਾਨ ਨਹੀਂ,  
 ਕੋਈ ਪੰਛੀ ਵੀ ਨਹੀਂ ਫੜਕ ਸਕਦਾ  
 ਉਨ੍ਹਾਂ ਲਈ ਧਰਤ ਉੱਤੇ ਕੋਈ ਸਹਾਰਾ ਨਹੀਂ ਰਿਹਾ।  
 ਕੋਈ ਸਮਾਂ ਸੀ  
 ਜਦੋਂ ਮਦੁਰਈ ਸ਼ਹਿਰ ਦੀਆਂ ਹਵੇਲੀਆਂ ਉੱਤੇ  
 ਲਹਿਰਾਉਂਦੇ ਸਨ ਰੰਗ-ਬਰੰਗੇ ਝੰਡੇ !  
 ਹੁਣ ਲੋਕ  
 ਭੱਜੇ ਜਾਂਦੇ ਨੇ ਦੂਰ ਦੂਰ  
 ਆਸਰੇ ਦੀ ਭਾਲ ਵਿਚ,  
 ਜਿਵੇਂ ਕਿਸੇ ਦੁਸ਼ਮਣ ਤੋਂ ਡਰ ਕੇ ਭੱਜੇ ਹੋਣ।  
 ਸੋਕੇ ਦੇ ਮਾਰੇ ਉਹ

ਜਾਂਦੇ ਨੇ ਪਰਾਏ ਦੇਸਾਂ ਵੱਲ  
 ਮਦੁਰਈ ਵਿਚ ਖਾਣ ਲਈ ਧਾਈ ਕੋਈ ਨਹੀਂ  
 ਇਸ ਦੇ ਦੁਆਲੇ ਦੇ ਜੰਗਲਾਂ ਵਿਚ  
 ਬਿਰਛਾਂ ਉੱਤੇ ਪੱਤਾ ਕੋਈ ਨਹੀਂ ਦਿੱਸਦਾ  
 ਕਮਾਦ ਦੇ ਮਿੱਠੇ ਗੰਨੇ  
 ਸਰਕੜੇ ਬਣੇ ਖੜੇ ਨੇ।  
 ਵੱਡੀ ਨਗਰੀ ਮਦੁਰਈ ਵਿਚ  
 ਕੋਈ ਆਸਰਾ ਨਹੀਂ, ਕੋਈ ਛਾਂ ਨਹੀਂ।  
 ਜੇ ਨਿਕਲ ਨਹੀਂ ਸਕੇ  
 ਉਹ ਵੀ ਸ਼ੋਕ ਦੇ ਸਾਗਰ ਵਿਚ ਡੁੱਬੇ ਹੋਏ ਨੇ  
 ਬੇਰੋਣਕ, ਤੇਜ਼ਹੀਨ ਚਿਹਰੇ  
 ਭੁੱਖ ਨਾਲ ਕੱਲ-ਵੱਲ, ਰੋਟੀ ਨੂੰ ਤਰਸਦੇ,  
 ਚੁਪਾਸੀ ਭਟਕਦੇ।  
 ਬਾਰ੍ਹਾਂ ਸਾਲਾਂ ਦਾ ਲੰਮਾ ਕਾਲ  
 ਲਾਸ਼ਾਂ ਵਰਗੇ ਮੂੰਹ  
 ਅੰਦਰ ਧਸੀਆਂ ਅੱਖਾਂ  
 ਤੀਵੀਂ, ਮਰਦ, ਬੱਚੇ, ਬੁੱਢੇ —  
 ਸਭ ਨੱਸੀ ਜਾਂਦੇ, ਉੱਘੜ-ਦੁੱਘੜ,  
 ਕਿਸੇ ਦੂਰ-ਵਸੇਦੇ ਪਰਦੇਸ ਵੱਲ  
 ਜਿਸ ਨੂੰ ਉਹ ਜਾਣਦੇ ਨਹੀਂ, ਬੁੱਝਦੇ ਨਹੀਂ।

ਤਮਿਲਨਾਡੂ ਦੀ ਇਸ ਘੋਰ ਦੁਰਦਸ਼ਾ ਕਰਕੇ ਲੱਖਾਂ ਲੋਕ, ਬਰਤਾਨੀਆ ਤੇ ਫ਼ਰਾਂਸ ਦੇ ਉਪਨਿਵੇਸ਼ਾਂ ਦੇ ਲਾਲਚ ਵਿਚ ਫਸ ਕੇ, ਘਰ ਛੱਡਣ ਲਈ ਮਜਬੂਰ ਹੋ ਗਏ। ਇਸ ਮੰਦਹਾਲੀ ਨੇ ਮਹਾਤਮਾ ਗਾਂਧੀ ਦਾ ਧਿਆਨ ਵੀ ਖਿੱਚਿਆ। ਸਤੰਬਰ 1929 ਦੇ ਅੰਤ ਵਿਚ ਮਦੁਰਈ ਦੀ ਯਾਤਰਾ ਵੇਲੇ, ਓਥੋਂ ਦੇ ਕਿਰਸਾਣੀ ਦਲਿੱਦਰ ਨੂੰ ਵੇਖ ਕੇ, ਗਾਂਧੀ ਜੀ ਏ ਨੇ ਦੁਖੀ ਹੋਏ ਕਿ ਉਨ੍ਹਾਂ ਨੇ ਸੀਤੇ ਹੋਏ ਕੱਪੜੇ ਤਿਆਗ ਕੇ ਲੰਗੋਟੀ ਧਾਰਨ ਕਰ ਲਈ ਤੇ ਪ੍ਰਣ ਕੀਤਾ ਕਿ ਅੱਗੋਂ ਲਈ ਮੈਂ ਕੇਵਲ ਪਰਨੇ ਨਾਲ ਹੀ ਗੁਜ਼ਾਰਾ ਕਰਿਆ ਕਰਾਂਗਾ। ਉਨ੍ਹਾਂ ਕਿਹਾ :

ਮੇਰੇ ਕਹਿਣ ਉੱਤੇ ਬਦੇਸੀ ਕੱਪੜੇ ਛੁੱਕ ਦਿੱਤੇ ਗਏ ਪਰ ਉਹ ਏਨੇ ਗ਼ਰੀਬ ਹਨ ਕਿ ਖੱਦਰ ਵੀ ਨਹੀਂ ਖਰੀਦ ਸਕਦੇ। ਹੁਣ ਉਨ੍ਹਾਂ ਨੂੰ ਸਾਇਦ ਲੰਗੋਟੀਆਂ ਨਾਲ ਹੀ ਗੁਜ਼ਾਰਾ ਕਰਨਾ ਪਵੇਗਾ। ਮੈਂ ਉਨ੍ਹਾਂ ਦੇ ਦਲਿੱਦਰ ਦਾ ਭਾਗੀ ਹੋਣ ਲਈ, ਅੱਜ ਤੋਂ, ਧੋਤੀ, ਕੁੜਤੇ ਤੇ ਟੋਪੀ ਦੇ ਤਿਆਗ ਦਾ ਨਿਸਚਾ ਕਰ ਲਿਆ ਹੈ। ਹੁਣ ਮੈਂ ਸਿਰਫ਼ ਲੰਗੋਟੀ ਤੇ ਇਕ ਚਾਦਰ ਨਾਲ ਹੀ ਕੰਮ ਚਲਾਵਾਂਗਾ। ਚਾਦਰ ਵੀ ਕੇਵਲ ਸਰੀਰ ਦੀ ਰੱਖਿਆ ਲਈ ਹੀ ਵਰਤਾਂਗਾ, ਐਵੇਂ ਨਹੀਂ”।

## ਆਜ਼ਾਦੀ ਤੋਂ ਪਿੱਛੋਂ ਦੀਆਂ ਪ੍ਰਵਿਰਤੀਆਂ

ਸੰਨ 1947 ਵਿਚ ਆਜ਼ਾਦੀ ਦੀ ਪ੍ਰਾਪਤੀ ਪਿੱਛੋਂ, ਤਮਿਲਨਾਡੂ ਨੇ ਆਰਥਿਕ, ਸਾਹਿਤਿਕ ਤੇ ਸਭਿਆਚਾਰਕ ਜਾਗ੍ਰਤੀ ਦਾ ਅਨੁਭਵ ਕੀਤਾ।

ਮਹਾਰਾਸ਼ਟਰ ਨੂੰ ਛੱਡ ਕੇ ਤਮਿਲਨਾਡੂ, ਭਾਰਤ ਦਾ ਸਭ ਤੋਂ ਵੱਧ ਉਦਯੋਗਮਈ ਪ੍ਰਦੇਸ਼ ਹੈ। ਬਿਜਲੀ ਦੇ ਨਿਯਮਿਤ ਉਤਪਾਦਨ, ਤਕਨੀਕੀ ਗਿਆਨ ਦੀ ਮੌਜੂਦਗੀ ਤੇ ਮੰਤਰੀ-ਮੰਡਲਾਂ ਦੀਆਂ ਦੂਰਦਰਸ਼ੀ ਨੀਤੀਆਂ ਦੇ ਕਾਰਨ, ਇਹ ਸਭ ਕੁੱਝ ਸੰਭਵ ਹੋ ਸਕਿਆ ਹੈ। ਬਰਮਾ, ਸੀ ਲੰਕਾ, ਆਦਿ ਦੇਸ਼ਾਂ ਵਿੱਚੋਂ ਭਾਰਤੀ ਉਦਯੋਗਪਤੀਆਂ ਦੀ ਵਾਪਸੀ ਨੇ ਇਨ੍ਹਾਂ ਜਤਨਾਂ ਵਿਚ ਹੋਰ ਵਾਧਾ ਕਰ ਦਿੱਤਾ ਹੈ।

ਮਦਰਾਸ ਸ਼ਹਿਰ ਵਿਚ ਖਣਿਜ ਤੇਲ ਨੂੰ ਸਾਫ਼ ਕਰਨ ਦੀ ਵਿਸ਼ਾਲ ਰੀਫ਼ਾਈਨਰੀ ਤੇ ਆਦਰਸ਼ ਉਦਯੋਗਿਕ ਬਸਤੀਆਂ ਦੀ ਸਥਾਪਤੀ ਤਮਿਲਨਾਡੂ ਦੇ ਉਦਯੋਗਿਕ ਵਿਕਾਸ ਦੇ ਮਾਨਦੰਡ ਹਨ। ਮੋਟਰ-ਗੱਡੀਆਂ ਬਣਾਉਣ ਵਿਚ ਸਭ ਤੋਂ ਅੱਗੇ ਹੋਣ ਦੇ ਕਾਰਨ ਮਦਰਾਸ ਨੂੰ ਭਾਰਤ ਦਾ 'ਡੀਟ੍ਰਾਇਟ' ਕਿਹਾ ਜਾਂਦਾ ਹੈ। ਮਦਰਾਸ ਮੋਟੂਰ ਤੇ ਤੂਤੀਕੋਰਿਨ ਦੇ ਆਸ-ਪਾਸ ਪੈਟਰੋਲ ਨਾਲ ਬਣਨ ਵਾਲੀਆਂ ਰਸਾਇਣਾਂ ਨੂੰ ਬਣਾਉਣ ਵਾਲੇ ਕਾਰਖਾਨਿਆਂ ਦਾ ਜਾਲ ਵਿਛਿਆ ਹੋਇਆ ਹੈ।

ਨੇਈਵੇਲੀ ਦੀਆਂ ਖਾਣਾਂ ਵਿੱਚੋਂ ਨਿਕਲਣ ਵਾਲੇ ਭੂਰੇ ਕੋਲੇ (ਲਿਗਨਾਈਟ) ਨੇ ਬਿਜਲੀ ਤੇ ਯੂਰੀਆ ਖਾਦ ਦੇ ਉਤਪਾਦਨ ਵਿਚ ਭਾਰੀ ਵਾਧਾ ਕੀਤਾ ਹੈ। ਇਸ ਕੋਲੇ ਦੇ ਬੁਰਾਦੇ ਦੀਆਂ ਇੱਟਾਂ ਢਾਲ ਕੇ ਉਨ੍ਹਾਂ ਦੀ ਵਰਤੋਂ ਘਰਾਂ ਵਿਚ ਬਾਲਣ ਵਜੋਂ ਕੀਤੀ ਜਾਂਦੀ ਹੈ। ਸੇਲਮ ਵਿਚ ਛੇਤੀ ਹੀ ਲੋਹੇ ਦਾ ਕਾਰਖਾਨਾ ਲੱਗਣ ਵਾਲਾ ਹੈ।

ਪਾਣੀ ਦੇ ਪੰਪ ਤੇ ਹੋਰ ਕਈ ਤਰ੍ਹਾਂ ਦੇ ਮਸ਼ੀਨੀ ਸੰਦ ਤੇ ਕਮਾਏ ਹੋਏ ਚਮੜੇ ਦੇ ਨਿਕਾਸ ਵਿਚ ਤਮਿਲਨਾਡੂ ਭਾਰਤ ਦੇ ਹੋਰ ਰਾਜਾਂ ਨਾਲੋਂ ਬਹੁਤ ਅੱਗੇ ਹੈ। ਏਥੇ ਇਕ ਹੋਰ ਉਦਯੋਗ ਫ਼ਿਲਮਸਾਜ਼ੀ ਦਾ ਹੈ। ਤਮਿਲ ਹੀ ਨਹੀਂ, ਹਿੰਦੀ ਫ਼ਿਲਮਾਂ ਬਣਾਉਣ ਵਿਚ ਵੀ ਮਦਰਾਸ ਦਾ ਨਾਂ ਵਰਣਨਯੋਗ ਹੈ। ਇਸ ਦ੍ਰਿਸ਼ਟੀ ਤੋਂ ਉਸ ਨੂੰ ਭਾਰਤ ਦਾ 'ਹਾਲੀਵੁਡ' ਕਿਹਾ ਜਾ ਸਕਦਾ ਹੈ।

ਕੋਇੰਬਤੂਰ ਤੇ ਉਸ ਤੋਂ ਕੁੱਝ ਘਟ ਕੇ ਮਦੁਰਈ, ਦੱਖਣ ਵਿਚ, ਕੱਪੜੇ ਦੇ ਬੜੇ ਵੱਡੇ ਕੇਂਦਰ ਰਹੇ ਹਨ। ਅਹਿਮਦਾਬਾਦ ਦੀ ਤਰ੍ਹਾਂ, ਏਥੇ ਕਤਾਈ, ਬੁਣਾਈ ਤੇ ਰੰਗਾਈ ਦੇ ਕਾਰਖਾਨੇ ਇੱਕੋ ਥਾਂ ਨਹੀਂ ਹੁੰਦੇ। ਦੱਖਣ ਭਾਰਤ ਦੇ ਬਹੁਤੇ ਕਾਰਖਾਨੇਦਾਰ ਸੂਤਰ ਤਿਆਰ ਕਰ ਕੇ ਹੀ ਪ੍ਰਸੰਨ ਹੋ ਜਾਂਦੇ ਹਨ। ਇਹ ਸੂਤਰ ਹੱਥੀ ਚੱਲਣ ਵਾਲੀਆਂ ਖੱਡੀਆਂ ਦੇ ਮਾਹਰ ਕਾਰੀਗਰਾਂ ਨੂੰ ਵੇਚਿਆ ਜਾਂਦਾ ਹੈ। ਚੀਨੀ ਤੇ ਸੀਮਿਟ ਦੀ ਪੈਦਾਵਾਰ ਵਿਚ ਵੀ ਤਮਿਲਨਾਡੂ ਨੇ ਬੜੀ ਤਿੱਖੀ ਤੌਰ ਨਾਲ ਤਰੱਕੀ ਕੀਤੀ ਹੈ ਤੇ ਕਾਗਜ਼ ਦੀਆਂ ਕਈ ਮਿੱਲਾਂ ਵੀ ਕਾਇਮ ਹੋ ਚੁੱਕੀਆਂ ਹਨ।

ਖੇਤੀ ਦੇ ਮਾਮਲੇ ਵਿਚ ਵਲੈਤੀ ਖਾਦ ਤੇ ਮਸ਼ੀਨਾਂ ਦੀ ਵਰਤੋਂ ਦੇ ਕਾਰਨ ਅਨਾਜ ਦੀ ਪੈਦਾਵਾਰ ਲਗਾਤਾਰ ਵਧ ਰਹੀ ਹੈ। ਪਰ ਮਸ਼ੀਨਾਂ ਨੂੰ ਅਪਣਾਉਣ ਦਾ ਅਮਲ ਕੁੱਝ ਢਿੱਲਾ-ਢਿੱਲਾ ਚਲ ਰਿਹਾ ਹੈ। ਰਾਜ ਦੇ ਕੱਪੜੇ ਤੇ ਬਨਸਪਤੀ ਤੇਲ ਬਣਾਉਣ ਲਈ ਤਿਲਾਂ ਆਦਿ



ਦੀ ਪੈਦਾਵਾਰ ਵੱਲ ਵਧੇਰੇ ਧਿਆਨ ਦੇਣ ਦੀ ਰੁਚੀ ਵਧ ਰਹੀ ਹੈ।

ਕਾਂਚੀਪੁਰਮ ਤੇ ਸੰਗਲੀ ਵਿਚ ਸਾੜੀਆਂ ਦੀ ਬੁਣਾਈ ਤੇ ਮਦੁਰਈ ਦੀ ਰੰਗਾਈ ਤੇ ਬੁਣਾਈ ਦੀ ਛੋਟੀ ਦਸਤਕਾਰੀ ਜ਼ਿਕਰ ਦੇ ਕਾਬਿਲ ਹੈ। ਮਦੁਰਈ ਦੇ ਦੱਖਣ ਦੇ ਸੌਕੇ ਦੇ ਮਾਰੇ ਹੋਏ ਇਲਾਕਿਆਂ ਵਿਚ ਮਾਚਸਾਂ ਬਹੁਤ ਵੱਡੇ ਪੈਮਾਨੇ ਉੱਤੇ ਬਣਦੀਆਂ ਹਨ। ਭਾਰਤ ਵਿਚ ਮਾਚਸਾਂ ਦਾ ਚਾਲ੍ਹੀ ਫੀ-ਸਦੀ ਭਾਗ ਸ਼ਿਵਕਾਸ਼ੀ ਤੇ ਉਸ ਦੇ ਆਲੇ-ਦੁਆਲੇ ਦੇ ਇਲਾਕੇ ਵਿਚ ਬਣਦਾ ਹੈ।

ਆਜ਼ਾਦੀ ਮਿਲਣ ਤੋਂ ਬਾਅਦ ਭਾਰਤ ਦੇ ਰਾਜਾਂ ਨੂੰ ਭਾਸ਼ਾਵਾਂ ਦੇ ਆਧਾਰ ਉੱਤੇ ਮੁੜ ਕੇ ਵੰਡਿਆ ਗਿਆ। ਇਸ ਨਾਲ ਸਾਰੀਆਂ ਪ੍ਰਾਦੇਸ਼ਿਕ ਭਾਸ਼ਾਵਾਂ ਨੂੰ ਬੜਾ ਉਤਸਾਹ ਮਿਲਿਆ। ਸ੍ਰੀ ਲੰਕਾ, ਮਲੇਸ਼ੀਆ, ਸਿੰਗਾਪੁਰ, ਫਿਜੀ, ਮੋਰੀਸ਼ਸ ਤੇ ਦੱਖਣੀ ਅਫ਼ਰੀਕਾ ਵਿਚ ਤਮਿਲ-ਭਾਸ਼ੀ ਲੋਕਾਂ ਦੀ ਗਿਣਤੀ ਕਾਫੀ ਹੋਣ ਦੇ ਕਾਰਨ ਤਮਿਲ ਨੂੰ ਇਕ ਤਰ੍ਹਾਂ ਦੀ ਅੰਤਰ-ਰਾਸ਼ਟਰੀ ਮਾਨਤਾ ਮਿਲ ਚੁੱਕੀ ਹੈ। ਯੂਨੈਸਕੋ ਰਾਹੀਂ ਤਮਿਲ ਭਾਸ਼ਾ ਦੇ ਗੌਰਵਮਈ ਗ੍ਰੰਥਾਂ ਨੂੰ ਯੂਰਪ ਦੀਆਂ ਭਾਸ਼ਾਵਾਂ ਵਿਚ ਅਨੁਦਿਤ ਕਰਾਉਣ ਦੀ ਯੋਜਨਾ ਕਰਕੇ ਇਸ ਨੂੰ ਪੱਛਮੀ ਦੇਸ਼ਾਂ ਵਿਚ ਮਾਨਤਾ ਪ੍ਰਾਪਤ ਹੋ ਚੁੱਕੀ ਹੈ। ਤਮਿਲ ਭਾਸ਼ਾ ਤੇ ਸਾਹਿੱਤ ਨਾਲ ਸੰਬੰਧਿਤ ਸਭਾਵਾਂ ਤੇ ਜਲਸੇ ਕੁਆਲਾਲੰਪੁਰ ਤੋਂ ਲੈ ਕੇ ਪੈਰਿਸ ਤਕ ਅਨੇਕ ਸ਼ਹਿਰਾਂ ਵਿਚ ਹੁੰਦੇ ਰਹਿੰਦੇ ਹਨ। ਸੰਸਾਰ ਦੇ ਤਕਰੀਬਨ ਵੀਹ ਦੇਸ਼ਾਂ ਦੀ ਸਹਾਇਤਾ ਨਾਲ, ਤਮਿਲ ਦੇ ਵਿਸ਼ੇਸ਼ ਅਧਿਐਨ ਲਈ ਮਦਰਾਸ ਵਿਚ ਇਕ ਅੰਤਰ-ਰਾਸ਼ਟਰੀ ਸੰਸਥਾਨ ਕਾਇਮ ਕਰਨ ਦੀ ਯੋਜਨਾ ਬਣ ਚੁੱਕੀ ਹੈ।

ਧਾਰਮਿਕ ਖੇਤਰਾਂ ਵਿਚ ਵੀ ਬੜੇ ਜ਼ੋਰ ਸ਼ੇਰ ਦੀ ਹਿਲਜੁਲ ਦਿੱਸਣ ਲਗ ਪਈ ਹੈ। ਪੁਰਾਣੇ ਮੰਦਰਾਂ ਦੀ ਮੁਰੰਮਤ ਤੇ ਨਵਿਆਂ ਦੀ ਉਸਾਰੀ ਬੜੇ ਵੱਡੇ ਪੈਮਾਨੇ ਉੱਤੇ ਹੋ ਰਹੀ ਹੈ। ਇਨ੍ਹਾਂ ਉੱਤੇ ਹੁਣ ਕਿਸੇ ਖਾਸ ਰਾਜ-ਘਰਾਣੇ ਜਾਂ ਕਿਸੇ ਖਾਸ ਜਾਤੀ ਦਾ ਅਧਿਕਾਰ ਨਹੀਂ ਰਿਹਾ। ਹੁਣ ਇਨ੍ਹਾਂ ਦੀ ਦੇਖ-ਭਾਲ ਦੀ ਜ਼ਿੰਮੇਵਾਰੀ ਸਾਡੇ ਲੋਕਾਂ ਦੇ ਸਿਰ ਉੱਤੇ ਆ ਪਈ ਹੈ ਤੇ ਇਸੇ ਲਈ ਇਨ੍ਹਾਂ ਦਾ ਖਰਚਾ ਲੋਕ ਰਲ ਮਿਲ ਕੇ ਕਰਦੇ ਹਨ। ਹਿੰਦੂਆਂ ਵੱਲੋਂ ਧਰਮ-ਬਦਲੀ ਹੁਣ ਬੀਤੇ ਸਮੇਂ ਦੀ ਗੱਲ ਬਣ ਕੇ ਰਹਿ ਗਈ ਹੈ। ਧਰਮਾਂ ਦੇ ਆਪਸੀ ਸੰਬੰਧਾਂ ਬਾਰੇ ਹਰ ਧਰਮ ਦਾ ਰਵੱਈਆ ਮਿਤਰਤਾਪੂਰਨ ਹੈ। ਇਸੇ ਤਰ੍ਹਾਂ, ਇੱਕੋ ਧਰਮ ਦੀਆਂ ਵੱਖ-ਵੱਖ ਸੰਪ੍ਰਦਾਵਾਂ ਦੇ ਆਪਸੀ ਸੰਬੰਧ ਵੀ ਸੁਹਿਰਦ ਤੇ ਉਦਾਰ ਹੋ ਗਏ ਹਨ। ਸ਼ੈਵਾਂ ਤੇ ਵੈਸ਼ਨਵਾਂ ਵਿਚ ਹੁਣ ਆਪਸੀ ਕੁੜੱਤਣ ਨਹੀਂ ਰਹੀ ਤੇ ਪ੍ਰੋਟੈਸਟੈਂਟਾਂ ਨੇ ਕੈਥੋਲਿਕ ਵੱਲ ਪੁਰਾਣੇ ਅਵਿਸ਼ਵਾਸ ਤੇ ਹਠ-ਧਰਮੀ ਵਾਲਾ ਵਤੀਰਾ ਛੱਡ ਦਿੱਤਾ ਹੈ। ਪ੍ਰੋਟੈਸਟੈਂਟਾਂ ਦੇ ਵੱਖ-ਵੱਖ ਫ਼ਿਰਕੇ, 'ਦਕਸ਼ਿਨ ਭਾਰਤੀਯ ਚਰਚਾਂ ਦੀ ਛਤਰ-ਛਾਇਆ ਹੇਠ ਇਕੱਠੇ ਹੋ ਗਏ ਹਨ।

ਸਭਿਆਚਾਰਕ ਵਿਰਸੇ ਦੇ ਖੇਤਰ ਵਿਚ ਵੀ ਨਵੀਂ ਜਾਗ੍ਰਤੀ ਆਈ ਹੈ। ਰੰਗ-ਮੰਚ ਸਦਾ ਤੋਂ ਕਾਰਜਸ਼ੀਲ ਰਿਹਾ ਹੈ। ਤਮਿਲ-ਸੰਗੀਤ ਨੂੰ ਸੰਭਾਲਣ ਤੇ ਵਧਾਉਣ ਦੇ ਅੰਦੋਲਨ ਨੂੰ ਲੋਕਾਂ ਦਾ ਜ਼ਬਰਦਸਤ ਸਮਰਥਨ ਮਿਲਿਆ ਹੈ ਤੇ ਹੁਣ ਇਹ ਪੱਕੇ ਪੈਰੀਂ ਖੜਾ ਹੋ ਗਿਆ ਹੈ। ਮਨੋਰੰਜਨ ਦੇ ਕਾਰਜਕ੍ਰਮਾਂ ਤੇ ਫ਼ਿਲਮਾਂ ਵਿਚ ਲੋਕ-ਸੰਗੀਤ ਤੇ ਲੋਕ-ਨਾਚ ਨੂੰ ਕਾਫ਼ੀ ਥਾਂ ਮਿਲ ਰਹੀ ਹੈ।

ਤਮਿਲ ਲੋਕ-ਗੀਤਾਂ ਦਾ ਸੰਗ੍ਰਹ ਯੂਰਪ ਦੇ ਵਿਦਵਾਨਾਂ ਨੇ ਸ਼ੁਰੂ ਕੀਤਾ ਸੀ। ਉਨ੍ਹਾਂ ਦਿਨਾਂ ਵਿਚ ਭਾਰਤ ਦੇ ਪਰੰਪਰਾਵਾਦੀ ਵਿਦਵਾਨ ਇਹੋ ਜਿਹੀਆਂ ਗੱਲਾਂ ਨੂੰ ਤੁੱਛ ਸਮਝਦੇ ਸਨ

ਤੇ ਬੜੀ ਨਫ਼ਰਤ ਦੀ ਨਿਗਾਹ ਨਾਲ ਵੇਖਦੇ ਸਨ, ਪਰ ਹੁਣ ਇਨ੍ਹਾਂ ਨੂੰ ਸਾਹਿੱਤ ਦੇ ਬੜੇ ਮਹਤੂ ਵਾਲੇ ਅੰਗ ਦੇ ਰੂਪ ਵਿਚ ਵੇਖਿਆ ਜਾਂਦਾ ਹੈ। ਲੋਕ-ਗੀਤ ਤੇ ਲੋਕ-ਕਥਾਵਾਂ, ਵਿਦਿਆਲਿਆਂ ਦੇ ਪਾਠ-ਕ੍ਰਮਾਂ ਵਿਚ ਸ਼ਾਮਲ ਹੋ ਚੁੱਕੀਆਂ ਹਨ। ਇਹੀ ਨਹੀਂ, ਇਨ੍ਹਾਂ ਉੱਤੇ ਵਿਸ਼ਵ-ਵਿਦਿਆਲਿਆਂ ਵਿਚ ਖੋਜ ਵੀ ਹੋਣ ਲਗ ਪਈ ਹੈ।

ਤਮਿਲਨਾਡੂ ਵਿਚ ਸਿਨੇਮਾ-ਘਰਾਂ ਦੀ ਗਿਣਤੀ ਬਾਕੀ ਸਾਰੇ ਦੇਸ਼ ਦੀ ਔਸਤ ਤੋਂ ਦੂਣੀ ਹੈ। ਇਸ ਦਾ ਲੋਕਾਂ ਦੀ ਵਿਚਾਰਧਾਰਾ ਤੇ ਵਰਤੋਂ ਵਾਲੀਆਂ ਵਸਤਾਂ ਦੀ ਖਪਤ ਉੱਤੇ ਬੜਾ ਵਿਆਪਕ ਪ੍ਰਭਾਵ ਪਿਆ ਹੈ।

ਹੁਣ ਖਾਣ-ਪੀਣ ਦੇ ਖੇਤਰ ਵਿਚ ਵਧੇਰੇ ਸੰਤੁਲਿਤ ਭੋਜਨ-ਸਮੱਗਰੀ ਦਾ ਪ੍ਰਚਾਰ ਹੋ ਰਿਹਾ ਹੈ। ਸ਼ਹਿਰੀ ਖੇਤਰਾਂ ਵਿਚ ਚਾਵਲ ਦੀ ਥਾਂ ਕਣਕ ਦੀ ਵਰਤੋਂ ਵਧਦੀ ਜਾ ਰਹੀ ਹੈ। ਰੋਟੀ, ਡਬਲਰੋਟੀ, ਕੇਕ, ਆਦਿ ਚਾਲੂ ਹੋ ਗਏ ਹਨ। ਉੱਚੀਆਂ ਸ਼੍ਰੇਣੀਆਂ ਵਿਚ ਜਨਮ-ਦਿਨ ਉੱਤੇ ਕੇਕ ਕੱਟਣ ਦੀ ਰਸਮ ਪੱਕੀ ਹੁੰਦੀ ਜਾਂਦੀ ਹੈ। 'ਉਨਪਤੁ ਨਾੜੀ ਉਡੁੱਪਨ ਇਰੰਡੂ' (ਮੁੱਠੀ ਕੁ ਭੱਤ ਖਾਣ ਨੂੰ ਤੇ ਗੋਡਿਆਂ ਤਕ ਦਾ ਪਰਨਾ ਪਾਉਣ ਨੂੰ) ਵਾਲੀ ਸਾਦਗੀ ਹੁਣ ਪੁਰਾਣੇ ਜ਼ਮਾਨੇ ਦੀ ਗੱਲ ਬਣ ਕੇ ਰਹਿ ਗਈ ਹੈ। ਹੁਣ ਤਾਂ ਦੱਖਣ ਦੀ ਭਿਆਨਕ ਗਰਮੀ ਵਿਚ ਵੀ ਗੱਭਰੂ ਤੇ ਮੁਟਿਆਰਾਂ ਨਾਇਲਨ ਦੀਆਂ ਸਾੜੀਆਂ ਤੇ ਟੈਰੀਲੀਨ ਦੀਆਂ ਕਮੀਜ਼ਾਂ ਪਾਈ ਫਿਰਦੀਆਂ ਹਨ। ਸੁਖ ਦੇ ਸਾਧਨਾਂ ਦੀ ਵਰਤੋਂ ਤੇ ਦੇਸ਼ਾਂ ਬਦੇਸ਼ਾਂ ਵਿਚ ਸੈਰ-ਸਪਾਟੇ ਦੀ ਇੱਛਾ ਆਮ ਜਿਹੀ ਗੱਲ ਹੋ ਗਈ ਹੈ।

ਬਰਤਾਨਵੀ ਹਾਕਮਾਂ ਵੱਲੋਂ ਚਾਲੂ ਕੀਤੀ ਬਿਜਲੀ ਹੁਣ ਤਮਿਲਨਾਡੂ ਦੇ ਪਿੰਡ ਪਿੰਡ ਵਿਚ ਪਹੁੰਚ ਚੁੱਕੀ ਹੈ। ਡਿੰਡੀਗੁਲ ਦੇ ਪਿੰਡਾਂ ਵਿਚ ਗਾਇਆ ਜਾਣ ਵਾਲਾ ਇਕ ਲੋਕ ਗੀਤ ਦੱਸਦਾ ਹੈ ਕਿ ਬਿਜਲੀ ਲੋਕਾਂ ਵਿਚ ਕਿੰਨੀ ਪਿਆਰੀ ਬਣ ਚੁੱਕੀ ਹੈ :

ਗੋਰੇ ਸਾਹਿਬਾਂ ਨੇ ਨੀਲਗਿਰੀ ਦੇ ਬਿਜਲੀ-ਘਰਾਂ ਵਿਚ  
ਬਿਜਲੀ ਪੈਦਾ ਕਰ ਕੇ  
ਥਾਓ-ਥਾਈ ਤਾਰਾਂ ਦੇ ਜਾਲ ਵਿਛਾ ਦਿੱਤੇ ਨੇ  
ਇਨ੍ਹਾਂ ਤਾਰਾਂ ਨੂੰ ਹੱਥ ਲਾਈਏ ਤਾਂ ਝਟਕਾ ਲਗਦੈ  
ਜੋ ਜਾਨ ਦਾ ਖਉ ਬਣ ਸਕਦੈ।  
ਇਹ ਤਾਰਾਂ ਬੇਰੀਆਂ ਸੀਣ ਵਾਲੇ ਸੂਏ ਵਰਗੀਆਂ ਨੇ  
ਤੇ ਇਨ੍ਹਾਂ ਰਾਹੀਂ ਬਿਜਲੀ ਆਉਂਦੀ ਏ।  
ਨੀਲਗਿਰੀ ਦੀਆਂ ਪਹਾੜੀਆਂ ਤੋਂ ਕੋਇੰਬਤੂਰ ਦੇ ਰਾਹ ਵੱਲੋਂ  
ਇਨ੍ਹਾਂ ਬਿਜਲੀ-ਘਰਾਂ ਦੇ ਬਣਾਉਣ ਉੱਤੇ  
ਅਤੇ ਸੇਮਪੱਤੀ ਤੋਂ ਚੁਪਾਸੀ ਤਾਰਾਂ ਦਾ ਜਾਲ ਵਿਛਾਉਣ ਉੱਤੇ  
ਲੱਖਾਂ ਰੁਪੈ ਖਰਚ ਹੋ ਗਏ ਨੇ।



## ਮਿਥ ਤੇ ਪੁਰਾਣ

ਤਮਿਲਨਾਡੂ ਦੀਆਂ ਲੋਕ-ਕਥਾਵਾਂ ਤੇ ਪੌਰਾਣਿਕ ਉਡਾਰੀਆਂ ਦੀਆਂ ਜੜ੍ਹਾਂ ਮੋਇਓ-ਜੋ-ਦੜੇ, ਤੇ ਹੜਪਾ ਅਤੇ ਦ੍ਰਵਿੜ ਸੰਸਕ੍ਰਿਤੀ ਦੇ ਹੋਰ ਪੁਰਾਣੇ ਸੋਮਿਆਂ ਤਕ ਪਹੁੰਚਦੀਆਂ ਹਨ। ਇਨ੍ਹਾਂ ਸਾਰੀਆਂ ਉੱਤੇ ਸ਼ੈਵ ਸੰਪ੍ਰਦਾਇ ਦਾ ਪ੍ਰਭਾਵ ਸਾਫ਼ ਨਜ਼ਰ ਆਉਂਦਾ ਹੈ। ਸ਼ੈਵ ਸੰਪ੍ਰਦਾਇ ਦਾ ਵਿਕਾਸ, ਖੁੱਲ੍ਹ ਕੇ ਤਮਿਲਨਾਡੂ ਵਿਚ ਹੀ ਹੋਇਆ ਤੇ ਏਥੇ ਹੀ ਉਹ ਆਪਣੀ ਚਰਮ ਸੀਮਾ ਤਕ ਪਹੁੰਚੀ। ਤਮਿਲ ਜਾਤੀ ਦੇ ਅਨੁਮਾਨ ਅਨੁਸਾਰ ਸ੍ਰਿਸ਼ਟੀ ਦਾ ਜਨਮ ਮਾਤ੍ਰੀ ਸ਼ਕਤੀ ਤੋਂ ਹੋਇਆ ਹੈ। ਇਸ ਦਾ ਰਖਵਾਲਾ ਤੇ ਪਾਲਣਹਾਰ ਵਿਸ਼ਣੂ ਹੈ ਤੇ ਇਸ ਦਾ ਸੰਘਾਰ ਸ਼ਿਵ ਜੀ ਦੇ ਹੱਥੀਂ ਹੋਵੇਗਾ। ਪਰਲੋ ਦੀ ਇਸ ਸ਼ਕਤੀ ਦੀ ਮਾਨਤਾ ਵਜੋਂ ਆਮ ਲੋਕ ਸ਼ਿਵ ਜੀ ਦੀ ਪੂਜਾ ਕਰਦੇ ਹਨ।

### ਥ੍ਰਿਮੰਡ

ਤਮਿਲਨਾਡੂ ਦੇ ਸਭ ਤੋਂ ਪੁਰਾਣੇ ਪ੍ਰਾਪਤ ਗ੍ਰੰਥ ਤੇਲਕਪਿਯਮ ਵਿਚ ਧਰਤੀ ਗ੍ਰਹਾਂ ਤੇ ਨਛੱਤਰਾਂ ਦੀਆਂ ਸ਼ਕਲਾਂ ਦਾ ਵੇਰਵਾ ਦਿੱਤਾ ਮਿਲਦਾ ਹੈ। ਮਹਾਸਾਗਰਾਂ ਦੀ ਡੂੰਘੀ ਵਾਕਫ਼ੀ ਤੋਂ ਇਨ੍ਹਾਂ, ਤਮਿਲ ਲੋਕਾਂ ਲਈ, ਹਵਾ ਤੇ ਮੌਸਮ ਦਾ ਮੁਕਾਬਲਾ ਕਰਦਿਆਂ, ਵਪਾਰ ਵਾਸਤੇ ਦੂਰ ਯੂਨਾਨ ਤੇ ਰੋਮ ਤਕ ਜਾਣਾ ਸੰਭਵ ਨਹੀਂ ਸੀ। ਸਾਹਸ ਦੀ ਇਸ ਬਿਰਤੀ ਨੇ ਤਮਿਲ ਲੋਕਾਂ ਨੂੰ ਸੰਸਾਰ ਦੀਆਂ ਮਹਾਨ ਸਮੁੰਦਰਗਾਮੀ ਜਾਤੀਆਂ ਵਿੱਚ ਸ਼ਾਮਿਲ ਕਰ ਦਿੱਤਾ ਹੈ। ਯੂਰਪ ਦੇ ਲੋਕਾਂ ਨੇ ਹਮੇਸ਼ਾ ਤਮਿਲ ਜਾਤੀ ਦਾ ਜ਼ਿਕਰ, ਉਨ੍ਹਾਂ ਦੀ ਸਾਹਸਪ੍ਰੀਅਤਾ ਤੇ ਉਦਮਸ਼ੀਲਤਾ ਨਾਲ ਜੋੜ ਕੇ ਹੀ ਕੀਤਾ ਹੈ।

‘ਯਾਦਮ ਉਰ ਯਾਵਰਮ ਕੋਲਿਰ’ (ਸੰਸਾਰ ਦਾ ਹਰ ਸਥਾਨ ਮੇਰਾ ਘਰ ਹੈ ਤੇ ਹਰ ਬੰਦਾ ਮੇਰਾ ਸੱਕਾ ਹੈ) ਵਰਗੇ ਸ਼ਬਦਾਂ ਰਾਹੀਂ ਤਮਿਲ ਦੇ ਇੱਕ ਪੁਰਾਣੇ ਕਵੀ ਨੇ ਸਾਰੇ ਵਿਸ਼ਵ ਦੇ ਇੱਕ ਕੁੰਟਬ ਹੋਣ ਦੀਆਂ ਭਾਵਨਾਵਾਂ ਪ੍ਰਗਟਾਈਆਂ ਹਨ। ਵਰਤਮਾਨ ਜੁਗ ਵਿੱਚ ਇਸ ਨੂੰ ਤਮਿਲ ਵਿਚਾਰਧਾਰਾ ਦਾ ਸਾਰੰਸ਼ ਮੰਨਿਆ ਜਾ ਸਕਦਾ ਹੈ।

ਵਿਦਵਾਨਾਂ, ਰਹੱਸਵਾਦੀਆਂ ਤੇ ਸਿੱਧਾਂ-ਸਾਧਕਾਂ ਦੇ ਥ੍ਰਿਮੰਡ ਉੱਤੇ ਅਧਿਕਾਰ ਦੀਆਂ ਸਾਖੀਆਂ ਆਮ ਪ੍ਰਚਲਿਤ ਹਨ, ਜਿਵੇਂ, ਬੱਚਿਆਂ ਦੀ ਪਰਮ ਮਿੱਤਰ ਮੰਨੀ ਜਾਣ ਵਾਲੀ ਅੱਵਈ ਨਾਂ ਵਾਲੀ ਤਮਿਲਨਾਡੂ ਦੀ ਪ੍ਰਸਿੱਧ ਕਵਿੱਤਰੀ ਬਾਰੇ ਦੰਦ-ਕਥਾ ਹੈ ਕਿ ਉਸ ਨੇ ‘ਏੱਟਤ ਯੇਨੀ ਅਈਤਾਲਮ ਏਤਿਪ ਪੋ’ (ਸਭ ਤੋਂ ਉੱਚੀ ਪੌੜੀ ਤੋਂ ਵੀ ਪਰੇਡੇ ਚਲਾ ਜਾ) ਵਰਗੇ ਜਾਦੂਮਈ ਸ਼ਬਦਾਂ ਦੁਆਰਾ, ਆਕਾਸ਼ ਨੂੰ ਦਿਸਹੱਦੇ ਦੇ ਘੇਰੇ ਤੋਂ ਬਾਹਰ ਜਾਣ ਉੱਤੇ ਮਜਬੂਰ ਕਰ ਦਿੱਤਾ

ਸੀ। ਇਸ ਗਾਇਕਾ ਨੇ ਵਿੱਚ ਪੈ ਕੇ ਤਮਿਲਨਾਡੂ ਦੇ ਖਾਨਾਜੰਗੀ ਵਿੱਚ ਰੁੱਝੇ ਤਿੰਨ ਰਾਜਿਆਂ ਦੀ ਸੁਲਹ-ਸਫ਼ਾਈ ਕਰਵਾ ਦਿੱਤੀ ਸੀ।

## ਸੂਰਜ

ਬੜੇ ਪ੍ਰਾਚੀਨ ਸਮੇਂ ਤੋਂ ਤਮਿਲ ਲੋਕ ਸੂਰਜ ਦੀ ਪੂਜਾ ਕਰਦੇ ਆਏ ਹਨ। ਉਸ ਨੂੰ 'ਪਾਲਾਰ ਤੇਤੂ ਗਯਾਇਰੂ' (ਸਭ ਦਾ ਪੂਜ) ਕਿਹਾ ਜਾਂਦਾ ਹੈ। ਤਮਿਲ ਪੁਰਾਣ ਦੀਆਂ ਸਾਖੀਆਂ ਅਨੁਸਾਰ ਸੂਰਜ ਇਕ ਰਥ ਵਿੱਚ ਬੈਠਦਾ ਹੈ, ਜਿਸ ਦੇ ਅੱਗੇ ਸੱਤ ਘੋੜੇ ਜੁੱਪੇ ਹੁੰਦੇ ਹਨ; ਜਿਸ ਦਾ ਪਹੀਆ ਇੱਕ ਹੈ। ਸੂਰਜ ਆਪਣੇ ਰਥ ਵਿੱਚ ਬੈਠ ਕੇ ਮੇਰੂ ਪਰਬਤ ਦੀ ਪਰਕਰਮਾ ਕਰਦਾ ਰਹਿੰਦਾ ਹੈ। ਅਸਤ ਹੋਣ ਵੇਲੇ ਅਤੇ ਗ੍ਰਹਿਣ ਵੇਲੇ ਚੰਨ ਤੇ ਸੂਰਜ ਨੂੰ ਇੱਕ ਸਰਾਲ ਨਿਗਲ ਲੈਂਦਾ ਹੈ — ਇਹ ਵੀ ਇਕ ਮਨੋਤ ਹੈ।

ਉਦੇ ਹੁੰਦੇ ਸੂਰਜ ਦੀ ਪੂਜਾ ਤਮਿਲਨਾਡੂ ਵਿੱਚ ਬਹੁਤ ਪ੍ਰਚਲਿਤ ਹੈ। 'ਤੇਈ' ਨਾਂ ਵਾਲੇ ਮਹੀਨੇ ਦੇ ਪਹਿਲੇ ਦਿਨ ਨੂੰ ਪੋਂਗਲ ਕਹਿੰਦੇ ਹਨ। ਸੂਰਜ ਦੀ ਉਪਾਸਨਾ ਲਈ ਇਹ ਦਿਨ ਬਹੁਤ ਸ਼ੁਭ ਮੰਨਿਆ ਜਾਂਦਾ ਹੈ। ਇਸੇ ਦਿਨ ਸੂਰਜ ਦਾ ਮਕਰ ਰਾਸ਼ੀ ਤੋਂ ਉੱਤਰ ਵੱਲ ਸੰਕ੍ਰਮਣ ਹੁੰਦਾ ਹੈ। ਜਿਨ੍ਹਾਂ ਥਾਵਾਂ ਅਤੇ ਜਿਨ੍ਹਾਂ ਪਰਿਵਾਰਾਂ ਵਿੱਚ ਮਰਿਆਦਾ ਦਾ ਪਾਲਣ ਕਰੜਾਈ ਨਾਲ ਹੁੰਦਾ ਹੈ, ਉਨ੍ਹਾਂ ਦੇ ਘਰਾਂ ਦੇ ਅੰਦਰ ਖੁੱਲ੍ਹੇ ਵਿਹੜੇ ਵਿੱਚ ਪੋਂਗਲ ਨਾਂ ਦਾ ਪ੍ਰਸਾਦ ਤਿਆਰ ਕੀਤਾ ਜਾਂਦਾ ਹੈ ਤੇ ਜਾਂ ਫੇਰ ਘਰ ਦੇ ਵੱਡੇ ਦਰਵਾਜ਼ੇ ਦੇ ਸਾਹਮਣੇ ਪਕਾਇਆ ਜਾਂਦਾ ਹੈ।

ਸੂਰਜ-ਪੂਜਾ ਲਈ ਸਭ ਤੋਂ ਪਵਿੱਤਰ ਸਥਾਨ ਕੰਨਿਆ ਕੁਮਾਰੀ ਮੰਨਿਆ ਜਾਂਦਾ ਹੈ। ਏਥੇ ਤਿੰਨ ਸਾਗਰਾਂ (ਹਿੰਦ ਮਹਾਸਾਗਰ, ਅਰਬ ਸਾਗਰ ਤੇ ਬੰਗਾਲ ਦੇ ਉਪ-ਸਾਗਰ) ਦੇ ਕਾਲਪਨਿਕ ਸੰਗਮ ਉੱਤੇ, ਸੂਰਜ ਦੇ ਚੜ੍ਹਨ ਤੇ ਡੁੱਬਣ ਦੇ ਦ੍ਰਿਸ਼ ਅਨੁਪਮ ਹੁੰਦੇ ਹਨ।

ਸ਼ਰਧਾਲੂਆਂ ਲਈ ਸੂਰਜ ਦੀ ਉਪਾਸਨਾ ਇਕ ਲੰਮੇ-ਚੌੜੇ ਕਰਮ-ਕਾਂਡ ਦਾ ਭਾਗ ਹੁੰਦੀ ਹੈ। ਦੱਖਣੀ ਭਾਰਤ ਦੇ ਮੰਦਰਾਂ ਵਿੱਚ ਸੂਰਜ ਦੀਆਂ ਮੂਰਤੀਆਂ ਬਹੁਤ ਮਿਲਦੀਆਂ ਹਨ। ਸੂਰਜ ਦੀ ਸਭ ਤੋਂ ਪੁਰਾਣੀ ਮੂਰਤੀ ਮਹਾਬਲੀਪੁਰਮ ਦੇ ਧਰਮਰਾਜ ਰਥ ਵਿੱਚ ਮਿਲਦੀ ਹੈ। ਯਾਰੂਵੀਂ ਸਦੀ ਵਿੱਚ ਚੋਲ ਬੰਸ ਦੇ ਰਾਜੇਦੂ ਨਾਂ ਦੇ ਰਾਜੇ ਨੇ ਤਿਰੂਚਿਰਾਪੱਲੀ ਜ਼ਿਲੇ ਦੇ ਗੰਗਾਈਕੋਂਡ ਚੋਲਪੁਰਮ ਵਾਲੇ ਅਸਥਾਨ ਉੱਤੇ ਇੱਕ ਵੱਡੇ ਮੰਦਰ ਵਿੱਚ ਇੱਕ ਸੂਰਜਯੰਤਰ ਸਥਾਪਿਤ ਕੀਤਾ ਸੀ।

ਤੰਜਾਉਰ ਜ਼ਿਲੇ ਦੇ ਸੂਰਯਨਾਰਕੋਇਲ ਨਾਮੀ ਅਸਥਾਨ ਉੱਤੇ ਚੋਲ ਬੰਸ ਦੇ ਹੀ ਕੁਲੋਤੰਗ ਨਾਮੀ ਰਾਜੇ ਨੇ ਸੂਰਜ ਦਾ ਇੱਕ ਮੰਦਰ ਬਣਵਾਇਆ ਸੀ। ਉਸ ਵਿੱਚ ਭਗਵਾਨ ਸੂਰਜ ਤੇ ਉਨ੍ਹਾਂ ਦੀਆਂ ਦੋਹਾਂ ਸਹਿਚਾਰਣੀਆਂ, ਉਸ਼ਾ ਤੇ ਪ੍ਰਤਯੁਸ਼ਾ ਦੀਆਂ ਪੱਥਰ ਦੀਆਂ ਮੂਰਤੀਆਂ ਵੇਖੀਆਂ ਜਾ ਸਕਦੀਆਂ ਹਨ। ਪੌਰਾਣਿਕ ਕਥਾਵਾਂ ਅਨੁਸਾਰ ਸੂਰਜ ਦੇ ਹੱਥ ਵਿੱਚ ਲਾਲ ਕਮਲ ਹੁੰਦਾ ਹੈ, ਜਦ ਕਿ ਉਸ ਦੀਆਂ ਸਹਿਚਾਰਣੀਆਂ ਨੂੰ ਨੀਲਕਮਲ ਵਧੇਰੇ ਭਾਉਂਦਾ ਹੈ। ਇਸ ਮੰਦਰ ਵਿੱਚ ਸੂਰਜ ਦੀ ਸਵਾਰੀ, ਸੱਤਮੁਹਿੰ ਘੋੜੇ ਦੀ ਮੂਰਤੀ ਦੀ ਸਥਾਪਨਾ, ਸ਼ਿਵ ਜੀ ਦੇ ਨੰਦੀ ਦੀ ਤਰ੍ਹਾਂ, ਮੰਦਰ ਦੇ ਗਰਭ-ਗ੍ਰਹਿ ਦੇ ਸਾਹਮਣੇ ਟਿਕਾਈ ਗਈ ਹੈ।

ਕੰਨਿਆਕੁਮਾਰੀ ਦੇ ਮੰਦਰ ਦੀ ਸਥਾਪਨਾ ਕੁੱਝ ਏਸ ਤਰ੍ਹਾਂ ਕੀਤੀ ਗਈ ਹੈ ਕਿ ਸੂਰਜ ਦੀ ਟਿੱਕੀ ਨਿਕਲਦੇ ਸਾਰ ਪਹਿਲੀ ਕਿਰਨ ਦੇਵੀ ਦੀ ਨੱਕ ਦੀ ਨੱਥ ਉੱਤੇ ਪੈਂਦੀ ਹੈ। ਅਵੁਦਾਯਰਕੋਇਲ ਤੇ ਤਿਰੂਪੁਲੀਯਰ ਦੇ ਮੰਦਰਾਂ ਵਿਚ ਤੇ ਕੁੰਭਕੋਣਮ ਦੇ ਨਾਗਰਾਜ ਮੰਦਰ ਵਿਚ ਵੀ, ਸਵੇਰ ਦੀ ਪਹਿਲੀ ਕਿਰਨ ਦੇਵਤੇ ਦੇ ਮੂੰਹ ਉੱਤੇ ਪੈਂਦੀ ਹੈ। ਹੋਰ ਵੀ ਕਈ ਮੰਦਰਾਂ ਵਿਚ ਸਾਲ ਦੇ ਕਿਸੇ ਖਾਸ ਦਿਨ ਦੇਵਤੇ ਉੱਤੇ ਸੂਰਜ ਦੀਆਂ ਕਿਰਨਾਂ ਪੈਂਦੀਆਂ ਹਨ।

ਤਮਿਲਨਾਡੂ ਦੇ ਮੰਦਰਾਂ ਦੀ ਉਸਾਰੀ ਵਿਚ ਸੂਰਜ ਦਾ ਅਸਥਾਨ ਬੜਾ ਅਹਿਮ ਰਿਹਾ ਹੈ। ਪਰੰਪਰਾ ਅਨੁਸਾਰ ਸੂਰਜ ਦੀ ਸਥਾਪਨਾ ਗਰਭ-ਗ੍ਰਹਿ ਦੇ ਪਰਕਰਮਾ ਵਾਲੇ ਰਾਹ ਦੇ ਮੁਖ ਦੁਆਰ ਉੱਤੇ ਕੀਤੀ ਜਾਂਦੀ ਹੈ। ਚੰਦਰਮਾ ਦੀ ਮੂਰਤੀ ਅਕਸਰ ਏਸ ਪਰਕਰਮਾ ਦੇ ਬਾਹਰਲੇ ਦੁਆਰ ਉੱਤੇ ਹੁੰਦੀ ਹੈ।

ਦੇਵਤਿਆਂ ਦੇ ਨਿਵਾਸ ਅਸਥਾਨਾਂ ਦੀ ਚਰਚਾ ਤੋਂ ਹਟ ਕੇ ਲੋਕਾਂ ਦੀ ਵੱਸੋਂ ਵਾਲੇ ਅਸਥਾਨਾਂ ਵੱਲ ਮੁੜੀਏ ਤਾਂ ਪਤਾ ਲੱਗਦਾ ਹੈ ਕਿ ਮਕਾਨਾਂ ਦੀ ਰਚਨਾ ਸੂਰਜ ਦੀ ਰੋਸ਼ਨੀ ਤੇ ਹਵਾ ਦੇ ਵਧ ਤੋਂ ਵਧ ਸੰਚਾਰ ਨੂੰ ਧਿਆਨ ਵਿਚ ਰੱਖ ਕੇ ਕੀਤੀ ਜਾਂਦੀ ਹੈ। ਤਕਰੀਬਨ ਹਰ ਘਰ ਵਿਚ ਉੱਪਰ ਤੋਂ ਖੁੱਲ੍ਹਾ ਵਿਹੜਾ ਹੁੰਦਾ ਹੈ ਜੋ ਕਟਹਿਰਿਆਂ ਨਾਲ ਘਿਰਿਆ ਹੁੰਦਾ ਹੈ। ਇਸ ਤਰ੍ਹਾਂ, ਸੂਰਜ ਦੇ ਚਾਨਣ ਉੱਤੇ ਕੋਈ ਰੋਕ ਨਹੀਂ ਰਹਿੰਦੀ। ਖੂਹਾਂ ਨੂੰ ਵੀ ਉੱਪਰੋਂ ਅਕਸਰ ਖੁੱਲ੍ਹਾ ਛੱਡ ਦਿੱਤਾ ਜਾਂਦਾ ਹੈ ਤਾਂ ਜੋ ਉਨ੍ਹਾਂ ਵਿਚ ਧੁੱਪ ਜਾਂਦੀ ਰਹੇ ਤੇ ਪਾਣੀ ਸੁੱਧ ਹੁੰਦਾ ਰਹੇ।

ਤਮਿਲ ਜੰਤਰੀ ਤੇ ਕਾਲ ਦਾ ਨਿਸ਼ਚਾ ਸੂਰਜ ਉੱਤੇ ਆਧਾਰਿਤ ਹੈ। ਦਿਨ ਦੀ ਮਿਆਦ ਸੂਰਜ ਦੇ ਚੜ੍ਹਨ ਤੋਂ ਡੁੱਬਣ ਤਕ ਮੰਨੀ ਜਾਂਦੀ ਹੈ।

ਜੇ ਕੋਈ ਬੰਦਾ ਦਿਨ ਵੇਲੇ ਖੁੱਲ੍ਹੇ ਬਰਾਂਡੇ ਵਿਚ ਸਵੇਂ ਤਾਂ ਮੰਨਿਆ ਜਾਂਦਾ ਹੈ ਕਿ ਸੂਰਜ ਦੀ ਗਰਮੀ ਦਾ ਉਸ ਉੱਤੇ ਮਾੜਾ ਅਸਰ ਪਵੇਗਾ ਤੇ ਉਸ ਦੀਆਂ ਅੱਖਾਂ ਵਿਚ ਸਾੜ ਮਹਿਸੂਸ ਹੋਵੇਗੀ। ਗ੍ਰਹਿਣ ਵੇਲੇ ਗਰਭਵਤੀਆਂ-ਸੂਰਜ ਤੇ ਚੰਦਰਮਾ ਨੂੰ ਨਹੀਂ ਵੇਖਦੀਆਂ ਤੇ ਆਪਣੀ ਕਿਸੇ ਉਂਗਲੀ ਵਿਚ ਲੋਹੇ ਦੀ ਅੰਗੂਠੀ ਪਾ ਲੈਂਦੀਆਂ ਹਨ। ਬੱਚੇ, ਅਕਸਰ, ਇਨ੍ਹਾਂ ਨਿਸ਼ੇਧਾਂ ਦਾ ਪਾਲਨ ਨਹੀਂ ਕਰਦੇ ਤੇ ਪੂੰਏਂ ਨਾਲ ਕਾਲੇ ਕੀਤੇ ਸ਼ੀਸ਼ਿਆਂ ਵਿਚ ਦੀ ਗ੍ਰਹਿਣੇ ਹੋਏ ਸੂਰਜ ਨੂੰ ਵੇਖਣ ਤੋਂ ਨਹੀਂ ਟਲਦੇ। ਜਾਇਦਾਦ ਦੇ ਕਾਗਜ਼ਾਂ ਵਿਚ ਇਕ ਸ਼ਰਤ ਹੁੰਦੀ ਹੈ ਕਿ ਜ਼ਿੰਨੀ ਦੇਰ ਚੰਨ ਤੇ ਸੂਰਜ ਮੌਜੂਦ ਹਨ, ਓਨੀ ਦੇਰ ਖਰੀਦਾਰ ਦੀ ਮਾਲਕੀ ਤੇ ਵਰਤੋਂ ਦਾ ਹੱਕ ਕਾਇਮ ਰਹੇਗਾ।

## ਚੰਨ

ਤਮਿਲਨਾਡੂ ਵਿਚ ਚੰਨ ਦਾ ਸੰਬੰਧ ਪ੍ਰੇਮ ਤੇ ਸੁੰਦਰਤਾ ਦੇ ਵੱਖ ਵੱਖ ਪੱਖਾਂ ਤੇ ਮਨੋਭਾਵਾਂ ਨਾਲ ਜੋੜਨ ਦੀ ਪਰੰਪਰਾ ਹੈ। ਸ਼ਾਮ ਨੂੰ ਦੁੱਧ ਪੀਣ ਵੇਲੇ ਬੱਚਿਆਂ ਨੂੰ ਚੰਨ ਵੱਲ ਦੇਖਣ ਦੀ ਪ੍ਰੇਰਨਾ ਦਿੱਤੀ ਜਾਂਦੀ ਹੈ, “ਨੀਲਾ ਨੀਲਾ ਓਡੀ ਵਾ” (ਚੰਦਾ ਮਾਮਾ, ਆ ਜਾ) ਵਾਲੀ ਲੋਰੀ ਮਾਵਾਂ ਨੂੰ ਬੜੀ ਪਿਆਰੀ ਲੱਗਦੀ ਹੈ।

ਸ਼ੁਕਲ ਪੱਖ ਵਿਚ ਜੰਮਣ ਵਾਲੇ ਬੱਚੇ ਭਾਗਵਾਨ ਮੰਨੇ ਜਾਂਦੇ ਹਨ। ਮਨੁੱਖ ਦੀ ਉਮਰ ਦਾ ਹਿਸਾਬ ਇਸ ਤਰ੍ਹਾਂ ਲਾਇਆ ਜਾਂਦਾ ਹੈ ਕਿ ਉਹ ਕਿੰਨੀਆਂ ਪੁੰਨਿਆਂ ਵੇਖ ਚੁੱਕਾ ਹੈ। 1008ਵੀਂ ਪੁੰਨਿਆਂ ਪਾਰ ਕਰ ਲੈਣ ਉੱਤੇ, ‘ਸਤਾਭੀਸ਼ੇਕਮ’ ਸੰਸਕਾਰ ਮਨਾਇਆ ਜਾਂਦਾ ਹੈ।

ਮੋਟੇ ਹਿਸਾਬ ਨਾਲ, ਇਹ ਜਸ਼ਨ, ਅੱਸੀ ਵਰ੍ਹੇ ਪੂਰੇ ਹੁੰਦੇ ਸਾਰ ਹੀ ਮਨਾ ਲਿਆ ਜਾਂਦਾ ਹੈ।

ਸਰੀਰ ਨੂੰ ਲੰਮੇ ਸਮੇਂ ਤਕ ਸੂਰਜ ਜਾਂ ਚੰਨ ਦੇ ਚਾਨਣ ਵਿਚ ਖੁੱਲ੍ਹਾ ਛੱਡਣਾ ਅੱਛਾ ਨਹੀਂ ਸਮਝਿਆ ਜਾਂਦਾ। ਇਸ ਨਾਲ ਕਈ ਤਰ੍ਹਾਂ ਦੇ ਰੋਗ ਪੈਦਾ ਹੋਣ ਦੀ ਸੰਭਾਵਨਾ ਜੋੜੀ ਜਾਂਦੀ ਹੈ।

ਹਿੰਦੂ ਵਿਆਹਾਂ ਨੂੰ ਪੁਰੋਹਿਤ ਲੋਕ, ਚੰਨ-ਸੂਰਜ ਨੂੰ ਸਾਖੀ ਮੰਨ ਕੇ ਸੰਪੰਨ ਹੋਇਆ ਘੋਸ਼ਿਤ ਕਰਦੇ ਹਨ। ਪਤਨੀ ਤੋਂ ਪਤੀ ਵੱਲ ਅਰੁੰਧਤੀ ਵਰਗੀ ਨਿਸ਼ਠਾ ਦੀ ਆਸ ਰੱਖੀ ਜਾਂਦੀ ਹੈ। (ਸਪਤਰਿਸ਼ੀ ਮੰਡਲ ਦੇ ਇਕ ਲਿਸ਼ਕਵੇਂ ਤਾਰੇ ਨੂੰ 'ਵਸਿਸ਼ਠ' ਤੇ ਉਸ ਦੇ ਬਿਲਕੁਲ ਨੇੜੇ ਰਹਿਣ ਵਾਲੇ ਇਕ ਛੋਟੇ ਤਾਰੇ ਨੂੰ 'ਅਰੁੰਧਤੀ' ਦੇ ਨਾ ਦਿੱਤੇ ਗਏ ਹਨ)।

### ਜਲ ਪਰਲੋ

ਸੰਸਾਰ ਦੀਆਂ ਅਨੇਕਾਂ ਜਾਤੀਆਂ ਦੀ ਤਰ੍ਹਾਂ, ਤਮਿਲ ਲੋਕਾਂ ਦੀ ਵੀ ਇਹ ਮਾਨਤਾ ਹੈ ਕਿ ਕਿਸੇ ਬੀਤੇ ਹੋਏ ਜੁਗ ਵਿਚ ਧਰਤੀ ਉੱਤੇ ਇਕ ਬਹੁਤ ਵੱਡਾ ਹੜ੍ਹ ਆਇਆ ਸੀ ਤੇ ਸ਼ਿਆਲੀ ਦੇ ਦੇਵਤੇ ਨੇ ਬਚੇ ਹੋਏ ਲੋਕਾਂ ਤੇ ਪਸ਼ੂ-ਪੰਛੀਆਂ ਨੂੰ ਇਕ ਬੜੀ ਵੱਡੀ ਬੇੜੀ ਵਿਚ ਬਿਠਾ ਕੇ ਬਚਾ ਲਿਆ ਸੀ। ਏਸੇ ਕਰਕੇ ਸ਼ਿਆਲੀ ਦੇ ਪ੍ਰਧਾਨ ਦੇਵਤੇ ਨੂੰ 'ਤੇਨੀ ਅੱਪਾਰ' ਕਿਹਾ ਜਾਂਦਾ ਹੈ। (ਤੇਨੀ = ਬੇੜੀ)

ਕੁੰਭਕੋਣਮ ਦਾ ਮਹਾਮਹਮ ਉਤਸਵ ਇਸੇ ਪੌਰਾਣਿਕ ਹੜ੍ਹ ਦੀ ਯਾਦ ਦਾ ਪ੍ਰਤੀਕ ਹੈ। ਮੇਲਿਆਂ ਤੇ ਉਤਸਵਾਂ ਵਾਲੇ ਭਾਗ ਵਿਚ ਇਸ ਬਾਰੇ ਹੋਰ ਖੋਲ੍ਹ ਕੇ ਦੱਸਿਆ ਜਾਵੇਗਾ। ਹੜ੍ਹ ਵਾਪਰਨ ਦੇ ਤੱਥ ਨੂੰ ਪ੍ਰਤੀਕ ਰੂਪ ਵਿਚ ਜੀਉਂਦਾ ਰੱਖਣ ਵਾਲੀਆਂ ਕੁੱਝ ਹੋਰ ਥਾਵਾਂ ਹਨ: ਮਹਾਬਲੀਪੁਰਮ (ਜ਼ਿਲਾ ਚਿੰਗਲਪੁਟ); ਵੇਦਾਰਣਯਮ, ਕਾਵੇਰੀ ਪ੍ਰਮੱਤਨਮ ਤੇ ਕੋਡਈਕਰਈ (ਜ਼ਿਲਾ ਤੰਜਾਉਰ); ਰਾਮੇਸ਼ੁਰਮ ਤੇ ਧਨੁਸ਼ਕੋਡੀ (ਜ਼ਿਲਾ ਰਾਮਨਾਥਪੁਰਮ); ਤਿਰੂਚੇਦੁਰ (ਜ਼ਿਲਾ ਤਿਰੂਨੇਲਵੇਲੀ) ਤੇ ਕੰਨਿਆਕੁਮਾਰੀ। ਇਨ੍ਹਾਂ ਥਾਵਾਂ ਦੇ ਸਮੁੰਦਰੀ ਘਾਟਾਂ ਉੱਤੇ ਪੁੰਨਿਆ, ਸ਼ੁਕਲ ਏਕਮ ਤੇ ਦੂਜ ਅਤੇ ਹੋਰ ਪੁਰਬਾਂ ਉੱਤੇ ਇਸ਼ਨਾਨ ਕਰਨ ਵਾਲੇ ਦਿਆਲੂ ਲੋਕ ਹੜ੍ਹ ਦੀ ਯਾਦ ਵਿਚ ਉਚੇਚੀਆਂ ਅਰਦਾਸਾਂ ਕਰਵਾਉਂਦੇ ਹਨ। ਇਸ ਪੂਰੇ ਕਰਮ-ਕਾਂਡ ਦਾ ਪ੍ਰਬੰਧ ਪੰਡਿਆਂ-ਪੁਰੋਹਿਤਾਂ ਦੀ ਨਿਗਰਾਨੀ ਵਿਚ ਹੁੰਦਾ ਹੈ।

ਜਿਵੇਂ ਕਿ ਪਹਿਲਾਂ ਕਿਹਾ ਜਾ ਚੁੱਕਾ ਹੈ, ਪ੍ਰਾਚੀਨ ਤਮਿਲ ਸਾਹਿਤ ਵਿਚ ਤਮਿਲਨਾਡੂ ਦੇ ਦੱਖਣੀ ਭਾਗਾਂ ਵਿਚ ਭਿਆਨਕ ਸਮੁੰਦਰੀ ਹੜ੍ਹ ਆਉਣ ਦੇ ਹਵਾਲੇ ਮਿਲਦੇ ਹਨ। ਇਸ ਮਹਾਨ ਹੜ੍ਹ ਵਿਚ 'ਪਹਰੂਲੀ' ਤੇ 'ਕੁਮਾਰੀ' ਨਾਂ ਦੀਆਂ ਦੋ ਅਹਿਮ ਨਦੀਆਂ ਤੇ ਪੰਡ੍ਰਯ ਰਾਜਿਆਂ ਦੀ ਪੁਰਾਣੀ ਰਾਜਧਾਨੀ ਕਪਟਪੁਰਮ ਪੂਰੀ ਤਰ੍ਹਾਂ ਡੁੱਬ ਕੇ ਸਮੁੰਦਰ ਦੇ ਢਿੱਡ ਵਿਚ ਲੋਪ ਹੋ ਗਈਆਂ ਹਨ।<sup>1</sup>

1. 1965 ਦੇ ਏੜ-ਗੇੜ ਵਿਚ ਰਾਮਨਾਥਪੁਰਮ ਜ਼ਿਲ੍ਹੇ ਦੇ ਰਾਮੇਸ਼ੁਰਮ ਤੇ ਧਨੁਸ਼ਕੋਡੀ ਦੇ ਆਸ ਪਾਸ ਦਾ ਬਹੁਤ ਸਾਰਾ ਇਲਾਕਾ ਸਮੁੰਦਰ ਵਿਚ ਡੁੱਬ ਗਿਆ ਸੀ। ਸਮੁੰਦਰ ਦੀ ਤਬਾਹੀ ਤੋਂ ਪੁਰਾਤਨ ਯਾਦਗਾਰਾਂ ਨੂੰ ਬਚਾਉਣ ਲਈ ਕਈ ਜਤਨ ਸਮੇਂ ਸਮੇਂ ਹੁੰਦੇ ਰਹਿੰਦੇ ਹਨ। ਮਹਾਬਲੀਪੁਰਮ ਦੇ ਸਾਗਰ ਦੇ ਕੰਢੇ ਉੱਤੇ ਬਣੇ ਮੰਦਰਾਂ ਨੂੰ ਬੰਨ੍ਹਾਂ ਰਾਹੀਂ ਬਚਾਇਆ ਜਾਂਦਾ ਹੈ ਤੇ ਤਿਰੂਚੇਦੁਰ ਦੇ ਮੰਦਰ ਨੂੰ ਵੀ ਕੰਧਾਂ ਉਸਾਰ ਉਸਾਰ ਕੇ ਬਚਾਇਆ ਗਿਆ ਹੈ।

ਕੰਨਿਆਕੁਮਾਰੀ ਜ਼ਿਲੇ ਵਿਚ ਇਕ ਵਿਆਪਕ ਵਿਸ਼ਵਾਸ ਅਨੁਸਾਰ ਸੁਚਿੰਦ੍ਰਮ ਦੇ ਰਥ-ਮੇਲੇ ਦੇ ਸਮੇਂ ਦੇਵਤੇ ਦਾ ਰਥ ਜੋ ਕਦੀ ਚਿੱਕੜ ਵਿਚ ਫਸ ਜਾਏ ਤਾਂ ਭਾਰਤ ਦੇ ਦੱਖਣੀ ਸਿਰੇ ਦੇ ਪ੍ਰਦੇਸ਼ ਦਾ ਸਾਗਰ ਵਿਚ ਡੁੱਬ ਜਾਣਾ ਅਟੱਲ ਹੁੰਦਾ ਹੈ।

ਦੱਖਣ ਦੇ ਇਨ੍ਹਾਂ ਪ੍ਰਦੇਸ਼ਾਂ ਤੇ ਇਨ੍ਹਾਂ ਦੇ ਨਿਵਾਸੀਆਂ ਲਈ ਸਾਗਰ ਸਦਾ ਤੋਂ ਧਰਤੀ ਤੇ ਧਰਤੀ ਦੇ ਵਾਸੀਆਂ ਵਿਰੁੱਧ ਲਗਾਤਾਰ ਜੁੱਧ ਕਰਨ ਵਾਲਾ ਕੁਦਰਤੀ ਵੈਰੀ ਹੈ। ਤ੍ਰਿਸੰਗਮ ਦੀਆਂ ਕਥਾਵਾਂ ਵਿਚ ਤਿੰਨ ਵਾਰ ਆਏ ਹੋਏ ਵੱਡੇ ਹੜ੍ਹਾਂ ਦਾ ਜ਼ਿਕਰ ਮਿਲਦਾ ਹੈ, ਜਿਸ ਦੇ ਕਾਰਣ ਪਾਂਡ੍ਯਾਂ ਨੂੰ ਦੋ ਵਾਰੀ ਆਪਣੀ ਰਾਜਧਾਨੀ ਬਦਲਨੀ ਪਈ ਸੀ। ਕਿਹਾ ਜਾਂਦਾ ਹੈ ਕਿ ਤੀਜੀ ਵਾਰ ਦੀ ਰਾਜਧਾਨੀ ਮਦੁਰਈ ਦਾ ਨਾਮਕਰਨ ਉਸ ਰਾਜਧਾਨੀ ਦੇ ਆਧਾਰ ਉੱਤੇ ਹੀ ਕੀਤਾ ਗਿਆ ਸੀ, ਜਿਸ ਨੂੰ ਸਮੁੰਦਰ ਹੜੱਪ ਕਰ ਗਿਆ ਸੀ।

ਏਸੇ ਤਰ੍ਹਾਂ ਚੇਰ ਰਾਜਿਆਂ ਦੀ ਪੁਰਾਣੀ ਰਾਜਧਾਨੀ ਕ੍ਰਿਲੋਨ ਦਾ ਨਾਂ ਵੀ ਕੁਮਾਰੀ ਨਦੀ ਦੇ ਦੱਖਣੀ ਕੰਢੇ ਉੱਤੇ ਵੱਸਦੀ ਏਸੇ ਨਾਮ ਦੀ ਨਗਰੀ ਉੱਤੇ ਹੀ ਰੱਖਿਆ ਹੋਇਆ ਮੰਨਿਆ ਜਾਂਦਾ ਹੈ, ਜਿਸ ਨੂੰ ਸਮੁੰਦਰ ਨੇ ਛਕ ਲਿਆ ਸੀ।

ਚੋਲਾਂ ਦੀ ਰਾਜਧਾਨੀ 'ਪੁਕਰ' (ਕਾਵੇਰੀਪੁਮਪੱਤਨਮ) ਨੂੰ ਵੀ ਸਮੁੰਦਰ ਨੇ ਤਬਾਹ ਕਰ ਦਿੱਤਾ ਸੀ, ਜਿਸ ਕਰਕੇ ਓਥੋਂ ਦੇ ਵਸਨੀਕਾਂ ਨੂੰ ਅੰਦਰਲੇ ਇਲਾਕਿਆਂ ਦੀਆਂ ਸੁਰੱਖਿਅਤ ਬਸਤੀਆਂ ਵਿਚ ਜਾ ਵੱਸਣਾ ਪਿਆ ਸੀ। ਉਸ ਭਿਆਨਕ ਤਬਾਹੀ ਦੇ ਪਿੱਛੋਂ 'ਪੁਕਰ' ਤੋਂ ਹੋਈ ਹਿਜਰਤ ਦੀਆਂ ਦੰਦ-ਕਥਾਵਾਂ ਵਪਾਰੀ ਲੋਕਾਂ ਵਿਚ ਹੁਣ ਵੀ ਚਲਦੀਆਂ ਹਨ।

## ਮੀਂਹ

ਅੱਛੀ ਫਸਲ ਤੇ ਲੋਕਾਂ ਦੀ ਖੁਸ਼ਹਾਲੀ ਲਈ ਮੀਂਹ ਦਾ ਪੈਣਾ ਬੜਾ ਜ਼ਰੂਰੀ ਹੈ। ਕੁਦਰਤ ਨੇ ਇਸ ਤੱਤ ਦਾ ਸਾਰੇ ਕਿਰਸਾਨੀ ਸਮਾਜਾਂ ਵਿਚ ਸੁਆਗਤ ਕੀਤਾ ਜਾਂਦਾ ਹੈ। ਪੇਂਡੂ ਲੋਕ ਤਾਂ ਆਉਣ ਵਾਲੇ ਮੀਂਹ ਦੇ ਸੁਆਗਤ ਦੀ ਜਾਂ ਉਸ ਦੇ ਨਾ ਵੱਸਣ ਜਾਂ ਔੜ ਦੇ ਕਾਰਨ ਪੈਦਾ ਹੋਣ ਵਾਲੇ ਕਸ਼ਟ ਦੀ ਚਰਚਾ ਸਾਰਾ ਸਾਲ ਕਰਦੇ ਰਹਿੰਦੇ ਹਨ। ਲੋਕ-ਜੀਵਨ ਦੇ ਬਹੁਤ ਸਾਰੇ ਵਿਸ਼ਵਾਸ, ਮੀਂਹ ਦੇ ਆਲੇ-ਦੁਆਲੇ ਪੈਲਾਂ ਪਾਉਂਦੇ ਰਹਿੰਦੇ ਹਨ। ਏਥੇ ਮੀਂਹ ਬਾਰੇ ਕੁੱਝ ਲੋਕ-ਵਿਸ਼ਵਾਸਾਂ ਦਾ ਜ਼ਿਕਰ ਕਰਨਾ ਉਚਿਤ ਹੋਵੇਗਾ।

ਜੇ ਕਿਸੇ ਸਤੀ ਦਾ ਹੁਕਮ ਹੋਵੇ ਤਾਂ ਇੰਦਰ ਦੇਵਤਾ ਨੂੰ ਦੱਬ ਕੇ ਮੀਂਹ ਵਸਾਉਣਾ ਪੈਂਦਾ ਹੈ। ਬਾਰਸ਼ਾਂ ਦੀ ਰੁਤ ਵਿਚ ਹਰ ਮਹੀਨੇ ਵਿਚ ਤਿੰਨ ਦਿਨ ਪੁੰਨੀਆਂ ਲਈ ਲਾਭਦਾਇਕ ਮੀਂਹ ਪੈਂਦਾ ਹੈ ਤੇ ਤਿੰਨ ਦਿਨ ਪਾਪੀਆਂ ਲਈ ਧੂੰਆਂਧਾਰ ਮੀਂਹ ਵੱਸਦਾ ਹੈ। ਪਰਉਪਕਾਰੀ ਮੀਂਹ ਲਈ 'ਵਰੁਣ ਯੱਗ' ਕਰਨਾ ਜ਼ਰੂਰੀ ਹੁੰਦਾ ਹੈ। ਸ਼ਿਵਾਲਿਆਂ ਵਿਚ ਸ਼ਿਵ ਜੀ ਦੀ ਸਵਾਰੀ ਨੰਦੀ ਨੂੰ ਪਾਣੀ ਵਿਚ ਡੋਬ ਦਿੱਤਾ ਜਾਏ ਤਾਂ ਮਨਚਾਹੀ ਬਰਖਾ ਹੋ ਜਾਂਦੀ ਹੈ।

ਮੀਂਹ ਦੇ ਦੇਵਤੇ ਇੰਦਰ ਨੂੰ ਖੁਸ਼ ਕਰਨ ਲਈ ਕਈ ਸਮਾਰੋਹ ਕੀਤੇ ਜਾਂਦੇ ਹਨ। ਈਸਵੀ ਸੰਮਤ ਦੇ ਆਰੰਭ ਕਾਲ ਵਿਚ ਕਾਵੇਰੀਪੁਮਪੱਤਨਮ ਵਿਚ ਮੀਂਹ ਦੇ ਆਗਮਨ ਲਈ ਇੰਦ੍ਰ-ਪੁਰਬ ਮਨਾਇਆ ਜਾਂਦਾ ਸੀ। ਮਦੁਰਈ ਵਿਚ ਮਨਾਏ ਜਾਣ ਵਾਲਾ ਚਈਤ੍ਰਈ ਪੁਰਬ ਵੀ ਇੰਦਰ ਨੂੰ ਰਿਝਾਉਣ ਲਈ ਹੀ ਹੁੰਦਾ ਹੈ। ਏਸੇ ਤਰ੍ਹਾਂ, ਵਰਸ਼ਾ ਰਾਗ ਅਤੇ ਮੇਘ ਰਾਗ ਕੁਰਿੰਜੀ

ਦੇ ਗਾਉਣ ਨਾਲ ਵੀ ਮੀਂਹ ਨੂੰ ਪ੍ਰੇਰਿਆ ਜਾ ਸਕਦਾ ਹੈ— ਇਹ ਲੋਕਾਂ ਦੀ ਮਨੋਤ ਰਹੀ ਹੈ।

ਤਮਿਲ ਮੌਸਮਾਂ ਦਾ ਆਰੰਭ ਕਾਰਕਾਲਮ (ਬਰਖਾ ਰੁਤ) ਤੋਂ ਹੀ ਹੁੰਦਾ ਹੈ। ਇਸ ਦੀ ਮਿਆਦ ਆਵਨੀ ਤੇ ਪੁਰਾਤੱਸੀ (ਸਾਵਣ-ਭਾਦਰੋ) ਵਾਲੇ ਦੋ ਮਹੀਨੇ ਮੰਨੀ ਜਾਂਦੀ ਹੈ, ਜਦੋਂ ਅਕਾਸ਼ ਵਿਚ ਬੱਦਲ ਛਾਏ ਹੁੰਦੇ ਹਨ। ਮੀਂਹ ਨਾਲ ਸੰਬੰਧ ਰੱਖਣ ਵਾਲੀਆਂ ਅਨੇਕ ਟੂੜੀਆਂ ਤੇ ਵਿਸ਼ਵਾਸਾਂ ਵਿੱਚੋਂ ਕੁੱਝ ਦਾ ਜ਼ਿਕਰ ਏਥੇ ਪ੍ਰਸੰਗ ਤੋਂ ਬਾਹਰ ਨਹੀਂ ਹੋਣ ਲੱਗਾ। ਚੌਵਾਈ (ਮੰਗਲ) ਜੇ ਕੰਨਿਆਂ ਰਾਸ਼ੀ ਵਿਚ ਹੋਵੇ ਤਾਂ ਸੋਕਾ ਪੈਣ ਦੀ ਵੱਡੀ ਸੰਭਾਵਨਾ ਹੁੰਦੀ ਹੈ। ਇਸ ਯੋਗ ਵਿਚ ਨਦੀ-ਨਾਲੇ ਤਾਂ ਕੀ, ਸਮੁੰਦਰ ਵੀ ਸੁੱਕ ਸਕਦਾ ਹੈ। ਜੇ ਕੋਈ ਪ੍ਰਾਹੁਣਾ ਆਪਣੇ ਨਾਲ ਮੀਂਹ ਲੈ ਆਵੇ ਤਾਂ ਉਸ ਨੂੰ ਪ੍ਰਾਹੁਣੇ ਦੇ ਗੁਣਾਂ-ਲੱਛਣਾਂ ਦਾ ਪ੍ਰਭਾਵ ਮੰਨਿਆ ਜਾਂਦਾ ਹੈ। ਪਤਿਨੱਪਲਈ ਨਾਮੀ ਸੰਗਮ ਗ੍ਰੰਥ ਅਨੁਸਾਰ ਸ਼ੁਕ੍ਰ ਦਾ ਦੱਖਣ ਵੱਲ ਝੁਕਾ ਵੀ ਸੋਕੇ ਦੀ ਸੂਚਨਾ ਦੇਂਦਾ ਹੈ। ਤਿਰੂਨੇਲਵੇਲੀ ਜ਼ਿਲੇ ਵਿਚ ਮੰਨਿਆ ਜਾਂਦਾ ਹੈ ਕਿ ਜੇ ਘੋਘੇ ਖਾਸ ਤਰ੍ਹਾਂ ਦੇ ਥਿਰਛਾਂ ਉੱਤੇ ਚੜ੍ਹਨ ਲੱਗ ਪੈਣ ਤਾਂ ਮੀਂਹ ਨਹੀਂ ਵੱਸਦਾ। ਕੰਨਿਆਕੁਮਾਰੀ ਜ਼ਿਲੇ ਦੇ ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਜੇ ਕਾਂ ਤੇ ਕੁੱਕੜ ਆਪਣੇ ਖੰਭ ਫੈਲਾ ਕੇ ਕੁੱਦਣਾ ਸ਼ੁਰੂ ਕਰ ਦੇਣ ਤਾਂ ਬੜੇ ਜ਼ੋਰ ਦਾ ਮੀਂਹ ਪਵੇਗਾ। ਏਸੇ ਜ਼ਿਲੇ ਦੇ ਸਮਿੱਤੋਪੂ ਨਾਮੀ ਪਿੰਡ ਵਿਚ ਮੀਂਹ ਦੀ ਟੋਹ ਲੈਣ ਲਈ ਸੱਥ ਵਿਚ ਝੰਡਾ ਗੱਡਿਆ ਜਾਂਦਾ ਹੈ। ਝੰਡੇ ਦਾ ਕੁੱਝ ਦਿਸ਼ਾਵਾਂ ਵੱਲ ਝੁਮਣਾ ਸੁਭ ਤੇ ਦੂਜੀਆਂ ਵੱਲ ਝੁਮਣਾ ਅਸੁਭ ਮੰਨਿਆ ਜਾਂਦਾ ਹੈ। ਜੇ ਝੰਡੇ ਫੜਫੜਾਉਣ ਦੀ ਦਿਸ਼ਾ ਦੱਖਣ ਦੀ ਹੋਵੇ ਤਾਂ ਮੰਨਿਆ ਜਾਂਦਾ ਹੈ ਕਿ ਮੀਂਹ ਨਹੀਂ ਵੱਸੇਗਾ ਪਰ ਮੱਛੀ ਕਾਫ਼ੀ ਮਾਤਰਾ ਵਿਚ ਮਿਲ ਜਾਵੇਗੀ। ਜੇ ਝੰਡਾ ਉੱਤਰ ਵੱਲ ਫੜਫੜਾਵੇ ਤਾਂ ਸੁਭ ਮੰਨਿਆ ਜਾਂਦਾ ਹੈ।

ਈਸ਼ਾਨ ਮੂਲਈ (ਈਸ਼ਾਨ੍ਯ ਕੋਣ) ਵਿਚ ਬੱਦਲਾਂ ਦੀ ਗਰਜ ਦੇ ਨਾਲ ਬਿਜਲੀ ਦਾ ਲਿਸ਼ਕਣਾ ਮਨਚਿੰਦੀ ਬਰਖਾ ਦਾ ਚਿੰਨ੍ਹ ਮੰਨਿਆ ਜਾਂਦਾ ਹੈ। ਏਸੇ ਤਰ੍ਹਾਂ, ਜੇ ਕੀੜੀਆਂ ਅੰਨ ਦੀਆਂ ਬੋਰੀਆਂ ਉੱਤੇ ਚੜ੍ਹਨ ਲੱਗ ਪੈਣ ਤਾਂ ਮੰਨਿਆ ਜਾਂਦਾ ਹੈ ਕਿ ਮੀਂਹ ਪਵੇਗਾ।

ਜੇ ਇੱਕੋ ਵੇਲੇ ਦੱਖਣ-ਪੂਰਬ (ਸ੍ਰੀ ਲੰਕਾ) ਤੇ ਉੱਤਰ (ਕੋਇੰਬਤੂਰ) ਵੱਲ ਬਿਜਲੀ ਲਿਸ਼ਕੇ ਤਾਂ ਮਦੁਰਈ ਪ੍ਰਦੇਸ਼ ਵਿਚ ਕਾਫ਼ੀ ਮੀਂਹ ਪੈਣ ਦੀ ਆਸ ਹੁੰਦੀ ਹੈ। ਇਹ ਚਿੰਨ੍ਹ ਵੇਖਦਿਆਂ ਹੀ ਮਦੁਰਈ ਦੇ ਪੇਂਡੂ ਲੋਕ ਭੇਡਾਂ-ਬੱਕਰੀਆਂ ਨੂੰ ਵਾੜਿਆਂ ਵਿਚ ਡੱਕ ਦੇਂਦੇ ਹਨ।

ਸੰਨ 1963 ਵਿਚ ਮਦੁਰਈ ਨਗਰ ਦੇ ਬਾਹਰ ਵਈਗਈ ਨਦੀ ਦੇ ਕੰਢੇ ਉੱਤੇ ਬਣੀ ਹੋਈ ਹਾਥੀ ਦੀ ਪੱਥਰ-ਮੂਰਤੀ ਦਾ ਮੂੰਹ ਘੁਮਾ ਕੇ ਦੂਜੇ ਪਾਸੇ ਕਰ ਦਿੱਤਾ ਗਿਆ ਸੀ। ਉਥੋਂ ਇਕ ਅਹਿਮ ਜਲੂਸ ਨਿਕਲਣ ਵਾਲਾ ਸੀ, ਜਿਸ ਦੀ ਸ਼ੋਭਾ ਵਧਾਉਣ ਲਈ ਹਾਥੀ ਦੇ ਮੂੰਹ ਨੂੰ ਘੁਮਾ ਕੇ ਸੜਕ ਵਾਲੇ ਪਾਸੇ ਕਰ ਦਿੱਤਾ ਗਿਆ ਸੀ। ਬੱਸ, ਉਦੋਂ ਤੋਂ ਹੀ ਇਸ ਪ੍ਰਦੇਸ਼ ਵਿਚ ਮੀਂਹ ਪੈਣੇ ਬੰਦ ਹੋ ਗਏ ਤੇ ਲਗਾਤਾਰ ਸੱਤ ਵਰ੍ਹੇ ਔੜ ਲੱਗੀ ਰਹੀ। ਮਦੁਰਈ ਨਿਵਾਸੀਆਂ ਨੇ ਇਸ ਦਾ ਸੰਬੰਧ ਹਾਥੀ ਦੇ ਮੂੰਹ ਪਰਤਣ ਨਾਲ ਜੋੜਿਆ ਤੇ ਉਸ ਨੂੰ ਪਹਿਲਾਂ ਵਾਂਗ ਕਰਨ ਲਈ ਜ਼ੋਰਦਾਰ ਮੰਗ ਉੱਠੀ। ਬੜੀ ਅਚਰਜ਼ ਦੀ ਗੱਲ ਹੈ ਕਿ ਉਸ ਦਾ ਮੂੰਹ ਮੋੜਦਿਆਂ ਹੀ ਬੜੇ ਜ਼ੋਰ ਦਾ ਮੀਂਹ ਵੱਸਿਆ। ਇਹ ਮੰਨਿਆ ਜਾਂਦਾ ਸੀ ਕਿ ਇਹ ਹਾਥੀ ਭਗਵਾਨ ਸ਼ਿਵ ਨੂੰ ਬੜਾ ਪਿਆਰਾ ਲੱਗਦਾ ਸੀ ਤੇ ਦੰਦ-ਕਥਾ ਇਹ ਸੀ ਕਿ ਮਦੁਰਈ ਮੰਦਰ ਦੇ ਉਸ ਪੱਥਰੀਲੇ ਹਾਥੀ ਨੂੰ ਭਗਵਾਨ ਭੂਤਨਾਥ ਆਪਣੇ ਹੱਥਾਂ ਨਾਲ ਗੰਨੇ ਚੁਪਾਇਆ ਕਰਦੇ

ਸਨ।

ਬੱਦਲਾਂ ਦੇ ਗੱਜਣ ਤੇ ਬਿਜਲੀ ਦੇ ਕੜਕਣ ਨਾਲ ਜੇ ਜ਼ੋਰ ਦਾ ਮੀਂਹ ਵੱਸੇ ਤਾਂ ਤਮਿਲਨਾਡੂ ਦੇ ਕੈਥੋਲਿਕ ਲੋਕ ਕੁਦਰਤ ਦੀ ਕਰੋਪੀ ਤੋਂ ਬਚਣ ਲਈ ਸੰਤ ਬਾਰਬਰਾ ਅੱਗੇ ਅਰਦਾਸਾਂ ਕਰਦੇ ਹਨ।

ਪਝਿਆਰ ਲੋਕਾਂ ਦੀ ਬਰਖਾ ਰੁਤ ਦੀ ਅਰਦਾਸ ਇਹ ਹੈ :

ਔੜ ਤੋਂ ਉਪਜਣ ਵਾਲੇ ਰੋਗਾਂ ਦਾ ਕੋਈ ਸੇਕ  
ਕਿਸੇ ਮਨੁੱਖ ਜਾਂ ਪਸ਼ੂ ਨੂੰ ਨਾ ਪਹੁੰਚੇ  
ਹੇ ਇੰਦਰ ! ਸਾਡੀ ਰੱਖਿਆ ਕਰ।  
ਮੀਂਹ ਦੀ ਖੁੱਲ੍ਹੀ ਦਾਤ ਬਖਸ਼  
ਤੇ ਰੱਜਵੀਂ ਫ਼ਸਲ ਨਾਲ  
ਸਾਡੀ ਅਰਦਾਸ ਦਾ ਉੱਤਰ ਦੇ।

ਜੁਗਾਂ-ਜੁਗਾਂਤਰਾਂ ਤੋਂ ਚਲੀ ਆਉਂਦੀ ਮੀਂਹ ਲਈ ਕਿਰਸਾਨਾਂ ਦੀ ਅਰਦਾਸ ਦਾ ਨਮੂਨਾ ਵੇਖੋ:

'ਵਾਕਈ' ਰੁੱਖਾਂ ਦੇ ਨਾਲ ਪਈ ਸੁੱਕੀ ਧਰਤੀ  
ਤੇ ਉਸ ਦੇ ਗੁਆਂਢ ਦੀ 'ਰਾਗੀ' ਭੂਮੀ  
ਜੋ ਸਦਾ ਭਰਪੂਰ ਫ਼ਸਲ ਦਿਆ ਕਰਦੀ ਸੀ  
ਹੁਣ ਅਣਵਾਹੀ ਪਈ ਹੈ।  
ਇਕ ਵਾਰੀ ਹਲ ਵਾਹਿਆ ਤੇ  
ਮੁੰਗਫਲੀ ਬੀਜਣ ਤੋਂ ਪਹਿਲਾਂ  
ਮਿੱਟੀ ਦੀ ਪਰੀਖਿਆ ਵੀ ਕਰਵਾਈ ਗਈ;  
ਕੁੱਝ ਕਿਣਮਿਣ ਵੀ ਹੋਈ  
ਪਰ ਮੀਂਹ ਨਹੀਂ ਪਿਆ।  
ਹੇ ਇੰਦਰ ਦੇਵ ! ਇਹ ਤੇਰਾ ਕੈਸਾ ਚੋਜ ਹੈ?

### ਨਦੀਆਂ

ਭਾਰਤ ਦੇ ਆਮ ਲੋਕ ਨਦੀਆਂ ਨੂੰ ਦੇਵੀਆਂ ਕਰ ਕੇ ਸਨਮਾਨ ਦੇਂਦੇ ਤੇ ਉਨ੍ਹਾਂ ਦੀ ਪੂਜਾ-ਅਰਚਾ ਕਰਦੇ ਆਏ ਹਨ। ਭਾਰਤ ਦੇ ਹੋਰ ਪ੍ਰਦੇਸ਼ਾਂ ਵਾਂਗ ਤਮਿਲਨਾਡੂ ਵਿਚ ਵੀ ਸ਼ਹਿਰਾਂ ਤੇ ਪਿੰਡਾਂ ਦਾ ਵਿਕਾਸ ਨਦੀਆਂ ਦੇ ਕੰਢਿਆਂ ਉੱਤੇ ਹੋਇਆ ਹੈ। ਮਰਨ ਉਪਰੰਤ ਬੰਦੇ ਦੇ ਫੁੱਲ ਨਦੀਆਂ ਵਿਚ ਹੀ ਤਾਰੇ ਜਾਂਦੇ ਹਨ। ਲੋਕਾਂ ਦਾ ਪੱਕਾ ਵਿਸ਼ਵਾਸ ਹੈ ਕਿ ਇਸ ਤਰ੍ਹਾਂ ਤਾਰੇ ਫੁੱਲ ਪਿੱਤਰ-ਲੋਕ ਵਿਚ ਪਹੁੰਚ ਜਾਣਗੇ।

ਤਮਿਲਨਾਡੂ ਦੀਆਂ ਨਦੀਆਂ ਦੇ ਸੰਗਮਾਂ ਉੱਤੇ ਵਿਗਸਿਤ ਹੋਣ ਵਾਲੀਆਂ ਬੰਦਰਗਾਹਾਂ ਨੂੰ, ਬੀਤੇ ਸਮੇਂ ਵਿਚ, ਅੰਤਰਰਾਸ਼ਟਰੀ ਪ੍ਰਸਿੱਧੀ ਪ੍ਰਾਪਤ ਹੋਈ ਸੀ। ਅੱਜ ਇਹ ਪੱਤਣ ਤਮਿਲਨਾਡੂ ਦੇ ਪ੍ਰਾਚੀਨ ਗੌਰਵ ਦੀ ਖੋਜ ਕਰਨ ਵਾਲੇ ਪੁਰਾਤਤ੍ਵੀ ਵਿਦਵਾਨਾਂ ਲਈ ਇਕ ਖਜ਼ਾਨੇ



ਦਾ ਕੰਮ ਦੇ ਰਹੇ ਹਨ। ਕਾਵੇਰੀ ਦੇ ਮੁਖ ਉੱਤੇ ਕਾਵੇਰੀਪ੍ਰਮੱਤਨਮ, ਵੇਲਾਰ ਦੇ ਕੰਢੇ ਉੱਤੇ ਵਸੁਵਸਮੁਦ੍ਰਮ, ਗਡਿਲਮ ਦੇ ਤਟ ਉੱਤੇ ਕੁੱਡਲੋਰ, ਪੋਨਿਯਾਰ ਉੱਤੇ ਵੱਸਿਆ ਪਾਂਡੀਚੇਰੀ, ਦੇਵ-ਨਦੀ ਦੇ ਕੰਢੇ ਉੱਤੇ ਨਾਗਪੱਤਨਮ ਤੇ ਤਾਮ੍ਪਰਣੀ ਦੇ ਕੰਢੇ ਦਾ ਕੋਰਕਈ, ਪੁਰਾਣੀਆਂ ਬੰਦਰਗਾਹਾਂ ਬਣਾਉਣ ਵਾਲੇ ਸ਼ਾਸਤਰ ਦੀ ਪ੍ਰਬੀਨਤਾ ਦੀਆਂ ਉੱਘੀਆਂ ਮਿਸਾਲਾਂ ਹਨ।

ਇਨ੍ਹਾਂ ਨਦੀਆਂ ਨੂੰ ਆਪਸ ਵਿਚ ਜੋੜ ਦੇਣ ਵਾਲੇ ਕਈ ਜੋੜਮੇਲੇ ਤਮਿਲਨਾਡੂ ਵਿਚ ਮਨਾਏ ਜਾਂਦੇ ਹਨ। ਤਿਰੂਵਈਯਰੂ ਦਾ ਸਪਤਸਥਾਨ ਸਮਾਰੋਹ ਇਸ ਦੀ ਇਕ ਮਿਸਾਲ ਹੈ। ਇਸ ਸਮਾਰੋਹ ਵਿਚੋਂ ਉਸ ਪ੍ਰਦੇਸ਼ ਦੀਆਂ ਸੱਤ ਨਦੀਆਂ ਦੇ ਪ੍ਰਤੀਕ ਵਜੋਂ ਸੱਤ ਦੇਵੀਆਂ ਦੀ ਇੱਕੱਠੀ ਪੂਜਾ ਹੁੰਦੀ ਹੈ।

ਸੰਗਮ ਸਾਹਿਤ ਵਿਚ ਤਮਿਲ ਲੋਕਾਂ ਦੀ ਰੀਗਾ-ਭਗਤੀ ਦੇ ਅਨੇਕ ਹਵਾਲੇ ਮੌਜੂਦ ਹਨ। ਸ਼ਰਧਾਲੂ ਲੋਕ ਪੁਰਾਣੇ ਸਮੇਂ ਤੋਂ ਕਾਸ਼ੀ ਦੀ ਯਾਤਰਾ ਕਰਦੇ ਆਏ ਹਨ। ਪ੍ਰਯਾਗ ਦੇ ਪਵਿੱਤਰ ਤ੍ਰਿਵੇਣੀ ਸੰਗਮ ਵਿਚ ਇਸ਼ਨਾਨ ਕਰਦੇ ਰਹੇ ਹਨ ਅਤੇ ਪਰਿਵਾਰ ਦੇ ਫੁੱਲ ਰੀਗਾ ਵਿਚ ਤਾਰਦੇ ਰਹੇ ਹਨ। ਰੀਗਾ-ਯਾਤਰਾ ਤੋਂ ਮੁੜਨ ਵੇਲੇ ਉਹ ਪਵਿੱਤਰ ਰੀਗਾ-ਜਲ ਲੋਟਿਆ ਵਿਚ ਆਪਣੇ ਨਾਲ ਲਿਆਉਂਦੇ ਰਹੇ ਹਨ ਅਤੇ ਲੋੜ ਵੇਲੇ ਇਸ ਦੀ ਵਰਤੋਂ ਕਰਨ ਲਈ ਉਸ ਨੂੰ ਬੜੀ ਸਾਵਧਾਨੀ ਨਾਲ ਮੁਹਰਬੰਦ ਕਰ ਕੇ ਸਾਂਭਦੇ ਰਹੇ ਹਨ। ਪੈਸੇ ਵਾਲੇ ਲੋਕਾਂ ਦੇ ਘਰ ਦੇ ਕਿਸੇ ਜੀਅ ਦੇ ਸੱਠਵੇਂ ਜਾਂ ਅੱਸੀਵੇਂ ਜਨਮ ਦਿਨ ਉੱਤੇ, ਉਸ ਨੂੰ ਨਵਾਉਣ ਦੀ ਰਸਮ ਲਈ ਰੀਗਾ, ਜਮਨਾ, ਕਾਵੇਰੀ, ਗੋਦਾਵਰੀ, ਆਦਿ ਭਾਰਤ ਦੀਆਂ ਸਾਰੀਆਂ ਪਵਿੱਤਰ ਨਦੀਆਂ ਦਾ ਜਲ ਇਕੱਠਾ ਕੀਤਾ ਜਾਂਦਾ ਹੈ। 'ਤੇਵਰਮ' ਵਿਚ ਕਾਵੇਰੀ ਨੂੰ ਰੀਗਾ ਦਾ ਪਰਿਆਇ ਮੰਨ ਕੇ ਉਸ ਨੂੰ 'ਦੱਖਣ ਰੀਗਾ' ਕਿਹਾ ਗਿਆ ਹੈ। ਜਿਹੜੇ ਲੋਕ ਕਿਸੇ ਕਾਰਨ ਰੀਗਾ ਦਾ ਇਸ਼ਨਾਨ ਨਾ ਕਰ ਸਕਣ, ਉਨ੍ਹਾਂ ਨੂੰ ਇਸ ਜਲ ਨਾਲ ਹੀ ਰੀਗਾ ਵਾਲੇ ਸਾਰੇ ਪੁੰਨ ਮਿਲ ਜਾਂਦੇ ਹਨ। 'ਪੇਰੂਮ ਪਨਰਰੂਪ ਪਦੰਈ, ਪਦੁਰਈਕ ਕਾਂਚੀ' ਤੇ 'ਪੁਰਮਾਨੁਰੂ' ਵਿਚ ਰੀਗਾ ਬਾਰੇ ਜੋ ਗੌਰਵ ਭਰੇ ਭਾਵ ਪ੍ਰਗਟ ਕੀਤੇ ਮਿਲਦੇ ਹਨ, ਉਨ੍ਹਾਂ ਤੋਂ ਨਿਰਸੰਦੇਹ ਇਹ ਸਾਬਤ ਹੁੰਦਾ ਹੈ ਕਿ ਰੀਗਾ ਅਨਾਦੀ ਕਾਲ ਤੋਂ ਭਾਰਤ ਵਰਸ਼ ਦੀ ਰਾਸ਼ਟਰੀ ਨਦੀ ਬਣੀ ਰਹੀ ਹੈ।

ਪੌਰਾਣਿਕ ਕਥਾ-ਕਹਾਣੀਆਂ ਵਿਚ ਕਾਵੇਰੀ ਦੀ ਬੜੀ ਮਹਤ੍ਵਪੂਰਨ ਥਾਂ ਹੈ। ਤਮਿਲਨਾਡੂ ਵਿਚ ਕੁੜੀਆਂ ਲਈ ਕਾਵੇਰੀ ਨਾਂ ਬੜਾ ਪ੍ਰਚਲਿਤ ਰਿਹਾ ਹੈ। ਪੁਰਾਣ ਦੀ ਕਥਾ ਅਨੁਸਾਰ, ਕਾਵੇਰੀ ਦਾ ਜਨਮ ਮਹਾਰਿਸ਼ੀ ਅਗਸਤ੍ਯ ਦੇ ਕਰਮੰਡਲ ਵਿੱਚੋਂ ਹੋਇਆ ਸੀ। ਕਿਹਾ ਜਾਂਦਾ ਹੈ ਕਿ ਆਪਣੇ ਦੱਖਣ ਦੇ ਨਿਵਾਸ ਸਮੇਂ ਇਕ ਦਿਨ ਸਵੇਰੇ ਮਹਾਰਿਸ਼ੀ ਅਗਸਤ੍ਯ ਇਸ਼ਨਾਨ ਕਰਨ ਬੈਠੇ। ਏਨੇ ਵਿਚ ਇਕ ਕਾਂ ਨੇ ਆ ਕੇ ਉਨ੍ਹਾਂ ਦਾ ਕਰਮੰਡਲ ਮੂਧਾ ਕਰ ਦਿੱਤਾ। ਉਸ ਕਰਮੰਡਲ ਵਿੱਚੋਂ ਵਹਿਣ ਵਾਲਾ ਜਲ-ਪ੍ਰਵਾਹ ਹੀ ਕਾਵੇਰੀ ਅਖਵਾਇਆ। ਕਰਨਾਟਕ ਦੇ ਕੁਰਗ ਪ੍ਰਦੇਸ਼ ਵਿਚ ਇਸ ਦੇ ਜਨਮ-ਅਸਥਾਨ ਤੋਂ ਲੈ ਕੇ ਤਮਿਲਨਾਡੂ ਵਿਚ ਬੰਗਾਲ ਦੇ ਉਪਸਾਗਰ ਦੇ ਨਾਲ ਸੰਗਮ ਹੋਣ ਤਕ, ਕਾਵੇਰੀ ਦੇ ਕੰਢਿਆਂ ਉੱਤੇ ਨਹਾਉਣ-ਧੋਣ ਲਈ ਅਨੇਕ ਘਾਟ ਬਣੇ ਹੋਏ ਹਨ। ਤਮਿਲਨਾਡੂ ਦਾ ਹਰ ਸ਼ਰਧਾਵਾਨ ਹਿੰਦੂ ਆਪਣੇ ਜੀਵਨ ਵਿਚ ਘੱਟ ਤੋਂ ਘੱਟ ਇਕ ਵਾਰ ਕਾਵੇਰੀ ਵਿਚ ਡੁਬਕੀ ਲਾਉਣ ਨੂੰ ਆਪਣਾ ਸ਼ਾਸਤਰੀ ਕਰਤੱਵ ਮੰਨਦਾ ਹੈ।

ਅਈੱਪਾਸੀ (ਅੱਸੂ) ਮਹੀਨੇ ਦੀ ਪਹਿਲੀ ਤਰੀਕ ਨੂੰ ਤਿਰੁਚਿਰਾਪੱਲੀ ਤਿਰੂਪਰਈਤੁਰਈ



ਨਾਮੀ ਤੀਰਥ ਉੱਤੇ ਇਸ਼ਨਾਨ ਕਰਨਾ ਅਤਿਅੰਤ ਕਲਿਆਣਕਾਰੀ ਮੰਨਿਆ ਜਾਂਦਾ ਹੈ। ਇਥੇ ਕਾਵੇਰੀ ਦੀ ਧਾਰਾ ਕਾਵੇਰੀ ਤੇ ਕੋਲਰੂਮ ਨਾਮੀ ਦੋ ਧਾਰਾਵਾਂ ਵਿਚ ਵੰਡੀ ਜਾਂਦੀ ਹੈ। ਅੱਸੂ ਦੇ ਤੀਹ ਦੇ ਤੀਹ ਦਿਨ ਕਾਵੇਰੀ ਦੇ ਸਾਰੇ ਘਾਟ ਪਾਪ ਧੋਣ ਆਏ ਯਾਤਰੀਆਂ ਦੀ ਭੀੜ ਨਾਲ, ਸ਼ਹਿਦ ਦੀ ਮੱਖੀ ਦੇ ਛੱਤੇ ਵਾਂਗ ਭਰੇ ਰਹਿੰਦੇ ਹਨ।

ਮਾਯਾਵਰਮ ਵਿਚ ਇਕ ਅਜਿਹੇ ਲੰਗੜੇ ਭਗਤ ਦੀ ਦੰਦ-ਕਥਾ ਪ੍ਰਚਲਿਤ ਹੈ ਜੋ ਬਹੁਤ ਜਤਨ ਕਰਨ ਦੇ ਬਾਵਜੂਦ ਅੱਸੂ ਦੇ ਅੰਤਲੇ ਦਿਨ ਤਕ ਵੀ ਕਾਵੇਰੀ ਇਸ਼ਨਾਨ ਨਾ ਕਰ ਸਕਣ ਦੇ ਕਾਰਨ ਕੁਰਲਾ ਉੱਠਿਆ ਸੀ। ਅੰਤ ਵਿਚ, ਭਗਵਾਨ ਨੇ ਉਸ ਦੇ ਵਿਸ਼ਵਾਸ ਉੱਤੇ ਖੁਸ਼ ਹੋ ਕੇ ਉਸ ਨੂੰ ਵਰ ਦਿੱਤਾ। ਪ੍ਰਭੂ ਦੀ ਕਿਰਪਾ ਨਾਲ ਸਾਰੀਆਂ ਰੁਕਾਵਟਾਂ ਪਾਰ ਕਰ ਕੇ ਉਹ ਲੰਗੜਾ ਅਗਲੇ ਹੀ ਦਿਨ (ਕੱਤਕ ਦੀ ਪਹਿਲੀ) ਨੂੰ ਇਸ਼ਨਾਨ ਕਰ ਸਕਿਆ ਤੇ ਅੱਸੂ ਵਿਚ ਇਸ਼ਨਾਨ ਕਰਨ ਵਾਲਿਆਂ ਦੇ ਸਾਰੇ ਪੁੰਨਾ ਦਾ ਭਾਗੀਦਾਰ ਬਣ ਗਿਆ। ਓਦੋਂ ਤੋਂ ਮਾਯਾਵਰਮ ਵਿਚ ਕੱਤਕ ਦੀ ਪਹਿਲੀ ਨੂੰ ਕਾਵੇਰੀ ਦਾ ਇਸ਼ਨਾਨ ਪਰਮ ਪਾਵਨ ਬਣ ਗਿਆ। ਇਸ ਨੂੰ 'ਮੁਡਵਨ ਮੁਝੁਕੂ' (ਲੰਗੜੇ ਦਾ ਇਸ਼ਨਾਨ) ਕਿਹਾ ਜਾਂਦਾ ਹੈ।

'ਆਰੂ ਰੇਡਮ ਕਾਵੇਰੀ, ਅਤਨ ਨਡੁਵੇ ਤਿਰੂਰੰਗਮ' ਇਕ ਲੋਕ-ਗੀਤ ਦੀ ਟੇਕ ਹੈ, ਏਸ ਵਿਚ ਕਾਵੇਰੀ ਤੇ ਉਸ ਸ੍ਰੀਰੰਗਮ ਟਾਪੂ ਦੀ ਮਹਿਮਾ ਗਾਈ ਗਈ ਹੈ, ਜਿਸ ਦੇ ਦੁਆਲਿਓਂ ਕਾਵੇਰੀ ਲੰਘਦੀ ਹੈ।

ਨਹਾਉਣ ਵੇਲੇ ਲੋਕ ਨਦੀ ਵਿਚ ਸੰਖ, ਚਾਂਦੀ ਦੇ ਸਿੱਕੇ, ਸੋਨੇ ਤੇ ਚਾਂਦੀ ਦੀਆਂ ਬਣੀਆਂ ਨਿੱਕੀਆਂ-ਨਿੱਕੀਆਂ ਮੱਛੀਆਂ, ਖੋਪੇ, ਕੰਨ ਦੀਆਂ ਵਾਲੀਆਂ ਤੇ ਕਰੂਮਨੀ (ਕਾਲੇ ਮਣਕਿਆਂ ਦੇ ਮੰਗਲ-ਸੂਤਰ) ਆਦਿ ਚੜ੍ਹਾਵੇ ਵਜੋਂ ਭੇਟ ਕਰਦੇ ਹਨ।

ਗੱਲ ਕੀ ਤਮਿਲਨਾਡੂ ਦਾ ਇਤਿਹਾਸ ਪੌਰਾਣਿਕ ਕਥਾਵਾਂ, ਪਰੰਪਰਾਵਾਂ, ਲੋਕ-ਗੀਤਾਂ ਤੇ ਲੋਕ-ਮਨ ਦੀਆਂ ਭਾਵਨਾਵਾਂ—ਜਾਂ ਇਉਂ ਕਹੀਏ ਕਿ ਓਥੇ ਦਾ ਸੰਪੂਰਨ ਲੋਕ-ਜੀਵਨ ਕਾਵੇਰੀ ਦੇ ਨਾਲ ਅਭਿੰਨ ਰੂਪ ਵਿਚ ਜੁੜਿਆ ਹੋਇਆ ਹੈ; ਉਸ ਦੇ ਵਗਦੇ ਪਾਣੀ ਦਾ ਅਟੱਟ ਅੰਗ ਬਣ ਗਿਆ ਹੈ। ਕਾਵੇਰੀ, ਸੱਚੇ ਅਰਥਾ ਵਿਚ, ਤਮਿਲਨਾਡੂ ਦੀ ਸਨਾਤਨ ਸੰਸਕ੍ਰਿਤੀ ਤੇ ਸਭਿਅਤਾ ਦੀ ਪ੍ਰਤੀਕ ਹੈ—ਤਮਿਲਾਂ ਦੀ ਲੋਕ-ਮਾਤਾ ਹੈ। ਉਸ ਦਾ ਵਗਦਾ ਹੋਇਆ ਪਾਵਨ ਜਲ ਨਿੱਤ ਨਵਾਂ ਹੋ ਕੇ ਵੀ ਚਿਰੋਕਣਾ ਹੈ, ਜਿਸ ਵਿਚ ਇਸ਼ਨਾਨ ਕਰ ਕੇ ਤਮਿਲ ਲੋਕਾਂ ਦੇ ਪਿਤਾ-ਪਿਤਾਮੇ ਸੁਖ ਪਾਉਂਦੇ ਰਹੇ ਤੇ ਜਿਸ ਵਿਚ ਉਨ੍ਹਾਂ ਦੇ ਪੁੱਤਰ-ਪੋਤਰੇ ਆਨੰਦ ਤੇ ਸੁੱਚ ਪ੍ਰਾਪਤ ਕਰਦੇ ਰਹਿਣਗੇ।

### ਦੇਵੀ-ਦੇਵਤੇ

ਤਮਿਲਨਾਡੂ ਦੇ ਹਰ ਰਾਜਬੰਸ ਨੇ ਮੰਦਰਾਂ ਤੇ ਪੂਜਾ ਵੱਲ ਬੜੇ ਸ਼ੌਕ ਨਾਲ ਧਿਆਨ ਦਿੱਤਾ ਹੈ। ਏਥੋਂ ਤਕ ਕਿ ਪੱਲਵ ਰਾਜੇ, ਜਿਹੜੇ ਪਹਿਲਾਂ ਤਮਿਲਨਾਡੂ ਲਈ ਓਪਰੇ ਸਨ, ਮੰਦਰਾਂ ਵਿਚ ਪੂਜਾ ਦੀਆਂ ਤਮਿਲ ਵਿਧੀਆਂ ਨੂੰ ਦਿਲ ਦੇ ਬੈਠੇ ਤੇ ਇਨ੍ਹਾਂ ਦੇ ਵਾਧੇ ਲਈ ਉਨ੍ਹਾਂ ਨੇ ਪੂਰਾ ਜ਼ੋਰ ਲਾਇਆ। ਉਨ੍ਹਾਂ ਨੇ ਪੁਰਾਣੇ ਮੰਦਰਾਂ ਦੀ ਮੁਰੰਮਤ ਕਰਵਾਈ ਤੇ ਨਵੇਂ ਵਾਧੇ ਕੀਤੇ ਅਤੇ ਨਵੇਂ ਮੰਦਰ ਵੀ ਉਸਾਰੇ। ਉਨ੍ਹਾਂ ਤੋਂ ਮਗਰੋਂ ਆਉਣ ਵਾਲੇ ਚੋਲ ਰਾਜਿਆਂ ਨੇ ਵੇਦਾਂ ਦੇ

ਗਿਆਤਾ ਬ੍ਰਾਹਮਣਾਂ ਲਈ ਉਚੇਰੇ ਅਸਥਾਨ ਕਾਇਮ ਕੀਤੇ, ਜਿਨ੍ਹਾਂ ਨੂੰ 'ਚਤੁਰਵੇਦੀ ਮੰਗਲਮ' ਕਿਹਾ ਜਾਂਦਾ ਸੀ, ਪਰ ਉਨ੍ਹਾਂ ਦੇ ਸਿਲਾਲੇਖਾਂ ਤੇ ਤਾਮਰ-ਪਤਰਾਂ ਦੀ ਗਵਾਹੀ ਅਨੁਸਾਰ ਸਦੀਆਂ ਤੋਂ ਤਮਿਲਨਾਡੂ ਦੇ ਮੰਦਰਾਂ ਦੇ ਆਦਿ ਸ਼ੈਲੀ ਜਾਂ ਸ਼ਿਵਆਚਾਰਿਆਰ ਪੁਜਾਰੀਆਂ ਦੇ ਹਿੱਤਾਂ ਤੇ ਹੱਕਾਂ ਦੀ ਵੀ ਰਾਖੀ ਕੀਤੀ। ਸੰਗਮ ਜੁਗ ਵਿਚ ਕੇਵਲ ਪੰਜ ਕੁਦਰਤੀ ਪ੍ਰਦੇਸ਼ਾਂ ਦੇ ਪੰਜ ਇਸ਼ਟ ਦੇਵਤਿਆਂ ਦੀ ਪੂਜਾ ਹੀ ਹੁੰਦੀ ਸੀ। ਪਹਾੜੀ ਇਲਾਕੇ ਵਿਚ ਅਰਾਧਨਾ ਸੀ ਭਰਵਾਨ ਮੁਰਗਨ ਸੁਬ੍ਰਹਮਣਯ (ਕਾਰਤਿਕੇਯ) ਦੀ; ਮੈਦਾਨੀ ਚਰਾਗਾਹਾਂ ਦੇ ਇਸ਼ਟ ਦੇਵਤਾ ਸਨ ਤਿਰੂਮਲ (ਵਿਸ਼ਣੂ); ਸੁੱਕੇ ਪ੍ਰਦੇਸ਼ਾਂ ਦੀ ਦੇਵੀ ਸੀ ਮਹਾਂਕਾਲੀ ਦੁਰਗਾ; ਨਦੀਆਂ ਦੇ ਤਟਵਰਤੀ ਪ੍ਰਦੇਸ਼ਾਂ ਦੇ ਸੁਆਮੀ ਸਨ ਇੰਦ੍ਰ ਦੇਵਤਾ ਤੇ ਸਮੁੰਦਰ ਦੇ ਕੰਢੇ ਵਰੁਣ ਦੀ ਉਪਾਸਨਾ ਹੁੰਦੀ ਸੀ। ਸੰਭਾਵਨਾ ਇਹ ਲੱਗਦੀ ਹੈ ਕਿ ਪੱਲਵਾਂ ਦੇ ਪ੍ਰਵੇਸ਼ ਤਕ ਪੂਜਾ ਦੀ ਪੱਧੜੀ ਬਹੁਤੀ ਵਿਸਤ੍ਰਿਤ ਤੇ ਜਟਿਲ ਨਹੀਂ ਸੀ ਬਣੀ ਤੇ ਦੇਵਤਿਆਂ ਦੀ ਗਿਣਤੀ ਵੀ ਨਿਸ਼ਚਿਤ ਸੀ। ਪੱਲਵਾਂ ਦੀ ਹਕੂਮਤ ਦੇ ਸਮੇਂ ਤੋਂ ਲੈ ਕੇ ਵਿਜੇਨਗਰ ਸਾਮਰਾਜ ਦੇ ਪਤਨ ਕਾਲ ਤਕ, ਤਮਿਲਨਾਡੂ ਦੇ ਹਰ ਮੰਦਰ ਵਿਚ—ਏਥੋਂ ਤਕ ਕਿ ਪਿੰਡਾਂ ਦੇ ਛੋਟੇ-ਛੋਟੇ ਮੰਦਰਾਂ ਵਿਚ ਵੀ, ਆਰੀਆ ਦੇਵੀ-ਦੇਵਤਿਆਂ ਦੀ ਸਥਾਪਨਾ ਬੜੇ ਜ਼ੋਰ ਸ਼ੋਰ ਨਾਲ ਹੋਈ, ਜਿਸ ਦਾ ਨਤੀਜਾ ਇਹ ਹੋਇਆ ਕਿ ਦ੍ਰਵਿੜ ਦੇਵੀ-ਦੇਵਤਿਆਂ ਨੂੰ ਦੂਜੀ ਥਾਂ ਉੱਤੇ ਸੰਤੁਸ਼ਟ ਹੋਣਾ ਪਿਆ। ਏਸ ਭਾਵਨਾ ਨੂੰ ਪ੍ਰਗਟਾਉਣ ਵਾਲੀ ਇਕ ਕਹਾਵਤ ਵੀ ਤਮਿਲ ਵਿਚ ਮਸ਼ਹੂਰ ਹੈ—'ਉਦਵੰਤ ਪਿਡਾਰੀ ਉਰ ਪਿਡਾਰਿਅਈ ਵਿਰਟਿੱਤੁ' (ਆਸਰੇ ਦੀ ਭਾਲ ਵਿਚ ਆਉਣ ਵਾਲੇ ਦੇਵਤਿਆਂ ਨੇ ਉਗਲੀ ਫੜਦਿਆਂ ਪਹੁੰਚੇ ਨੂੰ ਹੱਥ ਪਾ ਲਿਆ ਤੇ ਘਰ ਵਾਲਿਆਂ ਨੂੰ ਬਾਹਰ ਕੱਢ ਦਿੱਤਾ)।

ਤਮਿਲਨਾਡੂ ਦੇ ਸਭ ਤੋਂ ਪਿਆਰੇ ਦੇਵਤਾ ਰਹੇ ਹਨ ਵਿਨਾਯਕ (ਗਣੇਸ਼) ਸ਼ਿਵ ਤੇ ਵਿਸ਼ਣੂ ਅਤੇ ਇਨ੍ਹਾਂ ਦੀਆਂ ਦੇਵੀਆਂ। ਇਨ੍ਹਾਂ ਵਿਚ ਵੀ ਲੰਮੇ ਢਿੱਡ ਵਾਲੇ ਗਣੇਸ਼ ਜੀ ਸਭ ਤੋਂ ਵੱਧ ਲੋਕਪ੍ਰੀਤ ਰਹੇ ਹਨ। ਤਮਿਲਨਾਡੂ ਦੇ ਪਿੰਡ-ਪਿੰਡ ਵਿਚ, ਕਿਸੇ ਵੀ ਰੁੱਖ ਦੀ ਛਾਂ ਹੇਠ ਜਾਂ ਨਦੀ/ਤਲਾ ਦੇ ਕੰਢੇ ਗਣੇਸ਼ ਦਾ ਛੋਟਾ-ਮੋਟਾ ਮੰਦਰ ਜ਼ਰੂਰ ਮਿਲ ਜਾਵੇਗਾ। ਗਣੇਸ਼ ਦਾ ਮੰਦਰ ਬਣਵਾਉਣ ਲਈ ਇਕ ਨਵਾਂ ਉਤਸਾਹ ਅੱਜਕਲ ਫੇਰ ਤੋਂ ਜਾਗਿਆ ਹੋਇਆ ਹੈ। ਕਦੇ ਕਦੇ ਪਿੰਡ ਦੀ ਕਿਸੇ ਜ਼ਮੀਨ ਉੱਤੇ ਸਰਕਾਰ ਦਾ ਕਬਜ਼ਾ ਟਾਲਣ ਲਈ ਜਾਂ ਕਿਸੇ ਖਾਸ ਥਾਂ ਉੱਤੇ ਸੜਕ ਦੀ ਉਸਰੀ ਰੋਕਣ ਲਈ ਵੀ, ਇਹ ਜੁਗਤ ਅਜ਼ਮਾਈ ਜਾਂਦੀ ਹੈ। ਮਾਤਾ ਦੀ ਸ਼ਕਤੀ ਨੂੰ ਦੇਵੀ ਦੇ ਰੂਪ ਵਿਚ ਪੂਜਣਾ ਤਾਂ ਦ੍ਰਵਿੜ ਸੰਸਕ੍ਰਿਤੀ ਦਾ ਨਿਖੇੜਵਾਂ ਲੱਛਣ ਰਿਹਾ ਹੈ। ਇਹ ਪਰੰਪਰਾ ਮੋਇਓ-ਜੇ-ਦੜੇ ਤੇ ਹੜਪਾ ਦੀਆਂ ਸੰਸਕ੍ਰਿਤੀਆਂ ਤੋਂ ਚਲੀ ਆਉਂਦੀ ਹੈ ਤੇ ਮਾਂ-ਸ਼ਕਤੀ ਦੀ ਪੂਜਾ ਅਕਸਰ ਮਹਿਖਾਸੁਰ ਨੂੰ ਸੰਘਾਰਨ ਵਾਲੀ ਦੁਰਗਾ ਦੇ ਰੂਪ ਵਿਚ ਕੀਤੀ ਜਾਂਦੀ ਹੈ। ਦੇਵੀ ਦੇ ਕਈ ਹੋਰ ਰੂਪ ਵੀ ਪ੍ਰਚਲਿਤ ਹਨ। ਪਿੰਡਾਂ ਦੀ ਰੱਖਿਆ ਕਰਨ ਵਾਲੀ ਸ਼ਕਤੀ ਦੇ ਰੂਪ ਵਿਚ ਅਕਸਰ ਕਿਸੇ ਦੇਵੀ ਦੀ ਹੀ ਕਲਪਨਾ ਕੀਤੀ ਜਾਂਦੀ ਹੈ। ਤਮਿਲਨਾਡੂ ਦੇ ਕਈ ਜਗਤ-ਪ੍ਰਸਿੱਧ ਮੰਦਰ ਦੇਵੀਆਂ ਨਾਲ ਸੰਬੰਧਿਤ ਹਨ। ਇਨ੍ਹਾਂ ਵਿੱਚੋਂ ਮੁੱਖ ਹਨ: ਮਾਯਲਾਪੁਰ ਦੀ ਕਰਪਗੰਬਾਲ, ਕਾਂਚੀਪੁਰਮ ਦੀ ਕਾਮਾਕਸ਼ੀ, ਚਿਦੰਬਰਮ ਦੀ ਸ਼ਿਵਕਾਮੀ, ਤਿਰੂਕਦਵੁਰ ਦੀ ਅਭਿਰਾਮੀ, ਤਿਰੂਵਿਦਈਮਰੂਧੁਰ ਦੀ ਮੁਕੰਬਿਕਈ, ਮਦੁਰਈ ਦੀ ਮੀਨਾਕਸ਼ੀ ਤੇ ਤਿਰੂਨੇਲਵੇਲੀ ਦੀ ਕਾਂਤੀਮਤੀ।

ਇਨ੍ਹਾਂ ਤੋਂ ਛੁੱਟ ਧਨ-ਸੰਪਤੀ ਦੀ ਦੇਵੀ ਲਕਸ਼ਮੀ ਵੀ ਲੋਕਾਂ ਦੀ ਵੱਡੀ ਖਿੱਚ ਬਣੀ ਰਹੀ ਹੈ। ਉਸ ਦੀ ਕਿਰਪਾ ਦੀ ਕਾਮਨਾ ਭਲਾ ਕੌਣ ਨਹੀਂ ਕਰਦਾ? ਕੀਮਤੀ ਚੌਖਟੇ ਵਿਚ ਜੜਿਆ ਲਕਸ਼ਮੀ ਦਾ ਚਿਤਰ ਹਰ ਘਰ ਵਿਚ ਮਿਲ ਜਾਂਦਾ ਹੈ ਤੇ ਲੜਕੀਆਂ ਦਾ ਨਾਂ ਬੜੇ ਚਾਅ ਨਾਲ 'ਲਕਸ਼ਮੀ' ਰੱਖਿਆ ਜਾਂਦਾ ਹੈ। ਨਵੇਂ ਘਰਾਂ ਵਿਚ ਪ੍ਰਵੇਸ਼ ਕਰਨ ਵੇਲੇ ਲਕਸ਼ਮੀ ਨਾਂ ਦੀ ਕੋਈ ਕੁੜੀ ਜ਼ਰੂਰ ਲਿਆ ਖੜੀ ਕੀਤੀ ਜਾਂਦੀ ਹੈ ਤਾਂ ਜੋ ਮੁੜ-ਮੁੜ ਕੇ ਉਸ ਦੇ ਬਹਾਨੇ ਲਕਸ਼ਮੀ ਦੇਵੀ ਦਾ ਨਾਂ ਲਿਆ ਜਾ ਸਕੇ। ਹੋਰ ਕੁੱਝ ਨਹੀਂ ਤਾਂ ਕਿਸੇ ਨੌਕਰਾਣੀ ਦਾ ਨਾਂ ਹੀ ਲਕਸ਼ਮੀ ਰੱਖ ਲਿਆ ਜਾਂਦਾ ਹੈ। ਘਰ ਵਿਚ ਪ੍ਰਵੇਸ਼ ਵਾਲੇ ਦਿਨ ਲਕਸ਼ਮੀ ਨਾਂ ਵਾਲੀ ਲੜਕੀ ਦੇ ਘਰ ਦੇ ਅੰਦਰ ਆਉਣ ਵਿਚ ਕੋਈ ਰੁਕਾਵਟ ਪੈ ਜਾਵੇ ਤਾਂ ਇਸ ਨੂੰ ਬੜਾ ਅਪਸ਼ਰਾਨ ਤੇ ਕਿਸੇ ਵਾਪਰਨ ਵਾਲੀ ਹੋਣੀ ਦਾ ਸੂਚਕ ਮੰਨਿਆ ਜਾਂਦਾ ਹੈ।

## ਧਾਰਮਿਕ ਵਿਸ਼ਵਾਸ, ਤੰਤਰ-ਮੰਤਰ ਤੇ ਜਾਦੂ-ਟੂਣੇ

### ਕਰਮਕਾਂਡ

ਆਮ ਲੋਕਾਂ ਲਈ, ਹਰ ਥਾਂ ਜੀਵਨ ਦਾ ਮੂਲ ਆਧਾਰ, ਧਰਮ ਹੁੰਦਾ ਹੈ। ਕਰਮਕਾਂਡ ਦਾ ਤਾਣਾ-ਬਾਣਾ ਲੋਕਾਂ ਦੇ ਜੀਵਨ ਵਿਚ ਜੰਮਣ ਤੋਂ ਲੈ ਕੇ ਮਰਨ ਤਕ ਬੜੇ ਪੱਕੇ ਤੌਰ ਉੱਤੇ ਬੁਣਿਆ ਹੁੰਦਾ ਹੈ। ਇਨ੍ਹਾਂ ਨੂੰ ਭੁਗਤਾ ਕੇ ਲੋਕਾਂ ਨੂੰ ਬੜੀ ਤਸੱਲੀ ਹੁੰਦੀ ਹੈ। ਇਨ੍ਹਾਂ ਰਸਮਾਂ ਦੇ ਪਿੱਛੇ ਇਕ ਭੈ ਲੁਕਿਆ ਹੁੰਦਾ ਹੈ ਕਿ ਦੇਵੀ-ਦੇਵਤਿਆਂ ਨੂੰ ਖੁਸ਼ ਕਰਨ ਲਈ ਤੇ ਸੁਖ-ਸੰਪੱਤੀ ਨੂੰ ਨਿਸਚਿਤ ਬਣਾਉਣ ਲਈ ਕਰਮਕਾਂਡ ਦਾ ਦ੍ਰਿੜ੍ਹਤਾ ਨਾਲ ਪਾਲਣ ਕਰਨਾ ਬਹੁਤ ਜ਼ਰੂਰੀ ਹੈ।

### ਧਰਮ ਰਾਹੀਂ ਰਾਸ਼ਟਰੀ ਏਕਤਾ

ਭਾਰਤ ਨੂੰ ਇਕ ਰਾਸ਼ਟਰ ਦੇ ਰੂਪ ਵਿਚ ਵਿਗਸਿਤ ਕਰਨ ਲਈ, ਹਿੰਦੂ ਧਰਮ ਦੀ ਦੇਣ ਬੜੀ ਮਹਤ੍ਵਪੂਰਨ ਹੈ। ਹਿੰਦੂ ਧਰਮ ਨੂੰ ਮੰਨਣ ਵਾਲੇ ਭਾਰਤ ਦੀ ਹਰ ਨੁੱਕਰ ਵਿਚ ਫੈਲੇ ਹੋਏ ਹਨ। ਇਨ੍ਹਾਂ ਦੇ ਤੀਰਥਾਂ, ਚਾਰ ਧਾਮਾਂ, ਬਾਰਾਂ ਜਯੋਤਿਰਲਿੰਗਾਂ ਤੇ ਸਾਰੇ ਧਾਰਮਿਕ ਪੁਰਬਾਂ ਵਿਚ ਦੇਸ-ਵਿਆਪੀ ਇਕਸੂਤਰਤਾ ਮਿਲਦੀ ਹੈ।

ਕਾਸ਼ੀ-ਰਾਮੇਸ਼੍ਵਰਮ ਦਾ ਜ਼ਿਕਰ ਸਾਰੇ ਭਾਰਤ ਵਿਚ ਇਕ ਸਮਾਸ ਵਜੋਂ ਇਕੱਠਾ ਵਰਤਿਆ ਮਿਲਦਾ ਹੈ, ਜਿਵੇਂ ਕਿ ਦੋਵੇਂ ਇਕ ਨਦੀ ਦੇ ਆਹਮੇ-ਸਾਹਮਣੇ ਕੰਢਿਆਂ ਉੱਤੇ ਵੱਸੇ ਹੋਏ ਜੁੜਵੇਂ ਨਗਰ ਹੋਣ। ਹਿੰਦੂਆਂ ਲਈ ਰਾਮੇਸ਼੍ਵਰਮ ਦੀ ਯਾਤਰਾ ਤੋਂ ਬਿਨਾਂ ਕਾਸ਼ੀ ਦੀ ਯਾਤਰਾ ਅਧੂਰੀ ਰਹਿ ਜਾਂਦੀ ਹੈ ਤੇ ਰਾਮੇਸ਼੍ਵਰਮ ਦੇ ਗੁਆਂਢ ਵਿਚ ਰਹਿਣ ਵਾਲੇ ਤਮਿਲ ਲੋਕਾਂ ਦਿਆਂ ਮਨਾਂ ਵਿਚ ਕਾਸ਼ੀ ਦੀ ਯਾਤਰਾ ਦੀ ਓਨੀ ਹੀ ਤਿੱਖੀ ਇੱਛਾ ਮੌਜੂਦ ਹੁੰਦੀ ਹੈ। ਇਸ ਦੇ ਬਿਨਾਂ ਤਾਂ ਮੁਕਤੀ ਹੀ ਨਹੀਂ ਮਿਲਦੀ।

ਚੋਟੀਨਾਡ ਦੇ ਚੋਟੀਆਂ ਵੱਲੋਂ ਵਾਰਾਨਸੀ ਦੇ ਵਿਸ਼ਵਨਾਥ ਮੰਦਰ ਵਿਚ ਨਿਯਮਿਤ ਪੂਜਾ-ਪਾਠ ਦੀ ਸੇਵਾ ਦੀ ਮਰਿਆਦਾ ਬਹੁਤ ਪੁਰਾਣੇ ਸਮੇਂ ਤੋਂ ਚਲੀ ਆ ਰਹੀ ਹੈ। ਸੂਰਜ ਨਿਕਲਣ ਤੋਂ ਪਹਿਲਾਂ (ਸਵੇਰੇ 4 ਵਜੇ), ਦੁਪਿਹਰ ਵੇਲੇ (ਸਾਢੇ 11 ਵਜੇ) ਤੇ ਡੂੰਘੀ ਸੰਝ ਵੇਲੇ (ਰਾਤ ਦੇ 9 ਵਜੇ) ਹੋਣ ਵਾਲੀਆਂ ਧਾਰਮਿਕ ਤੇ ਵਿਸ਼ਾਲਕਸ਼ੀ ਦੇ ਮੰਦਰਾਂ ਅਤੇ ਕਈ ਹੋਰ ਸ਼ਿਵਾਲਿਆਂ ਵਿਚ ਵੀ ਪੂਜਾ-ਅਰਚਾ ਦੀ ਮਰਿਆਦਾ ਤਮਿਲ ਜਾਤੀ ਦੇ ਲੋਕਾਂ ਵੱਲੋਂ ਹੀ ਕੀਤੀ ਜਾਂਦੀ ਹੈ।

ਵਾਰਾਨਸੀ ਜਾਣ ਵਾਲਾ ਕੋਈ ਵੀ ਯਾਤਰੀ ਵਿਸ਼ਵਨਾਥ ਦੇ ਮੰਦਰ ਵਿਚ ਤਮਿਲ ਪਰੰਪਰਾ ਅਨੁਸਾਰ ਹੋਣ ਵਾਲੀ ਆਰਤੀ ਤੇ ਪੂਜਾ ਦੇ ਆਨੰਦ ਵਿਚ ਭਾਗ ਲਏ ਬਿਨਾਂ ਨਹੀਂ ਮੁੜਦਾ। ਪ੍ਰਚੰਡ ਬੰਦੋਬਸਤ ਕੋਮਲ ਭਗਤੀ-ਭਾਵਨਾ ਤੇ ਭੜਕੀਲੀ ਸ੍ਰਜ-ਧ੍ਯ ਨਾਲ ਹੋਣ ਵਾਲੇ ਇਨ੍ਹਾਂ ਨਿੱਤ ਦੇ ਪੂਜਾ-ਸਮਾਗਮਾਂ ਵਿਚ ਹਾਜ਼ਰ ਨਾ ਹੋਣਾ ਸੰਭਵ ਹੀ ਨਹੀਂ। ਇਹ ਰਸਮਾਂ, ਪੁਰਾਣੀ ਪੂਜਨੀਕ ਕਾਸ਼ੀ ਨਗਰੀ ਦੇ ਧਾਰਮਿਕ ਜੀਵਨ ਦਾ ਇਕ ਮਹਤਵਪੂਰਨ ਤੇ ਆਕਰਸ਼ਕ ਅੰਗ ਬਣ ਚੁੱਕੀਆਂ ਹਨ।

ਪੂਜਾ-ਪਾਠ ਦੇ ਇਸ ਵਿਸਤ੍ਰਿਤ ਪ੍ਰਬੰਧ ਨੂੰ ਨਿਭਾਉਣ ਲਈ ਤਮਿਲਨਾਡੂ ਦੇ ਚੌਂਟੀਆਰਾਂ ਨੇ ਕਾਸ਼ੀ ਦੇ ਆਸ-ਪਾਸ ਅਤੇ ਉੱਤਰ ਪ੍ਰਦੇਸ਼ ਤੇ ਬਿਹਾਰ ਦੇ ਹੋਰ ਕਈ ਅਸਥਾਨਾਂ ਉੱਤੇ, ਕਈ ਵਿਸ਼ਾਲ ਛੇਤਰ ਬਣਾ ਲਏ ਸਨ। ਗੋਧੋਲਿਆ ਵਿਚ ਬਣਿਆ 'ਨਾੱਟੂ ਕੋੱਟਾਈ ਸ਼ੇਕੁਮ ਭਵਨ' ਕਾਸ਼ੀ ਦਾ ਇਕ ਬੜਾ ਪ੍ਰਸਿੱਧ ਅਸਥਾਨ ਹੈ। ਏਥੋਂ ਦੁੱਧ, ਸ਼ਹਿਦ, ਗੁਲਾਬ ਜਲ, ਫਲ-ਫੁੱਲ, ਸਜਾਵਟ ਦੀ ਸਾਮੱਗਰੀ ਤੇ ਪੂਜਾ-ਅਰਚਾ ਦੀਆਂ ਹੋਰ ਵਹਿੰਗੀਆਂ ਦਿਹਾੜੀ ਵਿਚ ਦੋ ਵਾਰੀ, ਬੜੀ ਧੂਮਧਾਮ ਨਾਲ ਤੇ ਨਾਦਸ਼੍ਰੋਮ (ਤਮਿਲ ਸ਼ਹਿਨਾਈ) ਦੇ ਵਾਜੇ-ਗਾਜੇ ਨਾਲ, ਜਲੂਸ ਦੀ ਸ਼ਕਲ ਵਿਚ, ਭਗਵਾਨ ਵਿਸ਼ਵਨਾਥ ਦੇ ਮੰਦਰ ਵਿਚ ਲਿਜਾਈ ਜਾਂਦੀ ਹੈ। ਪੂਜਾ ਦੀਆਂ ਇਨ੍ਹਾਂ ਸਾਰੀਆਂ ਰਸਮਾਂ ਵਿਚ 'ਤੇਵਰਮ' ਸਤੋਤਰਾਂ ਦਾ ਪਾਠ ਹੁੰਦਾ ਹੈ। ਇਨ੍ਹਾਂ ਰਸਮੀ ਜਲੂਸਾਂ ਨੂੰ 'ਭਾਰਤ ਛੱਡੋ' ਅੰਦੋਲਨ ਵਾਲੇ ਗੀਤੀਰ ਦਿਨਾਂ ਵਿਚ ਵੀ ਰੋਕਿਆ ਨਹੀਂ ਸੀ ਗਿਆ, ਹਾਲਾਂਕਿ ਉਨ੍ਹਾਂ ਦਿਨਾਂ ਵਿਚ ਕਾਸ਼ੀ ਦਾ ਹੋਰ ਸਾਰਾ ਕਾਰੋਬਾਰ ਠੱਪ ਹੋ ਗਿਆ ਸੀ।

ਤਮਿਲਨਾਡੂ ਦੀ ਕਾਸ਼ੀ-ਯਾਤਰਾ ਦਾ ਆਰੰਭ ਰਾਮੇਸ਼੍ਵਰਮ ਤੋਂ ਹੁੰਦਾ ਹੈ। ਭਗਵਾਨ ਕਾਸ਼ੀ ਵਿਸ਼ਵਨਾਥ ਦੇ ਇਸ਼ਨਾਨ ਲਈ ਏਥੋਂ ਕੋਟੀਤੀਰਥ (ਰਾਮੇਸ਼੍ਵਰਮ ਮੰਦਰ ਦੇ ਖੂਹ ਦਾ ਪਵਿੱਤਰ ਜਲ) ਲੈ ਲਿਆ ਜਾਂਦਾ ਹੈ। ਕਾਸ਼ੀ ਦੀ ਯਾਤਰਾ ਤੋਂ ਮੁੜਨ ਉਪਰੰਤ ਕਾਸ਼ੀ, ਪ੍ਰਯਾਗ ਤੇ ਤ੍ਰਿਵੇਣੀ-ਸੰਗਮ ਜਾਂ ਹਰਿਦੁਆਰ ਤੋਂ ਲਿਆਂਦੇ ਗਏ ਪਵਿੱਤਰ ਗੰਗਾ ਜਲ ਨਾਲ ਭਗਵਾਨ ਰਾਮੇਸ਼੍ਵਰਮ ਨੂੰ ਨੁਹਾਇਆ ਜਾਂਦਾ ਹੈ। ਉੱਤਰ ਤੇ ਦੱਖਣ ਦੀ ਸਾਂਸਕ੍ਰਿਤਿਕ ਏਕਤਾ ਨੂੰ ਬੁਣਨ ਵਾਲੇ ਇਹ ਤਾਣੇ-ਬਾਣੇ ਆਦਿ ਕਾਲ ਤੋਂ ਲਗਾਤਾਰ ਬੁਣੇ ਜਾਂਦੇ ਰਹੇ ਹਨ।

ਰਾਮੇਸ਼੍ਵਰਮ ਤੋਂ ਯਾਤਰਾ ਆਰੰਭ ਕਰਨ ਸਮੇਂ ਸਮੁੰਦਰ ਦੇ ਕੰਢੇ ਤੋਂ ਰੇਤੇ ਦੀਆਂ ਦੋ ਮੁੱਠੀਆਂ ਗੰਗਾ ਵਿਚ ਪਾਉਣ ਲਈ ਲੈ ਲਈਆਂ ਜਾਂਦੀਆਂ ਹਨ। ਪਿੱਤਰਾਂ ਦਾ ਅੰਤਿਮ ਸ਼ਰਾਧ ਕਰ ਕੇ ਪਿੰਡ-ਦਾਨ ਦਾ ਕਰਮਕਾਂਡ ਬਿਹਾਰ ਦੇ ਨਗਰ ਗਯਾ ਵਿਚ ਜਾ ਸੰਪੰਨ ਹੁੰਦਾ ਹੈ।

ਤਮਿਲਨਾਡੂ ਦੀ ਇਕ ਅਹਿਮ ਧਾਰਮਿਕ ਸੰਸਥਾ, ਤਿਰੂਪਨੰਦਲ ਮਠ ਦਾ ਵੱਡਾ ਪੀਠ ਵਾਰਾਨਸੀ ਵਿਚ ਹੀ ਹੈ। ਪਰੰਪਰਾ ਅਨੁਸਾਰ ਇਸ ਮਠ ਦਾ ਪ੍ਰਧਾਨ, ਵਿਦਵਤਾ ਤੇ ਧਾਰਮਿਕਤਾ ਲਈ ਪ੍ਰਸਿੱਧ ਕੋਈ ਹਸਤੀ ਹੀ ਨਿਯੁਕਤ ਹੁੰਦੀ ਰਹੀ ਹੈ। ਇਨ੍ਹਾਂ ਦਾ ਮੁੱਖ ਟਿਕਾਣਾ ਵਾਰਾਨਸੀ ਹੈ ਤੇ ਇਸ ਦੀ ਇਕ ਸ਼ਾਖ ਤੰਜਾਉਰ ਜ਼ਿਲੇ ਦੇ ਤਿਰੂਪਨੰਦਲ ਵਿਚ ਵਾਕਿਆ ਹੈ। ਇਸ ਮਠ ਵਿਚ ਸੋਲ੍ਹਵੀਂ ਸਦੀ ਵਿਚ ਜੰਮੇ ਕੁਮਾਰ ਕੁਰੂਪਰਾਰ ਨਾਮੀ ਸੰਤ ਦੇ ਵਾਰਾਨਸੀ ਵਿਚ ਕੀਤੇ ਕਈ ਚਮਤਕਾਰ ਲੋਕਾਂ ਵਿਚ ਪ੍ਰਸਿੱਧ ਹਨ।

ਹਿੰਦੂ ਧਰਮ ਦੇ ਸੰਘਟਕ ਦੇ ਰੂਪ ਵਿਚ ਸ਼ੰਕਰਾਚਾਰੀਆ ਦੀ ਸੇਵਾ ਅਦੁੱਤੀ ਹੈ। ਭਗਵਾਨ ਆਦਿ ਸ਼ੰਕਰਾਚਾਰੀਆ ਨੇ ਭਾਰਤ ਦੀਆਂ ਚਾਰਾਂ ਦਿਸ਼ਾਵਾਂ ਵਿਚ ਮਠਾਂ ਦੀ ਸਥਾਪਨਾ

ਕੀਤੀ ਸੀ। ਉੱਤਰ ਵਿਚ ਜੋਸ਼ੀ ਮੱਠ (ਬਦਰਿਕਾਸ਼ਰਮ), ਪੱਛਮ ਵਿਚ ਦਵਾਰਕਾ, ਪੂਰਬ ਵਿਚ ਜਗੰਨਾਥਪੁਰੀ ਤੇ ਦੱਖਣ ਵਿਚ ਸ਼੍ਰੀਗੇਰੀ ਤੇ ਕਾਂਚੀਪੁਰਮ ਦੇ ਮਠ ਸਥਾਪਿਤ ਕੀਤੇ ਗਏ। ਇਨ੍ਹਾਂ ਵਿੱਚੋਂ ਕਾਂਚੀਪੁਰਮ ਦਾ ਪ੍ਰਸਿੱਧ ਕਾਮਕੋਟਿ ਪੀਠ ਤਮਿਲਨਾਡੂ ਵਿਚ ਹੈ। ਇਨ੍ਹਾਂ ਮੱਠਾਂ ਦੀਆਂ ਆਪਣੀਆਂ ਨਿਰਾਲੀਆਂ ਧਰਮ-ਮੂਲਕ ਜਨ-ਪਰੰਪਰਾਵਾਂ ਹਨ ਜਿਨ੍ਹਾਂ ਨੇ ਭਾਰਤ ਦੀ ਏਕਤਾ ਨੂੰ ਪੱਕਾ ਕੀਤਾ ਹੈ।

ਸ਼ੰਕਰਾਚਾਰੀਆ ਦੇ ਕਾਮਕੋਟਿ ਮੱਠ ਤੇ ਵੈਸ਼ਣਵਾਂ ਦੇ ਨੰਗੁਨੇਰੀ ਮੱਠ ਤੋਂ ਛੁੱਟ ਤਮਿਲਨਾਡੂ ਵਿਚ ਹੋਰ ਵੀ ਕਈ ਮੱਠ ਮੌਜੂਦ ਹਨ। ਇਨ੍ਹਾਂ ਵਿੱਚੋਂ ਧਰਮਪੁਰਮ, ਤਿਰੂਵਦਤੁਰਈ, ਤਿਰੂਪਨੰਦਲ ਤੇ ਮਦੁਰਈ ਦਾ ਆਦੀਨਮ ਮਠ ਬਹੁਤ ਮਹਤ੍ਵਪੂਰਨ ਹਨ।

ਨਿੱਤ ਦੀ ਪੂਜਾ-ਅਰਚਾ ਤੇ ਸਮੂਹਿਕ ਉਪਾਸਨਾ ਦੇ ਲਈ ਤਮਿਲਨਾਡੂ ਦੇ ਇਨ੍ਹਾਂ ਮੱਠਾਂ ਨੇ ਬਹੁਤ ਜ਼ਿਕਰਯੋਗ ਰਸਮਾਂ ਨੂੰ ਜਨਮ ਦਿੱਤਾ ਹੈ। ਮਠ ਦੇ ਮੁਖੀ ਦੇ ਕਿਸੇ ਪਿੰਡ ਵਿਚ ਪ੍ਰਵੇਸ਼ ਕਰਨ ਵੇਲੇ ਦੇ ਸਮਾਰੋਹ ਨੂੰ 'ਪਤਿੰਨ-ਪ੍ਰਵੇਸ਼ਮ' ਕਿਹਾ ਜਾਂਦਾ ਹੈ। ਇਨ੍ਹਾਂ ਮੱਠਾਂ ਦੇ ਪ੍ਰਧਾਨ ਕੇਦਰਾਂ ਵਿਚ ਇਹ ਸਭ ਤੋਂ ਵਧ ਖਿੱਚ ਪਾਉਣ ਵਾਲੀ ਤੇ ਮਨੋਰੰਜਕ ਪ੍ਰਥਾ ਹੈ। ਕੀਮਖਾਬ ਨਾਲ ਮੜੀਆਂ ਹੋਈਆਂ ਪਾਲਕੀਆਂ ਵਿਚ ਮੱਠ ਦੇ ਮੁਖੀ ਬਿਰਾਜਮਾਨ ਹੁੰਦੇ ਹਨ। ਆਉਣ-ਜਾਣ ਵਾਲੇ ਲੋਕ ਪਾਲਕੀ ਦੇ ਸਾਹਮਣੇ ਡੰਡੋਤ ਕਰਦੇ ਹਨ। ਇਨ੍ਹਾਂ ਦੇ ਨਾਲ ਸਾਜ਼ੀਦਿਆਂ ਤੇ ਲੋਕ-ਕਲਾਕਾਰਾਂ ਦਾ ਜਲੂਸ ਬੜੀ ਸਜ-ਧਜ ਨਾਲ ਤੁਰਦਾ ਹੈ। ਆਪਣੀਆਂ ਸਭ ਤੋਂ ਵਧੀਆ ਪੁਸ਼ਾਕਾਂ ਪਹਿਨ ਕੇ ਪੇਂਡੂ ਲੋਕ, ਆਪਣਿਆਂ ਦਰਵਾਜ਼ਿਆਂ ਉੱਤੇ 'ਪੂਰਣਕੁੰਭਮ' (ਚਾਂਦੀ ਦੇ ਘੜੇ) ਜਿਨ੍ਹਾਂ ਵਿਚ ਖੁਸ਼ਬੂਦਾਰ ਪਾਣੀ ਭਰਿਆ ਹੁੰਦਾ ਹੈ ਤੇ ਜਿਨ੍ਹਾਂ ਦੇ ਮੂੰਹ ਖੋਪੇ ਨਾਲ ਕੱਜੇ ਅਤੇ ਫੁੱਲਾਂ ਨਾਲ ਸਜਾਏ ਹੁੰਦੇ ਹਨ), ਹੱਥਾਂ ਵਿਚ ਫੜੀ ਖੜੇ ਰਹਿੰਦੇ ਹਨ। ਪਾਲਕੀ ਜਦੋਂ ਕਿਸੇ ਸ਼ਹਿਰੀ ਦੇ ਬੂਹੇ ਕੋਲ ਪਹੁੰਚਦੀ ਹੈ, ਓਦੋਂ ਮੱਠ ਦੇ ਮੁਖੀ ਦੇ ਚਰਨ ਪੂਰਣਕੁੰਭਮ ਦੇ ਜਲ ਨਾਲ ਧੋਤੇ ਜਾਂਦੇ ਹਨ, ਫੇਰ ਆਪਣੀ ਸਰਧਾ ਅਨੁਸਾਰ ਰੁਪੈ, ਸੋਨਾ, ਫਲ-ਫੁੱਲ, ਆਦਿ ਚੜ੍ਹਾਵੇ ਦੇ ਰੂਪ ਵਿਚ ਅਰਪਿਤ ਕੀਤੇ ਜਾਂਦੇ ਹਨ।

ਲੋਕ-ਕਲਾਵਾਂ ਤੇ ਲੋਕ-ਕਲਾਕਾਰਾਂ ਨੂੰ ਉਤਸਾਹ ਦੇਣ ਦੇ ਕਾਰਨ ਤਮਿਲਨਾਡੂ ਦੇ ਇਨ੍ਹਾਂ ਮੱਠਾਂ ਨੇ ਅਤੀਤ ਵਿਚ ਬੜੀ ਅਹਿਮ ਸਮਾਜਿਕ ਭੂਮਿਕਾ ਨਿਭਾਈ ਸੀ ਤੇ ਅੱਜ ਵੀ ਇਹੀ ਪਰੰਪਰਾ ਚੱਲ ਰਹੀ ਹੈ। ਕਾਂਚੀਪੁਰਮ ਦੇ ਕਾਮਕੋਟਿ ਪੀਠ ਦੇ ਮੁਖੀ ਵੱਲੋਂ ਬੁਲਾਈ ਕਿਸੇ 'ਸਦਾ' (ਵਿਦਵਾਨਾਂ ਦੀ ਸਭਾ) ਵਿਚ ਸ਼ਰੀਕ ਹੋਣਾ, ਸਮੇਂ ਤੇ ਸ਼ਕਤੀ ਦੀ ਵਧੀਆ ਵਰਤੋਂ ਸਿੱਧ ਹੋ ਸਕਦੀ ਹੈ।

## ਈਸਾਈ ਰੀਤਾਂ

ਤਮਿਲਨਾਡੂ ਵਿਚ ਵੱਖ ਵੱਖ ਧਰਮਾਂ ਨੂੰ ਮੰਨਣ ਵਾਲੇ ਲੋਕ ਪੁਰਾਣੇ ਸਮੇਂ ਤੋਂ ਬੜੀ ਸ਼ਾਂਤੀ ਨਾਲ ਇਕ ਦੂਜੇ ਦੇ ਗਵਾਂਢ ਰਹਿੰਦੇ ਆਏ ਹਨ। ਹਿੰਦੂ ਹਟਵਾਣੀਆਂ ਤੇ ਵਪਾਰੀਆਂ ਵੱਲੋਂ ਦੂਜੇ ਧਰਮਾਂ ਦੇ ਮੰਨਣ ਵਾਲਿਆਂ ਨੂੰ ਮੁਲਾਜ਼ਮ ਰੱਖਣਾ ਆਮ ਗੱਲ ਹੈ। ਦੂਜੇ ਧਰਮਾਂ ਵਾਲੇ ਵੀ ਇਸੇ ਤਰ੍ਹਾਂ ਕਰਦੇ ਹਨ।

ਯੂਰਪ ਦੇ ਮਿਸ਼ਨਰੀਆਂ ਦੇ ਮੁੱਢਲੇ ਜਤਨਾਂ ਸਦਕਾ ਤਮਿਲਨਾਡੂ ਦੇ ਨਿਵਾਸੀਆਂ ਨੂੰ

ਦੂਰ-ਦੂਰ ਦੀਆਂ ਛੋਟੀਆਂ ਥਾਵਾਂ ਉੱਤੇ ਵੀ ਉਦਾਰ ਸਿੱਖਿਆ ਦੇ ਲਾਭ ਮਿਲ ਰਹੇ ਹਨ ਤੇ ਲੋਕਾਂ ਨੇ ਅੰਗਰੇਜ਼ੀ ਨੂੰ ਦੁਨੀਆ ਵੱਲ ਖੁੱਲ੍ਹਦੀ ਖਿੜਕੀ ਦੀ ਹੋਸੀਅਤ ਵਿਚ ਪਰਵਾਨ ਕਰ ਲਿਆ ਹੈ।

ਈਸਾਈ ਮਿਸ਼ਨਰੀਆਂ ਨੇ ਦੂਰ-ਦੂਰ ਦੇ ਪਿੰਡਾਂ ਵਿਚ ਵੀ ਵਧੀਆ ਸਿਹਤ-ਸੇਵਾ ਮੁਹੱਈਆ ਕਰ ਦਿੱਤੀ ਹੈ। ਨਾਗਰਕੋਇਲ ਦਾ ਕੈਥਰੀਨ ਬੁਥ ਹਸਪਤਾਲ ਤੇ ਨੇਯੂਰ ਦਾ ਲੰਡਨ ਮਿਸ਼ਨ ਹਸਪਤਾਲ (ਇਹ ਦੋਵੇਂ ਕੰਨਿਆ ਕੁਮਾਰੀ ਜ਼ਿਲੇ ਵਿਚ ਹਨ) ਤਿਰੂਨੇਲਵੇਲੀ ਜ਼ਿਲੇ ਦਾ ਡੋਨਾਵਰ ਫੈਲੋਸ਼ਿਪ ਹਸਪਤਾਲ, ਰਾਮਨਾਥਪੁਰਮ ਜ਼ਿਲੇ ਦੇ ਤਿਰੂਪਤੁਰ ਨਗਰ ਦਾ ਸਵੀਡਿਸ਼ ਮਿਸ਼ਨ ਹਸਪਤਾਲ, ਚਿੰਗਲਪੁਟ ਜ਼ਿਲੇ ਵਿਚ ਤਿਰੂਮਨੀ ਦਾ ਬੈਲਜੀਅਨ ਕੋੜੂ ਕੇਂਦਰ, ਆਪਣੀ ਤਰ੍ਹਾਂ ਦੀਆਂ ਬਹੁਤ ਹੀ ਲਾਭਦਾਇਕ ਸੰਸਥਾਵਾਂ ਹਨ। ਇਨ੍ਹਾਂ ਤੇ ਹੋਰ ਅਨੇਕ ਛੋਟੇ ਮੋਟੇ ਮਿਸ਼ਨਰੀ ਹਸਪਤਾਲਾਂ ਵਿਚ, ਪੇਂਡੂ ਲੋਕਾਂ ਦਾ ਨਵੇਂ ਤੋਂ ਨਵੇਂ ਸੰਦਾਂ ਤੇ ਇਲਾਜ ਦੀਆਂ ਪੱਧਤੀਆਂ ਨਾਲ ਇਲਾਜ ਕੀਤਾ ਜਾਂਦਾ ਹੈ। ਇਸ ਦਾ ਲਾਭ ਛੁੱਟੜ ਦੇ ਦੁਰਗਮ ਇਲਾਕੇ ਦੇ ਲੋਕਾਂ ਨੂੰ ਵੀ ਹੁੰਦਾ ਹੈ। ਇਨ੍ਹਾਂ ਸਾਰਿਆਂ ਵਿੱਚੋਂ ਚੜ੍ਹਦਾ ਹੈ ਵੇਲੋਰ ਦਾ ਕ੍ਰਿਸਚਿਅਨ ਮਿਸ਼ਨ ਹਸਪਤਾਲ। ਇਹ ਹਸਪਤਾਲ ਆਪਣੇ ਇਲਾਜ ਦੀ ਵਿਧੀ, ਚੀਰ-ਫਾੜ, ਸਿਹਤ-ਸਿੱਖਿਆ ਤੇ ਖੋਜ ਕਰਕੇ ਸਾਰੀ ਦੁਨੀਆ ਵਿਚ ਨਾਂ ਖੱਟ ਚੁੱਕਿਆ ਹੈ। ਇਸ ਵਿਚ ਹਜ਼ਾਰਾਂ ਰੋਗੀਆਂ ਦੇ ਰੋਗਾਂ ਬਾਰੇ ਵੇਰਵੇ-ਪੱਤਰ ਬਣੇ ਹੋਏ ਹਨ, ਜਿਨ੍ਹਾਂ ਦੇ ਕਾਰਨ ਖੋਜ ਦੇ ਕੰਮ ਵਿਚ ਬੜੀ ਸਹਾਇਤਾ ਮਿਲਦੀ ਹੈ।

ਈਸਾਈ ਮਿਸ਼ਨਰੀਆਂ ਨੇ ਤਮਿਲ ਭਾਸ਼ਾ, ਸਾਹਿੱਤ ਤੇ ਧਾਰਮਿਕ ਲੋਕਾਚਾਰਾ ਦਾ ਵੀ ਡੂੰਘਾ ਅਧਿਐਨ ਕੀਤਾ ਹੈ। ਬਾਈਬਲ, ਏਸ਼ੀਆਈ ਭਾਸ਼ਾਵਾਂ ਵਿੱਚੋਂ ਸਭ ਤੋਂ ਪਹਿਲਾਂ ਸੀ ਤਮਿਲ ਵਿਚ ਛਪੀ। ਹਿੰਦੂਆਂ ਵਿਚ ਪਰੰਪਰਾ ਤੋਂ ਚਲੇ ਆਉਂਦੇ ਭਗਤੀ ਸਤੋਤਰਾਂ ਦੀ ਸੈਲੀ ਵਿਚ ਕਈ ਈਸਾਈ ਪ੍ਰਾਰਥਨਾ-ਸੰਕਲਨ ਵੀ ਤਿਆਰ ਕੀਤੇ ਗਏ। ਇਸ ਤਰ੍ਹਾਂ, ਭਗਤੀ-ਗੀਤਾਂ ਦੇ ਨਾਲ ਬਾਈਬਲ ਦਾ ਤਮਿਲ ਅਨੁਵਾਦ ਪ੍ਰਾਪਤ ਹੋ ਜਾਣ ਦੇ ਕਾਰਨ ਤਮਿਲਨਾਡੂ ਦੇ ਗਿਰਜਿਆਂ ਵਿਚ ਪੂਜਾ-ਪਾਠ, ਤਮਿਲ ਭਾਸ਼ਾ ਵਿਚ ਹੋਣ ਲੱਗ ਪਿਆ। ਹਿੰਦੂ ਮੰਦਰਾਂ ਵਿਚ ਹੋਣ ਵਾਲੀ ਪੂਜਾ-ਪ੍ਰਾਰਥਨਾ ਤੋਂ ਇਹ ਪ੍ਰਥਾ ਬਿਲਕੁਲ ਭਿੰਨ ਰਹੀ। ਹਿੰਦੂ ਰੀਤਾਂ-ਰਸਮਾਂ ਤੇ ਉਪਾਸਨਾ ਵਿਚ ਓਨ੍ਹੀਂ ਦਿਨੀਂ ਸੰਸਕ੍ਰਿਤ ਦਾ ਬੋਲ-ਬਾਲਾ ਹੁੰਦਾ ਸੀ। ਮੰਦਰਾਂ ਦੀ ਪੂਜਾ-ਅਰਚਾ ਵਿਚ ਤਮਿਲ ਨੂੰ ਉਸ ਦਾ ਉਚਿਤ ਅਧਿਕਾਰ ਕੁੱਝ ਦਿਨ ਪਹਿਲਾਂ ਤਕ ਨਹੀਂ ਸੀ ਮਿਲ ਸਕਿਆ।

ਮਸੀਹ ਦੇ ਮਹਾਨ ਪ੍ਰਚਾਰਕ ਸੰਤ ਥਾਮਸ ਨੇ ਤਮਿਲਨਾਡੂ ਨੂੰ ਹੀ ਆਪਣਾ ਕਾਰਜ-ਖੇਤਰ ਬਣਾਇਆ ਸੀ। ਮਦਰਾਸ ਦੀ ਜਗਤ-ਪ੍ਰਸਿੱਧ 'ਮਰੀਨਾ ਬੀਚ' ਉੱਤੇ ਉਨ੍ਹਾਂ ਨੇ 'ਸਾਨ ਥੋਮ' ਨਾਮਕ ਈਸਾਈ ਮਠ ਸਥਾਪਿਤ ਕੀਤਾ। ਏਥੇ ਹੀ ਉਨ੍ਹਾਂ ਨੇ ਪ੍ਰਾਣ ਤਿਆਗੇ ਤੇ ਏਥੇ ਹੀ ਉਨ੍ਹਾਂ ਦੀ ਸਮਾਧੀ ਹੈ। ਸੰਤ ਥਾਮਸ ਦੇ ਨਾਂ ਨਾਲ ਜੁੜੀਆਂ ਲੋਕ-ਕਥਾਵਾਂ ਅੱਜ ਵੀ ਈਸਾਈਆਂ ਨੂੰ ਤਰੰਗਿਤ ਕਰ ਦੇਂਦੀਆਂ ਹਨ।

ਮਦਰਾਸ ਦੀ ਆਰਮੀਨੀਅਨ ਸਟ੍ਰੀਟ ਦੇ ਗਿਰਜੇ ਵਿਚ ਹਰ ਮੰਗਲਵਾਰ ਦੀ ਪ੍ਰਾਰਥਨਾ ਵਿਚ ਹਿੰਦੂਆਂ ਦੀ ਕਾਫ਼ੀ ਗਿਣਤੀ ਸ਼ਾਮਿਲ ਹੁੰਦੀ ਹੈ। ਤੰਜਾਉਰ ਤਟ ਉੱਤੇ ਬੇਲਨਕੱਨੀ ਦੇ 'ਲੇਡੀ ਆਫ਼ ਹੈਲਥ' ਨਾਮੀ ਗਿਰਜੇ ਦੇ ਮੇਲਿਆਂ ਵਿਚ ਵੀ ਬਹੁਤ ਹਿੰਦੂ ਭਾਗ ਲੈਂਦੇ ਹਨ।



ਤਮਿਲਨਾਡੂ ਵਿਚ ਅਨੇਕ ਈਸਾਈਆਂ ਤੇ ਮੁਸਲਮਾਨਾਂ ਨੇ ਹਿੰਦੂ ਮੰਦਰਾਂ ਦੇ ਨਾਂ ਜਾਇਦਾਦ ਲਵਾਈ ਹੋਈ ਹੈ। ਕਈ ਗੈਰ-ਫ਼ੌਜੀ ਯੂਰਪੀ ਲੋਕ ਮੰਦਰਾਂ ਦੀ ਮੀਨਾਕਸ਼ੀ ਦੇ ਵੀ ਨੂੰ ਗਹਿਣੇ-ਗੱਟੇ ਤੇ ਭਵਾਨੀ ਮਾਤਾ ਨੂੰ ਪਾਲਕੀ ਦਾ ਚੜ੍ਹਾਵਾ ਚੜ੍ਹਾ ਚੁੱਕੇ ਹਨ। ਤਿਰੂੱਤਨੀ ਦੇ ਮੰਦਰ ਵਿਚ ਕਿਸੇ ਮੁਸਲਮਾਨ ਦਾਨੀ ਮਹਿਬੂਬ ਖਾਨ ਨੇ ਇਕ ਮੰਡਪ ਬਣਵਾਇਆ ਸੀ ਤੇ ਉਸ ਦੇ ਨਾਂ ਦੀ ਸ਼ਹਿਨਾਈ ਵੀ ਵੱਜਦੀ ਹੈ। ਮਸੀਤਾਂ ਤੇ ਗਿਰਜਿਆਂ ਨੂੰ ਸੰਪੱਤੀ ਦਾ ਦਾਨ ਦੇਣ ਵਿਚ ਹਿੰਦੂ ਵੀ ਏਨੇ ਹੀ ਉਦਾਰ ਰਹੇ ਹਨ। ਇਹ ਚੰਗੀ ਪਰੰਪਰਾ ਹਾਲੇ ਤਕ ਚੱਲ ਰਹੀ ਹੈ।

ਭਾਵੇਂ ਦੱਖਣੀ ਤਮਿਲਨਾਡੂ ਵਿਚ ਹਿੰਦੂਆਂ ਦੀ ਧਰਮ-ਬਦਲੀ ਬੜੀ ਸਰਗਰਮੀ ਨਾਲ ਹੋਈ ਸੀ, ਪਰ ਉਸ ਨੇ ਕਿਸੇ ਤਰ੍ਹਾਂ ਦੀ ਕੁੱਝਤਣ ਨੂੰ ਜਨਮ ਨਹੀਂ ਦਿੱਤਾ। ਧਰਮ-ਬਦਲੀ ਦੇ ਪਿੱਛੇ ਵੀ, ਬਹੁਤੇ ਹਿੰਦੂ ਆਪਣੀ ਪਰੰਪਰਾ ਨਾਲ ਜੁੜੇ ਰਹੇ। ਸ਼ੁਕਲ ਪੱਖ ਦੀ ਦੂਜ (ਚੰਦਰ ਦਰਸ਼ਨ) ਵਾਲੇ ਦਿਨ, ਪੱਤਿਆਂ ਦੇ ਡੂਨਿਆਂ ਵਿਚ ਲਪੇਟ ਕੇ ਇਸਟ ਦੇਵਤਾ ਨੂੰ 'ਪਡਯਲ' ਨਾਮੀ ਖੁਰਾਕ ਦਾ ਚੜ੍ਹਾਵਾ ਚੜ੍ਹਨਾ ਇਸੇ ਸ਼੍ਰੇਣੀ ਦੀ ਇਕ ਰਵਾਇਤ ਹੈ। ਮੱਸਿਆ ਦੇ ਬਾਅਦ, ਚੰਨ ਵਾਲੇ ਦਿਨ ਦਾ ਜੋ ਭੋਜ ਹੁੰਦਾ ਹੈ, ਉਸ ਵਿੱਚੋਂ ਇਹ ਚੜ੍ਹਾਵਾ ਚੜ੍ਹਾਇਆ ਜਾਂਦਾ ਹੈ। ਈਸਾਈ ਲੋਕ ਚੜ੍ਹਾਵੇ ਦੇ ਬਾਅਦ ਪੱਤੇ ਬਾਹਰ ਨਹੀਂ ਸੁੱਟਦੇ, ਬਲਕਿ ਘਰ ਦੇ ਛੱਪਰਾਂ ਦੀਆਂ ਵਿਰਲਾਂ ਵਿਚ ਫਸਾ ਦੇਂਦੇ ਹਨ। ਪੱਤਿਆਂ ਨੂੰ ਲੁਕਾ ਕੇ ਨਸ਼ਟ ਕਰਨ ਦੀ ਇਸ ਰਵਾਇਤ ਦਾ ਜਨਮ ਸ਼ਾਇਦ ਲੋਕ-ਨਿੰਦਿਆ ਦੇ ਭੈ ਤੋਂ ਹੋਇਆ ਹੋਵੇਗਾ। ਹਿੰਦੂ ਰਵਾਇਤਾਂ ਦਾ ਪਾਲਨ ਕਰਨ ਲਈ ਪਾਦਰੀ ਲੋਕ ਆਪਣੇ ਸੇਵਕਾਂ ਨੂੰ ਤਾੜਦੇ ਹੋਣਗੇ, ਜਿਸ ਦੇ ਡਰ ਤੋਂ ਧਰਮ ਵਿਚ ਸ਼ਾਮਿਲ ਹੋਏ ਨਵੇਂ ਲੋਕ, ਇਹ ਕੰਮ ਲੁਕਾ ਕੇ ਕਰਦੇ ਹੋਣਗੇ।

### ਹਿੰਦੂ ਉਪਾਸਨਾ-ਪੱਧਤੀਆਂ

ਸਾਰੀਆਂ ਜਾਤੀਆਂ ਦੇ ਸ਼ਰਧਾਲੂ ਲੋਕ ਆਪਣੇ-ਆਪਣੇ ਘਰੇਲੂ ਮੰਦਰਾਂ ਜਾਂ ਪੂਜਾ-ਘਰਾਂ ਵਿਚ ਕਿਸੇ ਨਾ ਕਿਸੇ ਤਰ੍ਹਾਂ ਦੀ ਪੂਜਾ-ਪ੍ਰਾਰਥਨਾ ਜ਼ਰੂਰ ਕਰਦੇ ਹਨ। 'ਉਦਯਾਵਰ ਪੂਜਾ' ਨਾਂ ਦੀ ਵਿਸਤ੍ਰਿਤ ਰਸਮ, ਆਪਣੀਆਂ ਧਾਰਮਿਕ ਰੀਤਾਂ, ਕਰਮਕਾਂਡ ਤੇ ਵੇਰਵੇ ਪ੍ਰਤੀ ਸੂਖਮ ਸਾਵਧਾਨੀ ਦੇ ਕਾਰਨ ਵੇਖਣਯੋਗ ਹੁੰਦੀ ਹੈ। ਹਰ ਮੰਦਰ ਵਿਚ ਅਣਗਿਣਤ ਦੀਵੇ ਜਗਾ ਕੇ ਕੀਤੀ ਜਾਣ ਵਾਲੀ ਆਰਤੀ ਬੜੀ ਕਲਾ-ਪੂਰਨ ਹੁੰਦੀ ਹੈ। ਇਹ ਮੰਦਰ ਅਤੀਤ ਨੂੰ ਵਰਤਮਾਨ ਨਾਲ ਜੋੜਦੇ ਹਨ। ਸ੍ਰੀਰੰਗਮ ਤੇ ਰਾਮੇਸ਼ਵਰਮ ਦੇ ਮੰਦਰਾਂ ਦੀ ਮੁਰੰਮਤ ਦੇ ਕਾਰਜ ਵਿਚ ਯੂਨੇਸਕੋ ਦਾ ਸਹਿਯੋਗ ਉਸ ਸਾਂਝੇ ਫ਼ਰਜ਼ ਦੀ ਮਾਨਤਾ ਦੇ ਤੁੱਲ ਹੈ, ਜਿਸ ਅਨੁਸਾਰ ਇਨ੍ਹਾਂ ਮੰਦਰਾਂ ਦੀ ਅਦੁੱਤੀ ਉਸਾਰੀ-ਕਲਾ, ਬੁੱਤ-ਸਾਜ਼ੀ ਤੇ ਕਾਠ ਦੇ ਕੰਮ ਨੂੰ ਸਾਂਭਣ ਦੀ ਜ਼ਿੰਮੇਵਾਰੀ, ਸਮੂਹ ਮਨੁੱਖਤਾ ਦੀ ਸਾਂਝੀ ਬਣ ਜਾਂਦੀ ਹੈ।

### ਰਥ ਖਿੱਚਣਾ


ਆਪਣੇ ਸਰੀਰ ਨੂੰ ਕਸ਼ਟ ਦੇਣ ਤੇ ਆਪਣੀ ਮਰਜ਼ੀ ਨਾਲ ਤਸੀਹੇ ਸਹਿਣ ਲਈ ਕਈ ਲੋਕ ਹਮੇਸ਼ਾ ਤਿਆਰ ਰਹਿੰਦੇ ਹਨ। ਇਕ ਛੋਟੇ ਜਿਹੇ ਰਥ ਨੂੰ ਰੱਸੀਆਂ ਨਾਲ ਬੰਨ੍ਹ ਕੇ ਉਸ ਦੀਆਂ ਕੁੰਡੀਆਂ ਭਗਤ ਦੀ ਪਿੱਠ ਵਿਚ ਗੱਡ ਦਿੱਤੀਆਂ ਜਾਂਦੀਆਂ ਹਨ। ਭਗਤ ਇਨ੍ਹਾਂ ਦੀ ਸਹਾਇਤਾ

ਨਾਲ ਰਥ ਨੂੰ ਖਿੱਚਦਾ ਹੋਇਆ ਝੁਲਸ ਦੇਣ ਵਾਲੀ ਕੜਕਦੀ ਧੁੱਪ ਵਿਚ, ਆਪਣੀ ਪੀੜ ਭੁਲਾ ਕੇ, ਮੀਲਾਂ ਦਾ ਚੱਕਰ ਕੱਟਦਾ ਹੈ ਤੇ ਸਾਰਾ ਸਮਾਂ ਆਪਣੇ ਇਸ਼ਟ ਦੇਵਤਾ ਦਾ ਨਾਂ ਜਪਦਾ ਰਹਿੰਦਾ ਹੈ। ਕਦੇ-ਕਦੇ ਉਹ ਆਪਣੀ ਜੀਭ ਸਾਰਾ ਜ਼ੋਰ ਲਾ ਕੇ ਬਹੁਤ ਬਾਹਰ ਕੱਢ ਲੈਂਦਾ ਹੈ ਤੇ ਉਸ ਨੂੰ ਇਸੇ ਹਾਲਤ ਵਿਚ ਰੱਖਣ ਲਈ ਉਸ ਵਿਚ ਚਾਂਦੀ ਦੇ ਕਿੱਲ ਗੱਡ ਲੈਂਦਾ ਹੈ। ਇਹ ਚਾਂਦੀ ਦੇ ਕਿੱਲ, ਭਗਵਾਨ ਮੁਰੁਗਨ ਦੇ ਪਿਆਰੇ ਹਥਿਆਰ, ਭਾਲੇ ਦੇ ਪ੍ਰਤੀਕ ਮੰਨੇ ਜਾਂਦੇ ਹਨ।

ਸਾਰੇ ਰਸਤੇ ਉੱਤੇ ਖੜੇ ਦਰਸ਼ਕ ਉਸ ਉੱਤੇ ਠੰਢੇ ਪਾਣੀ, ਕੇਉੜੇ ਤੇ ਚੰਦਨ ਦਾ ਛਿੜਕਾ ਕਰਦੇ ਰਹਿੰਦੇ ਹਨ ਤਾਂ ਜੋ ਸੜਦੀ ਬਲਦੀ ਧੁੱਪ ਦੀ ਪੀੜ ਕੁੱਝ ਘੱਟ ਮਹਿਸੂਸ ਹੋਵੇ। ਇਸ ਰਸਮ ਤੋਂ ਸਿੱਧ ਹੁੰਦਾ ਹੈ ਕਿ ਆਪਣਿਆਂ ਘਰਾਂ ਵਿਚ ਚੁੱਪ-ਚੁਪੀਤੇ ਬੈਠ ਕੇ ਰਸਮਾਂ ਕਰਨ ਦੇ ਮੁਕਾਬਲੇ ਉੱਤੇ, ਸ਼ਰਧਾਲੂ ਹਿੰਦੂਆਂ ਦੀ ਆਪਣੇ ਧਰਮ ਵਿਚ ਕਿੰਨੀ ਜੋਸ਼ੀਲੀ ਆਸਥਾ ਹੈ। ਏਸ ਦੁਖਦਾਇਕ ਤੇ ਲੰਮੀ ਯਾਤਰਾ ਦੇ ਪਿੱਛੋਂ, ਆਹੁਤੀ ਦੀ ਪੂਰਨਤਾ ਦੇ ਰੂਪ ਵਿਚ ਭਖਦੇ ਅੰਗਿਆਰਾਂ ਉੱਤੇ ਚੱਲਣਾ ਅਜੇ ਬਾਕੀ ਰਹਿ ਜਾਂਦਾ ਹੈ। ਸਾੜਦੀ-ਫੂਕਦੀ ਧੁੱਪ ਵਿਚ ਭੁੱਜੇ ਹੋਏ ਭਗਤ ਨੂੰ, ਜਿਸ ਦੀ ਜੀਭ ਵਿਚ ਗੱਡੀ ਹੋਈ ਕਿੱਲ ਚੀਸਾਂ ਉਪਜਾਉਂਦੀ, ਪਿੱਠ ਵਿਚ ਗੱਡੀਆਂ ਹੋਈਆਂ ਕੁੰਡੀਆਂ ਦੇ ਦੁਆਲੇ ਮਾਸ ਦੇ ਛਿੱਛੜੇ ਲਟਕਦੇ ਤੇ ਜਿਸ ਦਾ ਅੰਗ-ਅੰਗ ਅਰਾਮ ਲਈ ਕੂਕਦਾ ਹੁੰਦਾ ਹੈ, ਹੁਣ ਸਾੜ ਕੇ ਸੁਆਹ ਕਰ ਦੇਣ ਵਾਲੇ ਅੰਗਿਆਰਾਂ ਉੱਤੇ, ਉਨ੍ਹਾਂ ਨੂੰ ਫੁੱਲਾਂ ਦੀ ਸੇਜ ਸਮਝ ਕੇ, ਤੁਰਨਾ ਪੈਂਦਾ ਹੈ। ਇਸ ਤੋਂ ਪਿੱਛੋਂ, ਰਥ ਵਿਚ ਰੱਖੇ ਹੋਏ ਦੁੱਧ, ਫਲ-ਫੁੱਲ, ਚੰਦਨ, ਪਵਿੱਤਰ ਭਸਮ, ਆਦਿ ਪੂਜਾ ਦਾ ਸਾਮਾਨ ਦੇਵਤੇ ਦੇ ਸਨਮੁਖ ਰੱਖਿਆ ਜਾਂਦਾ ਹੈ। ਭਗਤ, ਜੀਵਨ ਦੀ ਸਾਰਥਿਕਤਾ ਦਾ ਅਨੁਭਵ ਹੰਢਾਉਂਦਾ, ਭਗਤੀ ਵਿਚ ਲੀਨ, ਹੱਥ ਜੋੜ ਕੇ ਦੇਵਤੇ ਦੀ ਮੂਰਤੀ ਦੇ ਸਾਹਮਣੇ ਖੜਾ ਰਹਿੰਦਾ ਹੈ। ਇਸ ਵੇਲੇ ਉਸ ਦੇ ਮਨ ਦੀ ਹਾਲਤ ਸਾਧਨਾ ਤੇ ਸੰਤੋਖ ਦੇ ਕਿਸੇ ਅਲੌਕਿਕ ਮੰਡਲ ਵਿਚ ਹੁੰਦੀ ਹੈ, ਜਿੱਥੇ ਸਰੀਰਕ ਕਸ਼ਟ ਉਸ ਨੂੰ ਛੂਹ ਵੀ ਨਹੀਂ ਸਕਦਾ ਤੇ ਜਿੱਥੇ ਦਿੱਬਤਾ ਦੇ ਮੂਲ ਸਰੋਤਾਂ ਨਾਲ ਉਸ ਦਾ ਸਾਹਮਣਾ ਹੁੰਦਾ ਰਹਿੰਦਾ ਹੈ।

### ਪਾਲਕੁਡਮ

ਪਾਲਕੁਡਮ, ਇਕ ਕਰਮ ਕਾਂਡ-ਪ੍ਰਧਾਨ ਆਚਾਰ-ਵਿਧੀ ਹੈ, ਜਿਸ ਵਿਚ ਦੇਵਤੇ ਦੇ ਇਸ਼ਨਾਨ ਲਈ ਦੁੱਧ ਦਾ ਘੜਾ ਸਿਰ ਉੱਤੇ ਰੱਖ ਕੇ, ਭਗਤ ਜਨ ਬੜੀ ਦੂਰੋਂ-ਦੂਰੋਂ ਪੈਦਲ ਯਾਤਰਾ ਕਰਕੇ ਆਉਂਦੇ ਹਨ। ਇਹ ਰਸਮ ਆਮ ਤੌਰ ਉੱਤੇ, ਇਸਤਰੀਆਂ ਕਰਦੀਆਂ ਹਨ। ਤਾਜ਼ਾ ਦੁੱਧ ਦੇ ਘੜੇ ਸਿਰ ਉੱਤੇ ਰੱਖ ਕੇ ਸਾਧਿਕਾਵਾਂ ਪੈਦਲ ਤੁਰ ਪੈਂਦੀਆਂ ਹਨ। ਭਗਤੀ ਦੇ ਜੋਸ਼ ਵਿਚ ਸਿਰ ਉੱਤੇ ਰੱਖੇ ਘੜੇ ਦੀ ਹੋਂਦ ਤੋਂ ਉਹ ਬਿਲਕੁਲ ਬੇਖਬਰ ਹੋ ਜਾਂਦੀਆਂ ਹਨ। ਏਥੋਂ ਤਕ ਕਿ ਉਸ ਨੂੰ ਆਪਣੇ ਹੱਥ ਨਾਲ ਸਿੱਧਾ ਕਰਨ ਦਾ ਜਤਨ ਵੀ ਨਹੀਂ ਕਰਦੀਆਂ। ਭਗਤੀ ਵਿਚ ਮਸਤ ਹੋ ਕੇ ਉਹ ਕਦੀ ਕਦੀ ਭੱਜਣ ਲੱਗ ਪੈਂਦੀਆਂ ਹਨ ਪਰ ਹੈਰਾਨੀ ਵਾਲੀ ਗੱਲ ਇਹ ਹੈ ਕਿ ਦੇਵਤੇ ਦੇ ਇਸ਼ਨਾਨ ਲਈ ਲਿਆਂਦਾ ਜਾ ਰਿਹਾ ਦੁੱਧ ਦਾ ਘੜਾ ਨਾ ਤਾਂ ਉਨ੍ਹਾਂ ਦੇ ਸਿਰ ਤੋਂ ਡਿੱਗਦਾ ਹੈ ਤੇ ਨਾ ਉਸ ਵਿੱਚੋਂ ਦੁੱਧ ਦਾ ਕੋਈ ਤੁਪਕਾ ਹੀ ਬਾਹਰ ਡਿੱਗਦਾ ਹੈ।



ਰੱਬ-ਯਾਤਰਾ ਦਾ ਇਕ ਦ੍ਰਿਸ਼



ਵਿਲੂ ਪਾਟੂ



ਕੁਜਲ ਵੀਲੀ





ਪਿੰਨਾਲ ਕੋਲਾਟਮ



ਕੋਲਾਟਮ



ਨਕਲੀ ਘੋੜਸਵਾਰ ਨਾਚ



ਜਲਿੱਕ ਕਟਟੂ ਨਕਲੀ ਨਾਚ

### ਸੰਤਾਨਕੁਡਮ

ਸੰਤਾਨਕੁਡਮ, ਪਾਲਕੁਡਮ ਨਾਲ ਮਿਲਦੀ-ਜੁਲਦੀ ਵਿਧੀ ਹੈ। ਫ਼ਰਕ ਸਿਰਫ਼ ਏਨਾ ਹੈ ਕਿ ਇਸ ਵਿਚ ਦੁੱਧ ਨਾਲ ਭਰੇ ਹੋਏ ਘੜੇ ਦੀ ਥਾਂ ਘਸਾ ਕੇ ਬਣਾਏ ਹੋਏ ਚੰਦਨ ਦਾ ਭਾਂਡਾ ਸਿਰ ਉੱਤੇ ਰੱਖ ਕੇ ਤੁਰਿਆ ਜਾਂਦਾ ਹੈ। ਇਹ ਸਾਰੀਆਂ ਰਸਮਾਂ ਵਿਅਕਤੀਗਤ ਰੂਪ ਵਿਚ ਵੀ ਨਿਭਾਈਆਂ ਜਾਂਦੀਆਂ ਹਨ ਤੇ ਸਮੂਹਿਕ ਰੂਪ ਵਿਚ ਵੀ। ਆਮ ਤੌਰ ਉੱਤੇ, ਰਿਸ਼ਤੇਦਾਰਾਂ ਤੇ ਮਿੱਤਰਾਂ ਦੇ ਨਾਲ ਰਲ ਕੇ ਹੀ ਇਨ੍ਹਾਂ ਦੀ ਪੂਰਤੀ ਹੁੰਦੀ ਹੈ। ਹਰ ਜੱਥੇ ਦੇ ਨਾਲ ਭਗਤਾਂ ਤੋਂ ਛੁੱਟ, ਪੰਡਿਆਂ-ਪੁਰੋਹਿਤਾਂ ਤੇ ਵਾਜੇ-ਗਾਜੇ ਵਾਲਿਆਂ ਦਾ ਮਜ਼ਮਾ ਵੀ ਨਾਲ ਚੱਲਦਾ ਹੈ।

### ਸ਼੍ਰੀਫਲ-ਸਮਰਪਣ

ਜਿਵੇਂ ਕਿ ਪਹਿਲਾਂ ਦੱਸਿਆ ਜਾ ਚੁੱਕਾ ਹੈ, ਤਮਿਲਨਾਡੂ ਵਿਚ ਗਣੇਸ਼-ਪੂਜਾ ਦਾ ਰਿਵਾਜ ਬਹੁਤ ਜ਼ਿਆਦਾ ਹੈ। ਕੋਈ ਸੰਕਲਪ ਕਰਨ ਵੇਲੇ, ਕਿਸੇ ਸ਼ੁਭ ਕਾਰਜ ਦੇ ਆਰੰਭ ਕਰਨ ਵੇਲੇ, ਵਿਘਨਾਂ ਦੇ ਨਿਵਾਰਨ ਲਈ ਤੇ ਕਿਸੇ ਮਨੋਕਾਮਨਾ ਦੇ ਪੂਰੇ ਹੋ ਜਾਣ ਉੱਤੇ, ਦੇਵਤੇ ਪ੍ਰਤੀ ਕ੍ਰਿਤਗਤਾ ਪ੍ਰਗਟ ਕਰਨ ਵਾਸਤੇ, ਗਣੇਸ਼ ਜੀ ਦੀ ਹੀ ਪੂਜਾ ਕੀਤੀ ਜਾਂਦੀ ਹੈ। ਗਣੇਸ਼-ਪੂਜਾ ਦੀ ਸਭ ਤੋਂ ਵੱਧ ਪ੍ਰਚਲਿਤ ਵਿਧੀ ਹੈ ਉਨ੍ਹਾਂ ਦੇ ਸਾਹਮਣੇ ਨਾਰੀਅਲ ਤੋੜਨਾ। ਅਕਸਰ ਇੱਕੋ ਸੱਟ ਦੇ ਨਾਲ ਨਾਰੀਅਲ ਦੇ ਟੁਕੜੇ-ਟੁਕੜੇ ਹੋ ਜਾਂਦੇ ਹਨ। ਇਸ ਨੂੰ ਮਨੁੱਖ ਦੇ ਅੰਦਰ ਰਹਿਣ ਵਾਲੇ ਅਮੰਗਲ ਤੇ ਉਸ ਦੀ ਅਧਿਆਤਮਕ ਮੁਕਤੀ ਵਿਚ ਰੁਕਾਵਟ ਪਾਉਣ ਵਾਲੇ ਅਸ਼ੁਭ ਤੱਤਾਂ ਦੇ ਵਿਨਾਸ਼ ਦਾ ਪ੍ਰਤੀਕ ਮੰਨਿਆ ਜਾਂਦਾ ਹੈ। ਇਸ ਤੋਂ ਪਿੱਛੋਂ, ਗਣੇਸ਼ ਜੀ ਨੂੰ ਚੌਲਾਂ ਦੇ ਲੱਛੂਆਂ ਦਾ, ਜਿਨ੍ਹਾਂ ਨੂੰ ਮੋਦਕਮ ਜਾਂ ਕੋਝੁੱਕੱਟਈ ਕਿਹਾ ਜਾਂਦਾ ਹੈ, ਭੋਗ ਲਵਾਇਆ ਜਾਂਦਾ ਹੈ ਤੇ ਉਸ ਦਾ ਪ੍ਰਸਾਦ ਦੇਵਤਾ ਜੀ ਦੇ ਸਾਹਮਣੇ, ਬੱਚਿਆਂ ਨੂੰ ਵੰਡ ਦਿੱਤਾ ਜਾਂਦਾ ਹੈ।

### ਮਹਾਨ ਅਧਿਆਤਮਕ ਪੁਰਖਾਂ ਦੀ ਪੂਜਾ

ਮਹਾਂਪੁਰਖਾਂ ਜਾਂ ਮੁਕਤ ਆਤਮਾਵਾਂ ਦੇ ਜਨਮ-ਅਸਥਾਨ ਜਾਂ ਕਾਰਜ-ਖੇਤਰ ਹੋਣ ਕਾਰਨ ਪਵਿੱਤਰ ਬਣ ਢੁੱਕੀਆਂ ਥਾਵਾਂ ਦਾ ਬਹੁਤ ਆਦਰ ਕੀਤਾ ਜਾਂਦਾ ਹੈ। ਇਨ੍ਹਾਂ ਆਤਮਾਵਾਂ ਦੀ ਯਾਦ ਵਿਚ ਕੋਈ ਮੰਦਰ, ਸਮਾਧੀ ਜਾਂ ਸਤੂਪ ਬਣਵਾ ਦਿੱਤਾ ਜਾਂਦਾ ਹੈ। ਕਾਵੇਰੀ ਤਟ ਉੱਤੇ ਕਰੂਰ ਦੇ ਕੋਲ ਨੇਰੂਰ ਨਾਂ ਦੇ ਪਿੰਡ ਵਿਚ ਮਹਾਤਮਾ ਸਦਾਸ਼ਿਵ ਬ੍ਰਹਮੇਂਦ੍ਰ ਨੇ ਜਿਸ ਰੁੱਖ ਦੇ ਥੱਲੇ ਪ੍ਰਾਣ ਤਿਆਗੇ ਸਨ, ਸੰਤ ਅੱਪਾਰ ਦਾ ਜਨਮ-ਅਸਥਾਨ ਦੱਖਣ ਆਰਕੱਟ ਜ਼ਿਲੇ ਦਾ ਤਿਰੂਵਮੁਰ ਨਾਂ ਦਾ ਪਿੰਡ, ਭਗਵਾਨ ਰਮਣ ਮਹਾਰਿਸ਼ੀ ਦਾ ਜਨਮ-ਅਸਥਾਨ ਦੱਖਣ ਆਰਕੱਟ ਜ਼ਿਲੇ ਦਾ ਤਿਰੂਵਮੁਰ ਨਾਂ ਦਾ ਪਿੰਡ, ਭਗਵਾਨ ਰਮਣ ਮਹਾਰਿਸ਼ੀ ਦਾ ਜਨਮ-ਅਸਥਾਨ, ਤਿਰੂਰੁਝਈਲ ਤੇ ਉਨ੍ਹਾਂ ਦੀ ਕਰਮਭੂਮੀ ਤਿਰੂਵਨਮਲਈ, ਸ੍ਰੀ ਰਾਮਾਨੁਜ ਦਾ ਜਨਮ-ਪਿੰਡ ਸ੍ਰੀ ਪੇਰੁੰਬਦੁਰ, ਆਦਿ ਥਾਵਾਂ ਇਸ ਦੇ ਉਦਾਹਰਣ ਹਨ।

ਸੰਤਾਂ ਤੇ ਮੁਨੀਆਂ ਦੀ ਯਾਦ ਨੂੰ ਪੱਕੇ ਪੈਰੀਂ ਕਰਨ ਲਈ ਵੀ, ਯਾਦਗਾਰਾਂ ਖੜੀਆਂ ਕੀਤੀਆਂ ਜਾਂਦੀਆਂ ਹਨ। ਉਨ੍ਹਾਂ ਦਾ ਆਸ਼ੀਰਵਾਦ ਪ੍ਰਾਪਤ ਕਰਨ ਲਈ ਬੱਚਿਆਂ ਦੇ ਨਾਂ ਮੁਨਿਯਨ, ਮੁਨੁਸਵਾਮੀ ਜਾਂ ਮੁਨਿਯਾਂਦੀ, ਆਦਿ ਰੱਖੇ ਜਾਂਦੇ ਹਨ।



ਮਹਾਨ ਵਿਦਵਾਨਾਂ ਤੇ ਕਵੀਆਂ ਨੂੰ ਵੀ ਯਾਦਗਾਰਾਂ ਰਾਹੀਂ ਸਨਮਾਨਿਤ ਕੀਤਾ ਜਾਂਦਾ ਹੈ। ਤਿਰੂਵੱਲੁਵਰ ਦੀ ਯਾਦ ਨੂੰ ਮਾਯਲਾਪੁਰ ਦੀ ਸਰਹੱਦ ਉੱਤੇ ਬਣੇ ਹੋਏ ਇਕ ਛੋਟੇ ਜਿਹੇ ਮੰਦਰ ਰਾਹੀਂ ਸਾਂਭ ਦਿੱਤਾ ਗਿਆ ਹੈ। ਮਹਾਕਵੀ ਕੰਬਨ ਦੀ ਯਾਦ ਵਿਚ ਨੱਤਰਸੰਕੋਟਾਈ ਵਿਚ ਸਮਾਧੀ ਬਣਵਾ ਦਿੱਤੀ ਗਈ ਹੈ। ਬੱਚਿਆਂ ਦੀ ਵਿਦਿਆ ਸ਼ੁਰੂ ਕਰਾਉਣ ਤੋਂ ਪਹਿਲਾਂ ਉਨ੍ਹਾਂ ਦੀ ਸਫਲਤਾ ਨੂੰ ਨਿਸਚਿਤ ਬਣਾਉਣ ਲਈ, ਇਸ ਯਾਦਗਾਰ ਦੇ ਦੁਆਲੇ ਦੀ ਮਿੱਟੀ ਨਾਲ ਉਨ੍ਹਾਂ ਦੇ ਮੱਥੇ ਉੱਤੇ ਤਿਲਕ ਲਾਇਆ ਜਾਂਦਾ ਹੈ।

### ਪਿੱਤਰਾਂ ਦੀ ਪੂਜਾ

ਪਿੱਤਰਾਂ ਦੇ ਸ਼ਰਾਧਾਂ ਦੇ ਦਿਨਾਂ ਨੂੰ ਮਨਾਉਣਾ ਤੇ ਪੂਰਵਜਾਂ ਦੇ ਸ਼ਰਾਧ-ਅਸਥਾਨਾਂ ਵੱਲ ਆਦਰ ਵਾਲੀ ਰੁਚੀ ਰੱਖਣਾ ਹਰ ਪਰਿਵਾਰ ਆਪਣਾ ਫ਼ਰਜ਼ ਸਮਝਦਾ ਹੈ।

ਯਾਤਰਾ ਕਰਦੇ ਸਮੇਂ ਰਸਤੇ ਵਿਚ ਪੈਂਦੇ ਸ਼ੈਵ ਤੇ ਵੈਸ਼ਨਵ ਸੰਤਾਂ ਜਾਂ ਫ਼ਲਸਫ਼ੀਆਂ ਦੇ ਜਨਮ-ਅਸਥਾਨਾਂ ਤੇ ਸਮਾਧੀਆਂ ਨੂੰ ਭੁਲਾਇਆ ਨਹੀਂ ਜਾਂਦਾ। ਉਨ੍ਹਾਂ ਦੇ ਪ੍ਰਾਰਥਨਾ-ਸਤੋਤਰਾਂ ਵਿਚ ਹਰ ਮੰਦਰ ਦੀ ਯਾਤਰਾ ਕਰਨ ਦੀ ਇੱਛਾ ਮੌਜੂਦ ਹੁੰਦੀ ਹੈ। ਭਾਵੇਂ ਇਹ ਸਮੁੰਦਰ ਦੇ ਤਟ ਉੱਤੇ ਜਾਂ ਟਾਪੂਆਂ ਉੱਤੇ ਹੋਣ ਜਾਂ ਪਹਾੜਾਂ ਤੇ ਦੁਰਗਮ ਅਸਥਾਨਾਂ ਉੱਤੇ। ਇਸ ਤਰ੍ਹਾਂ ਦੇ ਜਿਨ੍ਹਾਂ ਮੰਦਰਾਂ ਦਾ ਜ਼ਿਕਰ ਗੀਤਾਂ ਤੇ ਕਥਾਵਾਂ ਵਿਚ ਮਿਲਦਾ ਹੈ, ਉਹ ਕੇਰਲ, ਮੈਸੂਰ, ਆਂਧ੍ਰ ਪ੍ਰਦੇਸ਼, ਉੱਤਰ ਪ੍ਰਦੇਸ਼, ਸ੍ਰੀ ਲੰਕਾ ਤੇ ਨੇਪਾਲ ਵਿਚ ਵਾਕਿਆ ਹਨ। ਇਸ ਤਰ੍ਹਾਂ, ਤਮਿਲ ਅਧਿਆਤਮਕ ਵਿਅਕਤੀਆਂ ਦੁਆਲੇ ਰਚਿਆ ਗਿਆ ਲੋਕ-ਸਾਹਿੱਤ ਵੈਸ਼ਵਿਕ ਤੇ ਰਾਸ਼ਟਰੀ ਰੰਗ ਦਾ ਹੈ, ਨਿਰੋਲ ਸਥਾਨਕ ਨਹੀਂ।

### ਸੰਦਾਂ ਦੀ ਪੂਜਾ

ਸਤੰਬਰ-ਅਕਤੂਬਰ ਵਿਚ ਪੈਣ ਵਾਲੇ ਨੁਰਾਤਿਆਂ ਦੇ ਅਖੀਰਲੇ ਦਿਨ (ਦਸਹਿਰੇ ਵਾਲੇ ਦਿਨ) ਹਿਸਾਬ ਦੀਆਂ ਵਹੀਆਂ, ਕਲਮਾਂ, ਦਵਾਤਾਂ ਤੇ ਹੋਰ ਲਿਖਣ-ਸਮੱਗਰੀ, ਆਪੋ-ਆਪਣੇ ਪੇਸ਼ਿਆਂ ਦੇ ਸੰਦ ਤੇ ਕਲ-ਪੁਰਜ਼ੇ, ਮੋਟਰ-ਗੱਡੀਆਂ, ਕਾਰਖ਼ਾਨੇ ਦੀਆਂ ਮਸ਼ੀਨਾਂ, ਟਾਈਪਰਾਈਟਰ ਤੇ ਹਲ ਵਰਗੇ ਖੇਤੀ ਦੇ ਸੰਦਾਂ ਦੀ ਪੂਜਾ ਕੀਤੀ ਜਾਂਦੀ ਹੈ। ਇਸ ਨੂੰ 'ਸਰਸਵਤੀ ਪੂਜਾ' ਜਾਂ 'ਕਲਈਮਗਲ' ਕਿਹਾ ਜਾਂਦਾ ਹੈ। ਉਪਰੋਕਤ ਸਾਰੀਆਂ ਵਸਤਾਂ ਨੂੰ ਚੰਦਨ ਦਾ ਲੇਪ ਕਰ ਕੇ ਫੁੱਲਾਂ ਨਾਲ ਸਜਾਇਆ ਜਾਂਦਾ ਹੈ ਤੇ ਮੁਸ਼ਕ ਕਪੂਰ ਤੇ ਧੂਫ਼-ਬੱਤੀਆਂ ਧੁਮਾ ਕੇ ਪ੍ਰਾਰਥਨਾ ਕੀਤੀ ਜਾਂਦੀ ਹੈ।

### ਪ੍ਰੇਤ - ਪੂਜਾ

ਪਿੰਡਾਂ ਦੇ ਲੋਕ ਮੁਸੀਬਤਾਂ ਟਾਲਣ ਲਈ ਭੂਤ-ਪ੍ਰੇਤ, ਆਦਿ ਅਸੁਰੀ ਤੱਤਾਂ ਦੀ ਪੂਜਾ ਕਰਦੇ ਹਨ। ਇਨ੍ਹਾਂ ਜੂਨਾਂ ਦੇ ਮੁਖੀ ਦੇਵਤਿਆਂ ਨੂੰ ਸੰਤੁਸ਼ਟ ਰੱਖਣ ਦਾ ਜਤਨ ਕੀਤਾ ਜਾਂਦਾ ਹੈ ਤਾਂ ਜੋ ਲੋੜ ਪੈਣ ਉੱਤੇ, ਉਨ੍ਹਾਂ ਦੀ ਆਪਣੀ ਪਰਜਾ ਉੱਤੇ ਉਨ੍ਹਾਂ ਦੇ ਪ੍ਰਭਾਵ ਦਾ ਲਾਭ ਉਠਾਇਆ ਜਾ ਸਕੇ। ਹੱਤਿਆ ਜਾਂ ਦੁਰਘਟਨਾ ਦੇ ਕਾਰਨ ਹੋਈ ਅਣਸੁਭਾਵਿਕ ਮੌਤ ਹੋ ਜਾਏ ਤਾਂ ਮਨੁੱਖ ਪ੍ਰੇਤ ਜੂਨ ਵਿਚ ਪੈ ਸਕਦਾ ਹੈ। ਆਤਮਾ ਦੀ ਇਹ ਬੇਸਰੀਰੀ ਅਵਸਥਾ ਹਾਨੀਕਾਰਕ ਵੀ ਹੋ

ਸਕਦੀ ਹੈ। ਮੰਨਿਆ ਜਾਂਦਾ ਹੈ ਕਿ ਭੂਤ-ਪ੍ਰੇਤ ਬਿਰਛਾਂ ਉੱਤੇ ਰਹਿੰਦੇ ਹਨ ਤੇ ਏਧਰ-ਓਧਰ ਭਟਕਦੇ ਫਿਰਦੇ ਹਨ। ਕਿਸੇ ਦੇਵੀ ਦੇ ਮੰਦਰ ਦੇ ਨੇੜੇ ਮਕਾਨ ਬਣਵਾਇਆ ਜਾਏ ਤਾਂ ਉਸ ਦਾ ਕੁੱਝ ਹਿੱਸਾ ਜਾਣ ਬੁੱਝ-ਕੇ ਅਧੂਰਾ ਛੱਡ ਦਿੱਤਾ ਜਾਂਦਾ ਹੈ ਤਾਂ ਜੋ ਭੂਤ-ਪ੍ਰੇਤ ਉਸ ਗਲਿਆਰੇ ਨੂੰ ਵਰਤ ਸਕਣ। ਕਦੇ-ਕਦੇ ਇਹ ਵੀ ਮੰਨਿਆ ਜਾਂਦਾ ਹੈ ਕਿ ਇਹ ਪ੍ਰੇਤ ਮਨੁੱਖ ਦੇ, ਖਾਸ ਕਰ ਕੇ ਅਣਵਿਆਹੀਆਂ ਮੁਟਿਆਰਾਂ ਦੇ ਸਰੀਰਾਂ ਵਿਚ ਪ੍ਰਵੇਸ਼ ਕਰ ਜਾਂਦੇ ਹਨ। ਅਜਿਹੀ ਹਾਲਤ ਵਿਚ ਭੂਤਾਂ-ਪ੍ਰੇਤਾਂ ਦੀ ਮੱਲੀ ਹੋਈ ਆਤਮਾ ਜੋ ਵੀ ਹਰਕਤ ਕਰੇ, ਉਸ ਨੂੰ ਦਾਨਵੀ ਦੁਰਵਿਹਾਰ ਮੰਨਿਆ ਜਾਂਦਾ ਹੈ। ਕੁੱਝ ਖਾਸ ਕਿਸਮ ਦੇ ਪਿਸ਼ਾਚ-ਰੋਗ ਡੰਗਰਾਂ ਦੀ ਮੌਤ ਦਾ ਕਾਰਨ ਬਣਦੇ ਹਨ। ਉਨ੍ਹਾਂ ਤੋਂ ਬਚਾਉ ਲਈ ਪਰੰਪਰਾਗਤ ਵਿਸ਼ਵਾਸ ਇਹ ਹੈ ਕਿ ਕੋਈ ਬਲੀ ਦਿੱਤੀ ਜਾਵੇ। ਅਕਸਰ ਕਿਸੇ ਪਸ਼ੂ ਦੀ ਬਲੀ ਦੇ ਕੇ ਸੰਤੁਸ਼ਟ ਹੋ ਲਿਆ ਜਾਂਦਾ ਹੈ।

ਭੂਤ-ਪ੍ਰੇਤ, ਪਿਸ਼ਾਚ, ਦਾਨਵ, ਆਦਿ ਦੇ ਪੂਜਾ-ਅਸਥਾਨਾਂ ਨੂੰ ਪੇਯਕੋਇਲ ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ ਦੇ ਪਿਸ਼ਾਚ ਮੰਦਰ, ਆਮ ਤੌਰ ਉੱਤੇ, ਸ਼ੁਦਰ ਕੋਟਿ ਦੀ ਸਤੂਪ-ਆਕਾਰ ਰਚਨਾਵਾਂ ਹੁੰਦੀਆਂ ਹਨ। ਅਕਸਰ ਇਹ ਕਿਸੇ ਵੀ ਵੱਡੇ ਰੁੱਖ ਦੀ ਛਾਂ ਹੇਠ ਬਣੀ ਹੋਈ ਟੁੱਟੀ-ਛੁੱਟੀ ਕਬਰ ਜਾਂ ਮਿੱਟੀ ਦੀ ਢੇਰੀ ਤੋਂ ਵੱਧ ਕੁੱਝ ਨਹੀਂ ਹੁੰਦਾ। ਇਹ ਰੁੱਖ ਇਨ੍ਹਾਂ ਪ੍ਰੇਤਾਂ ਦੇ ਰਹਿਣ ਦੇ ਟਿਕਾਣੇ ਮੰਨੇ ਜਾਂਦੇ ਹਨ। ਇਨ੍ਹਾਂ ਪੂਜਾ-ਅਸਥਾਨਾਂ ਵਿਚ ਪੁਰੋਹਿਤ ਕੋਈ ਵੀ ਹੋ ਸਕਦਾ ਹੈ। ਭਾਵਾਂ ਦੇ ਉਬਾਲ ਜਾਂ ਮਾਨਸਿਕ ਤਰੰਗ ਨਾਲ ਉੱਤੇਜਿਤ ਹੋਇਆ ਕੋਈ ਬੰਦਾ ਜਦੋਂ ਤਾਂਡਵ ਨਾਚ ਨੱਚਦਾ ਹੈ ਤਾਂ ਇਹੋ-ਜਿਹੇ ਭੂਤ-ਨਾਚ ਨੱਚਣ ਵਾਲੇ ਵਿਅਕਤੀ ਨੂੰ ਕਿਸੇ ਦੇਵਤੇ ਵਾਂਗ ਪੂਜਿਆ ਜਾਂਦਾ ਹੈ ਤੇ ਉਸ ਵੱਲੋਂ ਪਰਸ਼ਾਦ ਵਜੋਂ ਦਿੱਤੀ ਭਸਮ ਜਾਂ ਬਭੂਤੀ ਨੂੰ ਬੜੀ ਸ਼ਰਧਾ ਤੇ ਅਦਬ ਨਾਲ ਪਰਵਾਨ ਕੀਤਾ ਜਾਂਦਾ ਹੈ।

### ਗੁਰੂ-ਕੁਲ ਪੂਜਾ

ਪੁਰਾਤਨ ਤਮਿਲ ਸਾਹਿਤ ਅਨੁਸਾਰ, ਗੁਰੂ-ਕੁਲ ਸ਼ਿਵਾਚਾਰਯ, ਆਦਿ ਸ਼ੈਵ ਤੇ ਓਦੁਵਰ ਪੁਜਾਰੀਆਂ ਤੇ ਪੁਰੋਹਿਤਾਂ ਦੇ ਵੱਖ-ਵੱਖ ਵਰਗ ਹਨ। ਮੰਦਰਾਂ ਦੇ, ਪਰੰਪਰਾ ਤੋਂ ਤੁਰੇ ਆਉਂਦੇ ਪੁਰੋਹਿਤ, ਪੂਜਾ ਦੀ ਵਿਧੀ ਵਿਚ ਪ੍ਰਬੀਨ ਤੇ ਕਲਾ ਅਤੇ ਸਾਹਿਤ ਦੇ ਉੱਚ ਕੋਟੀ ਦੇ ਜਾਣਕਾਰ ਹੁੰਦੇ ਹਨ। ਇਨ੍ਹਾਂ ਦੇ ਵਿਸ਼ੇਸ਼ ਅਧਿਕਾਰ ਤੇ ਕਰਤੱਵ ਪੀੜ੍ਹੀਓ-ਪੀੜ੍ਹੀ ਤੁਰਦੇ ਹਨ। ਇਨ੍ਹਾਂ ਨੂੰ ਪੂਜਾ-ਅਰਚਾ ਲਈ ਦਿਹਾੜੀ ਵਿਚ ਤਿੰਨ ਵਾਰ ਦੇਵਤੇ ਦੀ ਮੂਰਤੀ ਨੂੰ ਛੂਹਣ ਦਾ ਉਹ ਅਧਿਕਾਰ ਪ੍ਰਾਪਤ ਹੁੰਦਾ ਹੈ, ਜੋ ਕਿਸੇ ਹੋਰ ਨੂੰ ਨਹੀਂ ਹੁੰਦਾ।

### ਜੋਧਿਆਂ ਤੇ ਸੂਰਬੀਰਾਂ ਦੀ ਪੂਜਾ

ਆਪਣੀ ਬਹਾਦਰੀ ਕਾਰਨ ਲੋਕਾਂ ਦਿਆਂ ਦਿਲਾਂ ਵਿਚ ਸਦਾ ਲਈ ਥਾਂ ਬਣਾ ਲੈਣ ਵਾਲੇ ਇਤਿਹਾਸਿਕ ਬੀਰਪੁਰਸ਼ਾਂ ਤੇ ਜੋਧਿਆਂ ਦੀ ਯਾਦ ਸਮਾਧੀਆਂ ਵਿਚ ਸਾਂਭਣ ਤੋਂ ਛੁੱਟ, ਤਮਿਲ ਗਾਥਾ-ਗੀਤਾਂ ਵਿਚ ਵੀ ਸੁਰੱਖਿਅਤ ਹੋ ਚੁੱਕੀ ਹੈ। ਤਮਿਲਨਾਡੂ ਦਾ ਸਭ ਤੋਂ ਵਧ ਪ੍ਰਚਲਿਤ ਲੋਕ-ਗੀਤ ਦੱਖਣੀ ਆਰਕੱਟ ਵਿਚ ਵਾਕਿਆ ਗਿੰਜੀ ਨਾਮੀ ਅਸਥਾਨ ਦੇ 'ਦੇਸਿੰਗੁ ਰਾਜਨ' ਬਾਰੇ ਹੈ। ਇਸ ਰਾਜੇ ਨੇ ਦੋ ਬੜੇ ਪੱਕੇ ਕਿਲੇ ਬਣਵਾਏ ਸਨ ਤੇ ਸਤਾਰ੍ਹਵੀਂ ਸਦੀ ਵਿਚ ਮੁਸਲਮਾਨਾਂ ਦੇ ਵਿਰੁੱਧ ਲੜਦਾ ਮਾਰਿਆ ਗਿਆ ਸੀ। ਇਸੇ ਤਰ੍ਹਾਂ, 'ਪੰਚਾਲ ਕੁਰਿਚਿ

ਵੀਰਪਾਂਡਯ ਕੱਟਬੋਮਨ ਕਥਾਇਗਲ' ਨਾਮੀ ਗਾਥਾ ਕਾਵਿ ਕੱਟਬੋਮਨ ਨਾਮੀ ਪਹਿਲੇ ਸੁਤੰਤਰਤਾ ਦੇ ਸਿਪਾਹੀ ਦੀ ਯਾਦ ਨੂੰ ਜਿਉਂਦਾ ਕਰਦਾ ਹੈ। ਪੌਰਾਣਿਕ ਵੀਰ-ਪੁਰਸ਼ਾਂ ਤੇ ਜੋਧਿਆਂ ਨੂੰ ਵੀ ਕਾਫ਼ੀ ਆਰ-ਸਨਮਾਨ ਦਿੱਤਾ ਜਾਂਦਾ ਹੈ। ਪਾਂਡਯ ਰਾਜਿਆਂ ਦੇ 'ਮਦੁਰਈ ਵੀਰਨ' ਨਾਮੀ ਇਕ ਰਾਜੇ ਬਾਰੇ ਆਪਣੇ ਦੁਸ਼ਮਣ ਨਾਲ ਭੀਸਣ ਸੰਘਰਸ਼ ਕਰ ਕੇ, ਬਹੁਤ ਸਾਰੇ ਲੋਕਾਂ ਦੀਆਂ ਜਾਨਾਂ ਬਚਾਉਣ ਦੀ ਗੱਲ ਮਸ਼ਹੂਰ ਹੈ। ਮਦੁਰਈ ਦੇ ਆਲੇ-ਦੁਆਲੇ ਦੇ ਇਲਾਕੇ ਵਿਚ ਉਸ ਨੂੰ ਦੇਵਤਿਆਂ ਵਾਂਗ ਪੂਜਿਆ ਜਾਂਦਾ ਹੈ। ਉਸ ਦੀ ਯਾਦ ਵਿਚ ਮਨਾਏ ਜਾਣ ਵਾਲੇ ਸਮਾਰੋਹਾਂ ਵਿਚ 'ਵਿੱਲੁਪਤੁ' (ਸਿਫ਼ਤੀ ਗੀਤ) ਗਾਏ ਜਾਂਦੇ ਹਨ।

### ਰੁੱਖਾਂ ਦੀ ਪੂਜਾ

ਧਰਮ ਦਾ ਮੂਲ ਤੱਤ, ਜ਼ਿੰਦਗੀ ਲਈ ਆਦਰ ਉੱਤੇ ਆਧਾਰਿਤ ਹੈ। ਇਸੇ ਕਰਕੇ, ਮੁੱਢਲੇ ਸਮਾਜਾਂ ਵਿਚ, ਸਾਰੀ ਪ੍ਰਾਣੀ-ਸ੍ਰਿਸ਼ਟੀ ਦੇ ਨਾਲ ਬਨਸਪਤੀ-ਸ੍ਰਿਸ਼ਟੀ ਨੂੰ ਵੀ ਦੈਵੀ ਸ਼ਕਤੀ ਦਾ ਭਾਗ ਮੰਨਣ ਦੀ ਰੁਚੀ ਮਿਲਦੀ ਹੈ। ਰੁੱਖਾਂ ਦੀ ਪੂਜਾ, ਮੁੱਢਲੇ ਸਮਾਜਾਂ ਵਿਚ ਹਰ ਥਾਂ ਪ੍ਰਚਲਿਤ ਰਹੀ ਹੈ। ਪੁਰਾਣੇ ਸਾਹਿੱਤ ਵਿਚ ਵੀ ਇਸ ਦੇ ਸਬੂਤ ਮਿਲ ਜਾਂਦੇ ਹਨ। 'ਪਾਰੀ' ਨਾਮੀ ਤਮਿਲ ਰਾਜੇ ਨੇ ਆਪਣਾ ਰਥ ਚੰਬੇਲੀ ਦੀ ਇਕ ਵੇਲ ਨੂੰ ਦਾਨ ਕਰ ਦਿੱਤਾ ਸੀ। ਉਹ ਬਿਨਾਂ ਕਿਸੇ ਸਹਾਰੇ ਦੇ ਹਵਾ ਵਿਚ ਲਹਿਰਾ ਰਹੀ ਸੀ, ਜਿਸ ਕਰਕੇ ਰਾਜਾ ਬਹੁਤ ਪ੍ਰਭਾਵਿਤ ਹੋਇਆ ਸੀ।

ਸੋਮਵਤੀ ਮੱਸਿਆ ਵਾਲੇ ਦਿਨ, ਭਗਤਾਂ ਦੇ ਝੁੰਡ ਭਗਤੀ-ਭਾਵ ਨਾਲ ਭਰੇ ਹੋਏ ਬੋਹੜਾਂ ਤੇ ਪਿੱਪਲਾਂ ਦੇ ਰੁੱਖਾਂ ਵੱਲ ਵੇਖੇ ਜਾ ਸਕਦੇ ਹਨ - ਉਨ੍ਹਾਂ ਨੇ ਇਨ੍ਹਾਂ ਰੁੱਖਾਂ ਦੀਆਂ ਜੜ੍ਹਾਂ ਦੁਆਲੇ ਰੱਖੇ ਹੋਏ ਨਾਗ-ਪੱਥਰਾਂ ਦੀ ਪੂਜਾ ਕਰਨੀ ਹੁੰਦੀ ਹੈ। ਭਗਤ-ਜਨ ਇਨ੍ਹਾਂ ਬਿਰਛਾਂ ਦੇ 108 ਜਾਂ ਇਸ ਤੋਂ ਵੀ ਦੂਣੇ ਜਾਂ ਪੰਜ ਗੁਣੇ ਵੇਰੇ ਲਾਉਂਦੇ ਹਨ ਤੇ ਸੰਤਾਨ ਪ੍ਰਾਪਤੀ ਲਈ ਜਾਂ ਕਿਸੇ ਸਰੀਰਿਕ ਕਸ਼ਟ ਤੋਂ ਛੁਟਕਾਰਾ ਪਾਉਣ ਲਈ ਬਿਰਛ ਦੇਵਤੇ ਦੇ ਆਸ਼ੀਰਵਾਦ ਦੀ ਕਾਮਨਾ ਕਰਦੇ ਹਨ।

ਪਿੱਪਲ ਦਾ ਰੁੱਖ ਸਭ ਤੋਂ ਵਧ ਪਵਿੱਤਰ ਮੰਨਿਆ ਜਾਂਦਾ ਹੈ। ਪੇਂਡੂ ਲੋਕ ਉਸ ਦੀ ਲੱਕੜ ਨੂੰ ਬਾਲਣ ਵਜੋਂ ਨਹੀਂ ਵਰਤਦੇ ਤੇ ਹਿੰਦੂ, ਜਿੱਥੋਂ ਤਕ ਹੋ ਸਕੇ, ਉਸ ਨੂੰ ਕਟਵਾਉਂਦੇ ਨਹੀਂ। ਜਾਇਦਾਦ ਦੀ ਨੀਲਾਮੀ ਵੇਲੇ ਕਿਸੇ ਜ਼ਮੀਨ ਦੇ ਨਾਲ ਪਿੱਪਲ ਦਾ ਰੁੱਖ ਖਰੀਦਣਾ ਪੈ ਜਾਵੇ ਤੇ ਮਜ਼ਬੂਰਨ ਕਟਵਾਉਣਾ ਹੀ ਪਵੇ, ਤਾਂ ਖਰੀਦਾਰ ਉਸ ਦੀ ਲਕੜੀ ਕਿਸੇ ਮੰਦਰ ਦੇ ਲੰਗਰ ਲਈ ਦਾਨ ਕਰ ਦੇਂਦਾ ਹੈ। ਪਿੱਪਲ ਦੀਆਂ ਨਿੱਕੀਆਂ-ਨਿੱਕੀਆਂ ਟਾਹਣੀਆਂ ਦੀ ਵਰਤੋਂ ਯੱਗ ਦੀ ਅੱਗ ਬਾਲਣ ਲਈ ਕੀਤੀ ਜਾਂਦੀ ਹੈ।

ਪੁਰਾਣੇ ਜ਼ਮਾਨੇ ਵਿਚ ਮੰਦਰਾਂ ਦੀ ਉਸਾਰੀ ਬਿਰਛਾਂ ਵਿਚ ਹੀ ਕੀਤੀ ਜਾਂਦੀ ਸੀ। ਤਮਿਲ ਪਰੰਪਰਾ, ਅੱਜ ਵੀ, ਹਰ ਮੰਦਰ ਦੇ ਨਾਲ ਕਿਸੇ ਸਥਾਨਕ ਬਿਰਛ ਨੂੰ ਜੋੜਦੀ ਹੈ। ਇਸ ਨੂੰ 'ਸਥੱਲਵਿਕਸ਼ਮ' ਕਿਹਾ ਜਾਂਦਾ ਹੈ। ਇਸ ਤਰ੍ਹਾਂ ਦੇ ਬਿਰਛਾਂ ਵਿਚ ਅੰਬ, ਨਿੰਮ, ਬੋਹੜ, ਪਿੱਪਲ, ਕਦੰਬ, ਜਾਮਨੂੰ ਤੇ ਕਈ ਹੋਰ ਬਿਰਛ ਸ਼ਾਮਿਲ ਹਨ।

ਕਈ ਮੰਦਰਾਂ ਵਿਚ ਪਵਿੱਤਰ ਬਿਰਛਾਂ ਦੇ ਜੁੱਕੇ ਹੋਏ ਤਣਿਆਂ ਤੇ ਮੁਰਝਾਈਆਂ ਹੋਈਆਂ ਟਾਹਣੀਆਂ ਨੂੰ ਯਾਦਗਾਰਾਂ ਦੇ ਰੂਪ ਵਿਚ ਸਾਂਭ ਕੇ ਰੱਖਿਆ ਜਾਂਦਾ ਹੈ। ਮਿਸਾਲ ਵਜੋਂ, ਮਾਯਲਾਪੋਰ ਦੇ ਤਿਰੂਵੱਲੁਵਰ ਮੰਦਰ ਵਿਚ ਇਲੱਪਈ ਬਿਰਛ ਦੇ ਇਕ ਵੱਡੇ ਸਾਰੇ ਸੁੱਕੇ ਹੋਏ

ਤਣੇ ਨੂੰ ਤਾਂਬੇ ਦੇ ਪੱਤਰੇ ਨਾਲ ਮੜ੍ਹ ਕੇ ਸੁਰਿੱਖਅਤ ਕੀਤਾ ਗਿਆ ਹੈ। ਹੋਰ ਕਈ ਮੰਦਰਾਂ ਵਿਚ ਪ੍ਰਾਚੀਨ ਬਿਰਛਾਂ ਦੀ ਪਵਿੱਤਰ ਲੱਕੜ ਨੂੰ ਚਾਂਦੀ ਜਾਂ ਕਿਸੇ ਹੋਰ ਧਾਤ ਦਾ ਪੱਤਰ ਚੜ੍ਹਾ ਕੇ ਸਾਂਭਿਆ ਹੋਇਆ ਹੈ।

ਨਾਰੀਅਲ ਦੇ ਰੁੱਖ ਨੂੰ 'ਤੇਨਮਪਿੱਲਈ' (ਬਾਲਕ) ਕਿਹਾ ਜਾਂਦਾ ਹੈ ਤੇ ਉਸ ਦੇ ਨਾਲ ਵਰਤਾਉ ਵੀ ਉਹੋ ਜਿਹਾ ਹੀ ਕੀਤਾ ਜਾਂਦਾ ਹੈ। ਨਾਰੀਅਲ ਦੇ ਛੋਟੇ ਬੱਚੇ ਨੂੰ ਜੜ੍ਹਾਂ ਪੁੱਟਣਾ ਆਪਣੀ ਸੰਤਾਨ ਦੀ ਹੱਤਿਆ ਵਰਗਾ ਮਹਾਪਾਪ ਮੰਨਿਆ ਜਾਂਦਾ ਹੈ।

### ਗਊ-ਪੂਜਾ

ਬਾਕੀ ਭਾਰਤ ਵਾਂਗ ਤਮਿਲਨਾਡੂ ਵਿਚ ਵੀ ਗਾਂ ਨੂੰ ਪਵਿੱਤਰ ਤੇ ਸ਼੍ਰੇਸ਼ਟ ਪ੍ਰਾਣੀ ਮੰਨਿਆ ਜਾਂਦਾ ਹੈ। ਗਊ-ਪੂਜਾ, ਬਿਨਾਂ ਸ਼ੱਕ, ਹਿੰਦੂ ਧਰਮ ਦੀ ਨੀਂਹ ਹੈ। ਸ਼ੁੱਕਰਵਾਰ ਵਾਲੇ ਦਿਨ ਗਊ ਮਾਤਾ ਨੂੰ ਨਵ੍ਹਾ ਕੇ ਉਸ ਦੇ ਮੱਥੇ, ਕੰਗਰੇੜ ਤੇ ਪੂਛ ਉੱਤੇ ਕੁਮਕੁਮ ਜਾਂ ਕੇਸਰ ਦਾ ਤਿਲਕ ਲਾਇਆ ਜਾਂਦਾ ਹੈ। ਗਾ ਸੁਣ ਵਾਲੀ ਹੋਵੇ ਤਾਂ ਵਿਆਹੁਤਾ ਇਸਤਰੀਆਂ ਤੇ ਵਿਆਹੁਣਜੋਗ ਮੁਟਿਆਰਾਂ ਬੜੇ ਭਗਤੀ-ਭਾਵ ਨਾਲ ਤਿੰਨ ਵਾਰ ਉਸ ਦੀ ਪਰਦੱਖਣਾ ਕਰਦੀਆਂ ਹਨ। ਇਸ ਨਾਲ ਉਨ੍ਹਾਂ ਨੂੰ ਦੰਪਤੀ ਸੁਖ ਦੀ ਪ੍ਰਾਪਤੀ ਹੋਣ ਦੀ ਆਸ ਹੁੰਦੀ ਹੈ। ਗਾਂ ਨੂੰ ਬੜਾ ਪੁੰਨੀ ਤੇ ਦੈਵੀ ਪ੍ਰਾਣੀ ਮੰਨਿਆ ਜਾਂਦਾ ਹੈ।

### ਨਾਗ-ਪੂਜਾ

ਸੱਪਾਂ ਨੂੰ ਵੀ ਪੂਜਾ-ਜੋਗ ਪ੍ਰਾਣੀ ਮੰਨਿਆ ਜਾਂਦਾ ਹੈ। ਇਹ ਵਿਸ਼ਵਾਸ ਆਮ ਹੈ ਕਿ ਨਾਗ ਦੇ ਹਤਿਆਰੇ ਉੱਤੇ ਕੋਈ ਨਾ ਕੋਈ ਆਫ਼ਤ ਆ ਪਵੇਗੀ ਤੇ ਨਾਲ ਹੀ ਲੋਕਾਂ ਨੂੰ ਪੱਕਾ ਵਿਸ਼ਵਾਸ ਹੈ ਕਿ ਜੇ ਛੇੜਿਆਂ ਨਾ ਜਾਏ ਤਾਂ ਸੱਪ ਕਦੇ ਕਿਸੇ ਦਾ ਨੁਕਸਾਨ ਨਹੀਂ ਕਰਦਾ।

ਪਿੱਪਲ ਦੀ ਛਾਂ ਵਿਚ ਬਣਾਈਆਂ ਜਾਣ ਵਾਲੀਆਂ ਨਾਗਾਂ ਦੀਆਂ ਯਾਦਗਾਰਾਂ ਦਾ ਜ਼ਿਕਰ ਪਹਿਲਾਂ ਵੀ ਆ ਚੁੱਕਾ ਹੈ। ਸੱਪਾਂ ਦੀਆਂ ਖੁੰਡਾਂ ਦੀ ਪੂਜਾ ਇਸਤਰੀਆਂ ਤੇ ਬੱਚਿਆਂ ਵੱਲੋਂ ਕੀਤੀ ਜਾਂਦੀ ਹੈ। ਉਨ੍ਹਾਂ ਦੀਆਂ ਖੁੰਡਾਂ ਵਿਚ ਦੁੱਧ ਡੋਲ੍ਹਿਆ ਜਾਂਦਾ ਹੈ ਤੇ ਆਂਡੇ ਤੇੜ ਕੇ ਅੰਦਰ ਸੁੱਟੇ ਜਾਂਦੇ ਹਨ। ਇਹ ਵਿਸ਼ਵਾਸ ਹੈ ਕਿ ਇਸ ਤਰ੍ਹਾਂ ਦੇ ਚੜ੍ਹਾਵੇ ਗਰਭ ਧਾਰਨ ਵਿਚ ਸਹਾਈ ਹੁੰਦੇ ਹਨ ਤੇ ਗਰਭਪਾਤ ਨੂੰ ਰੋਕਦੇ ਹਨ। ਮਨੋਰੋਗ ਦੇ ਵਿਸ਼ੇਸ਼ਗਾਂ ਦਾ ਕਹਿਣਾ ਹੈ ਕਿ ਨਿੰਮ ਨਾਲ ਜੁੜਵੇਂ ਪਿੱਪਲ ਦੇ ਬਿਰਛ ਦੀ ਪਰਦੱਖਣਾ ਬਾਂਝ ਇਸਤਰੀਆਂ ਦੇ ਬਾਂਝਪਨ ਦੇ ਇਲਾਜ ਲਈ ਬੜੀ ਲਾਭਕਾਰੀ ਸਿੱਧ ਹੁੰਦੀ ਹੈ। ਨਾਗਪੱਤਨਮ, ਨਾਗਰਕਾਇਲ, ਨਾਗਮਲਈ, ਆਦਿ ਥਾਵਾਂ ਦੇ ਨਾਂ ਨਾਗਾਂ ਲਈ ਆਦਰ ਦੇ ਸੂਚਕ ਹਨ।

ਗੱਭਣ ਇਸਤਰੀ ਨੂੰ ਨਾਗ ਦਿੱਸ ਪਵੇ ਜਾਂ ਸੁਫ਼ਨੇ ਵਿਚ ਉਸ ਦੇ ਦਰਸ਼ਨ ਹੋ ਜਾਣ ਤਾਂ ਬੱਚੇ ਦਾ ਨਾਂ ਨਾਗ ਉੱਤੇ ਆਧਾਰਿਤ ਰੱਖਿਆ ਜਾਂਦਾ ਹੈ, ਜਿਵੇਂ ਨਾਗਸਵਾਮੀ, ਨਾਗਾਰਜੁਨ, ਨਾਗੱਪਨ, ਨਾਗਨਥਿਨਮ, ਨਾਗਲਿੰਗਮ, ਨਾਗਨਾਥਨ, ਨਾਗਮੱਲ, ਨਾਗਲਕਸ਼ਮੀ, ਆਦਿ ਸੱਪਾਂ ਦੇ ਨਿਵਾਸ-ਅਸਥਾਨਾਂ ਵਿਚ ਫਲ-ਫੁੱਲ ਦਾ ਚੜ੍ਹਾਵਾ ਤੇ ਧੂਪ ਧੁਖਾ ਕੇ ਉਨ੍ਹਾਂ ਦੀ ਪੂਜਾ ਕਰਨ ਤੋਂ ਛੁੱਟ ਆਪਣੇ 'ਪਿਆਰਿਆਂ ਦੀ ਸੁਰੱਖਿਆ ਲਈ' ਔਰਤਾਂ ਅੱਗੇ-ਦਿੱਤਾ ਗੀਤ ਗਾਉਂਦੀਆਂ ਹਨ :

ਹੇ ਨਾਗਰਾਜ,  
 ਸਿਉਂਕ-ਮਹਿਲਾਂ ਦੇ ਵਾਸੀ,  
 ਧੁਰ ਧਰਤੀ ਦੇ ਅੰਦਰ ਰਹਿਣ ਵਾਲੇ  
 ਤੇਰੀ ਪੂਛ ਬੜੀ ਸੁੰਦਰ ਹੈ,  
 ਜਿਵੇਂ ਲਿਫ਼ਦਾ ਬੈਤ ਹੋਵੇ;  
 ਤੇਰਾ ਸਿੱਧਾ ਆਕੜਿਆ ਹੋਇਆ ਫਣ ਇਕ ਛੋਟੇ ਛੱਜ ਵਰਗੇ;  
 ਤੇਰੀ ਅੱਖ ਮੋਤੀ ਵਾਂਗ ਲਿਸ਼ਕਾਰੇ ਮਾਰਦੀ ਹੈ;  
 ਤੇਰੇ ਸੋਹਣੇ ਦੰਦਾਂ ਦੀ ਜੋੜੀ ਚਿੱਟੇ ਧਾਈਆਂ ਵਰਗੀ;  
 ਮਜ਼੍ਹਰਾਂ ਦੇ ਘਰ ਜੰਮਿਆ ਦੇਵੇਦ੍ਰ, ਕੁਦੰਬਨ,  
 ਮੇਢੇ ਉੱਤੇ ਕਹੀ ਰੱਖੀ,  
 ਛੱਪੜ, ਕਿ ਖਬਰੇ ਬੰਨ੍ਹ ਵਲ ਗਿਐ,  
 ਇਸ ਵਿਚਾਰੇ ਮਜ਼੍ਹਰ ਨੂੰ ਕੁੱਝ ਨਾ ਕਹੀਂ।  
 ਆਪਣਾ ਫਣ ਥੱਲੇ ਸੁੱਟ ਲੈ  
 ਤੇ ਉਸ ਦਾ ਰਾਹ ਖੋਲ੍ਹ ਦੇ,  
 ਹੇ ਨਾਗ ਸੁਆਮੀ !

### ਬਲਦ

ਖੇਤੀ ਆਧਾਰਿਤ ਸਮਾਜ ਹੋਣ ਦੇ ਕਾਰਨ ਤਮਿਲ ਲੋਕ, ਬਲਦ ਨੂੰ ਅਮੀਰੀ ਦੀ ਨਿਸ਼ਾਨੀ ਸਮਝਦੇ ਹਨ। ਬਲਦ, ਹਲ ਤੇ ਗੱਡੇ ਨੂੰ ਖਿੱਚਦਾ ਹੈ ਤੇ ਉਸ ਦਾ ਗੋਹਾ ਖੇਤਾਂ ਲਈ ਵਧੀਆ ਖਾਦ ਦਾ ਕੰਮ ਦੇਂਦਾ ਹੈ। ਪੁਰਾਣਾਂ ਵਿਚ ਉਹ ਸ਼ਿਵ ਜੀ ਮਹਾਰਾਜ ਦੀ ਸਵਾਰੀ ਬਣਦਾ ਹੈ। ਕਿਸਾਨ ਲੋਕ ਬੈਲ ਨੂੰ ਮੰਦਰਾਂ ਵਿਚ ਚੜ੍ਹਾਵੇ ਵਜੋਂ ਚਾੜ੍ਹ ਦੇਂਦੇ ਹਨ। ਇਸ ਤਰ੍ਹਾਂ ਦੇ ਮੰਦਰਾਂ ਦੇ ਬੈਲ ਗਲੀਆਂ ਬਜ਼ਾਰਾਂ ਵਿਚ, ਜਿਧਰ ਮੂੰਹ ਆਇਆ, ਤੁਰੀ ਜਾਂਦੇ ਹਨ ਤੇ ਜੋ ਜੀਅ ਆਵੇ ਖਾਂਦੇ ਹਨ। ਅੱਗੇ ਇਨ੍ਹਾਂ ਪਾਸੋਂ ਬੈਲ ਦੇ ਵਾਧੇ ਲਈ ਸਾਨ੍ਹਾਂ ਦਾ ਕੰਮ ਵੀ ਲਿਆ ਜਾਂਦਾ ਸੀ। ਸਾਨ੍ਹਾਂ ਦੀ ਦੌੜ ਵਿਚ ਇਨ੍ਹਾਂ ਨੂੰ ਵਿਸ਼ੇਸ਼ ਥਾਂ ਦਿੱਤੀ ਜਾਂਦੀ ਹੈ।

### ਮੱਝ

ਨੀਲਗਿਰੀ ਦੇ ਟੋਡ ਆਦਿਵਾਸੀਆਂ ਵਿਚ ਮੱਝ ਦੀ ਪੂਜਾ ਹੁੰਦੀ ਹੈ। ਯਮਰਾਜ ਦੀ ਸਵਾਰੀ ਝੋਟਾ ਹੈ। ਸ਼ਾਇਦ ਉਸ ਦੀ ਭਗਤੀ ਦੀ ਜੜ੍ਹ ਵਿਚ ਇਹ ਭਾਵਨਾ ਕੰਮ ਕਰਦੀ ਰਹੀ ਹੋਵੇ ਕਿ ਮੱਝ ਨੂੰ ਸੰਤੁਸ਼ਟ ਕਰ ਕੇ ਉਨ੍ਹਾਂ ਲਈ ਪਤਾਲ ਵਿਚ ਕੋਈ ਸੁਖਦਾਇਕ ਥਾਂ ਸੁਰੱਖਿਅਤ ਹੋ ਜਾਵੇਗੀ। ਤਮਿਲ ਸਾਹਿੱਤ ਵਿਚ ਮੱਝ ਨੂੰ 'ਯੇਰੂਮਈ' ਦੇ ਰੂਪ ਵਿਚ ਆਦਰ ਦਿੱਤਾ ਗਿਆ ਹੈ। ਇਹ ਇਕ ਵਧੀਆ ਨਸਲ ਦੀ ਮੱਝ ਹੁੰਦੀ ਹੈ, ਜੋ ਮਰੂਦਮ ਪ੍ਰਦੇਸ਼ ਦੇ ਜਲਗ੍ਰਸਤ ਭਾਗਾਂ ਵਿਚ ਹੁੰਦੀ ਹੈ। ਇਸ ਨੂੰ ਖੁਸ਼ਹਾਲੀ ਦਾ ਪ੍ਰਤੀਕ ਮੰਨਿਆ ਜਾਂਦਾ ਹੈ।

## ਹਾਥੀ

ਗਣਨਾਇਕ ਗਣੇਸ਼ ਜੀ ਨਾਲ ਸੰਬੰਧ, ਵਿਸ਼ਾਲ ਸਰੀਰ ਤੇ ਸ਼ਾਹੀ ਸੁਭਾ ਦੇ ਕਾਰਨ ਹਾਥੀ ਦਾ ਅਸਥਾਨ ਮੰਦਰਾਂ ਵਿਚ ਹਮੇਸ਼ਾਂ ਉਚੇਚਾ ਰਿਹਾ ਹੈ। ਰਾਜਿਆਂ ਵੱਲੋਂ ਦਿੱਤੇ ਹਾਥੀ-ਦਾਨ ਨੂੰ ਲੋਕ ਬੜੀ ਖੁਸ਼ੀ ਨਾਲ ਪਰਵਾਨ ਕਰਦੇ ਸਨ, ਹਾਲਾਂਕਿ ਉਨ੍ਹਾਂ ਦੇ ਪਾਲਣ-ਪੋਸਣ ਉੱਤੇ ਲਗਾਤਾਰ ਭਾਰਾ ਖਰਚ ਹੁੰਦਾ ਆਇਆ ਹੈ। ਹਾਥੀ ਦੇਵਤਿਆਂ ਦੇ ਜਲੂਸਾਂ ਦੇ ਮੂਹਰੇ ਲੱਗਦੇ ਹਨ ਤੇ ਇਸ਼ਨਾਨ ਵਾਸਤੇ ਪਾਣੀ ਦੇ ਘੜੇ ਵੀ ਉਹੀ ਢੋਂਦੇ ਹਨ। ਇਨ੍ਹਾਂ ਜਲੂਸਾਂ ਵਿਚ ਲੋਕ ਹਾਥੀਆਂ ਲਈ ਪੂਜਾ-ਭਾਵ ਪ੍ਰਗਟਾਉਂਦੇ ਦੇਖੇ ਜਾਂਦੇ ਹਨ। ਬੱਚੇ ਇਨ੍ਹਾਂ ਦੀਆਂ ਸੁੰਡਾਂ ਵਿਚ ਨਾਰੀਅਲ, ਫਲ ਜਾਂ ਛੋਟੇ-ਮੋਟੇ ਸਿੱਕੇ ਰੱਖਦੇ ਹਨ।

## ਕਾਂ

ਪਰੰਪਰਾਗਤ ਪਰਿਵਾਰਾਂ ਵਿਚ ਅੱਜ ਵੀ ਰੋਟੀ ਖਾਣ ਤੋਂ ਪਹਿਲਾਂ ਕਾਂਵਾਂ ਨੂੰ ਕੁੱਝ ਗਿਰਾਹੀਆਂ ਖਵਾਉਣ ਦਾ ਰਿਵਾਜ ਹੈ। ਕਦੇ-ਕਦੇ ਖਾਣ ਦੀਆਂ ਚੀਜ਼ਾਂ ਨੂੰ ਕਿਸੇ ਉੱਚੇ ਥੜੇ ਉੱਤੇ ਰੱਖ ਕੇ ਕਾਂਵਾਂ ਨੂੰ ਆਵਾਜ਼ਾ ਮਾਰ ਕੇ ਬੁਲਾਇਆ ਜਾਂਦਾ ਹੈ। ਮੰਨਿਆ ਜਾਂਦਾ ਹੈ ਕਿ ਕਾਂ ਨੂੰ ਖਵਾਇਆ ਹੋਇਆ ਪਿੱਤਰਾਂ ਨੂੰ ਪਹੁੰਚ ਜਾਂਦਾ ਹੈ। ਕਾਂ ਸ਼ਨੀ ਦੀ ਸਵਾਰੀ ਹੈ, ਇਸ ਲਈ ਸ਼ਨਿਚਰਵਾਰ ਵਾਲੇ ਦਿਨ ਕਾਂਵਾਂ ਨੂੰ ਖਵਾਉਣ ਦੀ ਰੁਚੀ ਆਮ ਦਿੱਸਦੀ ਹੈ।

## ਗਰੁੜ

ਵਿਸ਼ਨੂੰ ਦੀ ਸਵਾਰੀ ਹੋਣ ਦੇ ਕਾਰਨ, ਗਰੁੜ ਵੀ ਪੂਜਾ-ਜੋਗ ਮੰਨਿਆ ਜਾਂਦਾ ਹੈ। ਜਿਸ ਥਾਂ ਉੱਤੇ ਗਰੁੜ ਚੱਕਰ ਲਾਉਂਦਾ ਹੈ, ਉਸ ਥਾਂ ਨੂੰ ਪਵਿੱਤਰ ਮੰਨਿਆ ਜਾਂਦਾ ਹੈ। ਮੰਦਰਾਂ ਵਿਚ ਹੋਣ ਵਾਲੀ 'ਕੁੰਭਾਭਿਸ਼ੇਕਮ' ਦੀ ਰਸਮ ਵੇਲੇ ਕਦੇ-ਕਦੇ ਗਰੁੜ ਪੰਛੀ ਆਪਣੀ ਦੇਵੀ ਉਡਾਰੀ ਦੇ ਦੌਰਾਨ ਮੰਦਰ ਦਾ ਚੱਕਰ ਕੱਟਦਾ ਦਿੱਸ ਪੈਂਦਾ ਹੈ। ਅੱਨਾਮਲਈ ਯੂਨੀਵਰਸਿਟੀ ਲਈ ਥਾਂ ਦੀ ਚੋਣ ਦਾ ਸੰਬੰਧ ਗਰੁੜ ਦੀ ਉਡਾਰੀ ਨਾਲ ਰਿਹਾ ਹੈ। ਕਿਹਾ ਜਾਂਦਾ ਹੈ ਕਿ ਇਕ ਦਿਨ ਸਵੇਰੇ ਰਾਜਾ ਸਰ ਅੱਨਾਮਲਈ ਚੌਂਟੀਆਰ ਉਸ ਥਾਂ ਪਹੁੰਚੇ ਜਿੱਥੇ ਅੱਜਕਲ ਵਿਸ਼ਵਵਿਦਿਆਲ-ਨਗਰ ਵੱਸਿਆ ਹੋਇਆ ਹੈ। ਉਨ੍ਹਾਂ ਨੇ ਇਕ ਗਰੁੜ ਨੂੰ ਉਸ ਥਾਂ ਦਾ ਚੱਕਰ ਕੱਟਦਿਆਂ ਵੇਖਿਆ ਬੱਸ, ਪਲਾਂ-ਛਿਨਾਂ ਵਿਚ ਹੀ ਉਹ ਥਾਂ ਯੂਨੀਵਰਸਿਟੀ ਲਈ ਰਾਖਵੀਂ ਕਰ ਦਿੱਤੀ ਗਈ।

## ਸਥਾਨਕ ਦੇਵਤੇ

ਤਮਿਲਨਾਡੂ ਦੀ ਪਰਜਾ, ਆਮ ਤੌਰ ਉੱਤੇ, ਧਰਮਪਰਾਇਣ ਤੇ ਭਗਵਾਨ ਦੇ ਡਰ ਵਿਚ ਰਹਿਣ ਵਾਲੀ ਹੈ। ਦ੍ਰਵਿੜ ਤੇ ਆਰੀਆ ਪਰੰਪਰਾਵਾਂ ਦੇ ਮੁੱਖ ਦੇਵੀ-ਦੇਵਤਿਆਂ ਤੋਂ ਛੁੱਟ, ਅਨੇਕ ਨਿੱਕੇ-ਮੋਟੇ ਸਥਾਨਕ ਦੇਵਤਿਆਂ ਦੀ ਪੂਜਾ ਵੀ ਕਰਦੀ ਹੈ।

## ਅੱਯਨਾਰ

ਇਹ ਕਿਸੇ ਵੀ ਪਿੰਡ ਦੀ ਸੁਰੱਖਿਆ ਕਰਨ ਵਾਲਾ ਦੇਵਤਾ ਹੁੰਦਾ ਹੈ। ਇਹ ਪਿੰਡ ਨੂੰ ਚੋਰਾਂ-ਉੱਚਕਿਆਂ, ਮਹਾਂਮਾਰੀਆਂ, ਭੂਤਾਂ-ਪ੍ਰੇਤਾਂ, ਹੜ੍ਹਾਂ ਤੇ ਤੁਫ਼ਾਨਾਂ, ਆਦਿ ਕੁਦਰਤੀ ਆਫ਼ਤਾਂ ਤੋਂ



ਬਚਾਉਂਦਾ ਹੈ। ਇਹ ਸੰਤਾਨਹੀਨਾਂ ਨੂੰ ਸੰਤਾਨ ਬਖਸ਼ ਸਕਦਾ ਹੈ। ਆਪਣੇ ਭਗਤਾਂ ਦੇ ਅਸਾਧ ਰੋਗਾਂ ਦਾ ਇਲਾਜ ਕਰ ਸਕਦਾ ਹੈ ਤੇ ਪੂਰੇ ਪਿੰਡ ਦੀ ਸੁਖ-ਸ਼ਾਂਤੀ ਦਾ ਰਾਖਾ ਬਣ ਸਕਦਾ ਹੈ। ਹਰ ਪਿੰਡ ਵਿਚ ਅੱਯਨਾਰ ਦਾ ਮੰਦਰ ਜ਼ਰੂਰ ਹੁੰਦਾ ਹੈ। ਕਹਿਣ ਨੂੰ ਤਾਂ ਇਹ ਮੰਦਰ ਹੁੰਦਾ ਹੈ ਪਰ ਅਸਲ ਵਿਚ ਪੰਜ-ਦਸ ਟੁੱਟੇ-ਢੁੱਟੇ ਰੋੜੇ-ਰੱਪੇ ਇਕੱਠੇ ਕਰਕੇ ਮਿੱਟੀ ਦੀ ਇਕ ਢੇਰੀ ਜਿਹੀ ਬਣਾਈ ਹੁੰਦੀ ਹੈ। ਏਥੇ ਮੂਰਤੀ ਦੀ ਥਾਂ ਅਕਸਰ ਕੋਈ ਚਿੱਬ-ਖੜਬਾ ਜਾਂ ਟੇਢਾ-ਮੇਢਾ ਪੱਥਰ ਹੁੰਦਾ ਹੈ ਜਾਂ ਮਿੱਟੀ ਦੀ ਕੋਈ ਅਨਘੜ ਜਿਹੀ ਮੂਰਤੀ ਟਿਕਾਈ ਹੁੰਦੀ ਹੈ। ਬਹੁਤ ਸਾਰੇ ਛੱਪੜਾਂ ਦਿਆਂ ਕੰਢਿਆਂ ਉੱਤੇ ਉਨ੍ਹਾਂ ਦੇ ਰੱਖਿਅਕ ਅੱਯਨਾਰਾਂ ਦੀਆਂ ਮੜੀਆਂ ਮਿਲਦੀਆਂ ਹਨ। ਅੱਯਨਾਰ ਨੂੰ ਖੁਸ਼ ਕਰਨ ਲਈ ਪਿੱਠ ਵਿਚ ਗੱਡੀਆਂ ਹੋਈਆਂ ਕੁੰਡੀਆਂ ਨਾਲ ਰਥ ਖਿੱਚਣਾ, ਦਗਦੇ ਕੋਲਿਆਂ ਉੱਤੇ ਨੰਗੇ ਪੈਰੀ ਚੱਲਣਾ ਤੇ ਚੰਦਨ ਕੁਡਮ (ਇਨ੍ਹਾਂ ਦਾ ਵਰਣਨ ਪਹਿਲਾਂ ਹੋ ਚੁੱਕਾ ਹੈ), ਦੀ ਵਰਤੋਂ ਕੀਤੀ ਜਾਂਦੀ ਹੈ।

ਕੋਈ ਚੀਜ਼ ਗਵਾਚ ਜਾਏ ਤਾਂ ਪਿੰਡ ਦੇ ਲੋਕ ਅਕਸਰ ਅੱਯਨਾਰ ਦੀ ਸ਼ਰਨ ਲੈਂਦੇ ਹਨ। ਉਹ ਉਸ ਉੱਤੇ ਦੇ-ਚਾਰ ਪੈਸੇ ਦਾ ਚੜ੍ਹਾਵਾ ਚਾੜ੍ਹਨ ਦੀ ਮੰਨਤ ਮੰਨਦੇ ਹਨ ਤੇ ਜਦੋਂ ਉਹ ਚੀਜ਼ ਲੱਭ ਜਾਏ ਤਾਂ ਪ੍ਰਾਰਥਨਾ ਕਰਦੇ ਹਨ। ਪੈਸਿਆਂ ਨੂੰ ਕਪੜੇ ਵਿਚ ਵਲ੍ਹੇਟ ਕੇ ਰੱਖ ਦਿੱਤਾ ਜਾਂਦਾ ਹੈ ਤੇ ਕਿਸੇ ਵੱਡੇ ਮੰਦਰ ਦੀ 'ਹੁੰਡੀ' (ਦਾਨ-ਪਾਤਰ) ਵਿਚ ਪਾ ਦਿੱਤਾ ਜਾਂਦਾ ਹੈ। ਪਿੰਡ ਵਾਲਿਆਂ ਦੇ ਛੋਟੇ-ਮੋਟੇ ਝਗੜੇ ਜਾਂ ਮੁਕੱਦਮਿਆਂ ਦਾ ਫ਼ੈਸਲਾ ਵੀ ਪਿੰਡ ਦੇ ਦੇਵਤੇ ਸਾਹਮਣੇ ਹੁੰਦਾ ਹੈ। ਭੋਲੇ ਤੇ ਰੱਬ ਦੇ ਡਰ ਵਿਚ ਰਹਿਣ ਵਾਲੇ ਲੋਕਾਂ ਨੂੰ ਇਹ ਦ੍ਰਿੜ੍ਹ ਵਿਸ਼ਵਾਸ ਹੁੰਦਾ ਹੈ ਕਿ ਝੂਠ ਬੋਲਣ ਨਾਲ ਜਾਂ ਸੱਚ ਨੂੰ ਲੁਕਾਉਣ ਨਾਲ, ਦੇਵਤਾ ਨਾਰਾਜ਼ ਹੋ ਕੇ ਅਪਰਾਧੀ ਨੂੰ ਕਰੜੀ ਸਜ਼ਾ ਦੇਵੇਗਾ।

ਅੱਯਨਾਰ ਦੇ ਮੰਦਰ ਵਿਚ ਭਗਤ ਲੋਕ ਚਾਂਦੀ ਦਾ ਹੱਥ, ਪੈਰ ਜਾਂ ਅੱਖ ਬਣਵਾ ਕੇ ਚੜ੍ਹਾਵੇ ਵਜੋਂ ਚਾੜ੍ਹਦੇ ਹਨ। ਕਿਸੇ ਸੁੱਖਣਾ ਜਾਂ ਸੰਕਲਪ ਦੇ ਸਫਲ ਹੋ ਜਾਣ ਉੱਤੇ ਲੋਕ ਮੰਦਰ ਦੇ ਵਿਹੜੇ ਵਿਚ ਮਿੱਟੀ ਦੇ ਘੋੜੇ ਬਣਵਾ ਕੇ ਰੱਖਦੇ ਹਨ। ਇਹ, ਇਕ ਤਰ੍ਹਾਂ, ਘੋੜ-ਸਵਾਰ ਫੌਜ ਪ੍ਰਤੀ ਸ਼ਰਧਾ ਜਾਹਰ ਕਰਨ ਦਾ ਢੰਗ ਹੈ, ਕਿਉਂਕਿ ਅੱਯਨਾਰ ਦੀ ਕਲਪਨਾ ਕਿਸੇ ਰੱਬੀ ਘੋੜਸਵਾਰ ਫੌਜ ਦੇ ਅਫਸਰ ਜਾਂ ਮੇਜਰ ਦੇ ਰੂਪ ਵਿਚ ਹੀ ਕੀਤੀ ਗਈ ਹੈ।

### ਸੁਦਲਈਮਦ ਸਾਮੀ

ਇਹ ਇਕ ਹੋਰ ਬੜਾ ਅਹਿਮ ਸਥਾਨਕ ਦੇਵਤਾ ਹੈ। ਇਸ ਦਾ ਮੰਦਰ ਧਾਈਆਂ ਦੀ ਖੇਤੀ ਦੇ ਵਿਚਾਲੇ ਕਿਸੇ ਉੱਚੇ ਥੜੇ ਉੱਤੇ ਬਣਾਇਆ ਜਾਂਦਾ ਹੈ। ਕੋਨਾਰ, ਮਾਰਵਾਰ, ਸਾਂਭਵਨ ਆਦਿ ਸੂਦਰ ਜਾਤੀਆਂ ਇਸ ਦੀ ਪੂਜਾ ਕਰਦੀਆਂ ਹਨ। ਤਿਰੂਚਿਰਾਪੱਲੀ ਜ਼ਿਲੇ ਦੇ ਪੁਦੁਕੁਲਮ ਨਾਮੀ ਪਿੰਡ ਵਿਚ ਕਈ ਪੀੜ੍ਹੀਆਂ ਪਹਿਲਾਂ ਬਣਵਾਇਆ ਗਿਆ ਮੰਦਰ ਇਸ ਦੇਵਤਾ ਲਈ ਭਗਤੀ-ਭਾਵ ਦਾ ਵਿਸ਼ੇਸ਼ ਉਦਾਹਰਣ ਹੈ। ਇਸ ਦੀਆਂ ਕੰਧਾਂ ਇੱਟਾਂ ਦੀਆਂ ਬਣੀਆਂ ਹੋਈਆਂ ਹਨ ਤੇ ਕੁੱਲ ਦਸ ਦੇਵੀ-ਦੇਵਤਿਆਂ ਦੀਆਂ ਮੂਰਤੀਆਂ ਸਥਾਪਿਤ ਹਨ। ਮੰਦਰ ਦਾ ਵੱਡਾ ਪੂਜਾ-ਅਸਥਾਨ, ਕੋਈ ਸੱਤ-ਅੱਠ ਫੁਟ ਉੱਚਾ ਚੁਨੱਕਰਾ ਸਤੂਪ ਹੈ। ਸੁਦਲਈਮਦਨ ਜਾਂ ਸਠਨ, ਪ੍ਰਧਾਨ ਦੇਵਤਾ ਹੈ। ਮੇਲੇ ਵਾਲੇ ਦਿਨ ਭੇਡਾਂ-ਬੱਕਰੀਆਂ ਤੇ ਕੁੱਕੜਾਂ ਦੀ ਬਲੀ ਦਿੱਤੀ ਜਾਂਦੀ ਹੈ। ਤਿਰੂਨੇਲਵੇਲੀ ਨਗਰ ਵਿਚ ਇਕ ਵੱਡੀ ਸੜਕ ਦਾ ਨਾਂ ਹੈ ਸੁਦਲਈਮਦਨ-ਕਾਇਲ।



ਤਿਰੂਨੇਲਵੇਲੀ ਜ਼ਿਲੇ ਦੇ ਮੂਲਕਰਈਪੱਤੀ ਦਾ ਪਰਮਸ਼ਿਵ ਸਾਮੀ ਮੰਦਰ ਵੀ ਭਗਤੀ ਦਾ ਪ੍ਰਸਿੱਧ ਕੇਂਦਰ ਹੈ। ਪਿੰਡ ਦੇ ਹਰ ਪਰਿਵਾਰ ਵਿੱਚੋਂ ਘੱਟ ਤੋਂ ਘੱਟ ਇਕ ਮੁੰਡੇ ਦਾ ਨਾਂ ਇਸ ਦੇਵਤੇ ਦੇ ਨਾਂ ਪਿੱਛੇ 'ਪਰਮ-ਸ਼ਿਵ' ਰੱਖਿਆ ਜਾਂਦਾ ਹੈ।

### ਦੇਵੀਆਂ ਦੇ ਮੰਦਰ

ਕੁੱਡਲੋਰ ਦੇ ਨੇੜੇ ਦਾ ਪਚਈਅੰਮਨ ਮੰਦਰ ਪੇਂਡੂ ਤੇ ਸ਼ਹਿਰੀ ਭਗਤੀ-ਭਾਵਾਂ ਦਾ ਸੁੰਦਰ ਸੁਮੇਲ ਪੇਸ਼ ਕਰਦਾ ਹੈ। ਪੇਂਡੂਆਂ ਦੀ ਨਜ਼ਰ ਵਿਚ ਪੂਜਣਯੋਗ ਦੇਵੀ-ਦੇਵਤਿਆਂ ਦੀਆਂ ਅਨੇਕ ਮੂਰਤੀਆਂ ਇਸ ਮੰਦਰ ਵਿਚ ਟਿਕੀਆਂ ਹੋਈਆਂ ਹਨ, ਪਰ ਪ੍ਰਧਾਨ ਮੂਰਤੀ ਪਾਰਬਤੀ ਦੀ ਹੈ। ਤਪੱਸਿਆ ਵਿਚ ਮਗਨ ਪਾਰਬਤੀ ਦੀ ਦੇਖਭਾਲ ਲਈ ਕਈ ਪੌਰਾਣਿਕ ਦੇਵੀਆਂ ਵੀ ਮੌਜੂਦ ਹਨ। ਇਨ੍ਹਾਂ ਵਿੱਚੋਂ ਮੁੱਖ ਹੈ ਕੁਰੂਤੀਅੰਮਨ ਦੀ ਖਾਨਾਬਦੋਸ਼ ਕੁੜੀ ਕਥਲ ਅੰਮਨ, ਜਿਸ ਨਾਲ ਭਗਵਾਨ ਮੁਰੁਗਨ ਦੇ ਵਿਆਹ ਦੀ ਕਥਾ ਤਮਿਲਨਾਡੂ ਵਿਚ ਮਸ਼ਹੂਰ ਹੈ।

ਸੋਲੀਅੰਮਨ ਇਕ ਹੋਰ ਦੇਵੀ ਹੈ ਜੋ ਅੱਛੇ ਮੀਂਹ ਤੇ ਇੱਛਿਤ ਸੰਤਾਨ ਬਖਸ਼ਣ ਵਾਲੀ ਮੰਨੀ ਜਾਂਦੀ ਹੈ।

ਮਦੁਰਈ ਦੀ ਵਕੀਲ ਗਲੀ ਕੋਲ ਚੇਲੱਤੱਮਨ ਮੰਦਰ ਵਿਚ ਹਰ ਸਾਲ, ਇਕ ਖਾਸ ਦਿਨ, ਬੱਝੀ ਹੋਈ ਮਾਤਰਾ ਵਿਚ ਚੜ੍ਹਾਵਾ ਚਾੜ੍ਹਿਆ ਜਾਂਦਾ ਹੈ। ਤਿੰਨਾਂ ਕੁ ਵਰ੍ਹਿਆਂ ਦੇ ਲੇਲੇ ਵਾਲੀ ਗੱਭਣ ਕਾਲੀ ਭੇਡ ਨੂੰ ਬਰਛਿਆਂ ਨਾਲ ਵਿੰਨ੍ਹ ਕੇ ਮੰਦਰ ਵਿਚ ਲਿਆਇਆ ਜਾਂਦਾ ਹੈ ਤੇ ਦੇਵੀ ਦੇ ਸਾਹਮਣੇ ਉਸ ਦੀ ਬਲੀ ਚਾੜ੍ਹੀ ਜਾਂਦੀ ਹੈ। ਪੁਰੋਹਿਤ ਕਈ ਤਰ੍ਹਾਂ ਦੀਆਂ ਧਾਰਮਿਕ ਰੀਤਾਂ ਕਰਦਾ ਹੈ ਤੇ ਚੌਲਾਂ ਤੇ ਸਬਜ਼ੀਆਂ ਦੇ ਭਰੇ ਹੋਏ ਡੂਨੇ ਉੱਪਰ ਵਲ ਸੁੱਟਦਾ ਹੈ ਤਾਂ ਜੋ ਗਰਨ-ਮੰਡਲ ਦੇ ਵਾਸੀ ਇਨ੍ਹਾਂ ਦਾ ਭੋਗ ਲਾ ਲੈਣ। ਉਸ ਦਿਨ ਮੰਦਰ ਦੇ ਹਾਤੇ ਵਿਚ, ਕੁਆਰੀਆਂ, ਭਾਰੇ ਪੈਰਾਂ ਵਾਲੀਆਂ ਤੇ ਸੱਜ-ਵਿਆਹੀਆਂ ਨੂੰ ਮੰਦਰ ਵਿਚ ਦਾਖਲੇ ਦੀ ਮਨਾਹੀ ਹੁੰਦੀ ਹੈ। ਇਸ ਬਾਰੇ ਉਨ੍ਹਾਂ ਨੂੰ ਪਹਿਲਾਂ ਤਾੜਨਾ ਕਰ ਦਿੱਤੀ ਜਾਂਦੀ ਹੈ। ਕੋਇੰਬਤੂਰ ਤੇ ਸੇਲਮ ਜ਼ਿਲਿਆਂ ਦੀਆਂ ਹਰੀਜਨ ਬਸਤੀਆਂ ਵਿਚ ਵੀਰਮਤੀ ਦੇਵੀ ਦੇ ਮੰਦਰ ਮਿਲਦੇ ਹਨ। ਇਹ ਮੰਦਰ ਪਤੀ ਦੀ ਮੌਤ ਪਿੱਛੋਂ ਸਤੀ ਹੋ ਜਾਣ ਵਾਲੀਆਂ ਇਸਤਰੀਆਂ ਦੀ ਯਾਦ ਵਿਚ ਬਣਵਾਏ ਜਾਂਦੇ ਹਨ। 'ਵੀਰਮਤੀ' ਸ਼ਬਦ 'ਵੀਰਮ ਪਤਨੀ' ਦਾ ਵਿਗੜਿਆ ਰੂਪ ਹੈ। ਇਸ ਦਾ ਅਰਥ ਹੁੰਦਾ ਹੈ ਬਹਾਦਰ ਤੇ ਸੁੱਚੇ ਆਚਾਰ ਵਾਲੀ ਇਸਤਰੀ।

### ਅੰਗਲੇਸ਼ਵਰੀ

ਅੰਗਲੇਸ਼ਵਰੀ ਅੰਮਨ ਡੂੰਘੇ ਭਗਤੀ-ਭਾਵ ਨਾਲ ਪੂਜੀ ਜਾਣ ਵਾਲੀ ਇਕ ਹੋਰ ਮਸ਼ਹੂਰ ਦੇਵੀ ਹੈ, ਜਿਸ ਦੀ ਪੂਜਾ ਸ਼ੈਵਓਦਵਰ ਨਿੱਤ ਕਰਦੇ ਹਨ। ਇਸ ਦੇਵੀ ਦਾ ਵੱਡਾ ਮੇਲਾ ਮਾਸੀਪਦੁੱਕਈ ਜਾਂ ਮਹਾਸ਼ਿਵਰਾਤਰੀ ਹੈ। ਉਸ ਰਾਤ ਲੋਕ ਜਗਰਾਤਾ ਕੱਟਦੇ ਹਨ ਤੇ ਦੇਵੀ ਦੇ ਦਰਸ਼ਨ ਕੀਤੇ ਜਾਂਦੇ ਹਨ ਤੇ ਪੂਜਾ-ਅਰਚਾ ਹੁੰਦੀ ਹੈ। ਜਿਨ੍ਹਾਂ ਲੋਕਾਂ ਨੂੰ ਭੂਤ ਚੰਬੜੇ ਹੁੰਦੇ ਹਨ ਜਾਂ ਜਿਨ੍ਹਾਂ ਵਿਚ ਪੰਜਾਂ ਇੰਦਰੀਆਂ ਤੋਂ ਉੱਪਰ ਦੀ ਸੋਝੀ ਹੁੰਦੀ ਹੈ, ਉਹ ਵੀ ਆਦਰ-ਸਨਮਾਨ ਦੇ ਜੋਗ ਸਮਝੇ ਜਾਂਦੇ ਹਨ। ਤਮਿਲ ਪ੍ਰਤਿਭਾ ਦੀ ਉਪਜ, ਸ਼ੈਵ ਸਿੱਧਾਂਤ ਦਰਸ਼ਨ ਅਨੁਸਾਰ, ਇਨ੍ਹਾਂ ਲੋਕਾਂ ਦੇ ਰੂਪ ਵਿਚ ਆਪ ਸ਼ਿਵ ਜੀ ਮਹਾਰਾਜ ਅਵਤਾਰ ਧਾਰ ਕੇ ਪ੍ਰਗਟ ਹੁੰਦੇ ਹਨ।

### ਵੇਯੀਲੁਹਿਤ ਅੱਮਨ

ਇਹ ਚਾਨਣ ਦੀ ਦੇਵੀ ਹੈ। ਇਸ ਦੇ ਮੰਦਰ, ਵਿਰੁਧ ਨਗਰ ਤੇ ਤਿਰੂਪਰਨਕੁੰਦਰਮ ਵਿਚ ਹਨ। ਮੀਂਹ ਬੰਦ ਕਰ ਕੇ ਤੇ ਸੂਰਜ ਤੇ ਚਾਨਣ ਨੂੰ ਮੁਕਤ ਕਰ ਕੇ, ਪੱਕੀ ਹੋਈ ਫਸਲ ਪਾਣੀ ਨਾਲ ਨਸ਼ਟ ਹੋਣ ਤੋਂ ਬਚਾਉਣ ਲਈ, ਇਸ ਦੇਵੀ ਦੀ ਪੂਜਾ ਕੀਤੀ ਜਾਂਦੀ ਹੈ। ਮੀਂਹ ਲਈ ਮਰੀਅੱਮਨ ਨਾਮੀ ਇਕ ਹੋਰ ਦੇਵੀ ਦੇ ਸਤੋਤਰ ਗਾਏ ਜਾਂਦੇ ਹਨ।

### ਮਰੀਅੱਮਨ

ਇਹ ਮੀਂਹ ਤੇ ਸਿਹਤ ਦੀ ਦੇਵੀ ਹੈ ਜੋ ਲੋਕਾਂ ਨੂੰ ਚੇਚਕ, ਹੈਜ਼ੇ ਤੇ ਹੋਰ ਛੂਤ ਦੀਆਂ ਬਿਮਾਰੀਆਂ ਤੋਂ ਬਚਾਉਂਦੀ ਹੈ। ਮਰੀਅੱਮਨ ਦੇ ਪ੍ਰਸਿੱਧ ਮੰਦਰ ਸਮਯਪੁਰਮ ਦੇ ਕੋਨੀਯੁਰ ਜਾਂ ਕੱਪਨਪੱਤੀ (ਦੋਵੇਂ ਤਿਰੂਚਿਰਾਪੱਲੀ ਜ਼ਿਲੇ ਵਿਚ), ਕੱਨਥਲ ਅਤੇ ਨਾੱਤਰਸੰਕੋਟਾਈ (ਦੋਵੇਂ ਰਾਮਨਾਡ ਜ਼ਿਲੇ ਵਿਚ), ਪੇਰਿਯਪਲਾਯਮ (ਜ਼ਿਲਾ ਚਿੰਗਲਪੁਟ), ਉੱਪੀਲੀਪਲਾਯਮ ਤੇ ਪੋਲਾੱਚੀ (ਦੋਵੇਂ ਕੋਇੰਬਤੂਰ ਜ਼ਿਲੇ) ਵਿਚ ਵਾਕਿਆ ਹਨ। ਇਨ੍ਹਾਂ ਵਿੱਚੋਂ ਕੁੱਝ ਕੱਨਕੀ ਨਾਲ ਸੰਬੰਧਿਤ ਹਨ ਜੋ ਸ਼ਿਲਪਦਿਕਾਰਮ ਦੀ ਨਾਇਕਾ ਹੈ। ਮਰੀਅੱਮਨ ਨੂੰ ਉਬਲੀ ਹੋਈ ਰਾਗੀ ਦਾ ਚੜ੍ਹਾਵਾ ਚਾੜ੍ਹਿਆ ਜਾਂਦਾ ਹੈ। ਇਹ ਦੇਵੀ ਅੱਖਾਂ ਦੀ ਜੋਤ ਨੂੰ ਖਰਾਬ ਵੀ ਕਰ ਸਕਦੀ ਹੈ ਤੇ ਮੁੜ ਕੇ ਠੀਕ ਵੀ ਕਰ ਸਕਦੀ ਹੈ। ਮਰੀਜ਼, ਚਾਂਦੀ ਦੀਆਂ ਅੱਖਾਂ ਬਣਵਾ ਕੇ ਚਾੜ੍ਹਦੇ ਹਨ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਦੇਵੀ ਦੀਆਂ ਇੱਕ ਹਜ਼ਾਰ ਅੱਖਾਂ ਹਨ (ਆਯਰਮ ਕੱਨਡਾਯਲ)। ਚੇਚਕ ਦੀ ਵਥਾ ਫੈਲ ਜਾਏ ਤਾਂ ਅੱਮਨ ਪਾਸੋਂ ਸੁਰੱਖਿਆ ਦੀ ਮੰਗ ਮੰਗੀ ਜਾਂਦੀ ਹੈ। (ਇਸ ਪੱਖੋਂ ਇਹ ਉੱਤਰ ਭਾਰਤ ਦੀ 'ਸੀਤਲਾ ਦੇਵੀ' ਦੇ ਸਮਾਨ ਹੈ)। ਪੁਜਾਰੀ ਜਾਂ ਪੁਰੋਹਿਤ ਦੁੱਧ ਜਾਂ ਖੋਪਾ, ਸਾੜੀ-ਚੋਲੀ, ਚਾਂਦੀ ਦੇ ਭਾਂਡੇ, ਗਾਂ-ਮੱਝ ਤੇ ਨਕਦੀ ਚੜ੍ਹਾਉਣ ਦੀ ਪ੍ਰੇਰਨਾ ਦੇਂਦੇ ਹਨ। ਇਸ ਤਰ੍ਹਾਂ, ਪਿੰਡ ਦੀ ਇਹ ਘਰੇਲੂ ਦੇਵੀ ਇਕਦਮ ਮਹਤ੍ਵਪੂਰਨ ਹੋਈ ਦਿੱਸਦੀ ਹੈ ਤੇ ਇਸ ਦੀ ਤਸੱਲੀ ਲਈ ਲੰਮੇ ਚੌੜੇ ਕਰਮ-ਕਾਂਡ ਵਾਲੇ ਯੱਗਾਂ ਤੇ ਹਵਨਾਂ ਦਾ ਪ੍ਰਬੰਧ ਕੀਤਾ ਜਾਂਦਾ ਹੈ। ਚੇਚਕ ਜਾਂ ਲਾਕੜਾ-ਕਾਕੜਾ (ਚਿਕਨ ਪਾਕਸ) ਹੋ ਜਾਵੇ ਤਾਂ ਦਵਾ-ਦਾਰੂ ਕਰਨਾ ਪਰੰਪਰਾ ਦੇ ਵਿਰੁੱਧ ਮੰਨਿਆ ਜਾਂਦਾ ਹੈ। ਵਿਸ਼ਵਾਸ ਹੈ ਕਿ ਹੌਲੀ ਹੌਲੀ ਇਨ੍ਹਾਂ ਦਾ ਇਲਾਜ ਆਪਣੇ ਆਪ ਹੋ ਜਾਵੇਗਾ। ਦੇਵੀ ਦੇ ਗੁੱਸੇ ਨੂੰ ਠੰਢਾ ਕਰਨ ਲਈ ਉਸ ਦੇ ਸਤੋਤਰ ਗਾਏ ਜਾਂਦੇ ਹਨ। ਜੇ ਇਸ ਗੁੱਸੇ ਦੇ ਕਾਰਨ ਕਿਸੇ ਦੀ ਮੌਤ ਹੋ ਜਾਏ ਤਾਂ ਬੋਲਚਾਲ ਜਾਂ ਲਿਖਤ ਵਿਚ ਇਹ ਨਹੀਂ ਕਿਹਾ ਜਾਂਦਾ ਕਿ ਰੋਗੀ ਮਰ ਗਿਆ ਹੈ, ਕੇਵਲ ਇਹ ਦੱਸਿਆ ਜਾਂਦਾ ਹੈ ਕਿ ਉਹ 'ਠੰਢਾ' ਹੋ ਗਿਆ ਹੈ।

ਦਗਦੇ ਹੋਏ ਅੰਗਿਆਰਾਂ ਉੱਤੇ ਚੱਲਣ ਦਾ ਰਿਵਾਜ ਮਰੀਅੱਮਨ ਦੇ ਮੰਦਰਾਂ ਵਿਚ ਵੀ ਮੌਜੂਦ ਹੈ। ਉਸ ਨੂੰ 'ਪੂਕੁਲਿੱਤਲ' (ਛੁੱਲਾਂ ਦੀ ਸੇਜ ਉੱਤੇ ਤੁਰਨਾ) ਕਿਹਾ ਜਾਂਦਾ ਹੈ। ਪਵਿੱਤਰ ਭਸਮ ਆਪਣੇ ਸਰੀਰ ਉੱਤੇ ਮਲ ਕੇ ਦੇਵੀ ਦੇ ਭਗਤ ਦਸ ਬਾਰਾਂ ਫੁਟ ਤਕ ਫੈਲੇ ਹੋਏ ਅੰਗਿਆਰਾਂ ਉੱਤੇ ਇਕ, ਤਿੰਨ, ਪੰਜ, ਸੱਤ, ਜਾਂ ਯਾਰਾਂ ਵਾਰ ਚੱਲਦੇ ਹਨ ਤੇ ਅੰਤ ਵਿਚ ਦੇਵੀ ਦੇ ਸਾਹਮਣੇ ਡੰਡੋਤ ਕਰਦੇ ਹਨ। ਇਹ ਪਹਿਲਾਂ ਦੱਸਿਆ ਜਾ ਚੁੱਕਾ ਹੈ ਕਿ ਸ਼ਰਧਾ ਦੀ ਬਹੁਲਤਾ ਦੇ ਕਾਰਨ ਉਨ੍ਹਾਂ ਦੇ ਉੱਤੇ ਅੰਗਿਆਰਾਂ ਦਾ ਕੋਈ ਮਾੜਾ ਅਸਰ ਨਹੀਂ ਹੁੰਦਾ।

ਅਗਨੀਚੱਟੀ (ਸੜਦੇ-ਬਲਦੇ ਅੰਗਿਆਰਾਂ ਨਾਲ ਭਰੀਆਂ ਅੰਗੀਠੀਆਂ) ਸਿਰ ਉੱਤੇ ਚੁੱਕ ਕੇ ਦੇਵੀ ਦੇ ਮੰਦਰ ਵਿਚ ਜਾਣਾ, ਮਰੀਅਮਾ ਦੀ ਪੂਜਾ ਦਾ ਇਕ ਹੋਰ ਢੰਗ ਹੈ। ਵਿਆਹੀਆਂ ਹੋਈਆਂ ਤੀਵੀਆਂ ਅੰਗੀਠੀਆਂ, ਸਿਰਾਂ ਉੱਤੇ ਚੁੱਕ ਕੇ ਤੁਰਦੀਆਂ ਹਨ ਤੇ ਮੁਟਿਆਰਾਂ ਆਪਣੇ ਹੱਥਾਂ ਵਿਚ ਫੜ ਕੇ, ਮੇਲੇ ਤੋਂ ਪਹਿਲਾਂ ਇੱਕੀ ਦਿਨਾਂ ਤਕ ਮੇਲੇ ਵਿਚ ਭਾਗ ਲੈਣ ਵਾਲੀਆਂ ਇਸਤਰੀਆਂ ਦਿਨ ਵਿਚ ਇਕ ਵਾਰੀ ਖਾਂਦੀਆਂ ਹਨ ਤੇ ਜ਼ਮੀਨ ਉੱਤੇ ਸੌਦੀਆਂ ਹਨ ਅਤੇ ਭੋਗ-ਬਿਲਾਸ ਤੋਂ ਬਚ ਕੇ ਰਹਿੰਦੀਆਂ ਹਨ। ਇਸ ਦੌਰਾਨ ਜੇ ਉਨ੍ਹਾਂ ਨੂੰ ਬੜੀ ਤੀਬਰ ਅਧਿਆਤਮਕ ਅਨੁਭੂਤੀ ਦਾ ਇਹਸਾਸ ਹੋਵੇ ਤਾਂ ਹੀ ਉਹ ਸਿਰ ਉੱਤੇ ਅੱਗ ਦਾ ਭਾਂਡਾ ਰੱਖ ਕੇ ਮਰੀਅਮਾ ਮਰੀਅਮਨ ਮੰਦਰ ਤਕ ਜਾਂਦੀਆਂ ਹਨ। ਓਦੋਂ ਸਖਤ ਗਰਮੀ ਹੁੰਦੀ ਹੈ, ਜਿਸ ਨੂੰ ਅਗਨੀ-ਨਛੱਤਰ ਕਿਹਾ ਜਾਂਦਾ ਹੈ। ਇਸ ਪੂਜਾ ਲਈ ਵਿਰੂੱਧਨਗਰ ਪ੍ਰਸਿੱਧ ਹੈ।

ਸਿਰ ਉੱਤੇ ਫੁੱਲਾਂ ਦੀ ਟੋਕਰੀ ਰੱਖ ਕੇ, ਲੰਮੀ ਯਾਤਰਾ ਉਪਰੰਤ, ਉਨ੍ਹਾਂ ਨੂੰ ਮਰੀਅਮਨ ਦੇ ਮੰਦਰ ਵਿਚ ਚੜ੍ਹਾਉਣਾ, ਉਪਾਸਨਾ ਦਾ ਇਕ ਹੋਰ ਤਰੀਕਾ ਹੈ। ਇਹ ਯਾਤਰਾ ਕਾਰਵਾਨਾਂ ਦੀ ਸੂਰਤ ਵਿਚ ਕੀਤੀ ਜਾਂਦੀ ਹੈ। ਨਾਲ ਵਾਜੇ ਵੱਜਦੇ ਜਾਂਦੇ ਹਨ, ਜਿਸ ਨੂੰ 'ਪੂਤੱਟਯੂਦਤਲ' ਕਿਹਾ ਜਾਂਦਾ ਹੈ।

ਮੰਦਰ ਦੇ ਮੇਲੇ ਦਾ ਆਰੰਭ ਸੂਚਿਤ ਕਰਨ ਵਾਸਤੇ ਇਕ ਝੰਡਾ ਲਹਿਰਾਇਆ ਜਾਂਦਾ ਹੈ। ਏਥੇ ਰੋਜ਼ 'ਮੁਲਈ-ਪਰੀ ਕੋਟੁਦਲ' ਨਾਮੀ ਰਸਮ ਕੀਤੀ ਜਾਂਦੀ ਹੈ। ਪਿੰਡ ਦਾ ਹਰ ਪਰਿਵਾਰ, ਛੋਟੇ-ਛੋਟੇ ਗਮਲਿਆਂ ਵਿਚ ਮਿੱਟੀ ਭਰ ਕੇ, ਉਨ੍ਹਾਂ ਵਿਚ ਧਾਈ, ਬਾਰਾ ਜਾਂ ਛੋਲੇ ਬੀਜ ਦੇਂਦਾ ਹੈ। ਅੱਠਵੇਂ ਦਿਨ ਅੰਗੂਰ ਨਿਕਲ ਆਉਂਦੇ ਹਨ ਤਾਂ ਗਮਲੇ ਮੰਦਰ ਵਿਚ ਲਿਜਾਏ ਜਾਂਦੇ ਹਨ। ਇਸ ਤੋਂ ਪਿੱਛੋਂ ਤਿੰਨ ਦਿਨ ਤਕ ਇਸਤਰੀਆਂ ਮਰੀਅਮਨ ਦੀ ਪੁਸਤਕ ਵਿੱਚੋਂ 'ਕੁਮਈ' ਨਾਮੀ ਸਮੂਹ ਗੀਤ ਗਾਉਂਦੀਆਂ ਹੋਈਆਂ, ਗਮਲਿਆਂ ਦੇ ਚੁਪਾਸੀ ਨੱਚਦੀਆਂ ਹਨ। ਮੇਲੇ ਦੀ ਸਮਾਪਤੀ ਉੱਤੇ ਗਮਲਿਆਂ ਨੂੰ ਨੇੜੇ ਦੀ ਨਦੀ ਜਾਂ ਸਰੋਵਰ ਵਿਚ ਡੋਬ ਦਿੱਤਾ ਜਾਂਦਾ ਹੈ।

ਇਨ੍ਹਾਂ ਦਿਨਾਂ ਵਿਚ ਰਿੰਨ੍ਹੇ ਹੋਏ ਚੌਲਾ ਵਿਚ ਗੁੜ ਮਿਲਾ ਕੇ, ਭੱਤ ਨੂੰ ਦੀਵੇ ਦੀ ਸ਼ਕਲ ਦੇ ਦਿੱਤੀ ਜਾਂਦੀ ਹੈ ਤੇ ਉਸ ਵਿਚ ਘਿਉ ਦੀ ਬੱਤੀ ਬਾਲੀ ਜਾਂਦੀ ਹੈ। ਫੇਰ ਉਸ ਨੂੰ ਦੇਵੀ ਦੇ ਸਾਹਮਣੇ ਰੱਖ ਦਿੱਤਾ ਜਾਂਦਾ ਹੈ। ਮੇਲੇ ਦੀ ਸਮਾਪਤੀ ਉੱਤੇ ਉਸ ਨੂੰ ਮਾਤਾ ਦੇ ਪਰਸ਼ਾਦ ਦੇ ਰੂਪ ਵਿਚ ਵਰਤਾਇਆ ਜਾਂਦਾ ਹੈ। ਹਰ ਇਸਤਰੀ ਇਸ ਰਿਵਾਜ ਦੀ ਪਾਲਨਾ ਨੂੰ ਆਪਣਾ ਜਰੂਰੀ ਫਰਜ਼ ਸਮਝਦੀ ਹੈ।

ਚੇਚਕ ਜਾਂ ਹੈਜ਼ੇ ਦੇ ਜਾਨ-ਲੇਵਾ ਰੋਗਾਂ ਨੂੰ ਰੋਕਣ ਅਤੇ ਉਨ੍ਹਾਂ ਤੋਂ ਲੋਕਾਂ ਦੀ ਰੱਖਿਆ ਕਰਨ ਲਈ ਮਰੀਅਮਾ ਦੇ ਸ਼ੁਕਰਾਨੇ ਵਜੋਂ ਮੇਲੇ ਵਿਚ ਲੋਕ ਆਪਣਿਆਂ ਸਰੀਰਾਂ ਉੱਤੇ ਕਾਲੀਆਂ ਤੇ ਲਾਲ ਬਿੰਦੀਆਂ (ਕਰੂਮਪੁੱਲੀ, ਚੇਮਪੁੱਲੀ) ਲਾ ਲੈਂਦੇ ਹਨ।

ਏਨਾ ਕੁਝ ਕਰਨ ਦੇ ਬਾਵਜੂਦ ਜੇ ਮਹਾਂਮਾਰੀ ਫੈਲ ਹੀ ਜਾਏ ਤਾਂ ਉਸ ਨੂੰ ਮਾਤਾ ਦਾ ਕਹਿਰ ਮੰਨ ਲਿਆ ਜਾਂਦਾ ਹੈ। ਕੋਇੰਬਤੂਰ ਦੀਆਂ ਇਸਤਰੀਆਂ ਚੇਚਕ ਨੂੰ ਰੋਕਣ ਲਈ ਉੱਪਲੀਪਲਾਯਮ ਮਰੀਅਮਨ ਮੰਦਰ ਵਿਚ ਨਾਰੀਅਲ ਤੇ ਗੁੜ ਦਾ ਚੜ੍ਹਾਵਾ ਚੜ੍ਹਾਉਂਦੀਆਂ ਹਨ।

### ਦੇਵਤਿਆਂ ਦੀਆਂ ਖਾਣ-ਪੀਣ ਦੀਆਂ ਰੁਚੀਆਂ ਬਾਰੇ ਵਿਸ਼ਵਾਸ

ਹਰ ਮੰਦਰ ਬਾਰੇ ਸਥਾਨਕ ਲੋਕਾਂ ਵਿਚ ਵਿਸ਼ਵਾਸ ਹੁੰਦਾ ਹੈ ਕਿ ਖਾਸ ਦੇਵਤੇ ਨੂੰ ਖਾਸ ਤਰ੍ਹਾਂ ਦੀ ਖੁਰਾਕ ਵਧੇਰੇ ਪਸੰਦ ਹੈ। ਸੋ ਇਹੀ ਓਥੋਂ ਦਾ ਪਰਸ਼ਾਦ ਬਣ ਜਾਂਦਾ ਹੈ। ਤਮਿਲਨਾਡੂ ਦੇ ਸਾਰੇ ਵੱਡੇ ਮੰਦਰ ਭੋਗ ਜਾਂ ਪਰਸ਼ਾਦ ਦੀ ਕਿਸੇ ਨਾ ਕਿਸੇ ਸਮੱਗਰੀ ਲਈ ਪ੍ਰਸਿੱਧ ਹਨ। ਪਲਨੀ ਦਾ ਪੰਚਾਮ੍ਰਿਤ, ਤਿਰੂਚੇਦੁਰ ਦਾ ਪਿੱਟੂ, ਸ੍ਰੀਰੰਗਮ ਵਿਚ ਸੰਧਿਆ ਦੀ ਆਰਤੀ ਵੇਲੇ ਦਾ ਦੁਗਧਪ੍ਰਸਾਦਮ, ਟ੍ਰਿਪਲੀਕੇਨ ਦੇ ਪਾਰਥਸਾਰਥੀ ਮੰਦਰ ਦਾ ਤਿਰੂਕੱਨਮਧੂ, ਆਲਵਰ ਤ੍ਰਿਯੂਨਗਰੀ ਦਾ ਵੰਕਾਰ ਦੋਸਈ (ਮਸਰਾਂ ਦੀ ਦਾਲ ਤੇ ਖੋਪੇ ਵਾਲੇ ਚੌਲਾਂ ਦੇ ਸੁਨਿਹਰੀ ਰੰਗ ਦਾ ਪਕਵਾਨ) ਉੱਪੀਨਿਅੱਪਨ ਕਾਇਲ ਦਾ ਅਲੂਣਾ ਚੌਲਾਂ ਦਾ ਪੌਗਲ, ਕਾਂਚੀਪੁਰਮ ਦੇ ਸ੍ਰੀ ਵਰਦਰਾਜ ਪੇਰੂਮਲ ਮੰਦਰ ਦੀ ਕਾਂਚੀਪੁਰਮ ਇਡਲੀ ਤੇ ਚਿੰਦਰਮ ਤੇ ਨਟਰਾਜ ਮੰਦਰ ਦੇ ਤਿਰੂਵਧਿਰਾਜ ਕਾਲਿ ਪ੍ਰਸ਼ਾਦ ਦੂਰ-ਦੂਰ ਤਕ ਪ੍ਰਸਿੱਧ ਹਨ।

### ਵਿਸ਼ਵਾਸ ਤੇ ਅੰਧ-ਵਿਸ਼ਵਾਸ

ਜਨਮ ਤੋਂ ਲੈ ਕੇ ਮਰਨ ਤਕ, ਜੀਵਨ ਦੇ ਹਰ ਪੱਖ ਨਾਲ ਜੁੜੇ ਹੋਏ ਤੇ ਦੈਨਿਕ ਜੀਵਨ ਦੇ ਹਰ ਛੋਟੇ-ਮੋਟੇ ਆਚਾਰ ਨੂੰ ਪ੍ਰਭਾਵਿਤ ਕਰਨ ਵਾਲੇ ਵਿਸ਼ਵਾਸਾਂ ਅਤੇ ਅੰਧ ਵਿਸ਼ਵਾਸਾਂ ਦੀਆਂ ਵੰਨਗੀਆਂ ਦਾ ਕੋਈ ਅੰਤ ਨਹੀਂ ਹੈ। ਆਮ ਲੋਕਾਂ ਦੇ ਇਨ੍ਹਾਂ ਅੰਧ-ਵਿਸ਼ਵਾਸਾਂ ਵਿੱਚੋਂ ਬਹੁਤਿਆਂ ਨੂੰ ਪੜ੍ਹੇ-ਲਿਖੇ ਲੋਕ ਨਜ਼ਰ-ਅੰਦਾਜ਼ ਕਰ ਜਾਂਦੇ ਹਨ, ਪਰ ਕਦੇ-ਕਦੇ ਜਦੋਂ ਇਨ੍ਹਾਂ ਦੇ ਰਸਤੇ ਵਿਚ ਅਜਿਹੇ ਅੜਿੱਕੇ ਆ ਪੈਂਦੇ ਹਨ ਤੇ ਅਜਿਹੀਆਂ ਮੁਸ਼ਕਲਾਂ ਆ ਖੜੀਆਂ ਹੁੰਦੀਆਂ ਹਨ ਕਿ ਜਿਨ੍ਹਾਂ ਦੇ ਕੋਈ ਸੰਤੋਖਜਨਕ ਹੱਲ ਹੁਣ ਤਕ ਮਨੁੱਖ ਦੀ ਵਿਗਿਆਨਿਕ ਬੁੱਧੀ ਨੂੰ ਨਹੀਂ ਸੁੱਝ ਸਕਿਆ, ਤਾਂ ਉਨ੍ਹਾਂ ਨੂੰ ਵੀ ਉਸੇ ਮੱਧ-ਜੁਗੀ ਮਨੋ-ਬਿਰਤੀ ਦੀ ਸ਼ਰਨ ਵਿਚ ਜਾਣਾ ਪੈਂਦਾ ਹੈ, ਜੋ ਸੰਸਾਰ ਭਰ ਵਿਚ ਵਹਿਣ ਵਾਲੇ ਪਰਿਵਰਤਨ ਦੇ ਪ੍ਰਵਾਹ ਤੋਂ ਹੁਣ ਤਕ ਅਛੂਤੀ ਰਹਿ ਗਈ ਹੈ।

### ਜਨਮ ਸੰਬੰਧੀ ਵਿਸ਼ਵਾਸ

ਇਨ੍ਹਾਂ ਵਿਸ਼ਵਾਸਾਂ ਦਾ ਤਾਂ ਇਥੇ ਕੋਈ ਅੰਤ ਹੀ ਨਹੀਂ। ਪਹਿਲੀ ਗੱਲ ਤਾਂ ਇਹ ਹੈ ਕਿ ਬੱਚੇ ਦਾ ਜਨਮ ਨਾ ਤਾਂ ਸਿਖਰ ਦੁਪਹਿਰੇ ਹੋਣਾ ਚਾਹੀਦਾ ਹੈ ਤੇ ਨਾ ਠੀਕ ਅੱਧੀ ਰਾਤ ਨੂੰ। ਇਸੇ ਤਰ੍ਹਾਂ, ਚਿਤ੍ਰਾ ਨਛੱਤਰ ਵਿਚ ਜਨਮ ਲੈਣਾ ਵੀ ਅਸੁਭ ਮੰਨਿਆ ਜਾਂਦਾ ਹੈ, ਕਿਉਂਕਿ ਯਮਰਾਜ ਦੇ ਵਛਾਦਾਰ ਸੇਵਕ ਚਿਤਰਗੁਪਤ ਦਾ ਜਨਮ ਇਸੇ ਨਛੱਤਰ ਵਿਚ ਹੋਇਆ ਸੀ।

ਸਵਾਤੀ ਨਛੱਤਰ ਵਿਚ ਜਨਮ ਲੈਣਾ ਕਿਸੇ ਵੀ ਬਾਲਕ ਲਈ ਮਾੜਾ ਸਿੱਧ ਹੋ ਸਕਦਾ ਹੈ। ਮੂਲ ਨਛੱਤਰ ਵਿਚ ਜੰਮਣਾ ਮੁੰਡਿਆਂ ਲਈ ਸੁਭ ਤੇ ਕੁੜੀਆਂ ਲਈ ਅਸੁਭ ਹੁੰਦਾ ਹੈ। ਜੇ ਕਿਸੇ ਬੰਦੇ ਕੋਲ ਪਿੰਡ ਦੇ ਨੇੜੇ ਖੇਤੀ ਜੋਗ ਜ਼ਮੀਨ ਹੋਵੇ ਤੇ ਉਸ ਦੇ ਘਰ ਉੱਤਰਾਦਮ ਨਛੱਤਰ ਵਿਚ ਪੁੱਤਰ ਜੰਮੇ ਤਾਂ ਉਸ ਨੂੰ ਬਹੁਤ ਭਾਗਵਾਨ ਮੰਨਿਆ ਜਾਂਦਾ ਹੈ। ਭਰਣੀ ਨਛੱਤਰ ਵਿਚ ਜਨਮ ਲੈਣ ਵਾਲਾ ਸਾਰੀ ਧਰਤੀ ਉੱਤੇ ਹਕੂਮਤ ਕਰੇਗਾ। ਕੇਟੱਈ ਨਛੱਤਰ ਵਿਚ ਪੋਤਰੇ ਦੇ ਜੰਮਣ ਦੀ ਖ਼ਬਰ ਸੁਣਨ ਨਾਲੋਂ ਤਾਂ ਦਾਦੇ ਲਈ ਮਰ ਜਾਣਾ ਚੰਗੇਰਾ ਹੋਵੇਗਾ। ਚਿਤ੍ਰਾ ਨਛੱਤਰ ਵਿਚ ਜੰਮਣ ਵਾਲੀ ਸੰਤਾਨ ਦੇ ਪਿਤਾ ਨੂੰ ਭਿਖਾਰੀ ਬਣਨਾ ਪੈਂਦਾ ਹੈ, ਜਦ ਕਿ ਰੋਹਿਣੀ

ਨਛੱਤਰ ਵਿਚ ਜਨਮ ਲੈਣ ਵਾਲੇ ਬੱਚੇ ਆਪਣੇ ਤਾਇਆਂ-ਚਾਚਿਆਂ ਲਈ ਭਾਰੇ ਸਿੱਧ ਹੁੰਦੇ ਹਨ। ਅਵਿੱਤਮ ਨਛੱਤਰ ਵਿਚ ਜਨਮ ਲੈਣ ਵਾਲੀ ਕੰਨਿਆ ਜੇ ਕੂੜੇ ਨੂੰ ਹੱਥ ਲਾਵੇਗੀ ਤਾਂ ਉਹ ਵੀ ਸੋਨਾ ਹੋ ਜਾਵੇਗਾ, ਪਰ ਪੂਰਾਦਮ ਨਛੱਤਰ ਅਧੀਨ ਸੰਸਾਰ ਵਿਚ ਆਉਣ ਵਾਲੀ ਕੰਨਿਆਂ ਜੇ ਸੋਨੇ ਨੂੰ ਹੱਥ ਲਾਵੇਗੀ ਤਾਂ ਉਹ ਵੀ ਮਿੱਟੀ ਹੋ ਜਾਵੇਗੀ। ਇਸ ਅਸ਼ੁਭ ਨਛੱਤਰ ਵਿਚ ਜਨਮ ਲੈਣ ਵਾਲੀਆਂ ਕੁੜੀਆਂ ਤਾਂ ਜਨਮ ਤੋਂ ਹੀ ਸਰਾਪੀਆਂ ਚੋਈਆਂ ਹੁੰਦੀਆਂ ਹਨ। ਇਸ ਦਾ ਜ਼ਿਕਰ ਕਈ ਕਹਾਵਤਾਂ ਵਿਚ ਆਉਂਦਾ ਹੈ। ਮਿਸਾਲ ਵਜੋਂ : “ਉਹ ਨਿਰੀ ਯਤੀਮ ਹੀ ਹੁੰਦੀ ਤਾਂ ਵੱਖਰੀ ਗੱਲ ਸੀ, ਵਿਚਾਰੀ ਪੂਰਾਦਮ ਨਛੱਤਰ ਹੇਠ ਜੰਮੀ ਹੋਈ ਵੀ ਹੈ।”

ਕੁੜੀਆਂ ਨੂੰ ਹਮੇਸ਼ਾ ਵਿਸ਼ਮ ਨਛੱਤਰ ਵਿਚ ਜੰਮਣਾ ਚਾਹੀਦਾ ਹੈ - ਅਰਥਾਤ, ਉਨ੍ਹਾਂ ਨੂੰ ਪਹਿਲੀ, ਤੀਸਰੀ ਜਾਂ ਪੰਜਵੀਂ ਸੰਤਾਨ ਹੋਣਾ ਚਾਹੀਦਾ ਹੈ। ਜੇ ਕੁੜੀ ਚੌਥੀ ਥਾਂ ਜੰਮ ਪਵੇ ਤਾਂ ਘਰ ਦੇ ਸਤਿਆਨਾਸ ਦਾ ਕਾਰਨ ਬਣਦੀ ਹੈ, ਪਰ ਜੇ ਉਹ ਪੰਜਵੇਂ ਥਾਂ ਜੰਮ ਪਵੇ ਤਾਂ ਘਰ ਵਿਚ ਲਹਿਰ-ਬਹਿਰ ਹੋ ਜਾਵੇਗੀ। ਜੇ ਕਿਤੇ ਪੰਜਵੀਂ ਥਾਂ ਮੁੰਡਾ ਆ ਟਪਕੇ ਤਾਂ ਘਰ ਦੀ ਇੱਟ ਨਾਲ ਇੱਟ ਵਜ ਜਾਵੇਗੀ। ਜੇ ਛੇਵੇਂ ਨੰਬਰ ਉੱਤੇ ਕੁੜੀ ਆ ਪਹੁੰਚੇ ਤਾਂ ਘਰ ਦੀ ਹਾਲਤ ਵਿਚ ਕੋਈ ਫ਼ਰਕ ਨਹੀਂ ਪੈਂਦਾ, ਪਰ ਇਕ ਗੱਲ ਪੱਕੀ ਹੈ ਕਿ ਜੇ ਸੱਤਵੀਂ ਥਾਂ ਉੱਤੇ ਕੁੜੀ ਜੰਮ ਪਵੇ ਤਾਂ ਘਰ ਵਿਚ ਭੰਗ ਹੀ ਭੰਗ ਭੁੱਜੇਗੀ। ਉਹ ਜੇ ਚਾਹੇ ਕਿ ਟੁਕੜੇ ਮੰਗ ਕੇ ਢਿੱਡ ਭਰ ਲਏ ਤਾਂ ਵੀ ਭੁੱਖੀ ਦੀ ਭੁੱਖੀ ਹੀ ਰਹੇਗੀ। ਅੱਠਵੀਂ ਸੰਤਾਨ ਜੇ ਕੁੜੀ ਹੋਵੇ ਤਾਂ ਜਿੱਥੇ-ਜਿੱਥੇ ਉਸ ਦੀ ਨਿਗਾਹ ਪਵੇਗੀ, ਸਭ ਫੂਕਦੀ ਜਾਵੇਗੀ ਤੇ ਜੇ ਦੱਸਵੀਂ ਥਾਂ ਕੁੜੀ ਹੋ ਪਵੇ ਤਾਂ ਜੇ ਕੁੱਝ ਘਰ ਦੇ ਅੰਦਰ ਪਿਆ ਹੈ, ਉਹ ਉੱਡਣ ਦੀ ਕਰੇਗਾ। ਅੱਠ-ਅੱਠ ਜਾਂ ਦਸ-ਦਸ ਬੱਚਿਆਂ ਵਾਲੇ ਘਰਾਂ ਨਾਲ ਤਾਂ ਮਾਲ-ਅਸਬਾਬ ਦਾ ਸੰਬੰਧ ਵੈਸੇ ਵੀ ਟੁੱਟ ਹੀ ਜਾਂਦਾ ਹੈ। ਇਨ੍ਹਾਂ ਮਨੋਤਾਂ ਕਰਕੇ ਵਿਆਹ ਵੇਲੇ ਕੁੜੀ, ਮੁੰਡੇ ਦੇ ਜਨਮ ਦੇ ਨਛੱਤਰ, ਰਾਸ਼ੀ, ਆਦਿ ਤੋਂ ਛੁੱਟ ਇਹ ਵੀ ਪੁੱਛਿਆ ਜਾਂਦਾ ਹੈ ਕਿ ਉਹ ਕਿਹੜੇ ਨੰਬਰ ਉੱਤੇ ਪੈਦਾ ਹੋਏ।

ਜੁੜਵੇਂ ਮੁੰਡੇ ਹੋਣ ਤਾਂ ਪਰਿਵਾਰ ਲਈ ਸ਼ੁਭ ਲੱਛਣ ਮੰਨਿਆ ਜਾਂਦਾ ਹੈ ਤੇ ਬੜਾ ਮੌਜ-ਮੇਲਾ ਹੁੰਦਾ ਹੈ ਪਰ ਦੋਵੇਂ ਕੁੜੀਆਂ ਹੋਣ ਤਾਂ ਇਸ ਨੂੰ ਚੰਗਾ ਨਹੀਂ ਮੰਨਿਆ ਜਾਂਦਾ। ਇਸੇ ਤਰ੍ਹਾਂ, ਜੋੜੇ ਬੱਚਿਆਂ ਵਿੱਚੋਂ ਇਕ ਕੁੜੀ ਤੇ ਇਕ ਮੁੰਡਾ ਹੋਵੇ ਤਾਂ ਵੀ ਪਰਿਵਾਰ ਲਈ ਅਸ਼ੁਭ ਲੱਛਣ ਮੰਨਿਆ ਜਾਂਦਾ ਹੈ।

### ਬੱਚਿਆਂ ਬਾਰੇ ਵਿਸ਼ਵਾਸ

ਦੁੱਧ-ਚੁੰਘਦੇ ਬੱਚਿਆਂ ਨੂੰ ਸ਼ੀਸ਼ਾ ਨਹੀਂ ਦਿਖਾਉਣਾ ਚਾਹੀਦਾ, ਕਿਉਂਕਿ ਇਸ ਤਰ੍ਹਾਂ ਉਨ੍ਹਾਂ ਦੇ ਗੁੰਗੇ ਹੋਣ ਦੀ ਸੰਭਾਵਨਾ ਬਣੀ ਰਹਿੰਦੀ ਹੈ। ਬੱਚਿਆਂ ਦੀ ਦੇਖ-ਭਾਲ ਕਰਦੇ ਸਮੇਂ ਕਿਸੇ ਨੂੰ ਦਾਤਨ ਜਾਂ ਮੰਜਨ ਦੀ ਵਰਤੋਂ ਨਹੀਂ ਕਰਨੀ ਚਾਹੀਦੀ।

ਜਦੋਂ ਕਿਸੇ ਬੱਚੇ ਦਾ ਪਹਿਲਾ ਦੰਦ ਟੁੱਟਦਾ ਹੈ ਤਾਂ ਉਸ ਨੂੰ ਗੋਹੇ ਦੀ ਪਾਥੀ ਵਿਚ ਸੰਭਾਲ ਕੇ ਛੱਪਰ ਦੇ ਉੱਤੇ ਰੱਖ ਦਿੱਤਾ ਜਾਂਦਾ ਹੈ। ਗੋਹਾ ਜ਼ਰਖੇਜ਼ੀ ਦਾ ਪ੍ਰਤੀਕ ਹੈ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਤਰ੍ਹਾਂ ਕੀਤਿਆਂ, ਦੁੱਧ ਦੀਆਂ ਦੰਦੀਆਂ ਡਿੱਗਣ ਪਿੱਛੋਂ, ਪੱਕੇ ਦੰਦਾਂ ਦੇ ਉੱਗਣ ਵਿਚ ਦੇਰ ਨਹੀਂ ਲੱਗੇਗੀ।

ਜੇ ਇਹ ਸ਼ੱਕ ਪੈ ਜਾਵੇ ਕਿ ਕਿਸੇ ਦੀ ਭੈੜੀ ਨਜ਼ਰ ਕਰਕੇ ਬੱਚੇ ਨੂੰ ਕੋਈ ਰੋਗ

ਚੰਬੜਿਆ ਹੋਇਆ ਹੈ ਤਾਂ ਘਰ ਵਿਚ ਉਸ ਬੰਦੇ ਦੇ ਦੁਬਾਰਾ ਦਾਖਲ ਹੋਣ ਉੱਤੇ ਘਰ ਦਾ ਕੋਈ ਜੀਅ ਉਸ ਦਾ ਪਿੱਛਾ ਕਰਦਾ ਹੈ। ਫੇਰ, ਜਿੱਥੇ ਜਿੱਥੇ ਉਸ ਦੇ ਪੈਰ ਪਏ ਹੋਣ, ਓਥੋਂ ਓਥੋਂ ਮਿੱਟੀ ਦੀ ਮੁੱਠ ਭਰ ਕੇ, ਬੱਚੇ ਦੇ ਸਿਰ ਦੇ ਦੁਆਲੇ ਤਿੰਨ ਵਾਰੀ ਘੜੀ ਦੀਆਂ ਸੂਈਆਂ ਦੀ ਦਿਸ਼ਾ ਵਿਚ ਵਾਰ ਕੇ ਚੁੱਲ੍ਹੇ ਵਿਚ ਸੁੱਟ ਦਿੱਤੀ ਜਾਂਦੀ ਹੈ। ਜੇ ਬੱਚੇ ਨੂੰ ਜੰਮਦਿਆਂ ਹੀ ਸਾਹ ਦੀ ਤਕਲੀਫ਼ ਹੋਵੇ ਤਾਂ ਉਸ ਦੇ ਮੱਥੇ ਨੂੰ ਗਰਮ ਕੀਤੀ ਹੋਈ ਸੂਈ ਨਾਲ ਦਾਗ ਦਿੱਤਾ ਜਾਂਦਾ ਹੈ।

ਜੇ ਪਹਿਲੇ ਦੇ ਬੱਚੇ ਗੁਜ਼ਰ ਜਾਣ ਤਾਂ ਤੀਜੇ ਬੱਚੇ ਦੀ ਮੌਤ ਨੂੰ ਟਾਲਣ ਵਾਸਤੇ ਉਸ ਦੇ ਚਿਹਰੇ ਨੂੰ, ਕਿਸੇ ਨਾ ਕਿਸੇ ਤਰ੍ਹਾਂ, ਕੁਰੂਪ ਕਰ ਦਿੱਤਾ ਜਾਂਦਾ ਹੈ, ਜਿਵੇਂ ਖੱਬੀ ਨਾਸ ਵਿੰਨ੍ਹ ਕੇ ਉਸ ਵਿਚ ਸੋਨੇ ਦੀ ਮੁਰਕੀ ਪਾ ਦਿੱਤੀ ਜਾਂਦੀ ਹੈ। ਇਸ ਤਰ੍ਹਾਂ, ਕਿਸੇ ਅੰਗ ਨੂੰ ਛੇਦਣਾ ਬੱਚੇ ਨੂੰ ਬਦਸੂਰਤ ਬਣਾ ਦੇਣ ਲਈ ਕੀਤਾ ਜਾਂਦਾ ਹੈ ਤਾਂ ਜੋ ਉਹ ਕਿਸੇ ਦੀ ਭੈੜੀ ਨਜ਼ਰ ਦਾ ਨਿਸ਼ਾਨਾ ਨਾ ਬਣੇ। ਆਪਣੀ ਸੰਤਾਨ ਨੂੰ ਇਸ ਤਰ੍ਹਾਂ ਦੀਆਂ ਖੇਚਲਾਂ ਤੋਂ ਬਚਾਉਣ ਲਈ, ਬੱਚੇ ਦਾ ਕੋਈ ਉਲ-ਜਲੂਲ ਜਾਂ ਹਸਾਉਣਾ ਨਾਂ ਰੱਖ ਦਿੱਤਾ ਜਾਂਦਾ ਹੈ, ਜਿਵੇਂ ਕੁੱਪੁਸਾਮੀ (ਕੂੜਾ ਮੱਲ) ਜਾਂ ਕੁੱਪਮਲ (ਫਕੀਰ ਚੰਦ) ਜਾਂ ਪਿਚਈ (ਭਿਖਾਰੀ ਦਾਸ), ਆਦਿ।

### ਗਰਭਵਤੀਆਂ ਬਾਰੇ ਵਿਸ਼ਵਾਸ

ਇਹ ਮੰਨਿਆ ਜਾਂਦਾ ਹੈ ਕਿ ਗਰਭਵਤੀ ਇਸਤਰੀ ਨੂੰ ਫੋਟੇ ਨਹੀਂ ਖਿਚਵਾਉਣੀ ਚਾਹੀਦੀ। ਉਸ ਦੀਆਂ ਖਾਣ-ਪੀਣ ਦੀਆਂ ਛੋਟੀਆਂ-ਮੋਟੀਆਂ ਇੱਛਾਵਾਂ ਅਕਸਰ ਪੂਰੀਆਂ ਕਰ ਦਿੱਤੀਆਂ ਜਾਂਦੀਆਂ ਹਨ, ਕਿਉਂਕਿ ਖਿਆਲ ਕੀਤਾ ਜਾਂਦਾ ਹੈ ਕਿ ਜੇ ਇਹ ਇੱਛਾਵਾਂ ਪੂਰੀਆਂ ਨਾ ਕੀਤੀਆਂ ਗਈਆਂ ਤਾਂ ਗਰਭ ਵਿਚਲੇ ਬਾਲਕ ਨੂੰ ਕੰਨਾਂ ਦੇ ਰੋਗ ਲੱਗ ਜਾਣ ਦਾ ਡਰ ਹੁੰਦਾ ਹੈ।

ਗਰਭਵਤੀ ਇਸਤਰੀ ਉੱਤੇ 'ਤੇਰਈ' (ਭੱਡੂ) ਡਿੱਗੇ ਤਾਂ ਇਸ ਦਾ ਮਤਲਬ ਹੁੰਦਾ ਹੈ ਕਿ ਬਾਲਕ ਨੂੰ ਕੋਈ ਰੋਗ ਚੰਬੜੇਗਾ। ਗਰਭ ਤੋਂ ਲੈ ਕੇ ਵਿਅਮ ਤਕ ਗਰਭਵਤੀ ਨੂੰ ਸਿਲਾਈ ਦਾ ਕੰਮ ਨਹੀਂ ਕਰਨਾ ਚਾਹੀਦਾ। ਗਰਭ ਅਵਸਥਾ ਵਿਚ ਜੇ ਇਸਤਰੀ ਨੂੰ ਨੂੰਹਾਂ ਲੜ ਜਾਏ ਤਾਂ ਗਰਭ ਵਿਚ ਪਏ ਬਾਲ ਨੂੰ ਸਾਰੀ ਉਮਰ ਲਈ ਨੂੰਹਾਂ ਦੇ ਡੰਗ ਤੋਂ ਛੁਟਕਾਰਾ ਮਿਲ ਜਾਂਦਾ ਹੈ। ਬਾਅਦ ਵਿਚ ਨੂੰਹਾਂ ਡੰਗ ਮਾਰ ਵੀ ਜਾਵੇ ਤਾਂ ਉਸ ਉੱਤੇ ਉਸ ਦੀ ਜ਼ਹਿਰ ਨਹੀਂ ਚੜ੍ਹੇਗੀ। ਘਰ ਦੇ ਅੰਦਰ ਕੋਈ ਪੰਛੀ ਆਲ੍ਹਣਾ ਪਾ ਲਵੇ ਜਾਂ ਭੂੰਡ ਆਪਣੀ ਖੱਖਰ ਬਣਾ ਲੈਣ ਤਾਂ ਵਿਅਮ ਵੇਲੇ ਪੀੜ ਤੋਂ ਬਚਾਉ ਹੁੰਦਾ ਮੰਨਿਆ ਜਾਂਦਾ ਹੈ।

### ਪੁਨਰ-ਜਨਮ ਬਾਰੇ ਵਿਸ਼ਵਾਸ

ਆਪਣੇ ਜਜਮਾਨਾਂ ਦੇ ਪਿਛਲੇ ਜਨਮਾਂ ਦੀ ਕਥਾ ਦੱਸਣ ਵਾਲੇ ਤੇ ਆਉਣ ਵਾਲੇ ਸਮੇਂ ਦੇ ਜਨਮਾਂ ਬਾਰੇ ਭਵਿੱਖ ਬਾਣੀਆਂ ਕਰਨ ਵਾਲੇ ਜੋਤਸ਼ੀਆਂ ਉੱਤੇ ਤਮਿਲ ਲੋਕਾਂ ਦੀ ਹੇਠਲੀ ਸ਼੍ਰੇਣੀ ਨੂੰ ਬੜਾ ਭੁੰਘਾ ਵਿਸ਼ਵਾਸ ਹੈ। ਕਿਹਾ ਜਾਂਦਾ ਹੈ ਕਿ ਦੇਵੀ-ਦੇਵਤਿਆਂ ਦੀਆਂ ਮੂਰਤੀਆਂ ਦੇ ਸਾਹਮਣੇ ਖੋਪਾ ਭੰਨਣ ਦਾ ਰਿਵਾਜ ਮਨੁੱਖ ਦੀ ਬਲੀ ਦਾ ਪ੍ਰਤੀਕ ਜਾਂ ਪਰਿਆਇ ਹੈ। ਇਸੇ



ਤਰ੍ਹਾਂ, ਕਈ ਪ੍ਰਕਾਰ ਦੀਆਂ ਰੀਤਾਂ-ਰਸਮਾਂ ਦੇ ਆਰੰਭ ਤੇ ਅੰਤ ਵੇਲੇ, ਹਲਦੀ ਤੇ ਚੂਨੇ ਨੂੰ ਮਿਲਾ ਕੇ ਜਿਹੜਾ ਲਾਲ ਪਾਣੀ ਛਿੜਕਿਆ ਜਾਂਦਾ ਹੈ, ਉਹ ਵੀ ਕਿਸੇ ਸਮੇਂ, ਅਮੰਗਲ ਨਿਵਾਰਣ ਲਈ, ਲਹੂ ਡੋਲ੍ਹਣ ਦਾ ਬਦਲ ਮੰਨਿਆ ਗਿਆ ਹੋਵੇਗਾ।

### ਸਫ਼ਰ ਬਾਰੇ ਵਿਸ਼ਵਾਸ

ਪੈਰ ਵਿਚ ਖੁਰਕ ਹੋਵੇ ਤਾਂ ਸਮਝਿਆ ਜਾਂਦਾ ਹੈ ਕਿ ਸਫ਼ਰ ਉੱਤੇ ਜਾਣਾ ਪਵੇਗਾ। ਕਿਸੇ ਅਹਿਮ ਕਾਰਜ ਲਈ ਘਰੋਂ ਬਾਹਰ ਨਿਕਲਣ ਸਮੇਂ ਜੇ ਅਕਾਸ਼ ਵਿਚ ਗਰੁੜ ਉੱਡਦਾ ਦਿੱਸ ਪਵੇ ਤਾਂ ਸੁਭ ਸ਼ਗਨ ਸਮਝਿਆ ਜਾਂਦਾ ਹੈ। ਲੋਕ ਕਿਸੇ ਵੀ ਕੰਮ ਲਈ ਬਾਹਰ ਜਾਣ ਤੋਂ ਪਹਿਲਾਂ ਉਤਸਾਹਦਾਇਕ ਸ਼ਬਦ ਸੁਣਨ ਲਈ ਕਾਹਲੇ ਹੁੰਦੇ ਹਨ। ਇਸ ਨਾਲ ਉਨ੍ਹਾਂ ਨੂੰ ਆਪਣਾ ਕੰਮ ਪੂਰਾ ਹੁੰਦਾ ਦਿੱਸਦਾ ਹੈ। ਕਿਸੇ ਕਾਰਜ-ਸਿੱਧੀ ਲਈ ਘਰੋਂ ਬਾਹਰ ਨਿਕਲਦਿਆਂ ਕਿਸੇ ਅਨਜਾਣ ਆਂਢੀ-ਗੁਆਢੀ ਦੇ ਮੂੰਹੋਂ ਜੇ ਇਹ ਸ਼ਬਦ ਨਿਕਲਣ, 'ਅੱਜ ਸਵੇਰੇ ਸਾਡੀ ਗਾਂ ਨੇ ਦੁੱਧ ਬਹੁਤ ਦਿੱਤਾ ਹੈ' ਤਾਂ ਇਸ ਨੂੰ ਬੜਾ ਸੁਭ ਲੱਛਣ ਮੰਨਿਆ ਜਾਂਦਾ ਹੈ।

ਸਫ਼ਰ ਦੇ ਸ਼ੁਰੂ ਵਿਚ ਫੁੱਲ, ਪਾਣੀ ਨਾਲ ਭਰੀ ਹੋਈ ਗਾਗਰ ਜਾਂ ਸੁਹਾਗਣ ਦੇ ਦਰਸ਼ਨ ਹੋ ਜਾਣ ਤਾਂ ਕੰਮ ਹੋਇਆ ਸਮਝਿਆ ਜਾਂਦਾ ਹੈ। ਇਸੇ ਤਰ੍ਹਾਂ, ਅਕਾਸ਼ ਵਿਚ ਚੱਕਰ ਕੱਟਦਾ ਹੋਇਆ ਗਰੁੜ, ਸੱਜੇ ਪਾਸਿਓਂ ਖੱਬੇ ਵੱਲ ਰਾਹ ਕੱਟਣ ਵਾਲੇ ਕੁੱਤੇ ਜਾਂ ਗਾਲ੍ਹੜ ਨੂੰ ਵੀ ਕਾਰਜ-ਸਿੱਧੀ ਵਿਚ ਸਹਾਇਕ ਮੰਨਿਆ ਜਾਂਦਾ ਹੈ। ਗਾਂ, ਤੇਤਾ, ਮੋਰ, ਕੁੱਕੜ, ਹਿਰਨ, ਮੱਝ ਜਾਂ ਬਘੇਲਾ, ਖੱਬੇ ਪਾਸੇ ਤੋਂ ਸੱਜੇ ਵੱਲ ਲੰਘ ਜਾਣ ਤਾਂ ਇਨ੍ਹਾਂ ਨੂੰ ਵੀ ਸੁਭ ਮੰਨਿਆ ਜਾਂਦਾ ਹੈ।

ਛਤਰੀ, ਝੰਡਾ, ਚੌਰ, ਫਲ, ਗੰਨਾ, ਮਾਸ, ਦਹੀਂ, ਸ਼ਹਿਦ, ਗਾਂ, ਬੈਲ, ਹਾਥੀ, ਭੇਡ ਤੇ ਵੇਸਵਾ, ਜੇ ਯਾਤਰੀ ਦੇ ਸਾਹਮਣਿਓਂ ਆਉਂਦੇ ਦਿੱਸਣ ਤਾਂ ਸੁਭ ਮੰਨੇ ਜਾਂਦੇ ਹਨ। ਸਫ਼ਰ ਦੇ ਆਰੰਭ ਵਿਚ ਘੜਿਆਲ ਤੇ ਤੋਪ ਜਾਂ ਬੰਦੂਕ ਦੇ ਚੱਲਣ ਦੀ ਅਵਾਜ਼, ਖੇਤੇ ਦੇ ਹੀਂਗਣ, ਇੱਲ ਦੇ ਚੀਕਣ ਤੇ ਵੇਦ-ਪਾਠ ਦੀ ਧੁਨੀ ਨੂੰ ਵੀ ਮੰਗਲ-ਸੂਚਕ ਮੰਨਿਆ ਜਾਂਦਾ ਹੈ।

ਕਿਤੇ ਜਾਣ ਲੱਗਿਆਂ ਘਰ ਦੇ ਬਾਹਰ ਪੈਰ ਰੱਖੀਏ ਤੇ ਅੱਗੋਂ ਹੇਠ-ਲਿਖਿਆਂ ਵਿੱਚੋਂ ਕੋਈ ਬਦਸ਼ਗਨੀ ਵਾਲੀ ਸ਼ੈ ਟੱਕਰ ਪਵੇ ਤਾਂ ਝੱਟ, ਥੋੜ੍ਹੀ ਦੇਰ ਲਈ, ਮੁੜ ਕੇ ਘਰ ਦੇ ਅੰਦਰ ਸਾਹ ਲੈ ਕੇ ਤੇ ਦੋ ਘੁੱਟ ਪਾਣੀ ਦੇ ਭਰ ਕੇ ਘਰੋਂ ਨਿਕਲਣ ਦਾ ਰਿਵਾਜ ਹੈ:

- (1) ਸੱਪ, ਬਿੱਲੀ, ਵਿਧਵਾ ਇਸਤਰੀ, ਬੈਰਾਗੀ, ਇਕੱਲਾ ਬ੍ਰਾਹਮਣ, ਨਾਈ ਜਾਂ ਤੇਲੀ ਜੇ ਸਾਹਮਣਿਓਂ ਆਉਂਦੇ ਹੋਣ।
- (2) ਕਿਸੇ ਦੀ ਨਿੱਛ ਜਾਂ ਕੋਈ ਹੋਰ ਅਣ-ਸੁਖਾਵੀ ਆਵਾਜ਼ ਸੁਣਾਈ ਦੇਵੇ।
- (3) ਪੈਰ ਫਿਸਲ ਜਾਣ ਉੱਤੇ ਜਾਂ ਕਿਸੇ ਵੀ ਕਾਰਨ ਲੜਖੜਾ ਜਾਣ ਉੱਤੇ।
- (4) ਦਰਵਾਜ਼ੇ ਦੀ ਚੁਕਾਠ ਜਾਂ ਕਿਸੇ ਹੋਰ ਚੀਜ਼ ਨਾਲ ਸਿਰ ਦੇ ਟਕਰਾਉਣ ਉੱਤੇ।
- (5) ਵਿੱਚੋਂ ਕਿਸੇ ਦੇ ਟੋਕਣ ਉੱਤੇ ਕਿ 'ਹਾਲੀ ਨਾ ਜਾਓ।'
- (6) ਅਸੁਭਾਵਿਕ ਰੂਪ ਵਿਚ ਮੀਂਹ ਦੀ ਝੜੀ ਲੱਗ ਜਾਣ ਉੱਤੇ।

ਸਫ਼ਰ ਵਿਚ ਤੇਲ-ਲਿੱਬੜੇ ਤੇ ਮੈਲੇ-ਕੁਚੈਲੇ ਕੱਪੜੇ ਆਪਣੇ ਨਾਲ ਨਹੀਂ ਲਿਆਏ ਜਾਂਦੇ। ਸਫ਼ਰ ਬਾਰੇ ਹੋਰ ਵੀ ਕਈ ਨਿਸ਼ੇਧ ਹਨ, ਜਿਵੇਂ ਪਤਨੀ ਦੀ ਮਾਹਵਾਰੀ ਸਮੇਂ ਲੋਕ ਅਕਸਰ ਯਾਤਰਾ ਲਈ ਨਹੀਂ ਨਿਕਲਦੇ। ਇਸੇ ਤਰ੍ਹਾਂ, ਹਰ ਦਿਨ ਲਈ ਖਾਸ ਦਿਸ਼ਾਵਾਂ ਵੱਲ ਨਾ ਜਾਣ ਬਾਰੇ ਵੀ ਨਿਯਮ ਮਿਲਦੇ ਹਨ। ਮੰਗਲ ਤੇ ਬੁੱਧਵਾਰ ਵਾਲੇ ਦਿਨ ਉੱਤਰ ਵੱਲ ਤੇ ਵੀਰਵਾਰ ਨੂੰ ਦੱਖਣ ਵੱਲ ਯਾਤਰਾ ਦਾ ਆਰੰਭ ਨਹੀਂ ਕਰਨਾ ਚਾਹੀਦਾ। ਸੋਮਵਾਰ ਤੇ ਸ਼ਨਿੱਚਰਵਾਰ ਪੂਰਬ ਵੱਲ ਤੇ ਐਤਵਾਰ ਤੇ ਸ਼ੁੱਕਰਵਾਰ ਪੱਛਮ ਵੱਲ ਜਾਣਾ ਅਸ਼ੁਭ ਮੰਨਿਆ ਜਾਂਦਾ ਹੈ।

ਪਰ ਇਨ੍ਹਾਂ ਵਿੱਚੋਂ ਹਰ ਨਿਯਮ ਵਿਚ ਛੋਟਾਂ ਮਿਲ ਸਕਦੀਆਂ ਹਨ ਤੇ ਜੇ ਸਖਤ ਲੋੜ ਆ ਪਵੇ ਤਾਂ ਦੁਪਹਿਰ ਤੋਂ ਪਿੱਛੋਂ, ਦੇਵਤੇ ਨੂੰ ਦਹੀਂ ਭੇਟ ਕਰਨ ਉਪਰੰਤ, ਸ਼ਾਮ ਨੂੰ ਘਰੋਂ ਨਿਕਲਿਆ ਜਾ ਸਕਦਾ ਹੈ। ਇਸ ਨਿਯਮ ਉੱਤੇ, ਆਮ ਤੋਰ ਉੱਤੇ, ਐਨੀ ਸਖਤੀ ਨਾਲ ਅਮਲ ਹੁੰਦਾ ਹੈ ਕਿ ਮਦਰਾਸ ਤੋਂ ਦੱਖਣ ਵੱਲ ਜਾਣ ਵਾਲੀਆਂ ਗੱਡੀਆਂ ਵਿਚ ਵੀਰਵਾਰ ਵਾਲੇ ਦਿਨ ਭੀੜ ਬਿਲਕੁਲ ਨਹੀਂ ਹੁੰਦੀ।

ਯਾਤਰਾ ਲਈ ਦੂਸਰਾ ਬਦਸ਼ਗਨੀ ਵਾਲਾ ਸਮਾਂ ਹੈ ਰਾਹੁਕਾਲਮ ਵਾਲਾ। ਇਹ ਰਾਹੂ ਦੇ ਪ੍ਰਭਾਵ ਵਾਲੇ ਦਿਨ ਦਾ ਅਸ਼ੁਭ ਸਮਾਂ ਹੁੰਦਾ ਹੈ ਜਿਸ ਦੀ ਮਿਆਦ ਡੇਢ ਘੰਟਾ ਹੁੰਦੀ ਹੈ। ਸੂਰਜ ਨਿਕਲਣ ਤੋਂ ਲੈ ਕੇ ਸੂਰਜ ਡੁੱਬਣ ਦੇ ਵਿਚ-ਵਿਚਾਲੇ ਹਰ ਰੋਜ਼, ਡੇਢ ਘੰਟੇ ਲਈ, ਵਾਪਰਨ ਵਾਲੇ ਇਸ ਕਾਲ-ਖੰਡ ਵਿਚ ਕੋਈ ਵੀ ਸ਼ੁਭ-ਕਾਰਜ ਸ਼ੁਰੂ ਨਾ ਕਰਨ ਦਾ ਸਾਰੇ ਤਮਿਲਨਾਡੂ ਵਿਚ ਇਕ ਅਣਲਿਖਿਆ ਨਿਯਮ ਹੈ। ਕਿਸ ਵਾਰ ਨੂੰ ਰਾਹੁਕਾਲਮ ਕਿਸ ਵੇਲੇ ਪੈਂਦਾ ਹੈ, ਇਸ ਨੂੰ ਯਾਦ ਰੱਖਣ ਲਈ ਕੁੱਝ ਵਿਅਰਥ ਪਰ ਸੰਕੇਤਕ ਵਾਕ ਘੜ ਲਏ ਗਏ। ਹਨ। ਜਿਵੇਂ 'ਸੋਮ ਸ਼ਰਮਾਨੇ ਸੁੱਧੀ-ਬੁੱਧੀ ਗੰਵਾਕਰ ਮੰਡਪ ਰਚਾ'। ਇਸ ਵਾਕ ਵਿਚ 'ਸੋਮ' ਸੋਮਵਾਰ ਦਾ 'ਸ਼ਰਮਾ' ਸ਼ਨੀਵਾਰ ਦਾ 'ਸੁੱਧੀ' ਸ਼ੁੱਕਰਵਾਰ ਦਾ, 'ਬੁੱਧੀ' ਬੁੱਧਵਾਰ ਦਾ, 'ਗੰਵਾਕਰ' ਗੁਰੂਵਾਰ (ਵੀਰਵਾਰ) ਦਾ, 'ਮੰਡਪ' ਮੰਗਲਵਾਰ ਦਾ, 'ਰਚਾ' ਰਵੀਵਾਰ (ਐਤਵਾਰ) ਦਾ ਪ੍ਰਤਿਨਿਧ ਬਣਦਾ ਹੈ। ਹਫ਼ਤੇ ਦੇ ਵਾਰਾਂ ਵਿਚ ਰਾਹੁਕਾਲਮ, ਇਸੇ ਤਰਤੀਬ ਨਾਲ ਸੋਮਵਾਰ ਨੂੰ ਸਵੇਰੇ ਸਾਢੇ ਸੱਤ ਤੋਂ ਨੌਂ ਵਜੇ, ਸ਼ਨਿੱਚਰਵਾਰ ਨੂੰ ਨੌਂ ਤੋਂ ਸਾਢੇ ਦੱਸ ਵਜੇ, ਸ਼ੁੱਕਰਵਾਰ ਨੂੰ ਸਾਢੇ ਦੱਸ ਤੋਂ ਬਾਰਾਂ ਵਜੇ ਤੇ ਇਸੇ ਤਰ੍ਹਾਂ ਨਿੱਤ ਡੇਢ ਘੰਟੇ ਦੇ ਹਿਸਾਬ ਨਾਲ ਐਤਵਾਰ ਦੀ ਸ਼ਾਮ ਨੂੰ ਛੇ ਵਜੇ ਜਾ ਮੁੱਕਦਾ ਹੈ।

ਮਦੁਰਈ ਦੇ ਕੁੱਝ ਪਹਾੜੀ ਕਬੀਲਿਆਂ ਵਿਚ ਵਾਰ ਦੇ ਹਿਸਾਬ ਨਾਲ ਯਾਤਰਾ ਦਾ ਸਮਾਂ ਨਿਸ਼ਚਿਤ ਹੁੰਦਾ ਹੈ। ਸੋਮਵਾਰ ਨੂੰ ਸੂਰਜ ਨਿਕਲਣ ਤੋਂ ਪਹਿਲਾਂ, ਮੰਗਲਵਾਰ ਨੂੰ ਦੁਪਹਿਰ ਤੋਂ ਪਿੱਛੋਂ, ਬੁੱਧਵਾਰ ਨੂੰ ਦਿਨ ਢਲਣ ਤੋਂ ਪਿੱਛੋਂ, ਵੀਰਵਾਰ ਨੂੰ ਸਵੇਰ ਦੇ ਨਾਸ਼ਤੇ ਉਪਰੰਤ ਅਤੇ ਸ਼ੁੱਕਰਵਾਰ ਤੇ ਸ਼ਨਿੱਚਰਵਾਰ ਨੂੰ ਸੂਰਜ ਨਿਕਲਣ ਦੇ ਪਿੱਛੋਂ, ਜਿੱਥੋਂ ਤਕ ਹੋ ਸਕੇ, ਸਫ਼ਰ ਸ਼ੁਰੂ ਕਰਨ ਨੂੰ ਟਾਲ ਦਿੱਤਾ ਜਾਂਦਾ ਹੈ।

### ਗਿਣਤੀ ਬਾਰੇ ਵਿਸ਼ਵਾਸ

ਗਿਣਤੀ ਦੇ ਸੰਬੰਧ ਵਿਚ ਅਨੇਕ ਮੰਨੋਤਾਂ ਚਾਲੂ ਹਨ। 'ਇਕ' ਦੀ ਗਿਣਤੀ ਨੂੰ ਲੋਕ ਅਕਸਰ ਟਾਲ ਦਿੰਦੇ ਹਨ। ਇਸ ਦੀ ਥਾਂ 'ਪਹਿਲਾ' ਜਾਂ 'ਪਹਿਲੀ' ਦੀ ਵਰਤੋਂ ਕਰਦੇ ਹਨ। ਜਦੋਂ ਚੌਲ



ਮਿਣਨੇ ਹੋਣ ਤਾਂ ਪੇਂਡੂ ਲੋਕ ਇਕ ਦੀ ਥਾਂ 'ਬਰਕਤ' ਜਾਂ 'ਸਵਾਇਆ' ਵਰਗੇ ਕਿਸੇ ਸ਼ਬਦ ਦੀ ਵਰਤੋਂ ਕਰਦੇ ਹਨ। ਕਈ ਥਾਂ ਪਹਿਲੇ ਨਾਪ ਜਾਂ ਤੇਲ ਲਈ 'ਇਕ' ਸ਼ਬਦ ਦੀ ਵਰਤੋਂ ਨਾ ਕਰ ਕੇ ਕਿਸੇ ਸਥਾਨਕ ਦੇਵਤੇ ਦਾ ਨਾਮ ਲੈ ਲਿਆ ਜਾਂਦਾ ਹੈ।

ਇਕ ਵਿਸ਼ਵਾਸ ਇਹ ਵੀ ਹੈ ਕਿ ਕਿਸੇ ਕੰਮ ਵਿਚ ਜੇ ਪਹਿਲੀ ਵਾਰ ਸਫਲਤਾ ਨਾ ਮਿਲੇ ਤਾਂ ਉਸ ਵਿਚ ਤੀਜੇ ਜਤਨ ਦੇ ਪਿੱਛੋਂ ਹੀ ਸਫਲਤਾ ਮਿਲਦੀ ਹੈ।

ਆਮ ਤੌਰ ਉੱਤੇ, ਤਿੰਨ ਦੀ ਗਿਣਤੀ ਨੂੰ ਵੀ ਸ਼ੁਭ ਨਹੀਂ ਮੰਨਿਆ ਜਾਂਦਾ। ਕਿਸੇ ਕੰਮ ਲਈ ਵੀ ਤਿੰਨ ਬੰਦੇ ਇਕੱਠੇ ਹੋ ਕੇ ਨਹੀਂ ਜਾਂਦੇ। ਇਹ ਮੰਨਿਆ ਜਾਂਦਾ ਹੈ ਕਿ ਤਿੰਨ ਦੀ ਗਿਣਤੀ ਨਾਲ ਕਿਸੇ ਵੀ ਪ੍ਰਕਾਰ ਦੇ ਸੰਬੰਧ ਜੁੜਨ ਨਾਲ ਸਫ਼ਰ ਦਾ ਮਕਸਦ ਹੀ ਨਸ਼ਟ ਹੋ ਜਾਂਦਾ ਹੈ। ਇਸੇ ਤਰ੍ਹਾਂ, ਸੱਤ ਦੀ ਥਾਂ 'ਛੇ ਉੱਪਰ ਇੱਕ' ਕਹਿਣ ਦਾ ਰਿਵਾਜ ਹੈ। ਅੱਠ ਦੀ ਗਿਣਤੀ ਤਾਂ ਬੁਰੀ ਨਹੀਂ ਪਰ ਉਸ ਦੇ ਉਚਾਰਨ ਦੀ ਧੁਨੀ (ਏਟੋ) ਨੂੰ ਅਸ਼ੁਭ ਮੰਨਿਆ ਜਾਂਦਾ ਹੈ। ਸੋ ਨਾਪਣ-ਤੇਲਣ ਵਾਲੇ ਲੋਕ ਅੱਠਵੀਂ ਵਾਰੀ ਨੂੰ 'ਅੱਠ' ਨਾ ਕਹਿ ਕੇ 'ਅੱਠਵਾਂ ਤੇਲ' ਜਾਂ 'ਅੱਠਵਾਂ ਨਾਪ' ਕਹਿੰਦੇ ਹਨ।

ਦਾਨ ਲਈ ਟਾਂਕ (ਬਿਖਮ) ਗਿਣਤੀ ਸ਼ੁਭ ਮੰਨੀ ਜਾਂਦੀ ਹੈ। ਜੇ ਕਿਤੇ ਚੰਦਾ ਦੇਣਾ ਪਵੇ ਤਾਂ ਆਪਣੀ ਹੈਸੀਅਤ ਅਨੁਸਾਰ ਇਕ ਸਮ ਰਾਸ਼ੀ ਮਿੱਥ ਕੇ ਉਸ ਨੂੰ ਟਾਂਕ ਬਣਾਉਣ ਵਾਸਤੇ ਉਸ ਵਿਚ ਥੋੜੇ ਜਿਹੇ ਪੈਸੇ ਹੋਰ ਵਧਾ ਦਿੱਤੇ ਜਾਂਦੇ ਹਨ, ਜਿਵੇਂ ਇਕ ਹਜ਼ਾਰ ਇਕ, ਪੰਜ ਹਜ਼ਾਰ ਪੰਜ, ਆਦਿ।

ਅੰਕਾਂ ਦੀ ਖਿੱਚ ਤੇ ਉਨ੍ਹਾਂ ਦੇ ਸ਼ੁਭ-ਅਸ਼ੁਭ ਹੋਣ ਦੀ ਕਲਪਨਾ ਸਰਬ-ਵਿਆਪੀ ਹੈ। ਏਥੋਂ ਤਕ ਕਿ ਵੱਡੇ-ਵੱਡੇ ਪੜ੍ਹੇ-ਲਿਖੇ ਲੋਕ ਵੀ ਆਪਣੇ ਟੈਲੀਫ਼ੋਨ ਲਈ ਜਾਂ ਕਾਰ ਲਈ ਰਜਿਸਟਰੇਸ਼ਨ ਦੇ ਮਨਚਾਹੇ ਨੰਬਰ ਪ੍ਰਾਪਤ ਕਰਨ ਲਈ ਕਈ-ਕਈ ਮਹੀਨੇ ਉਡੀਕਣਾ ਪਸੰਦ ਕਰਦੇ ਹਨ।

### ਹਫ਼ਤੇ ਦੇ ਦਿਨਾਂ ਬਾਰੇ ਵਿਸ਼ਵਾਸ

ਸ਼ੁੱਕਰਵਾਰ ਵਾਲੇ ਦਿਨ ਵਿਆਹੀ ਹੋਈ ਕੁੜੀ ਪੇਕੇ ਤੋਂ ਵਿਦਾ ਨਹੀਂ ਹੁੰਦੀ। ਜੇ ਵਿਆਹ ਦੇ ਦੂਜੇ ਦਿਨ ਸ਼ੁੱਕਰਵਾਰ ਪੈਂਦਾ ਹੋਵੇ ਤਾਂ ਵਿਦਾ ਦੀ ਰਸਮ ਇਕ ਦਿਨ ਲਈ ਟਾਲ ਦਿੱਤੀ ਜਾਂਦੀ ਹੈ। ਸ਼ੁੱਕਰਵਾਰ ਵਾਲੇ ਦਿਨ ਵਪਾਰੀ ਲੋਕ ਲੈਣ-ਦੇਣ ਦਾ ਭੁਗਤਾਨ ਨਹੀਂ ਕਰਦੇ। ਸ਼ੁੱਕਰਵਾਰ ਨੂੰ ਜ਼ਮੀਨ-ਜਾਇਦਾਦ ਦੀ ਵਿਕਰੀ ਵੀ ਨਹੀਂ ਹੁੰਦੀ। ਮੰਗਲਵਾਰ ਵਾਲੇ ਦਿਨ ਕੋਈ ਕਿਸੇ ਵੀ ਸ਼ੁਭ ਕਾਰਜ ਦਾ ਆਰੰਭ ਕਰੇ ਤਾਂ ਉਸ ਦਿਨ ਉਸ ਨੂੰ ਰੋਟੀ ਵੀ ਨਸੀਬ ਨਾ ਹੋਣ ਦਾ ਖ਼ਤਰਾ ਰਹਿੰਦਾ ਹੈ। ਇਸ ਦੇ ਉਲਟ ਬੁੱਧਵਾਰ ਨੂੰ ਕੋਈ ਵੀ ਕੰਮ ਛੋਹਣ ਲਈ, ਉੱਤਮ ਦਿਨ ਮੰਨਿਆ ਜਾਂਦਾ ਹੈ। ਏਥੋਂ ਤਕ ਕਿ ਇਸ ਨੂੰ 'ਸੋਨੇ ਵਰਗਾ ਚੰਗਾ' ਕਿਹਾ ਜਾਂਦਾ ਹੈ। ਵੀਰਵਾਰ ਪ੍ਰਾਹੁਣਚਾਰੀ ਲਈ ਚੰਗਾ ਨਹੀਂ ਮੰਨਿਆ ਜਾਂਦਾ, ਜਦਕਿ ਐਤਵਾਰ ਨੂੰ ਕਿਸੇ ਕੰਮ ਲਈ ਘਰੋਂ ਨਿਕਲਣ ਵਾਲੇ ਉੱਤੇ, ਕੁੱਤੇ ਵਾਂਗ, ਦਰ-ਦਰ ਭਟਕਣਾ ਦੀ ਨੋਬਤ ਆ ਸਕਦੀ ਹੈ।

### ਮਹੀਨਿਆਂ ਬਾਰੇ ਵਿਸ਼ਵਾਸ

ਤਮਿਲ ਮਹੀਨੇ 'ਅਨੀ' ਅਤੇ 'ਪਾਂਗੁਨੀ', ਗ੍ਰਹਿ-ਪ੍ਰਵੇਸ਼ ਲਈ ਤੇ ਵੱਡੇ ਬੱਚੇ ਦੇ ਵਿਆਹ ਲਈ,

ਅਸ਼ੁਭ ਮੰਨੇ ਜਾਂਦੇ ਹਨ। 'ਅਦੀ' ਅਤੇ 'ਮਰਗਝੀ' ਮਹੀਨਿਆਂ ਵਿਚ ਕੋਈ ਵਿਆਹ ਨਹੀਂ ਹੁੰਦਾ।

### ਮੌਤ ਬਾਰੇ ਵਿਸ਼ਵਾਸ

ਮੱਸਿਆ ਵਾਲੇ ਦਿਨ ਪੁਰਾਣੇ ਰੋਗਾਂ ਵਾਲੇ ਬਿਰਧ ਲੋਕਾਂ ਦੇ ਰੋਗਾਂ ਦੇ ਹੋਰ ਵਧ ਜਾਣ ਦੀ ਜਾਂ ਉਨ੍ਹਾਂ ਦੇ ਮਰ ਜਾਣ ਦੀ ਸੰਭਾਵਨਾ ਹੁੰਦੀ ਹੈ। ਉਸ ਦਿਨ ਮੌਤਾਂ ਦੀ ਜ਼ਿਆਦਾ ਗਿਣਤੀ ਹੋਣ ਦੇ ਕਾਰਨ ਮੱਸਿਆ ਨੂੰ 'ਭਾਰਾ' ਦਿਨ ਮੰਨਿਆ ਜਾਂਦਾ ਹੈ। ਇਕ ਆਮ ਮਨੋਤ ਐਸੀ ਵੀ ਹੈ ਕਿ ਲਕਵੇ ਦੇ ਰੋਗੀ ਦੀ ਮੌਤ ਪਹਿਲਾ ਦੌਰਾ ਪੈਣ ਦੇ ਠੀਕ ਤਿੰਨ ਦਿਨ, ਤਿੰਨ ਹਫ਼ਤੇ, ਤਿੰਨ ਮਹੀਨੇ ਜਾਂ ਤਿੰਨ ਸਾਲ ਬਾਅਦ ਹੁੰਦੀ ਹੈ। ਸੁਫ਼ਨੇ ਵਿਚ ਦੇਵਤੇ ਦੀ ਰਥ-ਯਾਤਰਾ ਦਾ ਜਾਂ ਘਰ ਵਿਚ ਚੋਰੀ ਹੋਣ ਦਾ ਨਜ਼ਾਰਾ ਦਿਖਾਈ ਦੇਵੇ ਤਾਂ ਨੇੜੇ ਦੇ ਭਵਿੱਖ ਵਿਚ ਕਿਸੇ ਨਜ਼ਦੀਕੀ ਸੰਬੰਧੀ ਦੀ ਮੌਤ ਦਾ ਡਰ ਹੁੰਦਾ ਹੈ। ਦਿਹਾੜੀ ਦੇ ਕੁੱਝ ਹਿੱਸਿਆਂ ਵਿਚ, ਜਿਨ੍ਹਾਂ ਨੂੰ ਕੁਲੀਕਈਕਾਲਮ ਕਿਹਾ ਜਾਂਦਾ ਹੈ, ਦਫ਼ਨਾਉਣ ਜਾਂ ਦਾਹ-ਸੰਸਕਾਰ, ਆਦਿ ਵਰਗੇ ਅਸ਼ੁਭ ਕਾਰਜ ਨਹੀਂ ਕੀਤੇ ਜਾਂਦੇ।

### ਦਿਸ਼ਾਵਾਂ ਬਾਰੇ ਵਿਸ਼ਵਾਸ

ਦਫ਼ਤਰਾਂ ਤੇ ਵਪਾਰੀ ਇਦਾਰਿਆਂ ਵਿਚ ਮੇਜ਼ ਉੱਤਰ-ਪੂਰਬ ਜਾਂ ਦੱਖਣ-ਪੱਛਮ ਵਾਲੇ ਪਾਸੇ ਰੱਖੀ ਜਾਂਦੀ ਹੈ ਕਿਉਂਕਿ ਇਹ ਮੰਨਿਆ ਜਾਂਦਾ ਹੈ ਕਿ ਜੇ ਮੇਜ਼ ਨੂੰ ਕਿਸੇ ਹੋਰ ਨੁੱਕਰ ਵਿਚ ਰੱਖਿਆ ਹੋਵੇ ਤਾਂ ਵੈਰੀ ਲਗਾਤਾਰ ਸਤਾਉਂਦੇ ਰਹਿਣਗੇ। ਇਸੇ ਤਰ੍ਹਾਂ, ਖੂਹ ਵੀ ਵਿਹੜੇ ਦੀਆਂ ਇਨ੍ਹਾਂ ਦਿਸ਼ਾਵਾਂ ਵਾਲੇ ਪਾਸੇ ਹੀ ਪੁੱਟੇ ਜਾਂਦੇ ਹਨ। ਆਮ ਤੌਰ ਉੱਤੇ, ਲੋਕ ਉੱਤਰ ਵਾਲੇ ਪਾਸੇ ਸਿਰ ਤੇ ਦੱਖਣ ਵਾਲੇ ਪਾਸੇ ਪੈਰ ਕਰ ਕੇ ਨਹੀਂ ਸੱਦੇ ਕਿਉਂਕਿ ਦੱਖਣ ਦਿਸ਼ਾ ਵਿਚ ਯਮਰਾਜ ਦਾ ਨਿਵਾਸ ਵੀ ਹੈ। ਰਿਹਾਇਸ਼ੀ ਮਕਾਨ ਕਿਸ ਪਾਸੇ ਵੱਲ ਹੋਣ, ਇਸ ਬਾਰੇ ਰਾਵਾਂ ਵਿਚ ਭੇਦ ਹੈ। ਨਟਰਾਜ ਦੇ ਮੰਦਰ ਹਮੇਸ਼ਾ ਦੱਖਣ ਵੱਲ ਖੁੱਲ੍ਹਦੇ ਹਨ ਪਰ ਇਸ ਹਾਲਤ ਵਿਚ ਸੰਘਾਰ ਦੇ ਦੇਵਤੇ ਨਟਰਾਜ ਦੀ ਦ੍ਰਿਸ਼ਟੀ ਲਗਾਤਾਰ ਦੱਖਣ ਵੱਲ ਪੈਣ ਦੇ ਕਾਰਨ, ਉਸ ਪਾਸੇ ਦੇ ਮਹੱਲਿਆਂ ਦੇ ਨਸ਼ਟ ਹੋਣ ਦੀ ਸੰਭਾਵਨਾ ਬਣੀ ਰਹੇਗੀ। ਇਸ ਨੂੰ ਟਾਲਣ ਵਾਸਤੇ ਮੰਦਰ ਦੀ ਉਸ ਪਾਸੇ ਦੀ ਚਾਰਦੀਵਾਰੀ ਦੀ ਕੰਧ ਉੱਚੀ ਕਰ ਦਿੱਤੀ ਜਾਂਦੀ ਹੈ ਜਾਂ ਖੂਹ ਪੁੱਟ ਦਿੱਤਾ ਜਾਂਦਾ ਹੈ ਜਾਂ ਕਿਸੇ ਛੋਟ-ਮੋਟੇ ਦੇਵਤੇ ਦਾ ਮਾੜਾ-ਮੋਟਾ ਮੰਦਰ ਬਣਾ ਦਿੱਤਾ ਜਾਂਦਾ ਹੈ।

ਬਾਗਾਂ ਵਿਚ ਫਲਣ ਵਾਲੇ ਕੇਲੇ ਦਾ ਬੂਟਾ ਕਿਸ ਦਿਸ਼ਾ ਵਲ ਫੁੱਟਦਾ ਹੈ, ਇਸ ਨੁਕਤੇ ਬਾਰੇ ਵੀ ਕਈ ਵਿਸ਼ਵਾਸ ਬਣੇ ਹੋਏ ਹਨ। ਜੇ ਇਹ ਉੱਤਰ ਵਾਲੇ ਪਾਸੇ ਫੁੱਟ ਪਵੇ ਤਾਂ ਸਮਝਿਆ ਜਾਂਦਾ ਹੈ ਕਿ ਕੋਈ ਮੁਸੀਬਤ ਆਉਣ ਵਾਲੀ ਹੈ ਪਰ ਜੇ ਉਹ ਕਿਸੇ ਹੋਰ ਪਾਸੇ ਵੱਲ ਫੁੱਟੇ ਤਾਂ ਘਰ ਭਰ ਦੇਵੇਗਾ।

### ਵਿਆਹ ਬਾਰੇ ਵਿਸ਼ਵਾਸ

ਤੰਜਾਉਰ ਜ਼ਿਲੇ ਦੇ ਇਕ ਵਿਸ਼ਵਾਸ ਅਨੁਸਾਰ ਤਿਰੂਮਨਚੇਰੀ ਨਗਰ ਦੇ ਦੇਵਤੇ ਕਲਿਆਣ ਸੁੰਦਰ ਦੀ ਮੂਰਤੀ ਦੇ ਸਾਹਮਣੇ ਪਵਿੱਤਰ ਇਸ਼ਨਾਨ ਕੀਤਾ ਜਾਏ ਤਾਂ ਵਿਆਹ ਦੀ ਗੱਲ-ਬਾਤ

ਛੇਤੀ ਸਿਰੇ ਚੜ੍ਹ ਸਕਦੀ ਹੈ। ਇਹੀ ਨਹੀਂ, ਇਸ ਦੇਵਤੇ ਦੇ ਗਲ ਵਿਚ ਪਏ ਫੁੱਲਾਂ ਦੇ ਹਾਰ ਨੂੰ ਲਾਹ ਕੇ ਆਪਣੇ ਗਲ ਵਿਚ ਪਾ ਲਿਆ ਜਾਵੇ ਤਾਂ ਸੱਤਾਂ ਹਫ਼ਤਿਆਂ ਦੇ ਅੰਦਰ-ਅੰਦਰ ਵਿਆਹ ਜ਼ਰੂਰ ਹੋ ਜਾਂਦਾ ਹੈ। ਇਸ ਕਲਪਨਾ ਦੇ ਕੁੱਝ ਸਥਾਨਕ ਭੇਦ ਵੀ ਹਨ, ਜਿਵੇਂ ਮਧੁਰਾਂਤਕਮ ਦੇ ਕੋਦੰਡ ਰਾਮ ਮੰਦਰ ਦੇ ਦੇਵਤੇ ਦੀ ਪੂਜਾ ਕਰਨ ਨਾਲ ਵੀ ਵਿਆਹ ਛੇਤੀ ਹੋ ਜਾਂਦਾ ਹੈ।

ਕਈ ਸਮਾਜਾਂ ਵਿਚ ਇਹ ਰਿਵਾਜ ਹੈ ਕਿ ਤੇਲ-ਇਸ਼ਨਾਨ, ਅਰਥਾਤ ਪਿੱਛੇ ਉੱਤੇ ਤੇਲ ਮਲ ਕੇ ਨਹਾਉਣ ਉਪਰੰਤ ਵਿਆਹ ਦੀ ਰਸਮ ਵਿਚ ਸ਼ਾਮਲ ਹੋਣ ਦੀ ਮਨਾਹੀ ਹੈ। ਸ਼ਮਸ਼ਾਨ-ਭੂਮੀ ਵਿਚ ਜਾਂ ਸ਼ੋਕ ਦੇ ਕਿਸੇ ਹੋਰ ਪ੍ਰਸੰਗ ਵਿਚ, ਹਾਸਾ-ਠੱਠਾ ਕਰਨਾ ਉਚਿਤ ਨਹੀਂ ਹੁੰਦਾ। ਇੱਕੋ ਵਿਅਕਤੀ ਲਈ, ਇੱਕੋ ਦਿਨ ਵਿਚ ਮੌਤ ਤੇ ਵਿਆਹ ਦੇ ਭੋਗਾਂ ਉੱਤੇ ਹਾਜ਼ਰ ਹੋਣਾ, ਪਰੰਪਰਾ ਅਨੁਸਾਰ, ਠੀਕ ਨਹੀਂ ਮੰਨਿਆ ਜਾਂਦਾ।

ਮਨਭਾਉਂਦਾ ਜੀਵਨ-ਸਾਥੀ ਲੱਭਣ ਲਈ ਕਈ ਲੋਕ ਇਕ ਖਾਸ ਤਰ੍ਹਾਂ ਦਾ ਤੇਲ ਵਾਲਾ ਵੱਟਣਾ ਤਿਆਰ ਕਰਦੇ ਹਨ ਤੇ ਉਸ ਨੂੰ ਮਨਚਿੰਦੇ ਪ੍ਰੇਮੀ ਜਾਂ ਪ੍ਰੇਮਿਕਾ ਦੇ ਸ਼ਿੰਗਾਰਦਾਨ ਜਾਂ ਸਾਬਣਦਾਨੀ ਵਿਚ ਲੁਕਾ ਦੇਂਦੇ ਹਨ। ਇਸ ਨੂੰ ਵਸੀਕਰਣ ਦਾ ਹੀ ਇਕ ਢੰਗ ਮੰਨਣਾ ਠੀਕ ਹੋਵੇਗਾ।

### ਸੂਰਜ ਛਿਪਣ ਤੋਂ ਪਿੱਛੋਂ ਦੇ ਕੁੱਝ ਨਿਸ਼ੇਧ

ਪਰੰਪਰਾ ਅਨੁਸਾਰ ਸੂਰਜ ਛਿਪਣ ਤੋਂ ਪਿੱਛੋਂ ਕਈ ਗੱਲਾਂ ਨਹੀਂ ਕੀਤੀਆਂ ਜਾਂਦੀਆਂ, ਜਿਵੇਂ ਵਾਲ ਕਟਵਾਉਣੇ, ਨਹੁੰ ਕਟਵਾਉਣ, ਧੋਬੀ ਨੂੰ ਮੇਲੇ ਕੱਪੜੇ ਦੇਣੇ, ਨਾਈ ਜਾਂ ਸੱਪ ਦਾ ਨਾਂ ਲੈਣਾ, ਸੂਈ, ਲੂਣ, ਲੱਸੀ ਜਾਂ ਕਿਸੇ ਹੋਰ ਚਿੱਟੀ ਚੀਜ਼ ਦਾ ਦੇਣਾ। ਇਸੇ ਤਰ੍ਹਾਂ, ਸੂਰਜ ਛਿਪਣ ਤੋਂ ਪਿੱਛੋਂ ਅੱਗ ਤਾਂ ਕਿਤੇ ਰਹੀ, ਮਾਚਸ ਵੀ ਕਿਸੇ ਨੂੰ ਮਾਂਗਵੀ ਨਹੀਂ ਦਿੱਤੀ ਜਾਂਦੀ। ਚੁੱਲ੍ਹਾ ਬਾਲਣ ਲਈ ਸਵੇਰੇ ਕਿਸੇ ਗੁਆਂਢੀ ਕੋਲੋਂ ਬਲਦੀ ਲੱਕੜੀ ਜਾਂ ਭਖਦੇ ਅੰਗਿਆਰ ਮੰਗੇ ਜਾ ਸਕਦੇ ਹਨ, ਪਰ ਸ਼ਾਮ ਨੂੰ ਨਹੀਂ। ਅਸਲ ਵਿਚ, ਅੱਗ ਮੰਗਣ ਨੂੰ ਚੰਗਾ ਨਹੀਂ ਸਮਝਿਆ ਜਾਂਦਾ, ਕਿਉਂਕਿ ਇਹ ਦਲਿੱਦਰ ਦੀ ਸੂਚਨਾ ਦੇਂਦਾ ਹੈ। ਕਈ ਟੱਬਰ ਇਸ ਗੱਲ ਉੱਤੇ ਫ਼ਖਰ ਕਰਦੇ ਹਨ ਕਿ ਉਨ੍ਹਾਂ ਦਾ ਚੁੱਲ੍ਹਾ ਕਦੀ ਵੀ ਨਹੀਂ ਬੁੱਝਦਾ। ਚੁੱਲ੍ਹੇ ਵਿਚ ਅੱਗ ਦਾ ਸਦਾ ਬਲਦੇ ਰਹਿਣਾ ਇਸ ਗੱਲ ਦਾ ਸੂਚਕ ਹੈ ਕਿ ਘਰ ਰੱਜਿਆ-ਪੁੱਜਿਆ ਹੈ ਤੇ ਇਸ ਘਰ ਤੋਂ 24 ਘੰਟਿਆਂ ਵਿਚ ਕਿਸੇ ਵੀ ਵੇਲੇ, ਪ੍ਰਾਹੁਣੇ ਨੂੰ ਭੋਜਨ ਮਿਲ ਸਕਦਾ ਹੈ।

### ਸੂਰਜ ਨਿਕਲਣ ਵੇਲੇ ਦੇ ਵਿਸ਼ਵਾਸ

ਸਵੇਰੇ ਉੱਠਣ ਤੋਂ ਪਿੱਛੋਂ ਸ਼ੀਸ਼ਾ, ਪਾਣੀ ਨਾਲ ਭਰਿਆ ਘੜਾ, ਝੰਡਾ, ਚਾਨਣ ਦੇਣ ਵਾਲਾ ਕੋਈ ਵੀ ਸਾਧਨ, ਮੱਛੀਆਂ ਦੀ ਜੋੜੀ ਤੇ ਹਲਦੀ ਦਾ ਦਰਸ਼ਨ ਸ਼ੁਭ ਮੰਨਿਆ ਜਾਂਦਾ ਹੈ। ਮੰਜੇ ਤੋਂ ਉੱਠਦੇ ਸਾਰ ਇਨ੍ਹਾਂ ਵਿੱਚੋਂ ਕਿਸੇ ਸ਼ੈ ਉੱਤੇ ਨਜ਼ਰ ਪੈ ਜਾਏ ਤਾਂ ਦਿਨ ਬਹੁਤ ਚੰਗਾ ਬੀਤਣ ਦਾ ਵਿਸ਼ਵਾਸ ਹੈ। ਇਸੇ ਤਰ੍ਹਾਂ, ਕੰਵਲ, ਸੋਨਾ, ਰਾਜਾ, ਸੂਰਜ, ਚਾਨਣ, ਅੱਗ ਸਾਗਰ ਮੰਦਰ ਦਾ ਸਿਖਰ, ਬੱਦਲਾਂ ਨਾਲ ਘਿਰੀ ਹੋਈ ਪਹਾੜੀ, ਵੱਡੇ ਵਾਲੀ ਗਾਂ, ਆਪਣਾ ਸੱਜਾ ਹੱਥ, ਆਪਣੀ ਘਰ-ਵਾਲੀ ਦਾ ਮੂੰਹ, ਪਾਗਲ ਵਿਅਕਤੀ, ਕਾਲੇ ਮੂੰਹ ਵਾਲਾ ਬਾਂਦਰ, ਹਾਥੀ ਤੇ

ਮ੍ਰਿਦੰਗ ਵਰਗੇ ਕਿਸੇ ਵੀ ਤਾਲ-ਵਾਦਕ ਸਾਜ਼ ਦੇ ਦਰਸ਼ਨ ਵੀ ਮੰਗਲਮਈ ਸਮਝੇ ਜਾਂਦੇ ਹਨ।

### ਸੁਫਨਿਆ ਬਾਰੇ ਵਿਸ਼ਵਾਸ

ਤੜਕੇ ਆਉਣ ਵਾਲੇ ਸੁਫਨੇ ਦੇ ਸੱਚੇ ਹੋਣ ਦੀ ਬੜੀ ਭਾਰੀ ਸੰਭਾਵਨਾ ਬਣੀ ਰਹਿੰਦੀ ਹੈ। ਸੁਫਨੇ ਵਿਚ ਵਿਆਹ ਦਾ ਦ੍ਰਿਸ਼ ਦਿਖਾਈ ਦੇਵੇ ਤਾਂ ਬੜਾ ਸੁਭ ਮੰਨਿਆ ਜਾਂਦਾ ਹੈ। ਕੰਨਿਆਕੁਮਾਰੀ ਜ਼ਿਲੇ ਵਿਚ ਇਹ ਮਨੋਤ ਚੱਲਦੀ ਹੈ ਕਿ ਹਰ ਸੁਫਨੇ ਦਾ ਜੀਵਨ ਵਿਚ ਬਿਲਕੁਲ ਉਲਟ ਨਤੀਜਾ ਨਿਕਲਦਾ ਹੈ।

### ਵਪਾਰ ਸੰਬੰਧੀ ਵਿਸ਼ਵਾਸ

ਵਪਾਰੀ ਲੋਕ ਬੁਹਣੀ ਨੂੰ ਬਹੁਤ ਮਹਤ੍ਵ ਦੇਂਦੇ ਹਨ। ਬੁਹਣੀ ਵੇਲੇ ਮਿਲੇ ਰੁਪੈ ਨੂੰ ਅੱਖਾਂ ਨਾਲ ਛੁਹਾ ਕੇ ਪ੍ਰਾਰਥਨਾ ਸਹਿੱਤ ਗੱਲੇ ਵਿਚ ਰੱਖਿਆ ਜਾਂਦਾ ਹੈ। ਵਪਾਰ ਵਾਲੀ ਥਾਂ ਉੱਤੇ ਸੈਣ ਨੂੰ, ਖਾਸ ਕਰ ਕੇ ਕੰਮ-ਕਾਜ ਵੇਲੇ, ਨਖਿੱਧ ਮੰਨਿਆ ਜਾਂਦਾ ਹੈ। ਗਾਹਕ ਵੱਲੋਂ ਕਿਸੇ ਚੀਜ਼ ਬਾਰੇ ਪੁੱਛ-ਪੜਤਾਲ ਕਰਨ ਉੱਤੇ, ਹਟਵਾਣੀਆਂ ਇਹ ਕਹਿਣਾ ਪਸੰਦ ਨਹੀਂ ਕਰਦਾ ਕਿ ਫਲਾਣੀ ਚੀਜ਼ ਮੇਰੇ ਪਾਸ ਨਹੀਂ ਹੈ। ਜੇ ਇਹੋ-ਜਿਹੀ ਕੋਈ ਵਸਤ ਮੰਗ ਲਈ ਜਾਏ ਜੋ ਉਸ ਵੇਲੇ ਦੁਕਾਨ ਦੇ ਅੰਦਰ ਨਹੀਂ ਹੈ ਤਾਂ ਹਟਵਾਣੀਆਂ ਉਸ ਨਾਲ ਮਿਲਦੀ-ਜੁਲਦੀ ਵਸਤ ਦਾ ਨਾਂ ਲੇ ਕੇ ਕਹੇਗਾ ਕਿ ਫਲਾਣੀ ਚੀਜ਼ ਬਹੁਤ ਮਿਲ ਸਕਦੀ ਹੈ। ਇਸ ਨੇਮ ਨੂੰ ਘਰਾਂ ਵਿਚ ਵੀ ਪਾਲਿਆ ਜਾਂਦਾ ਹੈ ਜੋ ਕੋਈ ਇਸਤਰੀ ਆਪਣੀ ਗਵਾਂਢਣ ਪਾਸੋਂ ਕੋਈ ਅਜਿਹੀ ਵਸਤ ਮੰਗੇ, ਜੋ ਉਸ ਦੇ ਕੋਲ ਨਾ ਹੋਵੇ, ਤਾਂ ਗਵਾਂਢਣ ਨਾਂਹ ਨਹੀਂ ਕਰਦੀ। ਉਹ ਕਹੇਗੀ ਕਿ ਉਸ ਵਸਤ ਦੇ ਤਾਂ ਭੰਡਾਰ ਭਰੇ ਪਏ ਹਨ।

ਤੇਲ ਦਾ ਕਿੱਤਾ ਕਰਨ ਵਾਲੇ ਲੋਕ, ਆਪਣੀ ਦਿਹਾੜੀ ਦਾ ਅਰੰਭ ਤੇਲ ਦੀ ਥਾਂ ਲੂਣ ਜਾਂ ਕੋਈ ਹੋਰ ਵਸਤ ਵੇਖ ਕੇ ਕਰਦੇ ਹਨ।

### ਧਾਰਮਿਕ ਵਿਸ਼ਵਾਸ

ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਦੇਵਤਿਆਂ ਕੋਲ ਸੁਣਵਾਈ ਹੋ ਜਾਂਦੀ ਹੈ। ਇਸ ਲਈ ਉਹ ਮੰਨਤਾਂ ਮੰਨਦੇ ਤੇ ਪੂਜਾ ਕਰਦੇ ਹਨ। ਜਿਨ੍ਹਾਂ ਮਾਪਿਆਂ ਨੂੰ ਸੰਤਾਨ ਦੀ ਇੱਛਾ ਹੁੰਦੀ ਹੈ, ਉਹ ਪ੍ਰਣ ਕਰਦੇ ਹਨ ਕਿ ਜੇ ਬੱਚਾ ਹੋ ਗਿਆ ਤਾਂ ਉਹ ਉਸ ਦੇ ਪਹਿਲੇ ਵਾਲ ਉਸ ਦੇਵਤੇ ਨੂੰ ਭੇਟ ਕਰਨਗੇ, ਜਿਸ ਨਾਲ ਉਨ੍ਹਾਂ ਦੀ ਇੱਛਾ ਪੂਰਾ ਜਾਏਗੀ। ਕਈ ਹੋਰ ਦੇਵਤਿਆਂ ਦੀ ਆਸ਼ੀਰਵਾਦ ਲੈਣ ਦੀ ਖਾਤਰ ਮੰਦਰਾਂ ਵਿਚ ਛੋਟੇ-ਛੋਟੇ ਪੰਘੂੜੇ ਲਟਕਾ ਦਿੱਤੇ ਜਾਂਦੇ ਹਨ।

ਬੱਚੇ ਦੇ ਬਿਮਾਰ ਪੈ ਜਾਣ ਉੱਤੇ ਉਸ ਦੇ ਮਾਂ-ਪਿਉ ਜਾਂ ਦਾਦਾ-ਦਾਦੀ ਸੋਨੇ ਜਾਂ ਚਾਂਦੀ ਦੀ ਕੋਈ ਵਸਤ ਭੇਟ ਕਰਨ ਦੀ ਮੰਨਤ ਮੰਨਦੇ ਹਨ। ਜਿਸ ਅੰਗ ਦਾ ਰੋਗ ਹੋਵੇ ਉਸ ਦੀ ਸ਼ਕਲ ਦਾ ਚੜ੍ਹਾਵਾ ਚਾੜ੍ਹਿਆ ਜਾਂਦਾ ਹੈ।

ਸ਼ੁਕਰਾਨੇ ਵਜੋਂ ਬਿਰਧ ਲੋਕ ਮੰਦਰ ਦੀ ਵਲਗਣ ਦੇ ਬਾਹਰਵਾਰ ਦੀਆਂ ਕੱਚੀਆਂ ਸੜਕਾਂ ਉੱਤੇ ਡੰਡੇ ਦੀ ਮੁਦਰਾ ਵਿਚ ਪਰਕਰਮਾ ਕਰਦੇ ਹਨ। ਇਸ ਤਰ੍ਹਾਂ ਦੀ ਪਰਕਰਮਾ ਕਈ-ਕਈ ਮੀਲ ਦੀ ਹੋ ਸਕਦੀ ਹੈ। ਤਿਰੂਵਨਮਲਈ ਵਿਚ ਇਹ ਪਰਕਰਮਾ 'ਗਿਰਿਵਲਮ'

ਦਾ ਰੂਪ ਧਾਰ ਲੈਂਦੀ ਹੈ, ਜਿਸ ਅਨੁਸਾਰ ਮੰਦਰ ਦੀ ਪੂਰੀ ਪਹਾੜੀ ਦੀ ਪਰਕਰਮਾ ਕਰਨੀ ਪੈਂਦੀ ਹੈ। ਇਹ ਫ਼ਾਸਲਾ ਕੋਈ ਅੱਠ ਮੀਲ ਦੇ ਕਰੀਬ ਜਾ ਪੈਂਦਾ ਹੈ। ਨਵੀਂ ਕਾਰ ਖਰੀਦਣ ਉੱਤੇ ਬਹੁਤੇ ਲੋਕ ਉਸ ਉੱਤੇ ਚੜ੍ਹ ਕੇ ਮੰਦਰ ਜਾਂਦੇ ਹਨ। ਇਸੇ ਤਰ੍ਹਾਂ, ਗਾਂ ਖਰੀਦਣ ਉੱਤੇ ਉਸ ਦਾ ਪਹਿਲਾ ਦੁੱਧ ਕਿਸੇ ਦੇਵਤੇ ਦੀ ਮੂਰਤੀ ਉੱਤੇ ਚੜ੍ਹਾਇਆ ਜਾਂਦਾ ਹੈ। ਉਸ ਦੇ ਦੁੱਧ, ਦਹੀਂ ਤੋਂ ਤਿਆਰ ਕੀਤਾ ਪਹਿਲੀ ਵਾਰ ਦਾ ਘਿਉ, ਮੰਦਰ ਦੇ ਦੀਵੇ ਲਈ ਪੂਜ ਦਿੱਤਾ ਜਾਂਦਾ ਹੈ। ਕੋਈ ਦੁਬਿਧਾ ਪੈ ਜਾਵੇ ਤਾਂ ਪਿੰਡ ਦੇ ਲੋਕ ਗੁਣਾਂ-ਔਗੁਣਾਂ ਦੀ ਚਰਚਾ ਕਰਨ ਦੀ ਥਾਂ ਦੇਵਤੇ ਦੀ ਮੂਰਤੀ ਦੇ ਸਾਹਮਣੇ ਕੁੱਝ ਫੁੱਲ ਰੱਖ ਦੇਂਦੇ ਹਨ ਤੇ ਫੋਰ ਵੇਖਦੇ ਹਨ ਕਿ ਫੁੱਲ ਹਵਾ ਨਾਲ ਕਿਹੜੇ ਪਾਸੇ ਵੱਲ ਉੱਡਦੇ ਹਨ। ਬੱਸ ਇਸੇ ਆਧਾਰ ਉੱਤੇ ਸਮੱਸਿਆ ਦਾ ਹੱਲ ਨਿਸਚਿਤ ਕਰ ਲਿਆ ਜਾਂਦਾ ਹੈ। ਕਦੇ-ਕਦੇ ਇਸ਼ਟ ਦੇਵਤੇ ਦੇ ਸਾਹਮਣੇ ਚਿੱਠੀਆਂ ਪਾ ਕੇ ਕਿਸੇ ਔਖੀ ਸਮੱਸਿਆ ਦਾ ਹੱਲ ਲੱਭਿਆ ਜਾਂਦਾ ਹੈ। ਕਿਸੇ ਗੰਭੀਰ ਰੋਗ ਵਿਚ ਰੋਗੀ ਦਾ ਅਪਰੇਸ਼ਨ ਕਰਵਾਇਆ ਜਾਵੇ ਜਾਂ ਨਾ, ਇਸ ਦਾ ਫ਼ੈਸਲਾ ਦੇਵਤੇ ਉੱਤੇ ਹੀ ਛੱਡ ਦਿੱਤਾ ਜਾਂਦਾ ਹੈ।

ਮੰਦਰਾਂ ਵਿਚ ਦੇਵਤੇ ਦੇ ਸਾਹਮਣੇ ਖੋਪਾ ਚਾੜ੍ਹਨ ਵੇਲੇ ਜ਼ਰੂਰੀ ਹੁੰਦਾ ਹੈ ਕਿ ਉਸ ਦੇ ਇੱਕੋ ਵਾਰੀ ਵਿਚ ਦੋ ਬਰਾਬਰ ਟੋਟੇ ਹੋ ਜਾਣ। ਖੋਪਾ ਦਾ ਵਿੰਗਾ ਟੋਢਾ ਜਾਂ ਅੱਖਾਂ ਵਾਲੇ ਪਾਸੇ ਵੱਲ ਟੁੱਟਣਾ ਅਸ਼ੁਭ ਮੰਨਿਆ ਜਾਂਦਾ ਹੈ। ਚੜ੍ਹਾਇਆ ਹੋਇਆ ਖੋਪਾ ਜੇ ਸੜਿਆ ਜਾਂ ਗਲਿਆ ਹੋਇਆ ਨਿਕਲ ਪਵੇ ਤਾਂ ਇਸ ਨੂੰ ਚੜ੍ਹਾਉਣ ਵਾਲੇ ਭਗਤ ਉੱਤੇ ਪੈਣ ਵਾਲੀਆਂ ਮੁਸੀਬਤਾਂ ਦਾ ਸੂਚਕ ਮੰਨਿਆ ਜਾਂਦਾ ਹੈ।

ਗਣੇਸ਼ ਜੀ ਦਾ ਮੰਦਰ ਬਣਵਾਉਣ ਵੇਲੇ ਲੋਕਾਂ ਵਿਚ ਇਕ ਖਾਸ ਮਨੋਤ ਇਹ ਮਿਲਦੀ ਹੈ ਕਿ ਨਵੇਂ ਮੰਦਰਾਂ ਵਿਚ ਥਾਪੀ ਜਾਣ ਵਾਲੀ ਗਣੇਸ਼ ਜੀ ਦੀ ਮੂਰਤੀ ਕਿਸੇ ਪੁਰਾਣੇ ਮੰਦਰ ਵਿੱਚੋਂ ਚੁਰਾਈ ਹੋਈ ਹੋਣੀ ਚਾਹੀਦੀ ਹੈ।

ਦੋ ਰੁੱਸੇ ਹੋਏ ਪਰਿਵਾਰਾਂ ਦੀ ਮੰਨ-ਮਨਾਈ ਕਰਨ ਵੇਲੇ ਦੋਵੇਂ ਪਾਸੇ ਰਲ ਕੇ ਕੁੱਝ ਰਕਮ ਮੰਦਰ ਦੇ ਖਜ਼ਾਨੇ ਵਿਚ ਜਮਾ ਕਰਵਾ ਦੇਂਦੇ ਹਨ ਤੇ ਇਸ ਤਰ੍ਹਾਂ ਸਮਝੌਤੇ ਦੀ ਪਰਵਾਨਗੀ ਲੈ ਲਈ ਜਾਂਦੀ ਹੈ। ਜੇ ਇਸ ਤਰ੍ਹਾਂ ਨਾ ਕੀਤਾ ਜਾਏ ਤਾਂ ਸੰਭਾਵਨਾ ਰਹਿੰਦੀ ਹੈ ਕਿ ਸਮਝੌਤਾ ਥੁੜ੍ਹ-ਚਿਰਾ ਹੋਵੇਗਾ।

ਰਥ-ਯਾਤਰਾ ਵੇਲੇ ਦੇਵਤੇ ਦੇ ਰਥ ਦਾ ਧੁਰਾ ਟੁੱਟ ਜਾਏ ਜਾਂ ਤਿੜਕ ਜਾਏ ਤਾਂ ਇਸ ਨੂੰ ਪੂਰੇ ਪਿੰਡ ਲਈ ਭਾਰੀ ਬਿਪਤਾ ਦਾ ਸੰਕੇਤ ਮੰਨਿਆ ਜਾਂਦਾ ਹੈ। ਜੇ ਕੋਈ ਬੰਦਾ ਆਪਣਾ ਮਕਾਨ ਮੰਦਰ ਦੇ ਸਿਖਰ ਤੋਂ ਉੱਚਾ ਬਣਵਾ ਲਵੇ ਤਾਂ ਉਸ ਨੂੰ ਸਾਰੇ ਪਿੰਡ ਦੇ ਨਿਵਾਸੀਆਂ ਦੀ ਤਬਾਹੀ ਦਾ ਕਾਰਨ ਮੰਨਿਆ ਜਾਂਦਾ ਹੈ। ਨਿੱਛ ਮਾਰ ਕੇ ਲੋਕ ਰਾਮ, ਕ੍ਰਿਸ਼ਨ ਜਾਂ ਸ਼ਿਵ ਦਾ ਨਾਮ ਲੈਂਦੇ ਹਨ। ਜੇ ਕੋਈ ਉਬਾਸੀ ਲਵੇ ਤਾਂ ਉਹ ਆਪ ਜਾਂ ਉਸ ਦੇ ਕੋਲ ਖੜਾ ਸੱਜੇ, ਖੱਬੇ ਵਾਲਾ ਕੋਈ ਬੰਦਾ, ਚੁਟਕੀਆਂ ਵਜਾਉਣ ਲੱਗ ਪੈਂਦਾ ਹੈ। ਇਸ ਤਰ੍ਹਾਂ, ਉਬਾਸੀ ਲੈਣ ਵੇਲੇ ਦੁਸ਼ਟ ਰੂਹਾਂ ਟਲ ਜਾਂਦੀਆਂ ਹਨ।

ਘਰ ਵਿਚ ਲਾਈ ਵੇਲ ਨੂੰ ਲੱਗਣ ਵਾਲਾ ਪਹਿਲਾ ਕੱਦੂ ਜਾਂ ਘਰ ਵਿਚ ਬੀਜੀ ਸਬਜ਼ੀ ਦੀ ਪਹਿਲੀ ਫ਼ਸਲ, ਮੰਦਰ ਦੇ ਲੰਗਰ ਵਿਚ ਪਹੁੰਚਾ ਦਿੱਤੀ ਜਾਂਦੀ ਹੈ।

ਤਿਰੁਚਿਰਾਪੱਲੀ ਜ਼ਿਲੇ ਦੇ ਤੇਨਬਰੰਦੂ ਨਾਮੀ ਅਸਥਾਨ ਉੱਤੇ ਇਹ ਰਿਵਾਜ ਹੈ ਕਿ ਜੇ

ਵਿਆਹ ਦਾ ਸਨੇਹਾ ਲੈ ਕੇ ਜਾਣ ਵਾਲੇ ਬੰਦੇ ਦੇ ਰਾਹ ਵਿਚ ਬਾਂਸ, ਬਾਲਣ ਦੀਆਂ ਲੱਕੜਾਂ ਜਾਂ ਰੀਗਣ ਵਾਲੇ ਜੀਵ ਆ ਜਾਣ ਜਾਂ ਹਿਰਨ ਦੀ ਅਵਾਜ਼ ਉਸ ਦੇ ਕੰਨੀਂ ਪੈ ਜਾਵੇ ਤਾਂ ਉਹ ਮੁੜ ਆਉਂਦਾ ਹੈ।

### ਕੁੱਝ ਫੁਟਕਲ ਵਿਸ਼ਵਾਸ

ਕੁੜਿਆਂ ਜਿਉਂ-ਜਿਉਂ ਵੱਡੀਆਂ ਹੁੰਦੀਆਂ ਜਾਂਦੀਆਂ ਹਨ ਤਿਉਂ-ਤਿਉਂ ਉਹ ਘਰ ਦੀ ਸਫ਼ਾਈ, ਭਾਂਡੇ ਮਾਂਜਣੇ ਤੇ ਸੁੱਘੜ ਸਵਾਣੀਆਂ ਦੀ ਤਰ੍ਹਾਂ ਕਈ ਹੋਰ ਗੱਲਾਂ ਵੀ ਸਿੱਖ ਜਾਂਦੀਆਂ ਹਨ। ਮਾਵਾਂ, ਕੁੜੀਆਂ ਨੂੰ ਸਿਖਾਉਂਦੀਆਂ ਹਨ ਕਿ ਝਾੜੂ ਫੇਰਦਿਆਂ ਘਰ ਦਾ ਸਾਰਾ ਕੂੜਾ ਹੂੰਝ ਕੇ ਬਾਹਰਲੇ ਢੇਰ ਉੱਤੇ ਸੁੱਟਣਾ ਚਾਹੀਦਾ ਹੈ। ਜੇ ਕੋਈ ਕੁੜੀ ਘਰ ਦੀ ਸਫ਼ਾਈ ਕਰਨ ਪਿੱਛੋਂ ਕਿਸੇ ਨੁੱਕਰ ਵਿਚ ਇਕੱਠਾ ਹੋ ਕੇ ਛੱਡ ਦੇਵੇ ਤਾਂ ਉਸ ਨੂੰ ਕਾਫ਼ੀ ਝਾੜ-ਝੰਬ ਸਹਿਣੀ ਪੈਂਦੀ ਹੈ। ਕਿਹਾ ਜਾਂਦਾ ਹੈ ਕਿ ਜੇ ਉਸ ਦੀ ਇਹੀ ਆਦਤ ਰਹੀ ਤਾਂ ਕਿਸੇ ਤਿਉਹਾਰ ਜਾਂ ਵਿਆਹ-ਸ਼ਾਦੀ ਦੇ ਮੌਕੇ ਉੱਤੇ ਉਸ ਨੂੰ ਵੀ ਇਸੇ ਤਰ੍ਹਾਂ ਨੁੱਕਰ ਵਿਚ ਪਿਆ ਰਹਿਣਾ ਪਵੇਗਾ (ਅਰਥਾਤ ਇਹੋ ਜਿਹੇ ਸਮਾਰੋਹਾਂ ਵੇਲੇ ਉਸ ਨੂੰ ਮਾਹਾਵਾਰੀ ਆ ਜਾਵੇਗੀ ਤੇ ਉਹ ਤਿਉਹਾਰਾਂ ਵਿਚ ਭਾਗ ਨਹੀਂ ਲੈ ਸਕੇਗੀ)। ਘਰ ਜਾਂ ਵਿਹੜੇ ਦੀ ਕਿਸੇ ਨੁੱਕਰ ਵਿਚ ਕੂੜਾ ਜਮਾਂ ਹੋਣਾ, ਘਰ ਵਾਲੀ ਦੀ ਨਾਲਾਇਕੀ ਤੋਂ ਛੁੱਟ ਘਰ ਵਾਲੇ ਦੀ ਸੰਪੱਤੀ ਦੇ ਨੁਕਸਾਨ, ਕਰਜ਼ੇ ਤੇ ਹੋਰ ਅਸੁਭ ਸਮਾਚਾਰਾਂ ਦਾ ਸੂਚਕ ਮੰਨਿਆ ਜਾਂਦਾ ਹੈ।

ਟੁੱਟੇ ਹੋਏ ਸ਼ੀਸ਼ੇ ਦੀ ਵਰਤੋਂ, ਆਮ ਤੌਰ ਉੱਤੇ, ਨਹੀਂ ਕੀਤੀ ਜਾਂਦੀ।

ਸੱਜੀ ਹਥੇਲੀ ਵਿਚ ਖੁਰਕ ਹੋਵੇ ਤਾਂ ਮਾਇਆ ਦੀ ਪ੍ਰਾਪਤੀ ਹੁੰਦੀ ਹੈ। ਸਖਤ ਹੁਨਾਲ ਦੇ ਦਿਨਾਂ ਵਿਚ ਮੀਂਹ ਦੇ ਛਿੱਟੇ ਪੈ ਜਾਣ ਤਾਂ ਆਉਂਦੇ ਵਰ੍ਹੇ ਵਿਚ ਖੁਸ਼ਹਾਲੀ ਦੀ ਆਸ ਬੱਝਦੀ ਹੈ। ਸ਼ੁਕਲ ਪੱਖ ਦੇ ਚੌਥੇ ਦਿਨ ਚੰਨ ਦੇ ਦਰਸ਼ਨ, ਚੇਤੇ ਨੂੰ ਨੁਕਸਾਨ ਪਹੁੰਚਾਉਂਦੇ ਹਨ। ਨਵੇਂ ਸਾਲ ਦੇ ਪਹਿਲੇ ਦਿਨ ਕਿਸੇ ਨਾਲ ਉਲਝਣਾ ਜਾਂ ਅਣਸੋਚਿਆ ਖਰਚਾ ਕਰਨਾ ਪੈ ਜਾਏ ਤਾਂ ਮੰਨਿਆ ਜਾਂਦਾ ਹੈ ਕਿ ਸਾਰਾ ਵਰ੍ਹਾ ਇਹ ਝਗੜੇ ਤੇ ਖਰਚੇ ਹੁੰਦੇ ਹੀ ਰਹਿਣਗੇ।

ਦੰਦਾਂ ਨਾਲ ਨਹੀਂ ਖਾਣੇ, ਲੋੜ ਤੋਂ ਬਿਨਾਂ ਪਾਣੀ ਵਗਾਉਣਾ, ਮੁੜ-ਮੁੜ ਕੇ ਪੈਰ ਛਿੱਡਣੇ ਤੇ ਘਰ ਵਿਚ ਕੱਛੂਕੁੱਮੇ ਦਾ ਪ੍ਰਵੇਸ਼ ਗਰੀਬੀ ਦੇ ਸੂਚਕ ਮੰਨੇ ਜਾਂਦੇ ਹਨ। ਪੈਰ ਉੱਤੇ ਪੈਰ ਰੱਖ ਕੇ ਜਾਂ ਗੋਡਿਆਂ ਦੁਆਲੇ ਕੜੀਘੜੀ ਪਾ ਕੇ ਬੈਠਣ ਨੂੰ ਮੌਤ ਨਾਲ ਜੁੜੀਆਂ ਆਦਤਾਂ ਦੱਸਿਆ ਜਾਂਦਾ ਹੈ।

ਕੋਰੇ ਕੱਪੜਿਆਂ ਨੂੰ ਪਾਉਣ ਤੋਂ ਪਹਿਲਾਂ, ਹੋਣੀ ਨੂੰ ਟਾਲਣ ਲਈ, ਦੁਹਾਂ ਸਿਰਿਆਂ ਉੱਤੇ ਹਲਦੀ ਦੇ ਨਿਸ਼ਾਨ ਲਾ ਦਿੱਤੇ ਜਾਂਦੇ ਹਨ। ਗਾਂ ਤੇ ਘੋੜਾ ਅਜਿਹੇ ਜਾਨਵਰ ਹਨ ਜੋ ਮਨੁੱਖ ਦੇ ਭਵਿੱਖ ਨੂੰ ਚੰਗਾ ਜਾਂ ਮਾੜਾ ਬਣਾ ਸਕਦੇ ਹਨ।

ਸੂਰਜ ਡੁੱਬਣ ਪਿੱਛੋਂ ਦੀਵਾ ਬਾਲਣ ਜਾਂ ਬਿਜਲੀ ਜਗਾਉਣ ਉੱਤੇ ਲੋਕ ਭਗਵਾਨ ਦੀ ਪ੍ਰਾਰਥਨਾ ਕਰਦੇ ਹਨ ਤੇ ਹਨੇਰੇ ਵਿੱਚੋਂ ਚਾਨਣ ਲਿਆਉਣ ਲਈ ਈਸ਼ਵਰ ਦਾ ਧੰਨਵਾਦ ਕਰਦੇ ਹਨ। ਦਿਨ ਚੜ੍ਹਦੇ ਸਾਰ ਸੂਰਜ ਦੀ ਬੰਦਗੀ ਕੀਤੀ ਜਾਂਦੀ ਹੈ।

ਦਸਤਾਵੇਜ਼ਾਂ ਵਿਚ ਕੋਈ ਗਲਤੀ ਹੋ ਜਾਏ ਤਾਂ ਮਿਟਾਈ ਨਹੀਂ ਜਾਂਦੀ। ਉਸ ਦੀ ਥਾਂ ਅੰਤਲੀ ਸਤਰ ਵਿਚ ਤਬਦੀਲੀਆਂ ਤੇ ਸੋਧਾਂ ਦੱਸ ਦਿੱਤੀਆਂ ਜਾਂਦੀਆਂ ਹਨ, ਕਿਉਂਕਿ ਮੰਨਿਆ



ਜਾਂਦਾ ਹੈ ਕਿ ਦਸਤਾਵੇਜ਼ ਵਿਚ ਕੋਈ ਕੱਟ-ਵੱਢ ਅਸ਼ੁਭ ਹੁੰਦੀ ਹੈ। ਇਸ ਦੇ ਉਲਟ ਜੇ ਦਸਤਾਵੇਜ਼ ਉੱਤੇ ਅਚਾਨਕ ਸਿਆਹੀ ਡੁੱਲ੍ਹ ਜਾਏ ਤਾਂ ਇਸ ਨੂੰ ਚੰਗਾ ਸ਼ਗਨ ਸਮਝਿਆ ਜਾਂਦਾ ਹੈ।

ਚੋਰ ਦੀ ਪਛਾਣ ਲਈ ਪਿੰਡਾਂ ਵਿਚ ਇਕ ਗੁੰਝਲਦਾਰ ਪ੍ਰਕਿਰਿਆ ਚਾਲੂ ਹੈ। 'ਦੇਵਾਂਗੂ' ਨਾਮੀ ਪ੍ਰਾਣੀ ਦੀਆਂ ਹੱਡੀਆਂ ਦੇ ਚੂਰੇ ਵਿਚ ਮੋਈ ਹੋਈ ਤੀਵੀਂ ਦੀ ਖੋਪੜੀ ਦਾ ਚੂਰਨ ਤੇ ਹਰਾ ਕਪੂਰ ਮਿਲਾ ਕੇ ਇਕ ਰੰਗੀਨ ਲੇਵੀ ਬਣਾ ਲਈ ਜਾਂਦੀ ਹੈ ਤੇ ਉਸ ਨੂੰ ਖਾਣ ਵਾਲੇ ਪਾਨ ਉੱਤੇ ਚੋਪੜ ਦਿੱਤਾ ਜਾਂਦਾ ਹੈ। ਇਸ ਨਾਲ ਉਹ ਸ਼ੀਸ਼ੇ ਵਾਂਗ ਲਿਸ਼ਕਣ ਲਗ ਪੈਂਦਾ ਹੈ। ਇਸ ਸ਼ੀਸ਼ੇ ਵਿਚ ਵੇਖਣ ਨਾਲ ਚੋਰ ਦਾ ਮੁਹਾਂਦਰਾ, ਉਸ ਦੇ ਖਾਸ ਖਾਸ ਲੱਛਣ ਤੇ ਉਸ ਦੇ ਆਉਣ-ਜਾਣ ਦੀ ਦਿਸ਼ਾ ਦਾ ਗਿਆਨ ਹੋ ਜਾਂਦਾ ਹੈ।

## ਜਾਦੂ-ਟੂਣੇ ਤੇ ਇਲਾਜ

### ਜਾਦੂ-ਟੂਣੇ

ਜਾਦੂਗਰੀ ਦਾ ਪੇਸ਼ਾ ਕਰਨ ਵਾਲੇ ਗਲੀਆਂ ਦੇ ਮੋੜਾਂ ਉੱਤੇ ਜਾਂ ਸੜਕ ਦੇ ਕੰਢੇ ਭੀੜ ਇਕੱਠੀ ਕਰ ਕੇ ਆਪਣੇ ਤਮਾਸ਼ੇ ਵਿਖਾਉਂਦੇ ਰਹਿੰਦੇ ਹਨ। ਇਹ ਲੋਕ ਰੋਗਾਂ ਦਾ ਇਲਾਜ ਕਰਨ ਦਾ ਦਾਅਵਾ ਵੀ ਕਰਦੇ ਹਨ। ਭਾਰਤੀ ਜਾਦੂਗਰਾਂ ਦਾ 'ਰੋਪ-ਟ੍ਰਿਕ' ਸਾਰੀ ਦੁਨੀਆਂ ਵਿਚ ਮਸ਼ਹੂਰ ਹੈ। ਕਿਸੇ ਬੰਦੇ ਦਾ ਗਲਾ ਜਾਂ ਜੀਭ ਕੱਟ ਕੇ ਉਸ ਨੂੰ ਬੁਲਵਾਉਣਾ ਜਾਂ ਕਾਗਜ਼ਾਂ ਦੇ ਦਸਤਿਆਂ ਦੇ ਦਸਤੇ ਖਾ ਜਾਣੇ, ਮੂੰਹ ਨਾਲ ਥੁੱਕ ਕੇ ਫੁੱਲਾਂ ਦੇ ਢੇਰ ਜਾਂ ਨਾਰੀਅਲ ਪੈਦਾ ਕਰ ਦੇਣੇ, ਇਨ੍ਹਾਂ ਦੀਆਂ ਕੁੱਝ ਹੋਰ ਪ੍ਰਸਿੱਧ ਜੁਗਤਾਂ ਹਨ।

### ਇਲਾਜ

ਯੂਰਪ ਦੇ ਲੋਕਾਂ ਦੇ ਭਾਰਤ ਵਿਚ ਆਉਣ ਤੋਂ ਪਹਿਲਾਂ, ਭਾਰਤ ਦੇ ਕਈ ਹੋਰ ਭਾਗਾਂ ਦੀ ਤਰ੍ਹਾਂ, ਤਮਿਲਨਾਡੂ ਵਿਚ ਵੀ, ਔਖਧ ਵਿਗਿਆਨ ਕਾਫ਼ੀ ਉੱਨਤ ਸੀ। ਇਸ ਵਿਸ਼ੇ ਉੱਤੇ ਤਾੜ-ਪੱਤਰਾਂ ਉੱਤੇ ਲਿਖੇ ਪੁਰਾਣੇ ਗ੍ਰੰਥ ਮਿਲ ਜਾਂਦੇ ਹਨ। ਉਸ ਵੇਲੇ ਦੀ ਭਾਰਤੀ ਪਰੰਪਰਾ ਅਨੁਸਾਰ ਇਸ ਵਿਦਿਆ ਦੀ ਜਾਣਕਾਰੀ ਲਈ ਸੂਤਰ-ਰੂਪ ਵਿਚ ਤੇ ਕਾਵਿ-ਬੱਧ ਰੂਪ ਵਿਚ ਰਚਨਾਵਾਂ ਤਿਆਰ ਹੋਈਆਂ। ਤੰਜਾਉਰ ਦੇ ਸਰਸਵਤੀ ਮਹੱਲ ਪੁਸਤਕਾਲੇ ਵਿਚ ਇਨ੍ਹਾਂ ਪੁਰਾਣੀਆਂ ਲਿਖਤਾਂ ਦਾ ਬੜਾ ਵੱਡਾ ਸੰਗ੍ਰਹ ਸਾਂਭਿਆ ਪਿਆ ਹੈ।

ਤਮਿਲਨਾਡੂ ਵਿਚ ਇਸ ਵਿਦਿਆ ਦੀ ਸਭ ਤੋਂ ਵੱਧ ਉੱਨਤੀ ਸਿੱਧਾਂ ਦੇ ਰਾਹੀਂ ਹੋਈ। ਇਸ ਨੂੰ ਸਾਡੀ ਗਿਆਨ-ਵਿਗਿਆਨ ਪਰੰਪਰਾ ਦਾ ਬੜਾ ਵੱਡਾ ਵਰਦਾਨ ਮੰਨਣਾ ਚਾਹੀਦਾ ਹੈ। ਭੂਤ-ਕਾਲ ਦੇ ਸੁਨਹਿਰੀ ਜੁਗ ਵਿਚ ਰਹਿਣ ਵਾਲੇ ਇਨ੍ਹਾਂ ਸਿੱਧਾਂ ਨੇ ਔਖਧ-ਵਿਗਿਆਨ ਦਾ ਹਰ ਪੱਖ ਵਿਕਾਸ ਕੀਤਾ ਸੀ। ਇਨ੍ਹਾਂ ਦੀ ਗਿਣਤੀ 18 ਮੰਨੀ ਜਾਂਦੀ ਹੈ। ਇਨ੍ਹਾਂ ਨੂੰ ਉੱਚ-ਕੋਟੀ ਦੀਆਂ ਬੁੱਧੀਮਾਨ ਆਤਮਾਵਾਂ ਮੰਨਿਆ ਜਾਂਦਾ ਹੈ। ਤਮਿਲ ਲੋਕ-ਵਿਸ਼ਵਾਸ ਅਨੁਸਾਰ ਇਹ ਸਿੱਧ ਲੋਕ ਬੜੇ ਉੱਚੇ ਦਰਜੇ ਦੇ ਵੈਦ ਹੀ ਨਹੀਂ, ਮਹਾਨ ਦਾਰਸ਼ਨਿਕ ਵੀ ਸਨ ਅਤੇ ਸਰੀਰ-ਰਚਨਾ ਸ਼ਾਸਤਰ ਅਤੇ ਰਸਾਇਣ, ਆਦਿ ਦੇ ਬੜੇ ਵੱਡੇ ਵਿਦਵਾਨ ਸਨ। ਉਹ ਦੂਰ-ਦੂਰ ਤੁਰ

ਫਿਰ ਕੇ ਬਹੁਮੁਖੀ ਤੇ ਵਿਆਪਕ ਅਨੁਭਵ ਪ੍ਰਾਪਤ ਕਰ ਲੈਂਦੇ ਸਨ। ਸਾਦਾ ਰਹਿਣ-ਸਹਿਣ ਤੇ ਉੱਚ ਵਿਚਾਰਾਂ ਲਈ ਉਨ੍ਹਾਂ ਦੀ ਸਾਰੇ ਸਮਾਜ ਵਿਚ ਮਾਨਤਾ ਸੀ। ਹਰ ਤਰ੍ਹਾਂ ਦੀ ਵਿਦਿਆ-ਪ੍ਰਾਪਤੀ ਤੋਂ ਛੁੱਟ, ਉਹ ਘਟੀਆ ਧਾਤਾਂ ਨੂੰ ਸੋਨੇ ਵਿਚ ਬਦਲਣਾ ਵੀ ਜਾਣਦੇ ਸਨ।

ਸੰਕੇਤਮਈ ਔਖੀ ਭਾਸ਼ਾ ਵਿਚ ਲਿਖੇ ਹੋਏ ਔਖਧ-ਵਿਗਿਆਨ ਦੇ ਮੂਲ ਗ੍ਰੰਥ ਇਨ੍ਹਾਂ ਸਿੱਧਾਂ ਦੇ ਹੀ ਰਚੇ ਹੋਏ ਹਨ। ਸਿੱਧ-ਰਸਾਇਣ ਵਿਚ ਸੰਖੀਏ ਦਾ ਬੜਾ ਮਹਤ੍ਵਪੂਰਨ ਅਸਥਾਨ ਹੈ। ਇਹ ਮੰਨਿਆ ਜਾਂਦਾ ਹੈ ਕਿ 64 ਤਰ੍ਹਾਂ ਦੇ ਵੱਖਰੇ-ਵੱਖਰੇ ਸੰਖੀਏ ਵਰਤਣ ਨਾਲ ਸਿੱਧ ਲੋਕ ਕਿਸੇ ਵੀ ਬੰਦੇ ਨੂੰ ਲੰਮੀ ਉਮਰ ਤੇ ਜਵਾਨੀ ਪ੍ਰਦਾਨ ਕਰ ਸਕਦੇ ਸਨ। ਤਮਿਲ ਲੋਕਾਂ ਦੇ ਮਨ ਵਿਚ ਇਹ ਗੱਲ ਘਰ ਕਰ ਚੁੱਕੀ ਹੈ ਕਿ ਐਸਾ ਕੋਈ ਰੋਗ ਨਹੀਂ, ਜਿਸ ਨੂੰ ਸਿੱਧ ਅੱਛਾ ਨਹੀਂ ਸਨ ਕਰਦੇ। ਉਨ੍ਹਾਂ ਦੀਆਂ ਅਨੇਕ ਯੋਗਤਾਵਾਂ ਵਿੱਚੋਂ ਇਕ ਯੋਗਤਾ ਇਹ ਵੀ ਸੀ ਕਿ ਉਹ ਕੁੱਝ ਪਲਾਂ ਲਈ ਮੋਏ ਹੋਏ ਵਿਅਕਤੀ ਦਾ ਕਿਸੇ ਜਿਉਂਦੇ ਬੰਦੇ ਦੇ ਸਰੀਰ ਵਿਚ ਪ੍ਰਵੇਸ਼ ਕਰਾ ਸਕਦੇ ਸਨ। ਇਹ ਵਿਦਿਆ ਮੋਏ ਹੋਏ ਵਿਅਕਤੀਆਂ ਪਾਸੋਂ ਜ਼ਰੂਰੀ ਜਾਣਕਾਰੀ ਪ੍ਰਾਪਤ ਕਰਨ ਲਈ ਸਹਾਇਕ ਹੁੰਦੀ ਸੀ।

ਇਸ ਤਰ੍ਹਾਂ, ਤ੍ਰਿਕਾਲਦਰਸ਼ੀ ਸਿੱਧ ਆਪਣੀ ਮਰਜ਼ੀ ਨਾਲ ਜੀਉਂਦੇ ਤੇ ਆਪਣੀ ਮਰਜ਼ੀ ਨਾਲ ਮਰ ਸਕਦੇ ਸਨ। ਇਸ ਵਿਸ਼ਵਾਸ ਨੇ ਇਸ ਮਾਨਤਾ ਨੂੰ ਜਨਮ ਦਿੱਤਾ ਹੈ ਕਿ ਉਸ ਜੁਗ ਦੇ ਇਹ 18 ਸਿੱਧ ਅੱਜ ਵੀ ਜੀਉਂਦੇ ਹਨ, ਪਰ ਉਨ੍ਹਾਂ ਨੂੰ ਛਾਣਨਾ ਸੰਭਵ ਨਹੀਂ ਕਿਉਂਕਿ ਉਹ ਤਰ੍ਹਾਂ-ਤਰ੍ਹਾਂ ਦੇ ਰੂਪ ਬਦਲ ਕੇ ਆਮ ਲੋਕਾਂ ਵਿਚ ਘੁਲ-ਮਿਲ ਜਾਂਦੇ ਹਨ। ਕਈ ਤਰ੍ਹਾਂ ਦੀਆਂ ਜੜੀਆਂ-ਬੂਟੀਆਂ ਖਾ ਕੇ ਡੂੰਘੀ ਸਮਾਧੀ ਵਿਚ ਲੀਨ ਹੋ ਜਾਣ ਦੀ ਸ਼ਕਤੀ ਵੀ ਉਨ੍ਹਾਂ ਵਿਚ ਹੈ ਸੀ। 'ਗਮਨ ਓਡੀ' ਨਾਂ ਦੀ ਰਹੱਸਮਈ ਰਸਾਇਣ ਦੀ ਸਹਾਇਤਾ ਨਾਲ ਚੱਲ-ਸਮਾਧੀ ਪ੍ਰਾਪਤ ਕਰ ਕੇ, ਇਹ ਲੋਕ ਆਕਾਸ਼ ਵਿਚ ਵੀ ਉੱਡ ਸਕਦੇ ਹਨ।

ਇਹ ਕਈ ਥਾਂ ਲਿਖਿਆ ਮਿਲਦਾ ਹੈ ਕਿ ਕੰਜਮਲਈ (ਜ਼ਿਲਾ ਸੇਲਮ) ਵਿਚ ਰਹਿਣ ਵਾਲੇ ਸਿੱਧ ਘਟੀਆ ਧਾਤਾਂ ਨੂੰ ਸੋਨੇ ਵਿਚ ਬਦਲ ਸਕਦੇ ਸਨ। ਸੇਲਮ ਦੇ ਲੋਹੇ ਦੇ ਕਾਰਖਾਨੇ ਕੋਲ ਹੁਣ ਵੀ ਇਡੁਮੱਤਨੁਰ ਨਾਂ ਦਾ ਪਿੰਡ ਵੱਸਦਾ ਹੈ। ਲੋਕਾਂ ਦਾ ਕਹਿਣਾ ਹੈ ਕਿ ਏਥੋਂ ਦੇ ਸਿੱਧਾਂ ਦੇ ਚਮਤਕਾਰਾਂ ਨਾਲ ਬਣਿਆ ਸੋਨਾ ਦੱਸ ਵਿੱਚੋਂ ਸੱਤ ਹਿੱਸੇ ਖਰਾ ਸਾਬਤ ਹੋਇਆ ਸੀ, ਜਦਕਿ ਖਾਣ ਵਿੱਚੋਂ ਨਿਕਲਿਆ ਸੋਨਾ ਸੁੱਧ ਕਰਨ ਉੱਪਰੰਤ ਦਸ ਵਿੱਚੋਂ ਦਸ ਹਿੱਸੇ ਖਰਾ ਹੁੰਦਾ ਹੈ।

ਅੱਜ ਵੀ ਇਹ ਮੰਨਿਆ ਜਾਂਦਾ ਹੈ ਕਿ ਸਿੱਧਾਂ ਵਿਚ, ਨਾਸਤਕਾਂ ਦੇ ਸਰੀਰ ਵਿਚ ਨੂੰਹੋਂ ਦੇ ਡੰਗ ਵਾਲੀਆਂ ਚੀਸਾਂ ਪੈਦਾ ਕਰਨ, ਆਕਾਸ਼ ਵਿੱਚੋਂ ਬਭੂਤ ਜਾਂ ਨਾਰੀਅਲ ਵਸਾ ਦੇਣ, ਉਂਗਲੀ ਵਿੱਚੋਂ ਪਾਈ ਅੰਗੂਠੀ ਲੋਪ ਕਰ ਦੇਣ, ਬੰਦ ਮੁੱਠੀ ਵਿਚ ਫੁੱਲ ਭਰ ਦੇਣ ਤੇ ਗੁੰਝਾਈਆਂ ਨੂੰ ਬੋਲਣ ਲਾ ਦੇਣ ਦੀ ਸਮਰੱਥਾ ਵੀ ਹੁੰਦੀ ਸੀ। ਵਿਸ਼ਵਾਸੀ ਭਗਤ ਤਾਂ ਇਹ ਕਹਿੰਦੇ ਸੁਣੇ ਗਏ ਹਨ ਕਿ ਇਹ ਚਮਤਕਾਰ ਸਾਧਕ ਦੀ ਸ਼ਰਧਾ ਉੱਤੇ ਆਧਾਰਿਤ ਹੁੰਦੇ ਹਨ। ਉਹ ਜਿੰਨੀ ਡੂੰਘੀ ਸ਼ਰਧਾ ਨਾਲ ਸਿੱਧਾਂ ਉੱਤੇ ਵਿਸ਼ਵਾਸ ਕਰੇਗਾ, ਓਨੀ ਹੀ ਡੂੰਘੀ ਪ੍ਰਤੀਤੀ ਉਸ ਨੂੰ ਹੋਵੇਗੀ।

ਕਈ ਸਿੱਧ ਹੁਨਾਲ ਦੇ ਦਿਨਾਂ ਵਿਚ ਲੂਣ ਦੀਆਂ ਕਿਆਰੀਆਂ ਵਿਚ ਮਿਲਣ ਵਾਲੀ ਇਕ ਚਿੱਟੀ ਰਸਾਇਣ, ਦਵਾਈਆਂ ਬਣਾਉਣ ਲਈ ਵਰਤਦੇ ਸਨ, ਪਰ ਸਿੱਧਾਂ ਦੇ ਔਖਧ-

ਵਿਗਿਆਨ ਦੀ ਮਸ਼ਹੂਰੀ ਉਨ੍ਹਾਂ ਦੀਆਂ ਜੜੀਆਂ-ਬੂਟੀਆਂ ਦੇ ਗਿਆਨ ਅਤੇ ਭਸਮਾਂ ਦੀ ਵਰਤੋਂ ਉੱਤੇ ਟਿਕੀ ਹੋਈ ਹੈ। ਜੜੀਆਂ-ਬੂਟੀਆਂ ਨਾਲ ਉਨ੍ਹਾਂ ਦਾ ਏਨਾ ਨੇੜੇ ਦਾ ਸੰਬੰਧ ਬਣ ਗਿਆ ਸੀ ਕਿ ਉਹ ਇਨ੍ਹਾਂ ਨਾਲ ਗੱਲ-ਬਾਤ ਕਰ ਸਕਦੇ ਸਨ ਤੇ ਕਈ ਤਰ੍ਹਾਂ ਦੀਆਂ ਧਾਤਾਂ ਦੀਆਂ ਭਸਮਾਂ ਬਣਾ ਕੇ ਛੇਤੀ ਅਸਰ ਕਰਨ ਵਾਲੀਆਂ ਦਵਾਈਆਂ ਬਣਾਉਂਦੇ ਸਨ।

18 ਸਿੱਧਾਂ ਵਿੱਚੋਂ ਪਹਿਲੇ ਦੁਹਾਂ, ਨੰਦੀ ਤੇਵਰ ਤੇ ਅਗਸਤ੍ਯ ਨੇ, ਜੜੀਆਂ-ਬੂਟੀਆਂ ਦੀਆਂ ਦਵਾਈਆਂ ਦੀ ਖਮਤਾ ਦਾ ਗਿਆਨ, ਤਜਰਬੇ ਕਰ ਕਰ ਕੇ ਪ੍ਰਾਪਤ ਕੀਤਾ ਸੀ। ਉਸ ਜੁਗ ਵਿਚ ਚੱਲਦੀ ਇਕ ਅਖੌਤ ਵਿਚ ਵੀ ਇਹੀ ਗੱਲ ਕਹੀ ਹੋਈ ਮਿਲਦੀ ਹੈ: "ਜਿਸ ਨੇ ਆਪਣੇ ਰੋਗੀਆਂ ਉੱਤੇ ਹਜ਼ਾਰਾਂ ਜੜੀਆਂ-ਬੂਟੀਆਂ ਅਜ਼ਮਾਈਆਂ ਹੋਣ, ਉਹੀ ਸਫਲ ਵੈਦ ਬਣ ਸਕਦਾ ਹੈ।" ਜਦੋਂ ਕਿਸੇ ਜੜੀ-ਬੂਟੀ ਦਾ ਰੋਗ-ਨਾਸ਼ਕ ਗੁਣ ਸਿੱਧ ਹੋ ਜਾਂਦਾ ਸੀ ਤਾਂ ਸਿੱਧ ਲੋਕ ਉਸ ਦੇ ਬੂਟੇ ਨੂੰ ਉੱਚੀਆਂ ਪਹਾੜੀਆਂ ਅਤੇ ਦੁਰਗਮ ਥਾਵਾਂ ਉੱਤੇ ਬੀਜ ਦੇਂਦੇ ਸਨ।

ਤਮਿਲਨਾਡੂ ਦੇ ਕਈ ਇਲਾਕੇ ਜੜੀਆਂ-ਬੂਟੀਆਂ ਦੀ ਪੈਦਾਵਾਰ ਲਈ ਮਸ਼ਹੂਰ ਹਨ। ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਇਨ੍ਹਾਂ ਬੂਟੀਆਂ ਵਿੱਚੋਂ ਕਈਆਂ ਵਿਚ ਕਾਇਆ-ਕਲਪ ਦੀ ਸ਼ਕਤੀ ਮੌਜੂਦ ਹੈ। ਸੇਲਮ ਦੇ ਕੋਲ ਇਨਮਪਿੱਲਈ ਨਾਮਕ ਇਕ ਪਿੰਡ ਹੈ। ਇਸ ਦਾ ਅਰਥ ਹੈ 'ਨੌਜਵਾਨ'। ਦੰਦ-ਕਥਾ ਇਹ ਹੈ ਕਿ ਇਕ ਵਾਰ ਪਿੰਡ ਦੇ ਬਾਹਰ-ਵਾਰ ਜੰਗਲ ਵਿਚ ਕਿਸੇ ਤਪੀਸ਼ਰ ਨੇ ਆਪਣੇ ਬੁੱਢੇ ਚੇਲੇ ਨਾਲ ਆ ਡੇਰੇ ਲਾਏ। ਸਮਾਧੀ ਵਿਚ ਲੀਨ ਹੋਣ ਤੋਂ ਪਹਿਲਾਂ ਉਸ ਨੇ ਆਪਣੇ ਚੇਲੇ ਨੂੰ ਭੋਜਨ ਬਣਾਉਣ ਲਈ ਕਿਹਾ। ਚੇਲੇ ਨੇ ਚੌਲ ਬਣਾਏ ਤੇ ਕੋਲ ਦੇ ਇਕ ਬੂਟੇ ਦੀ ਇਕ ਟਾਹਣੀ ਤੋੜ ਕੇ ਚੋਲਾਂ ਨੂੰ ਹਿਲਾਇਆ। ਟਾਹਣੀ ਲਗਦੇ ਸਾਰ ਚੌਲ ਕਾਲੇ ਹੋ ਗਏ। ਚੇਲੇ ਨੂੰ ਇਹ ਵੇਖ ਕੇ ਬੜੀ ਹੈਰਾਨੀ ਹੋਈ ਤੇ ਗੁਰੂ ਜੀ ਦੇ ਕ੍ਰੋਧ ਤੋਂ ਬਚਣ ਲਈ ਚੌਲਾਂ ਨੂੰ ਆਪ ਖਾ ਗਿਆ। ਖਾਂਦੇ ਸਾਰ ਉਹ ਬੁੱਢਾ ਇਕ ਸੁੰਦਰ ਤੇ ਬਲਵਾਨ ਨੌਜਵਾਨ ਬਣ ਗਿਆ। ਸਮਾਧੀ ਖੁੱਲ੍ਹਣ ਉੱਤੇ ਗੁਰੂ ਨੇ ਚੇਲੇ ਕੋਲੋਂ ਸਾਰੀ ਗੱਲ ਸੁਣੀ ਤੇ ਬਚਿਆ-ਖੁਚਿਆ ਭੱਤ ਖਾ ਕੇ ਉਹ ਵੀ ਜਵਾਨ ਹੋ ਗਿਆ। ਇਸ ਘਟਨਾ ਦੇ ਕਾਰਨ ਹੀ ਇਸ ਪਿੰਡ ਦਾ ਨਾਂ 'ਇਲਮਪਿੱਲਈ' ਰੱਖ ਦਿੱਤਾ ਗਿਆ। ਅੱਜ ਵੀ ਕੁੱਝ ਧਨੀ ਲੋਕ ਕਾਮ ਵਿਚ ਵਾਧੇ ਲਈ 'ਤੰਗ ਵਸਪਮ' (ਸੋਨੇ ਦੀ ਭਸਮ) ਖਾਂਦੇ ਹਨ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਨਾਲ ਬੁਢਾਪੇ ਦੀਆਂ ਕਮਜ਼ੋਰੀਆਂ ਦੂਰ ਹੋ ਜਾਂਦੀਆਂ ਤੇ ਜਵਾਨੀ ਮੁੜ ਆਉਂਦੀ ਹੈ।

ਸਿੱਧ ਲੋਕ ਮਾਲਿਸ਼ ਲਈ ਤੇਲ, ਆਦਿ ਦੀ ਵਰਤੋਂ ਕਰਦੇ ਸਨ। 'ਕਰਿਸਿਗਲੰਗੱਨੀ' ਨਾਮੀ ਬੂਟੀ ਦੇ ਸਤ ਵਿਚ ਤੇਲ ਮਿਲਾ ਕੇ ਸਰੀਰ ਉੱਤੇ ਮਾਲਸ਼ ਕੀਤੀ ਜਾਏ ਤਾਂ ਚਮੜੀ ਦੇ ਸਾਰੇ ਰੋਗ ਹਟ ਜਾਂਦੇ ਹਨ। ਸਰਦੀ ਤੇ ਜ਼ੁਕਾਮ ਆਦਿ ਵਿਚ ਅਰਿੰਡ ਦੇ ਤੇਲ ਦੀਆਂ ਇਕ-ਦੋ ਬੂੰਦਾਂ ਨੱਕ ਵਿਚ ਪਾਉਣ ਨਾਲ ਲਾਭ ਹੁੰਦਾ ਹੈ। ਕੁੱਝ ਖਾਸ ਜੜੀਆਂ ਨਾਲ ਬਣਾਇਆ ਹੋਇਆ ਤੇਲ ਦਮੇ ਦਾ ਪੱਕਾ ਇਲਾਜ ਮੰਨਿਆ ਜਾਂਦਾ ਹੈ। ਜੜੀਆਂ-ਬੂਟੀਆਂ ਨਾਲ ਬਣਾਏ ਲੇਪ ਨਾਲ ਟੁੱਟੀਆਂ ਹੋਈਆਂ ਹੱਡੀਆਂ ਜੋੜਨ ਦੀ ਵਿਦਿਆ ਇਸ ਦੇਸ ਵਿਚ ਪੁਰਾਣੇ ਸਮੇਂ ਤੋਂ ਚੱਲੀ ਆ ਰਹੀ ਹੈ। ਹੱਡੀ ਜੋੜਨ ਵਾਲੇ ਪੁਰਾਣੀ ਵੰਨਗੀ ਦੇ ਜੱਗਾਹ ਅੱਜ ਵੀ ਲੋਕਾਂ ਵਿਚ ਕਾਫ਼ੀ ਪਸੰਦ ਕੀਤੇ ਜਾਂਦੇ ਹਨ ਤੇ ਉਨ੍ਹਾਂ ਦਾ ਕੰਮ ਕਾਫ਼ੀ ਜ਼ੋਰ-ਸ਼ੋਰ ਨਾਲ ਚੱਲਦਾ ਹੈ। ਕਾਰਈਕੁਡੀ ਦੇ ਕੋਲ ਤੁਲਾਵੁਰ, ਤਿਰੂਚਿਰਾਪੱਲੀ ਦਾ ਪਲੱਕਰਈ ਪ੍ਰਦੇਸ਼, ਕੋਇੰਬਤੂਰ ਦਾ ਤੇ ਲੰਗੁਪਲਯਮ ਨਾਮੀ ਉਪ ਨਗਰ ਤੇ ਮਦਰਾਸ ਦੇ ਨੇੜੇ ਆਂਧ੍ਰ ਪ੍ਰਦੇਸ਼ ਦੀ ਸਰਹੱਦ ਦੇ ਅੰਦਰ

ਪੁਤਰ ਨਾਮੀ ਪਿੰਡ ਹੱਡੀਆਂ ਦੇ ਇਸ ਤਰ੍ਹਾਂ ਦੇ ਵੈਦਾਂ ਲਈ ਮਸ਼ਹੂਰ ਹਨ।

ਰੋਗਾਂ ਦੇ ਇਲਾਜ ਲਈ ਤਮਿਲਨਾਡੂ ਵਿਚ ਜੰਤਰਾਂ ਦੀ ਵਰਤੋਂ ਵੀ ਕਾਫ਼ੀ ਹੁੰਦੀ ਹੈ। ਤਾਂਬੇ ਦੇ ਪੱਤਰਿਆਂ ਉੱਤੇ ਉੱਕਰੇ ਹੋਏ ਚਿਤਰ ਹੁੰਦੇ ਹਨ, ਜਿਨ੍ਹਾਂ ਨੂੰ ਤਿਲਿਸਮੀ ਗੁਣਾਂ ਦੇ ਮਾਲਕ ਮੰਨਿਆ ਜਾਂਦਾ ਹੈ। ਇਨ੍ਹਾਂ ਦੇ ਗੰਢੇ ਜਾਂ ਤਵੀਤ ਬਣਾ ਕੇ, ਕਾਲੇ ਧਾਗੇ ਨਾਲ ਬੰਨ੍ਹ ਕੇ, ਬਾਂਹ ਉੱਤੇ ਜਾਂ ਗਲੇ ਵਿਚ ਪਾਏ ਜਾਂਦੇ ਹਨ। ਇਨ੍ਹਾਂ ਵਿਚ ਤਾਤ੍ਵਿਕ ਸਮਰੱਥਾ ਭਰਨ ਲਈ ਖਾਸ ਤਰ੍ਹਾਂ ਦੇ ਮੰਤਰ ਪੜ੍ਹੇ ਜਾਂਦੇ ਹਨ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਤਰ੍ਹਾਂ ਦਾ ਤੰਤਰ ਧਾਰਨ ਨਾਲ ਸਭ ਤਰ੍ਹਾਂ ਦੇ ਸੰਕਟਾਂ ਤੋਂ ਬਚਾ ਰਹੇਗਾ ਤੇ ਸਰੀਰ ਹਰ ਤਰ੍ਹਾਂ ਦੇ ਰੋਗਾਂ ਤੋਂ ਮੁਕਤ ਹੋਵੇਗਾ।

ਸਿੱਧ, ਬਵਾਸੀਰ ਤੇ ਚੰਬਲ ਦਾ ਇਲਾਜ ਵੀ ਕਰਦੇ ਸਨ। 'ਬੋਗਰ' ਨਾਮੀ ਤਮਿਲ ਧਨਵੰਤਰੀ ਵੱਲੋਂ ਤਿਆਰ ਕੀਤੀਆਂ ਅਨੇਕ ਰਸਾਇਣਾਂ, ਕਈ ਰੋਗਾਂ ਦੇ ਇਲਾਜ ਵਿਚ ਲਾਭਦਾਇਕ ਸਿੱਧ ਹੋਈਆਂ ਸਨ। ਸੋਨੇ-ਚਾਂਦੀ ਦੇ ਤੇ ਹੋਰ ਧਾਤਾਂ ਦੇ ਕੁਸ਼ਤੇ, ਮੋਤੀਆਂ ਤੇ ਮੋਗਿਆਂ ਦੀਆਂ ਦਵਾਈਆਂ ਤੇ ਅਨੇਕਾਂ ਜੜੀਆਂ-ਬੂਟੀਆਂ ਦੇ ਰਸਾਂ ਤੋਂ ਤਿਆਰ ਕੀਤੀਆਂ ਦਵਾਈਆਂ ਹੁਣ ਵੀ ਵਰਤੀਆਂ ਜਾਂਦੀਆਂ ਹਨ। ਮਦੁਰਈ ਜ਼ਿਲੇ ਦੇ 'ਪਲਨੀ' ਨਾਮੀ ਅਸਥਾਨ ਵਿਚ ਇਹ ਦਵਾਈਆਂ ਤਿਆਰ ਕੀਤੀਆਂ ਜਾਂਦੀਆਂ ਹਨ। ਸੋਣ ਤੋਂ ਪਹਿਲਾਂ ਪਿੰਡੇ ਦੀ ਮਾਲਸ਼ ਕਰਨ ਲਈ ਜੜੀਆਂ-ਬੂਟੀਆਂ ਤੋਂ ਬਣਾਏ ਹੋਏ 'ਮਰਮਤਈਲਮ' ਨਾ ਦੇ ਤੇਲ ਦੀ ਵਰਤੋਂ ਹੁੰਦੀ ਹੈ। ਦੂਜੇ ਦਿਨ ਸਵੇਰੇ ਗਰਮ ਪਾਣੀ ਨਾਲ ਨਹਾਉਣ ਉਪਰੰਤ ਬਹੁਤ ਸਾਰੀਆਂ ਬਿਮਾਰੀਆਂ ਦੇ ਲੱਛਣ ਦੂਰ ਹੁੰਦੇ ਦੇਖੇ ਗਏ ਹਨ।

ਕੁੱਝ ਸਰੀਰਕ ਖੇਚਲਾਂ ਦੂਰ ਕਰਨ ਲਈ ਤਿਲਾਂ ਦੇ ਤੇਲ ਵਿਚ ਹਲਦੀ ਤੇ ਲਾਲ ਮਿਰਚ ਉਬਾਲ ਕੇ ਉਸ ਦਾ ਲੇਪ ਕੀਤਾ ਜਾਂਦਾ ਹੈ ਤੇ ਪਿੱਛੋਂ ਗਰਮ ਪਾਣੀ ਨਾਲ ਇਸਨਾਨ ਹੁੰਦਾ ਹੈ। ਪੇਚਸ਼ ਦੀ ਸ਼ਿਕਾਇਤ ਹੋਵੇ ਤਾਂ ਉਬਲੇ ਹੋਏ ਜਾਇਫਲ ਦਾ ਚੂਰਨ ਕੇਲੇ ਨਾਲ ਖਵਾਇਆ ਜਾਂਦਾ ਹੈ। ਕਾਲੀ ਖਾਂਸੀ ਹੋਵੇ ਤਾਂ ਲੂਬੜੀ ਦੀ ਚਮੜੀ ਨੂੰ ਚੁੱਲ੍ਹੇ ਵਿਚ ਸਾੜ ਕੇ ਉਸ ਦੀ ਸੁਆਹ ਸਹਿਦ ਨਾਲ ਚਟਾਈ ਜਾਂਦੀ ਹੈ।

ਚੌਲਾਂ ਦੇ ਆਟੇ ਵਿਚ, ਪੀਠੀ ਹੋਈ ਹਲਦੀ ਮਿਲਾ ਕੇ ਉਬਾਲੀ ਜਾਂਦੀ ਹੈ ਤੇ ਸਰੀਰ ਦੇ ਜਿਸ ਭਾਗ ਉੱਤੇ ਕੋਈ ਫੋੜਾ-ਫਿਨਸੀ ਹੋਵੇ ਉਸ ਉੱਤੇ ਲੇਪ ਕਰ ਕੇ ਪੱਟੀ ਬੰਨ੍ਹ ਦਿੱਤੀ ਜਾਂਦੀ ਹੈ। ਗਲਾ ਖਰਾਬ ਹੋਵੇ ਤਾਂ ਮੁਲੱਠੀ ਦੇ ਪੱਤਿਆਂ ਦੇ ਰਸ ਵਿਚ, ਪਾਨ ਉੱਤੇ ਲਾਉਣ ਵਾਲਾ ਚੂਨਾ ਮਿਲਾ ਕੇ ਗਲੇ ਵਿਚ ਲਾਇਆ ਜਾਂਦਾ ਹੈ।

ਅਦਰਕ, ਹਲਦੀ, ਗੰਢੇ, ਲਸਣ, ਰਾਈ, ਜਾਇਫਲ, ਲੋਗ, ਦਾਲਚੀਨੀ ਤੇ ਹੋਰ ਕਈ ਤਰ੍ਹਾਂ ਦੇ ਮਸਾਲਿਆਂ ਦੀ ਵਰਤੋਂ, ਔਖਧੀਆਂ ਵਾਲੇ ਗੁਣਾ ਕਰਕੇ, ਨਿੱਤ ਦੇ ਖਾਣੇ ਵਿਚ ਕੀਤੀ ਜਾਂਦੀ ਹੈ। ਹਿੰਗ, ਹਲਦੀ ਤੇ ਲੂਣ ਦਾ ਛੋਕਾ ਲਾ ਕੇ ਬਿਹੇ ਚੌਲਾਂ ਨੂੰ ਵਰਤਣਾ ਪੁਸ਼ਟੀਦਾਇਕ ਮੰਨਿਆ ਜਾਂਦਾ ਹੈ। ਕੇਲੇ ਦੇ ਬੂਟੇ ਦੀ ਛਿੱਲ, ਮੂਤਰ ਰੋਗਾ ਤੇ ਪ੍ਰੋਸਟੇਟ ਗਲੈਂਡ ਲਈ ਗੁਣਕਾਰੀ ਮੰਨੀ ਜਾਂਦੀ ਹੈ। ਪਾਗਲਾਂ ਦੇ ਇਲਾਜ ਲਈ ਕੋਰਤਾਲਮ ਜਾਂ ਸਮਯਪੁਰਮ ਦੇ ਮੰਦਰਾਂ ਦੀ ਯਾਤਰਾ ਕਰਾਈ ਜਾਂਦੀ ਹੈ। 45 ਦਿਨਾਂ ਦੇ ਇਸਨਾਨ ਤੇ ਪ੍ਰਾਰਥਨਾਵਾਂ ਤੋਂ ਪਿੱਛੋਂ ਬਹੁਤ ਲੋਕਾਂ ਦਾ ਮਾਨਸਿਕ ਰੋਗਾਂ ਤੋਂ ਛੁਟਕਾਰਾ ਹੁੰਦਾ ਸੁਣਿਆ ਗਿਆ ਹੈ।

ਸ਼ਿਵ ਮੰਦਰਾਂ ਵਿਚ ਪਵਿੱਤਰ ਬਭੂਤੀ ਦਾ ਪਰਸਾਦ ਵੀ ਕਈ ਰੋਗਾਂ ਦਾ ਇਲਾਜ

ਮੰਨਿਆ ਜਾਂਦਾ ਹੈ। ਤਿਰੂਗਨਨ ਸੰਬੰਧਾਰ ਨਾਮੀ ਮਹਾਨ ਸੰਤ ਨੇ ਕਿਸੇ ਪਾਂਡਯ ਰਾਜਾ ਨੂੰ ਕੇਵਲ ਬਭੂਤੀ ਮਲ ਕੇ ਹੀ ਸਖਤ ਬੁਖਾਰ ਤੋਂ ਛੁਟਕਾਰਾ ਦਿਵਾ ਦੇਣ ਦੀ ਦੰਦ-ਕਥਾ ਚਾਲੂ ਹੈ। ਪੇਡੂ ਲੋਕਾਂ ਦਾ ਤਾਂ ਦ੍ਰਿੜ੍ਹ ਵਿਸ਼ਵਾਸ ਹੈ ਕਿ ਤੇਵਰਮ ਨਾਂ ਦੇ ਖਾਸ ਭਜਨਾਂ ਦੇ ਪਾਠ ਤੇ ਮੰਤਰਾਂ ਦੇ ਉੱਚਾਰਣ ਤੋਂ ਬਾਅਦ, ਸੰਤਾਂ ਵੱਲੋਂ ਵੰਡੀ ਗਈ ਬਭੂਤੀ ਸਾਰੇ ਰੋਗਾਂ ਦੀ ਦਵਾ ਹੁੰਦੀ ਹੈ। ਬੁਖਾਰ ਨਾਲ ਤਪਦੇ ਬੱਚਿਆਂ ਜਾਂ ਉਨ੍ਹਾਂ ਬੱਚਿਆਂ ਲਈ, ਜਿਨ੍ਹਾਂ ਨੂੰ ਭੂਤ-ਪ੍ਰੇਤ ਚੰਬੜੇ ਹੋਏ ਹੋਣ, ਮੰਤਰਾਂ ਨਾਲ ਪੁਸ਼ਟ ਕੀਤੀ ਬਭੂਤ ਨਾਲੋਂ ਵੱਧ ਕੋਈ ਹੋਰ ਇਲਾਜ ਨਹੀਂ ਹੈ। ਨੂੰਹ ਦੇ ਡੰਗ ਦਾ ਜ਼ਹਿਰ ਉਤਾਰਨ ਲਈ ਮੰਤਰ ਪੜ੍ਹੇ ਜਾਂਦੇ ਹਨ। ਕਈਆਂ ਵਿਚ ਮੰਤਰਾਂ ਨਾਲ ਸੱਪ ਦੀ ਵਿਹੁ ਉਤਾਰ ਦੇਣ ਦੀ ਸ਼ਕਤੀ ਵੀ ਹੁੰਦੀ ਹੈ। ਸਮੁੰਦਰ ਵਿਚ ਗੋਤਾ ਮਾਰ ਕੇ ਸਿੱਪੀਆਂ ਕੱਢਣ ਵਾਲੇ ਮਰਜ਼ੀਵੜੇ ਆਪਣੇ ਕਾਰਜ ਦਾ ਆਰੰਭ ਮੰਤਰ-ਪਾਠ ਨਾਲ ਕਰਾਉਂਦੇ ਹਨ ਤਾਂ ਜੋ ਪਾਣੀ ਵਿਚ ਪੈਣ ਵਾਲੇ ਅਤਿਕੇ ਦੂਰ ਹੋ ਜਾਣ। ਇਨ੍ਹਾਂ ਦੇ ਬਦਲੇ ਵਿਚ ਮਾਂਦਰੀਆਂ ਨੂੰ ਸਿੱਪੀਆਂ ਦਾ ਕੁੱਝ ਹਿੱਸਾ ਦਿੱਤਾ ਜਾਂਦਾ ਹੈ।

ਘਰਾਂ ਵਿਚ ਗੋਹੇ ਦੀ ਵਰਤੋਂ ਨੂੰ ਕੀਟ-ਨਾਸ਼ਕ ਸਮਝਿਆ ਜਾਂਦਾ ਹੈ। ਇਉਂ ਸਮਝ ਲਓ ਜਿਵੇਂ ਉਹ ਆਮ ਲੋਕਾਂ ਦੀ ਫਿਨਾਇਲ ਹੋਵੇ। ਵਿਹੜੇ ਤੇ ਕੋਠੀਆਂ ਦੇ ਫਰਸ਼ਾਂ ਨੂੰ ਗੋਹੇ ਨਾਲ ਲਿੰਬਿਆ ਪੋਚਿਆ ਜਾਂਦਾ ਹੈ ਤੇ ਘਰ ਦੀ ਡਿਉੜੀ ਵਿਚ ਪਤਲਾ ਗੋਹਾ ਛਿੜਕਿਆ ਜਾਂਦਾ ਹੈ। ਉਸ ਉੱਤੇ ਨਿਰੰਤਰ ਆਵਾਜਾਈ ਦੇ ਕਾਰਨ, ਸਮਾਂ ਬੀਤਣ ਨਾਲ, ਇਹ ਫਰਸ਼ ਸੀਮਿਟ ਦੇ ਪਲਸਤਰ ਨਾਲੋਂ ਵੀ ਪੱਕਾ ਹੋ ਜਾਂਦਾ ਹੈ। ਬੱਚਿਆਂ ਨੂੰ ਦੁੱਧ ਪਿਆਉਣ ਲਈ ਸੰਖ ਦੇ ਬਣੇ ਹੋਏ ਭਾਂਡੇ ਵਿਚ ਗਾਂ ਦੇ ਦੁੱਧ, ਦਹੀਂ, ਘਿਉ, ਗੋਹਾ ਤੇ ਮੂਤਰ ਮਿਲਾ ਕੇ ਪਿਲਾਇਆ ਜਾਂਦਾ ਹੈ ਤੇ ਮੰਨਿਆ ਇਹ ਜਾਂਦਾ ਹੈ ਕਿ ਇਸ ਤਰ੍ਹਾਂ ਉਨ੍ਹਾਂ ਦੇ ਸਰੀਰਾਂ ਦੇ ਕਈ ਰੋਗ ਨਸ਼ਟ ਹੋ ਜਾਣਗੇ। ਧਾਰਮਿਕ ਸ਼ਰਧਾ ਵਾਲੇ ਲੋਕ ਇਹ ਮੰਨਦੇ ਹਨ ਕਿ ਗਊ ਦੀਆਂ ਇਹ ਪੰਜ ਵਸਤਾਂ, ਦੂਸ਼ਿਤ ਵਸਤੂਆਂ ਤੇ ਵਿਅਕਤੀਆਂ ਨੂੰ ਸੁੱਧ ਕਰਨ ਲਈ ਸਭ ਤੋਂ ਵਧੀਆ ਚੀਜ਼ਾਂ ਹਨ ਤੇ ਇਨ੍ਹਾਂ ਦੇ ਸੇਵਨ ਨਾਲ ਸਾਰੇ ਪਾਪ ਧੋਤੇ ਜਾਂਦੇ ਹਨ।

ਏਥੇ ਕਬਾਇਲੀ ਲੋਕਾਂ ਦੇ ਰੋਗ ਬਾਰੇ ਦ੍ਰਿਸ਼ਟੀਕੋਣ ਦਾ ਜ਼ਿਕਰ ਕਰਨਾ ਉਚਿਤ ਹੋਵੇ ਗਾ। ਉਨ੍ਹਾਂ ਦੇ ਕਿਸੇ ਪਿੰਡ ਵਿਚ ਜਦੋਂ ਵੀ ਚੇਚਕ ਪ੍ਰਗਟ ਹੁੰਦੀ ਹੈ ਤਾਂ ਪਝਿਆਰ ਆਦਿਵਾਸੀ ਆਪਣਾ ਲਟਾ-ਪਟਾ ਚੁੱਕ ਕੇ ਪਿੰਡ ਛੱਡ ਜਾਂਦੇ ਹਨ। ਚੇਚਕ ਦੇ ਰੋਗੀ ਦੀ ਉਸ ਦੇ ਸੰਬੰਧੀਆਂ ਵੱਲੋਂ ਕੋਈ ਪਰਵਾਹ ਨਹੀਂ ਕੀਤੀ ਜਾਂਦੀ ਤੇ ਉਸ ਨੂੰ ਉਸ ਦੇ ਭਾਗਾਂ ਉੱਤੇ ਛੱਡ ਦਿੱਤਾ ਜਾਂਦਾ ਹੈ। ਉਨ੍ਹਾਂ ਦਾ ਪੱਕਾ ਵਿਸ਼ਵਾਸ ਹੈ ਕਿ ਇਹ ਰੋਗ ਕਿਸੇ ਦੇਵਤੇ ਦੀ ਕਰੋਪੀ ਕਰਕੇ ਹੀ ਵਾਪਰਦਾ ਹੈ।

ਆਦਿਵਾਸੀਆਂ ਦੀ ਵੱਸੋਂ ਦੇ ਚਾਰੇ ਪਾਸੇ ਜੰਗਲਾਂ ਤੇ ਪਹਾੜੀਆਂ ਵਿਚ ਉੱਗਣ ਵਾਲੀਆਂ ਜੜੀਆਂ-ਬੂਟੀਆਂ ਦੇ ਆਯੁਰਵੈਦਿਕ ਗੁਣ-ਲੱਛਣ ਇਨ੍ਹਾਂ ਨੂੰ ਪਤਾ ਹੁੰਦੇ ਹਨ। ਸੱਪ ਕੱਟ ਜਾਏ ਤਾਂ ਪੇਰੀਆ ਉਰੀ ਕੱਟੀਵਰ ਤੇ ਨਰੀਵੋਲੀਵਰ ਨਾਮੀ ਜੜੀਆਂ ਨੂੰ ਪੀਹ ਕੇ ਵਰਤਿਆ ਜਾਂਦਾ ਹੈ। ਉਹ ਇਨ੍ਹਾਂ ਦੀਆਂ ਕੱਚੀਆਂ ਜੜ੍ਹਾਂ ਨੂੰ ਵੀ ਚਬਾਉਂਦੇ ਹਨ ਤੇ ਸੱਪ ਦੇ ਡੰਗ ਵਾਲੀ ਥਾਂ ਉੱਤੇ ਉਸ ਦਾ ਰਸ ਵਗਾਈ ਜਾਂਦੇ ਹਨ ਤੇ ਬਾਕੀ ਦੇ ਕੋੜੇ ਰਸ ਨੂੰ ਅੰਦਰ ਲੰਘਾ ਲੈਂਦੇ ਹਨ।

ਪਝਿਆਰ ਲੋਕ ਬੜੇ ਵਧੀਆ ਜਾਦੂਗਰ ਹੁੰਦੇ ਹਨ। ਉਹ ਜੰਗਲੀ ਜਾਨਵਰਾਂ ਨੂੰ

ਟੂਣਿਆਂ, ਮੰਤਰਾਂ, ਆਦਿ ਦੇ ਨਾਲ ਬੇਕਾਰ ਬਣਾ ਦੇਂਦੇ ਹਨ। ਜਾਨਵਰ ਦਾ ਮੂੰਹ ਖੁੱਲ੍ਹਣੇ ਹਟ ਜਾਂਦਾ ਹੈ ਤੇ ਉਸ ਦੀਆਂ ਨਹੁੰਦਰਾਂ ਚੱਲਣੇ ਹਟ ਜਾਂਦੀਆਂ ਹਨ। ਉਹ ਗਿੱਦੜਾਂ ਦੀਆਂ ਪੂਛਾਂ ਪਿੱਡੇ ਤੇ ਚਹੁੰ ਪਾਸੀ ਗਡ ਦੇਂਦੇ ਹਨ ਤੇ ਕੁੱਝ ਮੰਤਰ ਪੜ੍ਹਦੇ ਹਨ ਜਿਸ ਨਾਲ ਜੰਗਲੀ ਜਾਨਵਰਾਂ ਦੇ ਹੱਲੇ ਬੰਦ ਹੋ ਜਾਂਦੇ ਹਨ।

### ਜਾਦੂ-ਟੂਣੇ ਤੇ ਟੋਟਕੇ

ਪੇਂਡੂ ਲੋਕ ਇਹ ਨਹੀਂ ਮੰਨਦੇ ਕਿ ਘਟਨਾਵਾਂ ਕੁਦਰਤੀ ਕਾਰਨਾਂ ਕਰਕੇ ਵਾਪਰਦੀਆਂ ਹਨ। ਉਹ ਸਮਝਦੇ ਹਨ ਕਿ ਕੋਈ ਟੂਣਾ ਹੋਇਆ ਹੋਵੇਗਾ ਜਾਂ ਕਿਸੇ ਪ੍ਰੇਤ ਦੀ ਕਾਰਸਤਾਨੀ ਹੋਵੇਗੀ। ਮੰਤਰ ਪੜ੍ਹੇ ਜਾਂਦੇ ਹਨ ਤੇ ਪਵਿੱਤਰ ਬਭੂਤੀ ਚੋਰੀ-ਚੋਰੀ ਦੁਸ਼ਮਨ ਦੇ ਘਰ ਖਿਲਾਰ ਦਿੱਤੀ ਜਾਂਦੀ ਹੈ ਜਾਂ ਉਸ ਦੀ ਛੱਤ ਦੇ ਉੱਪਰ ਛਿੜਕ ਦਿੱਤੀ ਜਾਂਦੀ ਹੈ। ਖਾਸ ਖਾਸ ਨਛੱਤਰਾਂ ਦੇ ਆਰੰਭ ਨਾਲ ਮੰਤਰ ਆਪਣਾ ਵਿਨਾਸ਼ਕ ਕੰਮ ਸ਼ੁਰੂ ਕਰ ਦੇਂਦੇ ਹਨ। ਮਕਾਨ ਮਾਲਕ ਜਾਂ ਕਿਰਾਏਦਾਰ ਦੀ ਹਰ ਸਰਗਰਮੀ ਵਿਚ ਗੜਬੜ ਹੁੰਦੀ ਹੈ ਜਾਂ ਦੇਰ ਵਾਪਰਦੀ ਹੈ ਤੇ ਅਠਤਾਲੀ ਦਿਨਾਂ ਦੇ ਅੰਦਰ-ਅੰਦਰ ਉਸ ਨੂੰ ਵੱਡੇ ਨੁਕਸਾਨ ਤੇ ਘੋਰ ਮੁਸੀਬਤ ਦਾ ਸਾਹਮਣਾ ਕਰਨਾ ਪੈਂਦਾ ਹੈ।

ਕਿਸੇ ਦੁਸ਼ਟ ਦੇਵੀ ਜਾਂ ਦੇਵਤੇ ਪਾਸੋਂ ਨਿਸਚਿਤ ਸਮੇਂ ਦੇ ਅੰਦਰ-ਅੰਦਰ ਕਿਸੇ ਖਾਸ ਬੰਦੇ ਨੂੰ ਮਰਵਾਉਣ ਦਾ ਨਾਂ ਹੈ ਯੇਵਲ। ਕੁੱਝ ਹੁਨਰਮੰਦ ਜਾਦੂਗਰ ਅਜਿਹੇ ਵੀ ਹੁੰਦੇ ਹਨ ਜੋ ਇਨ੍ਹਾਂ ਦੁਸ਼ਟ ਦੇਵਾਂ ਨੂੰ ਪ੍ਰਭਾਵਹੀਨ ਬਣਾਉਂਦੇ ਹਨ ਤੇ ਉਨ੍ਹਾਂ ਨੂੰ ਕੁੱਝ ਖਵਾ ਕੇ ਖੁਸ਼ ਕਰ ਛੱਡਦੇ ਹਨ।

ਮੰਤਰ-ਪਾਠ ਜਾਂ ਪ੍ਰਾਰਥਨਾ ਨਾਲ ਦੇਵੀ ਦੇ ਦਖਲ ਨੂੰ ਸੰਭਵ ਮੰਨਿਆ ਜਾਂਦਾ ਹੈ ਤੇ ਦੁਸ਼ਮਨ ਦਾ ਨਾਂ ਲੈ ਕੇ ਉਸ ਨੂੰ ਬੀਮਾਰ ਕੀਤਾ ਜਾ ਸਕਦਾ ਹੈ। ਇਸੇ ਤਰ੍ਹਾਂ, ਮੰਤਰਾਂ ਨਾਲ ਸੱਪਾਂ ਤੇ ਜੰਗਲੀ ਜਾਨਵਰਾਂ ਤੋਂ ਵੀ ਬਚਿਆ ਜਾ ਸਕਦਾ ਹੈ। ਦੁਸ਼ਮਨ ਦੇ ਪਦ-ਚਿੰਨ੍ਹਾਂ ਦੀ ਮਿੱਟੀ ਲੈ ਕੇ ਸਮਸ਼ਾਨ ਭੂਮੀ ਵਿਚ ਮੰਤਰ ਉਚਾਰੇ ਜਾਂਦੇ ਹਨ ਤਾਂ ਜੋ ਉਸ (ਦੁਸ਼ਮਨ) ਦਾ ਜਾਨੀ ਨੁਕਸਾਨ ਹੋਵੇ। ਕੋਈ ਹੋਰ ਕੁਸਲ ਜਾਦੂਗਰ ਉਪਰੋਕਤ ਜਾਦੂ-ਟੂਣੇ ਦੇ ਦੁਰ-ਪ੍ਰਭਾਵ ਨੂੰ ਤੋੜ ਵੀ ਸਕਦਾ ਹੈ।

ਕਿਸੇ ਵੀ ਦੇਖੀ ਦੀ ਲੱਤ, ਬਾਂਹ ਜਾਂ ਮੂੰਹ ਨੂੰ ਜਾਦੂ-ਟੂਣੇ ਨਾਲ ਨਕਾਰਾ ਬਣਾਇਆ ਜਾ ਸਕਦਾ ਹੈ। ਉਸ ਦੀ ਸ਼ਕਲ ਦਾ, ਕੱਪੜੇ ਜਾਂ ਆਟੇ ਦਾ ਪੁਤਲਾ ਬਣਾ ਕੇ, ਮੰਤਰਾਂ ਦਾ ਪਾਠ ਕੀਤਾ ਜਾਂਦਾ ਹੈ ਤੇ ਬਾਅਦ ਵਿਚ ਉਸ ਨੂੰ ਤੋੜ-ਮਰੋੜ ਦਿੱਤਾ ਜਾਂਦਾ ਹੈ। ਵਿਸ਼ਵਾਸ ਕੀਤਾ ਜਾਂਦਾ ਹੈ ਕਿ ਜਿਵੇਂ ਜਿਵੇਂ ਪੁਤਲਾ ਟੁੱਟਦਾ ਜਾਏਗਾ ਤਿਵੇਂ ਤਿਵੇਂ ਦੁਸ਼ਮਨ ਦੇ ਸਰੀਰ ਉੱਤੇ ਇਸ ਦੇ ਅਸਰ ਦੇ ਕਾਰਨ ਉਸ ਨੂੰ ਮਿਰਗੀ ਪੈ ਜਾਏਗੀ।

ਤਾਬੇ ਦੇ ਪੱਤਰੇ ਉੱਤੇ ਤਵੀਤ ਬਣਾ ਕੇ ਮੰਤਰ-ਪਾਠ ਨਾਲ ਵੈਰੀ ਦੀ ਘਰ ਦੀ ਦਲੀਜ਼ ਥੱਲੇ ਦੱਬ ਦਿੱਤਾ ਜਾਂਦਾ ਹੈ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਨਾਲ ਉਸ ਦੇ ਘਰ ਦਾ ਨੁਕਸਾਨ ਹੋਵੇਗਾ ਤੇ ਉਸਦੇ ਪਰਿਵਾਰ ਦੀ ਹਾਨੀ ਹੋਵੇਗੀ।

ਕਦੀ ਕਦੀ ਅਸਾਧ ਰੋਗਾਂ ਦੇ ਨਿਵਾਰਨ ਲਈ, ਪ੍ਰਯੋਗ ਤੇ ਪਰੀਖਿਆ ਦੇ ਮਾਹਿਰ ਸਿਆਣਿਆਂ ਨੂੰ ਬੁਲਾਇਆ ਜਾਂਦਾ ਹੈ। ਹਨੇਰਾ ਪੈਣ ਤੇ ਉਹ ਗਲੀ ਦੇ ਮੁੱਢ ਉੱਤੇ ਬਭੂਤੀ



ਛਿੜਕ ਦੇਂਦੇ ਹਨ। ਇਸ ਨਾਲ ਉਹ ਰੋਗ ਤੇ ਉਸ ਦਾ ਸੋਮਾ ਲੱਭ ਲੈਂਦੇ ਹਨ। ਕਈ ਵਾਰੀ ਉਹ ਇਕ ਵੱਡਾ ਸਾਰਾ ਕੇਲੇ ਦਾ ਪੱਤਾ ਮੰਗਦੇ ਹਨ, ਜਿਸ ਉੱਤੇ ਕੱਚੇ ਚੌਲ, ਕੇਲੇ ਦੇ ਗੁੱਛੇ, ਪਾਨ ਦੇ ਪੱਤੇ, ਸੁਪਾਰੀਆਂ, ਖੋਪੇ, ਨਿੰਬੂ ਤੇ ਹੋਰ ਕਈ ਕੁੱਝ ਟਿਕਾਉਣ ਲਈ ਕਹਿੰਦੇ ਹਨ। ਇਨ੍ਹਾਂ ਦੇ ਉੱਤੇ ਇਕ ਕਮਾਨ ਰੱਖ ਕੇ ਉੱਪਰ ਸਰੇਤਾ (ਸੁਪਾਰੀ ਤੋੜਨ ਵਾਲਾ ਸੰਦ) ਰੱਖ ਦਿੱਤਾ ਜਾਂਦਾ ਹੈ। ਫੇਰ ਉਹ ਦੱਸਦੇ ਹਨ ਕਿ ਕਿਹੜੇ ਅਸੁਰ ਨੇ ਦੁੱਖ ਦਿੱਤਾ ਹੈ ਤੇ ਉਨ੍ਹਾਂ ਸਾਰੀਆਂ ਚੀਜ਼ਾਂ ਦੀ ਸੂਚੀ ਦੱਸਦੇ ਹਨ ਜਿਸ ਦੀ ਉਹ ਮੰਗ ਕਰਦਾ ਹੈ। ਕਿਹਾ ਜਾਂਦਾ ਹੈ ਕਿ ਤਵੀਤਾਂ ਨਾਲ ਬਦਰੂਹਾਂ ਨੂੰ ਟਾਲਿਆ ਜਾ ਸਕਦਾ ਹੈ। ਜਿਨ੍ਹਾਂ ਮਕਾਨਾਂ ਜਾਂ ਬੰਦਿਆਂ ਵਿਚ ਇਹ ਰੂਹਾਂ ਵੱਸ ਗਈਆਂ ਹੋਣ, ਉਨ੍ਹਾਂ ਨੂੰ ਪੇਸ਼ਾਵਰ ਸਿਆਣਿਆਂ ਦੀ ਝਾੜ-ਫੂਕ ਮੁਕਤੀ ਦਿਵਾ ਸਕਦੀ ਹੈ।

ਕੁਰਲੀ ਜਾ ਕੁੱਟੀ ਚਾਤਨ ਇਕ ਨਿਰਾਕਾਰ ਦੁਸ਼ਟ ਸ਼ਕਤੀ ਹੈ, ਜੋ ਦਿੱਸਦੀ ਨਹੀਂ। ਉਸ ਨੂੰ ਵੱਸ ਕਰ ਕੇ ਦੁਸ਼ਮਨ ਦੇ ਰਿਹਾਇਸ਼ੀ ਕਮਰੇ ਜਾ ਰਸੋਈ ਵਿਚ ਵੱਟਿਆਂ ਦਾ ਮੀਂਹ ਵਸਾਇਆ ਜਾ ਸਕਦਾ ਹੈ ਜਾਂ ਗੰਦਗੀ ਤੇ ਮਲਬੇ, ਆਦਿ ਦੀ ਬੁਛਾੜ ਪੁਆਈ ਜਾ ਸਕਦੀ ਹੈ ਜਾਂ ਗੰਦੇ ਆਡਿਆਂ ਦੀ ਸੋਟ ਕਰਵਾਈ ਜਾ ਸਕਦੀ ਹੈ। ਗੱਲ ਕੀ, ਇਕ ਛੋਟਾ-ਮੋਟਾ ਭੁਚਾਲ ਲਿਆਂਦਾ ਜਾ ਸਕਦਾ ਹੈ। ਇਹ ਮੰਦੀ ਸ਼ਕਤੀ ਅਣਇੱਛਿਤ ਚੀਜ਼ਾਂ ਮਰਵਾ ਸਕਦੀ ਹੈ ਤੇ ਮਕਾਨਾਂ ਦੀਆਂ ਛੱਤਾਂ ਉਡਾ ਸਕਦੀ ਹੈ। ਡਾਕੂ ਤੇ ਲੁਟੇਰੇ, ਕੁੱਤਿਆਂ ਨੂੰ ਚੁੱਪ ਕਰਾਉਣ ਲਈ, ਰੋਟੀ ਵਿਚ ਕੁੱਝ ਜੜੀਆਂ ਬੂਟੀਆਂ ਪਾ ਦੇਂਦੇ ਹਨ। ਕੁੜੀਆਂ ਆਪਣੇ ਭਰਵੱਟਿਆਂ ਦੇ ਵਿਚਕਾਰ ਇਕ ਗੱਲ ਨਿਸ਼ਾਨ ਪਾ ਲੈਂਦੀਆਂ ਹਨ ਤਾਂ ਜੋ ਮਨੋਰੋਗੀ ਹੱਲਿਆਂ ਤੇ ਸਾੜੇ ਤੋਂ ਬਚਿਆ ਜਾ ਸਕੇ।

ਜਾਦੂ-ਟੂਣਾ ਇਕ ਪਰਾਸਰੀਰਿਕ ਸ਼ਕਤੀ ਹੈ, ਜੋ ਅਸੁਰੀ ਤੱਤਾਂ ਦੇ ਸਹਿਯੋਗ ਰਾਹੀਂ ਹੀ ਪ੍ਰਾਪਤ ਹੋ ਸਕਦੀ ਹੈ। ਪਹਾੜੀ ਜਾਤੀਆਂ ਵਿਚ ਅਜਿਹੀ ਸ਼ਕਤੀ ਰੱਖਣ ਵਾਲੇ ਕੁੱਝ ਲੋਕ ਮੌਜੂਦ ਹਨ। ਉਹ ਧੂੰਏਂ ਦੀ ਕੰਧ ਖੜੀ ਕਰ ਸਕਦੇ ਹਨ, ਭੂਤਾਂ-ਪ੍ਰੇਤਾਂ ਨੂੰ ਹਮੇਸ਼ਾ ਲਈ ਬੁਲਾ ਕੇ ਸਿਸਕਾਰ ਸਕਦੇ ਹਨ।

ਨਿੰਮ ਦੇ ਪੱਤੇ, ਜੋ ਕਈ ਰੋਗਾਂ ਦਾ ਨਾਸ ਕਰਦੇ ਹਨ, ਬਦਰੂਹਾਂ ਤੇ ਅਸੁਰੀ ਸ਼ਕਤੀਆਂ ਤੋਂ ਬਚਾਉਣ ਦਾ ਵੱਡਾ ਸਾਧਨ ਹਨ। ਇਸ ਦੇ ਪੱਤੇ ਦਰਵਾਜ਼ੇ ਅਤੇ ਛੱਤ ਉੱਤੇ ਟੰਗੇ ਜਾਂਦੇ ਹਨ।

ਵੈਰੀ ਦਾ ਨਾਂ ਲੈ ਕੇ ਇਕ ਤਰ੍ਹਾਂ ਦੇ ਤੇਲ ਉੱਤੇ ਮੰਤਰ ਪੜ੍ਹੇ ਜਾਂਦੇ ਹਨ ਤੇ ਉਹ ਤੇਲ ਵੈਰੀ ਦੇ ਸਰੀਰ ਉੱਤੇ ਚੋਰੀ-ਚੋਰੀ ਮਲ ਦਿੱਤਾ ਜਾਂਦਾ ਹੈ ਜਾਂ ਵੈਰੀ ਦੀ ਵਰਤੋਂ ਵਿਚ ਆਉਣ ਵਾਲੇ ਪਾਣੀ, ਦੁੱਧ, ਚੀਨੀ, ਲੂਣ ਜਾਂ ਖੁਰਾਕ ਵਿਚ ਮਿਲਾ ਦਿੱਤਾ ਜਾਂਦਾ ਹੈ। ਵਸੀਕਾਰ ਦੇ ਕੁੱਝ ਹੋਰ ਤਰੀਕੇ ਵੀ ਹਨ, ਮਸਲਨ ਜੇ ਕੋਈ ਬੰਦਾ ਇਸ ਤੇਲ ਨੂੰ ਆਪਣੇ ਮੱਥੇ ਉੱਤੇ ਮਲ ਕੇ ਬਾਹਰ ਨਿਕਲ ਪਵੇ ਤਾਂ ਉਸ ਦੇ ਵੈਰੀ ਉਸ ਨੂੰ ਵੇਖਦੇ ਸਾਰ ਉਸ ਦੇ ਚਰਨਾਂ ਉੱਤੇ ਆ ਡਿੱਗਣਗੇ।

ਪ੍ਰਸਿੱਧ ਕਵਿੱਤਰੀ ਅੱਵਾਈ, ਇਕ ਰਾਤ ਕਿਸੇ ਅਜਿਹੀ ਸਰਾਂ ਵਿਚ ਸੁੱਤੀ ਜਿੱਥੇ ਇਕ ਕੁੜੀ ਦਾ ਪ੍ਰੇਤ ਰਹਿੰਦਾ ਸੀ। ਇਸ ਕੁੜੀ ਨੇ ਓਥੇ ਆਤਮ-ਹੱਤਿਆ ਕੀਤੀ ਸੀ। ਉਸ ਦਾ ਪ੍ਰੇਤ ਹਰ ਮੁਸਾਫਰ ਨੂੰ ਤੰਗ ਕਰਦਾ ਹੁੰਦਾ ਸੀ। ਅੱਵਾਈ ਨੂੰ ਵੀ ਇਹੋ ਜਿਹਾ ਤਜਰਬਾ

ਹੋਇਆ। ਉਹ ਸੌ ਨਾ ਸਕੀ ਤੇ ਸਾਰੀ ਰਾਤ ਇਹੋ ਜਿਹੇ ਟੋਟਕੇ ਰਚਦੀ ਰਹੀ:

ਜਿਹੜਾ ਬੰਦਾ ਦੋ ਵਾਰ ਸੁਣ ਕੇ ਵੀ  
ਕਵਿਤਾ ਦਾ ਕੋਈ ਬੰਦ ਚੇਤੇ ਨਹੀਂ ਕਰ ਸਕਦਾ;  
ਜਿਸ ਬੁੱਧੁ ਦੀਆਂ ਅੱਖਾਂ ਕੋਰੀ ਛੱਟੀ ਤਾਂ ਵੇਖਦੀਆਂ ਨੇ  
ਪਰ ਹੱਥ ਕੁੱਝ ਲਿਖਣਾ ਨਹੀਂ ਜਾਣਦੇ,  
ਉਨ੍ਹਾਂ ਬੁੱਧੁਆਂ ਨੂੰ, ਹੇ ਅਸੁਰਰਾਜ  
ਕੁੱਟੋ, ਦੱਬ ਕੇ ਕੁੱਟੋ !

ਤਮਿਲਨਾਡੂ ਦੀਆਂ ਜਾਤੀਆਂ ਵਿੱਚੋਂ ਨੀਲਗਿਰੀ ਦੇ ਦੁਰਗਮ ਇਲਾਕਿਆਂ ਵਿਚ ਫੈਲੇ ਹੋਏ ਕੁਰੰਬ ਲੋਕਾਂ ਬਾਰੇ ਕੋਟਾ ਆਦਿਵਾਸੀਆ ਦਾ ਵਿਸ਼ਵਾਸ ਹੈ ਕਿ ਉਹ ਸਾਡੇ ਉੱਤੇ ਆਪਣਾ ਕਾਲਾ ਜਾਦੂ ਵਰਤਦੇ ਹਨ। ਕੋਟਾ ਲੋਕਾਂ ਦੇ ਰਹਿਣ-ਸਹਿਣ ਵਿੱਚੋਂ ਇਸ ਵਿਸ਼ਵਾਸ ਦੇ ਸਮਾਜਿਕ ਤੇ ਮਨੋਵਿਗਿਆਨਿਕ ਪ੍ਰਭਾਵਾਂ ਦਾ ਪਤਾ ਲੱਗ ਜਾਂਦਾ ਹੈ।

### ਬੁਰੀ ਨਜ਼ਰ

ਮੰਨਿਆ ਜਾਂਦਾ ਹੈ ਕਿ ਕੁੱਝ ਬੰਦਿਆਂ ਦੀ ਤਰ੍ਹਾਂ ਕੁੱਝ ਜਾਨਵਰ ਵੀ ਬੁਰੀ ਨਜ਼ਰ ਵਾਲੇ ਹੁੰਦੇ ਹਨ। ਬੁਰੀ ਨਜ਼ਰ ਦਾ ਪ੍ਰਭਾਵ ਦੂਰ ਕਰਨ ਲਈ ਬੰਦੇ ਨੂੰ ਬਿਠਾ ਕੇ ਉਸ ਦੇ ਸਿਰ ਦੁਆਲੇ ਤਿੰਨ ਵਾਰੀ ਲੂਣ-ਮਿਰਚ ਵਾਰਦੇ ਹਨ। ਫੇਰ ਇਸ ਲੂਣ-ਮਿਰਚ ਨੂੰ ਅੱਗ ਵਿਚ ਸਾੜ ਦਿੱਤਾ ਜਾਂਦਾ ਹੈ। ਜੇ ਅੱਗ ਵਿੱਚੋਂ ਗੰਦੀ ਮੁਸ਼ਕ ਨਿਕਲੇ ਤਾਂ ਸਮਝਿਆ ਜਾਂਦਾ ਹੈ ਕਿ ਮਾਨਸਿਕ ਰੋਗ ਦਾ ਇਲਾਜ ਹੋ ਗਿਆ ਹੈ ਤੇ ਬੁਰੀ ਨਜ਼ਰ ਵਾਲੇ ਨੂੰ ਖਮਿਆਜ਼ਾ ਭੁਗਤਣਾ ਪਵੇਗਾ।

ਬੁਰੀ ਨਜ਼ਰ ਨੂੰ ਟਾਲਣ ਲਈ ਇਕ ਕੱਦੂ ਉੱਤੇ ਬੰਦੇ ਦੀ ਸ਼ਕਲ ਬਣਾ ਕੇ ਨਵੇਂ ਮਕਾਨ ਦੇ ਪ੍ਰਵੇਸ਼-ਦੁਆਰ ਉੱਤੇ ਲਟਕਾ ਦਿੱਤਾ ਜਾਂਦਾ ਹੈ। ਕੱਦੂ ਦੇ ਗਲਣ ਤੇ ਅਨੁਮਾਨ ਲਾਇਆ ਜਾਂਦਾ ਹੈ ਕਿ ਬੁਰੀ ਨਜ਼ਰ ਦਾ ਪ੍ਰਭਾਵ ਟਲ ਗਿਆ ਹੈ। ਭਰਪੂਰ ਫ਼ਸਲ ਉੱਤੇ ਕਿਸਾਨ ਲੋਕ ਬੰਦੇ ਦੀ ਸ਼ਕਲ ਦਾ ਡਰਨਾ ਗੱਡ ਦੇਂਦੇ ਹਨ। ਇਹ ਘਾਸ-ਫੂਸ ਦਾ ਬਣਾਇਆ ਹੁੰਦਾ ਹੈ ਤੇ ਇਸ ਨੂੰ ਲੀਰਾਂ ਪਹਿਨਾਈਆਂ ਹੁੰਦੀਆਂ ਹਨ। ਵਪਾਰੀ ਲੋਕ ਦੋ ਅੱਖਾਂ ਦੀ ਤਸਵੀਰ ਟੰਗਦੇ ਹਨ ਜਾਂ ਮਿਰਚਾ ਤੇ ਨਿੰਬੂ ਆਪਣੇ ਗੱਲੇ ਦੇ ਕੋਲ ਲਟਕਾ ਛੱਡਦੇ ਹਨ।

ਜੇ ਕੋਈ ਬੰਦਾ ਇਕੱਲਾ ਖਾ ਪੀ ਰਿਹਾ ਹੋਵੇ ਤੇ ਕੋਈ ਹੋਰ ਉਸ ਨੂੰ ਭੁੱਖੀਆਂ ਨਜ਼ਰਾਂ ਨਾਲ ਵੇਖ ਰਿਹਾ ਹੋਵੇ ਤਾਂ ਉਸ ਨੂੰ ਢਿੱਡ ਪੀੜ ਹੋਵੇਗੀ। ਬੁਰੀ ਨਜ਼ਰ, ਈਰਖਾਲੂ ਕਿਰਸਾਨਾਂ ਵਿਚ ਵਧੇਰੇ ਅਸਰਦਾਰ ਤੇ ਘਾਤਕ ਮੰਨੀ ਜਾਂਦੀ ਹੈ।

### ਸ਼ਗਨ

ਲੋਕਾਂ ਦਾ ਸ਼ਗਨਾਂ ਵਿਚ ਅੰਨ੍ਹਾ ਵਿਸ਼ਵਾਸ ਹੈ। ਸਫ਼ਰ ਸ਼ੁਰੂ ਕਰਨ ਵੇਲੇ ਤਿਲਕਣਾ ਮਾੜਾ ਸ਼ਗਨ ਹੈ। ਬਹੁਤ ਵਾਰੀ ਬੰਦੇ ਆਪਣੇ ਬੂਹੇ ਵਿਚ ਖੜੇ ਰਹਿੰਦੇ ਹਨ ਤਾਂ ਜੋ ਬਾਹਰ ਨਿਕਲਣ ਤੋਂ ਪਹਿਲਾਂ ਕੋਈ ਚੰਗਾ ਸ਼ਗਨ ਵਾਪਰ ਜਾਵੇ।

ਕਾਂ ਬੋਲੇ ਤਾਂ ਸਮਝਿਆ ਜਾਂਦਾ ਹੈ ਕਿ ਕੋਈ ਪਰਾਹੁਣਾ ਆ ਰਿਹਾ ਹੈ। ਰੋਟੀ

ਖਾਂਦਿਆਂ ਰੋਸ਼ਨੀ ਚਲੀ ਜਾਏ ਜਾਂ ਵਿਆਹ ਵੇਲੇ ਹਨੇਰਾ ਹੋ ਜਾਏ ਤਾਂ ਇਹ ਮਾੜਾ ਸ਼ਗਨ ਹੁੰਦਾ ਹੈ। ਸੱਪ ਦਾ ਘਰ ਵਿਚ ਵੜਨਾ ਤੇ ਪਿੰਡ ਵਿਚ ਗਿੱਦੜਾਂ ਤੇ ਸਹਿਆਂ ਦਾ ਆਉਣਾ ਬਦਸ਼ਗਨੀ ਹੈ। ਕਿਸੇ ਦੇ ਘਰ ਦੇ ਸਾਹਮਣੇ ਕਾਂ ਲੜਦੇ ਹੋਣ ਤਾਂ ਸਮਝਿਆ ਜਾਂਦਾ ਹੈ ਕਿ ਕੋਈ ਮੌਤ ਹੋਣ ਵਾਲੀ ਹੈ। ਬਹੁਤ ਭਰਪੂਰ ਫਸਲ ਵੀ ਮਾਲਕ ਦੀ ਮੌਤ ਦੀ ਨਿਸ਼ਾਨੀ ਹੁੰਦੀ ਹੈ।

ਖਾਸ ਖਾਸ ਨਛੱਤਰਾਂ ਹੇਠ, ਜਿਵੇਂ ਅਵਿੱਤਮ ਤੇ ਰੇਵਤੀ ਨਛੱਤਰਾਂ ਹੇਠ ਹੋਈ ਮੌਤ, ਪਰਿਵਾਰ ਦੇ ਜੀਆਂ ਲਈ ਮੰਦਭਾਗੀ ਹੁੰਦੀ ਹੈ। ਇਹੋ ਜਿਹੇ ਮੌਕੇ ਉੱਤੇ ਘਰ ਦੇ ਫਰਸ਼ ਦੇ ਕੁੱਝ ਹਿੱਸੇ ਨੂੰ ਨਵੇਂ ਸਿਰਿਓਂ ਲਾ ਲਿਆ ਜਾਂਦਾ ਹੈ ਜਾਂ ਮਕਾਨ ਵਿਚ ਕੁੱਝ ਅਦਲਾ-ਬਦਲੀ ਕਰ ਲਈ ਜਾਂਦੀ ਹੈ। ਸ਼ਨਿੱਚਰਵਾਰ ਵਾਲੇ ਦਿਨ ਮੌਤ ਹੋ ਜਾਵੇ ਤਾਂ ਇਸ ਨੂੰ ਘਰ ਵਿਚ ਕਿਸੇ ਹੋਰ ਦੀ ਮੌਤ ਦਾ ਬੁਲਾਵਾ ਮੰਨਿਆ ਜਾਂਦਾ ਹੈ।

### ਭਵਿੱਖ-ਬਾਣੀ

ਜੰਤਰੀਆਂ ਤੇ ਜਨਮ-ਪੱਤਰੀਆਂ ਦੇ ਆਧਾਰ ਉੱਤੇ ਜੋਤਸ਼ੀ ਲੋਕ ਭਵਿੱਖ-ਬਾਣੀਆਂ ਕਰਦੇ ਹਨ। ਜਨਮ ਵੇਲੇ ਪ੍ਰਧਾਨ ਰਾਸ਼ੀ ਅਤੇ ਚੰਦਰਮਾ ਤੇ ਹੋਰ ਗ੍ਰਹਾਂ ਦੀ ਸਥਿਤੀ ਨੂੰ ਵਿਚਾਰ ਕੇ ਹੀ ਭਵਿੱਖ-ਬਾਣੀ ਕੀਤੀ ਜਾਂਦੀ ਹੈ। ਅੱਜਕਲ ਰੇਜ਼ਾਨਾ ਅਖਬਾਰਾਂ ਵਿਚ ਅਤੇ ਹਫ਼ਤਾਵਾਰੀ ਰਿਸਾਲਿਆਂ ਵਿਚ ਭਵਿੱਖ-ਬਾਣੀਆਂ ਛਾਪ ਦਿੱਤੀਆਂ ਜਾਂਦੀਆਂ ਹਨ। ਵੱਖਰੇ ਇਹੋ ਜਿਹੇ ਅਖਬਾਰ ਵੀ ਮੌਜੂਦ ਹਨ, ਜਿਨ੍ਹਾਂ ਵਿਚ ਗ੍ਰਹਾਂ ਦੀ ਚਾਲ ਅਨੁਸਾਰ ਭਵਿੱਖ-ਬਾਣੀਆਂ ਕੀਤੀਆਂ ਹੁੰਦੀਆਂ ਹਨ।

ਭਵਿੱਖ-ਬਾਣੀ ਦਾ ਪਰੰਪਰਾਗਤ ਪੇਸ਼ਾ ਕਰਨ ਵਾਲੇ ਲੋਕਾਂ ਵਿਚ ਸਭ ਤੋਂ ਅਹਿਮ ਹਨ ਵੱਲੂਵਾਰ ਜਾਤੀ ਦੇ ਲੋਕ। ਇਹ ਲੋਕ ਨੰਦੀ ਵਾਚਕਮ ਨਾ ਦੇ ਜੋਤਿਸ਼ ਵਾਲੇ ਛੰਦ ਯਾਦ ਰੱਖਦੇ ਹਨ ਤੇ ਆਪਣੇ ਸਭ ਤੋਂ ਵੱਡੇ ਪੁੱਤਰ ਨੂੰ ਰਟਾ ਦਿੰਦੇ ਹਨ। ਬਾਕੀ ਦੇ ਪੁੱਤਰ ਹੋਰ ਪੇਸ਼ੇ ਧਾਰ ਲੈਂਦੇ ਹਨ। ਪੇਂਡੂਆਂ ਉੱਤੇ ਵੱਲੂਵਾਰਾਂ ਦੇ ਭਵਿੱਖ ਬਾਰੇ ਕਥਨਾ ਦਾ ਬੜਾ ਪ੍ਰਭਾਵ ਹੁੰਦਾ ਹੈ।

ਸੰਗਮ ਸਾਹਿਤ ਵਿਚ ਜਿਸ 'ਨਿਮਿਤਕਰਣ' ਦਾ ਹਵਾਲਾ ਆਉਂਦਾ ਹੈ, ਉਹ ਪੁਜਾਰੀਆਂ ਦੀ ਅਲਾਦ ਹੁੰਦੀ ਹੈ, ਜੋ ਮੰਦਰ ਦੀ ਪੂਜਾ ਦੀ ਸਮਾਪਤੀ ਪਿੱਛੋਂ ਭਵਿੱਖ-ਬਾਣੀਆਂ ਕਰਦੇ ਹਨ।

ਸੰਗਮ ਸਾਹਿਤ ਵਿਚ 'ਅਕਵਲ ਮਗਲਿਰ' ਦੇ ਵੰਸ਼ਜ ਜੋ 'ਕੁਰਤੀਆਂ' ਕਰ ਕੇ ਪ੍ਰਸਿੱਧ ਹਨ, ਇਨ੍ਹਾਂ ਖਾਨਾ-ਬਦੋਸ਼ ਮੁਟਿਆਰਾਂ ਲਈ, ਭਵਿੱਖ-ਬਾਣੀ ਕਰਨ ਵਾਲਾ ਪੇਸ਼ਾ ਚੰਗੀ ਖੱਟੀ ਲਿਆਉਂਦਾ ਹੈ। ਪ੍ਰਾਚੀਨ ਕਾਲ ਤੋਂ ਇਸਤਰੀਆਂ ਭਵਿੱਖ-ਬਾਣੀ ਕਰਨ ਦਾ ਕਿੱਤਾ ਕਰਦੀਆਂ ਆਈਆਂ ਹਨ। ਉਹ ਪੰਛੀਆਂ ਤੇ ਗਾਲ੍ਹੜਾਂ ਨੂੰ ਗੁਲੇਲਾਂ ਨਾਲ ਫੁੰਡਦੀਆਂ, ਸੀਸੇ ਦੇ ਮਣਕੇ ਤੇ ਸੂਈਆਂ ਵੇਚਦੀਆਂ ਹਨ। ਮੀਂਹ ਬਾਰੇ ਭਵਿੱਖ-ਬਾਣੀ ਕਰਨੀ ਜਾਂ ਲੋਕਾਂ ਦੀ ਕਿਸਮਤ ਬਾਰੇ ਦੱਸਣਾ, ਉਨ੍ਹਾਂ ਦੇ ਜੀਵਨ ਦਾ ਹਿੱਸਾ ਹੈ।

ਤਮਿਲਨਾਡੂ ਵਿਚ ਹੱਥ ਵੇਖਣ ਦੀ ਸ਼ੈਲੀ ਪੱਛਮ ਦੀ ਸ਼ੈਲੀ ਨਾਲੋਂ ਭਿੰਨ ਹੈ। ਹਥੇਲੀ ਉੱਤੇ ਪਏ ਚਿੰਨ੍ਹਾਂ, ਟਾਪੂਆਂ ਤੇ ਲੀਕਾਂ ਦੇ ਆਧਾਰ ਉੱਤੇ ਭਵਿੱਖ-ਬਾਣੀ ਕੀਤੀ ਜਾਂਦੀ

ਹੈ ਤੇ ਇਸ ਨੂੰ ਪਰਵਾਨ ਵੀ ਕੀਤਾ ਜਾਂਦਾ ਹੈ।

ਆਪਣੇ ਭਵਿੱਖ ਬਾਰੇ ਚਿੰਤਾ ਕਰਦੀ ਕੁੜੀ ਆਪਣੀਆਂ ਅੱਖਾਂ ਮੀਚ ਲੈਂਦੀ ਹੈ ਤੇ ਧਰਤੀ ਉੱਤੇ ਇਕ ਗੋਲ ਦਾਇਰਾ ਵਾਹੁੰਦੀ ਹੈ। ਜੇ ਦੋਵੇਂ ਸਿਰੇ ਜੁੜ ਜਾਣ ਤਾਂ ਮੰਨਿਆ ਜਾਂਦਾ ਹੈ ਕਿ ਉਸ ਦੀ ਇੱਛਾ ਪੂਰੀ ਹੋਵੇਗੀ। ਤਮਿਲ ਤੀਵੀਆਂ ਦੀ ਇਸ ਮਨਪਸੰਦ ਖੇਡ ਨੂੰ 'ਕੂਦਲ ਇਝਈਤਲ' ਕਿਹਾ ਜਾਂਦਾ ਹੈ।

ਕਿਰਲੀ ਨੂੰ ਇਕ ਜਾਣੀਜਾਣ ਜੰਤੂ ਮੰਨਿਆ ਜਾਂਦਾ ਹੈ। ਭਵਿੱਖ-ਬਾਣੀਆਂ ਕਰਨ ਵਾਲੇ ਕਿਰਲੀ ਦੇ ਚਿਚਿਆਉਣ ਤੋਂ ਭਵਿੱਖ ਦਾ ਅਨੁਮਾਨ ਲਾ ਲੈਂਦੇ ਹਨ। ਕਿਰਲੀ ਦੀ ਅਵਾਜ਼ ਉੱਤੇ ਆਧਾਰਿਤ ਭਵਿੱਖ-ਬਾਣੀਆਂ, ਅਵਾਜ਼ ਦੇ ਸਮੇਂ ਤੇ ਦਿਸ਼ਾ ਅਨੁਸਾਰ ਬਦਲਦੀਆਂ ਹਨ।

ਸੱਜੀ ਅੱਖ ਦੀਆਂ ਭਵਾਂ ਦਾ ਅਚਾਨਕ ਉੱਪਰ ਉੱਠਣਾ ਜਾਂ ਬੰਦੇ ਦਾ ਸੱਜਾ ਮੋਢਾ ਤੇ ਤੀਵੀਂ ਦੀਆਂ ਖੱਬੀਆਂ ਭਵਾਂ ਤੇ ਖੱਬੇ ਮੋਢੇ ਦਾ ਉੱਪਰ ਵਲ ਚੁੱਕੇ ਜਾਣਾ ਅੱਛੀਆਂ ਘਟਨਾਵਾਂ ਦਾ ਸੂਚਕ ਹੁੰਦਾ ਹੈ।

ਇਹ ਮੰਨਿਆ ਜਾਂਦਾ ਹੈ ਕਿ ਦੇਵਤੇ ਮਨੁੱਖ ਦੇ ਭਵਿੱਖ ਨੂੰ 'ਸਮਿਆਦੀ' ਨਾਂ ਦੇ ਮਾਧਿਅਮਾਂ ਰਾਹੀਂ ਪ੍ਰਗਟ ਕਰਦੇ ਹਨ। ਇਨ੍ਹਾਂ ਵਿੱਚੋਂ ਕਈ ਸਵਾਲਾਂ ਦੇ ਉੱਤਰ ਵੀ ਦੇਂਦੇ ਹਨ। ਕਈ ਤਾਂ ਬੰਦੇ ਦੀ ਸ਼ਕਲ ਵੇਖਦੇ ਸਾਰ ਬੋਲ ਪੈਂਦੇ ਹਨ। ਆਉਣ ਵਾਲੇ ਨੂੰ ਸਤਾਉਣ ਵਾਲੇ ਮਾਮਲਿਆਂ ਦੀ ਸੂਚਨਾ ਦੇਂਦੇ ਹਨ, ਮੁਸੀਬਤਾਂ ਦੇ ਚੱਲਣ ਦਾ ਸਮਾਂ ਨਿਸਚਿਤ ਕਰਦੇ ਹਨ ਤੇ ਅਗਲੇ ਨੂੰ ਲੋੜੀਂਦੇ ਚੜ੍ਹਾਵੇ ਦੀ ਸੂਚੀ ਫੜਾ ਦੇਂਦੇ ਹਨ। ਜਦ ਵੀ ਕੋਈ ਬੈਲ ਜਾਂ ਬੱਕਰੀ ਗਵਾਚ ਜਾਂਦੀ ਹੈ ਤਾਂ ਪੇਂਡੂ ਲੋਕ ਇਨ੍ਹਾਂ ਮਾਧਿਅਮਾਂ ਕੋਲ ਭੱਜੇ ਜਾਂਦੇ ਹਨ। ਇਨ੍ਹਾਂ ਮਾਧਿਅਮਾਂ ਨੂੰ ਮੀਂਹ ਬਾਰੇ ਭਵਿੱਖ-ਬਾਣੀ ਕਰਨ ਲਈ ਵੀ ਬੁਲਾਇਆ ਜਾਂਦਾ ਹੈ।

ਭਵਿੱਖ-ਬਾਣੀ ਕਰਨ ਵਾਲੇ ਮਾਧਿਅਮਾਂ ਵਿਚ ਤੰਤੇ ਵੀ ਸ਼ਾਮਿਲ ਹਨ, ਜੋ ਛਪੀਆ ਹੋਈਆਂ ਭਵਿੱਖ-ਬਾਣੀਆਂ ਵਿੱਚੋਂ ਇਕ ਚੁਣ ਲੈਂਦੇ ਹਨ। ਬੱਚੇ ਵੀ, ਜੋ ਗਿਣਤੀ ਉੱਤੇ ਹੱਥ ਧਰ ਦੇਂਦੇ ਹਨ, ਮਾਧਿਅਮ ਵਜੋਂ ਵਰਤੇ ਜਾਂਦੇ ਹਨ। ਇਨ੍ਹਾਂ ਨਾਲੋਂ ਕਿਤੇ ਵੱਧ ਇਤਬਾਰੀ ਮੰਨਿਆ ਜਾਂਦਾ ਹੈ, ਸ਼ਮਸ਼ਾਨ-ਭੂਮੀ ਵਿਚ ਸੋਣ ਵਾਲਾ ਲੰਬਾੜੀ। ਉਹ ਭੂਤਕਾਲ ਬਾਰੇ ਬੜੀ ਨਿਸਚਿਤ ਵਾਕਫ਼ੀ ਦੇਂਦਾ ਹੈ। ਭਵਿੱਖ-ਬਾਣੀਆਂ ਕਰਕੇ ਉਸ ਦੀ ਬੜੀ ਇੱਜ਼ਤ ਕੀਤੀ ਜਾਂਦੀ ਹੈ। ਲੋਕ ਉਸ ਪਾਸੋਂ ਡਰਦੇ ਵੀ ਹਨ, ਇਸ ਲਈ ਉਸ ਦੀਆਂ ਸਭ ਮੰਗਾਂ ਪੂਰੀਆਂ ਕੀਤੀਆਂ ਜਾਂਦੀਆਂ ਹਨ।

## ਨਾੜੀ

'ਨਾੜੀ' ਤਮਿਲਨਾਡੂ ਦੀ ਭ੍ਰਿਗੂ ਸੰਘਿਤਾ ਹੈ। ਆਮ ਲੋਕਾਂ ਦਾ ਇਸ ਵਿਚ ਬੜਾ ਵਿਸ਼ਵਾਸ ਹੈ। ਸ਼ਰਧਾਲੂ ਭਗਤਾਂ ਤੇ ਵਿਸ਼ਵਾਸੀ ਆਸਤਕਾਂ ਲਈ ਤਾਂ ਇਹ ਇੰਦਰੀਆਂ ਤੇ ਬੁੱਧੀ ਤੋਂ ਪਰੇ ਦੇ ਗਿਆਨ ਦਾ ਅਖੁੱਟ ਸਰੋਤ ਹੈ। ਨਾੜੀ ਦਾ ਮੁੱਖ ਮੰਤਵ ਤਾਂ ਮਨੁੱਖ ਦੀ ਸੱਜਨਤਾ ਵਿਚ ਵਾਧਾ ਕਰਨਾ ਹੁੰਦਾ ਹੈ। ਭਵਿੱਖ-ਬਾਣੀ ਤਾਂ ਇਨ੍ਹਾਂ ਦਾ ਗੌਣ ਕਾਰਜ ਹੈ।

ਨਾੜੀ ਦਾ ਅਰਥ ਹੈ ਨਬਜ਼। ਬੜੇ ਪੁਰਾਣੇ ਯੁੱਗਾਂ ਵਿਚ ਰਚੀ ਗਈ ਇਹ ਵਿਦਿਆ ਤਾੜ-ਪੱਤਰਾਂ ਦੀਆਂ ਹੱਥ-ਲਿਖੀਆਂ ਪੋਥੀਆਂ ਵਿਚ ਸੁਰੱਖਿਅਤ ਹੈ। ਇਨ੍ਹਾਂ ਨੂੰ ਯੇਡੁਗਲ ਜਾਂ ਨਾੜੀ-ਲਿਪੀ ਵੀ ਕਿਹਾ ਜਾਂਦਾ ਹੈ। ਸੰਸਾਰ ਦੇ ਹਰ ਬੰਦੇ ਦੇ ਭੂਤ, ਭਵਿੱਖ ਤੇ ਵਰਤਮਾਨ ਦਾ

ਵੇਰਵਾ ਵੱਖ ਵੱਖ ਤਾੜ-ਪੱਤਰਾਂ ਉੱਤੇ ਲਿਖਿਆ ਹੋਇਆ ਹੈ। ਅਜਿਹੀ ਹਾਲਤ ਵਿਚ ਜੇ ਕਿਸੇ ਨੂੰ ਆਪਣਾ ਹਾਲ ਲਿਖਿਆ ਮਿਲ ਜਾਏ ਤਾਂ ਉਸ ਨੂੰ ਭਾਗਵਾਨ ਸਮਝਿਆ ਜਾਂਦਾ ਹੈ। ਕਈ ਵਾਰੀ ਇਹ ਵੇਰਵਾ ਇਕ ਸਮੂਹ ਦਾ ਵੀ ਹੁੰਦਾ ਹੈ। ਜੇ ਉਨ੍ਹਾਂ ਦਾ ਸਾਂਝਾ ਤਾੜ-ਪੱਤਰ ਮਿਲ ਜਾਏ ਤਾਂ ਖੁਸ਼ਕਿਸਮਤੀ ਸਮਝੀ ਜਾਂਦੀ ਹੈ।

ਨਾੜੀ ਦੇ ਪੱਤਰੇ ਚਿੰਗਲਪੁਟ ਜ਼ਿਲੇ ਦੇ ਅਚਿਰੂਪੱਕਮ ਦੇ ਵੱਲੂਵਾਰ ਪੜ੍ਹਦੇ ਹਨ ਜਾਂ ਫੇਰ ਕੁੱਝ ਹੋਰ ਥਾਵਾਂ ਦੇ ਲੋਕ। ਅਚਿਰੂਪੱਕਮ ਦੇ ਵੱਲੂਵਾਰਾਂ ਬਾਰੇ ਇਕ ਦੰਦ-ਕਥਾ ਪ੍ਰਚਲਿਤ ਹੈ। ਕਿਹਾ ਜਾਂਦਾ ਹੈ ਕਿ ਪ੍ਰਾਚੀਨ ਸਮੇਂ ਵਿਚ ਇਕ ਤਰ੍ਹਾਂ ਦਾ ਬਬਾਣ ਅਕਾਸ਼ਾਂ ਵਿਚ ਉੱਡਿਆ ਕਰਦਾ ਸੀ। ਉਸ ਨੂੰ ਫੇਰ ਸਾਰੇ ਫੁੱਲਾਂ ਨਾਲ ਸਜਾਇਆ ਹੁੰਦਾ ਸੀ। ਇਕ ਵਾਰੀ ਉਹ ਅਚਿਰੂਪੱਕਮ ਦੇ ਅਸਥਾਨ ਉੱਤੇ ਆ ਕੇ ਅੜ ਗਿਆ। ਇਸ ਨੂੰ ਵੱਲੂਵਾਰਾਂ ਨੇ ਚਾਲੂ ਕੀਤਾ ਤੇ ਉਹ ਫੇਰ ਉੱਡਣਜੋਗ ਹੋ ਗਿਆ। ਸ਼ੁਕਰਾਨੇ ਵਜੋਂ ਬਬਾਣ ਦੇ ਚਾਲਕ ਦੇਵਤੇ ਨੇ ਉਨ੍ਹਾਂ ਨੂੰ ਨਾੜੀ ਪੜ੍ਹਨ ਦੀ ਸ਼ਕਤੀ ਬਖਸ਼ ਦਿੱਤੀ।

ਨਾੜੀ ਪੜ੍ਹਨ ਵਾਲੇ ਕਈ ਹਫ਼ਤੇ ਦੇਵਤਿਆਂ ਦੀ ਪੂਜਾ ਕਰਦੇ ਹਨ, ਜਿਸ ਨਾਲ ਉਨ੍ਹਾਂ ਦੀ ਨਾੜੀ ਪੜ੍ਹਨ ਦੀ ਸ਼ਕਤੀ ਕਾਇਮ ਰਹਿੰਦੀ ਹੈ। ਕਿਹਾ ਜਾਂਦਾ ਹੈ ਕਿ ਨਾੜੀਆਂ ਇਸ ਤਰ੍ਹਾਂ ਲਿਖੀਆਂ ਹੋਈਆਂ ਹਨ ਕਿ ਉਨ੍ਹਾਂ ਨੂੰ ਸਿੱਖੇ ਹੋਏ ਤੇ ਯੋਗ ਭਗਤ ਹੀ ਉਠਾ ਸਕਦੇ ਹਨ। ਸਿੱਖੇ ਹੋਏ ਪਾਠਕ ਨਾੜੀਆਂ ਦਾ ਪਾਠ ਬੜੀ ਛੇਤੀ ਕਰ ਲੈਂਦੇ ਹਨ ਤੇ ਬਿਨਾਂ ਰੁਕੇ ਅਖੰਡ ਪਾਠ ਕਰ ਲੈਂਦੇ ਹਨ। ਹੋ ਸਕਦਾ ਹੈ ਕਿ ਪਾਠ ਵੇਲੇ ਤੁਕਾਂ ਦੇ ਸਾਹਮਣੇ ਰਿਸ਼ੀ-ਮਹਾਤਮਾ ਆ ਖੜੇ ਹੁੰਦੇ ਹੋਣ। ਇਹ ਰਿਸ਼ੀ ਬੜੇ ਵਿਗਸਿਤ ਵਿਅਕਤੀ ਹੁੰਦੇ ਹਨ। ਇਸ ਲਈ ਨਾੜੀ-ਪਾਠ ਨੂੰ ਬੜੇ ਡੂੰਘੇ ਸਿਦਕ ਤੇ ਵਿਸ਼ਵਾਸ ਅਤੇ ਅਥਾਹ ਸਬਰ ਨਾਲ ਸੁਣਨਾ ਪੈਂਦਾ ਹੈ। ਕੋਈ ਸਵਾਲ ਨਹੀਂ ਕੀਤਾ ਜਾ ਸਕਦਾ, ਕੋਈ ਜਵਾਬ ਨਹੀਂ ਦਿੱਤਾ ਜਾਂਦਾ। ਪਰ ਇੱਛਾਵਾਨ ਲੋਕ ਆਪਣੇ ਮਨਾਂ ਵਿਚ ਪ੍ਰਸ਼ਨ ਰੱਖ ਸਕਦੇ ਹਨ, ਜਿਨ੍ਹਾਂ ਦੇ ਉੱਤਰ ਨਾੜੀ ਦੇ ਪਾਠ ਵਿੱਚੋਂ ਮਿਲ ਜਾਂਦੇ ਹਨ। ਇਹ ਪਾਠ ਆਪਣੇ ਆਪ ਵਿਚ ਹਰ ਪਾਸਿਉਂ ਸੰਪੂਰਨ ਹੁੰਦਾ ਹੈ। ਇਹ ਬੜੇ ਵੇਰਵੇ ਨਾਲ ਸਪਸ਼ਟ ਹਿਦਾਇਤਾਂ ਅਤੇ ਸੇਧਾਂ ਦੇਂਦਾ ਹੈ। ਕਈ ਵਾਰੀ ਬੰਦੇ ਨੂੰ ਕਿਸੇ ਤੀਰਥ ਦੀ ਯਾਤਰਾ ਕਰਨ ਲਈ ਕਿਹਾ ਹੁੰਦਾ ਹੈ ਜਾਂ ਕਿਸੇ ਖਾਸ ਤਿਉਹਾਰ ਦੇ ਮੌਕੇ ਉੱਤੇ ਪਹੁੰਚਣ ਲਈ ਕਿਹਾ ਹੁੰਦਾ ਹੈ। ਉਸ ਨੂੰ ਪਰਿਹਾਰਮ ਜਾਂ ਬਚਣ ਦੇ ਉਪਾਇ ਵੀ ਦੱਸੇ ਜਾਂਦੇ ਹਨ। ਕਈ ਪ੍ਰਸਿੱਧ ਵਿਅਕਤੀਆਂ ਦਾ ਕਹਿਣਾ ਹੈ ਕਿ ਭਵਿੱਖ-ਬਾਣੀਆਂ ਤੇ ਹਿਦਾਇਤਾਂ ਸੁਣ ਕੇ ਹੈਰਾਨੀ ਹੁੰਦੀ ਹੈ। ਕਿਹਾ ਜਾਂਦਾ ਹੈ ਕਿ ਨਾੜੀ ਵਿਚ ਇਹੋ ਜਿਹਾ ਕੋਈ ਵਿਸ਼ਾ ਨਹੀਂ — ਮਸਲਨ, ਬਦੇਸੀ ਨੀਤੀ ਜਾਂ ਤਕਨਾਲੋਜੀ, ਜੋ ਇਸ ਵਿਚ ਮੌਜੂਦ ਨਹੀਂ ਹੈ।

ਨਾੜੀ ਨੂੰ ਵੱਖ ਵੱਖ ਵਰਗਾਂ ਵਿਚ ਵੰਡਿਆ ਹੋਇਆ ਹੈ ਤੇ ਹਰ ਵਰਗ ਵੱਖ ਵੱਖ ਸ਼੍ਰੇਣੀ ਦੇ ਲੋਕਾਂ ਲਈ ਰਾਖਵੀਂ ਹੈ, ਜਿਵੇਂ ਅਗਸਤਯਾਰ ਨਾੜੀ, ਵਸਿਸ਼ਠਾਰ ਨਾੜੀ, ਹੁਜ਼ੁਰਗ ਨਾੜੀ, ਜਯੋਤੀ ਨਾੜੀ, ਕੁਮਾਰ ਨਾੜੀ, ਆਦਿ।

ਪਾਠ ਦਾ ਪਹਿਲਾ ਭਾਗ ਭਗਤੀ ਬਾਰੇ, ਦੂਜਾ ਪੁੱਛਣ ਵਾਲੇ ਪ੍ਰਾਣੀ ਬਾਰੇ ਤੇ ਅੰਤਲਾ ਭਾਗ ਆਸ਼ੀਰਵਾਦ ਵਾਲਾ ਹੁੰਦਾ ਹੈ।

ਥਾਵਾਂ ਤੇ ਬੰਦਿਆਂ ਦਾ ਜ਼ਿਕਰ ਕੁੰਜੀਵਤ ਸ਼ਬਦਾਂ ਰਾਹੀਂ ਕੀਤਾ ਜਾਂਦਾ ਹੈ, ਜਿਵੇਂ ਅਮਰੀਕਾ ਦਾ ਜ਼ਿਕਰ 'ਅਕਾਰਨਾਭੂ' ਕਰ ਕੇ ਕੀਤਾ ਜਾਂਦਾ ਹੈ। ਇਸ ਦਾ ਅਰਥ ਹੈ ਉਹ

ਦੇਸ ਜਿਸ ਦਾ ਆਰੰਭਿਕ ਅਖਰ 'ਅ' ਹੈ। ਤੰਜਾਉਰ ਜ਼ਿਲੇ ਦੇ ਓਰਥਨਾਡੂ ਤੋਂ ਆਏ ਬੰਦੇ ਦਾ ਜ਼ਿਕਰ ਇਉਂ ਕੀਤਾ ਜਾਵੇਗਾ: ਇਹ ਬੰਦਾ ਚੋਲ ਦੇਸ ਦੇ ਪੂਰਬੀ ਭਾਗ ਵਿਚ ਪੈਦਾ ਹੋਇਆ, ਜਿਸ ਦਾ ਪਿਛੇਤਰ 'ਨਾਡੂ' ਹੈ। ਲਕਸ਼ਮਣਨ ਨਾਂ ਵਾਲੇ ਬੰਦੇ ਬਾਰੇ ਲਿਖਿਆ ਮਿਲਦਾ ਹੈ ਕਿ ਇਸ ਦਾ ਨਾਂ ਸ੍ਰੀ ਰਾਮ ਦੇ ਭਰਾਵਾਂ ਵਿੱਚੋਂ ਇਕ ਭਰਾ ਵਾਲਾ ਹੈ। ਪਾਠ ਦੇ ਪੂਰੇ ਅਰਥ ਤਾਂ ਘਟਨਾ ਦੇ ਬਾਅਦ ਹੀ ਪਤਾ ਲਗਦੇ ਹਨ।

ਜੇ ਕੋਈ ਸੰਕਾਵਾਦੀ ਬੰਦਾ ਇਕ ਨਾੜੀ ਪਾਠਕ ਤੋਂ ਦੂਜੇ ਕੋਲ ਚਲਾ ਜਾਏ ਤਾਂ ਪਿਛਲੇ ਪਾਠ ਤੋਂ ਅੱਗੇ ਦਾ ਪਾਠ ਸ਼ੁਰੂ ਹੋ ਜਾਂਦਾ ਹੈ। ਪੂਰਨਮਾਸੀ ਵਾਲੇ ਦਿਨ ਜਾਂ ਖਾਸ ਖਾਸ ਤਿਉਹਾਰਾਂ ਵਾਲੇ ਦਿਨਾਂ ਵਿਚ ਨਿਕਲੇ ਪਾਠਾਂ ਨੂੰ 'ਬਹੁਤ ਪ੍ਰਭਾਵਸ਼ਾਲੀ ਤੇ ਫਲਦਾਇਕ ਮੰਨਿਆ ਜਾਂਦਾ ਹੈ ਤੇ ਇਹ ਇਕ ਅਜਿਹਾ ਅਦੁੱਤੀ ਅਨੁਭਵ ਮੰਨਿਆ ਜਾਂਦਾ ਹੈ ਕਿ ਸੰਬੰਧਿਤ ਬੰਦਾ ਨਾੜੀ ਦੇ ਸੂਤਰਾਂ ਤੇ ਸੂਤਰ-ਵਾਚਕਾਂ ਦਾ ਅਨਿੰਨ ਭਗਤ ਬਣ ਜਾਂਦਾ ਹੈ ਤੇ ਨਾੜੀ ਦੇ ਮੱਤ ਤੇ ਦਰਸ਼ਨ ਦਾ ਪੈਰੋਕਾਰ ਬਣ ਜਾਂਦਾ ਹੈ।

ਇਹ ਵੀ ਕਿਹਾ ਜਾਂਦਾ ਹੈ ਕਿ ਲਾਲਚੀ, ਬੇਈਮਾਨ ਤੇ ਨਾਸਤਕ ਲੋਕਾਂ ਦੇ ਉੱਤਰ ਠੀਕ ਨਹੀਂ ਮਿਲਦੇ। ਇਥੋਂ ਤਕ ਕਿ ਉਨ੍ਹਾਂ ਦੇ ਨਾਲ ਸੰਬੰਧ ਰੱਖਣ ਵਾਲੇ ਨਾੜੀ-ਪੱਤਰ ਹੀ ਨਹੀਂ ਲੱਭਦੇ।



## ਰੀਤਾਂ, ਰਿਵਾਜ ਤੇ ਪਰੰਪਰਾਵਾਂ

### ਰਿਸ਼ਤੇਦਾਰੀਆਂ

ਤਮਿਲਨਾਡੂ ਵਿਚ ਰਿਸ਼ਤੇਦਾਰੀਆਂ ਬਹੁਤ ਵਿਗਸਿਤ ਰੂਪ ਵਿਚ ਪ੍ਰਚਲਿਤ ਹਨ। ਇਹ ਕੁੱਝ ਬੁਨਿਆਦੀ ਅੰਸ਼ਾਂ ਉੱਤੇ ਆਧਾਰਿਤ ਹਨ।

ਪਹਿਲਾ ਅੰਸ਼ ਹੈ ਟੱਬਰ, ਜਿਸ ਵਿਚ ਹੁੰਦੇ ਹਨ ਪਿਤਾ, ਮਾਤਾ ਤੇ ਇਨ੍ਹਾਂ ਦੇ ਬੱਚੇ। ਦੂਜਾ ਅੰਸ਼ ਹੈ ਸਾਂਝਾ ਪਰਿਵਾਰ, ਜਿਸ ਵਿਚ ਦੋ ਜਾਂ ਤਿੰਨ ਪੀੜ੍ਹੀਆਂ ਦਾ ਇਕ ਘਰਾਣਾ ਇਕੱਠਾ ਰਹਿੰਦਾ ਹੈ। ਇਸ ਵਿਚ ਹੁੰਦੇ ਹਨ, ਦਾਦਾ, ਦਾਦੀ, ਉਨ੍ਹਾਂ ਦੇ ਵਿਆਹੇ ਹੋਏ ਪੁੱਤਰ ਤੇ ਉਨ੍ਹਾਂ ਦੀਆਂ ਘਰਵਾਲੀਆਂ ਤੇ ਬੱਚੇ ਅਤੇ ਕਈ ਹਾਲਤਾਂ ਵਿਚ ਭਰਾਵਾਂ ਤੇ ਜੁੱਟ ਤੇ ਉਨ੍ਹਾਂ ਦੇ ਟੱਬਰ। ਇਹ ਸਾਰੇ, ਆਪਣੇ ਸਾਧਨ ਰਲਾ ਕੇ, ਸਾਝੇ ਤੌਰ ਉੱਤੇ ਵਰਤਦੇ ਹਨ ਤੇ ਇਕੱਠੇ ਖਾਂਦੇ-ਪੀਂਦੇ ਤੇ ਇਕੱਠੇ ਹੀ ਰਹਿੰਦੇ ਹਨ। ਅਗਲਾ ਅੰਸ਼ ਵਿਆਹ ਤੇ ਉਪਜਦਾ ਹੈ। ਪਤਨੀ ਦੇ ਰਿਸ਼ਤੇਦਾਰਾਂ ਨਾਲ ਡੂੰਘਾ ਰਿਸ਼ਤਾ ਜੁੜ ਜਾਂਦਾ ਹੈ। ਸੱਸ-ਸਹੁਰੇ ਵੱਲ ਅਦਬ ਵਾਲਾ ਵਤੀਰਾ ਧਾਰਿਆ ਜਾਂਦਾ ਹੈ ਤੇ ਵਹੁਟੀ ਦੇ ਸੰਬੰਧੀਆਂ ਦਾ ਪਰਿਵਾਰ ਦੇ ਮਾਮਲਿਆਂ ਵਿਚ ਬੜਾ ਅਹਿਮ ਦਖਲ ਹੁੰਦਾ ਹੈ। ਹਰ ਵਿਆਹੀ ਕੁੜੀ ਦਾ ਆਪਣੇ ਪੇਕੇ ਨਾਲ ਬੜਾ ਸਨੇਹ ਹੁੰਦਾ ਹੈ। ਆਦਮੀਆਂ ਨੂੰ ਵੀ ਆਪਣੀਆਂ ਵਹੁਟੀਆਂ ਦੇ ਪਰਿਵਾਰ ਨਾਲ ਲਗਾਉਂਦਾ ਹੁੰਦਾ ਹੈ ਤੇ ਬੱਚੇ ਤਾਂ ਨਾਨਕਿਆਂ ਨੂੰ ਆਪਣਾ ਦੂਜਾ ਘਰ ਹੀ ਮੰਨਦੇ ਹਨ।

ਹਰ ਜਾਤੀ ਦੇ ਰਸਮ-ਰਿਵਾਜ ਰਿਸ਼ਤੇਦਾਰਾਂ ਨੂੰ ਆਪਸ ਵਿਚ ਜੋੜੀ ਰੱਖਦੇ ਹਨ। ਜਨਮ, ਕਿਸ਼ੋਰ-ਅਵਸਥਾ, ਵਿਆਹ, ਮੌਤ ਤੇ ਸਾਲਾਨਾ ਸ਼ਰਾਧ ਵੇਲੇ ਗੋਤ ਤੇ ਬੰਸ ਨੂੰ ਯਾਦ ਕੀਤਾ ਜਾਂਦਾ ਹੈ। ਆਮ ਤੌਰ ਉੱਤੇ ਵਿਆਹ ਸਜਾਤੀ ਮੁੰਡਿਆ-ਕੁੜੀਆਂ ਨਾਲ ਹੀ ਹੁੰਦੇ ਹਨ।

ਤਮਿਲ ਲੋਕਯਾਨ ਵਿਚ ਵਹੁਟੀ ਤੇ ਮਾਂ ਦੇ ਸੰਬੰਧੀਆਂ ਨਾਲ ਬਹੁਤ ਨਿੱਘ ਵਿਖਾਇਆ ਜਾਂਦਾ ਹੈ ਤੇ ਇਨ੍ਹਾਂ ਉੱਤੇ ਬਹੁਤ ਵਿਸ਼ਵਾਸ ਕੀਤਾ ਜਾਂਦਾ ਹੈ। ਚਾਚੇ, ਤਾਏ ਦੇ ਬੱਚਿਆਂ ਨਾਲ ਵਪਾਰਕ ਭਾਈਵਾਲੀ ਛੇਤੀ ਟੁੱਟ ਜਾਂਦੀ ਹੈ ਪਰ ਮਾਂ ਦੀ ਕੁਲ ਵਿੱਚੋਂ ਜਾਂ ਘਰਵਾਲੀ ਦੇ ਪੇਕਿਆਂ ਵੱਲੋਂ ਬਣਾਈ ਸਾਂਝੇਦਾਰੀ ਕਾਫੀ ਨਿਭਦੀ ਹੈ। ਖਤਰਨਾਕ ਪੇਸ਼ਿਆ ਵਿਚ, ਜਿਵੇਂ ਮੋਤੀ ਭਾਲਣ ਲਈ ਮਰਜੀਵੜੇ ਦਾ ਕੰਮ, ਜਿੱਥੇ ਦੂਜੇ ਉੱਤੇ ਵਿਸ਼ਵਾਸ ਨਾਲ ਆਪਣੀ ਸੁਰੱਖਿਆ ਬੱਝੀ ਹੁੰਦੀ ਹੈ, ਸਿਰਫ਼ ਸਾਲੇ ਦੀ ਸਹਾਇਤਾ ਹੀ ਲਈ ਜਾਂਦੀ ਹੈ। ਸਮਾਜਿਕ ਸਮਾਗਮਾਂ ਵਿਚ ਬਹੁਤੀ ਵਾਰੀ ਸਹੁਰੇ ਦੀ ਅਗਵਾਈ ਪਰਵਾਨ ਕੀਤੀ ਜਾਂਦੀ ਹੈ। ਮਾਮੇ ਨੂੰ ਅਜਿਹੇ ਮੌਕਿਆਂ ਉੱਤੇ ਕਈ ਨਿਸਚਿਤ ਡਿਊਟੀਆਂ ਭੁਗਤਾਉਣੀਆਂ ਪੈਂਦੀਆਂ ਹਨ। ਕੁੱਝ ਮੌਕਿਆਂ ਉੱਤੇ ਉਸ

ਨੂੰ ਅੱਧ-ਪਚੋਧ ਜਾਂ ਸਾਰਾ ਖਰਚਾ ਕਰਨਾ ਪੈਂਦਾ ਹੈ। ਕਈ ਜਾਤਾਂ ਵਿਚ ਮਾਮੇ ਨੂੰ ਆਪਣੀ ਭਾਣਜੀ ਨਾਲ ਵਿਆਹ ਕਰਨ ਲਈ ਪਹਿਲ ਦਿੱਤੀ ਜਾਂਦੀ ਹੈ। ਜੇ ਉਹ ਨਾਂਹ ਕਰ ਦੇਵੇ ਤਾਂ ਹੀ ਕਿਸੇ ਹੋਰ ਲਾੜੇ ਦੀ ਭਾਲ ਹੁੰਦੀ ਹੈ। ਕੁੱਝ ਜਾਤੀਆਂ ਵਿਚ ਉਸ ਨੂੰ ਚੋਖੀ ਰਕਮ ਦੇ ਕੇ ਸੰਤੁਸ਼ਟ ਕਰਨਾ ਪੈਂਦਾ ਹੈ ਤਾਂ ਜੋ ਆਪਣਾ ਅਧਿਕਾਰ ਛੱਡ ਦੇਵੇ। ਜਾਂ ਫੇਰ ਉਸ ਨੂੰ ਬਚਨ ਦਿੱਤਾ ਜਾਂਦਾ ਹੈ ਕਿ ਅਗਲੀ ਕੁੜੀ ਦੇ ਫੇਰੇ ਤੇਰੇ ਨਾਲ ਕੀਤੇ ਜਾਣਗੇ।

ਆਪਣੀ ਜਾਤੀ ਦੇ ਨਿਯਮਾਂ ਦੀ ਪਾਲਣਾ ਕਰਨ ਬਦਲੇ ਪ੍ਰਾਣੀ ਨੂੰ ਜੋ ਰਸਮੀ ਮਹੱਤਾ ਮਿਲਦੀ ਹੈ ਉਹ ਉਸ ਦੀ ਮੁਕਤੀ ਲਈ ਜ਼ਰੂਰੀ ਮੰਨੀ ਜਾਂਦੀ ਹੈ।

## ਜਨਮ

ਬੱਚੇ ਦਾ ਜਨਮ, ਖਾਸ ਕਰ ਕੇ ਵਿਆਹ ਪਿੱਛੋਂ ਪਲੇਠੇ ਬੱਚੇ ਦਾ ਜਨਮ, ਹਰ ਪਰਿਵਾਰ ਵਿਚ, ਖਾਸ ਕਰਕੇ ਅਮੀਰ ਸੰਤਾਨਹੀਨ ਪਰਿਵਾਰਾਂ ਵਿਚ, ਬੜੇ ਵੱਡੇ ਜਸ਼ਨ ਦਾ ਮੌਕਾ ਹੁੰਦਾ ਹੈ।

ਸਰੀਰ ਉੱਤੇ ਗਰਮੀ ਦੇ ਅਸਰ ਨੂੰ ਦੂਰ ਕਰਨ ਲਈ, ਆਮ ਤਮਿਲ ਲੋਕ, ਹਫ਼ਤੇ ਵਿਚ ਦੋ ਦਿਨ ਤਿਲ ਦੇ ਤੇਲ ਦੀ ਮਾਲਸ਼ ਕਰਦੇ ਹਨ। ਆਦਮੀਆਂ ਲਈ ਬੁੱਧਵਾਰ ਤੇ ਸ਼ਨਿੱਚਰਵਾਰ ਤੇ ਇਸਤਰੀਆਂ ਲਈ ਮੰਗਲਵਾਰ ਤੇ ਸ਼ੁੱਕਰਵਾਰ ਨਿਸ਼ਚਿਤ ਹਨ। ਲੋਕਯਾਨ ਅਨੁਸਾਰ ਮਰਦਾਂ ਤੇ ਤੀਵੀਆਂ ਲਈ ਦੋ ਵੱਖਰੇ-ਵੱਖਰੇ ਦਿਨਾਂ ਦੇ ਜੁੱਟ ਨਿਸ਼ਚਿਤ ਕਰਨ ਦੇ ਪਿੱਛੇ ਇਕ ਖਾਸ ਮੰਤਵ ਸੀ। ਤੇਲ-ਮਾਲਸ਼ ਵਾਲੇ ਦਿਨ, ਛੁੱਟੀ ਜਾਂ ਅਰਾਮ ਦੇ ਦਿਨ ਮੰਨੇ ਜਾਂਦੇ ਹਨ ਤੇ ਇਨ੍ਹਾਂ ਦਿਨਾਂ ਵਿਚ ਮਰਦ ਤੇ ਤੀਵੀਂ ਇਕੱਠੇ ਨਹੀਂ ਸੌ ਸਕਦੇ। ਇਸ ਤਰ੍ਹਾਂ, ਤੇਲ-ਮਾਲਸ਼ ਪਰਿਵਾਰ ਨਿਯੋਜਨ ਦਾ ਤਮਿਲ ਰੂਪ ਸਮਝਣਾ ਚਾਹੀਦਾ ਹੈ।

ਕੁੱਝ ਲੋਕਾਂ ਦਾ ਵਿਚਾਰ ਹੈ ਕਿ ਤੇਲ ਕੰਨਾਂ ਨੂੰ ਜਾਂ ਪੇਟ ਨੂੰ ਨਹੀਂ ਲਾਉਣਾ ਚਾਹੀਦਾ ਪਰ ਅੱਖਾਂ ਤੇ ਪੈਰਾਂ ਦੇ ਥੱਲਿਆਂ ਨੂੰ ਲਾਉਣਾ ਚਾਹੀਦਾ ਹੈ। ਇਕ ਲੋਕ-ਗੀਤ ਦੀਆਂ ਤੁਕਾਂ ਹਨ:

ਵਿੱਟੁਕ ਕੇਟੱਤੂ ਕਾਤੂ  
ਵਿਡਮਲ ਕੇਟੱਤੂ ਕਾਨ  
ਤੇਟੁਕ ਕੇਟੱਤੂ ਵਯਿਰੂ  
ਤੇਡਮਲ ਕੇਟੱਤੂ ਕਾਲੂ।

ਇਸ ਗੀਤ ਦਾ ਮਤਲਬ ਇਹ ਹੈ ਕਿ ਕੰਨਾਂ ਵਿਚ ਬੇਲੋੜੇ ਤੀਲੇ ਫੇਰਨ ਨਾਲ ਬੰਦੇ ਦੀ ਸੁਣਨ-ਸ਼ਕਤੀ ਨਸ਼ਟ ਹੋ ਸਕਦੀ ਹੈ; ਬਹੁਤਾ ਖਾਣ ਨਾਲ ਹਾਜ਼ਮਾ ਖਰਾਬ ਹੋ ਸਕਦਾ ਹੈ; ਮੁਟਿਆਰ ਆਪਣੇ ਚਿਹਰੇ ਦੀ ਘਾਟ ਨੂੰ ਅੱਖਾਂ ਵਿਚ ਕਾਫ਼ੀ ਸਾਰਾ ਕੱਜਲ ਪਾ ਕੇ ਪੂਰਾ ਕਰ ਸਕਦੀ ਹੈ। ਇਸੇ ਤਰ੍ਹਾਂ, ਪੈਰਾਂ ਵੱਲ ਵੀ ਉਚੇਚਾ ਧਿਆਨ ਦੇਣ ਦੀ ਲੋੜ ਹੁੰਦੀ ਹੈ।

ਗਰਭ ਠਹਿਰਨ ਪਿੱਛੋਂ, ਤੀਵੀਂ ਨੂੰ ਇਕੱਲਾ ਨਹੀਂ ਸੌਣ ਦਿੱਤਾ ਜਾਂਦਾ, ਨਾ ਹਨੇਰੇ ਵਿਚ ਬਾਹਰ ਨਿਕਲਣ ਦਿੱਤਾ ਜਾਂਦਾ ਹੈ ਤੇ ਨਾ ਮਸਾਲੇਦਾਰ ਖਾਣਾ ਹੀ ਖਾਣ ਦਿੱਤਾ ਜਾਂਦਾ ਹੈ। ਗ੍ਰਹਿਣ ਵੇਲੇ ਉਸ ਨੂੰ ਬਿਨਾਂ ਆਪਣੀਆਂ ਲੱਤਾਂ ਹਿਲਾਏ ਲੇਟ ਜਾਣਾ ਪੈਂਦਾ ਹੈ। ਉਸ ਨੂੰ ਗਰਭ ਦੇ ਦਿਨਾਂ ਵਿਚ ਦਰਿਆ ਪਾਰ ਕਰਨ ਜਾਂ ਪਹਾੜੀ ਉੱਤੇ ਚੜ੍ਹਨ ਦੀ ਆਗਿਆ ਨਹੀਂ ਹੁੰਦੀ।

ਗਰਭ ਦੇ ਪੰਜਵੇਂ ਜਾਂ ਸੱਤਵੇਂ ਮਹੀਨੇ ਇਕ ਰਸਮ ਕੀਤੀ ਜਾਂਦੀ ਹੈ ਜਿਸ ਨੂੰ ਵਲਈਕੱਪੂ ਕਿਹਾ ਜਾਂਦਾ ਹੈ। ਇਸ ਮੌਕੇ ਉੱਤੇ ਗਰਭਵਤੀ ਨੂੰ ਨਵੀਆਂ ਚੂੜੀਆਂ ਪਾਈਆਂ ਜਾਂਦੀਆਂ ਹਨ। ਉਸ ਦੀ ਸੱਸ ਜਾਂ ਨਨਾਣ ਉਸ ਨੂੰ ਮੰਦਰ ਲੈ ਜਾਂਦੀ ਹੈ ਤੇ ਮਗਰੋਂ ਚੂੜੀਆਂ ਵਾਲੀ ਹੱਟੀ ਉੱਤੇ ਲਿਜਾਇਆ ਜਾਂਦਾ ਹੈ, ਜਿੱਥੇ ਉਹ ਆਪਣੀ ਮਰਜ਼ੀ ਦੀਆਂ ਚੂੜੀਆਂ ਚੁਣ ਲੈਂਦੀ ਹੈ। ਕਈਆਂ ਘਰਾਂ ਵਿਚ ਚੂੜੀਆਂ ਵਾਲੇ ਨੂੰ ਘਰ ਬੁਲਾ ਕੇ ਚੂੜੀਆਂ ਖਰੀਦ ਲਈਆਂ ਜਾਂਦੀਆਂ ਹਨ। ਚੂੜੀਆਂ ਪਾ ਕੇ ਤੀਵੀਂ ਘਰ ਦੇ ਵੱਡੇ-ਵੱਡੇ ਰਿਆਂ ਪਾਸੋਂ ਆਸ਼ੀਰਵਾਦ ਮੰਗਦੀ ਹੈ।

ਗਰਭ ਦੇ ਛੇਵੇਂ ਜਾਂ ਅੱਠਵੇਂ ਮਹੀਨੇ 'ਸੀਮੰਤਮ' ਨਾਂ ਦੀ ਰੀਤ ਅਨੁਸਾਰ ਇਕ ਹਵਨ ਕੀਤਾ ਜਾਂਦਾ ਹੈ। ਇਸ ਵਿਚ ਪਤੀ ਤੇ ਪਤਨੀ ਰਲ ਕੇ ਅਰਦਾਸ ਕਰਦੇ ਹਨ ਕਿ ਵਿਅਮ ਚੰਗੀ ਤਰ੍ਹਾਂ ਕੱਟਿਆ ਜਾਏ। ਉਹ ਹਵਨ ਦੁਆਲੇ ਪਰਕਰਮਾ ਕਰਦੇ ਹਨ। ਤੀਵੀਂ ਦੀ ਪ੍ਰਾਰਥਨਾ ਹੁੰਦੀ ਹੈ ਕਿ ਉਸ ਦਾ ਪਲੇਠਾ ਬੱਚਾ ਪੁੱਤਰ ਹੋਵੇ। ਉਸ ਦੇ ਮਨ ਵਿਚ ਇਹ ਖਿਆਲ ਹੁੰਦਾ ਹੈ ਕਿ ਜੇ ਕੁੜੀ ਜੰਮ ਪਈ ਤਾਂ ਉਸ ਦੇ ਪਤੀ ਜਾਂ ਉਸ ਦੀ ਸੱਸ ਨੂੰ ਦੁਖ ਹੋਵੇਗਾ।

ਜਦੋਂ ਔਰਤ ਗਰਭਵਤੀ ਹੁੰਦੀ ਹੈ ਤਾਂ ਰੀਤੀਵਾਦੀ ਬ੍ਰਾਹਮਣ ਦਾੜ੍ਹੀ ਨਹੀਂ ਮੁਨਾਉਂਦੇ। ਇਹ ਮੰਨਿਆ ਜਾਂਦਾ ਹੈ ਕਿ ਜੇ ਦਾੜ੍ਹੀ ਮੁਨਾ ਦਿੱਤੀ ਜਾਏ ਤਾਂ ਜਿਸ ਦਾ ਵੀਰਜ ਪੇਟ ਵਿਚ ਪਲ ਰਿਹਾ ਹੈ, ਉਸ ਦੇ ਬੱਚੇ ਉੱਤੇ ਮਾੜਾ ਅਸਰ ਪੈ ਸਕਦਾ ਹੈ।

ਇਹ ਪੱਕ ਕਰਨ ਲਈ ਕਿ ਬੱਚਾ ਅਪ੍ਰੈਲ-ਮਈ ਦੀ ਸਖਤ ਗਰਮੀ ਵਿਚ ਨਾ ਜੰਮੇ, ਦਸ ਮਹੀਨੇ ਪਹਿਲਾਂ ਹੀ ਜਤਨ ਸ਼ੁਰੂ ਕਰ ਦਿੱਤੇ ਜਾਂਦੇ ਹਨ। ਜੁਲਾਈ-ਅਗਸਤ ਦੇ ਮਹੀਨੇ ਵਿਚ ਸਜ-ਵਿਆਹੀ ਜੋੜੀ ਨੂੰ ਪੂਰੇ ਮਹੀਨੇ ਲਈ ਇਕੱਠਿਆਂ ਨਹੀਂ ਹੋਣ ਦਿੱਤਾ ਜਾਂਦਾ। ਇਸ ਨੂੰ 'ਆਦਿੱਕੂ ਅਝਈਤਲ' ਕਿਹਾ ਜਾਂਦਾ ਹੈ।

ਵਿਅਮ ਦੇ ਪਿੱਛੋਂ ਜੱਚਾ ਤੇ ਬੱਚੇ ਨੂੰ ਇਕ ਪੰਦਰਵਾੜੇ ਲਈ ਸਭ ਤੋਂ ਪਰੇ ਰਖਿਆ ਜਾਂਦਾ ਹੈ। ਆਮ ਤੌਰ ਉੱਤੇ ਬੱਚੇ ਦੇ ਜਨਮ ਤੋਂ ਸੱਤਵੇਂ ਜਾਂ ਯਾਰ੍ਹਵੇਂ ਦਿਨ, ਸਾਕ-ਸੰਬੰਧੀ ਉਸ ਨੂੰ ਨਵਾਉਂਦੇ ਤੇ ਸਜਾਉਂਦੇ ਹਨ ਤੇ ਫੁੱਲਾਂ ਨਾਲ ਸਜਾਏ ਪੰਝੂੜੇ ਵਿਚ ਪਾਉਂਦੇ ਹਨ। ਆਮ ਤੌਰ ਉੱਤੇ ਬੱਚੇ ਨੂੰ ਦਾਦੇ, ਦਾਦੀ ਜਾਂ ਥੋੜ੍ਹਾ ਚਿਰ ਪਹਿਲਾਂ ਹੀ ਮਰੇ ਕਿਸੇ ਰਿਸਤੇਦਾਰ ਜਾਂ ਕੁਲ ਦੇ ਦੇਵਤੇ ਦੇ ਨਾਂ ਉੱਤੇ ਉਸ ਦਾ ਨਾ ਰੱਖਿਆ ਜਾਂਦਾ ਹੈ ਤੇ ਉਸ ਦੇ ਲੱਕ ਦੁਆਲੇ ਅੱਕ ਦੇ ਛਿੱਲੜ ਦੀ ਬਣੀ ਤੜਾਗੀ ਪਾਈ ਜਾਂਦੀ ਹੈ, ਜਿਸ ਵਿਚ ਕੁੱਝ ਲਸਣ ਦੀਆਂ ਜੜ੍ਹਾਂ, ਇਕ ਕੁੱਤੇ ਦੀ ਮੁਹਰ ਵਾਲਾ ਤਾਂਬੇ ਦਾ ਸਿੱਕਾ, ਇਕ ਅੱਧ ਚੰਨ ਦੀ ਸਕਲ ਦਾ ਤਾਂਬੇ ਦਾ ਤਵੀਤ, ਤੇ ਵੇਲਣੇ ਵਰਗਾ ਧਾਤ ਦਾ ਬਣਿਆ ਹੋਇਆ ਗੰਡਾ, ਜਿਸ ਦੇ ਅੰਦਰ ਬੱਚੇ ਦੇ ਨਾੜੂ ਦਾ ਇਕ ਟੁਕੜਾ ਬੰਦ ਕੀਤਾ ਹੁੰਦਾ ਹੈ, ਪਰੋਏ ਹੁੰਦੇ ਹਨ। ਉਸ ਦੇ ਗਲ ਵਿਚ ਲਾਲ ਤੇ ਚਿੱਟੇ ਮਣਕਿਆਂ ਦਾ ਹਾਰ ਪਾਇਆ ਜਾਂਦਾ ਹੈ।

ਤਮਿਲਨਾਡੂ ਦੇ ਈਸਾਈ, ਸੱਤਵੇਂ ਦਿਨ, ਖਾਸ ਕਰ ਕੇ ਐਤਵਾਰ ਵਾਲੇ ਦਿਨ, ਬੱਚੇ ਨੂੰ ਬਪਤਸਮੇ ਲਈ ਗਿਰਜੇ ਲੈ ਜਾਂਦੇ ਹਨ। ਓਥੇ ਕੋਈ ਤੀਵੀਂ ਬੱਚੇ ਦੀ ਮਾਂ ਦੀ ਸੇਵਾ ਨਿਭਾਉਂਦੀ ਹੈ। ਇਸ ਨੂੰ ਬਪਤਸਮਾ-ਮਾਂ ਕਿਹਾ ਜਾਂਦਾ ਹੈ। ਗਿਰਜੇ ਵੱਲੋਂ ਜਾਰੀ ਹੋਏ ਸਰਟੀਫੀਕੇਟ ਵਿਚ ਇਸ ਬਪਤਸਮੇ ਵਾਲੀ ਮਾਂ ਤੇ ਪਿਉ ਦੇ ਨਾ ਦਿੱਤੇ ਹੁੰਦੇ ਹਨ। ਜਿਸ ਤੀਵੀਂ

ਨੇ ਇਸ ਤਰ੍ਹਾਂ, ਬਪਤਸਮੇ ਵਾਲੀ ਮਾਂ ਦੀ ਸੇਵਾ ਬਹੁਤੀ ਵਾਰੀ ਨਿਭਾਈ ਹੋਵੇ, ਉਸ ਨੂੰ ਸਮਾਜ ਵਿਚ ਬੜੀ ਇੱਜ਼ਤ ਦੀ ਨਿਗਾਹ ਨਾਲ ਵੇਖਿਆ ਜਾਂਦਾ ਹੈ।

ਪਲਨੀ ਪਹਾੜੀਆਂ ਦੇ ਮੁਡਵ ਕਬੀਲੇ ਦੇ ਲੋਕ, ਵਿਅਮ ਦੇ ਤਿੰਨਾਂ ਦਿਨਾਂ ਪਿੱਛੋਂ, ਜੱਚਾ ਤੇ ਬੱਚੇ ਨੂੰ ਨਦੀ ਦੇ ਪਾਣੀ ਨਾਲ ਨਵਾਉਂਦੇ ਹਨ।

ਪਹਿਲਾ ਮੁੰਡਣ-ਸੰਸਕਾਰ ਤੇ ਕੰਨ-ਵਿੰਨ੍ਹਾਈ ਦੀ ਰਸਮ ਅਹਿਮ ਘਟਨਾਵਾਂ ਹੁੰਦੀਆਂ ਹਨ। ਬੱਚੇ ਨੂੰ ਮੁੰਨ ਕੇ ਨਵਾਇਆ-ਧੁਆਇਆ ਜਾਂਦਾ ਹੈ ਤੇ ਵਧੀਆ ਕੱਪੜੇ ਪੁਆਏ ਜਾਂਦੇ ਹਨ, ਉਸ ਦੇ ਕੰਨ ਵਿੰਨ੍ਹੇ ਜਾਂਦੇ ਹਨ ਤੇ ਮੁਰਕੀਆਂ ਜਾਂ ਵਾਲੀਆਂ ਪਾ ਦਿੱਤੀਆਂ ਜਾਂਦੀਆਂ ਹਨ। ਰਿਸ਼ਤੇਦਾਰ ਇਸ ਮੌਕੇ ਉੱਤੇ ਹੁੱਮ-ਹੁੱਮਾ ਕੇ ਪਹੁੰਚੇ ਹੁੰਦੇ ਹਨ। ਇਸ ਜਸ਼ਨ ਤੋਂ ਪਿੱਛੋਂ ਬੱਚੇ ਨੂੰ ਆਪਣਾ ਅੱਗਾ-ਪਿੱਛਾ ਢੱਕਣ ਦਾ ਵੱਲ ਸਿਖਾਇਆ ਜਾਂਦਾ ਹੈ। ਇਸ ਦੇ ਲਈ ਲੰਗੋਟੀ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਕੁੜੀਆਂ 'ਆਰਮੁੜੀ' ਪਾਉਂਦੀਆਂ ਹਨ ਜੋ ਸੋਨੇ ਜਾਂ ਚਾਂਦੀ ਦੇ ਪੱਤੇ ਦੀ ਸ਼ਕਲ ਦੀ ਇਕ ਛੱਟੀ ਹੁੰਦੀ ਹੈ, ਜੋ ਤੜਾਗੀ ਦੇ ਨਾਲ ਲਮਕਾਈ ਜਾਂਦੀ ਹੈ ਤਾਂ ਜੋ ਬੱਚੇ ਦਾ ਅੱਗਾ ਢੱਕਿਆ ਜਾਵੇ। ਲੰਗੋਟੀ ਤੇ ਆਰਮੁੜੀ ਬੱਚਿਆਂ ਦੇ ਅੱਗੇ ਨੂੰ ਲੋਕਾਂ ਦੀਆਂ ਨਜ਼ਰਾਂ ਤੋਂ ਢੱਕਣ ਲਈ ਹੁੰਦੀਆਂ ਹਨ।

ਸਕੂਲ ਜਾਣ ਦੀ ਉਮਰ ਵਿਚ ਕੁੜੀਆਂ ਆਪਣੇ ਲੰਮੇ ਵਾਲਾਂ ਨੂੰ ਤਿੰਨ-ਲੜੀ ਗੁੱਤ ਵਿਚ ਗੁੰਦ ਕੇ ਪਿੱਛੇ ਸੁੱਟ ਲੈਂਦੀਆਂ ਹਨ। ਗੁੱਤਾਂ ਦੇ ਸਿਰੇ ਉੱਤੇ ਫੁੰਮਣ ਬੰਨ੍ਹੇ ਹੁੰਦੇ ਹਨ। ਜਦੋਂ ਕੁੜੀ ਮੁਟਿਆਰ ਹੋ ਜਾਂਦੀ ਹੈ ਤਾਂ ਉਹ ਆਪਣੇ ਵਾਲਾਂ ਨੂੰ ਇਕ ਸਜਾਵਟੀ ਜੂੜੇ ਦੀ ਸ਼ਕਲ ਦੇ ਲੈਂਦੀ ਹੈ। ਅੱਧਖੜ ਔਰਤਾਂ ਦੇ ਜੂੜੇ ਗੋਲ ਹੁੰਦੇ ਹਨ ਤੇ ਬੁੱਢੀਆਂ ਢਿੱਲਾ ਜਿਹਾ ਵਲ ਮਾਰ ਕੇ ਜੂੜਾ ਕਰਦੀਆਂ ਹਨ, ਜਿਸ ਨੂੰ 'ਕੋਡਈ' ਕਿਹਾ ਜਾਂਦਾ ਹੈ। ਸਖਤ ਮਿਹਨਤ- ਮਜ਼ੂਰੀ ਕਰਨ ਵਾਲੀਆਂ ਔਰਤਾਂ ਵੀ ਵਾਲਾਂ ਨੂੰ ਵਲਾਵਾਂ ਦੇ ਕੇ ਆਪਣੇ ਸਿਰ ਉੱਤੇ ਟੰਗ ਲੈਂਦੀਆਂ ਹਨ। ਇਸ ਨੂੰ ਵੀ ਕੋਡਈ ਕਿਹਾ ਜਾਂਦਾ ਹੈ।

### ਕੁੜੀਆਂ ਦਾ ਮੁਟਿਆਰ ਹੋਣਾ

ਕੁੜੀਆਂ ਦੇ ਮੁਟਿਆਰ ਹੋਣ ਉੱਤੇ ਖਾਸਾ ਵੱਡਾ ਸਮਾਜਿਕ ਸਮਾਗਮ ਕੀਤਾ ਜਾਂਦਾ ਹੈ। ਗੈਰ-ਥਾਹਮਣ ਇਸ ਮੌਕੇ ਉੱਤੇ ਆਪਣੇ ਰਿਸ਼ਤੇਦਾਰਾਂ ਤੇ ਦੋਸਤਾਂ ਨੂੰ ਬੁਲਾ ਕੇ, ਇਕ ਤਰ੍ਹਾਂ, ਕੁੜੀ ਦੇ ਵਿਆਹ ਦੀ ਅਗਾਊਂ ਇਸ਼ਤਿਹਾਰਬਾਜ਼ੀ ਕਰਦੇ ਹਨ। ਬਾਲਗ ਹੋਣ ਵਾਲੇ ਦਿਨ ਕੁੜੀ ਦੇ ਬਹੁਤ ਨੇੜੇ ਦੇ ਸੰਬੰਧੀ ਉਸ ਨੂੰ ਇਸ਼ਨਾਨ ਕਰਾਉਂਦੇ ਹਨ ਤੇ ਇਕ ਹਫ਼ਤੇ ਲਈ ਉਸ ਨੂੰ ਇਕੱਲਿਆਂ ਰੱਖਿਆ ਜਾਂਦਾ ਹੈ ਤੇ ਇਸ ਸਮੇਂ ਦੇ ਦੌਰਾਨ ਉਸ ਨੂੰ ਬੜੀ ਪੁਸ਼ਟੀਦਾਇਕ ਖੁਰਾਕ ਦਿੱਤੀ ਜਾਂਦੀ ਹੈ। ਕਿਸੇ ਸੁਭ ਮਹੂਰਤ ਵੇਲੇ ਉਸ ਦੇ ਵਾਲਾਂ ਵਿਚ ਟੰਗੇ ਢੁੱਲਾ ਨਾਲ ਕੇਸਰ ਦਾ ਇਕ ਰੇਸਾ ਮਿਲਾ ਕੇ ਛੱਪਰ ਦੇ ਖਪਰੈਲ ਦੇ ਥੱਲੇ ਰੱਖ ਦੇਂਦੇ ਹਨ। ਇਕ ਸੁਭ ਦਿਨ ਇਨ੍ਹਾਂ ਨੂੰ ਕੱਢ ਕੇ ਇਨ੍ਹਾਂ ਉੱਤੇ ਦੁੱਧ ਦਾ ਛਿੜਕਾ ਕੀਤਾ ਜਾਂਦਾ ਹੈ। ਫੇਰ ਇਨ੍ਹਾਂ ਚੀਜ਼ਾਂ ਨੂੰ ਧਰਤੀ ਵਿਚ ਦੱਬ ਦਿੱਤਾ ਜਾਂਦਾ ਹੈ ਤੇ ਕੁੜੀ ਨੂੰ ਇਕਾਤ ਵਿੱਚੋਂ ਨਿਕਲਣ ਦੀ ਖੁੱਲ੍ਹ ਮਿਲ ਜਾਂਦੀ ਹੈ। ਕੁੜੀ ਨੂੰ ਇਕ ਵਾਰੀ ਫੇਰ ਨੁਹਾਇਆ ਜਾਂਦਾ ਹੈ, ਲਾੜੀ ਦੀ ਤਰ੍ਹਾਂ ਸਜਾਇਆ ਜਾਂਦਾ ਹੈ ਤੇ ਘਰ ਦਿਆਂ ਸਾਰਿਆਂ ਹਿੱਸਿਆਂ ਵਿਚ ਉਸ ਦਾ ਸੁਆਗਤ ਹੁੰਦਾ ਹੈ ਤੇ ਉਸ ਦੀ ਆਰਤੀ ਉਤਾਰੀ ਜਾਂਦੀ ਹੈ ਤਾਂ ਜੋ ਉਹ ਬੁਰੀਆਂ ਨਜ਼ਰਾਂ ਤੇ ਬਦਰੂਹਾਂ ਤੋਂ ਬਚੀ ਰਹੇ।

ਅੰਤ ਵਿਚ ਵੱਡੀ ਦਾਅਵਤ ਕੀਤੀ ਜਾਂਦੀ ਹੈ ਤੇ ਆਏ ਹੋਏ ਪ੍ਰਾਹੁਣੇ ਕੁੜੀ ਨੂੰ ਤੁਹਫ਼ੇ ਪੇਸ਼ ਕਰਦੇ ਹਨ।

ਮੁਟਿਆਰ ਹੋਣ ਤੇ ਵਿਆਹੇ ਜਾਣ ਦੇ ਵਿਚਕਾਰਲੇ ਸਮੇਂ ਵਿਚ ਕੁੜੀਆਂ ਆਪਣੇ ਮੱਥੇ ਉੱਤੇ 'ਸੰਤੁਪੋਟੂ' ਜਾਂ ਕੱਜਲ ਦੀ ਬਿੰਦੀ ਲਾਉਂਦੀਆਂ ਹਨ ਤੇ ਅੱਖਾਂ ਦੇ ਛੱਪਰਾਂ ਉੱਤੇ ਸੁਰਮਾ ਵਰਤਦੀਆਂ ਹਨ। ਖਾਂਦੇ-ਪੀਂਦੇ ਪਰਿਵਾਰਾਂ ਵਿਚ, ਉਸ ਦਾ ਆਪਣੇ ਘਰ ਦੇ ਬੰਦਿਆਂ ਤੋਂ ਛੁੱਟ ਬਾਹਰਲੇ ਸਾਰੇ ਬੰਦਿਆਂ ਨਾਲ ਮੇਲ-ਜੋਲ ਬੰਦ ਹੋ ਜਾਂਦਾ ਹੈ। ਉਹ ਕਿਸ ਤਰ੍ਹਾਂ ਦੇ ਫੁੱਲ ਤੇ ਗਹਿਣੇ, ਆਪਣੇ ਆਪ ਨੂੰ ਸਜਾਉਣ ਲਈ ਵਰਤ ਸਕਦੀ ਹੈ, ਇਹ ਨਿਸਚਿਤ ਹੁੰਦਾ ਹੈ। ਹੁਣ ਕੁਆਰੀਆਂ ਕੁੜੀਆਂ ਪੜ੍ਹਾਈ ਲਈ ਕਾਲਜ ਜਾਣ ਲੱਗ ਪਈਆਂ ਹਨ ਤੇ ਕੰਮ ਲਈ ਦਫ਼ਤਰਾਂ ਵਿਚ ਜਾਂਦੀਆਂ ਹਨ। ਇਸ ਲਈ ਸਾਰੇ ਫ਼ਰਕ ਮਿਟਦੇ ਜਾਂਦੇ ਹਨ ਤੇ ਵਾਲਾਂ ਦੀ ਸਜਾਵਟ ਜਾਂ ਗਹਿਣਿਆਂ ਤੋਂ ਇਹ ਪਤਾ ਲਾਉਣਾ ਔਖਾ ਹੋ ਗਿਆ ਹੈ ਕਿ ਕੁੜੀ ਕੁਆਰੀ ਹੈ ਕਿ ਵਿਆਹੀ ਹੋਈ। ਵਿਧਵਾਵਾਂ ਵੱਲੋਂ ਵੀ ਪਰੰਪਰਾ ਨੂੰ ਤੋੜਿਆ ਜਾਣ ਲੱਗ ਪਿਆ ਹੈ। ਸਮਾਜ ਦੇ ਉਚੇਰੇ ਤੇ ਸੁਸਿੱਖਿਅਤ ਤਬਕਿਆਂ ਵਿੱਚੋਂ ਬਹੁਤ ਸਾਰੇ ਲੋਕ ਹੁਣ ਸਮਾਜਿਕ ਬੰਧਨਾਂ ਤੋਂ ਮੁਕਤ ਹੋ ਕੇ ਜੀਵਨ ਬਿਤਾਉਣ ਲਈ ਸੰਘਰਸ਼ ਕਰ ਰਹੇ ਹਨ।

### ਮੁੰਡਿਆਂ ਦਾ ਗੱਭਰੂ ਹੋਣਾ

ਚੋੱਟੀਨਾਡੂ ਦੇ ਚੋੱਟੀਆਰ ਮੁੰਡਿਆਂ ਲਈ ਕਾਰਤੀਗਈ ਤੇ ਕੁੜੀਆਂ ਲਈ ਤਿਰੂਵਧੀਰਈ ਨਾਂ ਦੇ ਸੰਸਕਾਰ ਕੀਤੇ ਜਾਂਦੇ ਹਨ। ਪਰੰਪਰਾ ਅਨੁਸਾਰ ਹਰ ਜੁਆਨ ਨੂੰ ਵਿਆਹ ਤੋਂ ਪਹਿਲਾਂ ਕਿਸ਼ੋਰ ਅਵਸਥਾ ਵਿਚ ਇਨ੍ਹਾਂ ਸੰਸਕਾਰਾਂ ਵਿੱਚੋਂ ਲੰਘਣਾ ਹੀ ਪੈਂਦਾ ਹੈ। ਇਹ ਰਸਮ ਕਾਰਤੀਗਈ ਜਾਂ ਨਵੰਬਰ-ਦਸੰਬਰ ਵਿਚ ਹੀ ਕੀਤੀ ਜਾ ਸਕਦੀ ਹੈ, ਜਦੋਂ ਕਾਰਤੀਗਈ ਨਵੰਬਰ ਦਾ ਜ਼ੋਰ ਹੁੰਦਾ ਹੈ। ਕੁੜੀਆਂ ਦੀ ਰਸਮ ਮਰਗਾਝੀ (ਦਸੰਬਰ-ਜਨਵਰੀ) ਮਹੀਨੇ ਵਿਚ ਹੋ ਸਕਦੀ ਹੈ, ਜਦੋਂ ਤਿਰੂਵਧੀਰਈ ਨਵੰਬਰ ਦਾ ਰਾਜ ਹੁੰਦਾ ਹੈ। ਕੁੜੀ ਜਾਂ ਮੁੰਡਾ ਇਸ ਸੰਸਕਾਰ ਉਪਰੰਤ, ਕ੍ਰਮਵਾਰ, ਮੁਟਿਆਰ ਜਾਂ ਗੱਭਰੂ ਹੋਣ ਦਾ ਇਹਸਾਸ ਹੀਛਾ ਕੇ ਆਪਣੇ ਆਪ ਨੂੰ ਜ਼ਿੰਮੇਵਾਰ ਸਮਝਣ ਲੱਗ ਪੈਂਦੇ ਹਨ ਤੇ ਉਨ੍ਹਾਂ ਦਾ ਜੀਵਨ ਗੌਰਵ ਤੇ ਉੱਤੇਜਨਾ ਨਾਲ ਭਰ ਜਾਂਦਾ ਹੈ। ਕਿਹਾ ਜਾਂਦਾ ਹੈ ਕਿ ਯਹੂਦੀਆਂ ਵਿਚ ਵੀ ਇਸੇ ਤਰ੍ਹਾਂ ਦੀ ਹੀ ਇਕ ਰਸਮ ਮੁੰਡਿਆਂ ਲਈ ਬਣੀ ਹੋਈ ਹੈ। ਇਸ ਰਸਮ ਨੂੰ ਬਾਰਮਿਤਜਵਾਹ ਕਿਹਾ ਜਾਂਦਾ ਹੈ।

ਮੁੰਡਿਆਂ ਜਾਂ ਕੁੜੀਆਂ ਦੇ ਨਾਨਕੇ ਤੇ ਦਾਦਕੇ ਇਸ ਰਸਮ ਉੱਤੇ ਇਕੱਠੇ ਹੋ ਕੇ ਵਧਾਈਆਂ ਦੇਂਦੇ ਹਨ। ਮੁਟਿਆਰਾਂ ਜਾਂ ਗੱਭਰੂਆਂ ਨੂੰ ਸੁੰਦਰ ਪੁਸ਼ਾਕ ਪਹਿਨਾਈ ਜਾਂਦੀ ਹੈ। ਮੁੰਡੇ ਦੇ ਦੁਆਲੇ ਸ਼ਾਲ ਵਲ੍ਹੇਟਿਆ ਜਾਂਦਾ ਹੈ ਤੇ ਉਸ ਨੂੰ ਟੋਪੀ ਪਾਉਣੀ ਜਾਂ ਪੱਗ ਬੰਨ੍ਹਣੀ ਪੈਂਦੀ ਹੈ ਅਤੇ ਘੋੜੇ ਉੱਤੇ ਸਵਾਰ ਹੋ ਕੇ ਮੰਦਰ ਤਕ ਜਾਣਾ ਪੈਂਦਾ ਹੈ। ਇਸ ਦਿਨ ਹਰ ਪਿੰਡ ਵਿਚ ਇਸ ਖਾਸ ਗੋਤ ਦੇ ਕਈ ਮੁੰਡਿਆਂ ਦੀ ਇਹ ਰਸਮ ਪੂਰੀ ਕੀਤੀ ਜਾਂਦੀ ਹੈ। ਰਸਮਾਂ ਦੇ ਉਪਰੰਤ ਸਾਰੇ ਰਲ ਕੇ ਖੁਸ਼ੀਆਂ ਮਨਾਉਂਦੇ ਹਨ ਤੇ ਘੋੜਿਆਂ ਉੱਤੇ ਚੜ੍ਹ ਕੇ ਪਿੰਡ ਦੇ ਦੁਆਲੇ ਘੁੰਮਦੇ ਹਨ। ਉਹ ਗੋਤ ਦੇ ਹਰ ਘਰ ਦੇ ਸਾਹਮਣੇ ਥੋੜੀ-ਥੋੜੀ ਦੇਰ ਲਈ ਖੜੇ ਹੁੰਦੇ ਹਨ, ਜਿੱਥੇ ਵੱਡੇਰੇ ਉਨ੍ਹਾਂ ਨੂੰ ਅਸੀਸਾਂ ਦੇਂਦੇ ਹਨ ਤੇ ਦੋਸਤ-ਮਿੱਤਰ, ਬੁਰੀ ਨਜ਼ਰ ਤੋਂ ਬਚਾਉਣ ਲਈ, ਉਨ੍ਹਾਂ ਦੀ ਆਰਤੀ ਉਤਾਰਦੇ ਹਨ।

ਵਿਆਹ ਦੀ ਰਸਮ, ਕਾਰਤੀਗਈ ਰਸਮ ਦੇ ਬਾਅਦ ਹੀ ਹੋ ਸਕਦੀ ਹੈ। ਇਹ ਇਕ ਤਰ੍ਹਾਂ ਦਾ ਇਸ਼ਤਿਹਾਰ ਹੁੰਦਾ ਹੈ ਕਿ ਮੁੰਡਾ ਵਿਆਹ ਲਈ ਤਿਆਰ ਹੋ ਗਿਆ ਹੈ। ਜੁਆਨ ਕੁੜੀਆਂ ਦੇ ਮਾਪੇ ਇਸ ਦੇ ਪਿੱਛੋਂ ਸਾਕ ਲਈ ਗੱਲਬਾਤ ਸ਼ੁਰੂ ਕਰ ਲੈਂਦੇ ਹਨ।

ਇਹ ਰਸਮ ਕਿਉਂਕਿ ਮੁੰਡੇ ਨੂੰ ਮਰਦ ਬਣਾਉਣ ਦੀ ਸੂਚਕ ਹੁੰਦੀ ਹੈ, ਇਸ ਲਈ ਜੇ ਕਿਤੇ ਇਹ ਜਵਾਨ ਮਰ ਜਾਏ ਤਾਂ ਉਹ ਵਿਸ਼ੇਸ਼ ਸਤਕਾਰ ਦਾ ਹੱਕਦਾਰ ਹੁੰਦਾ ਹੈ। ਜੇ ਕਾਰਤੀਗਈ ਰਸਮ ਵਿੱਚੋਂ ਨਹੀਂ ਲੰਘੇ ਹੁੰਦੇ, ਉਨ੍ਹਾਂ ਨੂੰ ਜਵਾਨ ਨਹੀਂ ਸਮਝਿਆ ਜਾਂਦਾ ਤੇ ਉਨ੍ਹਾਂ ਦੇ ਮਿਰਤਕ ਸਰੀਰਾਂ ਨੂੰ ਸ਼ਮਸ਼ਾਨ-ਭੂਮੀ ਵਿਚ ਦੱਬਿਆ ਜਾਂਦਾ ਹੈ। ਕਾਰਤੀਗਈ ਰਸਮ ਵਿੱਚੋਂ ਲੰਘੇ ਹੋਏ ਪ੍ਰਾਣੀਆਂ ਦਾ, ਅੰਤਿਮ ਸੰਸਕਾਰ ਵੇਲੇ, ਉਨ੍ਹਾਂ ਸਾਰੀਆਂ ਰਸਮਾਂ ਉੱਤੇ ਅਧਿਕਾਰ ਹੁੰਦਾ ਹੈ, ਜੋ ਵੱਡੇਰੇ ਬੰਦਿਆਂ ਲਈ ਕੀਤੀਆਂ ਜਾਂਦੀਆਂ ਹਨ।

ਕੁੜੀਆਂ ਦੇ ਮਾਮਲੇ ਵਿਚ ਇਸ ਰਸਮ ਦਾ ਨਾਂ ਤਿਰੂਵਾਧੀਰਈ ਜਾਂ ਸੰਖੇਪ ਵਿਚ ਆਧੀਰਈ ਹੈ। ਆਧੀਰਈ, ਲੋਕਯਾਨ ਵਿਚਲੀ ਉਸ ਸਤਵੰਤੀ ਦਾ ਨਾਂ ਹੈ ਜੋ ਆਪਣੇ ਸੀਲ-ਸੰਜਮ ਕਰ ਕੇ ਪ੍ਰਸਿੱਧ ਹੈ। ਜਦੋਂ ਉਸ ਨੇ ਮਣੀਮੇਖਲਈ ਨੂੰ ਚੋਲਾਂ ਦੀ ਮੁੱਠ ਦਿੱਤੀ ਸੀ, ਤਾਂ ਇਹ ਮੰਨਿਆ ਜਾਂਦਾ ਹੈ, ਕਿ ਉਸ ਨੇ ਦੁਨੀਆਂ ਵਿੱਚੋਂ ਭੁੱਖ ਦੇ ਨਾਸ ਦੀ ਇੱਛਾ ਪ੍ਰਗਟਾਈ ਸੀ। ਇਸ ਤਰ੍ਹਾਂ, ਤਿਰੂਵਾਧੀਰਈ ਰਸਮ ਨੇ ਹੁਣ ਤਕ 'ਭੁੱਖ ਤੋਂ ਮੁਕਤੀ' ਵਾਲੀ ਪਰੰਪਰਾ ਜਾਰੀ ਰੱਖੀ ਹੋਈ ਹੈ। ਜਿਹੜੀਆਂ ਕੁੜੀਆਂ ਇਹ ਰਸਮ ਕਰਾਉਂਦੀਆਂ ਹਨ, ਉਹ ਸਾਰੀਆਂ ਆਪਣੇ ਪਿੰਡ ਦੇ ਸਾਰੇ ਗੋਤੀਆਂ ਦੇ ਘਰਾਂ ਵਿਚ ਜਾ-ਜਾ ਕੇ ਉਨ੍ਹਾਂ ਨਾਲ ਇਕੱਠਿਆਂ ਗਾਉਂਦੀਆਂ ਹਨ :

ਅਸੀਂ ਨੱਚਦੀਆਂ-ਟੱਪਦੀਆਂ ਆਈਆਂ ਹਾਂ,  
ਸਾਨੂੰ ਖਵਾਓ ਅਵਰਕੱਈ (ਜੇਮ ਦੇ ਬੀਜ),  
ਅਸੀਂ ਨੱਚਦੀਆਂ-ਟੱਪਦੀਆਂ ਆਈਆਂ ਹਾਂ,  
ਸਾਨੂੰ ਦਿਓ ਪਡਵਰਣਕਈ (ਰਾਜਮਾਂਹ)  
ਅਸੀਂ ਆਈਆਂ ਜੇ ਟੋਲੀਆਂ ਬੰਨ੍ਹ ਕੇ,  
ਲੈਣ ਲਈ ਕੋਲਾਵਰੰਗ (ਗਵਾਰਾ)

### ਵਿਲਕਿੱਡੂ ਕਲਿਆਣਮ

ਇਹ ਰਸਮ ਤਿਰੂਨੇਲਵੇਲੀ ਦੇ ਕਾਰਕਰਤਿਆਂ ਵਿਚ ਪ੍ਰਚਲਿਤ ਹੈ। ਇਹ ਲੋਕ ਵੇੱਲਾਲ ਜਾਤੀ ਦੀ ਇਕ ਸਗੋਤਰਗਾਮੀ ਸੰਪ੍ਰਦਾਇ ਨਾਲ ਸੰਬੰਧਿਤ ਹਨ। ਪਹਿਲੇ ਤਮਿਲ ਮਹੀਨੇ ਤਈ (ਜਨਵਰੀ) ਦੇ ਪਹਿਲੇ ਦਿਨ ਵਿਆਹ ਦਾ ਛੋਟਾ ਸੰਸਕਾਰ ਹੁੰਦਾ ਹੈ। ਇਸ ਗੋਤ ਦੀਆਂ ਸਾਰੀਆਂ ਕੁੜੀਆਂ ਨੂੰ, ਆਮ ਤੌਰ ਉੱਤੇ, ਆਪਣੇ ਸੱਤਵੇਂ ਜਾਂ ਨੌਵੇਂ ਸਾਲ (ਜਵਾਨੀ ਤੋਂ ਪਹਿਲਾਂ) ਵਿਚ ਆਪਣੇ ਗਲੇ ਦੁਆਲੇ ਇਕ ਮਾਲਾ ਪਾਉਣੀ ਪੈਂਦੀ ਹੈ, ਜਿਸ ਨੂੰ ਨਵਮਾਲਈ ਕਹਿੰਦੇ ਹਨ। ਇਸ ਵਿਚ ਇਕ ਸੁਨਹਿਰੀ ਜੰਜੀਰੀ ਵਿਚ ਦਸ ਮੋਗੇ ਤੇ ਨੌਂ ਸੋਨੇ ਦੇ ਮਣਕੇ ਪਰੋਏ ਹੁੰਦੇ ਹਨ। ਇਸ ਮਾਲਾ ਨੂੰ ਜਾਂ ਤਾਂ ਕੁੜੀ ਦਾ ਨਾਨਾ ਉਸ ਦੇ ਗਲ ਵਿਚ ਪਾਉਂਦਾ ਹੈ ਜਾਂ ਨਾਨੀ ਜਾਂ ਮਾਮਾ/ਮਾਮੀ। ਇਸ ਰਸਮ ਦੀ ਪੂਰਤੀ ਲਈ ਕਿਸੇ ਥਾਹਮਣ ਪਰੋਹਿਤ ਨੂੰ



ਬੁਲਾਇਆ ਜਾਂਦਾ ਹੈ। ਕੁੜੀ ਨੂੰ ਕੋਹ ਦੇ ਦੀਵੇ ਦਿੱਤੇ ਜਾਂਦੇ ਹਨ ਜੋ ਉਹ ਇਸ ਮੌਕੇ ਉੱਤੇ ਬਾਲਦੀ ਹੈ। ਇਹ ਮਾਲਾ ਵਿਆਹ ਵੇਲੇ ਲਾਹ ਦਿੱਤੀ ਜਾਂਦੀ ਹੈ, ਪਰ ਇਸਦਾ ਕੁੱਝ ਹਿੱਸਾ ਇਸ ਦੇ ਮੰਗਲਸੂਤਰ ਜਾਂ 'ਤਾਲੀ' ਦੇ ਨਾਲ ਜੋੜ ਦਿੱਤਾ ਜਾਂਦਾ ਹੈ ਤਾਂ ਜੋ ਨਵਮਾਲਈ ਦੀ ਯਾਦ ਕਾਇਮ ਰਹੇ।

## ਵਿਆਹ

ਵਿਆਹ, ਆਮ ਤੌਰ ਉੱਤੇ, ਜਾਤ-ਬਰਾਦਰੀ ਦੇ ਅੰਦਰ ਹੀ ਕੀਤੇ ਜਾਂਦੇ ਹਨ ਤੇ ਇਸ ਦੇ ਅੰਦਰ ਵੀ ਕੁੜੀ ਜਾਂ ਮੁੰਡੇ ਨੂੰ ਪੂਰੀ ਖੁੱਲ੍ਹ ਨਹੀਂ ਹੁੰਦੀ। ਸੁਤੰਤਰਤਾ ਦੇ ਬਾਅਦ ਆਈਆਂ ਸਮਾਜਿਕ ਤਬਦੀਲੀਆਂ ਦੇ ਕਾਰਨ, ਕੁੱਝ ਅੰਤਰ-ਜਾਤੀ ਤੇ ਕੁੱਝ ਅੰਤਰ-ਧਾਰਮਿਕ ਵਿਆਹ ਹੋਏ ਹਨ, ਜਿਨ੍ਹਾਂ ਵਿਚ ਦੰਪਤੀਆਂ ਆਪੋ-ਆਪਣੇ ਧਾਰਮਿਕ ਰਸਮਾਂ-ਰਿਵਾਜਾਂ ਦੀ ਪੈਰਵੀ ਕਰਦੀਆਂ ਹਨ ਤੇ ਆਪਣੇ ਬੱਚਿਆਂ ਨੂੰ ਆਪਣਾ ਧਰਮ ਚੁਣਨ ਦੀ ਆਗਿਆ ਦੇ ਦੇਂਦੀਆਂ ਹਨ। ਅੰਤਰ-ਜਾਤੀ ਵਿਆਹ, ਅਜੇ ਥੋੜ੍ਹਾ ਚਿਰ ਹੋਇਆ ਘਿਰਣਾ ਦੇ ਪਾਤਰ ਸਨ ਤੇ ਦੰਦ-ਕਥਾਵਾਂ ਵਿਚ ਜਾਤ ਤੋਂ ਬਾਹਰ ਵਿਆਹ ਕਰਨ ਵਾਲੇ ਭੁੱਲੜਾਂ ਦੀਆਂ ਬੇਸ਼ੁਮਾਰ ਮੁਸੀਬਤਾਂ ਬਾਰੇ ਕਥਾਵਾਂ ਪ੍ਰਚਲਿਤ ਮਿਲ ਜਾਂਦੀਆਂ ਹਨ। ਮੁਥੁਪੱਤਨ ਦਾ ਅੰਤਰ-ਜਾਤੀ ਕਿੱਸਾ ਕਾਮਯਾਬ ਸੀ, ਪਰ ਉਸ ਨੂੰ ਸਵਰਣ ਜਾਤੀਆਂ ਦੀ ਕਰੋਪੀ ਦਾ ਨਿਸ਼ਾਨਾ ਬਣਨਾ ਪਿਆ ਸੀ।

ਲੋਕ ਅਖੌਤੀ ਛੋਟੀਆਂ ਜਾਤੀਆਂ ਨਾਲ ਵਿਵਾਹਿਤ ਸੰਬੰਧ ਰੱਖਣ ਤੋਂ ਕਤਰਾਉਂਦੇ ਸਨ ਕਿਉਂਕਿ ਉਨ੍ਹਾਂ ਨੂੰ ਖਿਆਲ ਹੁੰਦਾ ਸੀ ਕਿ ਜੇ ਬੱਚੇ ਹੋਏ ਤਾਂ ਉਹ ਜਾਇਦਾਦ ਦੇ ਵਾਰਿਸ ਨਹੀਂ ਬਣ ਸਕਣਗੇ ਤੇ ਨਾ ਉਨ੍ਹਾਂ ਨੂੰ ਹਲਾਲ ਦੇ ਬੱਚਿਆਂ ਦੀ ਤਰ੍ਹਾਂ ਬਰਾਬਰੀ ਦਾ ਹੱਕ ਮਿਲ ਸਕੇਗਾ।

ਮੰਨਿਆ ਜਾਂਦਾ ਹੈ ਕਿ ਵਿਆਹ ਸਵਰਗ ਵਿਚ ਹੁੰਦੇ ਹਨ ਤੇ ਜੇ ਕੁੜੀ ਤੇ ਮੁੰਡੇ ਦੇ ਟੇਵੇ ਰਲਦੇ ਹੋਣ ਤਾਂ ਕੋਈ ਵਜ੍ਹਾ ਨਹੀਂ ਕਿ ਉਹ ਸਫਲ ਨਾ ਹੋਣ। ਜੇ ਸਭ ਠੀਕ-ਠਾਕ ਹੋ ਜਾਏ, ਦੋਹਾਂ ਧਿਰਾਂ ਵੱਲੋਂ ਹੋਣ ਵਾਲੇ ਖਰਚ ਦਾ ਫੈਸਲਾ ਹੋ ਜਾਏ, ਦਾਜ ਵਿਚ ਨਕਦ ਤੇ ਬਾਕੀ ਦੀਆਂ ਚੀਜ਼ਾਂ-ਵਸਤਾਂ ਦਾ ਵੇਰਵਾ ਨਿਸਚਿਤ ਹੋ ਜਾਏ ਤਾਂ ਮੰਗਣੀ ਤੇ ਵਿਆਹ ਦੀਆਂ ਮਿਤੀਆਂ ਮਿੱਥ ਲਈਆਂ ਜਾਂਦੀਆਂ ਹਨ। ਦੋਹਾਂ ਪਾਸਿਆਂ ਦੇ ਮਿੱਤਰ ਤੇ ਪੇਸ਼ਾਵਰ ਵਿਚੋਲੇ ਆਪਸੀ ਗੱਲ-ਬਾਤ ਨੂੰ ਸਿਰੇ ਚਾੜ੍ਹਨ ਵਿਚ ਸਹਾਇਤਾ ਕਰਦੇ ਹਨ। ਇਹ ਗੱਲ-ਬਾਤ ਕਈ ਵਾਰੀ ਬੜੀ ਲਮਕ ਜਾਂਦੀ ਹੈ। ਇਸ ਸੰਬੰਧ ਵਿਚ ਇਕ ਅਖਾਣ ਚੇਤੇ ਰਖਣ ਵਾਲਾ ਹੈ :  
"ਵਿਆਹ ਨੂੰ ਸਿਰੇ ਚਾੜ੍ਹਨ ਵਿਚ ਅਗਲੇ ਦਾ ਹੱਥ ਵਟਾਓ, ਭਾਵੇਂ ਹਜ਼ਾਰ ਝੂਠ ਬੋਲਣੇ ਪੈਣ।"

ਤਮਿਲਨਾਡੂ ਵਿਚ ਮਾਮਿਆਂ, ਚਾਚਿਆਂ ਜਾਂ ਭੂਆ ਦੀ ਸੰਤਾਨ ਨਾਲ ਆਪਸੀ ਵਿਆਹ ਬੜੇ ਪ੍ਰਚਲਿਤ ਹਨ। ਕਈ ਜਾਤੀਆਂ ਵਿਚ ਕਿਸੇ ਗੱਭਰੂ ਦਾ ਆਪਣੀ ਭਾਣਜੀ ਨਾਲ ਵਿਆਹ ਆਮ ਹੈ, ਪਰ ਕਈ ਹੋਰ ਇਸ ਦੀ ਆਗਿਆ ਨਹੀਂ ਦੇਂਦੀਆਂ। ਇੱਕੋ ਗੋਤ ਜਾਂ ਇੱਕੋ ਪੁਰਖੇ ਦੀ ਔਲਾਦ ਵਿਚ ਵਿਆਹ ਨਹੀਂ ਹੁੰਦੇ। ਮਾਰਵਾਰਾ, ਯਧਵਾਰਾ ਤੇ ਨਾਡਰਾਂ ਵਿਚ ਕਿਲਈ ਨਾਂ ਦੇ ਕੁੱਝ ਸਮੂਹ ਹਨ ਜੋ ਗੋਤੋਂ ਬਾਹਰ ਵਿਆਹ ਕਰਦੇ ਹਨ। ਇਨ੍ਹਾਂ ਦੀ ਵੰਸ਼ ਮਾਤਾ ਤੋਂ ਧੀਆਂ ਰਾਹੀਂ ਅੱਗੇ ਤੁਰਦੀ ਹੈ।

ਇਨ੍ਹਾਂ ਜਾਤੀਆਂ ਵਿਚ ਕੋਈ ਵੀ ਆਪਣੀ ਕਿਲਈ ਦੀ ਕੁੜੀ ਨਾਲ ਵਿਆਹ ਨਹੀਂ ਕਰ ਸਕਦਾ। ਸਭ ਤੋਂ ਜ਼ਿਆਦਾ ਪਸੰਦ ਕੀਤਾ ਜਾਂਦਾ ਹੈ, ਭੂਆ ਜਾਂ ਮਾਮੇ ਦੀ ਕੁੜੀ ਨਾਲ ਵਿਆਹ ਕਿਉਂਕਿ ਇਹ ਦੋਵੇਂ ਪਰਿਵਾਰ ਹਰ ਹਾਲਤ ਵਿਚ ਵੱਖਰੀ ਕਿਲਈ ਦੇ ਹੁੰਦੇ ਹਨ। ਇਸੇ ਤਰ੍ਹਾਂ, ਹਰ ਜਾਤੀ ਵਿਚ ਵੱਖ-ਵੱਖ ਰਿਵਾਜ ਹਨ ਕਿ ਵਿਆਹ ਦੀ ਗੱਲ ਕੁੜੀ ਵਾਲੇ ਤੋਰਨ ਜਾਂ ਮੁੰਡੇ ਵਾਲੇ ?

ਫਸਲ ਦੀ ਕਟਾਈ ਤੋਂ ਬਾਅਦ ਦੇ ਮਹੀਨੇ ਥਾਈਂ ਨੂੰ ਵਿਆਹ ਲਈ ਸਭ ਤੋਂ ਵਧੀਆ ਮੌਸਮ ਮੰਨਿਆ ਜਾਂਦਾ ਹੈ। 'ਥਾਈ ਪਿਰਾਂਥਾਲ ਵੜੀ ਪਿਰਕੱਮ' (ਥਾਈ ਮਹੀਨਾ ਚੜ੍ਹੇਗਾ ਤਾਂ ਸਾਡਾ ਵੀ ਰਾਹ ਮੋਕਲਾ ਹੋਵੇਗਾ) - ਇਹ ਹੈ ਕਹਾਵਤ ਜੋ ਵਿਆਹ ਦੇ ਸ਼ੌਕੀਨ ਦੁਹਰਾਉਂਦੇ ਰਹਿੰਦੇ ਹਨ।

ਆਮ ਤੌਰ ਉੱਤੇ, ਵਿਆਹ, ਕੁੜੀ ਦੇ ਘਰ ਹੁੰਦੇ ਹਨ, ਪਰ ਮੁੱਕੁਲਥਰ, ਨਾਡਰ, ਚੱਕੀਲੀਅਨਾਂ ਤੇ ਕੁੱਝ ਹੋਰ ਗੋਤਾਂ ਵਿਚ ਮੁੰਡੇ ਦੇ ਘਰ ਧੂਮ-ਧਾਮ ਹੁੰਦੀ ਹੈ। ਅੱਜਕਲ ਇਨ੍ਹਾਂ ਵਿੱਚੋਂ ਕੁੱਝ ਗੋਤਾਂ ਆਪਣੇ ਰਿਵਾਜ ਉਲਟਾ ਰਹੀਆਂ ਹਨ।

ਲਾੜੇ ਦੀ ਜੰਵ, ਲਾੜੀ ਦੇ ਘਰ ਇਕ ਜਲੂਸ ਦੀ ਸ਼ਕਲ ਵਿਚ ਹਲਦੀ, ਖੋਪਾ, ਕੇਲਾ, ਪਾਨ, ਫੁੱਲ, ਸੁੱਕੇ ਮੇਵੇ, ਲਾੜੀ ਲਈ ਸਾੜੀ ਤੇ ਕੁੱਝ ਹੋਰ ਵਸਤਾਂ, ਜਿਵੇਂ ਤਾਲੀ ਤੇ ਮੋਲੀ ਦਾ ਲੱਛਾ ਲੈ ਕੇ ਜਾਂਦੀ ਹੈ। ਵਿਆਹ ਲਈ ਇਕ ਪੰਡਾਲ ਖੜਾ ਕੀਤਾ ਜਾਂਦਾ ਹੈ। (ਪਰ ਚੇੱਟੀਨਾਡੂ ਵਿਚ ਪੰਡਾਲ ਸ਼ਬਦ ਮਾਤਮੀ ਮੌਕਿਆਂ ਲਈ ਵਰਤਿਆ ਜਾਂਦਾ ਹੈ ਤੇ ਵਿਆਹ ਲਈ ਕੋੱਟਾਹੀ ਸ਼ਬਦ ਵਰਤਿਆ ਜਾਂਦਾ ਹੈ)। ਇਹ ਪੰਡਾਲ ਇਕ ਕੱਚਾ ਛੱਪਰ ਹੁੰਦਾ ਹੈ ਜੋ ਨਾਰੀਅਲ ਦੇ ਪੱਤਿਆਂ ਨੂੰ ਗੁੰਦ ਕੇ ਤਿਆਰ ਕੀਤਾ ਜਾਂਦਾ ਹੈ।

ਛੱਪਰ ਦੇ ਥੱਲੇ ਇਕ ਥੜੀ ਉਸਾਰੀ ਜਾਂਦੀ ਹੈ, ਜਿਸ ਦੇ ਉੱਤੇ ਵਿਆਹ ਦੇ ਸੰਪੂਰਨ ਹੋਣ ਤਕ, ਲਾੜੀ, ਲਾੜੇ ਦੇ ਸੱਜੇ ਪਾਸੇ ਬੈਠਦੀ ਹੈ। ਵਿਆਹ ਦੀ ਰਸਮ ਦੇ ਪੂਰੇ ਹੋਣ ਤੋਂ ਪਿੱਛੋਂ, ਅਰਥਾਤ ਲਾੜੇ ਵੱਲੋਂ ਲਾੜੀ ਦੇ ਗਲੇ ਵਿਚ ਮੰਗਲ-ਸੂਤਰ ਪਾਉਣ ਪਿੱਛੋਂ, ਉਹ ਲਾੜੇ ਦੇ ਖੱਬੇ ਪਾਸੇ ਬੈਠਦੀ ਹੈ। ਦੋਹਾਂ ਦਾ ਮੂੰਹ ਪੂਰਬ ਵੱਲ ਹੁੰਦਾ ਹੈ। ਨਾਰੀਅਲ ਤੋੜੇ ਜਾਂਦੇ ਹਨ ਤੇ ਦੇਵਤਿਆਂ ਨੂੰ ਪ੍ਰਾਰਥਨਾ ਕੀਤੀ ਜਾਂਦੀ ਹੈ। ਮੰਗਲਸੂਤਰ ਇਕ ਥਾਲੀ ਵਿਚ ਪਾ ਕੇ ਹਾਜ਼ਰ ਲੋਕਾਂ ਵਿਚ ਫੇਰਿਆ ਜਾਂਦਾ ਹੈ। ਇਹ ਉਨ੍ਹਾਂ ਦੀਆਂ ਅਸੀਸਾਂ ਲੈਣ ਲਈ ਕੀਤਾ ਜਾਂਦਾ ਹੈ। ਲਾੜੇ ਦੀ ਭੈਣ ਇਸ ਮੰਗਲਸੂਤਰ ਜਾਂ ਤਾਲੀ ਨੂੰ ਪਹਿਨਾਉਣ ਵਿਚ ਲਾੜੇ ਦਾ ਹੱਥ ਵਟਾਉਂਦੀ ਹੈ। ਅਕਸਰ ਤਿੰਨ ਰੀਝਾਂ ਪਾਈਆਂ ਜਾਂਦੀਆਂ ਹਨ। ਇਸ ਮੌਕੇ ਉੱਤੇ ਸੰਖ ਵਜਾਏ ਜਾਂਦੇ ਹਨ ਤੇ ਨਾਦਸੂਰਮ (ਸ਼ਹਿਨਾਈ) ਉੱਚੀ ਸੁਰ ਵਿਚ ਵਜਾਇਆ ਜਾਂਦਾ ਹੈ।

ਥੇਵਰਾਂ ਤੇ ਅਹਮੁਦਿਆਰ ਵਿਚ ਇਕ ਅਜੀਬ ਰਸਮ ਹੈ ਜਿਸ ਨੂੰ ਕੁਲਵਈਦਲ ਕਿਹਾ ਜਾਂਦਾ ਹੈ। ਇਸ ਅਨੁਸਾਰ ਵਿਆਹ ਵੇਲੇ ਇਕੱਠੀਆਂ ਹੋਈਆਂ ਤੀਵੀਆਂ ਇਕ ਤਿੱਖੀ ਅਵਾਜ਼ ਕੱਢਦੀਆਂ ਹਨ ਜਿਸ ਨੂੰ ਕੁਲਵਈ ਕਿਹਾ ਜਾਂਦਾ ਹੈ। ਇਹ ਸ਼ੋਰ ਇਸ ਲਈ ਮਚਾਇਆ ਜਾਂਦਾ ਹੈ ਕਿ ਤਾਲੀ ਬੰਨ੍ਹਣ ਵੇਲੇ ਦੇ ਰੋਣ ਜਾਂ ਨਿੱਛਣ ਦੀ ਅਵਾਜ਼ ਦੱਬੀ ਜਾਵੇ।

ਦੰਪਤੀ ਉੱਤੇ ਫੁੱਲਾਂ ਤੇ ਰੰਗੇ ਹੋਏ ਚੌਲਾਂ ਦੀ ਬਰਖਾ ਕੀਤੀ ਜਾਂਦੀ ਹੈ। ਜੇੜੀ, ਆਪੋ-ਆਪਣੇ ਹਾਰ ਲਾਹ ਕੇ ਇਕ ਦੂਜੇ ਦੇ ਗਲ ਪਾਉਂਦੀ ਹੈ ਤੇ ਲਾੜਾ ਲਾੜੀ ਦੇ ਸੱਜੇ ਹੱਥ ਨੂੰ ਫੜ ਕੇ ਹਵਨਕੁੰਡ (ਮਨਵਰ) ਦੇ ਦੁਆਲੇ ਤਿੰਨ ਵਾਰੀ ਪਰਕਰਮਾ ਕਰਦਾ ਹੈ। ਇਸ ਤੋਂ ਪਿੱਛੋਂ

ਜੋੜੀ ਦੋਹਾਂ ਧਿਰਾਂ ਦੇ ਮਾਪਿਆਂ ਨੂੰ ਮੱਥੇ ਟੇਕਦੀ ਹੈ ਅਤੇ ਇਕੱਠੇ ਹੋਏ ਬਜ਼ੁਰਗਾਂ ਦੇ ਸਾਹਮਣੇ ਸੀਸ ਨਿਵਾਉਂਦੀ ਹੈ। ਸਭ ਲੋਕ ਜੋੜੀ ਨੂੰ ਅੱਛੀ ਸੰਤਾਨ ਤੇ ਲੰਮੀ ਉਮਰ ਦੀ ਅਸੀਸ ਦੇਂਦੇ ਹਨ।

ਕਈ ਜਾਤਾਂ ਵਿਆਹ ਦੀ ਰਸਮ ਬ੍ਰਾਹਮਣ ਪਰੋਹਤਾਂ ਪਾਸੋਂ ਕਰਵਾਉਂਦੀਆਂ ਹਨ। ਨਾਡਰ ਤੇ ਕੋਂਗੂ ਵੇਲਾਲ ਆਪਣੇ ਹੀ ਵਡੇਰਿਆਂ ਨੂੰ ਇਸ ਸੇਵਾ ਲਈ ਵਰਤ ਲੈਂਦੇ ਹਨ। 'ਆਤਮ-ਸਨਮਾਨ' ਦੀ ਲਹਿਰ ਵਿਆਹ ਦੀ ਰਸਮ ਵਿੱਚੋਂ ਬ੍ਰਾਹਮਣਾਂ ਨੂੰ ਖਾਰਜ ਕਰਨ ਉੱਤੇ ਜ਼ੋਰ ਦੇਂਦੀ ਹੈ। ਇਸ ਦੇ ਪ੍ਰਭਾਵ ਹੇਠ ਪਰੋਹਤਾਂ ਦੀ ਥਾਂ ਸਿਆਸੀ ਆਗੂਆਂ ਜਾਂ ਵਿਦਵਾਨਾਂ ਦੀ ਸੇਵਾ ਲਈ ਜਾਂਦੀ ਹੈ। ਇਸ ਤਰ੍ਹਾਂ ਦੇ ਵਿਆਹ ਨੂੰ ਸੰਨ 1968 ਵਿਚ ਕਾਨੂੰਨੀ ਪ੍ਰਵਾਨਗੀ ਮਿਲ ਗਈ ਸੀ।

### ਕੁੱਝ ਦਿਲਚਸਪ ਰਿਵਾਜ

ਕੁੱਝ ਦਿਲਚਸਪ ਰਿਵਾਜ, ਜਿਨ੍ਹਾਂ ਦਾ ਸੰਬੰਧ ਵਿਆਹ ਨਾਲ ਹੈ, ਵਰਣਨਯੋਗ ਹਨ। ਵਿਆਹ ਦੇ ਖਾਣੇ ਵਿਚ ਦਾਲ ਦਾ ਹੋਣਾ ਜ਼ਰੂਰੀ ਹੈ। ਇਕ ਅਖਾਣ ਅਨੁਸਾਰ : 'ਦਾਲ ਤੇ ਵਿਆਹ ਹੱਥ ਵਿਚ ਹੱਥ ਪਾ ਕੇ ਤੁਰਦੇ ਹਨ।' ਜਾਣੀਆਂ ਨੂੰ ਜਦੋਂ ਕੋਈ ਖਾਸ ਤਰ੍ਹਾਂ ਦਾ ਖਾਣਾ ਉਚੇਚ ਨਾਲ ਪਰੋਸਣਾ ਸ਼ੁਰੂ ਕੀਤਾ ਜਾਂਦਾ ਹੈ ਤਾਂ ਇਸ ਦਾ ਇਹ ਅਰਥ ਹੁੰਦਾ ਹੈ ਕਿ ਹੁਣ ਜਾਣ ਦਾ ਵੇਲਾ ਹੋ ਗਿਆ ਹੈ। ਹਰ ਜਾਤੀ ਨੇ, ਪ੍ਰਾਹੁਣਿਆਂ ਨੂੰ ਤੋਰਨ ਲਈ, ਖਾਸ ਖਾਸ ਖਾਣਿਆਂ ਦੀਆਂ ਨਿਸ਼ਾਨੀਆਂ ਮਿੱਥੀਆਂ ਹੋਈਆਂ ਹਨ।

ਬਹੁਤ ਸਾਰੀਆਂ ਜਾਤੀਆਂ ਵਿਚ ਕਿਸੇ ਨਾ ਕਿਸੇ ਤਰ੍ਹਾਂ ਦੀ ਜਲ-ਕੀੜਾ ਪ੍ਰਚਲਿਤ ਹੈ। ਪੀਲੇ ਰੰਗ ਦਾ ਪਾਣੀ ਹਰ ਬੰਦਾ ਆਪਣੇ ਸਾਲੇ, ਸਾਲੀ, ਮਾਮੇ, ਚਾਚੇ ਤੇ ਭੂਆ ਜਾਂ ਮਾਸੀ, ਆਦਿ ਉੱਤੇ ਛਿੜਕਦਾ ਹੈ। ਕਿਸੇ ਵੇਲੇ ਵਿਆਹਾਂ ਦਾ ਆਰੰਭ ਤੂੰ ਤੂੰ - ਮੈਂ ਮੈਂ ਨਾਲ ਹੁੰਦਾ ਸੀ, ਜਿਸ ਨਾਲ ਲੋਕਾਂ ਦੇ ਸੰਘ ਬਹਿ ਜਾਂਦੇ ਸਨ ਤੇ ਹਲਦੀ ਵਾਲਾ ਪੀਲਾ ਪਾਣੀ ਛਿੜਕਣਾ ਇਕ ਤਰ੍ਹਾਂ ਦਾ ਇਲਾਜ ਹੁੰਦਾ ਹੋਵੇਗਾ।

ਕੁੱਝ ਜਾਤੀਆਂ ਵਿਚ 'ਨਾਲੰਗੂ' ਦੀ ਰੀਤ ਪ੍ਰਚਲਿਤ ਹੈ। ਲਾੜੀ ਇਕ ਰੀਤ ਗਾ ਕੇ ਲਾੜੇ ਨੂੰ ਰੀਤ ਵਿਚ ਸ਼ਾਮਿਲ ਹੋਣ ਦਾ ਸੱਦਾ ਦੇਂਦੀ ਹੈ। ਉਹ ਲਾੜੇ ਦੇ ਪੈਰਾਂ ਉੱਤੇ ਕੱਚੀ ਹਲਦੀ ਤੇ ਗੁਲਾਲ ਮਲਦੀ ਹੈ। ਇਸ ਦੇ ਉੱਤਰ ਵਿਚ ਲਾੜਾ ਲਾੜੀ ਦੇ ਪੈਰਾਂ ਉੱਤੇ ਇਹੀ ਕੁੱਝ ਮਲਦਾ ਹੈ। ਫੇਰ ਲਾੜੀ, ਲਾੜੇ ਦੇ ਸਰੀਰ ਉੱਤੇ ਚੰਦਨ ਮਲਦੀ ਹੈ। ਉਹ ਬਦਲੇ ਵਿਚ ਫੁੱਲਾਂ ਨਾਲ ਲਾੜੀ ਨੂੰ ਸਜਾਉਂਦਾ ਹੈ। ਉਹ ਸ਼ੀਸ਼ਾ ਵਿਖਾਉਂਦੀ ਹੈ। ਫੇਰ ਦੋਵੇਂ ਫੁੱਲਾਂ ਦੀ ਗੋਂਦ ਨਾਲ ਖੇਡਦੇ ਹਨ ਤੇ ਕੁੱਝ ਮਠਿਆਈਆਂ ਖਾਂਦੇ ਹਨ। ਇਸ ਰੀਤ ਦੇ ਹਰ ਹਿੱਸੇ ਲਈ ਇਕ ਵੱਖਰਾ ਰੀਤ ਗਾਇਆ ਜਾਂਦਾ ਹੈ।

ਗ਼ੈਰ-ਬ੍ਰਾਹਮਣ ਸਨਾਤਨੀ ਵੈਸ਼ਨਵ ਲੋਕ ਕਿਸੇ ਜੰਗਲ ਵਿਚ ਦੇਵਤੇ ਨੂੰ ਚੜ੍ਹਾਵਾ ਚਾੜ੍ਹਦੇ ਹਨ। ਇਹ ਰਸਮ ਵਿਆਹ ਦੇ ਕਾਰਜ-ਕ੍ਰਮਾਂ ਦਾ ਹਿੱਸਾ ਹੁੰਦੀ ਹੈ। ਇਕ ਵਿਸ਼ਵਾਸ ਅਨੁਸਾਰ ਬੰਦਾ ਆਪਣੀ ਲਾੜੀ ਨੂੰ ਓਥੋਂ ਹੀ ਜਿੱਤ ਸਕਦਾ ਹੈ, ਜਦੋਂ ਉਹ ਸ਼ੇਰ ਦਾ ਸ਼ਿਕਾਰ ਕਰ ਲਵੇ। ਲਾੜੀ ਦਾ ਮਾਮਾ ਲਾੜੀ ਨੂੰ ਲੈ ਜਾਂਦਾ ਹੈ ਤੇ ਬਾਅਦ ਵਿਚ ਲਾੜੇ ਕੋਲ ਪਹੁੰਚਾ ਦੇਂਦਾ ਹੈ।

ਤੂਤੀਕੋਰਿਨ ਝੁਟ ਦੇ ਈਸਾਈ ਮਛੇਰਿਆਂ ਦੀਆਂ ਵਿਆਹਾਂ ਵਿਚ ਵੀ ਕੁੱਝ ਖਿੱਚੋ-ਖਿੱਚ ਹੀ ਵਾਪਰਦਾ ਹੈ। ਇਸ ਨੂੰ 'ਵਾਸਲ ਪਾਡਿ ਮਰਿਥਲ' ਕਹਿੰਦੇ ਹਨ। ਲਾੜੀ ਨਾਲ ਆਪਣੇ ਸੁਹਾਗ-ਭਵਨ ਵਿਚ ਦਾਖਲ ਹੋਣ ਤੋਂ ਪਹਿਲਾਂ ਲਾੜਾ, ਉਸ ਦੇ 'ਪਰੰਪਰਾਗਤ ਸੁਆਮੀ' ਨੂੰ ਮੁਆਵਜ਼ੇ ਵਜੋਂ ਕੁੱਝ ਨਕਦੀ ਜਾਂ ਗਹਿਣੇ ਦੇਂਦਾ ਹੈ।

ਕੁੱਝ ਜਾਤੀਆਂ ਵਿਚ ਦੋਵੇਂ ਧਿਰਾਂ ਇਕ-ਦੂਜੇ ਨੂੰ ਵਿਆਹ ਦੀ ਦਾਅਵਤ ਲਈ ਸੱਦਾ ਦੇਂਦੀਆਂ ਹਨ। ਇਹ ਸੱਦੇ ਇਸ ਤਰ੍ਹਾਂ ਦੇ ਗੀਤਾਂ ਵਿਚ ਮੌਜੂਦ ਹਨ :

ਪਰੁੱਪੁਮ ਅੱਨਮੁਮ ਪਾਯਸਮੁਮ  
ਪਲਵਕਈ ਕਰਿਕਾਲੁਮ ਵੰਤਰੂਲੀ  
ਵੇਨਾ ਮੱਟੁਮ ਵਿਤ ਵਿਤਮਾਹਵੇ  
ਤੇਨਕਈ ਪਚੜੀ ਖਿਚੜੀ ਟੰਕੇਰ  
ਪਰੰਗਿਕਈ ਕੁਟੁਦਨ ਪਲਪਲ ਕਰਿਹਲ  
ਮੰਗਈ ਉਰਗਈ ਮਾਨਾਮਿਕੂ ਸਾਂਬਾਰ  
ਰਸਮੁਦਨ ਦਿਵਯ ਪੱਚਨੰਗਲੁਡਨੇ।

ਅਰਥ :

ਦਾਲ, ਚੌਲ ਤੇ ਹਲਵਾ  
ਹਾਜ਼ਰ ਨੇ ਅਤੇ ਭਾਜੀਆਂ ਬਹੁਤ ਸੁਆਦਲੀਆਂ;  
ਕੀ ਤੁਸੀਂ ਇਨ੍ਹਾਂ ਨੂੰ ਖਾ ਕੇ  
ਸਾਡੀ ਸੇਭਾ ਨਹੀਂ ਵਧਾਓਗੇ?  
ਨਾਰੀਅਲ ਦੀਆਂ ਮਠਿਆਈਆਂ ਤੇ  
ਸਿਆਣੇ ਰਸੋਈਆਂ ਦੀਆਂ ਤਿਆਰ ਕੀਤੀਆਂ  
ਅਦਭੁਤ ਸਬਜ਼ੀਆਂ,  
ਠੀਕ ਮਾਤਰਾ ਵਿਚ ਪਏ ਹੋਏ ਮਸਾਲੇ ਵਾਲਾ ਸੁਆਦਲਾ ਸਾਂਭਰ,  
ਅੰਬ ਦਾ ਚਟਪਟਾ ਅਚਾਰ,  
ਮਸ਼ਹੂਰ ਰਸਮ  
ਤੇ ਹੋਰ ਅਨੇਕ ਮਨ-ਭਾਉਂਦੇ ਖਾਣੇ !

**ਜਨ - ਜਾਤੀਆਂ ਦੇ ਵਿਆਹ**

**ਪਝਿਆਰ**

ਪਝਿਆਰਾਂ ਦਾ ਵਿਆਹ ਬੜਾ ਸਰਲ ਹੁੰਦਾ ਹੈ। ਦੋਹਾਂ ਧਿਰਾਂ ਨੂੰ ਵਡੇਰਿਆਂ ਦੇ ਸਾਹਮਣੇ ਆਪਣੀ ਪਰਵਾਨਗੀ ਦੇ ਕੇ, ਸ਼ਾਨਦਾਰ ਖਾਣਾ ਖਵਾਉਣਾ ਪੈਂਦਾ ਹੈ। ਇਸੇ ਨਾਲ ਹੀ ਵਿਆਹ ਸੰਪੂਰਨ ਹੋਇਆ ਮੰਨ ਲਿਆ ਜਾਂਦਾ ਹੈ। ਇਹ ਫ਼ਰਜ਼ ਕੀਤਾ ਜਾਂਦਾ ਹੈ ਕਿ ਬੰਦਾ ਕੰਦ-ਮੂਲ ਇਕੱਠਾ ਕਰੇਗਾ ਤੇ ਕੁੱਝ ਜਾਨਵਰਾਂ ਦਾ ਸ਼ਿਕਾਰ ਕਰ ਲਿਆਵੇਗਾ ਤੇ ਘਰਵਾਲੀ, ਪਰਿਵਾਰ ਦੀ ਉਦਰ-ਪੂਰਤੀ ਦਾ ਪ੍ਰਬੰਧ ਕਰੇਗੀ।

## ਟੋਡ

ਟੋਡ ਲੋਕ ਕਿਸੇ ਵੀ ਦਿਨ, ਭਾਵੇਂ ਉਸ ਦਿਨ ਮੱਸਿਆ ਹੀ ਹੋਵੇ, ਵਿਆਹ ਰਚਾ ਲੈਂਦੇ ਹਨ। ਇਕ ਨਿਸ਼ਚਿਤ ਸੰਕੇਤਕ ਨਾਅਰੇ ਰਾਹੀਂ ਇਕ ਮੁੰਡ (ਟੋਡ ਵੱਸੋ) ਤੋਂ ਦੂਜੀ ਮੁੰਡ ਤੱਕ ਇਸ ਦਾ ਸਨੇਹਾ ਪਹੁੰਚਾਇਆ ਜਾਂਦਾ ਹੈ। ਇਸ ਤਰ੍ਹਾਂ ਕਿਸੇ ਸਨੇਹਾ ਲਿਜਾਣ ਵਾਲੇ ਦੀ ਲੋੜ ਨਹੀਂ ਪੈਂਦੀ। ਦੋ ਸੌ ਦੇ ਕਰੀਬ ਮੁੰਡਾਂ ਨੂੰ ਇਸੇ ਤਰੀਕੇ ਨਾਲ ਸੂਚਨਾ ਦੇ ਦਿੱਤੀ ਜਾਂਦੀ ਹੈ ਤੇ ਸਾਰੇ ਟੋਡ ਵਿਆਹ ਲਈ ਇਕੱਠੇ ਹੋ ਜਾਂਦੇ ਹਨ।

ਵਿਆਹ ਵਾਲੇ ਦਿਨ ਤੋਂ ਇਕ ਦਿਨ ਪਹਿਲਾਂ ਕਿਸੇ ਬਾਗ਼ ਜਾਂ ਖੁੱਲ੍ਹੀ ਥਾਂ ਉੱਤੇ ਇਕ ਪ੍ਰਾਰਥਨਾ-ਸਭਾ ਹੁੰਦੀ ਹੈ। ਵਿਆਹ ਦਰਖਤਾਂ ਦੇ ਕਿਸੇ ਝੁੰਡ ਹੇਠ ਹੁੰਦਾ ਹੈ। ਦਰਖਤਾਂ ਦੇ ਵਿਚਕਾਰ ਖਾਲੀ ਥਾਂ ਤਿਆਰ ਕਰ ਕੇ ਓਥੇ ਮਸ਼ਾਲ ਜਗਾਈ ਜਾਂਦੀ ਹੈ, ਜਿਸ ਨਾਲ ਸਾਰੇ ਪਾਸੇ ਜਗਮਗਾ ਉੱਠਦੇ ਹਨ। ਰਾਤ ਨੂੰ ਸਾਰੀ ਥਾਂ ਸਾਫ਼ ਕਰ ਦਿੱਤੀ ਜਾਂਦੀ ਹੈ ਤੇ ਦੋ ਸੋਟੀਆਂ, ਜੋ ਲਾੜੇ ਤੇ ਲਾੜੀ ਦੀਆਂ ਪ੍ਰਤੀਕ ਹੁੰਦੀਆਂ ਹਨ, ਗੱਡ ਦਿੱਤੀਆਂ ਜਾਂਦੀਆਂ ਹਨ। ਇਨ੍ਹਾਂ ਉੱਤੇ ਕਾਲੇ ਕੱਪੜੇ ਟੰਗ ਕੇ, ਇਨ੍ਹਾਂ ਦੀ ਦੇਵਤਿਆਂ ਸਮਾਨ ਪੂਜਾ ਕੀਤੀ ਜਾਂਦੀ ਹੈ। ਲਾੜੀ ਵੱਲੋਂ ਕਿਸੇ ਨਵੇਂ ਭਾਂਡੇ ਵਿਚ ਤਿਆਰ ਕੀਤਾ ਖਾਣਾ ਪੱਤਿਆਂ ਉੱਤੇ ਪਰੋਸ ਕੇ ਇਨ੍ਹਾਂ ਸੋਟੀਆਂ ਦੇ ਸਾਹਮਣੇ ਰੱਖਿਆ ਜਾਂਦਾ ਹੈ। ਰੋਸ਼ਨੀ ਜਾਂ ਚਾਨਣ ਲਈ ਲਾੜੀ-ਰੂਪੀ ਸੋਟੀ ਨੂੰ ਚਾਰ ਥਾਂ ਤੋਂ ਸੁਲਗਾਇਆ ਜਾਂਦਾ ਹੈ। ਲਾੜੀ ਦੇ ਕਿਸੇ ਸੰਬੰਧੀ ਮੁੰਡੇ ਨੂੰ ਪਾਣੀ ਲਿਆਉਣ ਲਈ ਕਿਹਾ ਜਾਂਦਾ ਹੈ। ਉਹ ਕੁੱਝ ਤਾਂ ਸੋਟੀਆਂ ਉੱਤੇ ਛਿੜਕਾਉਂਦਾ ਹੈ, ਕੁੱਝ ਮੱਝ ਉੱਤੇ, ਜੋ ਟੋਡ ਜਾਤੀ ਵਿਚ ਜਾਇਦਾਦ ਦੀ ਸੂਚਕ ਮੰਨੀ ਜਾਂਦੀ ਹੈ, ਛਿੜਕਦਾ ਹੈ। ਬਾਕੀ ਦਾ ਪਾਣੀ ਲਾੜਾ ਆਪਣੀ ਲਾੜੀ ਉੱਤੇ ਛਿੜਕ ਦੇਂਦਾ ਹੈ। ਇਸ ਦੇ ਪਿੱਛੋਂ ਦਾਅਵਤ ਸ਼ੁਰੂ ਹੋ ਜਾਂਦੀ ਹੈ।

ਅਗਲੇ ਦਿਨ ਟੋਡ ਜਾਤੀ ਦੇ ਲੋਕ ਫੇਰ ਆਪਣੇ ਪਰੰਪਰਾਗਤ ਕੱਪੜੇ ਪਹਿਨ ਕੇ ਇਕੱਠੇ ਹੁੰਦੇ ਹਨ। ਤੀਵੀਆਂ ਆਪਣੇ ਬਜ਼ੁਰਗਾਂ ਪਾਸੋਂ ਅਸੀਸਾਂ ਮੰਗਦੀਆਂ ਹਨ। ਸਾਰੇ ਰਲ ਕੇ ਦਾਰੂ ਪੀਂਦੇ ਹਨ ਤੇ ਵਿਆਹ ਵਾਲੀ ਥਾਂ ਉੱਤੇ ਪੁੱਜ ਜਾਂਦੇ ਹਨ। ਆਮ ਤੌਰ ਉੱਤੇ, ਇਹ ਥਾਂ ਦਰਖਤਾਂ ਦੇ ਝੁੰਡ ਥੱਲੇ ਕੋਈ ਉੱਚੀ ਪਹਾੜੀ ਹੁੰਦੀ ਹੈ। ਕਿਸੇ ਦਰਖਤ ਨਾਲ ਅਸਲੀ ਘਿਉ ਵਾਲਾ ਦੀਵਾ ਟੰਗਿਆ ਹੁੰਦਾ ਹੈ।

ਵਿਆਹਦੜ ਜੋੜੀ ਬਜ਼ੁਰਗਾਂ ਦੀ ਪੂਜਾ ਕਰਦੀ ਹੈ। ਮੁੰਡੇ ਦੇ ਪਿਉ ਦੀ ਆਗਿਆ ਨਾਲ ਕੁੜੀ ਦਾ ਮੰਗਲ-ਸੂਤਰ, ਗਾਣਿਆਂ ਦੀ ਘਨਘੋਰ ਵਿਚ, ਲਾੜੇ ਦੇ ਹੱਥ ਫੜਾਇਆ ਜਾਂਦਾ ਹੈ ਤਾਂ ਜੋ ਲਾੜੀ ਨੂੰ ਪਹਿਨਾ ਦੇਵੇ। ਸਾਦਾ ਭੋਜਨ ਉਪਰੰਤ ਸਭ ਆਪੋ-ਆਪਣੇ ਘਰਾਂ ਨੂੰ ਮੁੜ ਜਾਂਦੇ ਹਨ ਤੇ ਰਸਮ ਸੰਪੰਨ ਹੋ ਜਾਂਦੀ ਹੈ।

ਮੁੰਡਾ ਤੇ ਕੁੜੀ, ਦੋਵੇਂ ਵਿਆਹ ਦੇ ਹਰ ਕੰਮ ਵਿਚ ਭਾਈਵਾਲ ਹੁੰਦੇ ਹਨ। ਏਥੋਂ ਤਕ ਕਿ ਵਿਆਹ ਵਾਲੇ ਦਿਨ ਵੀ ਉਹ ਮਿਹਨਤ-ਮਜ਼ਦੂਰੀ ਤੋਂ ਸੰਕੋਚ ਨਹੀਂ ਕਰਦੇ।

## ਕੁੱਨਵਾਰ

ਕੁੱਨਵਾਰ ਜਾਤੀ ਦੇ ਲੋਕਾਂ ਵਿਚ ਮੰਗਣੀ ਦੀ ਰਸਮ ਵਿਆਹ ਵਾਂਗ ਹੀ ਅਹਿਮ ਮੰਨੀ

ਜਾਂਦੀ ਹੈ। ਪ੍ਰਾਰਥਨਾ ਵਿਚ ਵਿਆਹ ਦੀ ਸੰਪੂਰਨਤਾ ਲਈ ਅਰਜ਼ੋਈਆਂ ਕੀਤੀਆਂ ਜਾਂਦੀਆਂ ਹਨ। ਚੰਦਨ ਦੇ ਫੁੱਲਾਂ ਦੇ ਚੜ੍ਹਾਵੇ ਚਾੜ੍ਹੇ ਜਾਂਦੇ ਹਨ ਤੇ ਦੇਵਤਿਆਂ ਦੇ ਸਤੋਤਰ ਗਾਏ ਜਾਂਦੇ ਹਨ।

### ਤਲਾਕ ਤੇ ਪੁਨਰ-ਵਿਆਹ

ਮੁੱਕੁਲਤਾਰਾਂ ਵਿਚ ਤਲਾਕ ਨੂੰ ਮਾਮੂਲੀ ਗੱਲ ਸਮਝਿਆ ਜਾਂਦਾ ਹੈ। ਦੋਹਾਂ ਵਿੱਚੋਂ ਕੋਈ ਵੀ ਕਿਸੇ ਵੇਲੇ, ਸੰਜੋਗ ਨੂੰ ਵਿਜੋਗ ਵਿਚ ਬਦਲ ਸਕਦਾ ਹੈ।

ਜੇ ਵਰ ਤੇ ਵਹੁਟੀ ਲੜ ਪੈਣ ਤਾਂ ਉਹ ਆਪੇ ਆਪਣੀ ਜਾਤੀ ਦੇ ਬਜ਼ੁਰਗਾਂ ਜਾਂ ਪੈਰਾਂ ਪਾਸ ਜਾ ਕੇ ਸ਼ਿਕਾਇਤ ਕਰਦੇ ਹਨ। ਉਹ ਦੋਹਾਂ ਦੀਆਂ ਸ਼ਿਕਾਇਤਾਂ ਸੁਣ ਕੇ ਆਪਣਾ ਫ਼ੈਸਲਾ ਦੇਂਦੇ ਹਨ। ਇਹ ਫ਼ੈਸਲਾ ਕਾਨੂੰਨੀ ਘੱਟ ਤੇ ਮਾਨਵੀ ਵੱਧ ਹੁੰਦਾ ਹੈ। ਜਿੱਥੋਂ ਤੱਕ ਸੰਭਵ ਹੋਵੇ ਉਹ ਆਪਦਾ ਫ਼ੈਸਲਾ ਸੁਣਾਉਣ ਵਿਚ ਢਿੱਲ ਕਰੀ ਜਾਂਦੇ ਹਨ ਤਾਂ ਜੇ ਦੋਹਾਂ ਧਿਰਾਂ ਨੂੰ ਆਪਣੇ ਝਗੜੇ ਨਿਪਟਾਉਣ ਲਈ ਸਮਾਂ ਮਿਲ ਜਾਏ। ਜੇ ਇਹ ਧਿਰਾਂ ਫੇਰ ਵੀ ਵੱਖ ਹੋਣ ਉੱਤੇ ਦ੍ਰਿੜ੍ਹ ਹੋਣ ਤਾਂ ਪੰਚ ਆਪਣਾ ਫ਼ੈਸਲਾ ਸੁਣਾ ਦੇਂਦੇ ਹਨ।

ਇਹ ਫ਼ੈਸਲਾ ਸੁਣਾਉਣ ਵਾਲੀ ਰਸਮ ਵੀ ਬੜੀ ਦਿਲਚਸਪ ਹੈ। ਵਰ ਦੇ ਬੰਦੇ ਆਪਣੇ ਛੱਪਰ ਦਾ ਕੁੱਝ ਹਿੱਸਾ ਖਿੱਚ ਲਿਆਉਂਦੇ ਹਨ ਤੇ ਵਹੁਟੀ ਦੇ ਘਰ ਵਾਲਿਆਂ ਦੇ ਸਾਹਮਣੇ ਪਾਨ ਦੇ ਪੱਤੇ ਤੇ ਸੁਪਾਰੀਆਂ ਪੇਸ਼ ਕਰਦੇ ਹਨ। ਇਸ ਦਾ ਇਹ ਮਤਲਬ ਹੁੰਦਾ ਹੈ ਕਿ ਜਿਵੇਂ ਸਾਡੇ ਸਿਰ ਉੱਤੇ ਛੱਤ ਲੱਥ ਗਈ ਹੈ, ਇਸੇ ਤਰ੍ਹਾਂ ਇਹ ਪਰਿਵਾਰ ਵੀ ਇਕ ਨਹੀਂ ਰਿਹਾ। ਬੱਚਿਆਂ ਨੂੰ ਪਾਲਣ ਦੀ ਜ਼ਿੰਮੇਵਾਰੀ ਪਿਉ ਦੀ ਹੁੰਦੀ ਹੈ।

ਖਸਮ, ਵਡੇਰਿਆਂ ਦੀ ਨਿਸਚਿਤ ਕੀਤੀ ਰਕਮ ਆਪਣੀ ਵਹੁਟੀ ਨੂੰ ਦੇ ਕੇ ਆਪਣੇ ਆਪ ਨੂੰ ਵਿਆਹ ਦੇ ਬੰਧਨ ਤੋਂ ਮੁਕਤ ਕਰਦਾ ਹੈ। ਤਲਾਕ ਲੈਣ ਵਾਲੀ ਔਰਤ ਨੂੰ ਵਿਆਹ ਵੇਲੇ ਆਦਮੀ ਵੱਲੋਂ ਤਾਰਿਆ ਹੋਇਆ ਮੁੱਲ ਮੋੜਨਾ ਪੈਂਦਾ ਹੈ। ਉਸ ਨੂੰ ਆਪਣੀਆਂ ਚੂੜੀਆਂ ਲਾਹ ਕੇ ਆਪਣੇ ਖਸਮ ਦੇ ਬੂਹੇ ਅੱਗੇ ਟਿਕਾਉਣੀਆਂ ਪੈਂਦੀਆਂ ਹਨ। ਇਸ ਤੋਂ ਪਿੱਛੋਂ ਦੋਵੇਂ ਆਪਣੀ ਮਨ-ਮਰਜ਼ੀ ਦਾ ਸਾਥ ਚੁਣ ਸਕਦੇ ਹਨ। ਤਲਾਕ ਪਿੱਛੋਂ ਉਹ ਇਕ-ਦੂਜੇ ਨਾਲ ਅਮਨ-ਚੈਨ ਨਾਲ ਰਹਿੰਦੇ ਹਨ ਤੇ ਆਦਮੀ, ਆਪਣੀ ਪਿਛਲੀ ਤੀਵੀਂ ਦੇ ਵਿਰੁੱਧ, ਕੋਈ ਦੁਸ਼ਮਣੀ ਵਾਲਾ ਵਰਤਾਉ ਨਹੀਂ ਕਰਦਾ ਤੇ ਨਾ ਕੋਈ ਝਗੜਾ-ਝੇੜਾ ਕਰਦਾ ਹੈ, ਭਾਵੇਂ ਉਸ ਦੀ ਪਿਛਲੀ ਘਰ ਵਾਲੀ ਉਸ ਦੇ ਗੁਆਂਢ ਹੀ ਰਹਿੰਦੀ ਹੋਵੇ। ਅਖੌਤੀ ਛੁਟੇਰੀਆਂ ਜਾਤੀਆਂ ਵਿਚ ਇਕ ਅਜੀਬ ਰਿਵਾਜ ਇਹ ਹੈ ਕਿ ਜੇ ਕੋਈ ਅਣ-ਵਿਆਹੀ ਮੁਟਿਆਰ ਬੱਚਾ ਜੰਮ ਦੇਂਦੀ ਹੈ ਤਾਂ ਉਸ ਨੂੰ ਸਮਾਜ ਵਿੱਚੋਂ ਛੇਕਿਆ ਨਹੀਂ ਜਾਂਦਾ।

ਬਹੁਤੀਆਂ ਜ਼ਮੀਨਾਂ ਦੇ ਮਾਲਕ ਜ਼ਿੰਮੀਦਾਰ, ਆਪਣੀਆਂ ਚੋਰੀ ਦੀਆਂ ਯਾਰੀਆਂ ਨੂੰ ਲੋਕ-ਪਰਵਾਨਗੀ ਦਿਵਾਉਣ ਖਾਤਰ ਤਲਾਕ ਦੇਂਦੇ ਹੀ ਰਹਿੰਦੇ ਹਨ ਤੇ ਬਹੁ-ਵਿਆਹ ਨੂੰ ਰੋਕਣ ਵਾਲੇ ਕਾਨੂੰਨ ਦੇ ਬਾਵਜੂਦ, ਜਵਾਨ ਕੁੜੀਆਂ ਨਾਲ ਵਿਆਹ ਕਰਾਉਂਦੇ ਹੀ ਰਹਿੰਦੇ ਹਨ ਤਾਂ ਜੋ ਉਹ ਖੇਤੀ ਦੇ ਕੰਮ ਵਿਚ ਉਨ੍ਹਾਂ ਦਾ ਹੱਥ ਵਟਾ ਸਕਣ।

ਮੁੱਕੁਲਤਾਰਾਂ ਤੇ ਕੁੱਝ ਹੋਰ ਜਾਤੀਆਂ ਵਿਚ ਵਿਧਵਾ-ਵਿਆਹ ਦੀ ਆਗਿਆ ਹੈ।



## ਮੌਤ

ਮਰਨ-ਸੰਸਕਾਰਾਂ ਤੇ ਹੋਰ ਭਾਈਚਾਰਕ ਮੇਲਿਆਂ ਦੇ ਮੌਕਿਆਂ ਉੱਤੇ, ਰਿਸ਼ਤੇਦਾਰੀਆਂ ਖੁੱਲ੍ਹ ਕੇ ਸਾਹਮਣੇ ਆਉਂਦੀਆਂ ਹਨ। ਇਹੋ ਜਿਹੀਆਂ ਰਸਮਾਂ ਵੇਲੇ ਪੇਕਿਆਂ ਦੀਆਂ ਖਾਸ ਖਾਸ ਡਿਊਟੀਆਂ ਤੇ ਅਧਿਕਾਰ ਵੰਡੇ ਹੁੰਦੇ ਹਨ। ਮਸਲਨ, ਵਿਧਵਾ ਦਾ ਚਿੱਟਾ ਬਾਣਾ ਉਸ ਦੇ ਪੇਕਿਆਂ ਦੇ ਮੁਖੀ ਵੱਲੋਂ ਆਉਂਦਾ ਹੈ। ਮਰਨ ਸੰਸਕਾਰ ਉੱਤੇ ਆਉਣ ਵਾਲੇ ਖਰਚੇ ਦਾ ਕੁੱਝ ਹਿੱਸਾ, ਨਕਦੀ ਜਾਂ ਵਸਤਾਂ ਦੀ ਸੂਰਤ ਵਿਚ, ਪੇਕਿਆਂ ਨੇ ਝੱਲਣਾ ਹੁੰਦਾ ਹੈ। ਨਾਮਕਰਨ ਸੰਸਕਾਰ ਵੇਲੇ ਜਾਂ ਵਿਆਹ ਵੇਲੇ ਮਾਮਾ ਸੋਨੇ ਦਾ ਕੋਈ ਗਹਿਣਾ ਪਾਉਂਦਾ ਹੈ ਜਾਂ ਫੇਰ ਉਹ ਵਿਆਹ ਵੇਲੇ ਨਕਦੀ ਪੇਸ਼ ਕਰਦਾ ਹੈ। ਵਿਆਹ ਵੇਲੇ ਉਹ ਆਪਣੀ ਭੈਣ ਦੇ ਬੱਚਿਆਂ ਦੀ ਅਗਵਾਈ ਕਰਦਾ ਹੈ, ਭਾਵੇਂ ਉਹ ਲਾੜੀ ਹੋਵੇ ਜਾਂ ਲਾੜਾ। ਸਭ ਰਸਮਾਂ ਵਿਚ ਮੁਖੀ ਵੀ ਉਹੀ ਹੁੰਦਾ ਹੈ। ਹਰਖ ਜਾਂ ਸੋਗ ਦੇ ਹਰ ਮੌਕੇ ਉੱਤੇ ਉਸ ਨੂੰ ਆਪਣੇ ਰਿਸ਼ਤੇਦਾਰ ਇਕੱਠੇ ਕਰ ਕੇ ਜਲੂਸ ਦੀ ਸ਼ਕਲ ਵਿਚ ਹਾਜ਼ਰੀ ਭਰਨੀ ਪੈਂਦੀ ਹੈ।

ਤਮਿਲ ਪਰੰਪਰਾ ਵਿਚ ਇਹ ਨਹੀਂ ਕਿਹਾ ਜਾਂਦਾ ਕਿ ਫਲਾਣਾ ਮਰ ਗਿਆ ਹੈ। ਇਸ ਦੀ ਥਾਂ ਇਹ ਕਿਹਾ ਜਾਂਦਾ ਹੈ ਕਿ ਫਲਾਣਾ ਸੁਰਗਵਾਸ ਹੋ ਗਿਆ ਹੈ ਜਾਂ ਕੈਲਾਸ਼ ਉੱਤੇ ਪਹੁੰਚ ਗਿਆ ਹੈ ਜਾਂ ਉਸ ਨੂੰ ਵਿਸ਼ਨੂੰ-ਧਾਮ ਅਰਥਾਤ ਪਰਮਪਦ ਦੀ ਪ੍ਰਾਪਤੀ ਹੋ ਗਈ ਹੈ ਜਾਂ ਪੱਲੀਪਦਈ ਯੇਈਤਨਮ (ਮ੍ਰਿਤ ਲੋਕ) ਵਿਚ ਪਹੁੰਚ ਗਿਆ ਹੈ।

ਦਸੰਬਰ-ਜਨਵਰੀ ਵਿਚ ਪੈਣ ਵਾਲੇ ਮਰਗਝੀ, ਤਿਰੂਵਦਰਈ ਵਾਲੇ ਦਿਨ ਜਾਂ ਕਿਸੇ ਵੀ ਇਕਾਦਸ਼ੀ ਵਾਲੇ ਦਿਨ ਪ੍ਰਾਣ ਤਿਆਗਣ ਦਾ ਬੜਾ ਮਹਾਤਮ ਹੈ। ਪਿੰਡ ਦੇ ਕਿਸੇ ਉਤਸਵ ਵੇਲੇ ਮਰਨ ਨੂੰ ਮਾੜਾ ਸਮਝਿਆ ਜਾਂਦਾ ਹੈ। ਇਹੋ ਜਿਹੇ ਮੌਕੇ ਉੱਤੇ ਕਿਸੇ ਘਰ ਦੇ ਸਾਹਮਣੇ ਸੋਗਮਈ ਸੰਗੀਤ ਨਹੀਂ ਗਾਇਆ ਜਾ ਸਕਦਾ। ਇਉਂ ਮਰਨ ਵਾਲੇ ਨੂੰ ਬਿਨਾਂ ਕਿਸੇ ਵਾਜੇ-ਗਾਜੇ ਦੇ ਤੁਰਨਾ ਪੈਂਦਾ ਹੈ।

ਸਨਿੱਚਰਵਾਰ ਨੂੰ ਮੌਤ ਹੋ ਜਾਏ ਤਾਂ ਇਹ ਮੰਨਿਆ ਜਾਂਦਾ ਹੈ ਕਿ ਇਸੇ ਟੱਬਰ ਵਿਚ ਕੋਈ ਹੋਰ ਮੌਤ ਵੀ ਹੋਣ ਵਾਲੀ ਹੈ। ਕਹਾਵਤ ਹੈ 'ਸ਼ਨੀੱਪੇਨਮ ਤਾਨਿਯ ਪੋਕਟੂ' (ਸਨਿੱਚਰਵਾਰ ਨੂੰ ਮਰਨ ਵਾਲੇ ਇਕੱਠੇ ਨਹੀਂ ਜਾਂਦੇ)। ਸਨਿੱਚਰਵਾਰ ਨੂੰ ਹੋਈ ਮੌਤ ਦੇ ਬੁਰੇ ਅਸਰ ਨੂੰ ਟਾਲਣ ਲਈ ਮੌਤ ਵਾਲੇ ਕਮਰੇ ਦੇ ਕੁੱਝ ਹਿੱਸੇ ਨੂੰ ਤੋੜ ਕੇ ਫੇਰ ਬਣਾਇਆ ਜਾਂਦਾ ਹੈ ਜਾਂ ਲਾਸ਼ ਨੂੰ ਬਾਹਰ ਕੱਢਣ ਲਈ ਨਵਾਂ ਦਰਵਾਜ਼ਾ ਕੱਢਿਆ ਜਾਂਦਾ ਹੈ। ਕਦੀ-ਕਦੀ ਅਰਥੀ ਦੇ ਨਾਲ ਕੁੱਕੜ ਬੰਨ੍ਹ ਦਿੱਤਾ ਜਾਂਦਾ ਹੈ, ਜੋ ਮਿਰਤਕ ਦੇ ਨਾਲ ਹੀ ਦੱਬ ਜਾਂ ਫੂਕ ਦਿੱਤਾ ਜਾਂਦਾ ਹੈ।

ਜਦੋਂ ਕੋਈ ਮਰ ਜਾਂਦਾ ਹੈ ਤਾਂ ਸਭ ਤੋਂ ਵੱਧ ਸ਼ੋਕਾਤਰ ਹੁੰਦੀ ਹੈ ਉਸ ਦੀ ਘਰ ਵਾਲੀ। ਉਹ ਆਪਣੀਆਂ ਚੂੜੀਆਂ ਭੰਨ ਦੇਂਦੀ ਹੈ, ਆਪਣੇ ਵਾਲ ਖੋਲ੍ਹ ਦੇਂਦੀ ਹੈ ਤੇ ਵੈਣ ਪਾਉਂਦੀ ਹੈ। ਖਾਂਦੀਆਂ-ਪੀਂਦੀਆਂ ਜਾਤੀਆਂ ਵਿਚ ਬਾਰਾਂ ਤੋਂ ਸੋਲ੍ਹਾਂ ਦਿਨ ਦਾ ਸੋਗ ਮਨਾਇਆ ਜਾਂਦਾ ਹੈ ਪਰ ਜਿਹੜੀਆਂ ਜਾਤੀਆਂ ਮਿਹਨਤ-ਮਜ਼ੂਰੀ ਕਰਕੇ ਕਮਾਈ ਕਰਦੀਆਂ ਹਨ, ਉਨ੍ਹਾਂ ਵਿਚ ਇਹ ਸਮਾਂ ਘੱਟ ਹੁੰਦਾ ਹੈ। ਪਰੰਪਰਾਗਤ ਸਮਾਂ, ਪੇਡੂ ਇਲਾਕੇ ਵਿਚ, ਵਧੇਰੇ ਕੱਟੜ ਤਰੀਕੇ ਨਾਲ ਮਨਾਇਆ ਜਾਂਦਾ ਹੈ ਤੇ ਧਨਾਢ ਸ਼੍ਰੇਣੀਆਂ ਵਿਚ ਇਸ ਦੀ ਮਾਨਤਾ ਹੋਰਨਾਂ ਨਾਲੋਂ ਵਧੇਰੇ ਹੁੰਦੀ ਹੈ। ਸ਼ਹਿਰਾਂ ਵਿਚ ਸਮੇਂ ਦੇ ਵਿਰੁੱਧ ਦੋੜ ਲੱਗੀ ਹੁੰਦੀ ਹੈ। ਇਸ ਲਈ ਇਹ

ਸੋਗ ਦਾ ਸਮਾਂ ਇਕ ਹਫ਼ਤਾ ਜਾਂ ਉਸ ਤੋਂ ਵੀ ਘੱਟ ਹੁੰਦਾ ਹੈ।

ਸ਼ੋਕਾਤਰ ਪਰਿਵਾਰ ਨਾਲ ਉਸ ਦੇ ਸਾਰੇ ਨਿਕਟ-ਵਰਤੀ ਅਤੇ ਬਹੁਤ ਸਰੋਤੀ ਆ ਜੁੜਦੇ ਹਨ। ਮੌਤ ਵਾਲੇ ਘਰ ਵਿਚ ਹਾਜ਼ਰੀ ਭਰਨੀ ਇਕ ਬੜਾ ਜ਼ਰੂਰੀ ਸਮਾਜਿਕ ਫ਼ਰਜ਼ ਹੈ। ਦੁਖੀ ਪਰਿਵਾਰ ਨਾਲ ਹਮਦਰਦੀ ਕਰਨ ਤੋਂ ਖੁੰਝਣਾ ਇਕ ਸਮਾਜਿਕ ਅਪਰਾਧ ਮੰਨਿਆ ਜਾਂਦਾ ਹੈ। ਕਈ ਵਿਧਵਾਵਾਂ ਆਪਣੇ ਵੈਣਾਂ ਵਿਚ ਸੋਗੀਆਂ ਦੇ ਦੇਰ ਨਾਲ ਅੱਪੜਨ ਦੇ ਹਵਾਲੇ ਵੀ ਦੇ ਜਾਂਦੀਆਂ ਹਨ।

ਜੇ ਕੋਈ ਵੀ ਸੋਗ ਵਾਲੇ ਦਿਨਾਂ ਵਿਚ ਮਰਨ ਵਾਲੇ ਦੇ ਘਰ ਜਾਂਦਾ ਹੈ, ਉਸ ਨੂੰ ਸੂਤਕ ਲੱਗਿਆ ਮੰਨਿਆ ਜਾਂਦਾ ਹੈ। ਮਕਾਨ ਤੋਂ ਬਾਹਰ ਨਿਕਲਦੇ ਹੀ ਉਸ ਨੂੰ ਨਹਾਉਣਾ ਪੈਂਦਾ ਹੈ। ਇਸ ਇਸ਼ਨਾਨ ਤੋਂ ਪਹਿਲਾਂ ਉਹ ਇਕ ਫੋਕੇ ਪਾਣੀ ਦਾ ਗਿਲਾਸ ਵੀ ਨਹੀਂ ਪੀ ਸਕਦਾ ਤੇ ਨਾ ਕੁੱਝ ਖਾ ਹੀ ਸਕਦਾ ਹੈ। ਉਸ ਨੂੰ ਆਪਣੇ ਘਰ ਦੇ ਮੁਖ ਭਾਗ ਵਿਚ ਦਾਖਲ ਹੋਣ ਦੀ ਵੀ ਆਗਿਆ ਨਹੀਂ ਹੁੰਦੀ।

ਜਦੋਂ ਸਾਰੇ ਭਾਈਬੰਦ ਇਕੱਠੇ ਹੋ ਜਾਂਦੇ ਹਨ ਤੇ ਮਿਰਤਕ ਦੇਹ ਦੇ ਅੰਤਿਮ ਦਰਸ਼ਨ ਕਰ ਲੈਂਦੇ ਹਨ ਤਾਂ ਉਸ ਦੀ ਦੇਹ ਨੂੰ ਨੁਹਾਇਆ ਜਾਂਦਾ ਹੈ ਤੇ ਸੁਗੰਧੀਆਂ ਲਾ ਕੇ ਨਵੇਂ ਕੱਪੜੇ ਪੁਆਏ ਜਾਂਦੇ ਹਨ। ਵਿਧਵਾ ਨੂੰ ਆਪਣੇ ਸੁਰਗਵਾਸੀ ਪਤੀ ਦੀ ਲਾਸ ਦੇ ਕੋਲ ਲਿਆਇਆ ਜਾਂਦਾ ਹੈ ਤੇ ਅੱਗੋਂ ਹਮੇਸ਼ਾ ਲਈ ਚਿੱਟੀ ਪੁਸ਼ਾਕ ਪਹਿਨਣ ਲਈ ਦਿੱਤੀ ਜਾਂਦੀ ਹੈ। ਸਾਰੇ ਸੰਬੰਧੀ ਲਾਸ ਦੁਆਲੇ ਤਿੰਨ ਗੋੜੇ ਕੱਢਦੇ ਹਨ। ਦੇਹ ਨੂੰ ਸਜਾਏ ਹੋਏ ਬਥਾਣ ਦੇ ਉੱਤੇ ਟਿਕਾਇਆ ਜਾਂਦਾ ਹੈ। ਫੇਰ ਇਸ ਨੂੰ ਇਕ ਜਲੂਸ ਦੀ ਸ਼ਕਲ ਵਿਚ ਸ਼ਮਸ਼ਾਨ-ਭੂਮੀ ਲਿਜਾਇਆ ਜਾਂਦਾ ਹੈ। ਇਸ ਦੇ ਨਾਲ ਕੇਵਲ ਖਾਸ-ਖਾਸ ਰਿਸ਼ਤੇਦਾਰ ਹੀ ਜਾ ਸਕਦੇ ਹਨ। ਤੀਵੀਆਂ ਨੂੰ ਨਾਲ ਜਾਣ ਦੀ ਆਗਿਆ ਨਹੀਂ ਹੁੰਦੀ। ਕਹਾਵਤ ਹੈ ਕਿ 'ਪਤਨੀ ਆਪਣੇ ਪਤੀ ਨੂੰ ਘਰ ਵਿਚ ਛੱਡਦੀ ਹੈ, ਸੰਬੰਧੀ ਗਲੀ ਵਿਚ ਛੱਡਦੇ ਹਨ ਤੇ ਮੁੰਡਾ ਸ਼ਮਸ਼ਾਨ ਭੂਮੀ ਵਿਚ ਛੱਡ ਦੇਂਦਾ ਹੈ।' (ਵੀਡੂ ਵਰਈ ਮਨਈਵੀ, ਵੀਥਿ ਵਰਈ ਉਖ, ਕਾਡੂ ਵਰਈ ਪਿੱਲਈ)।

ਸ਼ਮਸ਼ਾਨ ਭੂਮੀ ਵਿਚ ਜਾਂਦਿਆਂ ਸਾਰੇ ਰਾਹ ਵਿਚ ਉਦਾਸ ਸੰਗੀਤ ਚੱਲਦਾ ਰਹਿੰਦਾ ਹੈ। ਹਰ ਚੌਰਾਹੇ ਉੱਤੇ ਮਿਰਤਕ ਨੂੰ ਮੋਢਾ ਦੇਣ ਵਾਲੇ ਤਿੰਨ ਗੋੜੇ ਕੱਢਦੇ ਹਨ। ਇਉਂ ਇਸ ਕਰਕੇ ਕੀਤਾ ਜਾਂਦਾ ਹੈ ਤਾਂ ਜੋ ਬਦਰੂਹਾਂ ਨੂੰ ਚੱਕਰ ਵਿਚ ਪਾ ਦਿੱਤਾ ਜਾਵੇ ਤੇ ਉਹ ਪਿੰਡ ਦਾ ਹੋਰ ਨੁਕਸਾਨ ਨਾ ਕਰ ਸਕਣ। ਸੋਗੀ ਸੰਗੀਤ ਮੰਦਰਾਂ ਦੇ ਸਾਹਮਣੇ ਨਹੀਂ ਵਜਾਇਆ ਜਾਂਦਾ ਤੇ ਜੇ ਮਿਰਤਕ ਦਾ ਘਰ ਮੰਦਰ ਦੇ ਕੋਲ ਹੋਵੇ ਤਾਂ ਜ਼ਿੰਨੀ ਦੇਰ ਮਿਰਤਕ ਓਥੇ ਲਿਜਾਇਆ ਨਹੀਂ ਜਾਂਦਾ, ਓਨੀ ਦੇਰ ਮੰਦਰ ਦਾ ਕਾਰਜ-ਕ੍ਰਮ ਬੰਦ ਰਖਿਆ ਜਾਂਦਾ ਹੈ।

ਜਿਨ੍ਹਾਂ ਨੇ ਮਿਰਤਕ ਨੂੰ ਫੂਕਣਾ ਹੁੰਦਾ ਹੈ, ਉਹ ਉਸ ਨੂੰ ਕਿਸੇ ਝੀਲ ਜਾਂ ਨਦੀ ਦੇ ਕੰਢੇ, ਚਿਤਾ ਉੱਤੇ ਰੱਖ ਕੇ, ਉਸ ਦਾ ਦਾਹ ਕਰਦੇ ਹਨ। ਦੂਜੇ ਦਿਨ ਜਾ ਕੇ ਛੱਲ ਚੁਗੇ ਜਾਂਦੇ ਹਨ, ਜੋ ਦਰਿਆ ਜਾਂ ਝੀਲ ਵਿਚ ਰੋੜ੍ਹ ਦਿੱਤੇ ਜਾਂਦੇ ਹਨ। ਜਿਨ੍ਹਾਂ ਨੇ ਮਿਰਤਕ ਨੂੰ ਦੱਬਣਾ ਹੁੰਦਾ ਹੈ, ਉਹ ਉਸ ਨੂੰ ਪਿੰਡੋਂ ਬਾਹਰ, ਮਿੱਥੀ ਹੋਈ ਥਾਂ ਉੱਤੇ ਜਾ ਦਫਨਾਉਂਦੇ ਹਨ। ਜੇ ਕੋਈ ਕੁਆਰਾ ਮਰ ਜਾਏ ਤਾਂ ਉਸ ਦੀ ਅਰਥੀ ਨਾਲ ਕਰੂੰਬਲਾਂ ਟੰਗੀਆਂ ਜਾਂਦੀਆਂ ਹਨ। ਬਾਲ-ਮਿਰਤਕਾਂ ਨੂੰ ਹਲਦੀ ਵਾਲੇ ਪਾਣੀ ਵਿਚ ਡੋਬ ਕੇ ਪੀਲੇ ਕੀਤੇ ਕਿਸੇ ਕੱਪੜੇ ਦੇ ਝੁਲੇ

ਵਿਚ ਪਾ ਕੇ ਦਫ਼ਨਾਇਆ ਜਾਂਦਾ ਹੈ। ਬੱਚੇ ਦਫ਼ਨਾਏ ਜਾਂਦੇ ਹਨ, ਪਰ ਬਾਲਗਾਂ ਦਾ ਸਸਕਾਰ ਕੀਤਾ ਜਾਂਦਾ ਹੈ।

ਚਿਤਾ ਨੂੰ ਲਾਥੂ ਲਾਉਣ ਤੋਂ ਪਹਿਲਾਂ, ਘਰ ਵਾਲੇ ਮਿਰਤਕ ਦੇ ਮੂੰਹ ਵਿਚ ਚੌਲਾਂ ਦੇ ਦਾਣੇ ਪਾ ਦੇਂਦੇ ਹਨ। ਮਿਰਤਕ ਦੀ ਦੇਹ ਉੱਪਰ ਲੱਕੜੀ ਦੇ ਛੋਟੇ ਛੋਟੇ ਮੁੱਢ ਤੇ ਸੁੱਕੀਆਂ ਪਾਥੀਆਂ ਰੱਖੀਆਂ ਜਾਂਦੀਆਂ ਹਨ ਤੇ ਵੱਡਾ ਮੁੰਡਾ ਮੂੰਹ-ਸਿਰ ਮੁਨਾ ਕੇ ਲਾਥੂ ਲਾਉਂਦਾ ਹੈ। ਉਹ ਪਾਣੀ ਦਾ ਘੜਾ ਫੜ ਕੇ ਤਿੰਨ ਵਾਰੀ ਚਿਤਾ ਦੀ ਪਰਕਰਮਾ ਕਰ ਕੇ ਘੜਾ ਭੀਨ ਸੁੱਟਦਾ ਹੈ। ਇਸ ਤੋਂ ਪਿੱਛੋਂ ਹਰ ਕੋਈ ਸੂਤਕ ਲਾਹੁਣ ਲਈ ਇਸ਼ਨਾਨ ਕਰਦਾ ਤੇ ਰਸਮੀ ਤੌਰ ਉੱਤੇ ਮਿਰਤਕ ਦੇ ਘਰ ਜਾਂਦਾ ਹੈ।

ਸੋਗ ਦੇ ਦਿਨਾਂ ਵਿਚ ਕੁੱਝ ਲੋਕ, ਗਾਣਿਆਂ ਰਾਹੀਂ ਆਪਣਾ ਦੁੱਖ ਪ੍ਰਗਟ ਕਰਦੇ ਹਨ। ਕੁੱਝ ਹਾਲਤਾਂ ਵਿਚ ਵਿਧਵਾ, ਕਈ ਕਈ ਸਾਲ ਪਿੱਛੋਂ, ਜਦ ਵੀ ਕੋਈ ਹਮਦਰਦੀ ਜਤਾਉਣ ਆਉਂਦਾ ਹੈ ਤਾਂ ਵੈਣ ਪਾ ਕੇ ਆਪਣਾ ਸੋਗ ਪ੍ਰਗਟ ਕਰਦੀ ਹੈ। ਵੈਣਾਂ ਵਿਚ ਉਹ ਆਪਣੇ ਪਤੀ ਨਾਲ ਬਿਤਾਏ ਦਿਨਾਂ ਦੀ ਯਾਦ ਤਾਜ਼ਾ ਕਰਦੀ ਹੈ।

ਜੇ ਬੱਚੇ ਨੂੰ ਜਨਮ ਦੇਣ ਤੇ ਪਹਿਲਾਂ ਕੋਈ ਗਰਭਵਤੀ ਚੱਲ ਵਸੇ ਤਾਂ ਸਮਸ਼ਾਨ-ਭੂਮੀ ਦੇ ਰਾਹ ਵਿਚ ਕੁੱਝ ਪੱਥਰ ਰੱਖ ਦਿੱਤੇ ਜਾਂਦੇ ਹਨ ਤਾਂ ਜੋ ਉਨ੍ਹਾਂ ਉੱਤੇ ਬੈਠ ਕੇ ਆਤਮਾ ਦੇ ਘੜੀ ਸਾਹ ਲੈ ਲਵੇ, ਜਾਂ ਇਉਂ ਕਹਿ ਲਈਏ ਕਿ ਅਣਜੰਮੇ ਬੱਚੇ ਦੇ ਸਿਰ ਤੋਂ ਭਾਰ ਲੱਥ ਜਾਏ। ਇਸ ਜੁਗਤ ਨੂੰ 'ਸੁਮਈ ਤੰਗੀ' ਦਾ ਨਾ ਦਿੱਤਾ ਗਿਆ ਹੈ। ਇਹ ਤਿੰਨ ਪੱਥਰ ਜੋੜ ਕੇ ਬਣਾਈ ਜਾਂਦੀ ਹੈ - ਦੋ ਪੱਥਰ ਖੜੇ ਕਰ ਕੇ ਇਕ ਪੱਥਰ ਉਨ੍ਹਾਂ ਦੇ ਉੱਤੇ ਰੱਖ ਦਿੱਤਾ ਜਾਂਦਾ ਹੈ। ਇਹ ਜੁਗਤ ਪਿੰਡ ਦੇ ਨੇੜੇ ਹੀ ਉਸਾਰੀ ਜਾਂਦੀ ਹੈ ਤਾਂ ਜੋ ਪੈਦਲ ਯਾਤਰੀ, ਤੇ ਹੋਕਾ ਦੇ ਕੇ ਚੀਜ਼ਾਂ ਵੇਚਣ ਵਾਲੇ ਲੋਕ, ਆਪਣਾ ਸਮਾਨ ਇਨ੍ਹਾਂ ਉੱਤੇ ਰੱਖ ਕੇ ਸਾਹ ਲੈ ਸਕਣ।

ਇਹ ਮੰਨਿਆ ਜਾਂਦਾ ਹੈ ਕਿ ਦੁਰਘਟਨਾਵਾਂ ਵਿਚ, ਜਾਂ ਆਤਮ-ਹੱਤਿਆ ਨਾਲ ਹੋਈਆਂ ਮੌਤਾਂ, ਪਰਿਵਾਰ ਲਈ ਦੁਖਦਾਇਕ ਸਾਬਤ ਹੋ ਸਕਦੀਆਂ ਹਨ। ਇਹ ਸਮਝਿਆ ਜਾਂਦਾ ਹੈ ਕਿ ਜਿੱਥੇ ਇਹੋ ਜਿਹੀ ਮੌਤ ਹੋਈ ਹੋਵੇ, ਮਿਰਤਕਾਂ ਦੀਆਂ ਰੂਹਾਂ ਓਥੇ ਨੇੜੇ-ਤੇੜੇ ਦੇ ਕਿਸੇ ਖੂਹ ਜਾਂ ਰੁੱਖ ਜਾਂ ਕਿਸੇ ਹੋਰ ਥਾਂ ਦੇ ਦੁਆਲੇ ਉੱਡਦੀਆਂ ਰਹਿੰਦੀਆਂ ਹਨ।

ਬ੍ਰਾਹਮਣਾਂ ਤੇ ਮੁਸਲਮਾਨਾਂ ਵਿਚ ਮਰਨ-ਸੰਸਕਾਰ ਬੜੇ ਸਰਲ ਹੁੰਦੇ ਹਨ ਤੇ ਬਿਨਾਂ ਸ਼ੋਰ-ਸ਼ਰਾਬੇ ਦੇ ਪੂਰਨ ਕੀਤੇ ਜਾਂਦੇ ਹਨ। ਸੰਗੀਤ ਦੀ ਵਰਤੋਂ ਨਹੀਂ ਕੀਤੀ ਜਾਂਦੀ। ਆਮ ਤੌਰ ਉੱਤੇ, ਵੱਖਰੀਆਂ ਜਾਤੀਆਂ ਦੇ ਵੱਖਰੇ ਧਰਮਾਂ ਲਈ, ਦੱਬਣ ਵਾਲੇ ਵੱਖਰੇ ਅਸਥਾਨ ਬਣੇ ਹੁੰਦੇ ਹਨ।

ਮੌਤ ਵਾਲੇ ਘਰ ਨੂੰ ਸੂਤਕ ਵਾਲਾ ਘਰ ਮੰਨਿਆ ਜਾਂਦਾ ਹੈ, ਇਸ ਲਈ ਉਸ ਵਿਚ ਕੁੱਝ ਦਿਨ ਖਾਣ-ਪਕਾਉਣ ਦਾ ਕੰਮ ਨਹੀਂ ਕੀਤਾ ਜਾਂਦਾ। ਗਵਾਂਢੀ ਲੋਕ ਰੋਟੀ-ਪਾਣੀ ਦਾ ਬੰਦੋਬਸਤ ਕਰ ਦੇਂਦੇ ਹਨ। ਮਿਰਤਕ ਨੂੰ ਘਰ ਤੋਂ ਬਾਹਰ ਲਿਜਾਏ ਜਾਣ ਦੇ ਪਿੱਛੋਂ ਤੇ ਸੋਗ ਦੇ ਦਿਨਾਂ ਵਿਚ ਵੀ ਤੇ ਕਈ ਹੋਰ ਮੌਕਿਆਂ ਉੱਤੇ ਵੀ, ਸਾਰੇ ਘਰ ਤੇ ਆਲੇ-ਦੁਆਲੇ ਨੂੰ ਧੋਤਾ ਜਾਂਦਾ ਹੈ ਤੇ ਇਕ ਦੀਵਾ ਦਿਨ-ਰਾਤ ਜਗਦਾ ਰੱਖਿਆ ਜਾਂਦਾ ਹੈ। ਮਿਰਤਕ ਦੀ ਆਤਮਾ ਦੀ

ਸੰਤੁਸ਼ਟੀ ਲਈ ਇਕ ਭਾਂਡੇ ਵਿਚ ਪਾਣੀ ਪਾ ਕੇ ਰੱਖਿਆ ਜਾਂਦਾ ਹੈ। ਇਸੇ ਉਦੇਸ਼ ਨਾਲ ਸੋਗ ਦੇ ਦਿਨਾਂ ਦੀ ਪੂਰਤੀ ਉਪਰੰਤ ਗਰੀਬ-ਗੁਰਬੇ ਨੂੰ ਲੰਗਰ ਛਕਾਇਆ ਜਾਂਦਾ ਹੈ।

ਕੁੱਝ ਤਮਿਲ ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਮੌਤ ਦੇ ਪਿੱਛੋਂ ਵੀ ਬੰਦਾ ਜੀਉਂਦਾ ਰਹਿੰਦਾ ਹੈ ਤੇ ਆਤਮਾ ਨੂੰ ਆਵਾਗੋਣ ਦੇ ਚੱਕਰ ਵਿੱਚੋਂ ਲੰਘਣਾ ਪੈਂਦਾ ਹੈ। ਇਹ ਆਮ ਵਿਸ਼ਵਾਸ ਹੈ ਕਿ ਅਗਲੇ ਜਨਮ ਵਿਚ ਬੰਦਾ ਪਸੂ ਜਾਂ ਪੰਛੀ ਬਣ ਕੇ ਜਨਮ ਲੈ ਸਕਦਾ ਹੈ ਤੇ ਇਹ ਜਨਮ-ਜਨਮਾਂਤਰਾਂ ਦਾ ਚੱਕਰ ਚੱਲਦਾ ਹੀ ਰਹਿੰਦਾ ਹੈ, ਜਿੰਨੀ ਦੇਰ ਉਸ ਦੀ ਆਤਮਾ ਪਰਮਾਤਮਾ ਵਿਚ ਲੀਨ ਨਹੀਂ ਹੋ ਜਾਂਦੀ, ਇਹ ਚੱਕਰ ਜਾਰੀ ਰਹਿੰਦਾ ਹੈ। ਜਮਰਾਜ ਵੱਲੋਂ ਮਾਤ-ਲੋਕ ਵਿਚ ਕੀਤੇ ਪਾਪਾਂ ਦੀਆਂ ਮਿਰਤਕਾਂ ਨੂੰ ਮਿਲਦੀਆਂ ਸਜ਼ਾਵਾਂ ਦੀਆਂ ਬੜੀਆਂ ਭਿਆਨਕ ਕਹਾਣੀਆਂ ਪ੍ਰਚਲਿਤ ਹਨ।

### ਬਰਸੀਆਂ

ਗੈਰ-ਬ੍ਰਾਹਮਣਾਂ ਵਿਚ ਸੋਲ੍ਹਵੇਂ ਦਿਨ ਤਕ, ਹਰ ਹਫ਼ਤੇ, ਮਿਰਤਕ ਦੀ ਮੌਤ ਵਾਲੇ ਦਿਨ ਇਕ ਖਾਸ ਸਮਾਗਮ ਕੀਤਾ ਜਾਂਦਾ ਹੈ, ਜਿਸ ਨੂੰ ਕਿਲਮਈ ਕਿਹਾ ਜਾਂਦਾ ਹੈ। ਇਸ ਸਮਾਗਮ ਵਿਚ ਮਿਰਤਕ ਦੇ ਕਿਸੇ ਕੱਪੜੇ ਦੀ ਪੂਜਾ ਹੁੰਦੀ ਹੈ ਤੇ ਉਸ ਦਾ ਮਨਭਾਉਂਦਾ ਖਾਣਾ ਬਣਾ ਕੇ ਪਰਿਵਾਰ ਦੇ ਲੋਕਾਂ ਨੂੰ ਖਵਾਇਆ ਜਾਂਦਾ ਹੈ। ਬਰਸੀ ਉੱਤੇ ਸਾਰੇ ਰਿਸ਼ਤੇਦਾਰ ਇਕੱਠੇ ਹੁੰਦੇ ਹਨ; ਬ੍ਰਾਹਮਣਾਂ ਨੂੰ ਦਾਨ ਦਿੱਤਾ ਜਾਂਦਾ ਹੈ ਤੇ ਸਾਧੂਆਂ ਨੂੰ ਰੋਟੀ ਖਵਾਈ ਜਾਂਦੀ ਹੈ ਤੇ ਗਰੀਬ-ਗੁਰਬੇ ਲਈ ਲੰਗਰ ਪਰੋਸਿਆ ਜਾਂਦਾ ਹੈ।

### ਸੁਮੰਗਲੀਆਂ ਦੀ ਯਾਦ ਵਿਚ ਹੋਣ ਵਾਲੀਆਂ ਰਸਮਾਂ

ਜੇ ਪਤੀ ਦੇ ਜੀਉਂਦਿਆਂ ਪਤਨੀ ਦੀ ਮੌਤ ਹੋ ਜਾਏ ਤਾਂ ਉਸ ਲਈ ਕੁੱਝ ਵੱਖਰੀਆਂ ਰੀਤਾਂ-ਰਸਮਾਂ ਕੀਤੀਆਂ ਜਾਂਦੀਆਂ ਹਨ। ਇਸ ਸੰਬੰਧੀ ਚੇੱਟੀਨਾਡੂ ਦੇ ਚੇੱਟੀਆਰਾਂ ਦੇ ਰਿਵਾਜ ਸੁਆਦ ਤੋਂ ਖਾਲੀ ਨਹੀਂ ਹਨ :

ਮਿਰਤਕ ਦੀ ਪੂਜਾ ਤੇ ਉਸ ਨੂੰ ਅੰਨ-ਜਲ ਅਰਪਣ ਲਈ, ਸਾਰੇ ਰਿਸ਼ਤੇਦਾਰਾਂ ਨੂੰ ਇਕ ਥਾਂ ਉੱਤੇ ਇਕੱਠੇ ਕਰਨ ਦੀ ਰਸਮ ਨੂੰ 'ਪਦਾਈਤਪੁ' ਕਿਹਾ ਜਾਂਦਾ ਹੈ। ਕੁੱਝ ਪਰਿਵਾਰਾਂ ਵਿਚ ਆਪਣੇ ਜੱਦੀ ਘਰ ਦਾ ਇਕ ਕਮਰਾ ਵੱਖ ਰੱਖ ਛੱਡਣ ਦਾ ਰਿਵਾਜ ਹੈ। ਇਸ ਕਮਰੇ ਨੂੰ ਮੰਦਰ ਦੀ ਤਰ੍ਹਾਂ ਪਵਿੱਤਰ ਸਮਝਿਆ ਜਾਂਦਾ ਹੈ।

ਪਤੀ ਤੋਂ ਪਹਿਲਾਂ ਗੁਜ਼ਰ ਜਾਣ ਵਾਲੀ ਤੀਵੀਂ ਦੀ ਆਤਮਾ ਨੂੰ ਪ੍ਰਸੰਨ ਕਰਨ ਲਈ 'ਪਦਾਈਤਪੁ' ਵਾਲੀ ਰਸਮ ਕੀਤੀ ਜਾਂਦੀ ਹੈ। ਇਸ ਨਾਲ ਬਦਰੂਹਾਂ ਦੇ ਪ੍ਰਭਾਵ ਤੋਂ ਬਚਾ ਹੋ ਜਾਂਦਾ ਹੈ। ਉਸ ਦੀ ਮ੍ਰਿਤੁ ਤੋਂ ਪਿੱਛੋਂ ਉਸ ਦੇ ਬੱਚਿਆਂ ਦੀ ਦੇਖ-ਭਾਲ ਉਸ ਦਾ ਪਤੀ ਕਰਦਾ ਹੈ ਤੇ ਪਤੀ ਪੁਨਰ-ਵਿਆਹ ਵੀ ਕਰ ਲੈਂਦਾ ਹੈ। ਚੰਗੇ ਭਾਗ ਹੋਣ ਤਦੇ ਹੀ ਦੁਹਾਜ਼ੂ, ਪਹਿਲੀ ਦੇ ਬੱਚਿਆਂ ਨਾਲ, ਚੰਗਾ ਵਰਤਾਉ ਕਰਦੀ ਹੈ। ਇਸ ਸੰਭਾਵਨਾ ਤੋਂ ਬੱਚਣ ਦੀ ਖਾਤਰ ਪਤੀ ਤੋਂ ਪਹਿਲਾਂ ਮਰ ਜਾਣ ਵਾਲੀਆਂ ਤੀਵੀਆਂ ਨੂੰ ਪਰਿਵਾਰ ਦੇ ਦੇਵੀ-ਦੇਵਤਿਆਂ ਦਾ ਭਾਗ ਮੰਨ ਕੇ, ਉਸ ਦੀ ਪੂਜਾ ਕੀਤੀ ਜਾਂਦੀ ਹੈ।

ਇਸ ਪੂਜਾ ਲਈ ਕੋਈ ਖਾਸ ਦਿਨ ਨਿਸ਼ਚਿਤ ਨਹੀਂ ਹੈ। ਮੋਈ ਹੋਈ ਤੀਵੀਂ ਦੇ ਪੁੱਤਰ

ਨੂੰ ਜਿਹੜਾ ਵੀ ਦਿਨ ਸੂਤ ਬੈਠ ਜਾਏ, ਸਾਲ ਦਾ ਉਹੀ ਦਿਨ ਚੁਣ ਲਿਆ ਜਾਂਦਾ ਹੈ। ਪਰਿਵਾਰ ਵਿਚ ਕੋਈ ਵੀ ਵਿਆਹ ਹੋਵੇ, ਨਵਾਂ ਕਾਰੋਬਾਰ ਸ਼ੁਰੂ ਕੀਤਾ ਜਾਣ ਵਾਲਾ ਹੋਵੇ ਜਾਂ ਬਦੇਸ ਦੀ ਯਾਤਰਾ ਆਰੰਭ ਕਰਨੀ ਹੋਵੇ ਤਾਂ ਮੁੰਡਾ ਇਕ-ਔਧਾ ਦਿਨ ਪਹਿਲਾਂ ਇਹ ਰਸਮ ਭੁਗਤਾ ਲੈਂਦਾ ਹੈ। ਮੋਏ ਹੋਏ ਦੇ ਸਾਰੇ ਰਿਸ਼ਤੇਦਾਰ ਬੁਲਾਏ ਜਾਂਦੇ ਹਨ। ਇਸ ਬਹਾਨੇ, ਕਾਫ਼ੀ ਚਿਰ ਪਿੱਛੋਂ, ਸਭ ਦਾ ਜੋੜ-ਮੇਲਾ ਹੋ ਜਾਂਦਾ ਹੈ। ਸੁਰਗਵਾਸਣੀ ਦੇ ਕੱਪੜੇ ਧੋ ਕੇ ਉਸ ਦੀ ਫੋਟੋ ਜਾਂ ਉਸ ਦੇ ਚਿਤਰ ਦੇ ਸਾਹਮਣੇ ਰੱਖੇ ਜਾਂਦੇ ਹਨ ਤੇ ਉਸ ਦੇ ਮਨ-ਭਾਉਂਦੇ ਖਾਣੇ ਤਿਆਰ ਕਰ ਕੇ ਵੱਡੀਆਂ ਵੱਡੀਆਂ ਪੱਤਲਾਂ ਉੱਤੇ ਉਸ ਚਿਤਰ ਦੇ ਸਾਹਮਣੇ ਰੱਖੇ ਜਾਂਦੇ ਹਨ।

ਸੁਰਗਵਾਸਣੀ ਦੇ ਗਹਿਣੇ ਸਾਂਭ ਕੇ ਰੱਖੇ ਹੁੰਦੇ ਹਨ ਤੇ ਇਹੋ ਜਿਹੇ ਮੌਕੇ ਉੱਤੇ ਉਨ੍ਹਾਂ ਦਾ ਵਿਖਾਲਾ ਪਾਇਆ ਜਾਂਦਾ ਹੈ। ਇਸ ਰਸਮ ਦੇ ਮੌਕੇ ਉੱਤੇ ਹਾਜ਼ਰ ਹੋਣ ਵਾਲੀ ਹਰ ਇਸਤਰੀ ਦੀ ਅਰਦਾਸ ਹੁੰਦੀ ਹੈ ਕਿ ਉਹ ਆਪਣੇ ਪਤੀ ਦੇ ਗੁਜ਼ਰਨ ਤੋਂ ਪਹਿਲਾਂ ਪੂਰੀ ਹੋ ਜਾਵੇ ਤੇ ਇਉਂ ਵਿਧਵਾ ਹੋਣ ਦੇ ਦੁਖੜਿਆਂ ਤੋਂ ਬਚ ਜਾਵੇ। ਇਹੀ ਨਹੀਂ, ਸਗੋਂ ਉਸ ਦੀ ਪੂਜਾ ਪਰਿਵਾਰ ਦੀ ਦੇਵੀ ਦੀ ਹੈਸੀਅਤ ਵਿਚ ਹੋਵੇ। ਇਹ ਹੈ ਇਕ ਤਰ੍ਹਾਂ ਦਾ 'ਤਾਜਮਹੱਲ', ਜਿਸ ਦੀ ਆਸ ਇਸਤਰੀ ਆਪਣੇ ਪਿਆਰੇ ਪਤੀ ਤੇ ਬੱਚਿਆਂ ਪਾਸੋਂ ਰੱਖ ਸਕਦੀ ਹੈ।

### ਪਹਾੜੀ ਜਾਤੀਆਂ ਵਿਚ ਮੌਤ ਸੰਬੰਧੀ ਰਿਵਾਜ

#### ਨੀਲਗਿਰੀ ਦੇ ਕੋਟੇ

ਨੀਲਗਿਰੀ ਦੇ ਕੋਟਾ ਲੋਕਾਂ ਵਿਚ ਮਿਰਤਕ ਦੀ ਅਰਥੀ, ਕੁਡੀਗਟ ਨਾਮੀ ਰਥ ਵਿਚ ਰੱਖੀ ਜਾਂਦੀ ਹੈ। ਮੌਤ ਵਾਲੇ ਦਿਨ, ਮਿਰਤਕ ਦੇ ਸਾਰੇ ਕਿਰਿਆ-ਕਰਮਾਂ ਦਾ ਪ੍ਰਬੰਧ ਬਾਹਰਲੇ ਲੋਕ ਕਰਦੇ ਹਨ। ਜਾਤੀ ਦਾ ਹਰ ਬੰਦਾ ਮੋਏ ਬੰਦੇ ਦੇ ਪੈਰਾਂ ਉੱਤੇ ਮੱਥਾ ਟੇਕਦਾ ਹੈ, ਇਸ ਰਸਮ ਨੂੰ 'ਧਾਵਮੂਟ' ਕਿਹਾ ਜਾਂਦਾ ਹੈ। ਇਸ ਦੇ ਬਾਦ ਮਿਰਤਕ ਦੀ ਆਤਮਾ ਦੀ ਸ਼ਾਂਤੀ ਲਈ ਅਰਦਾਸ ਕੀਤੀ ਜਾਂਦੀ ਹੈ। ਉਸ ਦੇ ਫੁੱਲ ਚੁਗ ਕੇ ਇਕ ਥਾਂ ਰੱਖੇ ਜਾਂਦੇ ਹਨ, ਜਿਸ ਨੂੰ 'ਵਰਦਵਤਾਲਮ' ਕਿਹਾ ਜਾਂਦਾ ਹੈ। ਉਥੇ ਹਰ ਸਾਲ, ਸਾਲ ਇਕ ਵਾਰੀ ਮਰੇ ਹੋਏ ਸਾਰੇ ਪ੍ਰਾਣੀਆਂ ਲਈ ਰਸਮੀ ਅਰਦਾਸ ਕੀਤੀ ਜਾਂਦੀ ਹੈ। ਇਸ ਰਸਮ ਪਿੱਛੋਂ ਵਿਧਵਾ ਪੁਨਰ-ਵਿਆਹ ਕਰਨਯੋਗ ਹੋ ਜਾਂਦੀ ਹੈ।

#### ਨੀਲਗਿਰੀ ਦੇ ਟੇਡ

ਮੌਤ ਨਾਲ ਸੰਬੰਧਿਤ ਰਸਮਾਂ, ਟੇਡ ਜਾਤੀ ਦੀਆਂ ਵੱਖਰੀਆਂ ਹਨ। ਇਸ ਦੇ ਨਿਯਮ ਤੇ ਕਾਰਜ-ਕ੍ਰਮ ਬੜੇ ਗੁੰਝਲਦਾਰ ਹਨ ਤੇ ਇਸ ਖਿਆਲ ਨਾਲ ਕੀਤੇ ਜਾਂਦੇ ਹਨ ਕਿ ਵੱਧ ਤੋਂ ਵੱਧ ਮੱਝਾਂ, ਜੋ ਇਸ ਮੌਕੇ ਉੱਤੇ ਮਿਰਤਕ ਦੀ ਅੰਤਿਮ ਯਾਤਰਾ ਦਾ ਸਾਥ ਦੇਣ ਲਈ ਕਤਲ ਕੀਤੀਆਂ ਜਾਂਦੀਆਂ ਹਨ, ਉਸ ਨਾਲ ਅਗਲੀ ਦੁਨੀਆ ਵਿਚ ਜਾ ਸਕਣ। ਮੱਝਾਂ ਦਾ ਪਿੱਛਾ ਕਰ ਕੇ ਉਨ੍ਹਾਂ ਨੂੰ ਫੜਨਾ, ਜਾਤੀ ਦੇ ਜੁਆਨਾਂ ਲਈ ਆਪਣੀ ਸ਼ਕਤੀ ਪ੍ਰਗਟਾਉਣ ਦਾ ਇਕ ਚੰਗਾ ਮੌਕਾ ਹੁੰਦਾ ਹੈ ਤੇ ਸੋਗ ਦੇ ਮੌਕੇ ਉੱਤੇ ਸਾਂਝੇ ਇਕੱਠਾਂ ਲਈ ਰੰਗ-ਬਰੰਗੇ ਕੱਪੜੇ ਪਾ ਕੇ ਹੱਸਣ-ਖੇਡਣ ਤੇ ਨੱਚਣ-ਕੁੱਦਣ ਦਾ ਬਹਾਨਾ ਮੁਹੱਈਆ ਕਰਦਾ ਹੈ।

## ਮੇਲੇ ਤੇ ਤਿਉਹਾਰ

ਤਮਿਲਨਾਡੂ ਮੰਦਰਾਂ ਦੀ ਧਰਤੀ ਹੈ। ਏਥੋਂ ਤਕ ਕਿ ਇਸ ਰਾਜ ਦੀ ਸਰਕਾਰੀ ਮੁਹਰ ਉੱਤੇ ਵੀ ਮੰਦਰ ਦਾ ਗੋਪੂਰਮ ਉੱਕਰਿਆ ਹੋਇਆ ਹੈ। ਤਮਿਲਨਾਡੂ ਇੱਕੋ ਇਕ ਰਾਜ ਹੈ, ਜਿਸ ਨੇ ਧਰਮ-ਨਿਰਪੇਖ ਭਾਰਤ ਸੰਘ ਵਿਚ ਮੰਦਰ ਦੇ ਗੋਪੂਰਮ ਨੂੰ ਆਪਣਾ ਰਾਜ-ਚਿੰਨ੍ਹ ਬਣਾਇਆ ਹੋਇਆ ਹੈ।

ਮੰਦਰ ਤੇ ਤਿਉਹਾਰ ਇਕੱਠੇ ਤੁਰਦੇ ਹਨ। ਕਿਸੇ ਤਿਉਹਾਰ ਤੋਂ ਬਿਨਾਂ ਮੰਦਰ ਤੇ ਕਿਸੇ ਮੰਦਰ ਤੋਂ ਬਿਨਾਂ ਤਿਉਹਾਰ ਦਾ ਸੰਕਲਪ ਔਖਾ ਲੱਗਦਾ ਹੈ। ਤਿਉਹਾਰ ਧਾਰਮਿਕ ਹੀ ਨਹੀਂ, ਰਹਿਤਲੀ ਤੇ ਵਪਾਰਕ ਅਵਸਰ ਵੀ ਮੁਹੱਈਆ ਕਰਦੇ ਹਨ। ਇਹ ਲੋਕਾਂ ਦੇ ਜੀਵਨ ਦਾ ਅਟੁੱਟ ਭਾਗ ਹਨ, ਕਿਉਂਕਿ ਇਨ੍ਹਾਂ ਮੌਕਿਆਂ ਉੱਤੇ ਪਰਿਵਾਰ ਦੇ ਸਾਰੇ ਜੀਅ ਇਕੱਠੇ ਹੁੰਦੇ ਹਨ। ਵਿੱਛੜ ਕੇ ਲੋਕਾਂ ਦਾ ਉਤਸ਼ਾਹ ਕੁੱਝ ਮੱਠਾ ਪੈ ਜਾਂਦਾ ਹੈ ਪਰ ਤਿਉਹਾਰ ਹੀ ਅਜਿਹੇ ਮੌਕੇ ਹੁੰਦੇ ਹਨ, ਜਿੱਥੇ ਵਿਅਕਤੀਗਤ ਹੁਲਾਸ, ਸਮਾਜਿਕ ਖੇੜੇ ਤੇ ਘਰੇਲੀ ਖੁਸ਼ੀ ਦਾ ਸੁਮੇਲ ਹੁੰਦਾ ਹੈ।

ਇਕਾਦਸੀ ਤੇ ਸਕੰਦ-ਸ਼ਸਨੀ ਦੇ ਤਿਉਹਾਰਾਂ ਵੇਲੇ ਸ਼ਰਧਾਲੂ ਲੋਕ ਵਰਤ ਰੱਖਦੇ ਹਨ। ਇਨ੍ਹਾਂ ਤਿਉਹਾਰਾਂ ਨੂੰ ਛੱਡ ਕੇ ਹਿੰਦੂਆਂ ਦੇ ਬਾਕੀ ਸਾਰੇ ਤਿਉਹਾਰਾਂ ਉੱਤੇ ਰੱਜ ਕੇ ਖਾਧਾ-ਪੀਤਾ ਜਾਂਦਾ ਹੈ।

### ਮੌਸਮੀ ਤਿਉਹਾਰ

ਤਮਿਲਾਂ ਦੇ ਮੌਸਮ ਹਨ : ਕਾਰ (ਬਰਸਾਤ); ਕੁਠਿਰ (ਸਿਆਲ); ਮੁਨ ਪਨੀ (ਹੇਮੰਤ); ਪਿਨ ਪਨੀ (ਸ਼ਿਸ਼ਿਰ); ਇਲਾਵੇਨਿਲ (ਬਸੰਤ) ਅਤੇ ਮੁਦੁਵੇਨਿਲ (ਹੁਨਾਲ)। ਹਰ ਮੌਸਮ ਦੇ ਮਹੀਨੇ ਦਾ ਹੁੰਦਾ ਹੈ।

ਸਾਲ ਦੀ ਵੰਡ ਦੋ ਛਿਮਾਹੀਆਂ ਵਿਚ ਵੀ ਕੀਤੀ ਜਾਂਦੀ ਹੈ : (1) ਉੱਤਰਾਯਨਮ : ਵੱਡੇ ਦਿਨਾਂ ਤੇ ਛੋਟੀਆਂ ਰਾਤਾਂ ਦਾ ਸਮਾਂ (ਜਨਵਰੀ ਦੇ ਅੱਧ ਤੋਂ ਜੁਲਾਈ ਦੇ ਅੱਧ ਤਕ), (2) ਦਕਸ਼ਿਣਾਯਨਮ : ਛੋਟੇ ਦਿਨ ਤੇ ਵੱਡੀਆਂ ਰਾਤਾਂ ਤੇ ਖਰਾਬ ਮੌਸਮ ਦਾ ਸਮਾਂ (ਜੁਲਾਈ ਦੇ ਅੱਧ ਤੋਂ ਜਨਵਰੀ ਦੇ ਅੱਧ ਤਕ)। ਪਹਿਲਾ ਅੱਧ ਤਿਉਹਾਰਾਂ ਲਈ ਰਾਖਵਾਂ ਹੈ, ਜਦਕਿ, ਆਮ ਤੌਰ ਉੱਤੇ, ਦੂਜਾ ਅੱਧ ਖਾਲੀ ਛੱਡਿਆ ਜਾਂਦਾ ਹੈ। ਦਕਸ਼ਿਣਾਯਨਮ ਦੇ ਆਰੰਭ ਵਿਚ ਸਾਧੂ ਤੇ ਸਨਿਆਸੀ ਅਤੇ ਸੰਤ-ਮਹੰਤ ਚਤੁਰਮਾਸੀ (ਚੁਮਾਸੇ) ਦਾ ਪਾਲਨ ਕਰਦਿਆਂ ਇੱਕੋ ਥਾਂ ਟਿਕ ਕੇ ਧਰਮ-ਪ੍ਰਚਾਰ ਕਰਦੇ ਤੇ ਬੜੀ ਨਿਸ਼ਠਾ ਨਾਲ ਚਿੰਤਨ ਤੇ ਮਨਨ ਵਿਚ ਰੁੱਝੇ ਰਹਿੰਦੇ ਹਨ।



## ਧਾਰਮਿਕ ਤਿਉਹਾਰ

ਤਮਿਲਨਾਡੂ ਵਿਚ, ਸ਼ਾਇਦ ਹੋਰ ਸਭ ਥਾਵਾਂ ਨਾਲੋਂ ਵੱਧ, ਪੂਰਾ ਸਾਲ ਧਾਰਮਿਕ ਸਰਗਰਮੀਆਂ ਜਾਰੀ ਰਹਿੰਦੀਆਂ ਹਨ। ਨਵੇਂ ਫੀਸਦੀ ਲੋਕ ਹਿੰਦੂ ਹਨ, ਇਸ ਲਈ ਈਸਾਈਆਂ ਤੇ ਮੁਸਲਮਾਨਾਂ ਦੇ ਤਿਉਹਾਰਾਂ ਉੱਤੇ ਵੀ ਹਿੰਦੂ ਤਿਉਹਾਰਾਂ ਦਾ ਪ੍ਰਭਾਵ ਸਪਸ਼ਟ ਦਿੱਸਦਾ ਹੈ। ਤਿਉਹਾਰਾਂ ਤੇ ਰੀਤਾਂ-ਰਸਮਾਂ ਲਈ ਨਵੀਆਂ ਵਸਤਾਂ ਖਰੀਦੀਆਂ ਜਾਂਦੀਆਂ ਹਨ ਤੇ ਦਿਲ ਖੋਲ੍ਹ ਕੇ ਆਉ-ਭਗਤ ਉੱਤੇ ਖਰਚਾ ਕੀਤਾ ਜਾਂਦਾ ਹੈ। ਮੰਦਰਾਂ ਉੱਤੇ ਬਹੁਤ ਚੜ੍ਹਾਵਾ ਚੜ੍ਹਾਇਆ ਜਾਂਦਾ ਹੈ। ਇਸ ਕਰਕੇ ਲੋਕਾਂ ਉੱਤੇ ਕਾਫ਼ੀ ਮਾਇਕ ਭਾਰ ਆ ਪੈਂਦਾ ਹੈ।

ਮੰਦਰਾਂ ਨਾਲ ਸੰਬੰਧ ਰਖਣ ਵਾਲੇ ਬਹੁਤ ਸਾਰੇ ਤਿਉਹਾਰ ਸਤੰਬਰ-ਅਕਤੂਬਰ ਵਿਚ ਹੁੰਦੇ ਹਨ ਤੇ ਜਾਂ ਮਾਰਚ ਤੋਂ ਜੂਨ ਦੇ ਅੰਦਰ, ਜਾਂਦੇ ਫ਼ਸਲਾਂ ਦੀ ਕਟਾਈ ਹੋ ਚੁੱਕਦੀ ਹੈ। ਇਨ੍ਹਾਂ ਮੌਕਿਆਂ ਉੱਤੇ ਲੋਕ ਆਪਣੀਆਂ ਬਚਤਾਂ ਲੁਟਾਉਂਦੇ ਤੇ ਮੌਜ-ਮੇਲੇ ਕਰਦੇ ਹਨ।

ਆਮ ਤੌਰ ਤੇ ਮੇਲੇ ਤਿੰਨ ਤੋਂ ਦਸ ਦਿਨ ਤਕ ਚਲਦੇ ਹਨ। ਮੁੱਖ ਦੇਵਤੇ ਨੂੰ ਰੰਗ-ਬਰੰਗੇ ਲਿਸ਼ਕਦੇ ਕੱਪੜੇ ਪਹਿਨਾਏ ਜਾਂਦੇ ਹਨ ਤੇ ਬੜੇ ਕੀਮਤੀ ਤੇ ਦੁਰਲੱਭ ਗਹਿਣਿਆਂ ਨਾਲ ਸਜਾਇਆ ਜਾਂਦਾ ਹੈ। ਇਹ ਸ਼ਿੰਗਾਰ ਦਾ ਸਮਾਨ ਪੁਰਾਣੇ ਸਮੇਂ ਤੋਂ ਤੁਰਿਆ ਆਉਂਦਾ ਹੈ। ਦੇਵਤਿਆਂ ਨੂੰ ਵਾਹਨਮ ਨਾਮ ਦੇ ਰਥਾਂ ਉੱਤੇ ਬਿਠਾ ਕੇ ਮੰਦਰ ਦੇ ਦੁਆਲੇ, ਜਲੂਸ ਦੀ ਸ਼ਕਲ ਵਿਚ ਫਿਰਾਇਆ ਜਾਂਦਾ ਹੈ। ਮਦੁਰਈ, ਸ੍ਰੀਰੰਗਮ ਤੇ ਕੁੱਝ ਹੋਰ ਸ਼ਹਿਰ ਇਸ ਲੋੜ ਨੂੰ ਮੁਖ ਰੱਖ ਕੇ ਹੀ ਉਸਾਰੇ ਗਏ ਹਨ। ਇਨ੍ਹਾਂ ਦੀ ਹਰ ਗਲੀ ਦਾ ਕਿਸੇ ਨਾ ਕਿਸੇ ਮੰਦਰ-ਮੇਲੇ ਵਾਲਾ ਨਾਂ ਰੱਖਿਆ ਹੁੰਦਾ ਹੈ ਤੇ ਉਸ ਮੇਲੇ ਵਾਲੇ ਦਿਨ ਦੇਵਤੇ ਨੂੰ ਸੰਬੰਧਿਤ ਗਲੀ ਵਿਚੋਂ ਲੰਘਾਇਆ ਜਾਂਦਾ ਹੈ। ਇਸ ਦੇ ਪਿੱਛੋਂ ਇਹ ਭਾਵਨਾ ਕੰਮ ਕਰਦੀ ਹੈ ਕਿ ਰੋਗੀ, ਬਿਰਧ, ਅਪੰਗ ਤੇ ਮੰਦਰ ਵਿਚ ਦਾਖਲ ਹੋਣ ਤੋਂ ਰੋਕੀਆਂ ਹੋਈਆਂ ਜਾਤੀਆਂ (ਸੁਤੰਤਰਤਾ ਤੋਂ ਪਹਿਲਾਂ ਦੇ ਸਮੇਂ ਵਿਚ) ਦੇਵਤੇ ਦੇ ਖੁੱਲ੍ਹ ਕੇ ਦਰਸ਼ਨ ਕਰ ਲੈਣ ਤੇ ਪੂਜਾ ਵੀ ਕਰ ਲੈਣ।

ਇਨ੍ਹਾਂ ਜਲੂਸਾਂ ਦੀ ਅਗਵਾਈ ਸਜੀਲੀਆਂ ਝੁੱਲਾਂ ਤੇ ਵੰਨ-ਸਵੰਨੇ ਲੱਤਿਆਂ ਨਾਲ ਸਜਾਏ ਹਾਥੀ ਕਰਦੇ ਹਨ। ਬੱਚੇ ਇਨ੍ਹਾਂ ਨੂੰ ਵੇਖ ਕੇ ਬਹੁਤ ਖੁਸ਼ ਹੁੰਦੇ ਹਨ। ਦੇਵਤੇ ਨੂੰ ਸੂਰਜ ਦੀ ਤੇਜ਼ ਧੁੱਪ ਤੋਂ ਬਚਾਉਣ ਲਈ ਸਜਾਵਟੀ ਰੇਸ਼ਮ ਦੇ ਛੱਤਰ ਵਰਤੇ ਜਾਂਦੇ ਹਨ। ਮੇਲੇ ਦੇ ਖਾਸ ਦਿਨ ਉੱਤੇ ਰਾਤ ਦੇ ਸਮੇਂ, ਜਦੋਂ ਦੇਵਤੇ ਦੀ ਸਵਾਰੀ ਗਲੀਆਂ ਬਜ਼ਾਰਾਂ ਵਿੱਚੋਂ ਲਿਜਾਈ ਜਾਂਦੀ ਹੈ ਤਾਂ ਹਰ ਘਰ ਜਗਦੇ ਦੀਵਿਆਂ ਨਾਲ ਉਸ ਦਾ ਸੁਆਗਤ ਕਰਦਾ ਹੈ। ਖੋਪੇ, ਫਲ ਤੇ ਫੁੱਲ, ਦੇਵਤੇ ਉੱਤੇ ਚੜ੍ਹਾਏ ਜਾਂਦੇ ਹਨ ਤੇ 'ਅਰਚਨਾ' ਨਾਮੀ ਸਤੋਤਰਾਂ ਰਾਹੀਂ, ਪ੍ਰਾਰਥਨਾ ਕੀਤੀ ਜਾਂਦੀ ਹੈ। ਮੇਲੇ ਦੇ ਦੌਰਾਨ ਧਾਰਮਿਕ ਵਿਆਖਿਆਨ ਦਿੱਤੇ ਜਾਂਦੇ ਹਨ। ਤੇਵਰਮ ਤੇ ਪ੍ਰਬੰਦਮ ਦੇ ਗਾਇਕਾਂ ਰਾਹੀਂ ਭਗਤੀ-ਰਸ ਦੇ ਗੀਤ ਟੋਲੀਆਂ ਵਿਚ ਗਾਏ ਜਾਂਦੇ ਹਨ। ਪਰੰਪਰਕ ਕਰਤਬ ਦਿਖਾਉਣ ਵਾਲੇ ਲੋਕ, ਸਾਰੀ ਸਾਰੀ ਰਾਤ ਆਪਣੇ ਕਰਤਬ ਵਿਖਾਉਂਦੇ ਰਹਿੰਦੇ ਹਨ। ਸ਼ਰਧਾਲੂ ਇਹ ਸਭ ਕੁੱਝ ਵੇਖਦੇ ਰਹਿੰਦੇ ਹਨ। ਜਦੋਂ ਤੜਕੇ ਦੇਵਤੇ ਨੂੰ ਮੁੜ ਕੇ ਮੰਦਰ ਵਿਚ ਸਥਾਪਿਤ ਕੀਤਾ ਜਾਂਦਾ ਹੈ ਤਾਂ ਮੇਲੇ ਦਾ ਅੰਤ ਹੋ ਜਾਂਦਾ ਹੈ।

ਪ੍ਰਭੂ ਦੀ ਕਿਰਪਾ ਦੇ ਪਾਤਰ ਬਣਨ ਲਈ ਆਮ ਲੋਕ ਗਲੀਆਂ ਵਿਚ ਹਰੀਸ਼ਚੰਦਰ ਦਾ ਨਾਟਕ ਕਰਵਾਉਂਦੇ ਹਨ। ਜਿਸ ਦਿੱਸ਼ ਵਿਚ ਹਰੀਸ਼ਚੰਦਰ ਆਪਣੀ ਰਾਣੀ ਤੇ ਮੋਏ ਹੋਏ

ਬੱਚੇ ਨੂੰ ਚੁੱਕੀ ਸ਼ਮਸ਼ਾਨ-ਭੂਮੀ ਵਿਚ (ਜਿਸ ਨੂੰ 'ਮਯਨਾਕੰਦਮ' ਕਿਹਾ ਜਾਂਦਾ ਹੈ) ਪਹੁੰਚਦਾ ਹੈ, ਉਸ ਦ੍ਰਿਸ਼ ਨੂੰ ਬਰਖਾ ਦਾ ਉੱਤੇਜਕ ਮੰਨਿਆ ਜਾਂਦਾ ਹੈ।

ਰਥ-ਯਾਤਰਾ ਵੇਲੇ ਦੇਵਤੇ ਨੂੰ ਪਵਿੱਤਰ ਰਥ ਉੱਤੇ ਸਜਾਇਆ ਜਾਂਦਾ ਹੈ, ਜਿਸ ਨੂੰ 'ਬੇਰ' ਕਹਿੰਦੇ ਹਨ। ਇਸ ਰਥ ਨੂੰ ਬੜੇ ਮਾਹਰ ਕਾਰੀਗਰ ਲੱਕੜੀ ਤੋਂ ਤਿਆਰ ਕਰਦੇ ਹਨ, ਜਿਸ ਉੱਤੇ ਪੌਰਾਣਿਕ ਕਥਾਵਾਂ ਦੇ ਦ੍ਰਿਸ਼ ਬੜੇ ਜਟਿਲ ਢੰਗ ਨਾਲ ਉੱਕਰੇ ਜਾਂਦੇ ਹਨ। ਇਹ ਸਾਰਾ ਰਥ ਵੱਖ-ਵੱਖ ਅੰਗਾਂ ਦੇ ਅਨੁਪਾਤੀ ਸੁਮੇਲ ਦਾ ਨਮੂਨਾ ਹੁੰਦਾ ਹੈ ਤੇ ਇਕ ਦੇ ਉੱਪਰ ਦੂਜੀ ਛੱਤ ਸਿਖਰ ਤਕ ਚਲਦੀ ਹੈ। ਕਈ ਰਥਾਂ ਉੱਤੇ ਸੋਨੇ ਜਾਂ ਚਾਂਦੀ ਦੇ ਪੱਤਰੇ ਮੜ੍ਹੇ ਹੁੰਦੇ ਹਨ। ਰਥ ਲੱਕੜੀ ਦੇ ਦੋ ਵੱਡੇ ਪਹੀਆਂ ਉੱਤੇ ਚਲਦਾ ਹੈ। ਇਸ ਦੀ ਗਤੀ ਬੜੀ ਹੌਲੀ ਹੁੰਦੀ ਹੈ। ਇਸ ਨੂੰ ਭੀੜ ਖਿੱਚਦੀ ਹੈ, ਜਿਸ ਵਿਚ ਸਭ ਜਾਤੀਆਂ ਦੇ ਲੋਕ ਸ਼ਾਮਿਲ ਹੁੰਦੇ ਹਨ। ਜਲੂਸ, ਖਾਸ ਖਾਸ ਥਾਵਾਂ ਉੱਤੇ, ਜਿਨ੍ਹਾਂ ਨੂੰ 'ਮੰਡਪਮ' ਕਿਹਾ ਜਾਂਦਾ ਹੈ, ਠਹਿਰਦਾ ਹੈ। ਇਹ ਮੰਡਪ, ਉਚੇਚੇ ਤੌਰ ਉੱਤੇ, ਪੱਥਰ ਦੇ ਥਮਲਿਆਂ ਨਾਲ ਉਸਾਰੇ ਜਾਂਦੇ ਹਨ। ਇਨ੍ਹਾਂ ਮੰਡਪਾਂ ਵਿਚ ਪਰੰਪਰਾਗਤ ਚੜ੍ਹਾਵੇ ਚਾੜ੍ਹੇ ਜਾਂਦੇ ਹਨ।

ਤਿਰੂਵਰੂਰ ਮੰਦਰ ਦਾ ਰਥ ਸਾਰੇ ਦੇਸ਼ ਵਿਚ ਸਭ ਤੋਂ ਵੱਡਾ ਹੈ। ਉਸ ਨੂੰ ਚਲਾਉਣ ਲਈ ਦਸ ਹਜ਼ਾਰ ਬੰਦਿਆਂ ਦੀ ਲੋੜ ਪੈਂਦੀ ਸੀ। ਅੱਜਕਲ ਕਈ ਵਾਰੀ ਏਨੀ ਗਿਣਤੀ ਵਿਚ ਲੋਕਾਂ ਦਾ ਇੱਕੋ ਵੇਲੇ ਮਿਲਣਾ ਔਖਾ ਹੁੰਦਾ ਹੈ, ਇਸ ਲਈ ਲੋਹੇ ਦੇ ਧੁਰਿਆਂ ਵਾਲੇ ਪਹੀਏ ਤੇ ਹਾਈਡ੍ਰੌਲਿਕ ਬਰੇਕਾਂ ਲਾ ਦਿੱਤੀਆਂ ਗਈਆਂ ਹਨ। ਹੁਣ ਇਸ ਨੂੰ ਦੋ ਹਜ਼ਾਰ ਬੰਦੇ ਆਸਾਨੀ ਨਾਲ ਖਿੱਚ ਸਕਦੇ ਹਨ।

ਇਨ੍ਹਾਂ ਮੇਲਿਆਂ ਦਿਆਂ ਅਵਸਰਾਂ ਨੂੰ, ਹੋਣ ਵਾਲੀਆਂ ਲਾੜੀਆਂ ਤੇ ਲਾੜਿਆਂ ਨੂੰ ਵੇਖਣ ਤੇ ਰਿਸ਼ਤੇ-ਨਾਤੇ ਗੰਢਣ ਲਈ ਵਰਤਿਆ ਜਾਂਦਾ ਹੈ। ਪਿਛਲੇ ਰਿਸ਼ਤਿਆਂ-ਨਾਤਿਆਂ ਨੂੰ ਪਕੇਰਾ ਕਰਨ ਲਈ ਇਨ੍ਹਾਂ ਦੀ ਵਰਤੋਂ ਹੁੰਦੀ ਹੈ, ਕਿਉਂਕਿ ਇਸ ਮੌਕੇ ਦਾ ਲਾਭ ਸਾਕ-ਸੰਬੰਧੀਆਂ ਦੀਆਂ ਦਾਅਵਤਾਂ ਕਰ ਕੇ ਉਠਾਇਆ ਜਾਂਦਾ ਹੈ। ਜੇ ਪਹਿਲੇ ਸੰਬੰਧਾਂ ਵਿਚ ਤਰੇੜ ਆ ਗਈ ਹੋਵੇ, ਤਾਂ ਇਸ ਮੌਕੇ ਉੱਤੇ ਉਸ ਦੀ ਮੁਰੰਮਤ ਕਰ ਕੇ ਸੰਬੰਧ ਨਵੇਂ ਸਿਰਿਓਂ ਠੀਕ ਕਰ ਲਏ ਜਾਂਦੇ ਹਨ।

ਪਿੰਡਾਂ ਦੇ ਲੋਕ ਆਪਣਾ ਖਾਣਾ-ਦਾਣਾ ਨਾਲ ਲੈ ਕੇ, ਗੱਡਿਆਂ ਉੱਤੇ ਚੜ੍ਹੇ, ਹੁਮ-ਹੁਮਾ ਕੇ ਇਨ੍ਹਾਂ ਮੇਲਿਆਂ ਵਿਚ ਪਹੁੰਚਦੇ ਹਨ। ਉਹ ਯਾਤਰੂਆਂ ਲਈ ਬਣੀਆਂ 'ਛਤਰਮ' ਨਾਂ ਦੀਆਂ ਧਰਮਸ਼ਾਲਾਵਾਂ ਵਿਚ ਠਹਿਰਦੇ ਹਨ। ਇਹ ਛਤਰਮ ਪਿਛਲੇ ਰਾਜਿਆਂ-ਮਹਾਰਾਜਿਆਂ ਤੇ ਧਨਾਢ ਲੋਕਾਂ ਨੇ ਸਾਰੇ ਤਮਿਲਨਾਡੂ ਵਿਚ ਸੈਂਕੜਿਆਂ ਦੀ ਗਿਣਤੀ ਵਿਚ ਬਣਵਾਏ ਸਨ। ਇਨ੍ਹਾਂ ਵਿੱਚੋਂ ਕੁੱਝ ਛੇਤਰਾਂ ਨਾਲ ਸਦਾਵਰਤ ਲੱਗੇ ਹੋਏ ਹਨ। ਵਾਰਾਨਸੀ-ਰਾਮੇਸ਼੍ਵਰਮ ਮਾਰਗ ਉੱਤੇ ਬਣੇ ਹੋਏ ਇਹ ਛੇਤਰ ਉਹੀ ਕੰਮ ਸਾਰਦੇ ਹਨ ਜੋ ਅਮਰੀਕਨ ਐਕਸਪ੍ਰੈਸ ਹਾਈਵੇਜ਼ ਦੇ ਕੰਢਿਆਂ ਉੱਤੇ ਬਣੇ 'ਮੋਟਲ' ਸਾਰਦੇ ਹਨ।

ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਖਾਸ ਖਾਸ ਉਤਸਵਾਂ ਉੱਤੇ ਮੀਂਹ ਤੇ ਹਨੇਰੀ ਦੇ ਦਰਸ਼ਨ ਜ਼ਰੂਰ ਹੁੰਦੇ ਹਨ। ਵਿਅਕਤੀਗਤ ਜਾਂ ਪਿੰਡ ਦੀ ਪੱਧਰ ਉੱਤੇ, ਦੈਵੀ ਕਰੋਪੀ ਟਾਲਣ ਲਈ ਲੋਕ ਮਨ, ਬਚਨ ਤੇ ਕਰਮ ਵੱਲੋਂ ਵੱਧ ਤੋਂ ਵੱਧ ਸੁਥਰੇ ਹੋਣ ਦਾ ਜਤਨ ਕਰਦੇ ਹਨ। ਮਾਹਵਾਰੀ ਵਾਲੀਆਂ ਇਸਤਰੀਆਂ ਨੂੰ ਉਤਸਵ ਵਿਚ ਭਾਗ ਨਹੀਂ ਲੈਣ ਦਿੱਤਾ ਜਾਂਦਾ, ਕਿਉਂਕਿ

ਉਨ੍ਹਾਂ ਨੂੰ ਅਪਵਿੱਤਰ ਮੰਨਿਆਂ ਜਾਂਦਾ ਹੈ।

ਧਾਰਮਿਕ ਉਤਸਵਾਂ ਦੀ ਹਾਲਤ ਵਿਚ ਤਮਿਲ ਲੋਕਾਂ ਨੇ ਇਕ ਉਦਾਰ ਰਵੱਈਆ ਧਾਰਨ ਕੀਤਾ ਹੋਇਆ ਹੈ। ਉਹ ਤਿਰੂਪਤੀ-ਤਿਰੂਮਲਈ (ਆਂਧ੍ਰ ਪ੍ਰਦੇਸ਼) ਦੇ ਦਰਸ਼ਨਾਂ ਲਈ ਵੱਡੀਆਂ-ਵੱਡੀਆਂ ਟੋਲੀਆਂ ਬਣਾ ਕੇ ਜਾਂਦੇ ਹਨ। ਇਸੇ ਤਰ੍ਹਾਂ, ਉਹ ਗੁਰੂਵੱਯੂਰ (ਕੇਰਲ ਪ੍ਰਦੇਸ਼) ਵੀ ਜਾਂਦੇ ਹਨ। ਜਨਵਰੀ ਵਿਚ ਸਾਬਰੀਮਲਈ ਦਾ ਅੱਯੱਪਾ ਉਤਸਵ ਹਜ਼ਾਰਾਂ ਯਾਤਰੂਆਂ ਨੂੰ ਤਮਿਲਨਾਡੂ ਵੱਲ ਖਿੱਚਦਾ ਹੈ ਅਤੇ ਉਹ ਇਸ ਮੌਕੇ ਲਈ ਨਿਸਚਿਤ ਧਾਰਮਿਕ ਵਿਹਾਰ ਉੱਤੇ ਪੂਰਾ ਉਤਰਨ ਦੀ ਕੋਸ਼ਿਸ਼ ਕਰਦੇ ਹਨ — ਉਤਸਵ ਤੋਂ ਚਾਰ ਹਫ਼ਤੇ ਪਹਿਲਾਂ ਇਸਤਰੀ ਦੇ ਸੰਗ ਤੋਂ ਪ੍ਰਹੇਜ਼ ਕਰਨਾ ਤੇ ਅੱਖੇ ਰਸਤਿਆਂ ਉੱਤੇ, ਸਖਤ ਠੰਢ ਤੇ ਜੰਗਲੀ ਜਾਨਵਰਾਂ ਦੇ ਖਤਰੇ ਸਹੇੜ ਕੇ, ਲੰਮੀ ਪੈਦਲ ਯਾਤਰਾ ਕਰਨੀ। ਇਸ ਤਰ੍ਹਾਂ ਦੀਆਂ ਯਾਤਰਾਵਾਂ ਅੰਤਰ-ਰਾਜੀ ਸਦਭਾਵਨਾ ਪੈਦਾ ਕਰਦੀਆਂ ਹਨ।

ਅੱਗੇ, ਤਮਿਲ ਸਾਲ ਦੇ ਆਦਿ, ਪੁਰੂਤੱਸੀ, ਮਰਗਾਝੀ ਤੇ ਪਾਂਗੁਨੀ ਮਹੀਨਿਆਂ ਵਿਚ ਵਿਆਹ ਨਹੀਂ ਸਨ ਹੋ ਸਕਦੇ, ਕਿਉਂਕਿ ਇਨ੍ਹਾਂ ਮਹੀਨਿਆਂ ਵਿਚ ਲੋਕਾਂ ਪਾਸੋਂ ਆਦਿ-ਪੂਰਮ, ਆਦਿ-ਤਪਸ, ਨਵਰਾਤਰੀ, ਤਿਰੂਵਧੀਰਈ ਤੇ ਮਹਾਸ਼ਿਵਰਾਤਰੀ ਦੇ ਉਤਸਵਾਂ ਵੱਲ ਪੂਰਾ ਧਿਆਨ ਦੇਣ ਦੀ ਆਸ ਕੀਤੀ ਜਾਂਦੀ ਸੀ। ਅੱਜਕਲ ਕੇਵਲ ਆਦਿ ਤੇ ਮਰਗਾਝੀ ਮਹੀਨਿਆਂ ਵਿਚ ਹੀ ਵਿਆਹਾਂ ਦੀ ਮਨਾਹੀ ਹੈ।

ਉਤਸਵਾਂ ਵਿਚ ਵੱਡੇ-ਵੱਡੇ ਮੰਦਰਾਂ ਵਿਚ ਗਾਏ ਜਾਣ ਵਾਲੇ ਗੀਤ ਬੱਝੇ ਹੋਏ ਹਨ। ਮਦਰਾਸ ਦੇ ਕਪਾਲੀਸ਼੍ਵਰ ਤੇ ਪਾਰਥਾਸਾਰਥੀ ਮੰਦਰਾਂ, ਕਾਂਚੀਪੁਰਮ ਦੇ ਏਕਾਮਬੇਸ਼੍ਵਰ ਮੰਦਰ ਅਤੇ ਤਿਰੂਨੇਲਵੇਲੀ ਦੇ ਨੇਲੋਯੱਪਰ ਮੰਦਰ ਵਿਚ ਸੰਗੀਤ ਦੀਆਂ ਪਰੰਪਰਾਵਾਂ ਬੱਝੀਆਂ ਹੋਈਆਂ ਹਨ। ਤਿਰੂਵਰਮਿਯੂਰ ਦੇ ਮਰੂਦੀਸ਼੍ਵਰ ਜਾਂ ਤਿਆਗੇਸ਼੍ਵਰ ਮੰਦਰਾਂ ਵਿਚ ਅੱਗੇ ਦਿੱਤਾ ਗੀਤ ਪਾਂਗੁਨੀ (ਮਾਰਚ-ਅਪਰੈਲ) ਦੇ ਮਹੀਨੇ ਵਿਚ ਜਲਯਾਤਰਾ ਦੌਰਾਨ ਸਥਾਨਕ ਸਰੋਵਰ ਵਿਚ ਬੇੜੀ ਵਿਚ ਬੈਠ ਕੇ ਗਾਇਆ ਜਾਂਦਾ ਹੈ :

ਇੱਵਯਿਲ ਸੂਝ ਸੱਪਨੀ ਨੂਡ ਵੰਦਡਰਕੁ  
ਐਵੇਨੂੰ ਅਝਈਤਾਰਕੁ ਔਕਾਰ ਵੱਟਤਰਕੁ  
ਪਿਤਾਨੇਨੂੰ ਅਝਈਤਾਰਕੁ ਪਿਰਾਬਦੀ ਪੱਟਤਰਕੁ  
ਪਈਅਕਲ ਉਟਾਲੈ ਸੁਦਲਈਕੁ ਤਾਡਿਨ ਤਰਕੁ

ਇਸ ਸਤੋਤਰ ਵਿਚ ਸ਼ਿਵ ਜੀ ਦੀ ਇਕ ਕਥਾ ਦਾ ਹਵਾਲਾ ਹੈ।

ਅਗਲਾ ਗੀਤ ਵੀ, ਜੋ ਇਸੇ ਮੰਦਰ ਵਿਚ ਗਾਇਆ ਜਾਂਦਾ ਹੈ, ਬੜੇ ਸਪਸ਼ਟ ਢੰਗ ਨਾਲ ਮੰਦਰ ਦੇ ਅਸਥਾਨ, ਉਸ ਦੇ ਗੋਪੂਰਮ ਦੀ ਸੁੰਦਰਤਾ ਤੇ ਉਸ ਦੀਆਂ ਪੱਥਰ ਦੀਆਂ ਮੂਰਤੀਆਂ ਦਾ ਮਹਾਤਮ ਬਿਆਨਦਾ ਹੈ ਤੇ ਅੰਤ ਵਿਚ ਅਰਦਾਸ ਕਰਦਾ ਹੈ ਕਿ ਦੇਵਤਿਆਂ ਦੀ ਪੂਜਾ ਲਈ ਖੁੱਲ੍ਹੇ ਮੌਕੇ ਮਿਲਦੇ ਰਹਿਣ :

ਤੇਨੰਨ ਸੋਲਈਯਿਲ ਸੂਝ  
ਤਿਰੂਵਨਿਮਯੂਰ ਸਥਲਾਤਿਲ  
ਤਿਰੂਵਨਿਮਯੂਰ ਤਯਾਰੋਸਰ

ਤਿਗੱਟਤ ਕਨਿਭਈਪ ਪੋਲ  
 ਤੇਨ ਪਾਂਡੀ ਤੇਨੱਸੋਲਈ ਨਾਟਾਂਨੇ  
 ਸੇਨਰਾ ਸੁਬਈ ਕੋਪੁਰਾਤਿਨ ਅਝਗਮ  
 ਸੂਤਸਾਮੱਨਨ ਨੰਦੀ ਅਝਗਮ  
 ਵਰਣ ਪੰਚਤਸਰ ਅਝਗਮ  
 ਵੰਦੁ ਪਨਿਨਿੰਦਡ ਤੋਤੀ ਅਝਗਮ  
 ਏੱਨੇਰਾਮਮ ਉਂਦਨ ਸੰਧੀ ਤਨਿਲੁੱਲੇ  
 ਇਰੱਕੂ ਵੇਡੁੰਮ ਏਯਨੇ

ਕੋਇੰਬਤੂਰ ਤੋਂ ਚਾਲੀ ਕਿਲੋਮੀਟਰ ਪਰੇ ਇਕ ਪਿੰਡ ਚਿੱਤੂਰ ਵਿਚ, ਸਥਾਨਕ ਦੇਵਤੇ ਚਿੱਤੂਰਮੱਨ ਦੇ ਉਤਸਵ ਵਿਚ ਕੋਂਗੂ ਦੇ ਰਾਜੇ ਵੱਲੋਂ ਚੇਰ ਦੇਸ ਉੱਤੇ ਹਮਲੇ ਦੀਆਂ ਘਟਨਾਵਾਂ ਦਾ ਜ਼ਿਕਰ ਅੱਜ ਵੀ ਹੁੰਦਾ ਹੈ। ਜੰਗ ਦੇ ਦਿੱਸ ਖੇਡੇ ਜਾਂਦੇ ਹਨ ਤੇ ਸਕੂਲਾਂ ਦੇ ਬੱਚੇ ਕੋਂਕਪਦਈ ਨਾਮ ਦੇ ਸੰਗੀਤ-ਰੂਪਕ ਵਿੱਚੋਂ ਛੰਦ ਗਾਉਂਦੇ ਫਿਰਦੇ ਹਨ।

ਅਸੀਂ ਏਥੇ ਤਮਿਲ ਮਹੀਨਿਆਂ ਵਿਚ ਪੈਣ ਵਾਲੇ ਕੁੱਝ ਧਾਰਮਿਕ ਉਤਸਵਾਂ ਦਾ ਜ਼ਿਕਰ ਕਰਦੇ ਹਾਂ। ਇਨ੍ਹਾਂ ਦੀ ਗਿਣਤੀ ਬਹੁਤੀ ਹੋਣ ਦੇ ਕਾਰਨ, ਕੁੱਝ ਮੇਲਿਆਂ ਦਾ ਜ਼ਿਕਰ ਰਹਿ ਜਾਣਾ ਸੁਭਾਵਿਕ ਹੈ।

### ਚੇਤਰ ਦੇ ਉਤਸਵ

ਚੇਤਰ ਤਮਿਲਾਂ ਦਾ ਪਹਿਲਾ ਮਹੀਨਾ ਹੈ। ਇਸ ਮਹੀਨੇ ਵਿਚ ਬਸੰਤ ਦੇ ਆਗਮਨ ਦਾ ਉਤਸਵ ਮਨਾਇਆ ਜਾਂਦਾ ਹੈ। ਸਭ ਤੋਂ ਵੱਡਾ ਮੇਲਾ ਮਦੁਰਈ ਵਿਚ ਹੁੰਦਾ ਹੈ, ਜਿੱਥੇ ਪੂਰਨਮਾਸ਼ੀ ਵਾਲੇ ਦਿਨ, ਉਸ ਦੇ ਮੰਦਰਾਂ ਤੇ ਆਸ-ਪਾਸ ਦੇ ਸਾਰੇ ਮੰਦਰਾਂ ਦੇ ਦੇਵੀ-ਦੇਵਤਿਆਂ ਦੀਆਂ ਮੂਰਤੀਆਂ ਜਲੂਸਾਂ ਦੀ ਸ਼ਕਲ ਵਿਚ, ਵਈਗਈ ਨਦੀ ਵਿਚ ਰੋੜ੍ਹੀਆਂ ਜਾਂਦੀਆਂ ਹਨ। ਜਲੂਸਾਂ ਵਿਚ ਹਜ਼ਾਰਾਂ ਯਾਤਰੀ ਤੇ ਰਾਗੀ ਸ਼ਾਮਿਲ ਹੁੰਦੇ ਹਨ। ਸਾਰਾ ਵਾਤਾਵਰਨ ਖੁਸ਼ੀ ਤੇ ਉਤਸਾਹ ਨਾਲ ਭਰਿਆ ਹੁੰਦਾ ਹੈ। ਇਹ ਉਤਸਵ ਮਦੁਰਈ ਦੀ ਸ਼ਕਤੀਸ਼ਾਲੀ ਦੇਵੀ ਮੀਨਾਕਸ਼ੀ ਦੇ ਸ਼ਿਵ ਜੀ ਨਾਲ ਵਿਆਹ ਦੀ ਯਾਦ ਵਿਚ ਮਨਾਇਆ ਜਾਂਦਾ ਹੈ।

ਆਲੇ-ਦੁਆਲੇ ਕੋਈ ਸੌ ਕਿਲੋਮੀਟਰ ਦੇ ਘੇਰੇ ਵਿਚ ਰਹਿਣ ਵਾਲੇ ਲੋਕ ਦੇਵੀ ਦੇ ਵਿਆਹ ਦੇ ਦਰਸ਼ਨਾਂ ਲਈ ਹੁਮ-ਹੁਮਾ ਕੇ ਪਹੁੰਚਦੇ ਹਨ। ਸਾਰਾ ਇਲਾਕਾ ਛੁੱਟੀ ਮਨਾਉਂਦਾ ਹੈ। ਅਸਲ ਵਿਚ ਇਸ ਨਾਲ ਮਦੁਰਈ ਜ਼ਿਲੇ ਵਿਚ ਇਕ ਮਾਲੀ ਸਾਲ ਮੁੱਕਦਾ ਤੇ ਦੂਜਾ ਸ਼ੁਰੂ ਹੁੰਦਾ ਹੈ। ਖੇਤ ਮਜ਼ਦੂਰਾਂ ਦੀ ਅਦਾਇਗੀ ਸਾਲ ਦੇ ਸਾਲ ਕੀਤੀ ਜਾਂਦੀ ਹੈ, ਅਰਥਾਤ ਇਕ ਚੇਤਰ-ਮੇਲੇ ਤੋਂ ਦੂਜੇ ਚੇਤਰ-ਮੇਲੇ ਤਕ।

### ਵਈਕ ਸੀ ਵੇਸਾਖਮ

ਤਮਿਲ ਸਾਲ ਦਾ ਦੂਜਾ ਮਹੀਨਾ ਵਈਕਸੀ (ਵਿਸਾਖ) ਆਉਂਦਾ ਹੈ। ਇਸ ਮਹੀਨੇ ਦੀ ਪੂਰਨਮਾਸ਼ੀ ਨੂੰ ਸ਼ਿਵ ਜੀ ਦੇ ਸੁਪ੍ਰੰਤਰ ਸੁਬ੍ਰਹਮਣਯ ਜਾਂ ਮੁਰੁਗ ਦਾ ਬੜਾ ਵੱਡਾ ਮੇਲਾ ਲੱਗਦਾ ਹੈ। ਸੁਬ੍ਰਹਮਣਯ ਜਾਂ ਮੁਰੁਗ ਦੇ ਮੰਦਰਾਂ ਵਿਚ ਇਹ ਮੇਲਾ ਬੜੀ ਧੂਮ-ਧਾਮ ਨਾਲ ਮਨਾਇਆ

ਜਾਂਦਾ ਹੈ। ਤਿਰੂਚੇਦੂਰ ਤੇ ਤਿਰੂਪਰੰਕੁੰਦਨਮ ਵਿਚ ਭਗਤ ਲੋਕ ਦੁੱਧ ਦੇ ਮਟਕੇ ਚੜ੍ਹਾਵੇ ਵਜੋਂ ਚੜ੍ਹਾਉਂਦੇ ਹਨ। ਇਸ ਦਿਨ ਦੀ ਮਾਨਤਾ ਗਿਆਨਉਦਯ ਤਿਉਹਾਰ ਕਰਕੇ ਹੁੰਦੀ ਹੈ।

ਏਥੇ ਇਹ ਗੱਲ ਧਿਆਨਜੇਗ ਹੈ ਕਿ ਇਹ ਉਹੀ ਦਿਨ ਹੈ ਜਿਸ ਦਿਨ ਗੋਤਮ ਬੁੱਧ ਦਾ ਜਨਮ ਹੋਇਆ ਮੰਨਿਆ ਜਾਂਦਾ ਹੈ। ਇਸੇ ਦਿਨ ਉਸ ਨੂੰ ਗਿਆਨ ਪ੍ਰਾਪਤ ਹੋਇਆ ਸੀ ਤੇ ਇਸੇ ਦਿਨ ਹੀ ਨਿਰਵਾਣ ਦੀ ਪ੍ਰਾਪਤੀ ਹੋਈ ਸੀ। ਬੁੱਧ-ਪੂਰਨਿਮਾ ਉੱਤਰੀ ਭਾਰਤ ਵਿਚ ਵੀ ਬੜੇ ਉਤਸਾਹ ਨਾਲ ਮਨਾਈ ਜਾਂਦੀ ਹੈ।

### ਵੇਸ਼ਨਵ ਉਤਸਵ

ਕਾਂਚੀਪੁਰਮ ਦੇ ਵਰਦਰਾਜ ਸਵਾਮੀ ਮੰਦਰ ਦੇ ਗਰੁੜ-ਉਤਸਵ ਦੀ ਸੇਭਾ ਵੇਖਣ ਵਾਲੀ ਹੁੰਦੀ ਹੈ। ਅਨੇਕ ਭਗਤ ਅਜਿਹੇ ਮਿਲਣਗੇ ਜੋ ਇਕ ਵੀ ਗਰੁੜ-ਉਤਸਵ ਵਿੱਚੋਂ ਗੈਰਹਾਜ਼ਰ ਨਹੀਂ ਹੋਏ। ਵਈਕਸੀ ਵੈਸ਼ਾਖਮ ਵਾਲੇ ਦਿਨ, ਜੋ ਨਾਮ ਆਲਵਾਰ ਦਾ ਜਨਮ ਦਿਨ ਹੁੰਦਾ ਹੈ, ਭਗਵਾਨ ਆਪ ਨਾਮ ਆਲਵਾਰ ਮੰਦਰ ਵਿਚ ਪ੍ਰਗਟ ਹੋ ਕੇ ਆਸ਼ੀਰਵਾਦ ਦੇਂਦਾ ਹੈ।

ਅਨੀ ਮਹੀਨੇ ਵਿਚ ਪੂਰਨਮਾਸ਼ੀ ਜੇਸ਼ਠ ਨਛੱਤਰ, ਜਿਸ ਨੂੰ ਤਮਿਲ ਵਿਚ ਕੋੱਟਈ ਕਹਿੰਦੇ ਹਨ, ਆਉਂਦੀ ਹੈ। ਇਸ ਦਿਨ ਕਈ ਮੇਲੇ ਹੁੰਦੇ ਹਨ, ਜਿਵੇਂ ਸ਼੍ਰੀਰੰਗਮ ਵਿਚ 'ਜੇਸ਼ਠ ਅਭਿਸ਼ੇਕਮ', ਮੱਨਾਰਗੁਡੀ ਵਿਚ 'ਜਲ-ਯਾਤਰਾ ਉਤਸਵ' ਤੇ ਮਦੁਰਈ ਦੇ ਨੇੜੇ ਅਲਗਾਰ ਮੰਦਰ ਦਾ 'ਪਡੀ ਉਤਸਵਮ' ਜਾਂ 'ਪੋੜੀਆਂ ਦਾ ਮੇਲਾ'।

### ਪਦਿਨੋੱਟਮ ਪੇਰੂਕੂ

ਪਦਿਨੋੱਟਮ ਪੇਰੂਕੂ ਜਾਂ ਅਠਾਰੂਵੀਂ ਦਾ ਹੜ੍ਹ। ਤਮਿਲ ਮਹੀਨੇ, 'ਆਦਿ' ਦੀ ਅਠਾਰੂਵੀਂ ਤਾਰੀਖ ਨੂੰ (ਅਗਸਤ ਦੀ ਪਹਿਲੀ ਦੇ ਆਸ-ਪਾਸ) ਮਨਾਇਆ ਜਾਂਦਾ ਹੈ। ਇਸ ਨੂੰ ਕਾਵੇਰੀ ਨਦੀ ਦੇ ਕੰਢੇ ਗਹਣ ਵਾਲੇ ਲੋਕ ਜ਼ੋਰ-ਸ਼ੋਰ ਨਾਲ ਮਨਾਉਂਦੇ ਹਨ। ਇਹ ਕਰੀਬ-ਕਰੀਬ ਨਿਸਚਿਤ ਹੈ ਕਿ ਉਸ ਦਿਨ ਕਾਵੇਰੀ ਵਿਚ ਹੜ੍ਹ ਆਇਆ ਹੁੰਦਾ ਹੈ ਤੇ ਉਸ ਦਾ ਪਾਣੀ ਕੰਢਿਆ ਤੋਂ ਟੱਪ ਕੇ, ਕੰਢੇ ਉੱਤੇ ਬਣੇ ਸਾਰੇ ਇਸ਼ਨਾਨ-ਘਾਟਾਂ ਦੇ ਉੱਤੋਂ ਵੀ ਵਗ ਜਾਂਦਾ ਹੈ। ਤਿਰੂਚਿਰਾਪੱਲੀ ਤੇ ਤੰਜਾਉਰ ਜ਼ਿਲਿਆਂ ਵਿਚ ਵੀ ਇਹੀ ਕੁੱਝ ਹੁੰਦਾ ਹੈ। ਇਹ ਮੇਲਾ ਤਮਿਲਨਾਡੂ ਦੇ ਕਾਵੇਰੀ ਇਲਾਕੇ ਵਿਚ ਹੀ ਹੁੰਦਾ ਹੈ।

ਇਸ ਉਤਸਵ ਤੋਂ ਦੋ-ਤਿੰਨ ਦਿਨ ਪਹਿਲਾਂ ਦਰਿਆ ਦੇ ਹਰ ਘਾਟ ਉੱਤੇ ਛੱਪਰਮ (ਨਿੱਕੇ ਨਿੱਕੇ ਲਕੜੀ ਦੇ ਪਹੀਆਂ ਵਾਲੇ ਰਥ) ਜਿਨ੍ਹਾਂ ਦੇ ਢਾਲੂ ਗੋਪੂਰਮ, ਚਮਕੀਲੇ ਕਾਗਜ਼ਾਂ ਤੇ ਕਾਗਜ਼ੀ ਫੁੱਲਾਂ ਨਾਲ ਸਜਾ ਕੇ ਵਿਕਰੀ ਲਈ ਰੱਖੇ ਹੁੰਦੇ ਹਨ। ਹਰ ਰਥ ਦੇ ਵਿਚਕਾਰ ਦੇਵੀਆਂ-ਦੇਵਤਿਆਂ ਦੀਆਂ ਤਸਵੀਰਾਂ ਟਿਕਾਉਣ ਲਈ ਖਾਲੀ ਥਾਂ ਛੱਡੀ ਹੁੰਦੀ ਹੈ। ਉੱਦਮੀ ਤਰਖਾਣ ਇਸ ਤਰ੍ਹਾਂ ਦੇ ਨਾਜ਼ਕ ਤੇ ਨਰਮ ਲੱਕੜੀ ਦੇ ਬਣੇ ਛੱਪਰਮ ਦਰਜਨਾਂ ਦੇ ਹਿਸਾਬ ਨਾਲ ਤਿਆਰ ਕਰ ਲੈਂਦੇ ਹਨ। ਪਦਿਨੋੱਟਮ ਪੇਰੂਕੂ ਵਾਲੇ ਦਿਨ ਸਵੇਰ ਤੋਂ ਹੀ ਇਨ੍ਹਾਂ ਨਿੱਕੇ-ਨਿੱਕੇ ਰਥਾਂ ਨੂੰ ਬੱਚੇ ਗਲੀਆਂ-ਮਹੱਲਿਆਂ ਵਿਚ ਡੋਰੀ ਨਾਲ ਖਿੱਚੀ ਫਿਰਦੇ ਵੇਖੇ ਜਾ ਸਕਦੇ ਹਨ। ਸ਼ਾਮ ਵੇਲੇ ਛੱਪਰਮਾਂ ਵਿਚ ਦੇਵੀਆਂ ਤੇ ਦੇਵਤਿਆਂ ਦੀਆਂ ਮੂਰਤੀਆਂ ਲਈ ਛੱਡੀ ਹੋਈ ਥਾਂ ਵਿਚ ਬੱਤੀਆਂ ਬਾਲ ਕੇ ਏਧਰ ਓਧਰ ਧਰੂਹੀ ਫਿਰਦੇ ਦਿੱਸਦੇ ਹਨ।

ਪੂਜਾ ਦੀਆਂ ਕਈ ਵਿਧੀਆਂ ਹਨ। ਹਿੰਦੂ ਸਮਾਜ ਦੇ ਵੱਖ-ਵੱਖ ਭਾਈਚਾਰਿਆਂ ਦੇ ਵੱਖ-ਵੱਖ ਰਿਵਾਜ ਹਨ। ਕੁੱਝ ਲੋਕ ਮਿੱਟੀ ਦੀਆਂ ਮੂਰਤੀਆਂ ਬਣਾ ਕੇ ਉਨ੍ਹਾਂ ਦੀ ਕੁਮਕੁਮ, ਕੇਸਰ, ਚੰਦਨ, ਧੂਪ ਤੇ ਗੁੜ ਵਾਲੇ ਚੋਲਾਂ ਤੇ ਖੋਪੇ ਨਾਲ ਸੇਵਾ ਕਰਦੇ ਹਨ। ਇਸ ਸੇਵਾ ਨੂੰ ਕੱਪਰਿਸੀ ਕਿਹਾ ਜਾਂਦਾ ਹੈ। ਇਸ ਮੌਕੇ ਉੱਤੇ ਵਿਆਹੀਆਂ ਜੋੜੀਆਂ ਇਕ-ਦੂਜੇ ਨੂੰ ਮੌਲੀਆਂ ਬੰਨ੍ਹਦੀਆਂ ਹਨ। ਨਦੀ ਦੀ ਦੇਵੀ ਉੱਤੇ ਚੂੜੀਆਂ, ਕਾਲੇ ਮਣਕੇ, ਆਦਿ ਨਿਛਾਵਰ ਕੀਤੇ ਜਾਂਦੇ ਹਨ ਤੇ ਪਾਨ ਦੇ ਪੱਤੇ ਖਾ ਕੇ ਤੀਵੀਆਂ ਤੇ ਬੱਚੇ ਘਰ ਮੁੜ ਆਉਂਦੇ ਹਨ। ਕੁੱਝ ਵਿਆਹੁਤਾ ਜੋੜੀਆਂ ਆਪਣੇ ਵਿਆਹ ਵੇਲੇ ਦੇ ਸਾਂਭੇ ਹੋਏ ਹਾਰ ਇਸ ਮੌਕੇ ਉੱਤੇ ਨਦੀ ਨੂੰ ਭੇਟ ਕਰ ਦੇਂਦੇ ਹਨ।

ਕਾਵੇਰੀ ਵਿਚ ਸਵੇਰ ਦੇ ਇਸ਼ਨਾਨ ਦੇ ਪਿੱਛੋਂ ਥਾਹਮਣ ਲੋਕ ਫੁੱਲ ਤੇ ਦੁੱਧ ਚਾੜ੍ਹਦੇ ਹਨ ਤੇ ਆਪਣੇ ਘਰਾਂ ਵਿਚ ਇਸ ਮੌਕੇ ਦੀ ਖੁਸ਼ੀ ਨੂੰ ਮਿੱਠੇ ਪਾਯਸਮ ਖਾ ਕੇ ਪ੍ਰਗਟ ਕਰਦੇ ਹਨ। ਸ਼ਾਮ ਵੇਲੇ ਆਪਣੇ ਸਭ ਤੋਂ ਵਧੀਆ ਕੱਪੜੇ ਪਾ ਕੇ ਤੀਵੀਂ ਤੇ ਬੱਚੇ ਨਦੀ ਦੇ ਕੰਢੇ ਉੱਤੇ ਪਹੁੰਚਦੇ ਹਨ। ਆਪਣੇ ਨਾਲ ਉਹ ਚਿੱਤਰਾਨਮ (ਰੰਗ-ਬਰੰਗੇ ਚੋਲਾਂ ਦਾ ਪੁਲਾਉ) ਬਣਾ ਕੇ ਲੈ ਜਾਂਦੇ ਹਨ। ਇਸ ਵਿੱਚੋਂ ਥੋੜਾ ਜਿਹਾ ਨਦੀ ਦੀ ਭੇਟ ਕਰ ਕੇ ਬਾਕੀ ਦਾ ਆਪ ਖਾਂਦੇ-ਖਵਾਉਂਦੇ ਤੇ ਮੌਜ-ਮੇਲਾ ਕਰ ਕੇ ਘਰ ਮੁੜ ਆਉਂਦੇ ਹਨ। ਇਹ ਪਦਿਨੋੱਟਮ ਪੁਰੁੱਕੂ, ਬੁਨਿਆਦੀ ਤੌਰ ਉੱਤੇ, ਤੀਵੀਆਂ ਤੇ ਬੱਚਿਆਂ ਦਾ ਮੇਲਾ ਕਿਹਾ ਜਾ ਸਕਦਾ ਹੈ।

ਇਸ ਪਵਿੱਤਰ ਦਿਨ ਨੂੰ ਪੁਰਾਣੇ, ਖੱਦੇ ਹੋ ਚੁੱਕੇ ਤੇ ਅਣਲੋੜੀਂਦੇ ਤਾੜ-ਪੱਤਰਾਂ ਉੱਤੇ ਲਿਖੇ ਖਰੜਿਆਂ ਨੂੰ ਅਗਨੀ ਭੇਟ ਕਰਨ ਦੀ ਥਾਂ ਨਦੀ-ਭੇਟ ਕਰਨ ਲਈ ਵੀ ਵਰਤਿਆ ਜਾਂਦਾ ਹੈ। ਦੁਪਹਿਰ ਵੇਲੇ ਮੰਦਰਾਂ ਤੋਂ ਦੇਵੀ-ਦੇਵਤਿਆਂ ਨੂੰ ਕਾਵੇਰੀ ਦੇ ਕੰਢਿਆਂ ਉੱਤੇ ਬਣੇ ਮੰਡਪਾਂ ਵਿਚ ਲਿਜਾਇਆ ਜਾਂਦਾ ਹੈ।

### ਅਵਨੀ ਮੂਲਮ

ਮਦੁਰਈ ਵਿਚ ਮੂਲਮ ਨਛੱਤਰ ਵਾਲੇ ਦਿਨ, ਅਵਨੀ ਮਹੀਨੇ ਵਿਚ ਮਨਾਇਆ ਜਾਣ ਵਾਲਾ ਅਵਨੀ ਮੂਲਮ ਉਤਸਵ ਭਗਵਾਨ ਸ਼ਿਵ ਦੀ ਮਦੁਰਈ ਵਿਚ ਕੀਤੀ ਉਸ ਲੀਲਾ, ਦਾ ਪ੍ਰਤੀਕ ਹੈ, ਜਿਸ ਅਨੁਸਾਰ ਭਗਵਾਨ ਸ਼ਿਵ ਇਕ ਸਾਧਾਰਣ ਮਜ਼ਦੂਰ ਦੀ ਤਰ੍ਹਾਂ ਵਿਚਰਦੇ ਰਹੇ। ਇਹ ਸਥਾਨਕ ਰੰਗ ਦਾ ਬੜਾ ਰੰਗ-ਬਰੰਗਾ ਮੇਲਾ ਹੈ। ਭਗਤ ਲੋਕ ਇਸ ਅਵਸਰ ਉੱਤੇ 'ਪਿੱਟੂ' ਦਾ ਸੇਵਨ ਕਰ ਕੇ ਬੜੇ ਖੁਸ਼ ਹੁੰਦੇ ਹਨ। ਪਿੱਟੂ ਇਸ ਇਲਾਕੇ ਦਾ ਇਕ ਖਾਸ ਭੋਜਨ ਹੈ।

### ਨਵਰਾਤਰੀ

ਪੁਰੱਤਸੀ ਦਾ ਮਹੀਨਾ (ਸਤੰਬਰ-ਅਕਤੂਬਰ) ਬੜੀ ਮਹੱਤਤਾ ਵਾਲਾ ਹੈ। ਕਿਉਂਕਿ ਇਸ ਵਿਚ ਨੁਰਾਤੇ ਜਾਂ ਦੁਸਹਿਰੇ ਦਾ ਉਤਸਵ ਪੈਂਦਾ ਹੈ। ਪ੍ਰਤੀਤ ਹੁੰਦਾ ਹੈ ਕਿ ਤਮਿਲਨਾਡੂ ਵਿਚ ਇਹ ਮੇਲਾ ਮੈਸੂਰ ਦੇ ਰਾਜਿਆਂ ਨੇ ਪ੍ਰਚਾਰਿਆ ਸੀ। ਮੈਸੂਰ ਦੇ ਰਾਜੇ ਤਮਿਲਨਾਡੂ ਦੇ ਕੁੱਝ ਇਲਾਕੇ ਉੱਤੇ ਕਈ ਸਦੀਆਂ ਛਾਏ ਰਹੇ। ਹੁਣ ਵੀ ਇਹ ਉਨ੍ਹਾਂ ਸ਼ਹਿਰਾਂ ਜਾਂ ਥਾਵਾਂ ਵਿਚ ਮਨਾਇਆ ਜਾਂਦਾ ਹੈ, ਜਿਨ੍ਹਾਂ ਦਾ ਸੰਬੰਧ ਰਾਜਿਆਂ ਜਾਂ ਰਜਵਾੜਿਆਂ ਨਾਲ ਰਿਹਾ ਹੈ। ਨੁਰਾਤਿਆਂ ਦੀ ਮਾਨਤਾ ਤੇ ਰੰਗ-ਬਰੰਗੇ ਕੱਪੜਿਆਂ ਵਾਲੀਆਂ ਕਈ ਤਰ੍ਹਾਂ ਦੀਆਂ ਗੁੱਡੀਆਂ ਦਾ ਪ੍ਰਦਰਸ਼ਨ,



ਸਮਾਜ ਦੇ ਉੱਪਰਲੇ ਵਰਗ ਨਾਲ ਹੀ ਸੰਬੰਧਿਤ ਹੈ। ਹੁਨਾਲ ਦੇ ਮੌਸਮ ਵਿਚ, ਪਿੰਡਾਂ ਦੇ ਆਮ ਲੋਕ 'ਪੁਰਵੀ ਏਡੱਪੁ' ਮਨਾਉਂਦੇ ਹਨ, ਜਿਸ ਵਿਚ ਮਿੱਟੀ ਦੇ ਛੋਟੇ ਛੋਟੇ ਘੋੜਿਆਂ ਦੇ ਖਿਡੌਣਿਆਂ ਦਾ ਚੜ੍ਹਾਵਾ ਚੜ੍ਹਦਾ ਹੈ। ਇਸ ਉਤਸਵ ਨੇ ਤਮਿਲਨਾਡੂ ਵਿਚ ਗੁੱਡੀਆਂ ਤੇ ਖਿਡੌਣੇ ਬਣਾਉਣ ਦੀ ਹੋਰਾਨ ਕਰ ਦੇਣ ਵਾਲੀ ਹੱਥ-ਕਲਾ ਨੂੰ ਜਿਵਾਈ ਰੱਖਿਆ ਹੈ। ਇਸ ਕੰਮ ਵਿਚ ਮਿੱਟੀ, ਪੇਪੀਅਰ ਮੈਸ਼ੀ ਤੇ ਰੰਗਾਂ ਦੀ ਲੋੜ ਪੈਂਦੀ ਹੈ। ਕਾਰੀਗਰ, ਘੁਮਿਆਰਾਂ ਵਿੱਚੋਂ ਆਉਂਦੇ ਹਨ ਤੇ, ਆਮ ਤੌਰ ਉੱਤੇ, ਪੁਰਾਣੇ ਨਮੂਨਿਆਂ ਦੇ ਮਗਰ ਚਲਦੇ ਹਨ, ਹਾਲਾਂਕਿ ਉਹ ਮਿੱਟੀ ਦੇ ਮਾਧਿਅਮ ਰਾਹੀਂ ਲੰਮੀਆਂ-ਲੰਮੀਆਂ ਕਹਾਣੀਆਂ ਪੇਸ਼ ਕਰਨ ਦੇ ਕਾਬਿਲ ਹੁੰਦੇ ਹਨ।

### ਦੀਪਾਵਲੀ

ਅਗਲਾ ਵੱਡਾ ਤਿਉਹਾਰ ਦੀਪਾਵਲੀ (ਦੀਵਾਲੀ) ਹੈ। ਇਸ ਨੂੰ ਤੇਲ ਮਲ ਕੇ ਨਹਾਉਣ, ਨਵੇਂ ਕੱਪੜੇ ਪਾਉਣ, ਛੱਤੀ ਪ੍ਰਕਾਰ ਦੇ ਭੋਜਨ ਛਕਣ ਤੇ ਪਟਾਕੇ ਚਲਾਉਣ ਨਾਲ ਮਨਾਇਆ ਜਾਂਦਾ ਹੈ। ਖੇਤੀ ਕਰਨ ਵਾਲੇ ਬਥੇਰੇ ਲੋਕ ਇਸ ਤਿਉਹਾਰ ਨੂੰ ਮਨਾਉਣ ਤੋਂ ਸੰਕੋਚ ਕਰਦੇ ਹਨ, ਕਿਉਂਕਿ ਨਾ ਉਨ੍ਹਾਂ ਕੋਲ ਫ਼ਾਲਤੂ ਪੈਸਾ ਹੁੰਦਾ ਹੈ ਤੇ ਨਾ ਸਮਾਂ। ਅਕਤੂਬਰ ਦਾ ਮਹੀਨਾ ਉਨ੍ਹਾਂ ਲਈ ਬਹੁਤ ਰੁਝੇਵੇਂ ਵਾਲਾ ਹੁੰਦਾ ਹੈ। ਸਿਰਫ਼ ਉੱਪਰਲੀਆਂ ਸ਼੍ਰੇਣੀਆਂ ਲਈ ਹੀ ਦੀਵਾਲੀ ਕੁੱਝ ਅਰਥ ਰਖਦੀ ਹੈ। ਕੁੱਝ ਸੇਠ ਵਾਰਾਨਸੀ ਜਾ ਕੇ ਗੰਗਾ ਇਸ਼ਨਾਨ ਨਾਲ ਦੀਵਾਲੀ ਮਨਾਉਂਦੇ ਹਨ।

### ਕਾਰਤੀਗਈ ਦੀਪਮ

ਕਾਰਤੀਗਈ ਦੀਪਮ ਜਾਂ ਦੀਵਿਆਂ ਦਾ ਤਿਉਹਾਰ ਤੇਲਕਪਿੱਯਮ ਦੇ ਸਮੇਂ ਤੋਂ ਮਨਾਇਆ ਜਾਂਦਾ ਰਿਹਾ ਹੈ। ਹਰ ਘਰ ਵਿਚ ਮਿੱਟੀ ਦੇ ਸੈਂਕੜੇ ਦੀਵੇ ਜਗਾਏ ਜਾਂਦੇ ਹਨ ਤੇ ਬਹੁਤ ਮੌਜ-ਮੇਲਾ ਹੁੰਦਾ ਹੈ। ਬੱਚੇ ਪਟਾਕੇ ਚਲਾਉਂਦੇ ਤੇ ਆਤਿਸ਼ਬਾਜ਼ੀ ਕਰਦੇ ਹਨ।

ਤਮਿਲਨਾਡੂ ਦੇ ਕੁੱਝ ਭਾਗ ਵਿਚ ਆਪਣੇ ਘਰਾਂ ਵਿਚ ਚਾਨਣ ਲਿਆਉਣ ਲਈ ਇਕ ਖਾਸ ਤਰ੍ਹਾਂ ਦੀ ਹੱਥੀ-ਬਣਾਈ ਜੇਤ ਜਗਾਈ ਜਾਂਦੀ ਹੈ। ਇਸ ਨੂੰ 'ਪੋਰੀ ਵਾਨਮ' ਕਿਹਾ ਜਾਂਦਾ ਹੈ। ਇਹ ਇਕ ਸੋਟੀ ਦੀ ਬਣੀ ਹੁੰਦੀ ਹੈ, ਜਿਸ ਨੂੰ 'ਕਵਟਇਕ-ਕੰਬੂ' ਕਿਹਾ ਜਾਂਦਾ ਹੈ। ਇਸ ਦੇ ਲਈ ਕੱਪੜੇ, ਰੱਸੀ, ਬੂਰ ਤੇ ਕੰਕਣੀ ਗੰਦੇ-ਬਰੇਜ਼ੇ ਦੀ ਲੋੜ ਪੈਂਦੀ ਹੈ। ਇਸ ਤੋਂ ਛੁੱਟ ਮੁਰੂਡ ਦੇ ਰੁੱਖਾਂ ਦੇ ਫਲ (ਮੁਰੂਤੰਕਈ ਜਾਂ ਰਾਮਰ ਕਾਈ) ਦੀ ਵਰਤੋਂ ਵੀ ਕੀਤੀ ਜਾਂਦੀ ਹੈ। ਇਸ ਨਾਲ ਬੜੀ ਤੇਜ਼ ਰੋਸ਼ਨੀ ਵਾਲੀ ਲਾਟ ਪੈਦਾ ਹੁੰਦੀ ਹੈ। ਇਸ ਮੌਕੇ ਉੱਤੇ ਮਾਪੇ, ਆਪਣੀਆਂ ਕੁੜੀਆਂ ਨੂੰ ਕੁਮਿਹਾਰਾਂ ਦੇ ਬਣਾਏ ਹੋਏ ਹਾਥੀ ਦੀ ਸ਼ਕਲ ਦੇ ਦੀਵੇ ਭੇਜਦੇ ਹਨ।

ਇਹ ਤਿਉਹਾਰ ਕਾਰਤੀਗਈ ਨਵੰਬਰ ਵਾਲੇ ਦਿਨ ਨਵੰਬਰ-ਦਸੰਬਰ ਵਿਚ ਪੈਂਦਾ ਹੈ ਤੇ ਤਿਰੂਵੱਨਮਲਈ ਵਿਚ ਇਸ ਦੀ ਬੜੀ ਮਾਨਤਾ ਹੁੰਦੀ ਹੈ। ਤਿਰੂਵਰੂਰ ਵਿਚ ਜਨਮ, ਵਾਰਾਨਸੀ ਵਿਚ ਮਿੱਤ੍ਰ, ਚਿੰਦਬਰਮ ਵਿਚ ਪੂਜਾ-ਅਰਚਾ ਤੇ ਤਿਰੂਵੱਨਮਲਈ ਦੇ ਮੰਦਰ ਦਾ ਕੇਵਲ ਸੰਕਲਪ ਮਾਤਰ ਹੀ ਮਨੁੱਖ ਨੂੰ ਮੁਕਤੀ ਦਿਵਾ ਸਕਦਾ ਹੈ। ਤਿਰੂਵੱਨਮਲਈ ਵਿਚ ਸ਼ਿਵ ਜੀ ਬਾਰੇ ਮਨੋਤ ਹੈ ਕਿ ਉਹ ਕਾਰਤੀਗਈ ਵਾਲੇ ਦਿਨ ਅਗਨੀ ਦੇ ਥੰਮ ਦੇ ਰੂਪ ਵਿਚ ਪ੍ਰਗਟ

ਹੋਏ। ਇਹ ਵੀ ਮੰਨਿਆ ਜਾਂਦਾ ਹੈ ਕਿ ਭਗਵਾਨ ਨੇ ਸਥਾਨਕ ਪਹਾੜੀ ਇਸ ਲਈ ਉਪਜਾਈ ਸੀ ਤਾਂ ਜੋ ਇਸ ਪਵਿੱਤਰ ਦਿਹਾੜੇ ਨੂੰ ਹਮੇਸ਼ਾ ਮਨਾਇਆ ਜਾਏ ਤੇ ਇਸ ਦੀ ਚੋਟੀ ਉੱਤੇ ਹਰ ਵਰ੍ਹੇ ਦੇ ਪ੍ਰਧਾਨ ਦੇਵਤੇ ਅਰੁਣਾਚਲੇਸ਼ੁਰ ਨੂੰ ਇਸ ਜੋਤੀ ਦੇ ਦਰਸ਼ਨ ਹਰ ਵਰ੍ਹੇ ਹੁੰਦੇ ਰਹਿਣ।

ਕਾਰਤੀਗਈ ਉਤਸਵ ਪੂਰਨਮਾਸੀ ਵਾਲੇ ਦਿਨ ਪੈਂਦਾ ਹੈ। ਇਸ ਦਿਨ ਲੋਕ 'ਅੰਨਾਮਲਈਰੱਕੂ ਅਰੋਹਾਰ' ਦੇ ਜੈਕਾਰੇ ਛੱਡ ਕੇ ਦੇਵਤੇ ਦਾ ਸਤਿਕਾਰ ਕਰਦੇ ਹਨ। ਤਾਂਬੇ ਦੇ ਇਕ ਵੱਡੇ ਸਾਰੇ ਵਧੀਆ ਜਿਹੇ ਭਾਂਡੇ ਵਿਚ ਉੱਤਮ ਪ੍ਰਕਾਰ ਦਾ ਮੁਸ਼ਕ-ਕਪੂਰ ਤੇ ਘਿਉ ਪਾ ਕੇ ਬੱਤੀਆਂ ਰਖੀਆਂ ਜਾਂਦੀਆਂ ਹਨ ਤੇ ਜਿਉਂ ਹੀ ਸ਼ਾਮ ਦੇ ਪੰਜ ਵਜੇ ਜੋਤ ਨੂੰ ਅਗਨੀ ਛੁਹਾਈ ਜਾਂਦੀ ਹੈ, ਅੰਧਕਾਰ ਨਸ਼ਟ ਹੋ ਕੇ ਜੋਤੀ-ਸਰੂਪ ਪਰਮਾਤਮਾ ਵਿਚ ਲੀਨ ਹੋ ਜਾਂਦਾ ਹੈ।

ਤਿਰੂਵੱਨਮਲਈ ਵਿਚ, ਇਸ ਮੌਕੇ ਉੱਤੇ, ਪੂਰੇ ਦਸ ਦਿਨ ਪਸ਼ੂਆਂ ਦੀ ਮੰਡੀ ਲਗਦੀ ਹੈ। ਖਾਸ ਖਾਸ ਦਿਨਾਂ ਨੂੰ ਬੜੇ ਸਜੇ-ਫਸੇ ਵਾਹਣਾਂ ਉੱਤੇ ਦੇਵਤਿਆਂ ਨੂੰ ਟਿਕਾ ਕੇ ਜਲੂਸ ਕੱਢੇ ਜਾਂਦੇ ਹਨ। ਇਹ ਜਲੂਸ ਏਨੇ ਸੁੰਦਰ ਹੁੰਦੇ ਹਨ ਕਿ ਇਕ ਅਭੁੱਲ ਯਾਦ ਬਣ ਕੇ ਮਨ ਵਿਚ ਸਮਾਏ ਰਹਿੰਦੇ ਹਨ।

### ਤਿਰੂੱਪਲੀ ਏਝੁਚੀ

ਮਰਗਾਝੀ (ਦਸੰਬਰ-ਜਨਵਰੀ) ਦਾ ਪੂਰਾ ਮਹੀਨਾ ਤੜਕੇ ਇਸ਼ਨਾਨ ਕਰਨ, ਪੂਜਾ-ਪਾਠ ਕਰਨ ਤੇ ਮੰਦਰਾਂ ਵਿਚ ਜਾ ਕੇ ਪ੍ਰਾਰਥਨਾ ਕਰਨ ਦਾ ਸਮਾਂ ਹੁੰਦਾ ਹੈ, ਹਾਲਾਂਕਿ ਇਹ ਦਿਨ ਸਖਤ ਠੰਢ ਦੇ ਹੁੰਦੇ ਹਨ। ਇਸ ਸਮੇਂ ਤਿਰੂਪਵਈ ਤੇ ਤਿਰੂਵੰਪਵਈ ਨਾਂ ਦੇ ਪਦੇ ਗਾਏ ਜਾਂਦੇ ਹਨ।

### ਤਿਰੂਵਧੀਰਈ

ਤਿਰੂਵਧੀਰਈ ਜਾਂ ਮਰਗਾਝੀ ਮਹੀਨੇ ਦੀ ਪੂਰਨਮਾਸੀ ਵਾਲੇ ਦਿਨ ਮਨਾਏ ਜਾਣ ਵਾਲਾ ਅਰੁਦ੍ਰ ਦਰਸ਼ਨ ਪੁਰਬ, ਭਗਵਾਨ ਨਟਰਾਜ, ਸ਼ਿਵ ਜੀ ਮਹਾਰਾਜ ਦੇ ਨੱਚਦੇ ਰੂਪ ਨੂੰ ਸਮਰਪਿਤ ਹੁੰਦਾ ਹੈ। ਤਮਿਲਨਾਡੂ ਦੇ ਸ਼ੈਵ ਲੋਕਾਂ ਦੇ ਮਹਾ ਮੰਦਰ ਵਿਚ, ਜੋ ਚਿੰਦਬਰਮ ਵਿਚ ਵਾਕਿਆ ਹੈ, ਹਾਜ਼ਰੀ ਭਰਨ ਲਈ ਭਗਤਾਂ ਦੀਆਂ ਟੋਲੀਆਂ ਹੁੱਮ-ਹੁਮਾ ਕੇ ਪਹੁੰਚਦੀਆਂ ਹਨ। ਮੰਨਿਆ ਜਾਂਦਾ ਹੈ ਕਿ ਜਦੋਂ ਸੰਤ ਮਾਣਿਕਵਚਕਾਰ ਨੇ ਤਿਰੂਵੰਪਵਈ ਦਾ ਭੋਗ ਇਸ ਦਿਨ ਪਾਇਆ ਤਾਂ ਉਸ ਨੂੰ ਸ਼ਿਵ ਜੀ ਦੇ ਦਰਸ਼ਨ ਹੋਏ ਸਨ। ਪੇਰੂਰ ਜਾਂ ਮੇਲਈ ਚਿੰਦਬਰਮ ਵਿਚ ਇਹ ਵਿਸ਼ਵਾਸ ਕੀਤਾ ਜਾਂਦਾ ਹੈ ਕਿ ਸ਼ਿਵ ਜੀ ਨੇ ਕਾਮਧੇਨ ਨੂੰ ਇਸੇ ਦਿਨ ਦਰਸ਼ਨ ਦਿੱਤੇ ਸਨ। ਉਸ ਦਿਨ ਤੜਕੇ ਤੋਂ ਹੀ ਸ਼ਿਵਲਿੰਗ ਉੱਤੇ ਘਿਉ, ਦੁੱਧ, ਸ਼ਹਿਦ, ਖੋਪੇ ਦੇ ਪਾਣੀ ਤੇ ਦਹੀਂ ਦਾ ਲੇਪ ਕੀਤਾ ਜਾਂਦਾ ਹੈ ਜੋ ਸੂਰਜ ਚੜ੍ਹਨ ਤਕ ਜਾਰੀ ਰਹਿੰਦਾ ਹੈ। ਇਹੀ ਮੌਕਾ ਹੁੰਦਾ ਹੈ ਜਦੋਂ ਸ਼ਿਵ ਜੀ ਕਾਮਧੇਨ ਨੂੰ ਦਰਸ਼ਨ ਦੇਂਦੇ ਹਨ।

### ਵੇਕੁੰਠ ਇਕਾਦਸ਼ੀ

ਮਰਗਾਝੀ ਮਹੀਨੇ ਵਿਚ ਵੀਹ ਦਿਨਾਂ ਦਾ ਵੈਸ਼ਨਵਾਂ ਦਾ ਮੇਲਾ ਸ੍ਰੀਰੰਗਮ ਦੇ ਮਹਾ ਮੰਦਰ ਵਿਚ ਸ਼ੁਕਲ ਪੱਖ ਦੇ ਆਰੰਭ ਵਿਚ ਸ਼ੁਰੂ ਹੋ ਜਾਂਦਾ ਹੈ। ਹਜ਼ਾਰਾਂ ਦੀ ਗਿਣਤੀ ਵਿਚ ਲੋਕ ਮੋਹਿਨੀ ਅਵਤਾਰ ਜਾਂ ਨਚਿਯਾਰ ਕੋਲਮ (ਦਸਵੇਂ ਦਿਨ) ਤੇ ਇਕਾਦਸ਼ੀ (ਯਾਰਵੇਂ ਦਿਨ) ਦੇ ਮੇਲੇ

ਹੁੱਮ-ਹੁਮਾ ਕੇ ਮਨਾਉਂਦੇ ਹਨ। ਇਸ ਮੌਕੇ ਉੱਤੇ ਆਲਵਾਰਾਂ ਦੇ ਚਾਰ ਹਜ਼ਾਰ ਸ਼ਬਦਾਂ ਦਾ ਗਾਇਨ ਹੁੰਦਾ ਹੈ। ਅਠਾਰ੍ਹਵੇਂ ਦਿਨ ਤਿਰੂਮੰਗਈ ਆਲਵਾਰ ਦੀ ਭਗਵਾਨ ਰੰਗਨਾਥ ਨਾਲ ਗੋਸ਼ਟੀ ਦਾ ਨਿਰੂਪਣ ਹੁੰਦਾ ਹੈ। ਵੀਹਵੇਂ ਦਿਨ ਇਸ ਤਿਰੂਵਈਮੇਝੀ ਉਤਸਵ ਦਾ ਸਮਾਪਨ ਹੁੰਦਾ ਹੈ, ਜੋ ਆਲਵਾਰ ਸੰਤ ਦਾ ਚਾਲੂ ਕੀਤਾ ਹੋਇਆ ਹੈ। ਇਕਾਦਸ਼ੀ ਵਾਲੇ ਦਿਨ ਤੇ ਉਸ ਤੋਂ ਬਾਅਦ ਹਰ ਰੋਜ਼ ਭਗਵਾਨ ਰੰਗਨਾਥ ਪਰਮਪਥ ਵਾਸਲ ਅਰਥਾਤ 'ਸੁਰਗ ਦੁਆਰ' ਤੋਂ ਆ ਕੇ ਭੇਟ ਹੋਏ ਪਦਾਰਥਾਂ ਦਾ ਭੋਗ ਲਾਉਂਦਾ ਤੇ ਸੰਤਾਂ ਨੂੰ ਆਸ਼ੀਰਵਾਦ ਦੇ ਕੇ ਇਕ ਵੱਡੇ ਜਲੂਸ ਦੀ ਸ਼ਕਲ ਵਿਚ ਮੁੜ ਆਪਣੇ ਟਿਕਾਣੇ ਉੱਤੇ ਜਾ ਸਥਾਪਿਤ ਹੁੰਦਾ ਹੈ।

### ਤਈ ਪੁਸਮ

ਤਈ ਮਹੀਨਾ, ਤਈ ਪੁਸਮ ਉਤਸਵ ਲਈ ਪ੍ਰਸਿੱਧ ਹੈ, ਜੋ ਮੁਰਗਨ ਨਾਲ ਸੰਬੰਧਿਤ ਅਸਥਾਨਾਂ ਉੱਤੇ ਮਨਾਇਆ ਜਾਂਦਾ ਹੈ। ਪੂਰਨਮਾਸ਼ੀ ਵਾਲੇ ਦਿਨ ਮੇਲਾ ਲੱਗਦਾ ਹੈ ਤੇ ਭਗਤ ਲੋਕ ਮੁਰਗਨ ਦੀ ਉਸਤਤ ਵਿਚ ਗੀਤ ਗਾਉਂਦੇ ਤੇ ਆਪਣੇ ਸਿਰਾਂ ਉੱਤੇ ਕਰਗਮ ਭਾਂਡੇ ਤੇ ਧੌਣ ਉੱਤੇ ਕਾਵੜੀਆਂ ਟਿਕਾਈ, ਦੂਰ-ਦੂਰ ਤੋਂ ਪਹੁੰਚਦੇ ਹਨ। ਇਨ੍ਹਾਂ ਭਾਂਡਿਆਂ ਬਾਰੇ ਅਸੀਂ ਅੱਗੇ ਚੱਲ ਕੇ ਗੱਲ ਕਰਾਂਗੇ।

ਇਸੇ ਦਿਨ ਜਲਵਿਹਾਰ ਦਾ ਉਤਸਵ ਵੀ ਮਨਾਇਆ ਜਾਂਦਾ ਹੈ, ਜੋ ਮਦੁਰਈ ਦੇ ਸਭ ਤੋਂ ਵੱਡੇ ਮੰਦਰ ਦੇ ਉਤਸਵਾਂ ਵਿਚ ਗਿਣਿਆ ਜਾਂਦਾ ਹੈ। ਸ਼ਹਿਰ ਦੇ ਪੂਰਬ ਵੱਲ 'ਮਰਿਅਮਨ ਤੋਂਪਾਕੁਲਮ' ਨਾਂ ਦਾ ਇਕ ਵੱਡਾ ਸਾਰਾ ਸਰੋਵਰ ਹੈ। ਮੰਦਰ ਦੇ ਸਾਰੇ ਦੇਵੀ-ਦੇਵਤਿਆਂ ਨੂੰ ਰੇਸ਼ਮੀ ਕੱਪੜੇ ਪੁਆ ਕੇ ਤੇ ਕੀਮਤੀ ਗਹਿਣਿਆਂ ਨਾਲ ਸਜਾ ਕੇ, ਫੁੱਲਾਂ ਦੀ ਸੇਜ ਉੱਤੇ ਬਿਰਾਜਮਾਨ ਕਰ ਕੇ, ਇਕ ਵੱਡੇ ਜਲੂਸ ਦੀ ਸ਼ਕਲ ਵਿਚ ਸਰੋਵਰ ਵੱਲ ਲਿਜਾਇਆ ਜਾਂਦਾ ਹੈ। ਓਥੇ ਇਨ੍ਹਾਂ ਨੂੰ ਬੜੇ ਸੁੰਦਰ ਭੜਕੀਲੇ ਕੱਪੜਿਆਂ ਨਾਲ ਸਜਾਈਆਂ ਬੇੜੀਆਂ ਵਿਚ ਟਿਕਾ ਦਿੱਤਾ ਜਾਂਦਾ ਹੈ, ਜੋ ਸੈਂਕੜੇ ਦੀਵਿਆਂ ਨਾਲ ਜਗਮਗ-ਜਗਮਗ ਕਰ ਰਹੀਆਂ ਹੁੰਦੀਆਂ ਹਨ। ਫੇਰ ਇਨ੍ਹਾਂ ਨੂੰ ਵਾਜੇ-ਗਾਜੇ ਨਾਲ ਸਰੋਵਰ ਦੇ ਅੰਦਰ ਘੁਮਾਇਆ ਜਾਂਦਾ ਹੈ। ਮਾਯਲਾ ਪੋਰ (ਮਦਰਾਸ) ਦੇ ਕਪਾਲੀਸ਼ੁਰ ਮੰਦਰ ਵਿਚ ਵੀ ਇਸੇ ਤਰ੍ਹਾਂ ਦਾ ਉਤਸਵ ਮਨਾਇਆ ਜਾਂਦਾ ਹੈ। ਮਾਰਚ-ਅਪਰੈਲ ਦੇ ਸਾਲਾਨਾ ਮਹਾ ਉਤਸਵ ਵਿਚ ਸ਼ੈਵਾਂ ਦੇ 63 ਸੰਤਾਂ ਦੀਆਂ ਮੂਰਤੀਆਂ ਦਾ ਬੜਾ ਵੱਡਾ ਜਲੂਸ ਕੱਢਿਆ ਜਾਂਦਾ ਹੈ ਤੇ ਮਦਰਾਸ ਸ਼ਹਿਰ ਦੇ ਧਾਰਮਿਕ ਜੀਵਨ ਵਿਚ ਇਹ ਇਕ ਬਹੁਤ ਵੱਡੀ ਘਟਨਾ ਮੰਨੀ ਜਾਂਦੀ ਹੈ।

### ਪੋਂਗਲ

ਤਮਿਲਨਾਡੂ ਦਾ ਸਭ ਤੋਂ ਵੱਡਾ ਤੇ ਧਰਮ-ਨਿਰਪੇਖ ਮੇਲਾ ਪੋਂਗਲ ਹੈ। ਇਸ ਨੂੰ ਮਕਰ ਸੰਕ੍ਰਾਂਤੀ (ਮਾਘੀ) ਵੀ ਕਹਿੰਦੇ ਹਨ। ਇਸ ਨੂੰ ਫ਼ਸਲ ਦੀ ਕਟਾਈ ਦੀ ਸਫ਼ਲਤਾ ਵਜੋਂ ਮਨਾਇਆ ਜਾਂਦਾ ਹੈ। ਨਵੇਂ ਧਾਨ ਨੂੰ ਰਸਮੀ ਢੰਗ ਨਾਲ ਪਕਾਇਆ ਜਾਂਦਾ ਹੈ ਤੇ ਸਾਰੇ ਰਲ ਕੇ ਖਾਂਦੇ ਹਨ। ਇਸ ਤੋਂ ਅਗਲਾ ਦਿਨ ਗਊਆਂ ਤੇ ਬੈਲਾਂ ਦੇ ਧੰਨਵਾਦ ਲਈ ਮਨਾਇਆ ਜਾਂਦਾ ਹੈ।

ਹਰ ਮਾਂ ਆਪਣੀਆਂ ਵਿਆਹੀਆਂ ਹੋਈਆਂ ਧੀਆਂ ਨੂੰ ਪੋਂਗਲ ਦੇ ਮੌਕੇ ਉੱਤੇ ਮਿੱਟੀ ਦੇ ਭਾਂਡੇ, ਧਾਈਂ, ਫਲ, ਸਬਜ਼ੀਆਂ, ਕੇਸਰ, ਗੰਨੇ, ਆਦਿ ਵਰਗੀਆਂ ਵਸਤਾਂ ਭੇਜਦੀ ਹੈ। ਇਹ

ਵਸਤਾਂ ਬੜੇ ਸ਼ਨੇਹ ਤੇ ਆਦਰ ਨਾਲ ਦਿੱਤੀਆਂ ਤੇ ਲਈਆਂ ਜਾਂਦੀਆਂ ਹਨ। ਜੇ ਕੋਈ ਮਾਂ ਇਸ ਰਸਮ ਵਿਚ ਉਣੀ ਰਹਿ ਜਾਵੇ ਜਾਂ ਉਕਾਈ ਕਰ ਜਾਵੇ ਤਾਂ ਉਸ ਦੀ ਕੁੜੀ ਦੀ ਸੱਸ ਆਪਣੇ ਆਖਰੀ ਸਾਹ ਤਕ ਰੋਸ ਪ੍ਰਗਟਾਉਂਦੀ ਰਹਿੰਦੀ ਹੈ।

ਪੋਂਗਲ ਵਾਲੇ ਦਿਨ ਸੂਰਜ ਮਕਰ ਰਾਸ਼ੀ ਵਿਚ ਦਾਖਲ ਹੁੰਦਾ ਹੈ ਤੇ ਛੇ ਮਹੀਨੇ ਲਗਾਤਾਰ ਉੱਤਰ ਵੱਲ ਝੁਕਿਆ ਰਹਿੰਦਾ ਹੈ। ਸੂਰਜ ਦੇਵਤੇ ਨੂੰ ਪੋਂਗਲ (ਨਵੀਂ ਫ਼ਸਲ ਦੇ ਚੌਲਾਂ ਦੇ ਭੱਤ) ਦਾ ਭੋਗ ਲਵਾਇਆ ਜਾਂਦਾ ਹੈ। ਕਿਸੇ ਨਵੇਂ ਭਾਂਡੇ ਨੂੰ ਕੇਸਰ ਨਾਲ ਸਜਾਇਆ ਜਾਂਦਾ ਹੈ। ਖੇਤਾਂ ਵਿੱਚੋਂ ਆਈ ਨਵੀਂ ਫ਼ਸਲ ਤੇ ਸਬਜ਼ੀਆਂ, ਜਿਵੇਂ ਕਮਾਦ, ਕੱਦੂ, ਵੱਲੀਕੰਦ, ਆਦਿ ਦਾ ਬੜੇ ਸੋਹਣੇ ਢੰਗ ਨਾਲ ਖਿਲਾਰਾ ਪਾਇਆ ਜਾਂਦਾ ਹੈ। ਫੇਰ ਉਸ ਭਾਂਡੇ ਨੂੰ ਘਰ ਦੇ ਵਿਹੜੇ ਵਿਚ (ਜਾਂ ਗਲੀ ਵਿਚ ਹੀ) ਅੱਗ ਉੱਤੇ ਰੱਖਿਆ ਜਾਂਦਾ ਹੈ ਤੇ ਦੁੱਧ ਤੇ ਪਾਣੀ ਨਾਲ ਭਰ ਦਿੱਤਾ ਜਾਂਦਾ ਹੈ।

ਜਦੋਂ ਦੁੱਧ ਵਿਚ ਉਬਾਲਾ ਆਉਣਾ ਸ਼ੁਰੂ ਹੁੰਦਾ ਹੈ ਤਾਂ ਘਰ ਦਾ ਸਭ ਤੇ ਵੱਡਾ ਜਾਂ ਸਭ ਤੋਂ ਛੋਟਾ ਜੀਅ, ਜੋ ਉਸ ਦਿਨ ਓਥੇ ਮੌਜੂਦ ਹੁੰਦਾ ਹੈ, ਬੜੀ ਸ਼ਰਧਾ ਨਾਲ, ਨਵੀਂ ਫ਼ਸਲ ਦੇ ਚੌਲਾਂ ਦੀ ਮੁੱਠ ਉਸ ਦੇ ਵਿਚ ਪਾ ਦੇਂਦਾ ਹੈ। ਕੁੱਝ ਦੇਰ ਇਹ ਚੌਲ ਉਬਲਣ ਦਿੱਤੇ ਜਾਂਦੇ ਹਨ। ਇਸ ਤੋਂ ਪਿੱਛੋਂ 'ਪੋਂਗਲੇ-ਪੋਂਗਲ' (ਪੋਂਗਲ ਦੀ ਜੈ) ਦੇ ਨਾਅਰੇ ਲਾਏ ਜਾਂਦੇ ਹਨ। ਰਿੱਝੇ ਹੋਏ ਚੌਲ ਤਿੰਨ ਪੱਤਿਆਂ ਉੱਤੇ ਵਿਛਾ ਕੇ ਸੂਰਜ ਦੇਵਤਾ ਨੂੰ ਅਰਪਿਤ ਕੀਤੇ ਜਾਂਦੇ ਹਨ। ਮੁਸ਼ਕ-ਕਪੂਰ ਧੁਖਾਇਆ ਜਾਂਦਾ ਹੈ। ਇਸ ਤਰ੍ਹਾਂ, ਦੇਵਤਿਆਂ ਦੀ ਪੂਜਾ ਪੂਰੀ ਹੁੰਦੀ ਹੈ ਤਾਂ ਜੋ ਅਗਲੇ ਪੋਂਗਲ ਤਕ ਪਰਿਵਾਰ ਉੱਤੇ ਉਨ੍ਹਾਂ ਦੀ ਕਿਰਪਾ ਦ੍ਰਿਸ਼ਟੀ ਰਹੇ। ਇਸ ਉਬਾਲੇ ਤੋਂ ਹੀ ਇਸ ਮੇਲੇ ਦਾ ਨਾਮ 'ਪੋਂਗਲ' ਪੈ ਗਿਆ ਹੈ। ਮਿੱਤਰ ਤੇ ਸੰਬੰਧੀ ਇਕ ਦੂਜੇ ਨੂੰ ਵਧਾਈਆਂ ਦੇਂਦੇ ਤੇ ਪੁੱਛਦੇ ਹਨ "ਕੀ ਉਬਾਲ ਆ ਚੁੱਕਾ ਹੈ?" ਆਜ਼ਾਦੀ ਦੇ ਪਿੱਛੋਂ, ਪੋਂਗਲ ਵਧਾਈ-ਪੱਤਰਾਂ ਦਾ ਫ਼ੈਸ਼ਨ ਆਮ ਹੋ ਗਿਆ ਹੈ, ਬਲਕਿ ਇਕ ਰਸਮ ਦੀ ਸੂਰਤ ਧਾਰ ਗਿਆ ਹੈ। ਘਰ ਦੇ ਸੇਵਾਦਾਰਾਂ ਤੇ ਕੰਮੀਆਂ ਲਈ ਕੱਪੜੇ ਬਣਵਾਉਣ ਦਾ ਪ੍ਰਬੰਧ ਹਰ ਇਕ ਨੂੰ ਕਰਨਾ ਪੈਂਦਾ ਹੈ। ਇਹ ਸਮਾਂ ਕਿਉਂਕਿ ਕਿਸਾਨਾਂ ਦੀ ਖੁਸ਼ਹਾਲੀ ਦਾ ਹੁੰਦਾ ਹੈ ਤੇ ਉਨ੍ਹਾਂ ਦੇ ਭੜੋਲੇ ਭਰਪੂਰ ਹੁੰਦੇ ਹਨ, ਇਸ ਲਈ ਤਮਿਲ ਲੋਕ ਬੜੇ ਆਨੰਦ ਵਿਚ ਹੁੰਦੇ ਹਨ। ਇਹ ਇੱਕੋ ਇਕ ਮੇਲਾ ਹੈ ਜੋ ਇਕ ਬੱਝਵੀਂ ਮਿਤੀ ਉੱਤੇ ਮਨਾਇਆ ਜਾਂਦਾ ਹੈ - ਤਈ ਮਹੀਨੇ ਦੀ ਪਹਿਲੀ ਤਾਰੀਖ ਨੂੰ। ਘਰਾਂ ਵਿਚ ਸਫ਼ੈਦੀ ਕੀਤੀ ਜਾਂਦੀ ਹੈ ਤੇ ਖੂਬ ਸਜਾਏ ਜਾਂਦੇ ਹਨ।

ਪੋਂਗਲ ਤੋਂ ਸ਼ੁਰੂ ਹੋ ਕੇ ਅਗਲੇ ਤਿੰਨ ਦਿਨ ਤਕ, ਇਕ ਸਭਿਆਚਾਰਕ ਮੇਲਾ ਮਨਾਇਆ ਜਾਂਦਾ ਹੈ, ਸਾਹਿੱਤਕ ਵਿਸ਼ਿਆਂ ਉੱਤੇ ਲੈਕਚਰ ਦਿੱਤੇ ਜਾਂਦੇ ਹਨ ਤੇ ਕਵੀ-ਦਰਬਾਰ ਹੁੰਦੇ ਹਨ ਜਿਨ੍ਹਾਂ ਦਾ ਮੰਤਵ ਸਮੂਹਿਕ ਸਿੱਖਿਆ ਤੇ ਮੇਲੇ ਦੇ ਗ਼ੈਰ-ਧਾਰਮਿਕ ਲੱਛਣ ਉੱਤੇ ਜ਼ੋਰ ਦੇਣਾ ਹੁੰਦਾ ਹੈ।

ਪੋਂਗਲ ਤੋਂ ਅਗਲੇ ਦਿਨ 'ਮਾਤੁਪ ਪੋਂਗਲ' ਮਨਾਇਆ ਜਾਂਦਾ ਹੈ। ਗਾਈਆਂ ਤੇ ਬੈਲਾਂ ਨੂੰ ਨੁਹਾਇਆ ਜਾਂਦਾ ਹੈ, ਗੂੜ੍ਹੇ ਰੰਗਾਂ ਨਾਲ ਰੰਗਿਆ ਜਾਂਦਾ ਹੈ ਤੇ ਝੁੱਲਾਂ, ਟੱਲੀਆਂ ਤੇ ਹਾਰਾਂ ਨਾਲ ਸ਼ਿੰਗਾਰਿਆ ਜਾਂਦਾ ਹੈ ਅਤੇ ਪੂਜਾ ਦੇ ਚਿੰਨ੍ਹ ਵਜੋਂ, ਉਨ੍ਹਾਂ ਨੂੰ ਉਸ ਦਿਨ ਉਬਾਲੇ ਹੋਏ ਪੋਂਗਲ ਚਾਰੇ ਜਾਂਦੇ ਹਨ।

## ਬੈਲਾਂ ਦੀ ਦੌੜ

ਸ਼ਾਮ ਵੇਲੇ ਬੈਲ ਇਕੱਠੇ ਕਰ ਕੇ ਇਕ ਦੂਜੇ ਦੇ ਪਿੱਛੇ ਛੇਤੀ-ਛੇਤੀ ਛੱਡੇ ਜਾਂਦੇ ਹਨ। ਲੋਕ ਉੱਚੀ-ਉੱਚੀ ਸ਼ੋਰ ਮਚਾਉਂਦੇ ਹਨ ਤੇ ਬੈਲਾਂ ਦਾ ਕੰਨ-ਪਾੜਵਾਂ ਸ਼ੋਰ ਹੁੰਦਾ ਹੈ। ਇਹ ਕੁੱਝ ਇਕ ਵੱਡੇ ਸਾਰੇ ਵਾੜੇ ਵਿਚ ਕੀਤਾ ਜਾਂਦਾ ਹੈ। ਜਾਨਵਰ, ਗੱਡੇ ਜੋੜ ਜੋੜ ਕੇ ਬਣਾਏ ਗਲਿਆਰੇ ਵਿੱਚ ਦੀ ਨੱਸਣਾ ਸ਼ੁਰੂ ਕਰਦੇ ਹਨ ਤੇ ਦੁੜੰਗੇ ਮਾਰਦੇ ਚਾਰੇ ਪਾਸੇ ਨਿਕਲ ਜਾਂਦੇ ਹਨ। ਪੇਂਡੂ ਇਲਾਕਿਆਂ ਵਿਚ ਮੂਹਰਲੇ ਬੈਲਾਂ ਦੇ ਸਿੰਗਾਂ ਨਾਲ ਬੰਨ੍ਹੇ ਕੱਪੜੇ ਫੜਨ ਦੇ ਮੁਕਾਬਲੇ ਹੁੰਦੇ ਹਨ। ਇਸ ਕੰਮ ਲਈ ਜ਼ਰੂਰੀ ਹੁੰਦਾ ਹੈ ਕਿ ਬੰਦਾ ਬੜਾ ਚੁਸਤ, ਤਿੱਖਾ ਤੇ ਹੌਸਲੇ ਵਾਲਾ ਹੋਵੇ। ਬੈਲਾਂ ਨੂੰ ਫੜਨ ਵਾਲੇ ਬੰਦੇ, ਵੇਲੇ ਦੇ ਨਾਇਕ ਸਮਝੇ ਜਾਂਦੇ ਹਨ ਪਰ ਝੁੰਗੇ ਵਿਚ ਆਪਣੇ ਨਾਲ ਜ਼ਖਮ ਤੇ ਝਰੀਟਾਂ ਲੈ ਜਾਂਦੇ ਹਨ।

ਬੈਲਾਂ ਦੀਆਂ ਇਹ ਦੌੜਾਂ, ਕੁੱਝ ਹੋਰ ਦਿਨਾਂ ਉੱਤੇ ਵੀ ਹੁੰਦੀਆਂ ਹਨ। ਮਦੁਰਈ, ਰਾਮਨਾਡ ਤੇ ਪੁੱਦੁਕੋਟਈ ਦੇ ਇਲਾਕਿਆਂ ਵਿਚ ਇਹ ਖੇਡ ਪੇਂਡੂਆਂ ਦੇ ਮਨ-ਪਰਚਾਵੇ ਦਾ ਵੱਡਾ ਸਾਧਨ ਹੈ। ਅਰਲਿੱਪਰਈ, ਸਿਖਾਯਾਲ, ਉਰੰਗਨਪੱਟੀ, ਵਿਰਲੀਮਾਲਈ ਤੇ ਪੁੱਦੁਕੋਟਈ ਵਾਲੇ ਪਾਸੇ ਇਸ ਖੇਡ ਉੱਤੇ ਬੜਾ ਭਾਰਾ ਖਰਚ ਕੀਤਾ ਜਾਂਦਾ ਹੈ ਤੇ ਖਿਲਾਰੇ ਦਾ ਕੋਈ ਅੰਤ ਨਹੀਂ ਹੁੰਦਾ। ਇਨ੍ਹਾਂ ਕੇਂਦਰਾਂ ਵਿਚ ਜਦੋਂ ਇਹ ਖੇਡ ਆਪਣੀ ਪੂਰੀ ਸ਼ਾਨ ਨਾਲ ਮਨਾਈ ਜਾ ਰਹੀ ਹੁੰਦੀ ਹੈ ਤਾਂ ਨਜ਼ਾਰਾ ਵੇਖਣ ਵਾਲਾ ਹੁੰਦਾ ਹੈ।

ਤਮਿਲਨਾਡੂ ਦੀ ਬੈਲ-ਦੌੜ ਤੇ ਬੈਲ-ਭੇੜ ਸਪੇਨ ਦੇ ਬੈਲ-ਭੇੜਾਂ ਨਾਲੋਂ ਵੱਖਰੀ ਤਰ੍ਹਾਂ ਦੇ ਹੁੰਦੇ ਹਨ। ਸਪੇਨ ਵਿਚ ਬੈਲਾਂ ਦਾ ਪੱਖ, ਮਨੁੱਖਾਂ ਦੇ ਮੁਕਾਬਲੇ ਵਿਚ, ਬਹੁਤ ਘਾਟੇ ਵਾਲਾ ਹੁੰਦਾ ਹੈ ਪਰ ਏਥੇ ਲਾਹੇਵੰਦ ਹੁੰਦਾ ਹੈ। ਇਹ ਭੇੜ ਮਾਰਵਾ ਜਾਤੀ ਦੇ ਲੋਕਾਂ ਨੂੰ ਬਹੁਤ ਪਸੰਦ ਹੈ ਤੇ ਖੇਤੀ ਤੇ ਪਸ਼ੂ-ਪਾਲਨ ਦਾ ਕੰਮ ਕਰਦੇ ਲੋਕ ਵੀ ਇਸ ਵੱਲ ਬਹੁਤ ਰੁਚਿਤ ਹੁੰਦੇ ਹਨ। ਇਹ ਲੋਕ ਬੈਲ ਨੂੰ ਵੱਸ ਕਰਨ ਲਈ ਉਸ ਨੂੰ ਇਸ ਤਰ੍ਹਾਂ ਜੱਫੀ ਵਿਚ ਲੈਂਦੇ ਹਨ ਜਿਵੇਂ ਅਮਰੀਕਾ ਦੇ ਕਾਉ-ਬੁਆਇ ਕਰਦੇ ਹਨ।

ਜਿਹੜੇ ਬੈਲ ਮੁਕਾਬਲੇ ਵਿਚ ਕਿਸੇ ਦੇ ਕਾਬੂ ਵਿਚ ਨਹੀਂ ਆਉਂਦੇ, ਉਨ੍ਹਾਂ ਦੀ ਕਦਰ ਤੇ ਕੀਮਤ ਬੜੀ ਵਧ ਜਾਂਦੀ ਹੈ। ਧਨਾਢ ਜ਼ਿਮੀਂਦਾਰ ਇਨ੍ਹਾਂ ਨੂੰ ਖਰੀਦ ਲੈਂਦੇ ਹਨ ਤੇ ਉਹ ਇਨ੍ਹਾਂ ਦੇ ਸਿਖਾਉਣ ਵਾਲਿਆਂ ਨੂੰ ਵੀ ਭਰਤੀ ਕਰ ਲੈਂਦੇ ਹਨ। ਬੈਲਾਂ ਦੇ ਭੇੜਾਂ ਦੇ ਪ੍ਰਬੰਧ ਕਰਨ ਵਾਲੇ, ਮੰਦਰਾਂ ਦੇ ਢੱਟਿਆਂ ਤੇ ਮਸ਼ਹੂਰ ਜ਼ਿਮੀਂਦਾਰਾਂ ਦੇ ਬੈਲਾਂ ਨੂੰ ਮੰਗਵਾਉਣ ਦਾ ਪ੍ਰਬੰਧ ਕਰਦੇ ਹਨ।

ਬੈਲ-ਭੇੜ ਦੀ ਕਰਮਕਾਂਡੀ ਅਹਿਮੀਅਤ ਵੀ ਹੈ। ਇਸ ਦਾ ਸੰਬੰਧ ਫ਼ਸਲਾਂ ਦੀ ਜ਼ਰਖੇਜ਼ੀ ਨਾਲ ਹੈ। ਕਰੀਟ ਦੇ ਪ੍ਰਾਚੀਨ ਲੋਕਾਂ ਵਿਚ ਵੀ ਇਸ ਤਰ੍ਹਾਂ ਦੀ ਧਾਰਮਿਕ ਰਸਮ ਪ੍ਰਚਲਿਤ ਸੀ ਤੇ ਇਹ ਇਕ ਅਜਿਹਾ ਤੱਥ ਹੈ, ਜੋ ਏ. ਐਲ. ਬਾਸ਼ਮ ਅਨੁਸਾਰ, ਤਮਿਲ ਲੋਕਾਂ ਨੂੰ ਭੂ-ਮੱਧ ਸਾਗਰ ਦੀਆਂ ਸਭ ਤੋਂ ਪੁਰਾਣੀਆਂ ਤਹਿਜ਼ੀਬਾਂ ਨਾਲ ਜਾ ਜੋੜਦਾ ਹੈ।

## ਮਾਹਮ

ਮਾਹਮ ਦਾ ਮੇਲਾ ਮਾਸੀ (ਫਰਵਰੀ-ਮਾਰਚ) ਮਹੀਨੇ ਵਿਚ ਪੈਂਦਾ ਹੈ। ਇਸ ਮੌਕੇ ਉੱਤੇ ਦੇਵੀ

ਤੇ ਦੇਵਤਿਆਂ ਦੀਆਂ ਮੂਰਤੀਆਂ ਇਸ਼ਨਾਨ ਲਈ ਸਮੁੰਦਰ ਵਿਚ ਲਿਜਾਈਆਂ ਜਾਂਦੀਆਂ ਹਨ। ਜਿਹੜੇ ਇਲਾਕੇ ਸਮੁੰਦਰ ਤੋਂ ਦੂਰ ਪੈਂਦੇ ਹਨ, ਉਨ੍ਹਾਂ ਵਿਚ ਇਸ ਜਲ-ਵਿਹਾਰ ਲਈ ਦਰਿਆ ਜਾਂ ਤਲਾਅ ਵਰਤੇ ਜਾਂਦੇ ਹਨ।

ਉਂਜ ਤਾਂ ਮਾਹਮ ਹਰ ਸਾਲ ਮਨਾਇਆ ਜਾਂਦਾ ਹੈ, ਪਰ ਹਰ ਬਾਰ੍ਹਾਂ ਸਾਲਾਂ ਪਿੱਛੋਂ, ਇਸ ਦੀ ਮਹਾਨਤਾ ਦਾ ਕੋਈ ਅੰਤ-ਸ਼ੁਮਾਰ ਨਹੀਂ ਰਹਿੰਦਾ। ਜਦੋਂ ਗੁਰੂ ਗ੍ਰਹਿ, ਸਿੰਘ ਰਾਸ਼ੀ ਵਿਚ ਦਾਖਲ ਹੁੰਦਾ ਹੈ ਤਾਂ ਦੱਖਣੀ ਭਾਰਤ ਦਾ ਕੁੰਭ ਮੇਲਾ ਕੁੰਭਕੋਣਮ ਦੇ ਪ੍ਰਸਿੱਧ ਮਹਾਮਾਹਮ ਸਰੋਵਰ ਦੇ ਕੰਢੇ ਉੱਤੇ ਮਨਾਇਆ ਜਾਂਦਾ ਹੈ। ਬੇਅੰਤ ਲੋਕ ਕੁੰਭਕੋਣਮ ਵਿਚ ਇਕੱਠੇ ਹੁੰਦੇ ਹਨ ਤੇ ਗਰੀਬ-ਗੁਰਬਾ ਨੂੰ ਵੀ ਸੰਤਾਂ ਤੇ ਫ਼ਲਾਸਫ਼ਰਾਂ, ਰਾਜਿਆਂ ਤੇ ਚੌਧਰੀਆਂ ਨਾਲ ਇੱਕੋ ਸਰੋਵਰ ਵਿਚ ਇਸ਼ਨਾਨ ਕਰਨ ਦਾ ਮੌਕਾ ਮਿਲਦਾ ਹੈ। ਕਿਹਾ ਜਾਂਦਾ ਹੈ ਕਿ ਮਹਾਮਾਹਮ ਸਰੋਵਰ ਵਿਚ ਇਸ ਦਿਨ ਭਾਰਤ ਦੇ ਸਾਰੇ ਦਰਿਆ ਇਕੱਠੇ ਹੁੰਦੇ ਹਨ। ਸੋ ਇਸ ਖ਼ਾਸ ਮੌਕੇ ਉੱਤੇ ਇਸ ਸਰੋਵਰ ਵਿਚ ਇਸ਼ਨਾਨ ਕਰਨ ਦੀ ਮਹੱਤਾ ਭਾਰਤ ਦੀਆਂ ਸਾਰੀਆਂ ਨਦੀਆਂ ਵਿਚ ਇਸ਼ਨਾਨ ਜਿੰਨੀ ਮੰਨੀ ਜਾਂਦੀ ਹੈ।

### ਮਹਾਸ਼ਿਵਰਾਤਰੀ

ਮਾਸੀ ਮਹੀਨੇ ਦੀ ਏਕਮ ਦੀ ਰਾਤ ਨੂੰ ਸ਼ਿਵ ਜੀ ਦੀ ਮਹਾਨ ਰਾਤ ਜਾਂ ਮਹਾਸ਼ਿਵਰਾਤਰੀ ਹੁੰਦੀ ਹੈ। ਇਹ ਰਾਤ ਸ਼ਿਵ ਜੀ ਦੇ ਪੁਜਾਰੀਆਂ ਲਈ ਬੜੀ ਪਵਿੱਤਰ ਤੇ ਪੁਨੀਤ ਹੁੰਦੀ ਹੈ। ਕਥਾ ਇਹ ਹੈ ਕਿ ਇਸ ਦਿਨ ਸ਼ਿਵ ਜੀ ਨੇ ਦੇਵਤਿਆਂ ਤੇ ਅਸੁਰਾਂ ਵੱਲੋਂ ਖੀਰ-ਸਾਗਰ ਨੂੰ ਰਿੜਕ ਕੇ ਅੰਮ੍ਰਿਤ ਕੱਢਣ ਸਮੇਂ ਨਿਕਲੇ ਜ਼ਹਿਰ ਨੂੰ ਪੀ ਲਿਆ ਸੀ ਤੇ ਇਸ ਤਰ੍ਹਾਂ ਸਾਰੇ ਬ੍ਰਹਿਮੰਡ ਨੂੰ ਨਸ਼ਟ ਹੋਣ ਤੋਂ ਬਚਾ ਲਿਆ ਸੀ।

ਉਸ ਰਾਤ ਸ਼ਿਵ ਜੀ ਦੀ ਹੋਈ ਪੂਜਾ ਨੂੰ ਹਰ ਸਾਲ ਦੁਹਰਾਇਆ ਜਾਂਦਾ ਹੈ। ਇਕ ਹੋਰ ਕਥਾ ਇਹ ਹੈ ਕਿ ਮਹਾਪਰਲੋ ਵੇਲੇ ਬ੍ਰਹਿਮੰਡ ਉੱਤੇ ਸੰਪੂਰਨ ਹਨੇਰਾ ਛਾਇਆ ਹੋਇਆ ਸੀ ਤੇ ਮਾਤਾ ਪਾਰਵਤੀ ਨੇ ਜਗਤ ਨੂੰ ਸ਼ਿਵ-ਪੂਜਾ ਕਰਾ ਕੇ ਚਾਨਣ ਬਖਸ਼ਿਆ। ਕਿਹਾ ਜਾਂਦਾ ਹੈ ਕਿ ਲੋਕ ਇਸ ਵੇਲੇ ਪੂਜਾ ਦੀਆਂ ਜੋ ਰਸਮਾਂ ਕਰਦੇ ਹਨ, ਇਹ ਉਹੀ ਹਨ ਜੋ ਓਦੋਂ ਪਾਰਵਤੀ ਨੇ ਕੀਤੀਆਂ ਸਨ।

ਮਹਾਸ਼ਿਵਰਾਤਰੀ ਹਰ ਸ਼ਿਵਾਲੇ ਵਿਚ ਮਨਾਈ ਜਾਂਦੀ ਹੈ ਤੇ ਹਰ ਸ਼ਿਵ ਜੀ ਦਾ ਪੁਜਾਰੀ ਹਿੰਦੂ ਪਰਿਵਾਰ ਇਸ ਨੂੰ ਮਨਾਉਂਦਾ ਹੈ। ਲੋਕ ਜਗਰਾਤਾ ਕੱਟਦੇ ਹਨ ਤੇ ਸਾਰੀ-ਸਾਰੀ ਰਾਤ 'ਓਮ ਨਮਹ ਸ਼ਿਵਾਇ' ਮੰਤਰ ਦਾ ਉੱਚਾਰਣ ਕਰਦੇ ਜਾਂ ਸ਼ਿਵ ਦੀ ਉਸਤਤ ਦੇ ਭਜਨ ਗਾਉਂਦੇ ਰਹਿੰਦੇ ਹਨ। ਇਹ ਲੋਕ ਅਗਲੇ ਦਿਨ ਨਹਾ ਕੇ ਤੇ ਸ਼ਿਵਜੀ ਦੀ ਪੂਜਾ ਕਰ ਕੇ ਹੀ ਨਾਸ਼ਤਾ ਕਰਦੇ ਹਨ। ਸ਼ਿਵਾਲੇ ਇਸ ਮੌਕੇ ਉੱਤੇ ਖ਼ੂਬ ਸਜਾਏ ਜਾਂਦੇ ਹਨ ਤੇ ਦੀਪਮਾਲਾ ਕੀਤੀ ਜਾਂਦੀ ਹੈ। ਸ਼ਿਵ ਜੀ ਦੀ ਪੂਜਾ ਰਾਤ ਦੇ ਹਰ ਪਹਿਰ ਵਿਚ ਵੱਖ ਵੱਖ ਤਰੀਕੇ ਨਾਲ ਕੀਤੀ ਜਾਂਦੀ ਹੈ। ਇਨ੍ਹਾਂ ਤਿੰਨ-ਤਿੰਨ ਘੰਟਿਆਂ ਦੇ ਚਾਰ ਪਹਿਰਾਂ ਵਿਚ ਮੂਰਤੀ ਨੂੰ ਵਾਰੇ ਵਾਰੀ ਦੁੱਧ, ਦਹੀਂ, ਮੱਖਣ ਤੇ ਸ਼ਹਿਦ ਨਾਲ ਨੁਹਾਇਆ ਜਾਂਦਾ ਹੈ।



## ਪਾਂਗੁਨੀ ਉੱਤੀਰਮ

ਪਾਂਗੁਨੀ, ਅਖੀਰਲੇ ਤਮਿਲ ਮਹੀਨੇ ਵਿਚ, ਹਰ ਸਾਲ ਦੇਵੀਆਂ ਤੇ ਦੇਵਤਿਆਂ ਦੇ ਵਿਆਹ, ਮੰਦਰਾਂ ਵਿਚ ਹੁੰਦੇ ਹਨ।

ਇਸੇ ਮਹੀਨੇ ਵਿਚ ਭਗਵਾਨ ਮੁਰੁਗਨ ਸੁਬ੍ਰਹਮਣਯਮ ਦਾ ਉੱਤੀਰਮ ਉਤਸਵ ਪੂਰੇ ਦਸ ਦਿਨ ਮਨਾਇਆ ਜਾਂਦਾ ਹੈ। ਪੇਂਡੂ ਲੋਕਾਂ ਲਈ ਇਹ ਬੜੇ ਮਹਾਤਮ ਵਾਲਾ ਮੇਲਾ ਹੁੰਦਾ ਹੈ, ਕਿਉਂਕਿ ਇਹ ਵਿਹਲੇ ਦਿਨਾਂ ਵਿਚ ਆਉਂਦਾ ਹੈ। ਉਹ ਇਸ ਵਿਚ ਖੁੱਲ੍ਹ ਕੇ ਭਾਗ ਲੈਂਦੇ ਹਨ ਤੇ ਮੰਦਰਾਂ ਵਿਚ ਚੌਲਾਂ ਦਾ ਚੜ੍ਹਾਵਾ ਚਾੜ੍ਹਦੇ ਹਨ। ਅੰਤਲੇ ਦਿਨ ਸਵੇਰ ਵੇਲੇ 'ਵੇਲ' ਜਾਂ ਨੇਜੇ ਦਾ, ਜੋ ਭਗਵਾਨ ਸੁਬ੍ਰਹਮਣਯ ਦਾ ਮੁਖ ਹਥਿਆਰ ਹੈ, ਜਲੂਸ ਕੱਢਿਆ ਜਾਂਦਾ ਹੈ। ਉਸ ਨੂੰ ਨਦੀ ਦੇ ਕੰਢੇ ਲੈ ਜਾਂਦੇ ਹਨ ਤੇ ਓਥੇ ਸ਼ਰਧਾਲੂ ਚੜ੍ਹਾਵੇ ਚਾੜ੍ਹਦੇ ਹਨ। ਦੇਵਤੇ ਦੀ ਮੂਰਤੀ ਦੇ ਕੋਲ ਖੜਾਵਾਂ ਦੀ ਇਕ ਜੋੜੀ, ਕਾਵੜੀ-ਟੱਲੀਆਂ ਤੇ ਹੋਰ ਸਜਾਵਟੀ ਸਮਾਨ ਨਾਲ ਸਜਾਇਆ ਇਕ ਪਾਲਕੀ-ਨੁਮਾ ਵਾਹਨ — ਤੇ ਇਕ ਡੰਡਾ, ਜਿਸ ਨੂੰ 'ਇਦੰਬਨ ਤਾੜਿ' ਕਹਿੰਦੇ ਹਨ, ਵੀ ਪੂਜੇ ਜਾਂਦੇ ਹਨ।

ਪਾਂਗੁਨੀ ਉੱਤੀਰਮ ਤੋਂ ਅਗਲੇ ਦਿਨ 'ਇਦੰਬਨ' ਮੇਲਾ ਮਨਾਇਆ ਜਾਂਦਾ ਹੈ। ਇਸ ਦਿਨ ਭਗਵਾਨ ਸੁਬ੍ਰਹਮਣਯ ਦੇ ਇਕ ਸਾਮੰਤ, ਇਦੰਬਨ ਦੀ ਪੂਜਾ ਕੀਤੀ ਜਾਂਦੀ ਹੈ ਤੇ ਚੜ੍ਹਾਵੇ ਚਾੜ੍ਹੇ ਜਾਂਦੇ ਹਨ। ਪੂਜਾ ਵੇਲੇ ਇਹ ਮੰਨਿਆ ਜਾਂਦਾ ਹੈ ਕਿ ਦੇਵਤੇ ਦੀ ਰੂਹ ਭਗਤਾਂ ਦੀਆਂ ਸਰੀਰ ਵਿਚ ਦਾਖਲ ਹੋ ਜਾਂਦੀ ਹੈ। ਉਹ ਭਗਤ ਖੇਡਣ ਲੱਗ ਪੈਂਦੇ ਹਨ। ਕਦੀ ਉਹ ਆਪਣੇ ਆਪ ਨੂੰ 'ਇਦੰਬਨ ਤਾੜਿ' ਨਾਲ ਮਾਰਨਾ ਸ਼ੁਰੂ ਕਰ ਦੇਂਦੇ ਹਨ ਤੇ ਕਦੀ ਭਵਿੱਖ-ਬਾਣੀਆਂ ਕਰਨ ਲੱਗ ਪੈਂਦੇ ਹਨ, ਜਿਨ੍ਹਾਂ ਨੂੰ ਸਮਝਣਾ ਕਾਫ਼ੀ ਔਖਾ ਹੁੰਦਾ ਹੈ। ਮੰਨਿਆ ਜਾਂਦਾ ਹੈ ਕਿ ਇਨ੍ਹਾਂ ਰਾਹੀਂ ਇਦੰਬਨ ਇਹ ਭਵਿੱਖ-ਬਾਣੀਆਂ ਆਪ ਕਰਦਾ ਹੈ।

## ਕ੍ਰਿਸ਼ਨ ਜਯੰਤੀ (ਸ੍ਰੀ ਜਯੰਤੀ)

ਇਹ ਵਿਸ਼ਨੂ ਦੇ ਮੰਦਰਾਂ ਵਿਚ ਪ੍ਰਾਰਥਨਾਵਾਂ ਕਰਨ ਤੇ ਭਜਨ ਗਾਉਣ ਦਾ ਮੇਲਾ ਹੈ ਤੇ ਇਸ ਦਾ ਸੰਬੰਧ ਵਿਸ਼ਨੂ ਦੇ ਕ੍ਰਿਸ਼ਨ ਅਵਤਾਰ ਨਾਲ ਹੈ। ਦਸਵੇਂ ਦਿਨ ਕ੍ਰਿਸ਼ਨ ਦੇ ਜਨਮ ਦਾ ਉਤਸਵ ਬਹੁਤ ਉਚੇਚ ਨਾਲ ਮਨਾਇਆ ਜਾਂਦਾ ਹੈ। ਲੱਸੀ ਦੀ ਇਕ ਚਾਟੀ ਦਾ ਮੂੰਹ ਇਕ ਪੀਲੇ ਕੱਪੜੇ ਨਾਲ ਬੰਨ੍ਹ ਕੇ ਉਸ ਨੂੰ ਇਕ ਵੰਝ ਨਾਲ ਲਟਕਾ ਦਿੱਤਾ ਜਾਂਦਾ ਹੈ। ਇਕ ਪਹੀਏ ਨਾਲ ਇਸ ਚਾਟੀ ਨੂੰ ਉੱਪਰ ਹੇਠਾਂ ਕੀਤਾ ਜਾ ਸਕਦਾ ਹੈ। ਇਸ ਦੀ ਰੱਸੀ ਦੂਰ ਖੜੇ ਇਕ ਆਦਮੀ ਦੇ ਹੱਥ ਵਿਚ ਹੁੰਦੀ ਹੈ। ਮੁੰਡਿਆਂ ਨੂੰ ਇਕ ਇਕ ਸੋਟੀ ਫੜਾਈ ਜਾਂਦੀ ਹੈ, ਜਿਸ ਨਾਲ ਉਨ੍ਹਾਂ ਨੇ ਇਹ ਚਾਟੀ ਤੋੜਨੀ ਹੁੰਦੀ ਹੈ। ਉਹ ਤੋੜਨ ਦਾ ਜਤਨ ਕਰਦੇ ਹਨ, ਪਰ ਚਾਟੀ ਉੱਪਰ ਖਿੱਚ ਲਈ ਜਾਂਦੀ ਹੈ। ਦਰਸ਼ਕ ਮੁਕਾਬਲੇ ਵਿਚ ਹਿੱਸਾ ਲੈਣ ਵਾਲੇ ਗੱਭਰੂਆਂ ਉੱਤੇ ਰੰਗ-ਬਰੰਗੇ ਪਾਣੀਆਂ ਦਾ ਛਿੜਕਾ ਕਰਦੇ ਹਨ। ਇਹ ਗੱਭਰੂ, ਕ੍ਰਿਸ਼ਨ-ਲੀਲਾ ਵਾਲੇ ਕੱਪੜੇ ਪਾ ਕੇ ਆਉਂਦੇ ਹਨ। ਜੇਤੂ ਜਾਂ ਤਾਂ ਬਹੁਤ ਉੱਚੀ ਛਾਲ ਮਾਰਦਾ ਹੈ ਤੇ ਜਾਂ ਉਸ ਵੇਲੇ ਛੁਹਲੀ ਸੱਟ ਮਾਰ ਲੈਂਦਾ ਹੈ, ਜਦੋਂ ਚਾਟੀ ਨੂੰ ਉੱਚਾ-ਨੀਵਾਂ ਕਰਨ ਵਾਲਾ ਕਰਮਚਾਰੀ ਕੁੱਝ ਅਵੇਸਲਾ ਹੋ ਜਾਂਦਾ ਹੈ।

### ਕੰਬਮ ਉਤਸਵ

ਅਨੇਕ ਪਿੰਡਾਂ ਵਿਚ ਕੰਬਮ ਜਾਂ ਥੰਮ੍ਹਾਂ ਦਾ ਮੇਲਾ ਮਨਾਇਆ ਜਾਂਦਾ ਹੈ। ਇਹ ਕਿਸੇ ਮੰਗਲਵਾਰ ਨੂੰ ਅਲਰੀ ਦਾ ਫੁੱਲ, ਅੱਯਨਾਰ ਦੇਵਤੇ ਨੂੰ ਭੇਟ ਕਰਨ ਨਾਲ ਆਰੰਭ ਹੁੰਦਾ ਹੈ। ਇਸੇ ਦਿਨ ਅਗਲੇ ਹਫ਼ਤੇ ਇਕ ਨਿੱਮ ਦੀਆਂ ਤਿੰਨ ਟਾਹਣੀਆਂ ਵਾਲੀ ਸ਼ਾਖ ਮੰਦਰ ਦੇ ਸਾਹਮਣੇ ਗੱਡ ਦਿੱਤੀ ਜਾਂਦੀ ਹੈ। ਇਉਂ ਸਮਝਿਆ ਜਾਂਦਾ ਹੈ ਕਿ ਝੰਡਾ ਗੱਡ ਦਿੱਤਾ ਗਿਆ ਹੈ। ਇਸ ਦੇ ਨਾਲ ਮੇਲਾ, ਰਸਮੀ ਤੌਰ ਉੱਤੇ, ਸ਼ੁਰੂ ਹੋ ਜਾਂਦਾ ਹੈ ਤੇ ਮੇਲੇ ਦੇ ਮੁੱਕਣ ਤਕ ਕੋਈ ਬੰਦਾ ਪਿੰਡੋਂ ਬਾਹਰ ਨਹੀਂ ਜਾ ਸਕਦਾ। ਸਾਰਾ ਹਫ਼ਤਾ ਆਦਮੀ ਇਸ ਕੰਬਮ (ਥੰਮ੍ਹ) ਦੇ ਦੁਆਲੇ ਹਰ ਸ਼ਾਮ ਨੱਚਦੇ ਰਹਿੰਦੇ ਹਨ।

ਅਗਲੇ ਮੰਗਲਵਾਰ, ਮੰਦਰ ਦੇ ਵਿਹੜੇ ਵਿਚ ਚੌਲ ਪਕਾਏ ਜਾਂਦੇ ਹਨ। ਬੁੱਧਵਾਰ ਵਾਲੇ ਦਿਨ ਗਲੀਆਂ ਵਿਚ ਰਥ ਖਿੱਚਿਆ ਜਾਂਦਾ ਹੈ। ਇਕ ਛੋਟੇ ਜਿਹੇ ਮੇਮਣੇ ਦੀ ਆਹੂਤੀ, ਰਥ ਦੇ ਪਹੀਏ ਦੇ ਥੱਲੇ ਉਸ ਦੀ ਗਿੱਚੀ ਰੱਖ ਕੇ, ਦਿੱਤੀ ਜਾਂਦੀ ਹੈ। ਇਹ ਰਸਮ ਹਰ ਗਲੀ ਦੇ ਸਿਰੇ ਉੱਤੇ ਕੀਤੀ ਜਾਂਦੀ ਹੈ। ਇਸ ਤਰ੍ਹਾਂ ਕੁਰਬਾਨ ਕੀਤੇ ਮੇਮਣੇ ਪੋਥੀਆਂ ਨੂੰ ਦੇ ਦਿੱਤੇ ਜਾਂਦੇ ਹਨ, ਕਿਉਂਕਿ ਉਹ ਰਥ ਨੂੰ ਸਜਾਉਣ ਦੇ ਜ਼ਿੰਮੇਵਾਰ ਹੁੰਦੇ ਹਨ। ਵੀਰਵਾਰ ਨੂੰ ਵੀਹ-ਪੱਚੀ ਲੋਕ, ਆਪਣੇ ਪਿੰਡੇ ਵਿਚ ਸੂਈਆਂ ਤੇ ਕਿੱਲ-ਕਾਂਟੇ ਖੇਡਦੇ, ਇਕ ਜਲੂਸ ਦੀ ਸ਼ਕਲ ਵਿਚ ਬਾਹਰ ਨਿਕਲਦੇ ਹਨ। ਤੀਵੀਆਂ 'ਮਾਈਲੱਕੂ' ਨਾਮੀ ਦੀਵੇ ਬਾਲਦੀਆਂ ਹਨ ਜੋ ਮਿੱਠੇ ਚੌਲਾਂ ਦੇ ਆਟੇ ਦੇ ਗੋਲੇ ਤੋਂ ਬਣਿਆ ਹੁੰਦਾ ਹੈ ਤੇ ਜਿਸ ਵਿਚ ਘਿਉ ਪਾ ਕੇ ਬੱਤੀ ਬਾਲੀ ਹੁੰਦੀ ਹੈ। ਹਰ ਤੀਵੀਂ ਅਲਰੀ ਦੇ ਫੁੱਲਾਂ ਨਾਲ ਸਜੀ ਇਕ ਪਲੇਟ ਵਿਚ ਇਹ ਦੀਵੇ ਬਾਲ ਕੇ ਨਾਲ ਤੁਰਦੀ ਹੈ। ਰਾਤ ਨੂੰ ਇਹ ਇਕ ਬੜੀ ਸੁੰਦਰ ਪਾਲਕੀ ਵਿਚ ਦੇਵਤੇ ਦੀ ਮੂਰਤੀ ਟਿਕਾ ਕੇ ਗਲੀਆਂ ਵਿਚ ਘੁਮਾਈ ਜਾਂਦੀ ਹੈ। ਆਤਿਸ਼ਬਾਜ਼ੀ ਇਸ ਸਾਰੇ ਨਜ਼ਾਰੇ ਨੂੰ ਬਹੁਤ ਦਿਲਫ਼ਰੇਬ ਬਣਾ ਦੇਂਦੀ ਹੈ। ਸ਼ੁੱਕਰਵਾਰ ਵਾਲੇ ਦਿਨ ਇਹ ਮੇਲਾ ਮੁੱਕ ਜਾਂਦਾ ਹੈ। ਮੰਦਰ ਦੇ ਸਾਹਮਣੇ ਗੱਡਿਆ ਕੰਬਮ ਪੁੱਟ ਦਿੱਤਾ ਜਾਂਦਾ ਹੈ ਤੇ ਬੜੇ ਢੋਲ-ਢਮੱਕੇ ਨਾਲ ਗਲੀਆਂ ਵਿੱਚੋਂ ਲੰਘਾ ਕੇ ਕਿਸੇ ਖੂਹ ਵਿਚ ਸੁੱਟ ਦਿੱਤਾ ਜਾਂਦਾ ਹੈ। ਇਸ ਜਲੂਸ ਵਿਚ ਲੋਕ ਇਕ ਦੂਜੇ ਉੱਤੇ ਹਲਦੀ ਵਾਲਾ ਪੀਲਾ ਪਾਣੀ ਛਿੜਕਦੇ ਹਨ। ਔਰਤਾਂ ਆਪਣੇ ਹੱਥ ਉੱਤੇ ਮਾਵੀਲੱਕੂ ਟਿਕਾ ਕੇ ਦੇਵਤੇ ਦੀ ਭੇਟਾ ਕਰਨ ਲਈ ਮੰਦਰਾਂ ਵਿਚ ਜਾਂਦੀਆਂ ਹਨ।

ਅੱਠਵੇਂ ਦਿਨ ਪਾਂਡਰਮ (ਪੁਜਾਰੀ) ਵਰਤ ਰੱਖਦਾ ਹੈ। ਵਰਤ ਰਖਣ ਤੋਂ ਪਹਿਲਾਂ ਉਸ ਨੂੰ ਇਕ ਜਲੂਸ ਦੀ ਸ਼ਕਲ ਵਿਚ ਕਿਸੇ ਖੂਹ ਉੱਤੇ ਲਿਜਾਇਆ ਜਾਂਦਾ ਹੈ। ਉਸ ਨੇ ਆਪਣੇ ਸਿਰ ਉੱਤੇ ਇਕ ਨਵਾਂ ਘੜਾ (ਕੁੰਭਮ) ਚੁੱਕਿਆ ਹੁੰਦਾ ਹੈ, ਜਿਸ ਵਿਚ ਨਿੱਮ ਦੇ ਫੁੱਲ ਤੇ ਪੱਤੇ ਭਰੇ ਹੁੰਦੇ ਹਨ। ਇਸਨਾਨ ਉਪਰੰਤ ਇਕ ਬ੍ਰਾਹਮਣ ਪੁਜਾਰੀ ਉਸ ਦੀ ਕਲਾਈ ਦੁਆਲੇ ਤਵੀਤ ਬੰਨ੍ਹਦਾ ਹੈ। ਇਹ ਪੁਜਾਰੀ ਅਗਲੇ ਤਿੰਨ ਦਿਨ ਮੰਦਰ ਵਿਚ ਕੱਟਦਾ ਹੈ।

ਨੌਵੇਂ ਦਿਨ ਸਾਰੇ ਰਲ ਕੇ ਦੇਵਤੇ ਦੀ ਸੇਵਾ ਵਿਚ ਪੋਂਗਲ ਦਾ ਚੜ੍ਹਾਵਾ ਚਾੜ੍ਹਦੇ ਹਨ। ਢੋਲ ਵਜਾ ਕੇ ਸਾਰੇ ਪਿੰਡ ਨੂੰ ਇਸ ਰਸਮ ਦਾ ਸਮਾਂ ਦੱਸ ਦਿੱਤਾ ਜਾਂਦਾ ਹੈ। ਜਿਹੜੇ ਘਰਾਂ ਨੇ ਪੋਂਗਲ ਤਿਆਰ ਕਰਨ ਦੀ ਸੇਵਾ ਪਰਵਾਨ ਕੀਤੀ ਹੁੰਦੀ ਹੈ, ਉਨ੍ਹਾਂ ਨੂੰ ਇਕ ਜਲੂਸ ਦੀ ਸ਼ਕਲ ਵਿਚ ਪਿੰਡ ਦੀ ਸੱਥ ਵਿਚ ਲਿਜਾਇਆ ਜਾਂਦਾ ਹੈ, ਜਿੱਥੇ ਉਹ ਵੱਖ-ਵੱਖ ਚੁਲ੍ਹਿਆਂ ਉੱਤੇ

ਪੋਗਲ ਬਣਾਉਂਦੇ ਹਨ। ਦੇਵਤੇ ਦੇ ਭੋਗ ਪਿੱਛੋਂ ਇਹ ਚੌਲ ਹਾਜ਼ਰ ਲੋਕਾਂ ਵਿਚ 'ਪ੍ਰਸਾਦਮ' ਵਜੋਂ ਵਰਤਾ ਦਿੱਤੇ ਜਾਂਦੇ ਹਨ।

ਦਸਵੇਂ ਦਿਨ ਭਾਵੀਲੋਕੂ ਦਾ ਦੀਪਦਾਨ ਦੋਹਰਾਇਆ ਜਾਂਦਾ ਹੈ ਤੇ ਜਲੂਸ ਦੇ ਅੰਤ ਵਿਚ 'ਕੁੰਭਮ' ਨੂੰ ਖੂਹ ਵਿਚ ਵਿਸਰਜਿਤ ਕਰ ਦਿੱਤਾ ਜਾਂਦਾ ਹੈ। ਵਰਤ ਵਾਲਾ ਪਾਂਡਰਮ ਆਪਣੀ ਕਲਾਈ ਦੁਆਲੇ ਬੰਨ੍ਹੇ ਤਵੀਤ ਨੂੰ ਲਾਹ ਕੇ ਖੂਹ ਵਿਚ ਵਗਾਹ ਮਾਰਦਾ ਹੈ। ਰਾਤ ਵੇਲੇ ਨਾਟਕ (ਤੇਰੂਕੂਤੂ) ਜਾਂ ਨਾਚ ਦਾ ਪ੍ਰਬੰਧ ਹੁੰਦਾ ਹੈ।

ਇਕ ਹੋਰ ਭਾਰਾ ਮੇਲਾ 'ਮਦੁਰਈ ਵੀਰਨ' ਹੈ। ਇਸ ਮੇਲੇ ਵਿਚ ਵੀ ਡੰਗਰਾਂ ਦੀ ਬਲੀ ਦਿੱਤੀ ਜਾਂਦੀ ਹੈ।

### ਮੋਨਤੀਯਨ ਮੇਲਾ

ਇਹ ਮੇਲਾ ਮਦੁਰਈ ਦੇ ਨੇੜੇ ਤਿਰੂਵਲਵਯਨਲੂਰ ਵਿਚ ਆਦਿ ਮਹੀਨੇ ਵਿਚ ਮਨਾਇਆ ਜਾਂਦਾ ਹੈ। ਕਿਉਂਕਿ ਇਹ ਖਾਸਾ ਵੱਡਾ ਮੇਲਾ ਹੈ, ਇਸ ਲਈ ਅਸੀਂ ਇਸ ਦਾ ਕੁੱਝ ਵੇਰਵਾ ਏਥੇ ਦੇ ਦੇਣਾ ਚਾਹੁੰਦੇ ਹਾਂ।

ਇਹ ਮੇਲਾ ਓਦੋਂ ਹੀ ਸ਼ੁਰੂ ਹੁੰਦਾ ਹੈ, ਜਦੋਂ ਦੇਵਤੇ ਦੀ ਆਗਿਆ ਹੋਵੇ ਤੇ ਇਹ ਆਗਿਆ ਮਿਲੀ ਸਮਝੀ ਜਾਂਦੀ ਹੈ, ਜੇ ਕੋਹੜ-ਕਿਰਲੀ ਇਕ ਖਾਸ ਦਿਸ਼ਾ ਜਾਂ ਅਸਥਾਨ ਵਿਚ, ਜਿਵੇਂ ਅੰਬ ਜਾਂ ਨਾਰੀਅਲ ਦੇ ਰੁੱਖ ਉੱਤੇ, ਚਿਚਿਆ ਦੇਵੇ। ਜਿੰਨੀ ਦੇਰ ਕੋਹੜ-ਕਿਰਲੀ ਚਿਚਿਆਂਦੀ ਰਹਿੰਦੀ ਹੈ ਪ੍ਰਾਰਥਨਾ ਜਾਰੀ ਰਹਿੰਦੀ ਹੈ। ਚਿਚਿਆਉਣ ਦੀ ਆਵਾਜ਼ ਸੁਣ ਕੇ ਕੋਈ ਨਾ ਕੋਈ ਭਗਤ ਖੇਡਣਾ ਸ਼ੁਰੂ ਕਰ ਦੇਂਦਾ ਹੈ ਤੇ ਉਹ ਮੇਲਾ ਮਨਾਉਣ ਦੀ ਵਿਧੀ ਬਾਰੇ ਹਿਦਾਇਤਾਂ ਜਾਰੀ ਕਰਨ ਲੱਗ ਪੈਂਦਾ ਹੈ। ਪਰਾਲੀ ਦੀਆਂ ਰੱਸੀਆਂ ਨਾਲ ਨਿੰਮ ਦੇ ਪੱਤੇ ਬੰਨ੍ਹ ਕੇ ਗਲੀਆਂ ਸਜਾਈਆਂ ਜਾਂਦੀਆਂ ਹਨ। ਉਸ ਦਿਨ ਅੱਯਨਾਰ ਮੰਦਰ ਦਾ ਪੁਜਾਰੀ ਮੰਦਰ ਦੇ ਸਰੋਵਰ ਵਿੱਚੋਂ ਕੁੱਝ ਗਿੱਲੀ ਮਿੱਟੀ ਲੈ ਕੇ ਘੋੜਿਆਂ ਦੀ ਸ਼ਕਲ ਦੇ ਖਿਡੌਣੇ ਦੇਵਤੇ ਦੀ ਭੇਟ ਕਰਨ ਲਈ ਬਣਾਉਂਦਾ ਹੈ। ਉਸ ਨੂੰ ਮਿੱਟੀ ਦੇ ਘੋੜੇ ਤਿਆਰ ਕਰਨ ਲਈ ਕੁੱਝ ਦੱਛਣਾ ਵੀ ਦਿੱਤੀ ਜਾਂਦੀ ਹੈ।

ਇਹ ਘੋੜੇ ਅੱਯਨਾਰ ਮੰਦਰ ਵਿਚ ਇਕ ਜਲੂਸ ਦੀ ਸ਼ਕਲ ਵਿਚ ਲਿਜਾਣ ਤੋਂ ਪਹਿਲਾਂ ਇਕ ਪਹਿਲਾਂ ਤੋਂ ਬੱਝੇ ਹੋਏ ਢੰਗ ਨਾਲ, ਪਿੰਡ ਦੇ ਦੇਵਤੇ ਮੋਨਤੀਯਨ ਦੇ ਸਾਹਮਣੇ ਲਿਜਾਏ ਜਾਂਦੇ ਹਨ। ਏਥੋਂ ਅੱਗੇ ਉਨ੍ਹਾਂ ਦਾ ਸਫ਼ਰ ਰੱਥ ਉੱਤੇ ਸ਼ੁਰੂ ਹੋ ਜਾਂਦਾ ਹੈ। ਸੋਨਾਚਾਮੀ ਦੇ ਮੰਦਰ ਤੋਂ ਰੰਗ-ਬਰੰਗੇ ਕੱਪੜੇ ਪਾਈ ਚੱਕੀਲਿਯਨਾਂ ਦਾ ਦਸਤਾ ਇਕ ਜਲੂਸ ਦੀ ਸ਼ਕਲ ਵਿਚ ਮੋਨਤੀਯਨ ਮੰਦਰ ਕੋਲ ਆ ਕੇ ਵੱਡੇ ਜਲੂਸ ਵਿਚ ਸ਼ਾਮਿਲ ਹੁੰਦਾ ਹੈ। ਉਹ ਨਾਰੀਅਲ ਦੇ ਪੱਤਿਆਂ ਦੀ ਬਣੀ ਟੋਕਰੀ ਵਿਚ ਕੁੱਝ ਧਾਈ, ਇਕ ਚਾਕੂ ਤੇ ਇਕ ਬਾਂਸ ਦਾ ਟੋਟਾ ਪਾ ਕੇ ਲਿਆਉਂਦੇ ਹਨ। ਮੋਨਤੀਯਨ ਮੰਦਰ ਵਿਚ ਚੱਕੀਲਿਯਨ ਪੁਜਾਰੀ ਘੋੜੇ ਵਰਗੇ ਖਿਡੌਣੇ ਦੇ ਚਰਨਾਂ ਵਿਚ ਧਾਨ ਟਿਕਾ ਕੇ ਇਕ ਕੁੱਕੜ ਝਟਕਾਉਂਦਾ ਹੈ ਤੇ ਉਸ ਦੀ ਰੱਤ ਘੋੜੇ ਦੇ ਖਿਡੌਣੇ ਦੀਆਂ ਅੱਖਾਂ ਉੱਤੇ ਮਲਦਾ ਹੈ। ਇਉਂ ਕਰਦਿਆਂ ਉਸ ਦੀਆਂ ਅੱਖਾਂ ਇਕ ਚਿੱਟੀ ਪੱਟੀ ਨਾਲ ਬੰਨ੍ਹੀਆਂ ਹੁੰਦੀਆਂ ਹਨ। ਫੇਰ, ਇਨ੍ਹਾਂ ਘੋੜ-ਖਿਡੌਣਿਆਂ ਨੂੰ ਇਕ ਜਲੂਸ ਦੀ ਸ਼ਕਲ ਵਿਚ ਅੱਯਨਾਰ ਮੰਦਰ ਵੱਲ ਲੈ ਜਾਂਦੇ ਹਨ। ਇਸ ਜਲੂਸ ਦੀ ਅਗਵਾਈ ਨਵੇਂ ਘੋੜੇ ਸਿਰ ਤੇ ਚੁੱਕੀ

ਕਨੱਕਨ ਪਰਿਵਾਰ ਦੀਆਂ ਕੰਨਿਆਵਾਂ ਕਰਦੀਆਂ ਹਨ। ਅੱਯਨਾਰ ਮੰਦਰ ਵਿਚ ਅੱਯਨਾਰ ਦੇਵਤੇ ਦੀ ਪੂਜਾ ਹੁੰਦੀ ਹੈ ਤੇ ਪਕਾਇਆ ਹੋਇਆ ਖਾਣਾ ਭੇਟ ਕੀਤਾ ਜਾਂਦਾ ਹੈ ਅਤੇ ਬਲੀਆਂ ਚਾੜ੍ਹੀਆਂ ਜਾਂਦੀਆਂ ਹਨ।

ਚੌਥੇ ਤੇ ਅਖੀਰਲੇ ਦਿਨ ਬੈਲ ਫੜਨ ਦਾ ਮੇਲਾ ਹੁੰਦਾ ਹੈ। ਬੈਲਾਂ ਨੂੰ ਬੰਨ੍ਹਣ ਲਈ ਪੱਲਨ ਲੋਕ ਪਰਾਲੀ ਤੇ ਨਾਰੀਅਲ ਦੀਆਂ ਰੱਸੀਆਂ ਬਣਾਉਂਦੇ ਹਨ। ਜਦੋਂ ਰੱਸੀ (ਵਡਮ) ਬਣ ਜਾਂਦੀ ਹੈ ਤਾਂ ਪੱਲਨਾਂ ਦੇ ਦੇਵਤੇ ਕਨੀਯਾਲਨ ਦੇ ਸਾਹਮਣੇ ਰੱਖੀ ਜਾਂਦੀ ਹੈ। ਪੱਲਨ ਪੁਜਾਰੀ ਕੁੱਝ ਧਾਰਮਿਕ ਰੀਤਾਂ ਦੇ ਪਿੱਛੋਂ ਖੇਡਣ ਲੱਗ ਪੈਂਦਾ ਹੈ ਤੇ ਰੱਸੀ ਪੱਲਨਾਂ ਨੂੰ ਫੜਾ ਦੇਂਦਾ ਹੈ। ਇਹ ਰੱਸੀ ਇਕ ਜਲੂਸ ਦੀ ਸ਼ਕਲ ਵਿਚ ਮੋਨਤੀਯਨ ਮੰਦਰ ਵੱਲ ਲਿਜਾਈ ਜਾਂਦੀ ਹੈ, ਜਿੱਥੇ ਉਸ ਨੂੰ ਦੇਵਤੇ ਦੇ ਆਸ਼ੀਰਵਾਦ ਨਾਲ ਪਵਿੱਤਰ ਕੀਤਾ ਜਾਂਦਾ ਹੈ। ਇਸ ਰੱਸੀ ਦਾ ਇਕ ਸਿਰਾ ਇਕ ਬਾਂਸ ਨਾਲ ਬੰਨ੍ਹ ਦਿੱਤਾ ਜਾਂਦਾ ਹੈ, ਜੋ ਧਰਤੀ ਵਿਚ ਡੂੰਘਾ ਗੱਡਿਆ ਹੁੰਦਾ ਹੈ। ਚਾਰ ਬੰਦੇ ਉਰਲੇ ਸਿਰੇ ਨੂੰ ਕੱਸ ਕੇ ਫੜੀ ਰੱਖਦੇ ਹਨ, ਜਦ ਕਿ ਦੂਜਾ ਸਿਰਾ ਬੈਲ ਦੀ ਗਿੱਚੀ ਦੁਆਲੇ ਬੰਨ੍ਹਿਆ ਜਾਂਦਾ ਹੈ। ਇਸ ਬੈਲ ਨੂੰ ਹਾਰਾਂ, ਇਕ ਅੱਧੇ ਸਿੱਕੇ ਤੇ ਖਾਣ ਦੀਆਂ ਚੀਜ਼ਾਂ ਨਾਲ, ਜੋ ਇਸ ਦੀ ਗਿੱਚੀ ਦੁਆਲੇ ਬੰਨ੍ਹੀਆਂ ਹੁੰਦੀਆਂ ਹਨ, ਸਜਾਇਆ ਜਾਂਦਾ ਹੈ। ਫੇਰ ਲੋਕ ਬੈਲ ਨੂੰ ਸ਼ਿਸ਼ਕਾਰਦੇ ਹਨ। ਉਹ ਵਿਚਾਰਾ ਘਬਰਾ ਕੇ ਬਾਂਸ ਦੁਆਲੇ ਭੱਜਦਾ ਹੈ ਤੇ ਅਖੀਰ ਥੱਕ ਜਾਂਦਾ ਹੈ। ਇਸ ਤਮਾਸ਼ੇ ਵਿਚ ਭਾਗ ਲੈਣ ਲਈ ਲਿਆਂਦੇ ਹੋਏ ਬੈਲਾਂ ਵਿੱਚੋਂ ਪਹਿਲਾ ਹਮੇਸ਼ਾ ਇਕ ਮੁਸਲਮਾਨ ਦਾ ਬੈਲ ਹੁੰਦਾ ਹੈ। ਇਸ ਬੈਲ-ਖੇਡ ਦੇ ਬਾਅਦ ਪਿੰਡ ਦੇ ਦੇਵਤੇ ਲਈ ਇਕ ਰੱਤ-ਡੋਲ੍ਹਵੀਂ ਬਲੀ ਚੜ੍ਹਾਈ ਜਾਂਦੀ ਹੈ ਤੇ ਮੇਲੇ ਦਾ ਅੰਤ ਹੋ ਜਾਂਦਾ ਹੈ।

### ਨਾਡਪਵਈ ਮੇਲਾ

‘ਨਾਡਵਾਵੀ’, ਨਾਡਪਵਈ ਦਾ ਵਿਗੜਿਆ ਰੂਪ ਹੈ। ‘ਵਾਵੀ’ ਦਾ ਅਰਥ ਹੈ ‘ਖੂਹ’।

ਮਦਰਾਸ ਦੇ ਵਪਾਰੀ ਕਾਂਚੀਪੁਰਮ ਵਿਚ ਇਸ ਮੇਲੇ ਦੇ ਮੌਕੇ ‘ਤੇ ਪਹੁੰਚਦੇ ਹਨ ਤੇ ਆਪਣੀਆਂ ਮੰਨਤਾਂ ਪੂਰੀਆਂ ਕਰਦੇ ਅਤੇ ਮੇਲੇ ਦੇ ਦੌਰਾਨ ਖਾਣ-ਪੀਣ ਦੀਆਂ ਵਸਤਾਂ ਗਰੀਬ-ਗੁਰਬਿਆਂ ਵਿਚ ਵੰਡਦੇ ਹਨ।

ਅਪਰੈਲ-ਮਈ ਦੀ ਪੂਰਨਮਾਸ਼ੀ ਵਾਲੇ ਦਿਨ ਹੋਣ ਵਾਲਾ ਇਹ ਇਕ ਬੜਾ ਵੱਡਾ ਸਥਾਨਕ ਮੇਲਾ ਹੈ। ਇਸ ਦਾ ਆਰੰਭ ਕੋਡੀ ਕੰਨੀਕਦਾਨਮ ਤਾਤਾਚਾਰਿਯਰ ਨਾਂ ਦੇ ਬੰਦੇ ਵੱਲੋਂ ਵਰਦਰਾਜਪੇਰੂਮਲ ਮੰਦਰ ਲਈ ਪੈਸੇ ਇਕੱਠੇ ਕਰਨ ਨਾਲ ਹੋਇਆ ਸੀ। ਉਸ ਨੇ ਇਕ ਸਰੋਵਰ ਖੁਦਵਾਇਆ ਤੇ ਭਗਵਾਨ ਆਜਨੇਯ (ਹਨੂਮਾਨ) ਦੀ ਯਾਦ ਵਿਚ ਇਕ ਮੰਦਰ ਖੜਾ ਕਰਵਾਇਆ। ਹਨੂਮਾਨ ਨੇ ਉਸ ਨੂੰ ਡਾਕੂਆਂ ਤੋਂ ਬਚਾਇਆ ਸੀ। ਇਸ ਮੰਦਰ ਲਈ ਸ਼ੁਰੂ ਵਿਚ ਸਾਰਾ ਪੈਸਾ ਕਿਉਂਕਿ ਭਗਵਾਨ ਵਰਦਰਾਜਪੇਰੂਮਲ ਦੇ ਨਾਂ ਉੱਤੇ ਇਕੱਠਾ ਕੀਤਾ ਗਿਆ ਸੀ, ਇਸ ਲਈ ਇਸ ਦੇਵਤੇ ਦੇ ਭਗਤਾਂ ਵੱਲੋਂ ਫ਼ੈਸਲਾ ਕੀਤਾ ਗਿਆ ਕਿ ਉਸ ਨੂੰ ਉਸ ਦੇ ‘ਜਨਮ-ਦਿਨ’ ਉੱਤੇ ਅਸ਼ਯੰਗਾਰਕੁਲਮ ਲਿਜਾਇਆ ਜਾਏ। ਭਗਵਾਨ ਵਰਦਰਾਜ ਦਾ ਜਨਮ, ਯੱਗ ਦੀ ਅਗਨੀ ਵਿੱਚੋਂ ਹਸਤਮ ਉੱਤੇ ਹੋਇਆ ਸੀ। ਉਸ ਦੀ ਮੂਰਤੀ ਨਾਡਪਵਈ ਖੂਹ ਵਿਚ ਬਣੇ ਮੰਡਪਮ ਵਿਚ ਲਿਜਾਈ ਜਾਂਦੀ ਹੈ। ਇਹ ਖੂਹ ਆਪਣੀ ਉਸਾਰੀ-ਕਲਾ ਦੀ ਸ਼ਾਨ-ਸ਼ੌਕਤ ਕਰਕੇ ਵੇਖਣਯੋਗ ਹੁੰਦਾ ਹੈ, ਕਿਉਂਕਿ ਇਸ ਦੇ ਥੰਮ੍ਹਾਂ ਤੇ ਪਾਸਿਆਂ ਉੱਤੇ ਬਹੁਤ ਸੋਹਣੇ

ਚਿਤਰ ਉੱਕਰੇ ਹੋਏ ਹਨ। ਇਹ ਖੂਹ ਸੰਜੀਵਰਾਜ ਮੰਦਰ ਦੇ ਕਾਫ਼ੀ ਨੇੜੇ ਵਾਕਿਆ ਹੈ ਤੇ ਮੰਦਰ ਦੇ ਮੁਖ ਦੁਆਰ ਤੋਂ, ਬਜ਼ਰੀ ਵਾਲੇ ਰਸਤੇ ਰਾਹੀਂ, ਉਸ ਤਕ ਪਹੁੰਚਿਆ ਜਾ ਸਕਦਾ ਹੈ। ਮੇਲੇ ਦੇ ਦਿਨਾਂ ਵਿਚ ਖੂਹ ਭਰਿਆ ਹੁੰਦਾ ਹੈ ਤੇ ਪਾਣੀ ਪਹਿਲੀ ਪੌੜੀ ਤਕ ਚੜ੍ਹਿਆ ਹੁੰਦਾ ਹੈ। ਭਗਵਾਨ ਦੀ ਮੂਰਤੀ ਨੂੰ ਮੁਖ ਦੁਆਰ ਤੋਂ ਲਿਆ ਕੇ ਖੂਹ ਵਿਚ ਡੁਬਕੀ ਦਿਵਾ ਕੇ ਮੋੜ ਲਿਆਂਦੇ ਹਨ।

### ਕੋਡਾ ਮੇਲਾ

ਇਹ ਮੇਲਾ ਜਾਂ ਤਿਉਹਾਰ ਦੈਵੀ ਮਾਤਰੀ ਸ਼ਕਤੀ ਨੂੰ ਚੜ੍ਹਾਵੇ ਚਾੜ੍ਹਨ ਲਈ ਕੰਨਿਆ ਕੁਮਾਰੀ ਜ਼ਿਲੇ ਦੇ ਸਾਗਰ-ਕੰਢੇ ਵੱਸੇ ਇਕ ਪਿੰਡ ਮੰਡੱਕਡ ਵਿਚ ਭਗਵਤੀ ਅੰਮਾਨ ਦੇ ਸਨਮਾਨ ਵਿਚ ਮਨਾਇਆ ਜਾਂਦਾ ਹੈ। ਜਦੋਂ ਕਿਸੇ ਦਾ ਰੋਗ ਅਸਾਧ ਹੋ ਜਾਂਦਾ ਹੈ ਤਾਂ ਉਹ ਨਿਵਿਰਤੀ ਲਈ ਏਥੇ ਆ ਕੇ ਪ੍ਰਾਰਥਨਾ ਕਰਦਾ ਹੈ। ਦਵਾਈਆਂ ਨਾਲ ਕੋਈ ਵੀ ਫ਼ਰਕ ਨਾ ਪਵੇ ਤਾਂ ਏਥੇ ਪਹੁੰਚਣ ਪਿੱਛੋਂ ਕਰਾਮਾਤੀ ਸੁਧਾਰ ਪ੍ਰਤੀਤ ਹੋਣ ਲੱਗ ਪੈਂਦਾ ਹੈ। ਕੋਡਾ ਤਿਉਹਾਰ ਮਲਿਆਲੀ ਮਹੀਨੇ ਕੁੰਭਮ (ਫ਼ਰਵਰੀ-ਮਾਰਚ) ਦੇ ਅਖੀਰਲੇ ਮੰਗਲਵਾਰ ਵਾਲੇ ਦਿਨ ਹੁੰਦਾ ਹੈ। ਕੇਰਲ ਤੋਂ ਯਾਤਰੀ ਭਗਵਤੀ ਅੰਮਾਨ ਦੇ ਦਰਸ਼ਨਾਂ ਲਈ ਪੈਦਲ ਆਉਂਦੇ ਹਨ। ਚੜ੍ਹਾਵੇ ਵਿਚ ਚੌਲ, ਕਾਲੀਆਂ ਮਿਰਚਾਂ, ਗੁੜ, ਹਲਦੀ, ਗੁੱਡੀਆਂ, ਚਾਂਦੀ ਤੇ ਲੱਕੜ ਦੇ ਬਣੇ ਹੋਏ ਸਰੀਰਿਕ ਅੰਗਾਂ ਦੇ ਨਮੂਨੇ ਹੁੰਦੇ ਹਨ। ਅਖੀਰਲੇ ਦਿਨ ਅੱਧੀ ਰਾਤ ਵੇਲੇ, ਜਦੋਂ ਕੋਈ ਪੱਤਾ ਵੀ ਨਹੀਂ ਹਿੱਲ ਰਿਹਾ ਹੁੰਦਾ ਤੇ ਸਾਰੇ ਪਾਸੇ ਭਗਵਤੀ ਤੇ ਭੈਅ ਦਾ ਪ੍ਰਭਾਵ ਛਾਇਆ ਹੁੰਦਾ ਹੈ, ਪੁਜਾਰੀ ਓਡੱਕੂ ਨਾਂ ਦੀ ਤੰਤਰੀ ਪੂਜਾ ਕਰਦਾ ਹੈ। ਚੂਨਾ, ਹਲਦੀ ਤੇ ਕੁੱਝ ਹੋਰ ਚੀਜ਼ਾਂ ਪਾ ਕੇ ਬਣਾਇਆ ਹੋਇਆ ਜਲ, ਮਾਤਾ ਨੂੰ ਅਰਪਿਆ ਜਾਂਦਾ ਹੈ।

### ਕੁੰਭਅਭਿਸ਼ੇਕਮ

ਕੁੰਭਅਭਿਸ਼ੇਕਮ ਦੇ ਲਫ਼ਜ਼ੀ ਅਰਥ ਹਨ 'ਪਵਿੱਤਰ ਨਦੀਆਂ ਦੇ ਜਲ ਰਾਹੀਂ ਕਿਸੇ ਨਵੇਂ ਜਾਂ ਮੁੜ-ਉਸਾਰੇ ਮੰਦਰ ਦੇ 'ਵਿਮਾਨਮ' (ਗਰਭ-ਗ੍ਰਹਿ ਦੇ ਸ਼ਿਖਰਾਂ) ਤੇ 'ਰਾਯਗੋਪੂਰਮ' (ਬਾਹਰਲੇ ਸਿਖਰਾਂ) ਦੇ ਕਲਸਾਂ ਦਾ ਸਮਰਪਣ।' ਇਹ ਕਿਰਿਆ ਕਿਸੇ ਸ਼ੁਭ ਦਿਨ ਕੀਤੀ ਜਾਂਦੀ ਹੈ ਤੇ ਕਾਫ਼ੀ ਸਮਾਂ ਲੈਂਦੀ ਹੈ। ਇਸ ਦਾ ਆਰੰਭ ਯਾਗਸ਼ਾਲਾਵਾਂ ਦੀ ਉਸਾਰੀ ਤੇ ਅੰਤ ਮੰਡਲ-ਅਭਿਸ਼ੇਕਮ ਨਾਲ ਹੁੰਦਾ ਹੈ।

ਤਮਿਲਨਾਡੂ ਦੇ ਵੱਡੇ ਮੰਦਰਾਂ ਦੀ ਉਸਾਰੀ ਅਜਿਹੀ ਵਿਉਂਤ ਨਾਲ ਕੀਤੀ ਹੁੰਦੀ ਹੈ ਕਿ ਨਾ ਅੱਖ ਇੱਕੋ ਨਜ਼ਰ ਵਿਚ ਤੇ ਨਾ ਮਨ ਹੀ ਪਹਿਲੀ ਵਾਰੀ ਉਸ ਦੇ ਸਮੁੱਚੇ ਨੂੰ ਸਮਝ ਸਕਦਾ ਹੈ। ਦੂਰੋਂ, ਮੰਦਰ ਛੋਟੇ ਤੇ ਵੱਡੇ ਸ਼ਿਖਰਾਂ ਦਾ ਪੁੰਜ ਲਗਦਾ ਹੈ, ਪਰ ਜਦੋਂ ਨੇੜਿਓਂ ਵੇਖੀਦਾ ਹੈ ਤਾਂ ਉਸ ਵਿੱਚੋਂ ਬਹੁ-ਭਾਂਤੀ ਸੂਰਤਾਂ ਉੱਘੜਨੀਆਂ ਸ਼ੁਰੂ ਹੋ ਜਾਂਦੀਆਂ ਹਨ। ਕੁੰਭਅਭਿਸ਼ੇਕਮ ਇਕ ਐਸਾ ਮੌਕਾ ਹੁੰਦਾ ਹੈ, ਜਦੋਂ ਲੋਕ ਸਾਰਿਆਂ ਸਿਖਰਾਂ ਨੂੰ ਇੱਕੋ ਵੇਲੇ, ਇੱਕੋ ਨਜ਼ਰ ਨਾਲ ਵੇਖਦੇ ਹਨ ਤੇ ਸਾਰੇ ਯਾਤਰੂਆਂ ਦੀਆਂ ਨਜ਼ਰਾਂ ਇਸ ਰਸਮ ਉੱਤੇ ਟਿਕੀਆਂ ਹੁੰਦੀਆਂ ਹਨ।

ਹਿੰਦੂਆਂ ਦਾ ਵਿਸ਼ਵਾਸ ਹੈ ਕਿ ਸਾਰਾ ਬ੍ਰਹਿਮੰਡ ਤੇ ਇਸ ਵਿਚ ਵਿਚਰਦੀਆਂ ਸਮੂਹ

ਵਸਤਾਂ ਪੰਜ ਤੱਤਾਂ ਦੀਆਂ ਬਣੀਆਂ ਹੋਈਆਂ ਹਨ — ਧਰਤੀ, ਪਾਣੀ, ਅਗਨੀ, ਵਾਯੂ ਤੇ ਅਕਾਸ਼। ਇਹ ਸਾਰੇ ਤੱਤ ਸਦੀਵੀ ਸਚਿਆਈਆਂ ਦੇ ਸੂਚਕ ਹਨ — ਧਰਤੀ ਪਦਾਰਥ ਦੀ, ਜਲ ਜੀਵਨ ਦੀ, ਅਗਨੀ ਮਨ ਦੀ, ਵਾਯੂ ਆਂਤਰਿਕ ਸ਼ਕਤੀ ਤੇ ਅਕਾਸ਼ ਅਧਿਆਤਮਿਕ ਆਨੰਦ ਦੀ। ਕਰਮਕਾਂਡ ਵਿਚ ਹਰ ਤੱਤ ਦਾ ਇਕ ਵੱਖਰਾ ਰੰਗ ਹੁੰਦਾ ਹੈ — ਧਰਤੀ ਦਾ ਪੀਲਾ, ਪਾਣੀ ਦਾ ਚਿੱਟਾ, ਅਗਨੀ ਦਾ ਲਾਲ, ਵਾਯੂ ਦਾ ਕਾਲਾ ਤੇ ਅਕਾਸ਼ ਦਾ ਨੀਲਾ। ਜਲ ਤੇ ਵਾਯੂ ਵਾਲੇ ਦੁਹਾਂ ਤੱਤਾਂ ਤੋਂ ਬਿਨਾਂ, ਧਰਤੀ ਉੱਤੇ ਜੀਵਨ ਦੀ ਸੰਭਾਵਨਾ ਨਹੀਂ ਹੁੰਦੀ। ਸੋ ਧਾਰਮਿਕ ਕਰਮ ਕਾਂਡ ਵਿਚ ਜਲ ਤੇ ਵਾਯੂ ਵਾਲੇ ਤੱਤਾਂ ਦੀ ਬੜੀ ਭਾਰੀ ਅਹਿਮੀਅਤ ਹੁੰਦੀ ਹੈ।

ਕੁੰਭਅਭਿਸ਼ੇਕਮ, ਅਸਲ ਵਿਚ, ਜਲ-ਤੱਤ ਨਾਲ ਸੰਬੰਧਿਤ ਹੈ। ਪਵਿੱਤਰ ਨਦੀਆਂ ਦੇ ਸੋਮਿਆਂ ਤੋਂ ਸਾਫ਼ ਭਾਂਡਿਆਂ ਵਿਚ ਸੰਤਾਂ-ਮਹਾਤਮਾਵਾਂ ਰਾਹੀਂ ਭਰਿਆ ਜਲ 'ਕੁੰਭਮ' ਜਾਂ ਫੁੱਲਾਂ ਨਾਲ ਸਜਾਏ ਘੜਿਆਂ ਵਿਚ ਰੱਖਿਆ ਹੁੰਦਾ ਹੈ ਤੇ ਉਚੇਚੇ ਸ਼ਾਮਿਆਨਿਆਂ ਥੱਲੇ ਬਣਾਈਆਂ ਯਾਗਸ਼ਾਲਾਵਾਂ ਵਿਚ ਇਨ੍ਹਾਂ ਦੀ ਪੂਜਾ ਕੀਤੀ ਜਾਂਦੀ ਹੈ; ਮੰਤਰਾਂ ਦਾ ਪਾਠ ਹੁੰਦਾ ਹੈ ਤਾਂ ਜੋ ਇਸ ਜਲ ਦੀ ਅਧਿਆਤਮਿਕ ਸ਼ਕਤੀ ਵਿਚ ਵਾਧਾ ਹੋ ਜਾਵੇ ਤੇ ਉਹ ਹੋਰ ਪਵਿੱਤਰ ਹੋ ਜਾਵੇ।

ਇਹ ਪਵਿੱਤਰ ਜਲ ਘੜਿਆਂ ਵਿਚ ਭਰਨ ਦੇ ਕਾਰਜ ਨੂੰ 'ਕੁੰਭਅਭਿਸ਼ੇਕਮ' (ਜਾਂ ਸੰਪ੍ਰੋਕਸ਼ਣਮ) ਕਹਿੰਦੇ ਹਨ। ਇਸ ਰਸਮ ਨਾਲ ਦੇਵਤਿਆਂ ਦੇ ਨਿਮਿਤ ਮੰਦਰ ਉਸਾਰਨ ਦੀ ਸ਼ੁਭ ਭਾਵਨਾ ਨਾਲ ਸੰਬੰਧਿਤ ਸਾਰੇ ਕਾਰਜ ਪੁੱਗ ਜਾਂਦੇ ਹਨ। ਇਸ ਦੇ ਦਾਰਸ਼ਨਿਕ ਅਰਥ ਇਹ ਹਨ ਕਿ ਸਾਨੂੰ ਆਪਣੇ ਹਿਰਦਿਆਂ ਵਿਚ ਅਧਿਆਤਮਿਕ ਦ੍ਰਿਸ਼ਟੀ ਪੈਦਾ ਕਰਨ ਵਿਚ ਮਾਹਰ ਹੋਣਾ ਚਾਹੀਦਾ ਹੈ ਕਿਉਂਕਿ ਓਥੇ ਅੰਤਿਮ ਸੱਤ ਵੱਸਦਾ ਹੈ।

'ਕੁੰਭਅਭਿਸ਼ੇਕਮ' ਦੇ ਮੌਕੇ ਉੱਤੇ ਮੰਦਰਾਂ ਦੀ ਮੁਰੰਮਤ ਵੀ ਕਰਵਾਈ ਜਾਂਦੀ ਹੈ। ਮੂਰਤੀਆਂ ਵਿਚ ਅਡੋਲਤਾ ਤੇ ਸਥਿਰਤਾ ਲਿਆਉਣ ਲਈ ਮੂਰਤੀਆਂ ਤੇ ਪੀਠ (ਮੂਰਤੀਆਂ ਦੇ ਖੜੇ ਹੋਣ ਦੀ ਥਾਂ) ਨੂੰ ਅਸ਼੍ਟਬੰਧਨਮ ਨਾਂ ਦੇ ਇਕ ਰਸਾਇਣਿਕ ਪਦਾਰਥ ਨਾਲ ਜੋੜ ਦਿੱਤਾ ਜਾਂਦਾ ਹੈ। ਇਹ ਅੱਠ ਪਦਾਰਥ ਹਨ : ਕੋਭਰੱਕੂ (ਲਕੜੀ ਦੀ ਰਾਖ), ਚੁੱਕਨ ਥੂਲ (ਕਲੀ), ਕੁਨਕਿਲਿਯਮ (ਗੰਦਾ ਬਰੋਜ਼ਾ), ਕਰਕਾਵੀ (ਗੇਰੂ), ਸੇਮ ਪੰਚ (ਰੂੰ), ਕਾਥੀ ਲਿਗਮ (ਮਰਕਰੀ ਆਕਸਾਈਡ), ਮੇਝੁਗੂ (ਮੋਮ) ਤੇ ਨੇਰੂਮਈ ਵੈੱਨਾਈ (ਮਾਝਾ ਮੱਖਣ)। ਇਨ੍ਹਾਂ ਵਸਤੂਆਂ ਨੂੰ ਮਿਲਾਉਣ ਲਈ ਰੱਖੇ ਗਏ ਮਜ਼ੂਰਾਂ ਨੂੰ ਇਹ ਮਿਸ਼ਰਣ ਤਿਆਰ ਕਰਨ ਤੋਂ ਪਹਿਲਾਂ ਨਹਾਉਣਾ ਪੈਂਦਾ ਹੈ ਤੇ ਉਹ ਭਗਤੀ-ਗੀਤ ਗਾਉਂਦੇ ਤੇ ਉਸ ਦੇਵਤੇ ਦਾ ਨਾਮ ਜਪਦੇ ਹਨ, ਜਿਸ ਲਈ ਇਹ ਖਾਸ ਕੁੰਭਅਭਿਸ਼ੇਕਮ ਤਿਆਰ ਕੀਤਾ ਜਾ ਰਿਹਾ ਹੁੰਦਾ ਹੈ।

ਇਹ ਕੁੰਭਅਭਿਸ਼ੇਕਮ ਵਾਲੀ ਰੀਤ, ਲੋਕਾਂ ਨੂੰ ਬਹੁਤ ਭਾਉਂਦੀ ਹੈ। ਉਹ ਲੱਖਾਂ ਦੀ ਗਿਣਤੀ ਵਿਚ ਇਨ੍ਹਾਂ ਸੁੰਦਰ ਤੇ ਚਿਤਰਮਈ ਰਸਮਾਂ ਨੂੰ ਦੇਖਣ ਲਈ ਪਹੁੰਚਦੇ ਹਨ। ਅਨਪੜ੍ਹ ਲੋਕ ਬੱਚੇ ਦੇ ਜਨਮ ਨੂੰ ਕਿਸੇ ਖਾਸ ਮੰਦਰ ਦੇ ਕੁੰਭਅਭਿਸ਼ੇਕਮ ਨਾਲ ਜੋੜ ਕੇ ਯਾਦ ਰਖਦੇ ਹਨ ਤੇ ਅਬਾਦੀ ਦੀ ਗਿਣਤੀ ਵੇਲੇ ਇਹੀ ਦੱਸਦੇ ਹਨ। ਜੇ ਪਰਿਵਾਰ ਵਿਚ ਕੋਈ ਵਿਆਹ ਹੋਇਆ ਹੋਵੇ ਤਾਂ ਕਚਹਿਰੀਆਂ ਵਿਚ ਵੀ ਇਸੇ ਤਰ੍ਹਾਂ ਹੀ ਉਸ ਦੀ ਮਿਤੀ ਦੀ ਸੂਚਨਾ ਦਿੰਦੇ ਹਨ।

ਕੁੰਭਅਭਿਸ਼ੇਕਮ ਵਾਲੀ ਰੀਤ ਉੱਤੇ ਲੋਕ ਹਰ ਹਾਲਤ ਵਿਚ ਪਹੁੰਚਣ ਦਾ ਜਤਨ



ਕਰਦੇ ਹਨ ਤੇ ਆਂਢ-ਗੁਆਂਢ ਦੇ ਪਿੰਡਾਂ ਦੇ ਲੋਕ ਟੋਲੀਆਂ ਵਿਚ, ਸੰਗੀਤ ਦੇ ਸਾਜ਼ ਚੁੱਕੀ, ਆਲਵੱਤਮ ਜਾਂ ਪੁਰਾਣੀਆਂ ਕਥਾਵਾਂ ਤੇ ਵੱਖ ਵੱਖ ਚਿਤਰਾਂ ਨਾਲ ਸਜੇ ਝੰਡਿਆਂ, ਬਹੁਤ ਵੱਡੇ-ਵੱਡੇ ਛਤਰਾਂ ਤੇ ਮੰਦਰ ਨਾਲ ਸੰਬੰਧਿਤ ਹੋਰ ਨਿਕ-ਸੁੱਕ ਲੈ ਕੇ ਨਿਕਲਦੇ ਹਨ।

ਲੋਕ, ਸੈਂਕੜੇ ਮੀਲਾਂ ਦੀ ਯਾਤਰਾ ਪੈਦਲ ਕਰ ਲੈਂਦੇ ਹਨ ਜਾਂ ਫੇਰ ਬੈਲ-ਗੱਡੀਆਂ ਉੱਤੇ ਸਫ਼ਰ ਕਰਦੇ ਹਨ ਤੇ ਹੋਰ ਵੀ ਜੋ ਸਵਾਰੀ ਲੱਭ ਜਾਏ ਵਰਤ ਲੈਂਦੇ ਹਨ। ਕਈਆਂ ਨੇ ਆਪਣੇ ਸਿਰ ਉੱਤੇ ਭੋਜਨ ਦੀਆਂ ਗੰਢੜੀਆਂ ਚੁੱਕੀਆਂ ਹੁੰਦੀਆਂ ਹਨ ਜਾਂ ਰੋਟੀ ਪਕਾਉਣ ਦਾ ਸਮਾਨ ਨਾਲ ਲਿਆ ਹੁੰਦਾ ਹੈ ਤੇ ਰਾਹ ਵਿਚ ਕਦੀ ਨਦੀ ਦੇ ਸੁੱਕੇ ਰਾਹ ਉੱਤੇ, ਕਿਸੇ ਧਰਮਸਾਲ ਵਿਚ ਜਾਂ ਯਾਤਰੂਆਂ ਲਈ ਬਣੇ ਟਿਕਾਣਿਆਂ ਉੱਤੇ ਦਮ ਲੈ ਲੈਂਦੇ ਹਨ। ਪਰਮਾਤਮਾ ਦੀ ਕਿਰਪਾ-ਦ੍ਰਿਸ਼ਟੀ ਪ੍ਰਾਪਤ ਕਰਨ ਦਾ ਸੌਖਾ ਢੰਗ ਲੋਕਾਂ ਨੂੰ ਇਹੀ ਦਿੱਸਦਾ ਹੈ ਕਿ ਕੁੰਭਅਭਿਸ਼ੇਕਮ ਦੀ ਹਾਜ਼ਰੀ ਭਰੀ ਜਾਏ।

ਕੁੰਭਅਭਿਸ਼ੇਕਮ ਦੇ ਮੌਕੇ ਉੱਤੇ ਹਾਜ਼ਰ ਹੋਣ ਬਾਰੇ ਲੋਕਾਂ ਵਿਚ ਇਕ ਸੰਬਾਦ ਚਾਲੂ ਹੈ।

ਮੇਲੇ ਵਿਚ ਹੋ ਆਇਆ ਬੰਦਾ, ਘਰ-ਬੈਠੇ ਬੰਦੇ ਦੀ ਬਦਕਿਸਮਤੀ ਉੱਤੇ ਅਫ਼ਸੋਸ ਕਰਦਾ ਹੈ ਕਿਉਂਕਿ ਉਸ ਨੇ ਅਧਿਆਤਮਿਕ ਆਨੰਦ ਦਾ ਸੁਨਹਿਰੀ ਮੌਕਾ ਹੱਥੋਂ ਗਵਾ ਲਿਆ ਹੈ।

ਲੋਕ-ਕਥਾ ਅਨੁਸਾਰ, ਕੁੰਭਅਭਿਸ਼ੇਕਮ ਉੱਤੇ ਨਾਂ ਪਹੁੰਚ ਸਕਣ ਵਾਲੇ ਬੰਦੇ ਦਾ ਉੱਤਰ ਹੁੰਦਾ ਹੈ, "ਏਥੇ ਤਾਂ ਮੇਰਾ ਸਰੀਰ ਹੀ ਸੀ, ਮੇਰਾ ਧਿਆਨ ਕੁੰਭਅਭਿਸ਼ੇਕਮ ਵਿਚ ਸੀ। ਮੈਨੂੰ ਵਿਸ਼ਵਾਸ ਹੈ ਕਿ ਪਰਮਾਤਮਾ ਨੇ ਮੇਰੀ ਪ੍ਰਾਰਥਨਾ ਪਰਵਾਨ ਕਰ ਲਈ ਹੈ ਤੇ ਉਹ ਮੈਨੂੰ ਆਪਣੀ ਕਿਰਪਾ ਦਾ ਪਾਤਰ ਬਣਾਵੇਗਾ। ਪਰ ਤੁਸੀਂ ਕੁੰਭਅਭਿਸ਼ੇਕਮ ਵਿਚ ਸਰੀਰ ਵਜੋਂ ਤਾਂ ਹਾਜ਼ਰ ਸਾਓ, ਜਦਕਿ ਤੁਹਾਨੂੰ ਆਪਣੇ ਘਰ ਵਿਚ ਪਏ ਵਸਤ-ਵਲੇਵੇਂ ਦੇ ਨੁਕਸਾਨ ਦੀ ਚਿੰਤਾ ਹੁਣ ਵਾਂਗ ਖਾਈ ਜਾ ਰਹੀ ਸੀ। ਨਾਲੇ ਇਨ੍ਹਾਂ ਬੱਚਿਆਂ ਦਾ ਫਿਕਰ ਵੱਖਰਾ ਸੀ, ਜਿਨ੍ਹਾਂ ਨੂੰ ਪਿੱਛੇ ਛੱਡ ਗਏ ਸਾਓ।

## ਈਸਾਈ ਤਿਉਹਾਰ

ਤਮਿਲਨਾਡੂ ਵਿਚ ਕਈ ਈਸਾਈ ਤਿਉਹਾਰ ਮਨਾਏ ਜਾਂਦੇ ਹਨ। ਇਨ੍ਹਾਂ ਵਿੱਚੋਂ ਸਭ ਤੋਂ ਵੱਡਾ ਹੈ, ਕੁਮਾਰੀ ਮੇਰੀ ਦਾ ਵੇਲਨਕੱਨੀ ਤਿਉਹਾਰ। ਇਹ ਅਗਸਤ ਦੀ 28 ਤਾਰੀਖ ਤੋਂ 10 ਸਤੰਬਰ ਤਕ ਹਰ ਸਾਲ ਮਨਾਇਆ ਜਾਂਦਾ ਹੈ ਤੇ ਕੈਥੋਲਿਕ ਤੇ ਹੋਰ ਮਤਾਂ ਦੇ ਈਸਾਈ ਹੀ ਨਹੀਂ, ਹੋਰ ਮਤਾਂ ਦੇ ਲੋਕ ਵੀ ਬੜੀ ਭਾਰੀ ਗਿਣਤੀ ਵਿਚ ਤਮਿਲਨਾਡੂ ਤੋਂ ਛੁੱਟ ਮਲੇਸ਼ੀਆ, ਆਦਿ ਦੇਸ਼ਾਂ ਤੋਂ ਹੁੰਮ-ਹੁੰਮਾ ਕੇ ਪਹੁੰਚਦੇ ਹਨ।

ਕੁਮਾਰੀ ਮੇਰੀ ਦੀ ਪ੍ਰਾਰਥਨਾ ਬੜੀ ਫਲਦਾਇਕ ਮੰਨੀ ਜਾਂਦੀ ਹੈ। ਕਰਾਮਾਤੀ ਢੰਗ ਨਾਲ ਰਾਜ਼ੀ ਕਰਨ ਦੀਆਂ ਕਈ ਕਥਾਵਾਂ ਚਾਲੂ ਹਨ। ਹਰ ਜਾਤੀ ਤੇ ਫਿਰਕੇ ਦੇ ਯਾਤਰੂ ਹਜ਼ਾਰਾਂ ਦੀ ਗਿਣਤੀ ਵਿਚ ਹਰ ਰੋਜ਼ 'ਪੂਰਬ ਦੇ ਲੂਰਦੇ\*' ਵੱਲ ਪਹੁੰਚਦੇ ਹਨ। ਕਈ ਵਾਰੀ ਬਾਂਸ ਦੀਆਂ ਵੱਡੀਆਂ-ਵੱਡੀਆਂ ਬੋਤਲਾਂ ਵਿਚ ਚੜ੍ਹਾਵੇ ਦੀਆਂ ਵਸਤੂਆਂ ਪਾ ਕੇ ਤੇ ਚੰਗੀ ਤਰ੍ਹਾਂ

---

\* ਫ਼ਰਾਂਸ ਦਾ ਇਕ ਜਲ-ਚਿਕਿਤਸਾ ਕੇਂਦਰ, ਜਿਥੋਂ ਦੇ ਜਲ ਨਾਲ ਲਾਇਲਾਜ ਰੋਗ ਵੀ ਠੀਕ ਹੋ ਜਾਂਦੇ ਹਨ। ਹਰ ਸਾਲ ਹਜ਼ਾਰਾਂ ਯਾਤਰੀ ਏਥੇ ਰੋਗ ਨਿਵਾਰਨ ਲਈ ਪਹੁੰਚਦੇ ਹਨ।

ਬੰਦ ਕਰ ਕੇ ਸਮੁੰਦਰ ਵਿਚ ਸੁੱਟ ਦਿੱਤੀਆਂ ਜਾਂਦੀਆਂ ਹਨ। ਇਨ੍ਹਾਂ ਉੱਤੇ ਕਿਸੇ ਨਾ ਕਿਸੇ ਚਰਚ ਦਾ ਪਤਾ ਲਿਖਿਆ ਹੁੰਦਾ ਹੈ। ਕਿਹਾ ਜਾਂਦਾ ਹੈ ਕਿ ਇਸ ਤਰ੍ਹਾਂ ਦੀਆਂ ਬੋਤਲਾਂ ਥਾਂ ਸਿਰ ਪਹੁੰਚ ਜਾਂਦੀਆਂ ਹਨ ਤੇ ਚਰਚਾਂ ਦੇ ਅਜਾਇਬ ਘਰਾਂ ਵਿਚ ਸਾਂਭ ਕੇ ਰਖ ਲਈਆਂ ਜਾਂਦੀਆਂ ਹਨ।

### ਮੁਸਲਮਾਨ ਤਿਉਹਾਰ

ਕੰਦੂਰੀ ਤਿਉਹਾਰ ਰਬੀਉਸ ਸਾਨੀ ਮਹੀਨੇ ਵਿਚ ਮਨਾਇਆ ਜਾਂਦਾ ਹੈ। ਤਿਰੂਨੇਲਵੇਲੀ ਜ਼ਿਲੇ ਦੇ ਪੇਟਲਪੁਦੁਰ ਨਾਮੀ ਅਸਥਾਨ ਦੀ ਪੁਰਾਣੀ ਮਸੀਤ ਪਵਿੱਤਰਤਾ ਦੀ ਦ੍ਰਿਸ਼ਟੀ ਤੋਂ, ਤੰਜਾਉਰ ਜ਼ਿਲੇ ਦੇ ਨਾਗੌਰ ਨਗਰ ਵਿਚਲੀ ਮਸੀਤ ਵਾਂਗ ਹੀ, ਪ੍ਰਸਿੱਧ ਹੈ। ਪੇਟਲਪੁਦੁਰ ਵਾਲੀ ਮਸੀਤ ਮੁਹੀਉੱਦ-ਦੀਨ ਅੰਦਾਵਰ ਨੂੰ ਸਮਰਪਿਤ ਹੈ। ਇਨ੍ਹਾਂ ਨੂੰ ਹਜ਼ਰਤ ਮੁਹੰਮਦ ਦੀ ਔਲਾਦ ਵਿੱਚੋਂ ਹੋਇਆ ਮੰਨਿਆ ਜਾਂਦਾ ਹੈ। ਵਿਸ਼ਵਾਸ ਕੀਤਾ ਜਾਂਦਾ ਹੈ ਕਿ ਉਨ੍ਹਾਂ ਦੇ ਇਕ ਮੁਰੀਦ ਨੇ, ਜਿਸ ਦਾ ਨਾਂ ਸੀ ਓਲਿਵਿੱਲਾ ਕਾਦਰੀ, ਇਹ ਮਸੀਤ ਬਣਵਾਈ ਸੀ। ਕੰਦੂਰੀ ਤਿਉਹਾਰ ਵੇਲੇ ਸਾਰੇ ਤਿਰੂਨੇਲਵੇਲੀ ਜ਼ਿਲੇ ਵਿੱਚੋਂ ਲੋਕਾਂ ਦੀਆਂ ਭਾਰੀਆਂ ਭੀੜਾਂ ਪੇਟਲਪੁਦੁਰ ਵੱਲ ਧੜਾ-ਧੜ ਪਹੁੰਚਦੀਆਂ ਹਨ। ਇਹ ਤਿਉਹਾਰ ਯਾਰ੍ਹਾਂ ਦਿਨ ਚਲਦਾ ਹੈ ਤੇ ਮਸੀਤ ਵਿਚ ਹਰ ਰੋਜ਼ ਨਮਾਜ਼ਾਂ ਪੜ੍ਹੀਆਂ ਜਾਂਦੀਆਂ ਹਨ। ਕੰਦੂਰੀ ਤਿਉਹਾਰ ਵੇਲੇ ਹੋਣ ਵਾਲੀਆਂ ਰੀਤਾਂ ਵਿੱਚੋਂ, ਹਿੰਦੂ ਤਿਉਹਾਰਾਂ ਵਾਲੀਆਂ ਰੀਤਾਂ ਦਾ ਝਾਉਲਾ ਪੈਦਾ ਹੈ। ਹਲਦੀ, ਘਿਉ ਤੇ ਚੰਦਨ ਨੂੰ ਸਾੜ ਕੇ ਬਣਾਈ ਹੋਈ ਪਵਿੱਤਰ ਬਭੂਤੀ ਸ਼ਰਧਾਲੂਆਂ ਵਿਚ ਵੰਡੀ ਜਾਂਦੀ ਹੈ। ਸ਼ਰਧਾਲੂ ਲੋਕ ਨਮਾਜ਼ਾਂ ਪੜ੍ਹਦੇ ਅਤੇ ਨਕਦੀ, ਅੱਖਾਂ ਤੇ ਸਰੀਰ ਦੇ ਹੋਰ ਅੰਗਾਂ ਦੇ ਚਾਂਦੀ ਦੇ ਨਮੂਨੇ ਮਜ਼ਾਰ ਉੱਤੇ ਚਾੜ੍ਹਦੇ ਹਨ। ਇਹ ਸਭ ਕੁੱਝ ਪਹਿਲਾਂ ਸੁੱਖੀਆਂ ਸੁੱਖਾਂ ਦੇ ਪੂਰਿਆਂ ਹੋਣ ਉੱਤੇ ਅੱਲਾ ਦੇ ਸ਼ੁਕਰਾਨੇ ਵਜੋਂ ਕੀਤਾ ਜਾਂਦਾ ਹੈ। ਜਿਨ੍ਹਾਂ ਸ਼ਰਧਾਲੂਆਂ ਨੂੰ ਕੋਈ ਸਰੀਰਿਕ ਕਸ਼ਟ ਹੁੰਦਾ ਹੈ, ਉਹ ਅੰਦਾਵਰ ਦੀ ਹਜ਼ੂਰੀ ਵਿਚ ਸੁੱਖਣਾ ਸੁੱਖਦੇ ਹਨ ਕਿ ਜਦੋਂ ਉਨ੍ਹਾਂ ਦੀ ਸਿਹਤ ਬਹਾਲ ਹੋ ਗਈ, ਉਹ ਯੋਗਭੇਟਾ ਲੈ ਕੇ ਹਾਜ਼ਰ ਹੋਣਗੇ। ਇਸ ਮੌਕੇ ਉੱਤੇ ਭੇਡਾਂ ਤੇ ਕੁੱਕੜਾਂ ਦੀ ਕੁਰਬਾਨੀ ਦਿੱਤੀ ਜਾਂਦੀ ਹੈ। ਚੰਦਨ ਦੀ ਲੇਟੀ ਤਿਆਰ ਕਰਕੇ ਉਸ ਦਾ ਭੋਗ ਅੰਦਾਵਰ ਨੂੰ ਲੁਆਇਆ ਜਾਂਦਾ ਹੈ। ਇਸ ਉਪਰੰਤ ਹਿੰਦੂਆਂ ਅਤੇ ਮੁਸਲਮਾਨਾਂ ਦੀ ਉਡੀਕਵਾਨ ਭੀੜ ਵਿਚ ਪ੍ਰਸਾਦ ਵਜੋਂ ਵੰਡ ਦਿੱਤੀ ਜਾਂਦੀ ਹੈ।

ਨਾਗੌਰ ਵਿਚ ਹਜ਼ਰਤ ਸੱਯਦ ਸ਼ਕੂ ਹਮੀਦ ਕਾਦਰ ਵਲੀ ਸਾਹਿਬ ਦੀ ਦਰਗਾਹ ਹੈ। ਮੰਨਿਆ ਜਾਂਦਾ ਹੈ ਕਿ ਉਹ ਆਪਣੇ ਮੁਰੀਦਾਂ ਉੱਤੇ, ਭਾਵੇਂ ਉਹ ਕਿਸੇ ਮਤ ਦੇ ਹੋਣ, ਢੇਰਾਂ ਦੇ ਢੇਰ ਬਖਸ਼ਿਸ਼ਾਂ ਕਰਦੇ ਹਨ। ਇਸ ਸੂਫੀ ਦੇ ਨਾਂ ਨਾਲ ਕਈ ਕਰਾਮਾਤਾਂ ਜੁੜੀਆਂ ਹੋਈਆਂ ਹਨ, ਜਿਨ੍ਹਾਂ ਵਿੱਚੋਂ ਇਕ ਹੈ ਡੁੱਬਦੇ ਜਹਾਜ਼ ਦੇ ਮਲਾਹਾਂ ਦੀਆਂ ਜਾਨਾਂ ਬਚਾਉਣੀਆਂ।

ਇਸ ਦਰਗਾਹ ਉੱਤੇ ਫੁੱਲ, ਚੰਦਨ ਦੀ ਲੇਟੀ, ਸ਼ੱਕਰ, ਧੂਫ਼ ਤੇ ਨਕਦੀ ਦਾ ਚੜ੍ਹਾਵਾ ਚੜ੍ਹਦਾ ਹੈ। ਮੇਲੇ ਦੇ ਇਕ ਸੂਫੀ ਸਾਹਿਬ ਦੀ ਔਲਾਦ ਵਿੱਚੋਂ ਕਿਸੇ ਨੂੰ ਪੀਰ ਚੁਣ ਕੇ ਉਸ ਨੂੰ ਚੜ੍ਹਾਵੇ ਚਾੜ੍ਹੇ ਜਾਂਦੇ ਹਨ।

ਦਸਵੇਂ ਦਿਨ ਸੂਫੀ ਦੇ ਮਜ਼ਾਰ ਉੱਤੇ ਚੰਦਨ ਦਾ ਲੇਪ ਕੀਤਾ ਜਾਂਦਾ ਹੈ। ਚਾਂਦੀ ਦੇ ਇਕ ਭਾਂਡੇ ਵਿਚ ਚੰਦਨ ਰੱਖਿਆ ਹੁੰਦਾ ਹੈ ਜਿਸ ਨੂੰ ਚੰਦਨਕੁਡੂ ਜਾਂ ਸਜਾਏ ਹੋਏ ਰੱਥ ਵਿਚ

ਰਖਿਆ ਜਾਂਦਾ ਹੈ। ਖਲੀਫ਼ਾ, ਚੰਦਨ ਦੇ ਲੇਪ ਦੀ ਰਸਮ ਆਪ ਸਿਰੇ ਚਾੜ੍ਹਦਾ ਹੈ। ਬਾਅਦ ਵਿਚ ਉਹ ਬੇਹੋਸ਼ ਹੋ ਜਾਂਦਾ ਹੈ ਤੇ ਪੁਲਿਸ ਦੇ ਪਹਿਰੇ ਵਿਚ ਘਰ ਲਿਜਾਇਆ ਜਾਂਦਾ ਹੈ। ਜਦੋਂ ਉਹ ਹੋਸ਼ ਵਿਚ ਆਉਂਦਾ ਹੈ ਤਾਂ ਮੁਰੀਦਾਂ ਵਿਚ ਚੰਦਨ ਦੀ ਲੇਟੀ ਦਾ ਪ੍ਰਸਾਦ ਵੰਡਦਾ ਹੈ।

## ਮੇਲੇ

ਮੇਲਿਆ ਦੀ ਪਰੰਪਰਾ ਦਾ ਧਾਰਮਿਕ ਰੰਗ, ਤਿਉਹਾਰਾਂ ਨਾਲ ਜੁੜਿਆ ਹੋਇਆ ਹੈ। ਸਾਧਾਰਨ ਲੋਕਾਂ ਲਈ ਇਹ ਆਪਣੀਆਂ ਚੀਜ਼ਾਂ ਵੇਚਣ ਤੇ ਖਰੀਦਣ ਦੇ ਬੜੇ ਵਧੀਆ ਮੌਕੇ ਹੁੰਦੇ ਹਨ। ਹੁਣ ਕੁੱਝ ਚੀਜ਼ਾਂ ਲਈ ਇਹ ਮੇਲੇ ਥੋਕ ਮਾਰਕੀਟਾਂ ਦਾ ਕੰਮ ਦੇਣ ਲੱਗੇ ਹਨ। ਤਮਿਲਨਾਡੂ ਦੇ ਸਭ ਤੋਂ ਵੱਡੇ ਮੇਲਿਆਂ ਵਿਚ ਪੋਲਾਚੀ ਹੈ, ਜੋ ਹਰ ਵੀਰਵਾਰ ਨੂੰ ਲੱਗਦਾ ਹੈ। ਇਸ ਵਿਚ ਬੜੀ ਰੌਣਕ ਹੁੰਦੀ ਹੈ। ਇਹ ਮੇਲਾ ਪਾਲਘਾਟ ਅੱਨਾਮੱਲਈ ਦੇ ਪਹਾੜੀ ਇਲਾਕੇ ਤੇ ਪੋਲਾਚੀ ਵਾਦੀ ਦੀਆਂ ਉਪਜਾਂ ਲਈ ਖੁੱਲ੍ਹੀ ਮਾਰਕੀਟ ਦਾ ਕੰਮ ਦੇਂਦਾ ਹੈ। ਏਥੇ ਵਿਕਣ ਵਾਲੀਆਂ ਵਸਤਾਂ ਵਿਚ ਧਾਈ, ਕੱਪੜੇ, ਦਾਲਾਂ, ਖੋਪੇ, ਮੁੰਗਫਲੀ, ਹਰ ਤਰ੍ਹਾਂ ਦੇ ਤੇਲ, ਫਲ, ਸਬਜ਼ੀਆਂ, ਚਮੜਾ, ਖੱਲਾਂ ਅਤੇ ਕੁੱਕੜੀਆਂ ਸ਼ਾਮਲ ਹਨ। ਜੰਗਲ ਵਿੱਚੋਂ ਫੜੇ ਹਾਥੀਆਂ ਤੇ ਓਥੋਂ ਹੀ ਲਿਆਂਦੀ ਲੱਕੜ ਦੀ ਵਿਕਰੀ ਵੀ ਹੁੰਦੀ ਹੈ। ਇਕ ਤਮਿਲ ਕਹਾਵਤ ਅਨੁਸਾਰ ਮਾਪਿਆਂ ਤੋਂ ਬਿਨਾਂ ਪੋਲਾਚੀ ਮੇਲੇ ਵਿਚ ਸਭ ਕੁੱਝ ਮਿਲ ਜਾਂਦਾ ਹੈ।

ਕੰਨਿਆਕੁਮਾਰੀ ਜ਼ਿਲੇ ਦੇ ਵਾਦਸੇਰੀ ਅਸਥਾਨ ਉੱਤੇ ਕਨਕਮੂਲਮ ਮੇਲਾ ਲੱਗਦਾ ਹੈ। ਇਸ ਦੇ ਲੱਗਣ ਦੇ ਦਿਨ ਹੁੰਦੇ ਹਨ ਵੀਰਵਾਰ ਤੇ ਐਤਵਾਰ। ਸਬਜ਼ੀਆਂ, ਨਾਰੀਅਲ ਤੇ ਮਿੱਠੀ ਨਿੰਮ ਦੇ ਪੱਤੇ ਇਸ ਮਾਰਕੀਟ ਤੋਂ ਖਰੀਦ ਕੇ ਤਮਿਲਨਾਡੂ ਤੇ ਕੇਰਲ ਵਿਚ ਦੂਰ-ਦੂਰ ਤਕ ਲਿਜਾਏ ਜਾਂਦੇ ਹਨ। ਇਸੇ ਜ਼ਿਲੇ ਦੇ ਇਰਨੀਯਲ ਨਗਰ ਵਿਚ ਹਰ ਸੋਮਵਾਰ ਮੇਲਾ ਲੱਗਦਾ ਹੈ। ਖੱਡੀ ਉੱਤੇ ਬਣੀਆਂ ਵਸਤਾਂ, ਮਾਲ-ਡੰਗਰ ਤੇ ਮੁਰਗੇ ਇਸ ਮਾਰਕੀਟ ਵਿਚ ਬਹੁਤ ਵਿਕਦੇ ਹਨ।

ਵਿਰੂਵੱਨਮਲਈ ਵਿਚ ਲੱਗਣ ਵਾਲੀ ਮਵੇਸ਼ੀ ਮੰਡੀ, ਜੋ ਪ੍ਰਸਿੱਧ ਕਾਰਤਗਈਦੀਪਮ ਤਿਉਹਾਰ (ਨਵੰਬਰ-ਦਸੰਬਰ) ਨਾਲ ਜੁੜੀ ਹੋਈ ਹੈ, ਚਾਰ ਦਿਨ ਲਗਾਤਾਰ ਚਲਦੀ ਹੈ। ਅਨੁਮਾਨ ਲਾਇਆ ਗਿਆ ਹੈ ਕਿ ਇਸ ਮੰਡੀ ਵਿਚ ਵੀਹ ਹਜ਼ਾਰ ਡੰਗਰ ਲਿਆਏ ਜਾਂਦੇ ਹਨ। ਹਰ ਤਰ੍ਹਾਂ ਦਾ ਮਾਲ, ਜਿਵੇਂ ਗਊਆਂ, ਮੱਝਾਂ, ਬਲਦ, ਭੇਡਾਂ, ਬੱਕਰੀਆਂ ਤੇ ਟੱਟੂ, ਆਦਿ ਬੜੀ ਸੌਖੀ ਤਰ੍ਹਾਂ ਮਿਲ ਜਾਂਦਾ ਹੈ।

ਮਦੁਰਈ ਵਿਚ ਚਈਤਰਈ ਤਿਉਹਾਰ ਦੇ ਨਾਲ ਲਗਣ ਵਾਲਾ ਮੇਲਾ ਸਾਰੇ ਜ਼ਿਲੇ ਦੀ ਕਿਰਸਾਣੀ ਲਈ ਇਕ ਖਾਸ ਘਟਨਾ ਹੁੰਦੀ ਹੈ। ਪੇਂਡੂ ਲੋਕਾਂ ਲਈ ਮੇਲਿਆਂ ਤੋਂ ਬਿਨਾਂ ਜੀਵਨ ਅਧੂਰਾ ਰਹਿੰਦਾ ਹੈ। ਤੀਵੀਆਂ ਇਹੋ ਜਿਹੇ ਭੀੜ-ਭੜੱਕੇ ਵਿਚ ਮੌਜੂਦ ਹੋਣ ਦੀ ਯਾਦ ਵਜੋਂ, ਕੁੱਝ ਨਾ ਕੁੱਝ ਜ਼ਰੂਰ ਖਰੀਦ ਲੈਂਦੀਆਂ ਹਨ।

## ਮੌਖਿਕ ਸਾਹਿੱਤ

ਤਮਿਲ ਭਾਸ਼ਾ ਬੜੇ ਪ੍ਰਾਚੀਨ ਸਮੇਂ ਤੋਂ ਲਿਪੀ-ਬੱਧ ਰੂਪ ਵਿਚ ਮਿਲ ਜਾਂਦੀ ਹੈ, ਪਰ ਇਸ ਭਾਸ਼ਾ ਦਾ ਸਾਹਿੱਤ ਆਪਣੇ ਲਿਖਤੀ ਰੂਪ ਤੋਂ ਕਿਤੇ ਪੁਰਾਣਾ ਹੈ। ਮੁੱਢਲੇ ਸ਼ਾਸਤਰੀ ਸਾਹਿੱਤ ਦੇ ਵੱਖ-ਵੱਖ ਪਾਠ-ਭੇਦਾਂ ਤੋਂ ਸਪਸ਼ਟ ਹੁੰਦਾ ਹੈ ਕਿ ਉਹ ਪੀੜ੍ਹੀਓ-ਪੀੜ੍ਹੀ ਮੂੰਹ-ਜ਼ਬਾਨੀ ਤੁਰਦਾ ਰਿਹਾ ਹੋਵੇਗਾ। ਏਂਟੂਥੋਗਈ, ਪਤਿਨੇਨ-ਕੀਲਕੱਨਕੂ, ਆਦਿ ਤੇ ਹੋਰ ਪ੍ਰਚਲਿਤ ਸੰਕਲਨਾਂ ਤੋਂ ਸਪਸ਼ਟ ਹੁੰਦਾ ਹੈ ਕਿ ਚੇਤੇ ਵਿਚ ਸਾਂਭੇ ਪੁਰਾਤਨ ਪਾਠਾਂ ਨੂੰ ਹੀ ਸ਼੍ਰੇਣੀਵਾਰ ਤਰਤੀਬ ਦੇ ਕੇ ਬਾਅਦ ਵਿਚ, ਸਾਂਭਿਆ ਗਿਆ ਸੀ।

### ਮੂੰਹ-ਜ਼ਬਾਨੀ ਗਾਉਣ ਵਾਲੇ

ਮੂੰਹ-ਜ਼ਬਾਨੀ ਗਾਉਣ ਵਾਲੇ ਜਾਂ ਛੰਦ-ਰਚਨਾ ਕਰਨ ਵਾਲੇ ਕਈ ਤਰ੍ਹਾਂ ਦੇ ਲੋਕ ਹੁੰਦੇ ਸਨ, ਜਿਵੇਂ ਪਾਨਰ, ਕੁਠਾਰ, ਪੋਰੂਨਾਰ, ਵਿਰਲਿਯਾਰ, ਪੁਲਵਰ ਅਤੇ ਅਕਵਨਰ। ਇਨ੍ਹਾਂ ਲੋਕਾਂ ਕੋਲ ਪ੍ਰਗਟਾਵੇ ਦਾ ਇਕ ਹੀ ਸਾਧਨ ਹੁੰਦਾ ਸੀ - ਉਨ੍ਹਾਂ ਦੀ ਜੀਭ। ਉਨ੍ਹਾਂ ਦਾ ਬਾਣੀ ਰਚਣ ਦਾ ਕਾਰਜ ਹੀ ਨਹੀਂ, ਬਾਣੀ ਨੂੰ ਸਰੋਤਿਆਂ ਤਕ ਪਹੁੰਚਾਉਣ ਦਾ ਸਾਰਾ ਕਾਰਜ ਵੀ ਜ਼ਬਾਨੀ ਹੀ ਹੁੰਦਾ ਸੀ। ਕਵੀਸ਼ਰਾਂ ਦੀ ਮੌਖਿਕ ਰਚਨਾ, ਵਿਦਵਤਾ-ਭਰੀਆਂ ਲਿਖਤਾਂ ਵਾਲੇ ਜੁਗ ਤੋਂ ਪਹਿਲਾਂ ਰਚੀ ਜਾਂਦੀ ਸੀ। ਇਹ ਲੋਕ ਆਪਣੀ ਵਸਤ, ਸਥਾਨਕ, ਇਤਿਹਾਸ ਜਾਂ ਲੋਕਯਾਨ ਵਿੱਚੋਂ ਲੈਂਦੇ ਸਨ। ਪਾਠਰ ਲੋਕ ਬੜੇ ਉੱਤਮ ਗਵਈਏ ਹੁੰਦੇ ਸਨ। ਕਈ ਗਵਈਏ ਆਪਣੇ ਗੀਤ ਯਾਤ੍ਰ ਨਾਮੀ ਬੀਨ ਦੀਆਂ ਧੁਨਾਂ ਤੇ ਗਾਉਂਦੇ ਸਨ। ਕਦੀ ਉਹ ਛੋਟੀਆਂ ਤੇ ਕਦੀ ਵੱਡੀਆਂ ਬੀਨਾਂ ਵਰਤਦੇ ਸਨ। ਪੋਰੂਨਾਰ ਵੀ ਗਾਉਣ ਵਾਲੇ ਹੁੰਦੇ ਸਨ, ਪਰ ਇਹ ਵਧੇਰੇ ਕਰ ਕੇ ਡੱਫਾਂ ਵਰਤਦੇ ਸਨ। ਇਨ੍ਹਾਂ ਦਿਆਂ ਗਾਣਿਆਂ ਵਿਚ ਖੇਤੀ ਨਾਲ ਸੰਬੰਧਿਤ ਸਾਧਾਰਨ ਖੁਸ਼ੀਆਂ ਤੋਂ ਲੈ ਕੇ ਰਣ-ਤੱਤੇ ਦੇ ਮਹਾਨ ਕਾਰਨਾਮਿਆਂ ਤਕ ਦੇ ਵਿਸ਼ੇ ਹੁੰਦੇ ਸਨ।

### ਲਿਖਤੀ ਸਾਹਿੱਤ ਦਾ ਪ੍ਰਭਾਵ

ਲਿਖਤੀ ਤੇ ਜ਼ਬਾਨੀ ਸਾਹਿੱਤ ਨੇ ਇਕ ਦੂਜੇ ਉੱਤੇ ਅਸਰ ਪਾਇਆ ਹੈ। ਬਾਅਦ ਦੇ ਸਮੇਂ ਦੇ ਜ਼ਬਾਨੀ ਸਾਹਿੱਤ ਨੇ ਲਿਖਤੀ ਸਾਹਿੱਤ ਦੀਆਂ ਕਹਾਣੀਆਂ ਤੇ ਮਜ਼ਮੂਨਾਂ ਨੂੰ ਕੁੱਝ ਬਦਲ ਕੇ ਵਰਤ ਲਿਆ ਹੈ। ਇਸੇ ਤਰ੍ਹਾਂ ਤਕਨੀਕ ਦੇ ਮਾਮਲੇ ਵਿਚ ਜ਼ਬਾਨੀ ਸਾਹਿੱਤ ਨੇ ਲਿਖਤੀ ਸਾਹਿੱਤ ਉੱਤੇ ਅਸਰ ਪਾਇਆ ਹੈ।

ਤੋਲਕਪਿੱਆਰ ਮੰਨਦਾ ਹੈ ਕਿ ਲੋਕ-ਗੀਤ ਪ੍ਰਭਾਵ ਪਾਉਂਦੇ ਹਨ। ਉਸ ਨੇ ਆਪਣੇ

ਪਿੰਗਲ ਵਿਚ ਉਨ੍ਹਾਂ ਦਾ ਵਿਸ਼ੇਸ਼ ਵਰਣਨ ਕੀਤਾ ਹੈ ਤੇ ਉਨ੍ਹਾਂ ਨੂੰ ਵਯਮੋਝੀ ਜਾਂ ਜ਼ਬਾਨੀ ਸਾਹਿਤ ਦਾ ਨਾਂ ਦਿੱਤਾ ਹੈ।

ਇਲਾਂਗੋ ਅਡਿਗਲ ਦੇ ਚਿਲੱਪਦਿਕਾਰਮ ਨਾਮੀ ਸੰਕਲਨ ਵਿਚ ਮਾਛੀਆਂ, ਸ਼ਿਕਾਰੀਆਂ, ਗਵਾਲਣਾਂ ਤੇ ਪਹਾੜੀ ਮੁਟਿਆਰਾਂ ਦੇ ਗੀਤਾਂ ਨੂੰ ਕ੍ਰਮਵਾਰ ਥਾਂ ਦਿੱਤੀ ਗਈ ਹੈ। ਮੌਖਿਕ ਤਮਿਲ ਸਾਹਿਤ ਵਿਚ ਅਜੇ ਵੀ ਕਨੱਕੀ ਦੀ ਕਹਾਣੀ ਬਹੁਤ ਚਲਦੀ ਹੈ। ਕੇਰਲ ਦੀ ਜ਼ਬਾਨੀ ਰਵਾਇਤ ਵਿਚ ਉਸ ਨੂੰ ਭਦ੍ਰਕਾਲੀ ਨਾਲ ਜੋੜਿਆ ਜਾਂਦਾ ਹੈ। ਮਲਿਆਲਮ ਭਾਸ਼ਾ ਵਿਚ ਬੜੇ ਗੀਤ ਮਿਲਦੇ ਹਨ ਜੋ ਇਸ ਵੀਰਾਂਗਣਾ ਦੀ ਸੋਭਾ ਵਿਚ ਲਿਖੇ ਗਏ ਹਨ। ਕੋਡੁਗੱਲੂਰ ਦੇ ਪਰਨੀ ਦਾ ਮੇਲਾ ਅਸਲ ਵਿਚ ਚਿਲੱਪਦਿਕਾਰਮ ਦਾ ਹੀ ਇਕ ਰੀਤਬੱਧ ਰੂਪ ਹੈ। ਤਮਿਲਨਾਡੂ ਵਿਚ ਵੀ ਕੇਵਲਮ ਤੇ ਕਨੱਕੀ ਦੀ ਕਥਾ ਚਿਲੱਪਦਿਕਾਰਮ ਦਾ ਹੀ ਇਕ ਰੂਪਾਂਤਰ ਹੈ, ਪਰ ਆਮ ਲੋਕਾਂ ਲਈ, ਜਿਨ੍ਹਾਂ ਨੇ ਚਿਲੱਪਦਿਕਾਰਮ ਨੂੰ ਨਹੀਂ ਪੜ੍ਹਿਆ ਹੁੰਦਾ, ਇਹ ਕਹਾਣੀ ਲੋਕਯਾਨ ਵਿੱਚੋਂ ਹੀ ਆਈ ਲੱਗਦੀ ਹੈ।

ਰਾਸ਼ਟਰ ਕਵੀ ਸੁਬ੍ਰਹਮਣਯਮ ਭਾਰਤੀ ਦੇ ਗੀਤਾਂ ਉੱਤੇ ਲੋਕ-ਗੀਤਾਂ ਦਾ ਪ੍ਰਭਾਵ ਬਹੁਤ ਸਪਸ਼ਟ ਹੈ। ਮਿਸਾਲ ਵਜੋਂ, ਪੱਲੁਪ-ਪੱਤੂ ਨਾਂ ਦੇ ਕਿਰਸਾਣੀ ਗੀਤ ਦੇ ਛੰਦ ਨੂੰ ਭਾਰਤੀ ਦੇ 'ਸਵਾਤੰਤਰਪੱਲੂ' ਵਿਚ ਸਵਾਰਿਆ ਹੋਇਆ ਹੈ। ਤੀਵੀਆਂ ਦੇ ਉੱਧਾਰ ਲਈ ਲਿਖੇ ਗੀਤਾਂ ਵਿਚ ਉਸ ਨੇ ਕੁੱਮੀ ਛੰਦ ਦੀ ਵਰਤੋਂ ਕੀਤੀ ਹੈ। ਉਸ ਨੇ ਆਪਣਾ ਗੀਤ 'ਪੁਡੀਯ ਕੇਨੰਗੀ' (ਨਵਾਂ ਵਿਦੂਸ਼ਕ), ਵਿਦੂਸ਼ਕਾਂ ਵੱਲੋਂ ਵਰਤੀ ਜਾਂਦੀ ਲੋਕ-ਗੀਤਾਂ ਵਾਲੀ ਲੈਅ ਵਿਚ ਰਚਿਆ ਹੈ। ਉਸ ਨੇ ਆਪਣੀ ਕਿਰਤ 'ਕੰਨਨ ਏਨ ਕਦਲੀ ਵਿਚ ਦਿੱਤੇ ਗੀਤ 'ਤੰਗਮੇ-ਤੰਗਮ' ਤੇ ਇਸੇ ਤਰ੍ਹਾਂ ਉਸ ਦੇ ਗੀਤ 'ਉਲਗਤੁ ਨਾਯਕਯੇ ਏਗਲ ਮੁਤੁਮਾਰੀ' ਵੀ ਲੋਕ-ਗੀਤਾਂ ਉੱਤੇ ਆਧਾਰਿਤ ਹਨ। ਲੋਕ-ਗੀਤਾਂ ਦੇ ਆਧਾਰ ਨੇ ਭਾਰਤੀ ਨੂੰ ਘੱਟ ਅੱਖੀ ਸ਼ੈਲੀ ਵਰਤਣ ਤੇ ਵੱਡੇਰੇ ਲੋਕ-ਸਮੂਹ ਤਕ ਪਹੁੰਚਣ ਵਿਚ ਮਦਦ ਦਿੱਤੀ।

### ਮੌਖਿਕ ਸਾਹਿਤ ਦੇ ਲੱਛਣ

ਮੌਖਿਕ ਸਾਹਿਤ ਵਿਚ ਵਰਤਮਾਨ ਕਾਲ ਲਈ 'ਵਰਦੂ', 'ਪੋਕੁਤੂ' ਵਰਤਿਆ ਜਾਂਦਾ ਹੈ, ਜਦ ਕਿ ਲਿਖਤੀ ਰੂਪ ਵਿਚ 'ਵਰਕਿਰਤੂ', 'ਪੋਕਿਰਤੂ' ਦੀ ਵਰਤੋਂ ਹੁੰਦੀ ਹੈ।

ਕਿਰਿਆਈ ਸੰਗਿਆਵਾਂ ਦਾ ਲਿਖਤੀ ਰੂਪ ਹੈ ਅਡਿਤਲ, ਪਿਡਿਤਲ, ਵਈਤਲ। ਜ਼ਬਾਨੀ ਬੋਲਣ ਵੇਲੇ ਦੰਤੀ ਵਿਅੰਜਨ 'ਤ' ਬਦਲ ਕੇ ਤਾਲਵੀ ਵਿਅੰਜਨ 'ਚ' ਬਣ ਜਾਂਦਾ ਹੈ, ਜਿਵੇਂ ਅਡਿਚਲ, ਵਿਡਿਚਲ, ਵਾਚਲ। ਜਿਨ੍ਹਾਂ ਕਿਰਿਆਈ ਰੂਪਾਂ ਦੇ ਅੰਤ ਵਿਚ ਕੋਈ ਖਾਸ ਸੂਰ ਹੁੰਦੇ ਹਨ, ਉਨ੍ਹਾਂ ਵਿਚ ਹੀ ਤਬਦੀਲੀ ਹੁੰਦੀ ਹੈ, ਜਿਵੇਂ 'ਤੀਤੁਤਨ' ਦਾ 'ਤੀਚੁਤਨ' ਤੇ 'ਮੋਈਤਤੂ' ਦਾ 'ਮੋਚਤੂ' ਹੋ ਜਾਂਦਾ ਹੈ।

ਜ਼ਬਾਨੀ ਸਾਹਿਤ ਵਿਚ ਬੰਦਿਆਂ ਦੇ ਨਾਂ ਨਹੀਂ ਹੁੰਦੇ। ਉਨ੍ਹਾਂ ਦੀ ਪਛਾਣ ਲਈ ਉਨ੍ਹਾਂ ਦੀਆਂ ਅੱਲਾਂ ਰੱਖੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਦਾ ਆਪਣਾ ਇਤਿਹਾਸ ਹੁੰਦਾ ਹੈ। ਕੁੱਝ ਅੱਲਾਂ ਚਮੜੀ ਦੇ ਰੰਗ ਕਰਕੇ, ਕੁੱਝ ਸਰੀਰ ਦੇ ਕਿਸੇ ਹੋਰ ਖਾਸ ਲੱਛਣ ਕਰਕੇ ਤੇ ਕੁੱਝ ਪਿੰਡ ਵਿਚ ਘਰ ਦੀ ਸਥਿਤੀ ਨੂੰ ਲੈ ਕੇ ਘੜੀਆਂ ਹੁੰਦੀਆਂ ਹਨ। ਕੁੱਝ ਅਜਿਹੀਆਂ ਵੀ ਹੁੰਦੀਆਂ ਹਨ ਜੋ ਕਿਸੇ ਦੀ ਜਾਇਦਾਦ ਨੂੰ ਲੈ ਕੇ ਜਾਂ ਸਕੂਲ ਵਿਚ ਬੁਲਾਏ ਜਾਂਦੇ ਉਪ-ਨਾਂ ਜਾਂ

ਛੇੜ ਦੇ ਆਧਾਰ ਉੱਤੇ ਬਣਾਈਆਂ ਹੁੰਦੀਆਂ ਹਨ। ਕੁੱਝ ਅੱਲਾਂ ਪਿੰਡ ਦੀ ਦਿਸ਼ਾ, ਵਹੁਟੀ ਦੇ ਪੇਕੇ ਪਿੰਡ ਜਾਂ ਉਸ ਦੇ ਸਰੀਰ ਦੇ ਆਕਾਰ ਤੋਂ ਘੜ ਲਈਆਂ ਜਾਂਦੀਆਂ ਹਨ। ਬੰਦਿਆਂ ਦੇ ਨਾਂ ਉਨ੍ਹਾਂ ਦੇ ਕੱਪੜਿਆਂ, ਸਿਰ ਉੱਤੇ ਪਹਿਨੇ ਲੱਤੇ ਅਤੇ ਪੇਸ਼ੇ ਜਾਂ ਵਪਾਰ ਉੱਤੇ ਵੀ ਰੱਖੇ ਜਾਂਦੇ ਹਨ।

ਲੋਕ-ਰਵਾਇਤ ਵਿਚ ਵਿਸ਼ੇਸ਼ਣਾਂ ਤੇ ਅਤਿ-ਕਥਨੀਆਂ ਦੀ ਬਹੁਤ ਵਰਤੋਂ ਹੁੰਦੀ ਹੈ। ਜੇ ਕਹਿਣਾ ਹੋਵੇ ਕਿ ਬੰਦਾ ਬੜਾ ਪ੍ਰਭਾਵਸ਼ਾਲੀ ਬੋਲਿਆ ਤਾਂ ਕਿਹਾ ਜਾਏਗਾ 'ਕੋਨੁਟਨ', ਜਿਸ ਦਾ ਅਰਥ ਹੈ, 'ਉਸ ਨੇ ਸਰੋਤਿਆਂ ਦੇ ਵੱਟ ਕੱਢ ਦਿੱਤੇ'। ਮੌਖਿਕ ਸ਼ੈਲੀ ਵਿਚ ਸ਼ਬਦ ਤੋੜ-ਮਰੋੜ ਦਿੱਤੇ ਜਾਂਦੇ ਹਨ, ਜਿਵੇਂ 'ਨੀਰੰਬ' ਨੂੰ ਛੋਟਾ ਕਰ ਕੇ 'ਰੋਂਬ', 'ਇਰਾਵੂ' ਨੂੰ 'ਰਾ' ਤੇ 'ਇਰੱਕਈ' ਦਾ 'ਰੱਕਈ'।

ਹੁਣ ਅਸੀਂ ਜ਼ਬਾਨੀ ਸਾਹਿਤ ਦੇ ਕੁੱਝ ਨਮੂਨੇ ਦਿਆਂਗੇ :


### ਗੱਲ-ਬਾਤ 'ਤੇ ਲੋਕ-ਕਹਾਣੀਆਂ

ਫ਼ਰਜ਼ ਕਰੋ ਦੇ ਸ਼ਰਧਾਲੂ ਬੰਦੇ 'ਓ' ਤੇ 'ਅ' ਖੜੇ ਹਨ। 'ਓ' ਬੜਾ ਕੱਟੜ ਸ਼ੈਵ ਹੈ ਤੇ 'ਅ' ਓਨਾ ਹੀ ਪੱਕਾ ਵੈਸ਼ਣਵ ਹੈ। 'ਓ' ਦੀ ਗਾਂ ਨੇ, ਚੁਆਈ ਦਾ ਕੰਮ ਪੂਰਾ ਹੋਣ ਤੋਂ ਪਹਿਲਾਂ ਹੀ, ਦੁਲੱਤੀ ਮਾਰ ਕੇ ਦੁੱਧ ਡੋਲ੍ਹ ਦਿੱਤਾ। 'ਓ' ਨੇ ਖਿੱਝ ਕੇ ਆਪਣੀ ਗਾਂ ਵੇਚਣੀ ਚਾਹੀ। 'ਅ' ਕੋਲ ਦੇ ਅੱਖੜ ਬਲਦ ਸਨ, ਜਿਨ੍ਹਾਂ ਨੂੰ ਗੱਡੇ ਅੱਗੇ ਜੋਣਾ ਉਸ ਲਈ ਵੱਡਾ ਮਸਲਾ ਬਣਿਆ ਹੋਇਆ ਸੀ। ਉਹ ਇਨ੍ਹਾਂ ਨੂੰ ਮਗਰੋਂ ਲਾਹੁਣਾ ਚਾਹੁੰਦਾ ਸੀ। 'ਓ', 'ਅ' ਇਕ ਦੂਜੇ ਨੂੰ ਨਹੀਂ ਸਨ ਜਾਣਦੇ, ਪਰ ਹੋਇਆ ਇਹ ਕਿ ਉਨ੍ਹਾਂ ਨੇ ਆਪਣੇ-ਆਪਣੇ ਡੰਗਰਾਂ ਦਾ ਵਟਾਂਦਰਾ ਕਰ ਲਿਆ। ਜਦੋਂ ਉਹ ਕੁੱਝ ਮਹੀਨਿਆਂ ਪਿੱਛੋਂ ਇਕ-ਦੂਜੇ ਨੂੰ ਮਿਲੇ ਤਾਂ ਦੋਹਾਂ ਨੂੰ ਇਹ ਖਿਆਲ ਸੀ ਕਿ ਉਨ੍ਹਾਂ ਦੇ ਡੰਗਰਾਂ ਨੇ ਨਵੇਂ ਮਾਲਕ ਕੋਲ ਅੱਛਾ ਵਰਤਾਉ ਕੀਤਾ ਹੋਵੇਗਾ, ਪਰ ਗੱਲ ਉਲਟ ਸੀ। ਗਾਂ ਪਹਿਲਾਂ ਵਾਂਗ ਹੀ ਦੁੱਧ ਰੋੜ੍ਹ ਦੇਂਦੀ ਸੀ ਤੇ ਬੈਲ ਪਹਿਲਾਂ ਵਾਂਗ ਹੀ ਅੜੀ ਕਰਦੇ ਰਹੇ। 'ਓ', ਸ਼ਿਵ ਦਾ ਪੁਜਾਰੀ, ਜਿਸ ਨੇ ਬੈਲ ਲਏ ਸਨ ਬੋਲਿਆ, "ਜੇ ਮੈਂ ਜੋੜੀ ਨੂੰ ਗੱਡੇ ਅੱਗੇ ਜੋਦਾਂ ਤਾਂ ਸ਼ਿਵ, ਸ਼ਿਵ 'ਤੇ ਜੇ ਸੱਜੇ ਨੂੰ ਖੱਬੇ ਪਾਸੇ ਤੇ ਖੱਬੇ ਨੂੰ ਸੱਜੇ ਪਾਸੇ ਕਰ ਦਿਆਂ ਤਾਂ ਵੀ 'ਸ਼ਿਵ, ਸ਼ਿਵ'। ਮੈਂ ਕੀ ਕਰਾਂ?" 'ਅ' ਧਰਮ ਦੇ ਮਾਮਲੇ ਵਿਚ ਪਿੱਛੇ ਕਿਵੇਂ ਰਹਿ ਸਕਦਾ ਸੀ? ਉਸ ਨੇ ਜਵਾਬ ਵਿਚ ਕਿਹਾ, "ਜਦੋਂ ਮੈਂ ਗਾਂ ਨੂੰ ਚੋਣ ਲੱਗਦਾ ਤਾਂ ਉਹ ਦੁਲੱਤਾ ਮਾਰਦੀ ਹੈ, 'ਗੋਵਿੰਦ, ਗੋਵਿੰਦ' !"

### ਆਸਤਕ ਤੇ ਨਾਸਤਕ ਦਾ ਸੰਬਾਦ

ਇਕ ਪਰੰਪਰਾ-ਪੂਜ ਤੇ ਇਕ ਨਾਸਤਕ, ਜੋ ਧਰਮ ਤੋਂ ਦੂਰ ਭੱਜਦਾ ਸੀ, ਦੋ ਵੱਖ-ਵੱਖ ਰਾਹਾਂ ਉੱਤੇ ਤੁਰ ਪਏ। ਪਰੰਪਰਾ ਦਾ ਆਦਰ ਕਰਨ ਵਾਲਾ ਮੰਦਰ ਵੱਲ ਗਿਆ ਤੇ ਪੂਜਾ-ਪਾਠ ਕਰਨ ਪਿੱਛੋਂ ਕਿਸੇ ਕੰਮ ਵੱਲ ਉੱਠ ਗਿਆ। ਰਾਹ ਵਿਚ ਉਸ ਦੇ ਪੈਰ ਨੂੰ ਸੱਟ ਲੱਗੀ - ਇਕ ਤਿੱਖੀ ਨੁਕਰ ਵਾਲਾ ਪੱਥਰ ਚੁਭ ਗਿਆ, ਪਰ ਨਾਸਤਕ ਨੂੰ ਰਾਹ ਵਿਚ ਡਿੱਗਿਆ ਇਕ ਰੁਪਈਆ ਲੱਭ ਪਿਆ। ਜਦੋਂ ਉਹ ਪਰੰਪਰਾ-ਪੂਜ ਬੰਦੇ ਨੂੰ ਮਿਲਿਆ ਤਾਂ ਕਹਿਣ ਲੱਗਾ ਕਿ ਮੈਂ ਰੱਬ ਨੂੰ ਨਹੀਂ ਮੰਨਦਾ, ਫੇਰ ਵੀ ਮੈਨੂੰ ਇਕ ਰੁਪਈਆ ਲੱਭ ਪਿਆ ਹੈ। ਰੱਬ ਨੂੰ ਮੰਨਣ





ਕਾਵਲੀ ਨਾਚ





ਮਾਯਿਲਾਟੋਮ - ਮੋਰ-ਨਾਰ





ਲੋਕ-ਸਾਜ਼ ਤਪੋਟੈ

ਵਾਲਿਆਂ ਦਿਆਂ ਪੈਰਾਂ ਵਿਚ ਸੱਟਾਂ ਠੀ ਵੱਜਦੀਆਂ ਨੇ !”

ਆਸਤਕ ਬੋਲਿਆ, “ਰਸਤੇ ਦੀਆਂ ਖੇਚਲਾਂ ਦਾ ਕੋਈ ਅੰਤ ਨਹੀਂ ਹੁੰਦਾ। ਹੋ ਸਕਦਾ ਸੀ ਮੈਨੂੰ ਕੋਈ ਸੱਪ ਸੁੰਘ ਜਾਂਦਾ ਤੇ ਮੈਂ ਸਦਾ ਲਈ ਅੱਖਾਂ ਮੀਟ ਜਾਂਦਾ, ਪਰ ਮੇਰੀ ਧਰਮ ਵਿਚ ਸ਼ਰਧਾ ਤੇ ਪ੍ਰਭੂ ਦੀ ਕਿਰਪਾ ਸਦਕਾ ਸੱਪ ਦਾ ਡੰਗ ਮਾਮੂਲੀ ਜਿਹੀ ਸੱਟ ਵਿਚ ਬਦਲ ਗਿਆ ਤੇ ਤੇਰੇ ਵਰਗੇ ਭਾਗਵਾਨ ਨੂੰ, ਜਿਸ ਨੂੰ ਸ਼ਾਇਦ ਖ਼ਜ਼ਾਨਾ ਮਿਲਨਾ ਸੀ, ਮਿਲਿਆ ਵੀ ਤਾਂ ਕੇਵਲ ਇੱਕੋ ਰੁਪਈਆ !”

### ਇਕ ਜੋਤਸ਼ੀ ਦੀ ਕਹਾਣੀ

ਇਕ ਜੋਤਸ਼ੀ ਦੀਆਂ ਕੁੱਝ ਗੱਲਾਂ ਜਦੋਂ ਸੱਚੀਆਂ ਨਿਕਲ ਆਈਆਂ ਤਾਂ ਉਸ ਦਾ ਨਾਂ ਦੂਰ-ਦੂਰ ਤਕ ਮਸ਼ਹੂਰ ਹੋ ਗਿਆ। ਜਦੋਂ ਕਿਸੇ ਪੇਂਡੂ ਨੇ ਆ ਕੇ ਆਪਣੀ ਗਾਂ ਦੀ ਚੋਰੀ ਬਾਰੇ ਉਸ ਨੂੰ ਦੱਸਿਆ ਤਾਂ ਜੋਤਸ਼ੀ ਨੇ ਉਸ ਨੂੰ ਤਸੱਲੀ ਦਿੱਤੀ ਕਿ ਫ਼ਲਾਣੇ ਦਿਨ ਗਾਂ ਆਪਣੇ ਆਪ ਆਪਣੇ ਕਿੱਲੇ ਕੋਲ ਆ ਖੜੀ ਹੋਵੇਗੀ। ਜੋਤਸ਼ੀ ਨੇ ਗਾਂ ਦੇ ਰੰਗ ਤੇ ਉਸ ਦੇ ਪਛਾਣ-ਚਿੰਨ੍ਹਾਂ ਬਾਰੇ ਪੁੱਛ-ਪੁੱਛ ਕੇ ਬਹੁਤ ਕੁੱਝ ਜਾਣ ਲਿਆ ਤੇ ਆਪਣੀ ਸ਼ੁਹਰਤ ਨੂੰ ਬਚਾਉਣ ਲਈ ਉਸ ਨੇ ਉਸੇ ਤਰ੍ਹਾਂ ਦੀ ਇਕ ਗਾਂ ਖ਼ਰੀਦ ਕੇ ਅੱਧੀ ਰਾਤ ਨੂੰ ਉਸ ਪੇਂਡੂ ਦੇ ਘਰ ਕੋਲ ਜਾ ਛੱਡੀ।

### ਮਦਰਾਸ ਸ਼ਹਿਰ ਬਾਰੇ ਦੰਦ-ਕਥਾਵਾਂ

(ੳ) ਪਿੰਡਾਂ ਵਿੱਚੋਂ ਆਉਣ ਵਾਲੇ ਲੋਕ ਜਦੋਂ ਮਦਰਾਸ ਸ਼ਹਿਰ ਵਿਚ ਵੜਦੇ ਹਨ ਤਾਂ ਉਸ ਦੀਆਂ ਵੱਡੀਆਂ-ਵੱਡੀਆਂ ਇਮਾਰਤਾਂ ਵੇਖ ਕੇ ਦੰਗ ਰਹਿ ਜਾਂਦੇ ਹਨ। ਕਿਸੇ ਨੇ ਪੁੱਛਿਆ ਕਿ ਇਹ ਇਮਾਰਤ ਕਿਹੜੀ ਹੈ? ਤਾਂ ਅੱਗੋਂ ਜਵਾਬ ਮਿਲਿਆ, ਕਾਲਜ ਹੈ। ਪੇਂਡੂਆਂ ਨੇ ਹਰ ਵੱਡੀ ਇਮਾਰਤ ਨੂੰ ਕਾਲਜ ਦਾ ਨਾਂ ਦੇ ਦਿੱਤਾ। ਮਸਲਨ, ਚਿੜੀਆ-ਘਰ ‘ਯੂਇਰ ਕਾਲਜ’ ਅਰਥਾਤ ‘ਜੀਉਂਦਿਆਂ ਦਾ ਕਾਲਜ’ ਬਣ ਗਿਆ ਤੇ ਅਜਾਇਬ ਘਰ ਜਿੱਥੇ ਹੋਰ ਵਸਤਾਂ ਦੇ ਨਾਲ ਮੋਏ ਹੋਏ ਜਾਨਵਰਾਂ ਦੇ ਪਿੰਜਰ ਵੀ ਰੱਖੇ ਹੁੰਦੇ ਹਨ, ‘ਸੇਤਾ ਕਾਲਜ’ ਜਾਂ ‘ਮੋਇਆਂ ਦਾ ਕਾਲਜ’।

(ਅ) ਜਦ ਸੰਨ 1942 ਵਿਚ ਮਦਰਾਸ ਸ਼ਹਿਰ ਜਪਾਨੀਆਂ ਦੀ ਬੰਬਬਾਰੀ ਦੇ ਕਾਰਨ ਖ਼ਾਲੀ ਕਰਨਾ ਪਿਆ ਸੀ ਤਾਂ ਸ਼ਹਿਰ ਦੀਆਂ ਬੇਸ਼ੁਮਾਰ ਇਮਾਰਤਾਂ ਉੱਤੇ ‘ਟੂ-ਲੈੱਟ’ ਤੇ ‘ਫ਼ਾਰ ਸੇਲ’ ਦੇ ਛੱਟੇ ਲੱਗ ਗਏ ਸਨ। ਉਦੋਂ ਵਿਚਾਰੇ ਪੇਂਡੂਆਂ ਨੇ ਇਹ ਸਮਝਿਆ ਕਿ ਇਹ ਯੂਰਪੀਨ ਮਾਲਕਾਂ ਦੇ ਨਾਂ ਹਨ। ਉਹ ਕਿਹਾ ਕਰਦੇ ਸਨ ਕਿ ‘ਟੋਲੈੱਟ’ ਸਾਹਿਬ ਦੇ ਮਕਾਨ ਮਿਸਟਰ ‘ਫੋਰਸੇਲ’ ਨਾਲੋਂ ਗਿਣਤੀ ਵਿਚ ਕਿਤੇ ਜ਼ਿਆਦਾ ਹਨ।

### ਖੇਤੀ-ਬਾੜੀ ਨਾਲ ਸੰਬੰਧਿਤ ਟੋਟਕੇ

ਮੌਖਿਕ ਸਾਹਿਤ ਦਾ ਬਹੁਤ ਸਾਰਾ ਭਾਗ ਖੇਤੀ-ਬਾੜੀ ਨਾਲ ਸੰਬੰਧਿਤ ਹੈ। ਖੇਤੀ ਦੇ ਕਾਰਜ ਨਾਲ ਜੁੜੇ ਹੋਏ ਅਨੇਕ ਤਰ੍ਹਾਂ ਦੇ ਗੀਤ ਗਾਏ ਜਾਂਦੇ ਹਨ। ‘ਏਟ੍ਰ ਪੱਤੂ’ ਨਾਂ ਦਾ ਗਾਣਾ ਖੂਹ ਵਿੱਚੋਂ ਲੰਮੇ ਬਾਂਸ ਤੇ ਬੈਲਾਂ ਦੀ ਜੋੜੀ ਦੀ ਮਦਦ ਨਾਲ ਪਾਣੀ ਕੱਢਣ ਵੇਲੇ ਗਾਇਆ ਜਾਂਦਾ ਹੈ। ਮਹਾਕਵੀ ਕੰਬਨ ਬਾਰੇ ਇਕ ਕਥਾ ਪ੍ਰਸਿੱਧ ਹੈ ਕਿ ਜਦੋਂ ਉਹ ਤੰਜਾਉਰ ਦੇ ਜ਼ਰਖੇਜ਼ ਦਹਾਨੇ ਵਿੱਚੋਂ ਲੰਘ ਰਹੇ ਸਨ ਤਾਂ ਉਨ੍ਹਾਂ ਨੂੰ ਇਕ ਗੀਤ ਦੀ ਮੋਹਕਤਾ ਨੇ ਬੜੀ ਖਿੱਚ ਪਾਈ।

ਇਹ ਗੀਤ ਬਾਂਸ ਦੇ ਪੱਤਿਆਂ ਉੱਤੇ ਸੁੱਤੇ ਹੋਏ ਤਰੇਲ ਦੇ ਤੁਪਕਿਆਂ ਨੂੰ ਸੰਬੋਧਿਤ ਹੈ। ਇਸ ਗੀਤ ਵਿਚ ਸੂਰਜ ਦੀ ਸੋਭਾ ਕੀਤੀ ਗਈ ਹੈ, ਕਿਉਂਕਿ ਉਹ ਆਪਣੀ ਆਕਰਸ਼ਕ ਚੁੰਮੀ ਨਾਲ ਤਰੇਲ ਦੇ ਤੁਪਕਿਆਂ ਨੂੰ ਆਪਣੇ ਵਲ ਖਿੱਚ ਲੈਂਦਾ ਹੈ। ਇਕ ਪੁਰਾਣੀ ਕਹਾਵਤ ਅਨੁਸਾਰ : 'ਏਟ੍ਰ ਪੁੱਤ੍ਰਕੂ ਏਥਿਰ ਪੱਤੂ ਇੱਲਈ' ਅਰਥਾਤ ਕੋਈ ਵੀ ਗੀਤ ਢੀਂਗੁਲੀ ਵਾਲੇ ਗੀਤ ਦੀ ਰੀਸ ਨਹੀਂ ਕਰ ਸਕਦਾ।

ਫ਼ਸਲ ਦੀ ਕਟਾਈ ਵੇਲੇ ਧਾਈਆਂ ਦੀ ਬਿਜਾਈ ਜਾਂ ਹਲ ਵਾਹੁਣ ਵੇਲੇ ਇਕੱਲਿਆਂ ਜਾਂ ਦੂਜਿਆਂ ਨਾਲ ਰਲ ਕੇ ਗੀਤ ਗਾਏ ਜਾਂਦੇ ਹਨ। ਇਹੋ ਜਿਹੇ ਗੀਤਾਂ ਵਿਚ ਹਮੇਸ਼ਾ ਭਗਵਾਨ ਨੂੰ ਭਰਪੂਰ ਫ਼ਸਲ ਬਖਸ਼ਣ ਦੀ ਬੇਨਤੀ ਕੀਤੀ ਹੁੰਦੀ ਹੈ। ਅੱਗੇ ਦਿੱਤੇ ਗੀਤ ਵਿਚ ਭਗਵਾਨ ਸ਼ਿਵ ਦੀ ਤੇ ਉਸ ਦੇ ਸੁਪੁੱਤਰਾਂ ਪਿੱਲਈਯਰੇ (ਗਣੇਸ਼) ਤੇ ਮੁਰੁਗ (ਕਾਰਤੀਕੇਯ) ਅੱਗੇ ਜੋਦੜੀ ਕੀਤੀ ਹੋਈ ਹੈ (ਤਮਿਲ ਗੀਤ ਦੇ ਪਾਠ ਦਾ ਆਰੰਭ 'ਪਿੱਲਈਯਰੇ ਵਰੂਮ' ਨਾਲ ਹੁੰਦਾ ਹੈ :

ਹੇ ਭਗਵਾਨ, ਹੇ ਸ਼ਿਵ-ਪੁੱਤਰ !  
 ਤੂੰ ਬਹੁੜ, ਪੁੱਤਰ ਸੁਆਮੀ, ਅਸੀਂ ਤੇਰੀ ਪੂਜਾ ਕਰਦੇ ਹਾਂ।  
 ਤੇਰਾ ਨਾਮ 'ਸੂਲਧਾਰੀ' (ਵੇਲ) ਹੈ,  
 ਹੇ ਸ਼ਿਵ, ਤੇਰੀ ਖੱਲੜੀ ਸ਼ੇਰ ਵਰਗੀ ਹੈ,  
 ਅਮਲਤਾਸ ਦੇ ਫੁੱਲਾਂ ਨਾਲ ਸਜੀ ਹੋਈ !  
 ਹੇ ਸ਼ਿਵ-ਪੁੱਤਰ, ਝੂਲਦੇ ਝੰਡਿਆਂ ਨਾਲ  
 ਲਿਆ ਦੇ ਮੀਂਹ ਜ਼ੋਰੋ-ਜ਼ੋਰ  
 ਹੇ ਕਾਲੀਯਾ ਪੇਰੂਮਲ !  
 ਬਰਸਾਤ ਦੇ ਦਿਨ ਫੇਰ ਤੋਂ ਭੇਜ ਦੇ —  
 ਸੁਹਾਵਣੀ ਰੁੱਤ ਤੇ ਮੌਸਮੀ ਬਾਰਸ਼ਾਂ ਨਾਲ,  
 ਤਾਂ ਜੋ ਰੱਕੜ ਧਰਤੀ ਉੱਤੇ ਵੀ  
 ਫ਼ਸਲਾਂ ਲਹਿਲਹਾ ਉੱਠਣ।  
 ਨਿੱਤ ਮੀਂਹ ਪੈਂਦਾ ਰਹੇ  
 ਤਾਂ ਸਾਡੇ ਪਿੰਡ ਦੀਆਂ ਫ਼ਸਲਾਂ ਵੀ ਪਲ ਪੈਣ !  
 ਹੇ ਬਲਵਾਨ ਤੇ ਲਿਸ਼ਕਦੇ ਸੂਲ ਵਾਲੇ ਭਗਵਾਨ !  
 ਹੇ ਭਗਵਾਨ ਅਰਮੂਗਮ !  
 ਕੁੰਦਾਰ ਕੁੜੀ ਦੇ ਸੁਆਮੀ,  
 ਕੁਰੱਤੀ ਦੇ ਪਤੀ,  
 ਪਰਬਤਾਂ ਤੇ ਜੰਗਲਾਂ ਦੇ ਨਾਥ,  
 ਵੱਲੀਆਂ ਦੇ ਮਾਲਕ,  
 ਹੇ ਸੂਲਧਾਰੀ  
 ਅਸੀਂ ਤੇਰੀ ਮਹਿਮਾ ਕਰਾਂਗੇ  
 ਤਾਂ ਸਭ ਦੁੱਖ ਹਰਨ ਹੋ ਜਾਣਗੇ।



ਧਾਈਆਂ ਦੀ ਪਨੀਰੀ ਲਾਉਣ ਵੇਲੇ ਦਾ ਗੀਤ :

ਅਡੱਕੀ ਨਾਡੁੰਗੋਡੀ ਅਲਗੂ ਸਾਂਬ,  
ਨਾਰੁਰ ਏਡੁਤੁ .....

ਇਸ ਦੇ ਅਰਥ ਹਨ : ਧਾਈਆਂ ਦੀ ਪਨੀਰੀ ਬਿਲਕੁਲ ਸਿੱਧੀਆਂ ਕਤਾਰਾਂ ਵਿਚ ਲੱਗੇ, ਬੂਟੇ ਬਹੁਤ ਉੱਤਮ ਨਸਲ ਦੇ ਹੋਣ, ਕਲਾਮਈ ਢੰਗ ਨਾਲ ਬੀਜੇ ਜਾਣ ਤੇ ਇਨ੍ਹਾਂ ਦੀਆਂ ਜੜ੍ਹਾਂ ਡੂੰਘੀਆਂ ਹੋਣ।

ਕਿਰਸਾਣਾਂ ਨੇ ਕਈ ਅਖਾਣ ਘੜੇ ਹੋਏ ਹਨ : 'ਏਚਵਨ ਏਲੂ ਵਿਥਈ; ਵਦਿਨਾਵਨ ਵਰਗੂ ਵਿਥਈ; ਕੋਲੁਤਵਨ ਕੋਲੂ ਵਿਥਈ; ਸੋਤੁਕੂ ਇੱਲਤਵਨ ਸੋਲਮ ਵਿਥਈ'। ਇਨ੍ਹਾਂ ਵਿਚ ਗ਼ਰੀਬੀ ਦੇ ਮਾਰੇ ਕਿਰਸਾਣਾਂ ਨੂੰ ਤੇਲ ਵਾਲੇ ਬੀਜ ਬੀਜਣ ਲਈ ਕਿਹਾ ਗਿਆ ਹੈ (ਕਿਉਂਕਿ ਇਨ੍ਹਾਂ ਲਈ ਬਹੁਤੇ ਪਾਣੀ ਦੀ ਲੋੜ ਨਹੀਂ ਹੁੰਦੀ ਤੇ ਨਾ ਬਹੁਤੀ ਲਾਗਤ ਆਉਂਦੀ ਹੈ) ਜਾਂ ਜੁਆਰ ਤੇ ਬਾਜਰਾ ਬੀਜਣ ਲਈ (ਜਿਸ ਲਈ ਨਹਿਰੀ ਪਾਣੀ ਦੀ ਲੋੜ ਨਹੀਂ ਪੈਂਦੀ ਤੇ ਨਾ ਬਹੁਤ ਮੀਂਹ ਦੀ)। ਰੱਜੇ-ਪੁੱਜੇ ਜ਼ਿੰਮੀਦਾਰਾਂ ਨੂੰ ਛੋਲੇ ਬੀਜਣ ਲਈ ਆਖਿਆ ਗਿਆ ਹੈ ਤੇ ਖਾਲੀ ਢਿੱਡ ਵਜਾਉਣ ਵਾਲਿਆਂ ਨੂੰ ਸਲਾਹ ਦਿੱਤੀ ਗਈ ਹੈ ਕਿ ਮੱਕੀ ਬੀਜਣ।

ਇਕ ਹੋਰ ਕਹਾਵਤ ਹੈ : 'ਏਡੀਪੱਟਮ ਤੇਡੀ ਵਿਧਈ'। ਇਸ ਦਾ ਮਤਲਬ ਹੈ ਕਿ ਕਿਰਸਾਣ ਨੂੰ ਮੌਸਮ ਦਾ ਖਿਆਲ ਰੱਖਣਾ ਚਾਹੀਦਾ ਹੈ ਤੇ ਉਸੇ ਦੇ ਹਿਸਾਬ ਨਾਲ, ਮੁੱਢਲੀ ਤਿਆਰੀ ਵੀ ਵੇਲੇ ਸਿਰ ਕਰ ਲੈਣੀ ਚਾਹੀਦੀ ਹੈ। ਕੁੱਝ ਹੋਰ ਅਖਾਣ ਹਨ, ਜਿਨ੍ਹਾਂ ਵਿਚ ਖੇਤੀ ਦਾ ਆਪ ਧਿਆਨ ਰੱਖਣ ਤੇ ਰਾਖੀ ਕਰਨ, ਗੋਡੀ ਕਰਨ ਤੇ ਕੁਦਰਤੀ ਖਾਦਾਂ ਦੀ ਪਰਸਪਰ ਮਹਤੂ ਬਾਰੇ ਦੱਸਿਆ ਹੋਇਆ ਹੈ। ਖੇਤ ਘਰ ਦੇ ਨੇੜੇ ਹੋਵੇ ਤਾਂ ਚੰਗਾ ਹੈ; ਘੱਟ ਉਪਜ ਵਾਲਾ ਖੇਤ ਘਰ ਦੇ ਨੇੜੇ ਹੋਵੇ ਤਾਂ ਚੰਗਾ ਪਰ ਜੇ ਵੱਧ ਉਪਜ ਵਾਲਾ ਖੇਤ ਘਰ ਤੋਂ ਦੂਰ ਹੋਵੇ ਤਾਂ ਮਾੜਾ। ਭਾਵੇਂ ਹਾਥੀ ਵੇਚਣਾ ਪਵੇ, ਨਾਲ-ਲੱਗਦੀ ਜਾਂ ਗਵਾਂਢ ਦੀ ਜ਼ਮੀਨ ਕਦੀ ਵੀ ਕਿਸੇ ਹੋਰ ਦੇ ਹੱਥ ਨਾ ਜਾਣ ਦਿਓ। ਜਿਸ ਨੂੰ ਆਪਣੀ ਫ਼ਸਲ ਦਾ ਪਾਣੀ ਬਾਲਟੀਆਂ ਨਾਲ ਕੱਢਣਾ ਪਵੇ, ਉਹ ਆਪਣੇ ਟੱਬਰ ਦਾ ਢਿੱਡ ਨਹੀਂ ਭਰ ਸਕਦਾ।

ਤਮਿਲਨਾਡੂ ਦੇ ਬਹੁਤ ਵੱਡੇ ਕਿਰਸਾਣਾਂ ਵਿਚ ਗਿਣਿਆ ਜਾਂਦਾ ਹੈ ਪਲਯਕੋਟਈ ਦਾ ਪੱਟਾਗਰ। ਉਹ ਕੰਗੇਯਮ ਦੇ ਮਵੇਸ਼ੀ ਫ਼ਾਰਮ ਦਾ ਮਾਲਕ ਹੈ, ਜਿੱਥੇ ਕੰਗੇਯਮ ਨਸਲ ਦੇ ਪ੍ਰਸਿੱਧ ਬੈਲ ਪੈਦਾ ਕੀਤੇ ਜਾਂਦੇ ਹਨ। ਉਹ ਆਪਣੇ ਫ਼ਾਰਮ ਉੱਤੇ ਖ਼ਾਸਾ ਖ਼ਰਚਾ ਕਰਦਾ ਹੈ। ਇਕ ਲੋਕ-ਗੀਤ (ਵੇਖੋ ਅੰਤਿਕਾ) ਵਿਚ ਕਿਹਾ ਗਿਆ ਹੈ ਕਿ ਭਾਵੇਂ ਉਹ ਆਪਣੇ ਬੈਲ ਬੜੇ ਮਹਿੰਗੇ ਵੇਚਦਾ ਹੈ, ਪਰ ਜੇ ਖ਼ਰਚਾ ਉਸ ਨੂੰ ਆਪਣੇ ਫ਼ਾਰਮ ਉੱਤੇ ਕਰਨਾ ਪੈਂਦਾ ਹੈ, ਉਹ ਉਸ ਦਾ ਮੁਨਾਫ਼ਾ ਖਾ ਜਾਂਦਾ ਹੈ। ਕੰਨਪੁਰਮ ਤੇ ਨਿਰੂਪੁਰ ਦੇ ਰਥ-ਉਤਸਵਾਂ ਵਰਗੇ ਮੌਕਿਆਂ ਉੱਤੇ ਲੱਗਣ ਵਾਲੇ ਮੇਲਿਆਂ ਵਿਚ ਬੈਲਾਂ ਦੇ ਸੌਦੇ ਹੁੰਦੇ ਹਨ। ਇਹੋ ਜਿਹੀਆਂ ਥਾਵਾਂ ਉੱਤੇ ਪੱਟਾਗਰ ਆ ਧਾਵਾ ਬੋਲਦੇ ਹਨ ਤੇ ਮੇਲੇ ਦੇ ਦਿਨਾਂ ਲਈ ਓਥੇ ਹੀ ਆ ਟਿਕਦੇ ਹਨ। ਇਸ ਤਰ੍ਹਾਂ, ਅਗਲੇ ਦਸਾਂ ਦਿਨਾਂ ਲਈ ਇਹੀ ਇਸ ਦਾ ਮੁੱਖ ਟਿਕਾਣਾ ਹੁੰਦਾ ਹੈ। ਏਥੇ ਨੌਕਰਾਂ-ਚਾਕਰਾਂ, ਰਸੋਈਆਂ, ਹਰਕਾਰਿਆਂ, ਬੈਲਾਂ ਦੀ ਸਾਂਭ-ਸੰਭਾਲ ਕਰਨ ਤੇ ਸਿਧਾਉਣ ਵਾਲਿਆਂ, ਦਲਾਲਾਂ ਤੇ ਹੋਰ ਕਰਮਚਾਰੀਆਂ ਦੀ ਇਕ ਫ਼ੌਜ ਤਿਆਰ ਰੱਖਣੀ ਪੈਂਦੀ ਹੈ ਤੇ ਇਨ੍ਹਾਂ ਉੱਤੇ

ਹੋਣ ਵਾਲੇ ਖਰਚੇ ਦਾ ਕੋਈ ਅੰਤ ਨਹੀਂ ਹੁੰਦਾ। ਇਨ੍ਹਾਂ ਦਿਨਾਂ ਵਿਚ, ਓਥੇ ਪਹੁੰਚਣ ਵਾਲੇ ਪ੍ਰਾਹੁਣਿਆਂ ਦੀ ਰੱਜ ਕੇ ਆਉ-ਭਗਤ ਕੀਤੀ ਜਾਂਦੀ ਹੈ। ਲੋਕ-ਗੀਤਾਂ ਵਿਚ ਜੀਵਨ ਦੇ ਇਹੋ ਜਿਹੇ ਸਾਰੇ ਪੱਖਾਂ ਦਾ ਬੜਾ ਸਜੀਵ ਵਰਣਨ ਮਿਲਦਾ ਹੈ।

ਖੇਤੀ ਦੇ ਕੰਮ ਵਿਚ ਲੱਗਣ ਵਾਲਿਆਂ ਦਿਆਂ ਦਿਲਾਂ ਵਿਚ ਪਿਆਰ ਦੀ ਬੂਟੀ ਉੱਗ ਖੜੋਦੀ ਹੈ ਪਰ ਕਈ ਵਾਰੀ ਦੂਜੀ ਧਿਰ ਵੱਲੋਂ ਹੁੰਗਾਰਾ ਨਹੀਂ ਮਿਲਦਾ। ਇਕ ਲੋਕ-ਗੀਤ 'ਵਾਡ ਵੇਤ੍ਰੀਲਈ, ਵਾਤੰਗਕ ਵਿਤ੍ਰੀਲਈ' ਦਾ ਖੁੱਲ੍ਹਾ ਅਨੁਵਾਦ ਇਉਂ ਕੀਤਾ ਜਾ ਸਕਦਾ ਹੈ:

ਪਾਨ ਦਾ ਮੁਰਝਾਇਆ ਹੋਇਆ ਜਾਂ ਸੁੱਕਾ ਪੱਤਾ  
ਕਿੰਨਾ ਬੇਸੁਆਦ ਹੁੰਦੇ;  
ਮੱਥੇ ਉੱਤੇ ਕੱਲ੍ਹ ਵਾਲੀ ਬਿੰਦੀ  
ਅੱਜ ਸੱਜਰੀ ਨਹੀਂ ਹੋ ਸਕਦੀ;  
ਚਿੜੀਆਂ ਦੇ ਮਰੁੰਡੇ ਹੋਏ ਕਨੇਰ ਦੇ ਫੁੱਲ  
ਕੇਸਾਂ ਦੀ ਛਬ ਵਿਚ ਕਿਵੇਂ ਵਾਧਾ ਕਰ ਸਕਦੇ ਨੇ ?  
ਨਾਰੀਅਲ ਦੇ ਝੁੰਡ ਵਿਚ ਚਾਚੇ ਦਾ  
ਕਿਸੇ ਨੂੰ ਲੁਕ-ਲੁਕ ਮਿਲਨਾ  
ਮੈਨੂੰ ਉੱਕਾ ਚੰਗਾ ਨਹੀਂ ਲਗਦਾ।

### ਯਾਤਰੂਆਂ ਦੇ ਲੋਕ-ਗੀਤ

ਮੌਖਿਕ ਸਾਹਿੱਤ ਵਿਚ ਲੰਮੇ ਸਫ਼ਰ ਉੱਤੇ ਜਾਣ ਵਾਲੇ ਉਨ੍ਹਾਂ ਯਾਤਰੂਆਂ ਦੇ ਗੀਤ ਸ਼ਾਮਿਲ ਹਨ, ਜੋ ਪਹਾੜਾਂ ਦੀਆਂ ਬੜੀਆਂ ਸਖਤ ਚੜ੍ਹਾਈਆਂ ਉੱਤੇ ਬਣੇ ਮੰਦਰਾਂ ਵੱਲ ਜਾਂਦੇ ਹਨ। ਅੱਯਪਾ ਦੇ ਸ਼ਰਧਾਲੂ ਜਦੋਂ ਸਾਬਰੀਮਲਈ ਜਾਂਦੇ ਹਨ ਤਾਂ ਉਸ ਦੀ ਮਹਿਮਾ ਦੇ ਗੀਤ ਗਾਉਂਦੇ ਹਨ। ਇਸ ਤਰ੍ਹਾਂ, ਜੋ ਮਹਾਲਿੰਗਸਵਾਮੀ ਦੇ ਮੰਦਰ ਦੇ ਦਰਸ਼ਨਾਂ ਲਈ, ਮਦੁਰਈ-ਰਾਮਨਾਥਪੁਰਮ ਦੀ ਸਰਹੱਦ ਉੱਤੇ ਪੱਛਮੀ ਘਾਟਾਂ ਵਿਚ ਵਾਕਿਆ ਸਮਾਗਿਰੀ ਦੇ ਦਰਸ਼ਨਾਂ ਨੂੰ ਜਾਂਦੇ ਹਨ, ਉਹ 'ਵਲੀ ਨਾਦਈ ਚਿੱਡੂ', ਥੱਕੇ ਟੁੱਟੇ ਯਾਤਰੂਆਂ ਵਾਲਾ ਗੀਤ, ਗਾਉਂਦੇ ਹਨ। ਇਸ ਗੀਤ ਦੀਆਂ ਕੋਈ 250 ਪੰਗਤੀਆਂ ਹਨ ਤੇ ਇਸ ਵਿਚ ਰਸਤੇ ਦੇ ਹਰ ਅਸਥਾਨ, ਇਸ਼ਨਾਨ ਲਈ ਬਣੇ ਘਾਟ, ਰਾਹ ਵਿਚ ਪੈਂਦੇ ਹਰ ਨਿੱਕੇ-ਵੱਡੇ ਦੇਵਤੇ ਤੇ ਜੜੀਆਂ-ਬੂਟੀਆਂ ਦੇ ਗੁਣਾਂ ਦਾ ਜ਼ਿਕਰ ਹੈ। ਇਸ ਗੀਤ ਦਾ ਕਵੀ ਕਿਸੇ ਬੰਦੇ ਨੂੰ ਆਪਣੀ ਪਤਨੀ ਨਾਲ ਗੱਲ-ਬਾਤ ਰਾਹੀਂ, ਪ੍ਰਭੂ ਵਿਚ ਅਟੱਲ ਵਿਸ਼ਵਾਸ ਰੱਖਣ ਤੇ ਪ੍ਰਾਰਥਨਾ ਕਰਨ ਦੀ ਸਿੱਖਿਆ ਦੇਂਦਾ ਹੈ :

ਸਿੱਧੀ ਮੁੱਤੀਯਈਕ ਕੋਡੁੱਕੁਮ  
ਮਹਾਲਿੰਗਨਾਥ ਰਾਈਯਮ, ਤੰਗਾਰ ਤਿਨਾਮੇ  
ਮਾਕਸ਼ੀਮਈਯਈਕ ਕੁੰਬੀਡੁਵੇਮ, ਪੋਨੂਰ ਤਿਨਾਮੇ  
ਅੱਪਨ ਮਹਾਲਿੰਗਰੱਕੁ ਅਨਬੁਡੇਨ ਪੂਜਾਰਿਗਲ  
ਮੁੱਪਲ ਅਭਿਸ਼ੇਕ ਮੁਮਤਨ, ਤੰਗਾਰ ਤਿਨਾਮੇ

ਮੁਕੀਯਾਮਈ ਨਾਡਾਤੁਗਿਰਾਰ ਪੋਨੂਰ ਤਿਨਮੇ  
ਅੰਬਵਾਡੀ ਵਾਨਤੋਰੁ ਆਨੰਦ ਬੱਲੀਕ - ਕੋਵਿਲ  
ਮੁਨਪੇ ਚਿਰੁੱਕੁਤੁ ਪਾਰ ਤੰਗਾਰ ਤਿਨਾਮੇ  
ਮੁਲੁਬਮ ਨਾਮਈਕ - ਕਤੀਡਵਲ ਪੋਨੂਰ ਤਿਨਮੇ।

ਮੁਸਾਫਰਾਂ ਦੇ ਗਾਉਣ ਵਾਲਾ ਇਕ ਪ੍ਰਸਿੱਧ ਗੀਤ ਹੈ 'ਸਾਲਈਯਿਲੇ ਰੇਂਡੂ ਮਾਰਮ'।  
ਇਸ ਵਿਚ ਸੜਕ ਦੇ ਦੁਆਲੇ ਲੱਗੇ ਹੋਏ ਰੁੱਖਾਂ ਦੀ ਚਰਚਾ ਇਸ ਤਰ੍ਹਾਂ ਕੀਤੀ ਗਈ ਹੈ :

ਸੜਕ ਦੇ ਦੁਪਾਸੀਂ ਇਹ ਰੁੱਖ  
ਸਰਕਾਰ ਦੇ ਲਾਏ ਹੋਏ ਨੇ  
ਇਹ ਉੱਚੇ ਤੇ ਹਰੇ-ਭਰੇ ਰੁੱਖ,  
ਮੇਰੇ ਪਿਆਰੇ !  
ਵੈਰੀਆਂ ਨੂੰ ਫਾਹੇ ਲਾਉਣ ਲਈ ਕਿੰਨੇ ਢੁੱਕਵੇਂ ਨੇ !

### ਲੋਰੀਆਂ

ਬਾਲਾਂ ਨੂੰ ਸੁਆਉਣ ਲਈ ਲੋਰੀਆਂ ਗਾਈਆਂ ਜਾਂਦੀਆਂ ਹਨ। ਪੇਰੇਯਾਲਵਾਰ ਨੇ ਸ੍ਰੀ ਕ੍ਰਿਸ਼ਨ ਨੂੰ ਸੁਆਉਣ ਲਈ ਜਿਹੜੀਆਂ ਦਸ ਲੋਰੀਆਂ ਲਿਖੀਆਂ ਹਨ, ਉਨ੍ਹਾਂ ਦੇ ਅੰਤ ਵਿਚ 'ਤਲੇਲੇ' ਸ਼ਬਦ ਆਉਂਦਾ ਹੈ। ਇਹ ਗੀਤ ਬੁੱਢਿਆਂ ਵਿਚ ਵੀ ਓਨੇ ਹੀ ਚੱਲਦੇ ਹਨ ਜਿੰਨੇ ਬੱਚਿਆਂ ਵਿਚ। ਬਹੁਤੀਆਂ ਲੋਰੀਆਂ ਅਨਪੜ੍ਹ ਤੀਵੀਆਂ ਦੀਆਂ ਬਣਾਈਆਂ ਹੋਈਆਂ ਹਨ, ਇਸ ਲਈ ਇਨ੍ਹਾਂ ਵਿਚ ਇਕ ਮੌਲਿਕ ਤੇ ਕੁਦਰਤੀ ਮਿਠਾਸ ਹੈ। ਜਿਵੇਂ :

ਸੌਂ ਜਾ, ਮੇਰੇ ਲਾਲ ! ਸੌਂ ਜਾ।  
ਤੈਨੂੰ ਮੈਂ ਕਿੰਨੀ ਔਖੀ ਹੋ ਕੇ ਪਾਲਿਐ !  
ਸੌਂ ਜਾ, ਘੂਕ ਸੌਂ ਜਾ,  
ਤਿੰਨਾਂ ਭੋਣਾਂ ਦਿਆ ਰਾਜਿਆ !  
ਆਪਣੇ ਸੁਹਣੇ-ਸਜੀਲੇ ਪੰਘੂੜੇ ਵਿਚ  
ਸੌਂ ਜਾ, ਮੇਰਿਆ ਹੀਰਿਆ !  
ਮੈਂ ਗਾ ਰਹੀ ਆਂ ।  
ਤੂੰ ਕਿਉਂ ਰੇਨੋ ?  
ਚੁੱਪ ਕਰ ਕੇ ਮੈਨੂੰ ਦੱਸ  
ਤੈਨੂੰ ਕਿਸ ਨੇ ਮਾਰਿਐ ?  
ਆਪਣੇ ਲਾਡਲੇ ਹੱਥਾਂ ਨਾਲ,  
ਮੇਰੇ ਅਣਮੁੱਲੇ ਚੰਨਾ !  
ਅੱਖਾਂ ਮੀਟ ਕੇ ਸੌਂ ਜਾ,  
ਮੇਰੇ ਦੁਲਾਰੇ !

ਤੈਨੂੰ ਕਿਸ ਨੇ ਮਾਰਿਆ ?  
 ਤੇਰੀ ਮਾਂ ਨੇ ?  
 ਤੇਰੀ ਮਾਂ ਦੇ ਹੱਥ ਨੇ,  
 ਜੋ ਤੈਨੂੰ ਬੜੀਆਂ ਸੁਆਦੀ ਚੀਜ਼ਾਂ ਖਵਾਉਂਦੇ ?  
 ਕੀ ਤੇਰੀ ਦੀਦੀ ਨੇ ਮਾਰਿਆ,  
 ਜੋ ਤੈਨੂੰ ਹਰ ਵੇਲੇ ਪਲੇਸਦੀ ਰਹਿੰਦੀ ਐ ?  
 ਕੀ ਤੈਨੂੰ ਦਾਦੀ ਨੇ ਮਾਰਿਆ,  
 ਜੋ ਤੈਨੂੰ ਰੋਜ਼ ਦੁੱਧ ਪਿਆਉਂਦੀ ਐ ?  
 ਕੀ ਤੈਨੂੰ ਚਾਚੇ ਨੇ ਮਾਰਿਆ,  
 ਚੰਬੇ ਦੀ ਸੋਟੀ ਨਾਲ ?  
 ਜਾਂ ਤੈਨੂੰ ਭੂਆ ਨੇ ਮਾਰਿਆ,  
 ਜੋ ਤੈਨੂੰ ਸੁਰਮਾ ਪਾਉਂਦੀ ਐ ?  
 ਮੈਨੂੰ ਦੱਸ, ਮੇਰੇ ਬੱਚੜੇ  
 ਤੇ ਸੌ ਜਾ, ਘੂਕ ਮਿੱਠੀ ਨੀਂਦਰ ।

ਲੋਰੀਆਂ ਦੇ ਵਿਸ਼ੇ ਕਈ ਤਰ੍ਹਾਂ ਦੇ ਹਨ। ਮਾਵਾਂ, ਵੱਡੇ-ਵਡੇਰਿਆਂ ਲਈ ਬੱਚੇ ਦੇ ਮਨ ਵਿਚ ਨਿਹਿਤ ਪੈਦਾ ਕਰਨ ਲਈ ਉਨ੍ਹਾਂ ਦੀ ਸੋਭਾ ਕਰਦੀਆਂ ਹਨ, ਖਾਸ ਕਰ ਕੇ ਮਾਮੇ ਲਈ, ਜਿਸ ਕੋਲ ਬਜ਼ੁਰਗਾਂ ਦੀ ਦੌਲਤ ਵੀ ਹੈ ਤੇ ਰਸੂਖ ਵੀ। ਇਨ੍ਹਾਂ ਗੀਤਾਂ ਵਿਚ ਵਿਅਮ ਤੋਂ ਪਹਿਲਾਂ ਤੇ ਵਿਅਮ ਦੇ ਦਿਨਾਂ ਦੀਆਂ ਤਕਲੀਫ਼ਾਂ ਦਾ ਢੇਰ ਜ਼ਿਕਰ ਹੁੰਦਾ ਹੈ :

ਹੱਥ ਵਿਚ, ਫੜੀ ਵਡਮੱਲੀਗਈ,  
 ਗਲੀਆਂ-ਬਜ਼ਾਰਾਂ ਵਿਚ ਭਟਕਦੀ,  
 ਸਿਰ ਸੁੱਟਿਆ ਹੋਇਆ ਤੇ ਮਨ ਭਰਿਆ ਹੋਇਆ  
 ਤੇਰੀ ਤ੍ਰੇਹ ਨਾਲ — ਵੇਖੋ, ਦੇਵੀ ਨੇ  
 ਬਖਸ਼ਿਆ ਮੈਨੂੰ ਪਲੇਠੀ ਦਾ ਪੁੱਤਰ !  
 ਸ਼ੁੱਕਰਵਾਰ ਨੂੰ, ਮੇਰੇ ਲਾਲ ! ਮੈਂ ਨਹਾਤੀ;  
 ਦੋ ਦਿਹਾੜੀਆਂ ਤਕ ਤਪ ਕੀਤਾ  
 ਸ਼ੁੱਕਰਵਾਰ ਨੂੰ ਫੇਰ ਨਹਾਤੀ, ਮੇਰੇ ਬੱਚੜੇ !  
 ਤੇ ਕਈ ਦਿਨ ਤਪ ਕੀਤਾ  
 ਤਈ-ਪ੍ਰਸਮ ਵਾਲੇ ਦਿਨ ਫੇਰ ਨਹਾਤੀ  
 ਫੇਰ ਕਿਤੇ ਜਾ ਕੇ  
 ਤੈਨੂੰ ਮੇਰੀ ਝੋਲੀ ਪਾਇਆ, ਪ੍ਰਭੂ ਨੇ !  
 ਤੂੰ ਹੀ ਮੇਰਾ ਸ੍ਰੀਰੰਗਮ ਹੈਂ ਤੇ ਤੂੰ ਹੀ ਮੇਰਾ ਚੰਨਣ,  
 ਤੂੰ ਮੇਰੀ ਮਾਲਾ ਹੈਂ ਤੇ ਤੂੰ ਹੀ ਹੈਂ ਸ਼ਿਵ ਜੀ ਦੀ ਬਖਸ਼ਿਸ਼ ।

ਅੱਗੇ ਦਿੱਤੇ ਗੀਤ ਵਿਚ ਮਾਂ ਆਪਣੇ ਬੱਚੇ ਲਈ ਖੁਸ਼ਹਾਲ ਭਵਿੱਖ ਦੀ ਜਾਂਚਨਾ ਕਰਦੀ ਹੈ:

ਤੇਰੇ ਹੱਥ ਵਿਚ ਹੋਵੇ ਰੇਸ਼ਮੀ ਛਤਰੀ  
ਤੇ ਤੂੰ ਜਾਵੇਂ ਖੇਤ ਵੇਖਣ ਲਈ  
ਉੱਤੇ ਤਣੀ ਹੋਵੇ ਮੋਤੀਆਂ ਨਾਲ ਸਜੀ ਛਤਰੀ  
ਤੇ ਤੂੰ ਵੇਖੇਂ ਪੁੰਗਰਦੀਆਂ ਫਸਲਾਂ

ਨਜ਼ਰ ਲੱਗਣ ਤੋਂ ਡਰਦੀ ਮਾਂ, ਘਰ ਦੇ ਸਾਰੇ ਦਰਵਾਜ਼ੇ ਬੰਦ ਰੱਖਣੇ ਚਾਹੁੰਦੀ ਹੈ :

ਮੇਰੇ ਸੁੰਦਰ ਸਲੋਨੜੇ ਨੂੰ ਵੇਖਣ ਲਈ  
ਲੋਕੀ ਭੱਜੇ ਆਉਂਦੇ ਨੇ  
ਬੂਹੇ ਬੰਦ ਕਰ ਦਿਓ ।

ਅੱਗੇ ਦਿੱਤੀ ਲੋਰੀ ਪੜ੍ਹਨਜੋਗ ਹੈ :

ਸੱਤਾਂ ਸਮੁੰਦਰਾਂ ਨੂੰ ਪਾਰ ਕਰ ਕੇ  
ਮੈਂ ਇਹ ਕੰਵਲ ਲੱਭਿਆ;  
ਦਸਾਂ ਸਾਗਰਾਂ ਨੂੰ ਪਾਰ ਕਰ ਕੇ  
ਮੈਂ ਇਹ ਕੰਵਲ ਤੇੜ ਲਿਆਈ;  
ਉਸ ਨੂੰ ਘੁੱਟ ਕੇ ਜੱਫੀ ਵਿਚ ਲੈਣ ਲਈ  
ਤੇ ਖੁਸ਼ ਹੋਣ ਲਈ  
ਅਸੀਂ ਚੁਣ ਕੇ ਲਿਆਂਦਾ ਇਹ ਕੰਵਲ ਫੁੱਲ  
ਪਿਆਰਨ ਤੇ ਦੁਲਾਰਨ ਲਈ —  
ਅਸੀਂ ਲਿਆਂਦਾ ਇਹ ਕੰਵਲ।  
ਵਈਗਈ (ਨਦੀ) ਵਿਚ ਹੜ੍ਹ ਆਇਆ  
ਤੇ ਨਰਮ-ਨਰਮ ਰੇਤੇ ਦੇ ਢੇਰ ਲੱਗ ਗਏ  
ਕੀ ਛੱਲਾਂ ਮਾਰਦਾ ਪਾਣੀ  
ਸੁਹਣੇ ਸੁਹਣੇ ਮੋਤੀ ਉਗਲੇਗਾ ?  
ਪਾਣੀ ਦੀਆਂ ਛਲਾਂ ਉੱਤੇ  
ਚੰਨਣ ਤਰ ਕੇ ਆ ਜਾਏਗਾ ?  
ਕੀ ਇਹ ਚੰਨਣ ਮੇਰਾ ਮਾਲ ਹੈ ?  
ਜਾਂ ਅਰਸ਼ੋਂ ਉੱਤਰਿਆ ਵਰਦਾਨ ?

ਏਥੇ ਇਕ ਹੋਰ ਲੋਰੀ ਦਿੱਤੀ ਜਾ ਸਕਦੀ ਹੈ (ਇਸ ਨੂੰ ਪ. ਰ. ਸੁਬ੍ਰਹਮਣਯਮ ਨੇ ਤਿਰੂਚੇਦੁਰ ਦੀ ਇਸੱਕੀ ਅੱਮਾਲ ਪਾਸੋਂ ਪ੍ਰਾਪਤ ਕੀਤਾ ਸੀ)

ਆ, ਬਈ ਵੰਗਾਂ ਦੇ ਵਣਜਾਰੇ !  
ਏਥੇ ਸੋਹਣੀ-ਸੰਘਣੀ ਛਾਂ ਵਿਚ  
ਸਾਹ ਲੈ ਲੈ।

ਕੀ ਤੇਰੇ ਕੋਲ  
 ਨੀਲੀਆਂ ਵੰਗਾਂ ਹੈਰੀਆਂ ਨੇ ? (ਮੇਰੀ ਵੱਲੀ ਲਈ),  
 ਕੀ ਤੇਰੇ ਕੋਲ ਸਾਵੀਆਂ ਵੰਗਾਂ ਹੈਰੀਆਂ ਨੇ,  
 ਉਹਦੇ ਰੰਗ ਵਰਗੀਆਂ ?  
 ਕੀ ਤੇਰੇ ਕੋਲ ਅੱਗੇ ਮੁੜੀਆਂ ਹੋਈਆਂ ਵੰਗਾਂ ਹੈਰੀਆਂ ਨੇ?-(ਮੇਰੀ ਵੱਲੀ ਲਈ)  
 ਕੀ ਤੇਰੇ ਕੋਲ ਹਰੀਆਂ ਵੰਗਾਂ ਹੈਰੀਆਂ ਨੇ,  
 ਉਸ ਦੇ ਸੁਭਾ ਵਰਗੀਆਂ ?

### ਲੋਰੀਆਂ ਤੋਂ ਬਾਅਦ ਦੇ ਗੀਤ

ਲੋਰੀਆਂ ਵਾਲੀ ਉਮਰ ਤੋਂ ਬਾਅਦ ਬੱਚੇ ਗਿਣਤੀ ਸਿੱਖ ਜਾਂਦੇ ਹਨ। ਅੱਗੇ ਇਕ ਗੀਤ ਦਾ ਅਨੁਵਾਦ ਦਿੱਤਾ ਜਾ ਰਿਹਾ ਹੈ। (ਇਹ ਗੀਤ ਪੱਲਾਚੁਰ ਦੇ 'ਸੋਲਾਚੀ ਆਚੀ' ਨਰਸਰੀ ਸਕੂਲ ਦੀ ਮਿਸ ਟੀ. ਕ੍ਰਿਸ਼ਿਚਯਾਨਯਾ ਬਾਈ ਸਿਖਾਉਂਦੀ ਹੈ) :

ਇਕ, ਦੋ — ਛੱਲ ਗੁਲਾਬ;  
 ਤਿੰਨ, ਚਾਰ — ਇੱਕ ਗੁੱਠ ਵਿਚ ਸੌ ਜਾਓ;  
 ਪੰਜ, ਛੇ — ਇਹ ਖਾਣੇ ਦਾ ਡੱਬਾ;  
 ਸੱਤ, ਅੱਠ — ਇਹ ਹੈ ਲੱਡੂ;  
 ਨੌਂ, ਦਸ — ਦੋੜ ਜਾ 'ਮੀਨਾਂ'।

ਕੁੱਝ ਗੀਤ ਇਹੋ ਜਿਹੇ ਹਨ ਜਿਨ੍ਹਾਂ ਦਾ ਧਾਰਮਿਕ ਪ੍ਰਭਾਵ ਬੱਚਿਆਂ ਉੱਤੇ ਪੈਂਦਾ ਹੈ :

ਅਰਿਯਿੱਨੂ ਪਈ ਵਿਰਿਚੁ  
 ਅਚਯੁਤੰਨੂ ਪੇਰ ਸੋਲੀ  
 ਕ੍ਰਿਸ਼ੰਨੂ ਪਡੁਤਵਰੱਕੁ  
 ਕੇਡਿੱਲਈ ਔਰੁਨਾਲਮ।  
 ਗੋਵਿੰਦੰਨੂ ਪਡੁਤਵਰੱਕੁ  
 ਕਰਈ ਵਿੱਲੇ ਔਰੁਨਾਲਮ।

ਇਸ ਦਾ ਮਤਲਬ ਇਹ ਹੈ ਕਿ ਬਿਸਤਰਾ ਵਿਛਾ ਕੇ ਉਸ ਉੱਤੇ ਲੇਟਣ ਤੋਂ ਪਹਿਲਾਂ ਜੇ ਪਰਮਾਤਮਾ ਦਾ ਨਾਂ - ਹਰੀ, ਕ੍ਰਿਸ਼ਣ ਜਾਂ ਗੋਵਿੰਦ - ਲਿਆ ਜਾਏ ਤਾਂ ਬੰਦਾ ਸਦਾ ਲਈ ਮਾਲਾਮਾਲ ਹੋ ਜਾਂਦਾ ਹੈ।

ਇਸੇ ਤਰ੍ਹਾਂ, ਆਪਣੀ ਦਿਹਾੜੀ ਨਿੱਤ ਪ੍ਰਾਰਥਨਾ ਨਾਲ ਸ਼ੁਰੂ ਕਰਨੀ ਚਾਹੀਦੀ ਹੈ। ਬਿਸਤਰਾ ਵਲੋਟਣ ਤੋਂ ਪਹਿਲਾਂ ਇਹ ਗੀਤ ਗਾਉਣ ਲਈ ਕਿਹਾ ਜਾਂਦਾ ਹੈ :

ਪੋਝੁਤੁ ਏੱਪ ਵਿਡਿਯਮ ?  
 ਪੂ ਏੱਪ ਮਾਲਾਰਮ ?  
 ਸ਼ਿਵਨ ਏੱਪ ਵਰੁਵਰ ?



ਵਰਨ ਏੱਪ ਤਰੁਵਰ ?

ਇਸ ਦਾ ਮਤਲਬ ਹੈ :

ਦਿਨ ਕਦੋ ਚੜ੍ਹੇਗਾ ?

ਫੁੱਲ ਕਦੋ ਖਿੜਨਗੇ ?

ਸ਼ਿਵ ਜੀ ਕਦੋ ਆਉਣਗੇ ?

ਤੇ ਮੈਨੂੰ ਅਸੀਸ ਕਦੋ ਦੇਣਗੇ ?

### ਅੱਮਾਨਈ ਗੀਤ

ਦੇਵੀਆਂ ਬਾਰੇ ਲੋਕ-ਗੀਤਾਂ ਨੂੰ ਅੱਮਾਨੀ ਗੀਤ ਕਿਹਾ ਜਾਂਦਾ ਹੈ। 'ਸ਼ਿਲਪਾਦਿਕਾਰਮ' ਵਿਚ ਜਿਹੜੇ ਇਹੋ ਜਿਹੇ ਕੁੱਝ ਗੀਤ ਮਿਲਦੇ ਹਨ, ਉਹ ਗੀਤਾਂ ਦੇ ਕੁੱਝ ਸੰਗ੍ਰਹਾਂ ਤੇ ਕੁੱਝ ਅੱਜਕਲ ਚੱਲ ਰਹੇ ਨਾਟਕਾਂ ਵਿਚ ਵੀ ਮਿਲ ਜਾਂਦੇ ਹਨ। ਇਨ੍ਹਾਂ ਸਾਰੇ ਗੀਤਾਂ ਵਿਚ ਅੰਤਲਾ ਸ਼ਬਦ 'ਅੱਮਾਨਈ' ਹੁੰਦਾ ਹੈ, ਜਿਸ ਕਰਕੇ ਇਨ੍ਹਾਂ ਗੀਤਾਂ ਦਾ ਨਾਂ ਵੀ ਇਹੀ ਪੈ ਗਿਆ ਹੈ।

ਇਕ ਬੜਾ ਪ੍ਰਸਿੱਧ ਅੱਮਾਨਈ ਗੀਤ ਹੈ, ਜਿਸ ਦੇ ਆਰੰਭਿਕ ਸ਼ਬਦ ਹਨ, 'ਗੋਵਾ ਵਾਲੇ ਓਰਮ, ਕੋੱਤਾ ਮਾਲਈ ਓਰਮ'। ਇਸ ਨੂੰ ਅੱਯਚਿੱਯਾਰ ਜਾਂ ਅੱਯਰ ਤੀਵੀਆਂ ਗਾਉਂਦੀਆਂ ਹਨ। ਇਹ ਗੀਤ ਨੱਚਦਿਆਂ ਜਾਂ ਪੀਘ ਝੂਟਦਿਆਂ ਗਾਏ ਜਾਂਦੇ ਹਨ ਤੇ ਤਾਲ ਲਈ ਘੁੰਘਰੂਆਂ ਦੀ ਮਦਦ ਲਈ ਜਾਂਦੀ ਹੈ। ਇਨ੍ਹਾਂ ਗੀਤਾਂ ਵਿਚ ਕਿਸੇ ਜੇਧੇ, ਮੰਦਰ ਦੇ ਦੇਵਤੇ ਜਾਂ ਕਿਸੇ ਨਜ਼ਦੀਕੀ ਰਿਸ਼ਤੇਦਾਰ ਦੀ ਕਥਾ ਛੋਹੀ ਹੁੰਦੀ ਹੈ।

ਸ਼ਿਵਰੀਗਾ ਅੱਮਾਨਈ ਇਕ ਇਤਿਹਾਸਿਕ ਗੀਤ ਹੈ, ਜਿਸ ਦਾ ਬੜਾ ਸਾਹਿੱਤਿਕ ਰੰਗ ਹੁੰਦਾ ਹੈ। ਇਹ ਦੇਸ-ਭਗਤੀ ਦੇ ਜੋਸ਼ ਤੇ ਨਿੱਕੇ-ਨਿੱਕੇ ਵੇਰਵਿਆਂ ਨਾਲ ਭਰਿਆ ਹੁੰਦਾ ਹੈ। ਇਸ ਗੀਤ ਵਿਚ ਪਾਂਚਾਲ ਕੁਰਿਚੀ ਦੇ ਇਕ ਵਜ਼ੀਰ ਸ਼ਿਵ ਸੁਬ੍ਰਹਮਣਯਮ ਨੂੰ ਅੰਗਰੇਜ਼ਾਂ ਵੱਲੋਂ ਫਾਹੇ ਲਾਉਣ ਦੀ ਕਥਾ ਬਿਆਨੀ ਹੁੰਦੀ ਹੈ। ਅੰਗਰੇਜ਼ੀ ਸ਼ਬਦਾਂ ਦਾ ਉੱਚਾਰਣ ਬਿਲਕੁਲ ਓਸੇ ਤਰ੍ਹਾਂ ਵਿਗੜਿਆ ਹੁੰਦਾ ਹੈ, ਜਿਵੇਂ ਕਿ ਆਮ ਲੋਕ ਆਪਣੀ ਬੋਲ-ਚਾਲ ਵਿਚ ਵਿਗੜ ਲੈਂਦੇ ਹਨ। ਮਿਸਾਲ ਵਜੋਂ, 'ਮੇਜਰ' ਦੀ ਥਾਂ 'ਮੇਸਨ', 'ਟ੍ਰਪ' ਦੀ ਥਾਂ 'ਤੁਰੁੱਪੁ', 'ਗਵਰਨਰ' ਦੀ ਥਾਂ 'ਗੋਵਨਰ' ਤੇ 'ਪਿਸਟਲ' ਦੀ ਥਾਂ 'ਪਿਸਤਾਲ'।

### ਸਮਾਜਿਕ ਕਾਵਿ

ਸਮਾਜਿਕ ਗੀਤਾਂ ਵਿਚ ਅੰਤਰ-ਜਾਤੀ ਵਿਆਹ, ਇਸਤਰੀਆਂ ਲਈ ਜਾਇਦਾਦ ਦੇ ਹੱਕ, ਜਾਤ-ਪਾਤ ਤੇ ਪ੍ਰਬੰਧ ਦੀ ਸਖ਼ਤਾਈ ਵਰਗੇ ਵਿਸ਼ੇ ਛੋਹੇ ਹੁੰਦੇ ਹਨ। 'ਨੱਲਤੰਗਲ ਕਥਾ', ਜਿਸ ਨੂੰ ਪੇਂਡੂ ਮੇਲਿਆਂ ਵਿਚ ਖੇਡਿਆ ਜਾਂਦਾ ਹੈ ਤੇ 'ਮੁਤੁਪੱਤਨ ਕਥਾ' ਜਿਸ ਵੱਲ ਅਸੀਂ ਪਹਿਲਾਂ ਇਸ਼ਾਰਾ ਕਰ ਆਏ ਹਾਂ ਬਹੁਤ ਮਸ਼ਹੂਰ ਹਨ।

ਅੱਗੇ ਦਿੱਤਾ ਗੀਤ ਵੱਖ ਵੱਖ ਜਾਤਾਂ ਵੱਲੋਂ ਪਾਣੀ ਨੂੰ ਦੂਸ਼ਿਤ ਕਰਨ ਬਾਰੇ ਹੈ :

ਕੰਢੇ ਭੰਨਦਾ ਤੇ ਮਰੋੜੇ ਖਾਂਦਾ,

ਕਾਵੇਰੀ ਦਾ ਲਿਸ਼ਕਦਾ ਨੀਲਾ ਜਲ ਵਗ ਰਿਹੈ

ਭੰਵਰ ਬਣਾਉਂਦਾ ਤੇ ਲਹਿਰਾਉਂਦਾ, ਮੇਰੇ ਪਿਆਰੇ !  
 ਸਾਫ਼ ਪਾਣੀ ਚਾਂਦੀ ਵਾਂਗ ਚਮਕ ਰਿਹੈ  
 ਇਹ ਪੀਤਾ ਵੀ ਜਾਵੇਗਾ ਤੇ ਇਸ਼ਨਾਨ ਦੇ ਕੰਮ ਵੀ ਆਵੇਗਾ  
 ਲੋਕ ਘੜਿਆਂ ਦੇ ਘੜੇ ਭਰ ਭਰ ਲਈ ਜਾਂਦੇ, ਮੇਰੇ ਪਿਆਰੇ !  
 ਇਹ ਪਾਣੀ ਗੰਦਾ ਨਹੀਂ  
 ਇਹ ਰੋਕਿਆਂ ਨਹੀਂ ਰੁਕਣਾ  
 ਬ੍ਰਾਹਮਣ ਲਈ ਠੰਢਾ ਪਾਣੀ  
 ਚੰਡਾਲ ਲਈ ਵੀ ਓਨਾ ਹੀ ਠੰਢਾ, ਮੇਰੇ ਪਿਆਰੇ !  
 ਪਿੰਡ ਵਿਚ  
 ਕਈ ਜਾਤਾਂ ਤੇ ਸ਼੍ਰੇਣੀਆਂ ਵੱਸਦੀਆਂ ਨੇ  
 ਚੰਡਾਲ ਤੋਂ ਲੈ ਕੇ ਬ੍ਰਾਹਮਣ ਤਕ  
 ਤੇ ਮਿਹਤਰ ਤੋਂ ਲੈ ਕੇ ਰਾਜੇ ਤਕ  
 ਪਰ ਸਾਰੇ ਪੂਜਦੇ ਨੇ ਏਸੇ ਠੰਢੇ ਪਾਣੀ ਨੂੰ  
 ਤੇ ਏਸੇ ਠੰਢੇ ਪਾਣੀ ਪਿੱਛੇ ਝਗੜਦੇ ਵੀ ਨੇ ।  
 ਸੱਚ ਤਾਂ ਇਹ ਵੇ ਕਿ  
 ਪਾਣੀ ਹੈ ਸਾਡੀ ਜਿੰਦ-ਜਾਨ  
 ਤੇ ਪਾਣੀ ਹੈ ਸਾਡਾ ਸਾਰਾ ਜਹਾਨ —  
 ਕਾਵੇਰੀ ਦਾ ਇਹ ਸੀਤਲ ਵਗਦਾ ਪਾਣੀ, ਮੇਰੇ ਪਿਆਰੇ !

### ਮਹਾਕਾਵਿਕ ਗੀਤ

ਇਨ੍ਹਾਂ ਗੀਤਾਂ ਦੇ ਆਧਾਰ ਹਿੰਦੂ ਪੁਰਾਣ ਹੈ ਹਨ ਇਨ੍ਹਾਂ ਦਾ ਲੋਕਾਂ ਉੱਤੇ ਬੜਾ ਡੂੰਘਾ ਪ੍ਰਭਾਵ ਪੈਂਦਾ ਹੈ। 'ਏਨੀ ਏਰੱਮ', 'ਪੇਨੂਰਵੀ-ਮਸਕਈ' ਤੇ 'ਅੱਲੀ ਅਰਸਨੀ ਮਾਲਈ' ਪ੍ਰਸਿੱਧ ਮਹਾਕਾਵਿਕ ਗੀਤ ਹਨ।

'ਅੱਲੀ ਅਰਸਨੀ ਮਾਲਈ' ਵਿਚ ਸ੍ਰੀ ਕ੍ਰਿਸ਼ਣ ਇਕ ਟੱਪਰੀਵਾਸਣ ਕੁੜੀ ਦੀ ਸ਼ਕਲ ਵਿਚ ਰਾਣੀ 'ਅੱਲੀ' ਦੇ ਇਲਾਕੇ ਦੇ ਉਪਜਾਊ ਹੋਣ ਬਾਰੇ ਗੀਤ ਗਾਉਂਦਾ ਹੈ ਤੇ ਦੂਜੇ ਪਾਸੇ ਰਾਣੀ ਅੱਲੀ ਦਾ ਦਿਲ ਜਿੱਤਣ ਲਈ ਅਰਜਨ ਨੂੰ ਔਸ਼ਧੀਆਂ ਦਾ ਇਕ ਟੂਣਾ ਤਿਆਰ ਕਰਨ ਦੀ ਸਲਾਹ ਦੇਂਦਾ ਹੈ। ਇਹ ਗੀਤ, ਜਿਸ ਦੀ ਪਹਿਲੀ ਤੁਕ ਹੈ 'ਕੇਚੀ ਮਾਲਈ, ਕੁਡ ਮਾਲਈ, ਏਂਗਲਾਤੂ ਨਾਡੂ' ਇਉਂ ਚਲਦਾ ਹੈ :

ਕੇਚੀਨ ਦੀਆਂ ਪਹਾੜੀਆਂ ਤੇ  
 ਪੱਛਮੀ ਘਾਟਾਂ ਦੀਆਂ ਪਹਾੜੀਆਂ ਸਾਡਾ ਡੇਰਾ ਹਨ  
 ਤਿਰੂਤੱਨੀ ਵਿਚ ਸ਼ਿਵ ਜੀ ਦੇ ਸੁਪੁੱਤਰ ਦਾ  
 ਟਿਕਾਣਾ ਵੀ ਸਾਡੀ ਠਾਹਰ ਹੈ  
 ਪੰਚਮਲਈ ਤੇ ਕੋਰਲ ਦੀਆਂ ਪਹਾੜੀਆਂ ਵੀ

ਸਾਡੀ ਮਿਲਖ ਹਨ।

ਸ੍ਰੀ ਕ੍ਰਿਸ਼ਣ ਅਰਜਨ ਨੂੰ ਕਹਿੰਦੇ ਹਨ, "ਜਦੋਂ ਤੁਸੀਂ ਰਾਣੀ ਅੱਲੀ ਦਾ ਨਾਂ ਲੈ ਕੇ ਦਵਾਈਆਂ ਰਗੜਨੀਆਂ ਸ਼ੁਰੂ ਕਰਦੇ ਹੋ ਤਾਂ ਰਾਣੀ ਦੇ ਵਤੀਰੇ ਵਿਚ ਵੀ ਤਬਦੀਲੀ ਆਉਂਦੀ ਹੈ। ਜਦੋਂ ਵੱਖ ਵੱਖ ਜੜੀਆਂ-ਬੂਟੀਆਂ ਆਪਣੀ ਸੁਤੰਤਰ ਹੈਸੀਅਤ ਗਵਾ ਲੈਂਦੀਆਂ ਹਨ ਤਾਂ ਰਾਣੀ ਹੋਰ ਬਦਲਦੀ ਹੈ। ਜਦੋਂ ਰਾਣੀ ਦਾ ਮਨ ਪੱਕਾ ਬਣ ਜਾਏ ਤਾਂ ਤੁਹਾਡੇ ਦਿਲ ਦੀ ਮੁਰਾਦ ਪੂਰੀ ਹੋ ਜਾਵੇਗੀ।"

ਇਸ ਕਥਾ-ਕਾਵਿ ਵਿਚ ਬੇਅੰਤ ਉਪਮਾਵਾਂ ਆਉਂਦੀਆਂ ਹਨ ਤੇ ਪਤਾ ਲੱਗਦਾ ਹੈ ਕਿ ਲੇਖਕ ਨੂੰ ਬਨਸਪਤੀ ਦਾ ਬੜਾ ਡੂੰਘਾ ਗਿਆਨ ਸੀ।

### ਇਤਿਹਾਸਿਕ ਗੀਤ

ਇਤਿਹਾਸਿਕ ਗੀਤਾਂ ਵਿਚ ਰਾਜਨੀਤਿਕ ਹਾਲਾਤ ਦਿੱਤੇ ਹੁੰਦੇ ਹਨ ਅਤੇ ਕਈ ਵਾਰੀ ਜਾਣੇ-ਪਛਾਣੇ ਨਾਇਕਾਂ ਦੇ ਗੁਣਾਂ-ਲੱਛਣਾਂ ਨੂੰ ਬੜੀ ਬਰੀਕੀ ਨਾਲ ਚਿਤਰਿਆ ਹੁੰਦਾ ਹੈ। ਇਹ ਜ਼ਰੂਰੀ ਨਹੀਂ ਹੁੰਦਾ ਕਿ ਸਾਰਾ ਗੀਤ ਇਤਿਹਾਸ ਨੂੰ ਠੀਕ ਤਰ੍ਹਾਂ ਹੀ ਚਿਤਰੇ ਤੇ ਇਹ ਵੀ ਨਹੀਂ ਕਿ ਇਤਿਹਾਸ-ਨਿਰੂਪਣ ਵਿਚ ਨਿਰੰਤਰਤਾ ਹੋਵੇ। ਕਈ ਵਾਰੀ ਤਾਂ ਸਦੀਆਂ ਦੇ ਖੱਪੇ ਪੈ ਜਾਂਦੇ ਹਨ। ਇਨ੍ਹਾਂ ਘਾਟਿਆਂ ਦੇ ਬਾਵਜੂਦ ਉਹ ਬੜੇ ਮਹਤੂਪੂਰਨ ਸਰੋਤ-ਸਾਮੱਗਰੀ ਹਨ ਤੇ ਮੇਖਿਕ ਸਾਹਿੱਤ ਦੇ ਬੜੇ ਕਾਲਪਨਿਕ ਨਮੂਨੇ ਹੁੰਦੇ ਹਨ।

ਪ੍ਰਚਲਿਤ ਇਤਿਹਾਸਿਕ ਗਾਥਾ-ਗੀਤਾਂ ਵਿਚ ਹਨ ਈਵਾਰ ਰਾਜਕੱਲ ਕਥਾ, ਕੱਨਡਿਯਨ ਪਾਦਈਪ ਪੋਰ, ਰਾਮਪੱਈਅਨ ਅੱਮਨਈ, ਈਰਾਵਿੱਕੁਟੀ ਪਿੱਲੈਪ ਪੋਰ, ਸ਼ਿਵਰੀਗਾ ਅੱਮਨਈ, ਪੁਲੀ ਤੇਵਨ ਸਿੰਧੂ, ਕੋਟਬੋਮਨ ਕਥਈਪੱਦਲ ਤੇ ਖਾਨ ਸਾਹਿਬ ਬਾਰੇ ਰਚੇ ਹੋਏ ਗੀਤ। ਇਨ੍ਹਾਂ ਸਾਰਿਆਂ ਦੇ ਕਈ ਕਈ ਪਾਠ ਮਿਲਦੇ ਹਨ। ਇਨ੍ਹਾਂ ਵਿੱਚੋਂ ਕਈ ਨਾਇਕਾਂ ਨੇ ਅੰਗਰੇਜ਼ੀ ਹਕੂਮਤ ਦਾ ਸਾਹਮਣਾ ਕੀਤਾ ਸੀ ਤੇ ਤਮਿਲਨਾਡੂ ਵਿਚ ਭਾਰਤ ਦੀ ਸੁਤੰਤਰਤਾ ਦੀਆਂ ਪਹਿਲੀਆਂ ਲੜਾਈਆਂ ਦੇ ਮੁਖੀਏ ਸਨ। ਗਾਂਧੀ-ਜੁਗ ਵਿਚ ਇਨ੍ਹਾਂ ਗਾਥਾ-ਗੀਤਾਂ ਨੇ ਲੋਕਾਂ ਉੱਤੇ ਬੜਾ ਜ਼ੋਰਦਾਰ ਪ੍ਰਭਾਵ ਪਾਇਆ ਸੀ।

ਗੋਰੀ ਦੇ ਦੇਸਿੰਗੁ ਰਾਜਨ ਵਾਲੇ ਗੀਤ ਵਿਚ ਘਟਨਾਵਾਂ ਦੇ ਬਦਲਣ ਨਾਲ ਛੰਦ ਵੀ ਬਦਲਦਾ ਹੈ ਤੇ ਜਜ਼ਬੇ ਵਿਚ ਉਤਾਰ-ਚੜ੍ਹਾ ਵੀ ਇਸੇ ਅਨੁਸਾਰ ਹੁੰਦਾ ਰਹਿੰਦਾ ਹੈ। ਇਸ ਦਾ ਇਕ ਟੋਟਾ ਵੇਖੋ :

ਕਥਾ ਰਾਜੇ ਦੇਸਿੰਗੁ ਦੀ (ਜੰਗ ਵਿਚ)

ਵੀਹ ਹਜ਼ਾਰ ਘੋੜਸਵਾਰ ਹੱਲਾ ਕਰ ਕੇ ਆਏ  
ਵੇਖਿਆ ਆਪਣੀਆਂ ਅੱਖਾਂ ਨਾਲ ਰਾਜੇ ਦੇਸਿੰਗੁ ਨੇ  
ਰਾਜੇ ਦੀਆਂ ਮੁੱਛਾਂ ਕੰਬਣ ਲੱਗ ਪਈਆਂ  
ਉਸ ਦੀ ਘੋੜੀ, ਪਾਰਾਸ਼ਰੀ, ਘੁੰਮੀ ਤੇ ਅਗਲੀਆਂ ਟੰਗਾਂ ਚੁੱਕ ਲਈਆਂ  
ਨਵਾਬ ਦੀਆਂ ਫੌਜਾਂ ਟੋਟੇ-ਟੋਟੇ ਕਰ ਕੇ ਲੰਮੀਆਂ ਪਾ ਦਿੱਤੀਆਂ,  
ਉਸ ਦੇ ਘੋੜੇ ਧੜਾਮ ਕਰ ਕੇ ਡਿਗਦੇ ਗਏ, ਕੋਈ ਐਥੇ, ਕੋਈ ਓਥੇ,

ਤੇ ਵੀਹ ਦੇ ਵੀਹ ਹਜ਼ਾਰ ਘੋੜੇ ਚਿੱਤ ਹੋ ਗਏ।  
 ਰਾਜੇ ਦੇਸਿੰਗੁ ਨੂੰ ਹਾਥੀਆਂ ਦੀ ਕਾਰਵਾਈ ਬੜੀ ਚੰਗੀ ਲੱਗੀ  
 ਸੁੰਡ ਵਿਚ ਲੋਹੇ ਦੇ ਮੁਗਦਰ ਫੜੀ ਸ਼ਾਹੀ ਹਾਥੀਆਂ ਨੇ  
 ਵੈਰੀਆਂ ਨੂੰ ਲਿਤਾੜ ਸੁੱਟਿਆ  
 ਕੁੱਝ ਹਾਥੀਆਂ ਨੇ ਉੱਚੀ ਉੱਚੀ ਚਿੰਘਾੜ ਕੇ  
 ਆਪਣੇ ਆਲੇ-ਦੁਆਲੇ ਦੇ ਵੈਰੀਆਂ ਨੂੰ ਖਦੇੜਨਾ ਸ਼ੁਰੂ ਕਰ ਦਿੱਤਾ।  
 ਘੋੜੀ ਪਾਰਾਸਰੀ  
 ਉਨ੍ਹਾਂ ਦੇ ਉੱਤ ਦੀ ਟੱਪ ਗਈ  
 ਓਧਰ ਸ਼ਾਹੀ ਹਾਥੀ ਨੇ ਵੀ ਛਾਲ ਮਾਰੀ  
 ਰਾਜੇ ਦੇਸਿੰਗੁ ਨੇ ਮਿਆਨ ਵਿੱਚੋਂ ਤਲਵਾਰ ਕੱਢੀ  
 ਉਸ ਨੇ ਅਨੇਕ ਵੈਰੀਆਂ ਦੇ ਆਹੂ ਲਾਹੇ  
 ਤੇ ਮਾਰ-ਮਾਰ ਲਾਸ਼ਾਂ ਦੇ ਢੇਰ ਲਾ ਦਿੱਤੇ।  
 ਓਧਰ ਹਾਥੀ ਨੇ ਮੁਗਦਰ ਨਾਲ ਉਹ ਰਗੜਾ ਚਾੜ੍ਹਿਆ  
 ਕਿ ਸਭ ਪਾਸਿਓਂ ਵਾਹ ਵਾਹ ਹੋਣ ਲੱਗ ਪਈ  
 ਦੁਸ਼ਮਨ ਦੇ ਹਾਥੀ ਮਿੱਟੀ ਵਿਚ ਤੜਪਣ ਲੱਗੇ  
 ਕੁੱਝ ਮਰ-ਖਪ ਗਏ  
 ਲੀਰੋ-ਲੀਰ ਢਿੱਡਾਂ ਨਾਲ  
 ਕੁੱਝ ਦੇ ਸਿਰ ਪਾਟ ਗਏ  
 ਤੇ ਕੁੱਝ ਅੱਡੀਆਂ ਰਗੜਦੇ ਰਹੇ।  
 ਵੀਹ ਹਜ਼ਾਰ ਹਾਥੀ ਉਸ ਦਿਨ  
 ਮੇਤ ਦੇ ਘਾਟ ਉਤਰੇ !  
 ਰਾਜਾ ਦੇਸਿੰਗੁ ਨੇ ਆਪਣੀਆਂ ਅੱਖਾਂ ਨਾਲ ਵੇਖਿਆ  
 ਇਕ ਹਾਥੀ ਦੇ ਉੱਪਰ ਮਹਾਵਤ ਬੈਠਾ ਹੈ।  
 ਉਹ ਉੱਚੀ ਉੱਚੀ ਹੱਸਿਆ  
 ਉਸ ਨੇ ਘੋੜੀ ਨੂੰ ਖੱਬੀ ਅੱਡੀ ਲਾਈ  
 ਪਾਰਾਸਰੀ ਨੇ ਕੁੱਦ ਕੇ ਆਪਣੀਆਂ ਅਗਲੀਆਂ ਟੰਗਾਂ  
 ਹਾਥੀ ਦੇ ਉੱਪਰ ਟਿਕਾ ਦਿੱਤੀਆਂ  
 ਰਾਜਾ ਦੇਸਿੰਗੁ ਨੇ ਇੱਕੋ ਵਾਰ ਨਾਲ  
 ਮਹਾਵਤ ਨੂੰ ਥੱਲੇ ਸੁੱਟ ਲਿਆ  
 ਤਲਵਾਰ ਉਸ ਦੀ ਛਾਤੀ ਦੇ ਆਰ-ਪਾਰ ਹੋ ਗਈ  
 ਧੰਨ, ਧੰਨ ਰਾਜਾ ਦੇਸਿੰਗੁ।

### ਕੱਨਾਡੀਯਨ ਜੁੱਧ

ਇਕ ਪਾਡ੍ਰਯ ਰਾਜਾ ਕੁਲਸੇਖਰ ਉਰਫ ਪੇਨੂੰ ਪਾਡੀਯਨ, ਸੰਨ 1265 ਵਿਚ ਵੱਲੀਯੁਰ ਉੱਤੇ

ਰਾਜ ਕਰਦਾ ਸੀ। ਇਕ ਵਡੁਗਾ ਰਾਜਕੁਲ ਦੀ ਕੰਨੜ ਸ਼ਹਿਜ਼ਾਦੀ ਨੇ ਉਸ ਦੀ ਮੂਰਤ ਵੇਖੀ ਤੇ ਉਸ ਦੇ ਕਾਰਨਾਮਿਆਂ ਦੀਆਂ ਗੱਲਾਂ ਸੁਣੀਆਂ ਤਾਂ ਉਸ ਉੱਤੇ ਮੋਹਿਤ ਹੋ ਗਈ। ਸ਼ਹਿਜ਼ਾਦੀ ਦੇ ਪਿਤਾ ਨੇ ਪਾਂਡਯ ਰਾਜੇ ਨੂੰ ਸ਼ਹਿਜ਼ਾਦੀ ਦਾ ਹੱਥ ਪੇਸ਼ ਕੀਤਾ ਪਰ ਰਾਜੇ ਨੇ ਪਾਂਡਯ ਰਾਜਧਾਨੀ ਉੱਤੇ ਹੱਲਾ ਬੋਲ ਦਿੱਤਾ। ਕੁਲਸੇਖਰ ਨੇ ਦੱਖਣੀ ਤ੍ਰਾਵਣਕੋਰ ਦੇ ਰਾਜੇ ਦੀ ਮਦਦ ਨਾਲ ਤਗੜੀ ਟੱਕਰ ਲਈ। ਪਾਂਡਯ ਰਾਜੇ ਨੇ ਆਤਮ-ਹੱਤਿਆ ਕਰ ਲਈ। ਨਿਰਾਸ਼ ਸ਼ਹਿਜ਼ਾਦੀ ਨੇ ਮੇਏ ਹੋਏ ਰਾਜੇ ਦੇ ਗਲ ਦੁਆਲੇ ਵਰਮਾਲਾ ਪਾ ਦਿੱਤੀ ਤੇ ਉਸ ਦੀ ਚਿਤਾ ਦੇ ਉੱਤੇ ਜਾ ਬੈਠੀ। ਚਿਤਾ ਵਿੱਚੋਂ ਇਕ ਰੂਹ ਨਿਕਲੀ, ਜਿਸ ਨੇ ਉਸ ਦੇ ਦੁਖੀ ਪਿਤਾ ਪਾਸੋਂ ਸੁਪਨੇ ਵਿਚ ਉਸ ਦੀ ਤੇ ਉਸ ਦੇ ਪਤੀ ਦੀ ਯਾਦ ਵਿਚ ਇਕ ਮੰਦਰ ਉਸਾਰਨ ਦੀ ਮੰਗ ਕੀਤੀ। ਮੰਦਰ ਉਸਾਰਿਆ ਗਿਆ ਤੇ ਹੁਣ ਇਸ ਥਾਂ ਦਾ ਨਾਂ ਹੈ 'ਗਡੁਗੱਚੀਮਾਲਈ'।

### ਇਰਾਵਿ ਕੁੱਟੀਪਿੱਲਈ ਗੀਤ

ਇਹ ਇਕ ਬੜਾ ਲੋਕਪ੍ਰੀਅ ਗੀਤ ਹੈ, ਜਿਸ ਵਿਚ ਕਨਿਯਕੁਲਮ ਦੀ ਲੜਾਈ ਦਾ ਜ਼ਿਕਰ ਹੈ। ਇਸ ਵਿਚ ਵੇਨਾਡੂ ਦੇ ਰਾਜੇ ਦਾ ਨੌਜਵਾਨ ਤੇ ਬਹਾਦਰ ਸੈਨਾਪਤੀ, ਇਰਾਵਿ ਕੁੱਟੀਪਿੱਲਈ, ਮਦੁਰਈ ਦੇ ਰਾਜੇ ਤਿਰੂਮਲ ਨਾਯਕ ਦੀ ਭਾਰੀ ਸੈਨਾ ਨਾਲ ਲੜਦਿਆਂ ਮਾਰਿਆ ਜਾਂਦਾ ਹੈ। ਇਹ ਗੱਲ ਸਤਾਰਵੀਂ ਸਦੀ ਦੀ ਹੈ। ਗੀਤ ਵਿਚ ਦੱਸਿਆ ਗਿਆ ਹੈ ਕਿ ਜੇਤੂ ਰਾਜੇ ਨੇ ਹਾਰੇ ਹੋਏ ਰਾਜੇ ਦੇ ਸਤਿਕਾਰ ਵਿਚ ਉਸ ਦਾ ਪੱਥਰ ਦਾ ਇਕ ਬੁੱਤ ਤਿਆਰ ਕਰਵਾ ਕੇ ਸਥਾਪਿਤ ਕੀਤਾ।

### ਵੀਨਾਤਿਵੀਨਮ ਕਥਾ<sup>1</sup>

ਵੀਨਾਤਿਵੀਨਮ, ਤਿਰੂਨੇਲਵੇਲੀ ਦੇ ਸਭ ਤੋਂ ਦੱਖਣੀ ਭਾਗ ਵਿਚ ਅੱਜ ਤੋਂ ਕਈ ਸੌ ਸਾਲ ਪਹਿਲਾਂ ਰਿਹਾ ਕਰਦਾ ਸੀ। ਉਸ ਦੇ ਰਿਸ਼ਤੇਦਾਰਾਂ ਨੇ ਉਸ ਦਾ ਸਾਰਾ ਮਾਲ-ਮੱਤਾ ਖੋਹ ਕੇ ਉਸ ਨੂੰ ਨੰਗ-ਮਲੰਗ ਬਣਾ ਦਿੱਤਾ। ਪੇਟ ਭਰਨ ਲਈ ਉਸ ਨੇ ਕੋਈ ਕੰਮ ਲੱਭਣ ਦਾ ਜਤਨ ਕੀਤਾ। ਉਹ ਇਕ ਧੋਬੀ ਕੋਲ ਕੰਮ ਦੀ ਭਾਲ ਵਿਚ ਗਿਆ, ਪਰ ਧੋਬੀ ਨੇ ਇਸ ਉੱਚ ਜਾਤੀ ਵਾਲੇ ਬੰਦੇ ਨੂੰ ਨੀਵੀਂ ਜਾਤ ਵਾਲਾ ਕੰਮ ਦੇਣ ਤੋਂ ਨਾਂਹ ਕਰ ਦਿੱਤੀ। ਫੇਰ ਇਸ ਨੇ ਮੰਗਣਾਂ ਸ਼ੁਰੂ ਕੀਤਾ ਪਰ ਜਿਹੜੀ ਰੋਟੀ ਖਾਣ ਨੂੰ ਮਿਲੀ, ਉਹ ਉਸ ਨੂੰ ਪਚਾ ਨਾ ਸਕਿਆ। ਫੇਰ ਉਸ ਨੇ ਭਗਵੇਂ ਕੱਪੜੇ ਪਾ ਲਏ ਤੇ 'ਅਰਹਰ ਦਈਵਮ ਗੁਰੂ, ਧਰਮਪਿੰਦਈ ਇਦੂ ਅੱਮਾ' ਦੀ ਅਲਖ ਗਜਾਉਂਦਾ ਬਾਹਰ ਨਿਕਲ ਤੁਰਿਆ। ਪਰ ਛੇਤੀ ਹੀ ਲੋਕਾਂ ਨੇ ਤਾੜ ਲਿਆ ਕਿ ਇਹ ਭੇਖੀ ਹੈ।

ਐਤਕੀ ਵੀਨਾਤਿਵੀਨਮ ਨੇ, ਇਕ ਰੱਖ ਵਿੱਚੋਂ ਲੱਕੜਾਂ ਕੱਟ ਕੇ ਲਿਆਉਣ ਤੇ ਸਬਜ਼ੀਆਂ ਤੋੜ ਕੇ ਵੇਚਣ ਦਾ ਕੰਮ ਸ਼ੁਰੂ ਕੀਤਾ। ਦੋਹਾਂ ਪਾਸਿਆਂ ਦੇ ਰਾਖਿਆਂ ਨੇ ਉਸ ਨੂੰ ਰੰਗੇ ਹੱਥੀ ਫੜ ਲਿਆ। ਅਖੀਰ ਉਹ ਲਗਾਨ ਉਗਰਾਹੁਣ ਵਾਲਾ ਇਕ ਕਰਮਚਾਰੀ ਬਣ

1. ਇਹ ਇਕ ਬੜੀ ਸੁਆਦਲੀ ਮੌਖਿਕ ਕਿਰਤ ਹੈ। ਇਸ ਨੂੰ ਪਹਿਲੀ ਵਾਰੀ ਪ੍ਰੋ. ਵਨਮਮਲਈ ਨੇ ਬੜੇ ਜਤਨਾਂ ਨਾਲ ਖੋਜ ਕੇ ਲਿਪੀ-ਬੱਧ ਕੀਤਾ ਸੀ।

ਗਿਆ ਤੇ ਸਰਕਾਰੀ ਖੂਹਾਂ ਤੇ ਤਲਾਵਾਂ ਤੋਂ ਭਰੇ ਜਾਣ ਵਾਲੇ ਹਰ ਘੜੇ ਪਿੱਛੇ ਇਕ ਕਾਸੂ (ਸਭ ਤੋਂ ਛੋਟਾ ਸਿੱਕਾ) ਲੈਣਾ ਸ਼ੁਰੂ ਕਰ ਦਿੱਤਾ। ਲੋਕਾਂ ਨੇ ਇਹ ਸਮਝਿਆ ਕਿ ਵੀਨਾਤਿਵੀਨਮ ਇਹ ਲਗਾਨ ਸਥਾਨਕ ਰਾਜੇ ਦੀ ਇੱਛਾ ਅਨੁਸਾਰ ਉਗਰਾਹ ਰਿਹਾ ਹੈ। ਪਿੰਡ ਦੇ ਇਕ ਮੰਤਰੀ ਕਲਿੰਗਨ ਦੀ ਇਕ ਦਾਸੀ ਨੇ ਇਹ ਲਗਾਨ ਦੇਣ ਤੋਂ ਇਨਕਾਰ ਕਰ ਦਿੱਤਾ ਤੇ ਗੁੱਸੇ ਵਿਚ ਇਹ ਗੀਤ ਉਸ ਦੇ ਮੂੰਹੋਂ ਨਿਕਲਿਆ:

ਵਾਵੀਕੱਰਈ ਪੇਨਕਲਈ ਸੇਵੀਕੱਵੇ ਵੰਤਈ?  
ਮੱਪੀਲਈਕੁੱ ਆਕੁਵਾਯੇ ਪੇਈਪੱਰਚੀ ਮਾਕਨੇ !  
ਨਟਿੱਲ ਕੁਡੱਕਸੂ ਵੰਕੁਮ ਪਿਨਮੇ ਨੀ  
ਨਾਈਕੁੱਮ ਪੇਈਕੁੱਮ ਵੱਲੀਯੂਰਿਲ ਮੁੱਪੁ ਵੰਦੂ ਪੋਚੇ,  
ਉੱਟੀ ਤੇਰਿੱਕ ਕਿਨਾਤੁੱਕੁਲੇ ਤੱਲੀਪੋਟੁ  
ਉਠਡਈ ਕੱਲਈਤ ਤਠੇਡੁਤੁ ਮੰਡਿਯਲੇ ਪੋਡੁ।

ਵੀਨਾਤਿਵੀਨਮ ਨੇ ਰੋਹ ਵਿਚ ਆ ਕੇ ਦਾਸੀ ਦੀ ਡੰਡਿਆਂ ਨਾਲ ਚੰਗੀ ਭੁਗਤ ਸਵਾਰੀ। ਉਹ ਵਿਚਾਰੀ ਅਧਮੋਈ ਹੈ ਕੇ ਡਿਗ ਪਈ। ਇਸ ਘਟਨਾ ਤੋਂ ਡਰ ਕੇ ਹਰ ਇਕ ਨੇ ਵੀਨਾਤਿਵੀਨਮ ਨੂੰ, ਬਿਨਾਂ ਇਤਰਾਜ਼ ਕੀਤੇ, ਲਗਾਨ ਦੇਣਾ ਸ਼ੁਰੂ ਕਰ ਦਿੱਤਾ।

ਵਜ਼ੀਰ ਨੇ ਦਾਸੀ ਦੀ ਸ਼ਿਕਾਇਤ ਉੱਤੇ ਕੋਈ ਕੰਨ ਨਾ ਧਰਿਆ ਕਿਉਂਕਿ ਉਸ ਨੇ ਸਮਝਿਆ ਕਿ ਵੀਨਾਤਿਵੀਨਮ ਨੂੰ ਰਾਜੇ ਨੇ ਆਪ ਨਿਯੁਕਤ ਕੀਤਾ ਹੋਇਆ ਹੈ।

ਜਿਉਂ-ਜਿਉਂ ਦਿਨ ਬੀਤਦੇ ਗਏ, ਵੀਨਾਤਿਵੀਨਮ ਨੇ ਵਿਆਹ-ਸ਼ਾਦੀਆਂ ਤੇ ਮੌਤਾਂ ਉੱਤੇ ਵੀ ਲਗਾਨ ਲਾਉਣਾ ਸ਼ੁਰੂ ਕਰ ਦਿੱਤਾ। ਉਹ ਮਾਲਦਾਰ ਵਿਅਕਤੀ ਬਣ ਗਿਆ ਤੇ ਮਿੱਤਰਾਂ ਦਾ ਮਿੱਤਰ ਤੇ ਵੈਰੀਆਂ ਦਾ ਵੈਰੀ ਸਾਬਤ ਹੋਇਆ। ਉਸ ਨੇ ਵਿਦਵਾਨਾਂ ਤੇ ਕਲਾਕਾਰਾਂ ਦੀ ਸਰਪ੍ਰਸਤੀ ਸ਼ੁਰੂ ਕਰ ਦਿੱਤੀ। ਵਜ਼ੀਰ ਨੇ ਵੀਨਾਤਿਵੀਨਮ ਨੂੰ ਫੜਨ ਤੇ ਉਸ ਦਾ ਮਾਲ ਜ਼ਬਤ ਕਰਨ ਲਈ ਸਿਪਾਹੀ ਭੇਜੇ। ਰਾਜੇ ਨੇ ਉਸ ਨੂੰ ਪੁੱਛਿਆ, ਇਹ ਲਗਾਨ ਲਾਉਣ ਦੀ ਆਗਿਆ ਤੇਨੂੰ ਕਿਸ ਪਾਸੋਂ ਮਿਲੀ ਸੀ?

ਵੀਨਾਤਿਵੀਨਮ ਨੇ ਰਾਜੇ ਨੂੰ ਅਨਾੜੀ ਵਜ਼ੀਰ ਰੱਖਣ ਉੱਤੇ ਬੁਰਾ-ਭਲਾ ਕਹਿਣਾ ਸ਼ੁਰੂ ਕਰ ਦਿੱਤਾ, ਕਿਉਂਕਿ ਉਹ ਉਸ ਦੇ ਖਜ਼ਾਨੇ ਨੂੰ ਭਰਪੂਰ ਨਹੀਂ ਸੀ ਕਰ ਸਕਿਆ:

ਉਨਕਲੁੱਕੁਪ-ਪੁੱਤੀ ਉਡੋ?  
ਪਾੱਵਈ ਮੰਤਰੀਯਈ ਵਈਤੀਰੁੰਤ ਰਾਜਵੇ  
ਪਾਂਪੁਡਿਅਯੇ ਏਨ ਵੀਟਿਲ  
ਪਾਨਪ-ਪੇਰੁਕਈਪ ਪਾਰੁਮ।

ਉਸ ਨੇ ਕਿਹਾ ਕਿ ਮੈਂ ਸੋਨੇ-ਚਾਂਦੀ ਦੇ ਢੇਰ ਇਕੱਠੇ ਕੀਤੇ ਹਨ, ਪਰ ਠੀਕ ਢੰਗ ਨਾਲ, ਤਾਂ ਜੋ ਖਜ਼ਾਨਾ ਭਰਪੂਰ ਹੋਵੇ ਪਰ ਬੁੱਧੁ ਵਜ਼ੀਰ ਇਸ ਤਰ੍ਹਾਂ ਦਾ ਕੁੱਝ ਵੀ ਨਹੀਂ ਕਰ ਸਕਿਆ। ਰਾਜੇ ਨੇ ਉਸ ਦਾ ਬੜਾ ਸਤਿਕਾਰ ਕੀਤਾ ਤੇ ਉਸ ਨੂੰ ਆਪਣਾ ਵਜ਼ੀਰ ਬਣਾ ਦਿੱਤਾ।



## ਫੁਟਕਲ ਲੋਕ-ਗੀਤ

ਸਾਇੰਸ ਦੀਆਂ ਕਾਢਾਂ ਨੇ ਵੀ ਲੋਕਾਂ ਦੀ ਕਲਪਨਾ ਨੂੰ ਟੁੰਬਿਆ ਹੈ ਤੇ ਉਨ੍ਹਾਂ ਨੇ ਆਪਣੇ ਪ੍ਰਭਾਵ ਲੋਕ-ਗੀਤਾਂ ਵਿਚ ਪੇਸ਼ ਕੀਤੇ ਹਨ। ਰੇਲਵੇ ਬਾਰੇ ਇਕ ਲੋਕ-ਗੀਤ ਦੀ ਪਹਿਲੀ ਤੁਕ ਇਹ ਹੈ 'ਏਜਿਨ੍ਹ ਵੰਡੀਕਲਾਮ, ਇਰੁਪੁਰਮਮ ਸੁੱਚੀਯਾਮਮ'। ਇਸ ਦਾ ਅਨੁਵਾਦ ਅੱਗੇ ਦਿੱਤਾ ਜਾਂਦਾ ਹੈ:

ਇੰਜਨ ਦੀਆਂ ਗੱਡੀਆਂ,  
ਦੋਵੇਂ ਪਾਸੋਂ ਖੁੱਲ੍ਹੀਆਂ,  
ਆਪੇ ਤੁਰਦੀਆਂ, ਬਿਨਾ ਬੈਲਾਂ ਤੋਂ  
ਗੋਰਿਆਂ ਦੀਆਂ ਜਾਦੂ-ਗੱਡੀਆਂ  
ਆਪੇ ਭੱਜਦੀਆਂ  
ਬਿਨ ਧੌਕਿਆਂ;  
ਗੋਰਿਆਂ ਦੀਆਂ ਉੱਚੀਆਂ ਗੱਡੀਆਂ।  
ਉਹ ਪਈਆਂ ਆਉਦੀਆਂ  
ਪਡੀਪੱਟੀ ਸਟੇਸ਼ਨ ਉੱਤੇ  
ਤੇ ਤਾਰ ਰਾਹੀਂ ਗੱਲ ਹੁੰਦੀ  
ਅਗਲੇ ਸਮਯਨਲੁੱਰ ਟੇਸ਼ਨ ਨਾਲ।

ਕੁੱਝ ਹੋਰ ਵਿਸ਼ੇ ਹਨ, ਗੁਣਕਾਰੀ ਅੰਗਰੇਜ਼ੀ ਦਵਾਈਆਂ ਤੇ ਹਸਪਤਾਲਾਂ ਵਿਚ ਸੌਖੇ ਢੰਗ ਨਾਲ ਵਿਅਮ ਕਟੀ ਜਾਣ ਦੀ ਮਹਿਮਾ ਸਹਿਜ-ਸੁਭਾ ਹੀ ਗਾ ਉੱਠਦੀ ਹੈ। ਵਰੁਣ ਭਗਵਾਨ ਨੂੰ ਮੀਂਹ ਲਈ ਅਰਦਾਸ ਕੀਤੀ ਜਾਂਦੀ ਹੈ। ਹਰ ਹਫ਼ਤੇ ਪਿੰਡ ਵਿਚ ਲੱਗਣ ਵਾਲੀ ਮੰਡੀ ਤੇ ਖਰੀਦਣ ਵਾਲੀਆਂ ਵਸਤਾਂ ਦੀ ਸੂਚੀ ਬਾਰੇ ਵੀ ਲੋਕ-ਗੀਤ ਮੌਜੂਦ ਹਨ।

## ਪਹਾੜੀ ਜਾਤੀਆਂ ਦੇ ਲੋਕ-ਗੀਤ

(1) ਟੋਡ: ਨੀਲਗਿਰੀ ਦੇ ਟੋਡ ਲੋਕਾਂ ਦਾ ਮੌਖਿਕ ਸਾਹਿੱਤ ਇਕ ਗੱਲੋਂ ਵਿਸ਼ੇਸ਼ ਹੈ ਕਿ ਉਸ ਵਿਚ ਸੁਪਨ-ਗੀਤ ਮੌਜੂਦ ਹਨ। ਇਨ੍ਹਾਂ ਨੂੰ ਗਾਉਣ ਵਾਲੇ ਉਹ ਲੋਕ ਦਰਸਾਏ ਜਾਂਦੇ ਹਨ ਜੋ ਕੁੱਝ ਚਿਰ ਪਹਿਲਾਂ ਗੁਜ਼ਰ ਚੁੱਕੇ ਹੁੰਦੇ ਹਨ। ਮਿਰਤਕ ਸੁਫ਼ਨੇ ਵਿਚ ਗਾਉਂਦਿਆਂ ਉਨ੍ਹਾਂ ਕਬਾਇਲੀ ਸਰਗਰਮੀਆਂ ਨੂੰ ਦੁਹਰਾਉਂਦੇ ਹਨ, ਜਿਨ੍ਹਾਂ ਵਿਚ ਉਹ ਹੁਣ, ਮਰਨ-ਉਪਰੰਤ, ਕੋਈ ਭਾਗ ਨਹੀਂ ਲੈ ਸਕਦੇ। ਮੋਈ ਹੋਈ ਇਸਤਰੀ ਦੇ ਗੀਤਾਂ ਵਿਚ ਰੰਡੇ ਦੀ ਨਵੀਂ ਪਤਨੀ ਨਾਲ ਸਾੜਾ ਪ੍ਰਗਟਾਇਆ ਹੁੰਦਾ ਹੈ। ਇਕ ਹੋਰ ਗੀਤ ਵਿਚ ਨਿਰੀਆਂ ਕੁੜੀਆਂ ਦੀ ਮਾਂ ਆਪਣੇ ਘਰ ਵਾਲੇ ਦੀ ਛੇਤੀ ਹੀ ਹੋਣ ਵਾਲੀ ਦੂਜੀ ਸਾਦੀ ਦਾ ਰੋਣਾ ਰੋਂਦੀ ਹੈ।

ਟੋਡ ਲੋਕਾਂ ਦੇ ਗੀਤਾਂ ਦਾ ਇਕ ਧਿਆਨਜੋਗ ਲੱਛਣ ਉਨ੍ਹਾਂ ਦਾ ਸੰਕੇਤਕ ਤੇ ਰਹੱਸਮਈ ਹੋਣਾ ਹੈ। ਰਵਾਇਤੀ ਤੌਰ ਉੱਤੇ ਗੀਤ ਵਿਚ ਕਿਸੇ ਵੀ ਬੰਦੇ ਦਾ ਨਾਂ ਨਹੀਂ ਲਿਆ ਜਾਂਦਾ। ਜੇ ਕਿਸੇ ਜੀਉਂਦੇ ਜਾਂ ਮੋਏ ਹੋਏ ਬੰਦੇ ਵੱਲ ਗੀਤ ਵਿਚ ਇਸ਼ਾਰਾ ਕਰਨਾ ਹੀ ਹੋਵੇ

ਤਾਂ ਉਸ ਦੇ ਨਾਂ ਦੀ ਥਾਂ ਕਿਸੇ ਮੱਝ ਨੂੰ ਸੰਬੋਧਿਤ ਕਰ ਲਿਆ ਜਾਂਦਾ ਹੈ। ਟੋਡਾਂ ਦੇ ਪਿਆਰ-ਗੀਤਾਂ ਦੀ ਪਛਾਣ ਇਹ ਹੁੰਦੀ ਹੈ ਕਿ ਉਨ੍ਹਾਂ ਵਿਚ ਦੋ ਬੰਦ ਗੁੱਝੇ ਅਰਥਾਂ ਵਾਲੇ ਹੁੰਦੇ ਹਨ।

(2) **ਪਝਿਆਰ:** ਪਝਿਆਰ ਇਕ ਕਬੀਲਾ ਹੈ ਤੇ ਇਸ ਦੇ ਕੁੱਝ ਹਜ਼ਾਰ ਲੋਕ ਮਦੁਰਈ ਜ਼ਿਲੇ ਦੀਆਂ ਪਲਨੀ ਪਹਾੜੀਆਂ ਦੀਆਂ ਹੇਠਲੀਆਂ ਤੇ ਉੱਪਰਲੀਆਂ ਵੱਖੀਆਂ ਉੱਤੇ ਵੱਸਦੇ ਹਨ। ਉਨ੍ਹਾਂ ਦਾ ਦਾਅਵਾ ਹੈ ਕਿ ਉਨ੍ਹਾਂ ਦਾ ਸਭਿਆਚਾਰ ਤੇ ਸਭਿਅਤਾ ਦੁਨੀਆ ਦੀਆਂ ਸਭ ਤੋਂ ਮੁੱਢਲੀਆਂ ਤਹਿਜ਼ੀਬਾਂ ਵਿੱਚੋਂ ਇਕ ਹੈ।

ਉਨ੍ਹਾਂ ਦਾ ਇਕ ਗੀਤ (ਵੰਡਾ ਮੇਟੁੱਪ ਪਥਈਯਿਲੇ), ਜਿਸ ਵਿਚ ਪਹਾੜ ਦੇ ਜੰਗਲਾਂ ਦੀ ਕਟਾਈ ਉੱਤੇ ਅਫ਼ਸੋਸ ਪ੍ਰਗਟ ਕੀਤਾ ਹੈ, ਇਸ ਤਰ੍ਹਾਂ ਹੈ:

ਮੈਦਾਨਾਂ ਵਿੱਚੋਂ ਉੱਚਕੀਆਂ ਨੇ ਆ ਕੇ  
ਜੰਗਲ ਕੱਟ ਦਿੱਤੇ ਤੇ  
ਥਾਂਡੀ ਮੇਟ ਵੱਲ ਸੜਕਾਂ ਕੱਢੀਆਂ ਜਾ ਚੁੱਕੀਆਂ ਨੇ  
ਹਾਥੀਆਂ ਕੋਲ ਜੰਗਲ ਨਹੀਂ ਰਹੇ  
ਉਹ ਵਿਚਾਰੇ ਕਿੱਥੇ ਸਿਰ ਲੁਕਾਉਣ?  
ਉਹ ਯਭਕਦੇ ਫਿਰਦੇ ਨੇ ਸੜਕਾਂ ਤੇ  
ਹਾਏ ! ਕਿੰਨਾ ਤਰਸ ਆਉਂਦੈ ਇਨ੍ਹਾਂ ਬੇਘਰਿਆਂ ਨੂੰ ਵੇਖ ਕੇ !

(3) **ਮੱਨਾਡੀ:** ਬਹੁਤ ਸਾਰੇ ਪਹਾੜੀ ਕਬੀਲੇ ਹਰ ਰਸਮ ਦੇ ਮੁੱਕਣ ਪਿੱਛੇ ਮੀਂਹ ਲਈ ਪ੍ਰਾਰਥਨਾ ਕਰਦੇ ਹਨ। ਉਨ੍ਹਾਂ ਦੇ ਜੀਵਨ ਵਿਚ ਮੀਂਹ ਕਿਸੇ ਅੱਤ ਜ਼ਰੂਰੀ ਤੱਤ ਵਾਂਗ ਘੁਲਿਆ ਹੋਇਆ ਹੈ। ਏਥੇ ਅਸੀਂ ਇਕ ਕਵਿਤਾ ਦੇ ਰਹੇ ਹਾਂ। ਇਸ ਵਿਚ ਮੱਨਾਡੀ ਲੋਕਾਂ ਨੇ ਹਰ ਮਹੀਨੇ ਬਾਕਾਇਦਾ ਮੀਂਹ ਪਾਉਣ ਵਾਸਤੇ ਅਰਦਾਸ ਕੀਤੀ ਹੋਈ ਹੈ। ਜੇ ਉਨ੍ਹਾਂ ਦੀ ਅਰਦਾਸ ਪਰਵਾਨ ਹੁੰਦੀ ਹੈ ਤਾਂ ਉਹ ਆਪਣੇ ਢੇਰ ਸਾਰੇ ਡੰਗਰਾ ਦੀ ਆਹੂਤੀ ਦੇਣ ਨੂੰ ਤਿਆਰ ਹੁੰਦੇ ਹਨ:

ਮਾਸਮੇਰੁ ਮਲਈ  
ਪੇਯਟੁੱਮ ਮੱਨਾਡੀ  
ਮੰਤਈਕੋਰੂ ਕੀਡ  
ਵੇਟੀਕੋ ਮੱਨਾਡੀ  
ਤੇਸਮੇਰੁ ਮਲਈ  
ਪੇਯਟੁੱਮ ਮੱਨਾਡੀ  
ਤੇਤੁੱਕੂ ਔਰੂ ਕੀਡ  
ਵੇੱਟੀਕੋ ਮੱਨਾਡੀ !

### ਗੀਤ-ਕਾਵਿ ਤੇ ਪ੍ਰੇਮ-ਗੀਤ

ਤਮਿਲ ਭਾਸ਼ਾ ਵਿਚ ਕੁੱਝ ਲਘੂ ਕਲਾਸਿਕੀ ਰਚਨਾਵਾਂ ਮਿਲਦੀਆਂ ਹਨ, ਜਿਵੇਂ 'ਪੱਲੂ'। ਇਹ ਰਚਨਾਵਾਂ ਲੋਕ-ਸਾਹਿੱਤ ਦੇ ਨਮੂਨੇ ਉੱਤੇ ਰਚੀਆਂ ਗਈਆਂ ਹਨ। ਇਹ ਉਨ੍ਹਾਂ ਪ੍ਰਬੀਨ ਉਸਤਾਦਾਂ ਦੀਆਂ ਕਿਰਤਾਂ ਹਨ ਜੋ ਲੋਕ-ਸਾਹਿੱਤ ਦੇ ਅਦਭੁਤ ਕਲਾ-ਰੂਪ ਵੱਲ ਬਦੋ-ਬਦੀ ਖਿੱਚੇ

ਗਏ ਹਨ। ਅੱਗੇ 'ਮੁੱਕੁਦਲ ਪੱਲੂ' ਜਾਂ ਮਦੁਰਈ ਦੇ ਪੱਲਿਆਂ (ਹਰੀਜਨਾਂ) ਦੇ ਗੀਤ ਦਿੱਤੇ ਹਨ। (ਇਕ ਇਸਤਰੀ ਆਪਣੇ ਭੁੱਲੜ ਪਤੀ ਦੇ ਵਿਰੁੱਧ ਸ਼ਿਕਾਇਤ ਕਰਦੀ ਹੈ):

ਹੇ ਸੁਆਮੀ ! ਏਸ ਨੀਚ ਨੇ ਮੈਨੂੰ ਧੋਖਾ ਦਿੱਤਾ।

ਇਹ ਬੜਾ ਧੋਖੇਬਾਜ਼ ਐ।

ਮੱਛੀ ਦੀ ਥਾਂ ਮੱਛੀ ਦੀ ਪੂਛ ਤੇ ਮੱਛੀ ਦੇ ਸਿਰ ਦੀ ਥਾਂ ਸੱਪ  
ਵਿਖਾਉਣ ਵਾਲਾ !

ਪਰ ਦੁੱਧ ਦੇ ਅੰਦਰ ਘੋਲੇ ਸ਼ਹਿਦ ਦੀ ਤਰ੍ਹਾਂ, ਦੋ ਸੁਆਦਾਂ ਵਾਲਾ  
ਉਸ ਕਲਮੂੰਹੀ ਦੇ ਹਲਦੀ-ਲੇਪ ਪਿੱਛੇ ਇਸ ਨੇ  
ਆਪਣਾ ਝੁੱਗਾ ਚੋੜ ਕਰ ਲਿਆ।

ਹੁਣ ਇਸ ਕੋਲ ਕੱਖ ਨਹੀਂ—ਪਰ ਉਸ ਨੇ ਮੈਨੂੰ ਤਾਂ ਗਲੀ ਵਿਚ ਲਿਆ,  
ਖੜਾ ਕੀਤਾ।

ਮੇਰੇ ਪੱਲੇ ਨਿਰੀ ਸ਼ਰਮਿੰਦਗੀ

ਤੇ ਉਸ ਚੁੜੇਲ ਨੂੰ ਦੁੱਧ-ਮਲਾਈਆਂ

ਮੇਰੇ ਕੋਲ ਉਹ ਇਕ ਪਲ ਨਹੀਂ ਟਿਕਦਾ,

ਪਰ ਉਸ ਪਾਸੋਂ ਸੁਫ਼ਨੇ ਵਿਚ ਵੀ ਹਿੱਲਣਾ ਨਹੀਂ ਚਾਹੁੰਦਾ।

ਭਗਵਾਨ ਅਲਗਾਰ, ਸਾਡੇ ਪ੍ਰਾਣਾਂ ਦਾ ਪ੍ਰਾਣ ਐ,

ਉਹ ਪਾਲਣਹਾਰ ਐ, ਧਰਤੀ ਤੇ ਅਕਾਸ਼ ਦਾ

ਓਹੋ ਨਿਆਂ ਕਰੇਗਾ...

ਜੇ ਸੇਵਾ ਲਈ ਇਸ ਕੁਪੱਤੇ ਦੀ ਲੋੜ ਹੋਵੇ

ਤਾਂ ਉਸ ਨੂੰ ਫੜ ਕੇ ਸੋਧਣਾ ਪੈਣੈ,

ਮੇਰੇ ਸੁਆਮੀ !

ਇਸ ਕਰਮਾਂ-ਸੜੇ ਦਾ ਜਨਮ ਹੀ ਖਬਰੇ ਦੁਰਾਚਾਰ ਲਈ ਹੋਇਐ !

ਇਸ ਦੀ ਤਾਂ ਸ਼ਰਮ ਹਯਾ ਦੀ ਸੋਝੀ ਹੀ ਮਰ ਗਈ ਐ !

ਉਹ ਤਾਂ ਬੱਸ ਅੱਲੀਆਂ ਮੁਟਿਆਰਾਂ ਦੇ ਟੂਣੇਹਾਰ ਹੁਸਨ ਦਾ ਗਾਹਕ ਐ

ਉਸ ਨੇ ਮੇਰੀ ਜਵਾਨੀ ਦੇ ਖਿੜੇ ਹੋਏ ਚਮਨ ਨੂੰ ਉਜਾੜ ਛੱਡਿਐ।

ਹੜ੍ਹ ਦੀ ਛੱਲ, ਬੰਨ੍ਹ ਦੇ ਉੱਤ ਦੀ ਟੱਪ ਚੁੱਕੀ ਐ

ਮੈਂ ਹੋਰ ਕੀ ਆਖਾਂ?

ਉਹ ਹਲ ਵਾਹੁਣ ਦੀ ਗੱਲ ਕਦੀ ਨਹੀਂ ਕਰਦਾ

ਮੈਨੂੰ ਵੇਖ ਕੇ ਤਾਂ ਉਸ ਨੂੰ ਸੱਪ ਈ ਸੁੰਘ ਜਾਂਦੈ

ਅੱਗ ਦਾ ਸਾੜ ਤਾਂ ਭਾਵੇਂ ਰਾਜੀ ਹੋ ਜਾਵੇ

ਜੀਭ ਦਾ ਸਾੜ ਕਦੀ ਵੱਲ ਨਹੀਂ ਹੁੰਦਾ।

ਮੈਂ ਤਾਂ ਉਸ ਨੂੰ ਮੂੰਹ ਉੱਤੇ ਬੇਸ਼ਰਮ ਕਹਿ ਚੁੱਕੀ ਆਂ

ਸੁਆਮੀ ! ਹੁਣ ਮੈਂ ਤਾਂ ਉਸ ਦੀ ਸ਼ਕਲ ਵੇਖਣ ਨੂੰ ਵੀ ਤਿਆਰ ਨਹੀਂ  
 ਹੋ ਸੁਆਮੀ ! ਉਸ ਨਾਲ ਗੱਲ ਤਾਂ ਕਰ ਵੇਖੋ  
 ਆਰੀ ਤਾਂ ਲੋਕੜ ਦੀ ਗੰਢ ਨੂੰ ਵੀ  
 ਕੱਟ ਲੈਂਦੀ ਐ,  
 ਫੇਰ ਉਹ ਤਾਂ ਇਨਸਾਨ ਐ  
 ਸੁਆਮੀ ! ਉਸ ਨੂੰ ਧੌਣੋ ਫੜ ਕੇ ਮਜ਼ਾ ਤਾਂ ਚਖਾਓ  
 ਇਸ ਗੁੰਡੇ ਨੂੰ ਦੱਬ ਕੇ ਫੈਟਾ ਚਾੜ੍ਹੋ  
 ਤੇ ਉਸ ਦੇ ਪਾਸੇ ਚੰਗੀ ਤਰ੍ਹਾਂ ਸੇਕੋ  
 ਉਸ ਨੂੰ ਪਤਾ ਤਾਂ ਲੱਗੇ ਕਿ ਡਰ ਵੀ ਕੋਈ ਚੀਜ਼ ਹੁੰਦੀ ਐ।  
 ਹੋ ਸੁਆਮੀ ! ਮੇਰੀ ਬੇਨਤੀ ਉੱਤੇ ਜ਼ਰੂਰ ਕੰਨ ਧਰੀ

ਇਸ ਤਰ੍ਹਾਂ ਦੀਆਂ ਕਲਾਸੀਕੀ ਪੱਧਰ ਦੀਆਂ ਰਚਨਾਵਾਂ ਤੋਂ ਛੁੱਟ, ਬੱਚਿਆਂ ਵਿਚ ਪ੍ਰਚਲਿਤ ਬਹੁਤ ਸਾਰੇ ਗੀਤ ਤੇ ਕਹਾਣੀਆਂ ਮੌਜੂਦ ਹਨ। ਇਨ੍ਹਾਂ ਵਿੱਚੋਂ ਕਈ ਹਸਾਉਣੀਆਂ ਹਨ ਤੇ ਕੁੱਝ ਗਾਉਣ ਵਾਲੀਆਂ ਨਿਰਾਰਥਕ ਰਚਨਾਵਾਂ ਹਨ। ਕੁੱਝ ਗੀਤ ਤਮਿਲਨਾਡੂ ਦੀਆਂ ਆਪਣੀਆਂ ਖੇਡਾਂ ਨਾਲ ਜੁੜੇ ਹੋਏ ਹਨ। ਇਹ ਵੱਖ-ਵੱਖ ਉਮਰ ਦੇ ਬੱਚਿਆਂ ਲਈ ਬਣੇ ਹੁੰਦੇ ਹਨ, ਇਸ ਲਈ ਇਨ੍ਹਾਂ ਦੇ ਰੂਪ ਤੇ ਵਸਤੂ ਵਿਚ ਕਾਫੀ ਭਿੰਨਤਾ ਹੁੰਦੀ ਹੈ। ਬਾਲਾਂ ਲਈ ਸਰਲ ਛੰਦਾਂ ਵਾਲੇ ਗੀਤਾਂ ਤੋਂ ਲੈ ਕੇ ਵਿਆਹੁਣਜੋਗ ਮੁਟਿਆਰਾਂ ਤਕ ਲਈ ਇਹ ਗੀਤ ਮਿਲਦੇ ਹਨ। ਸਜ-ਵਿਆਹੇ ਜੋੜਿਆਂ, ਖਾਸ ਕਰ ਕੇ ਸੰਗਦੇ ਲਾੜਿਆਂ ਨੂੰ ਮੁਟਿਆਰਾਂ ਛੰਦ ਸੁਣਾ ਕੇ ਛੇੜਦੀਆਂ ਹਨ। ਇਕ ਗੀਤ ਹੈ ਹਾਸ-ਬਿਲਾਸ ਨਾਲ ਭਰਿਆ ਹੋਇਆ। ਇਸ ਵਿਚ ਵੱਡਾ ਸਾਂਝੂ ਆਪਣੇ ਛੋਟੇ ਸਾਂਝੂ ਦਾ ਮੌਜੂ ਉਡਾਉਂਦਾ ਹੈ। ਉਹ ਇਕ ਦੂਜੇ ਨਾਲ ਨਿਹੀ ਦੇ ਰਿਸ਼ਤੇ ਵਿਚ ਬੱਝੇ ਹੁੰਦੇ ਹਨ ਤੇ ਸਾਰੀ ਛੇੜ-ਛਾੜ ਇਸੇ ਆਧਾਰ ਉੱਤੇ ਹੀ ਕੀਤੀ ਜਾਂਦੀ ਹੈ।

ਕਹਿੰਦੇ ਨੇ ਤੰਜਾਵਰ ਤੋਂ ਆਇਆ ਲਾੜਾ,  
 ਤਸੀਲਦਾਰ ਐ,  
 ਮੈਂ ਤੰਜਾਵਰ ਗਿਆ ਸਾਂ, ਪਤਾ ਲਾਉਣ ਲਈ  
 ਕੀ ਵੇਖਿਆ, ਕਿ ਤਸੀਲਦਾਰ ਸਾਹਿਬ  
 ਢੋਲ ਉੱਤੇ ਡੱਗੇ ਮਾਰੀ ਜਾ ਰਿਹੈ !  
 ਕਾਲੀਕਟ ਤੋਂ ਆਏ ਲਾੜੇ ਬਾਰੇ ਦੱਸਿਆ ਗਿਆ  
 ਕਿ ਉਹ ਕਲੈਕਟਰ ਐ  
 ਮੈਂ ਪਤਾ ਕਰਨ ਗਿਆ, ਕਾਲੀਕਟ  
 ਉਹ ਨਿਕਲ ਪਿਆ ਖੇਤੇ ਚਾਰਨ ਵਾਲਾ !

ਇਕ ਪਿਆਰ-ਗੀਤ ਹੈ, ਜਿਹੜਾ ਕੁੜੀਆਂ ਵਿਚ ਬੜਾ ਚੱਲਦਾ ਹੈ। ਇਸ ਵਿਚ ਇਕ ਸਾਹੀ ਚੂਹਾ, ਚੂਹਿਆਂ ਦੀ ਸਲਤਨਤ ਦੀ ਸ਼ਹਿਜ਼ਾਦੀ ਉੱਤੇ ਆਸ਼ਿਕ ਹੋ ਜਾਂਦਾ ਹੈ। ਮੁਹੱਬਤ ਵਿਚ ਡੁੱਬੇ ਆਸ਼ਿਕਾਂ ਵਾਲਾ ਜੋਸ਼ ਤੇ ਬਣਨ ਵਾਲੇ ਲਾੜੇ ਵਾਲਾ ਸੁਫਨਾ ਲੈ ਕੇ ਉਹ ਚੂਹਾ, ਚੂਹੀ ਨੂੰ ਵਿਆਹ ਲਈ ਮਨਾਉਣ ਦਾ ਜਤਨ ਕਰਦਾ ਹੈ।

ਤੈਨੂੰ ਰਿੰਨ੍ਹਣ-ਪਕਾਉਣ ਦੀ ਲੋੜ ਨਹੀਂ ਪੈਣੀ  
 ਪਿਆਰੀਏ ਚੁਹੀਏ ! ਮੈਂ ਤੈਨੂੰ ਘਰ ਦੇ ਕੰਮ ਨੂੰ ਹੱਥ ਨਹੀਂ ਲਾਉਣ ਦੇਣਾ  
 ਬੱਸ, ਤੂੰ ਮੇਰੇ ਕੋਲ ਬੈਠ ਰਿਹਾ ਕਰੀ  
 ਮੇਰੀਏ ਪਿਆਰੀਏ !  
 ਖੂਹ ਤੋਂ ਪਾਣੀ ਨਹੀਂ ਢੋਣਾ ਪੈਣਾ  
 ਤੇ ਨਾ ਧੋਣੇ ਪੈਣੇ ਨੇ ਕੱਪੜੇ  
 ਤੈਨੂੰ ਇਹੋ ਜਿਹੇ ਕਿਸੇ ਕੁੱਤਖਾਨੇ ਵਿਚ ਪੈਣ ਦੀ ਲੋੜ ਨਹੀਂ ਪੈਣੀ,  
 ਮੇਰੀ ਚੁਹੀ ਰਾਣੀ !  
 ਆ, ਇਥੇ ਬਹਿ ਜਾ, ਨਿੱਠ ਕੇ  
 ਤੇ ਗਾਣੇ ਗਾਈ ਚੱਲ।  
 ਬਸ, ਇਹੀ ਕਾਫ਼ੀ ਐ  
 ਮੇਰੀਏ ਸੱਜਣੀਏ !

ਇਸ ਆਸ਼ਿਕ ਵਿਚ ਮਨੁੱਖਤਾ ਦਾ ਅੰਸ ਕੁੱਟ-ਕੁੱਟ ਕੇ ਭਰਿਆ ਹੋਇਆ ਹੈ—  
 ਕੇਵਲ ਉਸ ਦੀਆਂ ਬੇਨਤੀਆਂ ਵਿਚ ਹੀ ਨਹੀਂ, ਉਸ ਦੀ ਕਵਿਤਾ ਵਿਚ ਵੀ।

ਤਮਿਲ ਵਿਚ ਪਿਆਰ-ਗੀਤਾਂ ਦਾ ਕੋਈ ਅੰਤ ਨਹੀਂ। ਪਿਆਰ ਦਾ ਵਿਸ਼ਾ ਕਿਉਂਕਿ  
 ਅਨੰਤ ਹੈ, ਇਸ ਲਈ ਇਨ੍ਹਾਂ ਗੀਤਾਂ ਦੀ ਖਿੱਚ ਵੀ ਤਿੱਖੀ ਤੇ ਅਨੰਤ ਹੈ। ਕਦੀ ਤਾਂ ਆਸ਼ਿਕ  
 ਚਾਹੁੰਦਾ ਹੈ ਕਿ ਮੈਂ ਆਪਣੀ ਪ੍ਰੀਤਮਾ ਦੇ ਕੰਨ ਦੀ ਵਾਲੀ ਬਣ ਜਾਵਾਂ, ਕਦੀ ਚਾਹੁੰਦਾ ਹੈ ਨੱਕ  
 ਦੀ ਨੱਥ ਬਣ ਜਾਵਾਂ ਅਤੇ ਕਦੀ ਉਸ ਦਾ ਜੀਅ ਚੂੜੀ ਬਣਨ ਨੂੰ ਕਰਦਾ ਹੈ। ਇਸ ਤਰ੍ਹਾਂ  
 ਉਹ, ਆਪਣੇ ਮਾਸ਼ੂਕ ਦਾ ਗਹਿਣਾ ਬਣ ਕੇ, ਉਸ ਦੀ ਸਜਾਵਟ ਵਿਚ ਵਾਧਾ ਕਰਨ ਦਾ ਸਬਬ  
 ਬਣ ਸਕੇਗਾ। ਇਕ ਬਿਰਹੋ-ਕੁੱਠਾ ਨੌਜਵਾਨ, ਫੁੱਲ ਦੀ ਜੂਨ ਵਿਚ ਪੈਣਾ ਚਾਹੁੰਦਾ ਹੈ ਤਾਂ ਜੋ  
 ਆਪਣੇ ਪ੍ਰੀਤਮ ਦੇ ਕੇਸਾਂ ਵਿਚ ਟੁੰਗੇ ਜਾਣ ਦਾ ਸੁਭਾਗ ਪ੍ਰਾਪਤ ਕਰ ਸਕੇ। ਇਸ ਤਰ੍ਹਾਂ ਦੇ  
 ਪਾਤਰ, ਪਿਆਰ-ਗੀਤਾਂ ਵਿਚ ਆਮ ਮਿਲਦੇ ਹਨ।

ਸਪਸ਼ਟ ਹੈ ਕਿ ਤਮਿਲ ਲੋਕ-ਗੀਤਾਂ ਵਿਚ ਵਸਤੂ ਤੇ ਰੂਪ ਦੀ ਬੜੀ ਵਿਚਿੱਤਰ ਭਿੰਨਤਾ  
 ਮੌਜੂਦ ਹੈ। ਸਾਨੂੰ ਮਿਲਦੇ ਹਨ ਪੇਂਡੂ ਮਲਾਹਾਂ ਦੇ ਮਿੱਠੇ ਗੀਤ ਜਿਨ੍ਹਾਂ ਦੀ ਤਾਲ, ਤਰਦੀ ਬੇੜੀ  
 ਦੇ ਹਿਚਕੋਲਿਆਂ ਨਾਲ ਇਕਸੁਰ ਹੁੰਦੀ ਹੈ; ਸਾਨੂੰ ਮਿਲਦੇ ਹਨ ਗਾਡੀਵਾਨਾਂ ਦੇ ਗੀਤ, ਜਿਨ੍ਹਾਂ  
 ਦੇ ਬੈਲ ਸੁੱਤਿਆਂ-ਸੁੱਤਿਆਂ ਵੀ ਚੱਲੀ ਜਾਂਦੇ ਤੇ ਜੋ ਆਪ ਵੀ ਸੁੱਤਿਆ-ਸੁੱਤਿਆ ਹੀ ਗੱਡੇ  
 ਚਲਾਉਂਦੇ ਹਨ।

ਇਹ ਗੀਤ ਉਗਮਦੇ ਹਨ ਨੀਦਰ ਤੇ ਜਾਗਰਤੀ ਦੇ ਵਿਚਕਾਰਲੀ ਅੱਧ-ਚੇਤਨਾ ਵਾਲੀ  
 ਦਸ਼ਾ ਵਿੱਚੋਂ। ਲੋਕਾਂ ਦਾ ਪੂਰਾ ਵਿਸ਼ਵਾਸ ਹੈ ਕਿ ਅਣਦਿੱਸਦਾ ਪ੍ਰਭੂ ਆਪ ਗੱਡਾ ਚਲਾਉਂਦਾ  
 ਹੈ ਤੇ ਪਹਾੜੀ ਉੱਤੇ ਚੜ੍ਹਨ ਵਾਲੇ ਕਰੜੇ ਤੇ ਥਕਾਊ ਸਫ਼ਰ ਵਿਚ ਉਸ ਨੂੰ ਪਿੱਛੋਂ ਧੱਕਦਾ  
 ਤੇ ਅੱਗੇ ਖਿੱਚਦਾ ਹੈ।

ਜਿਵੇਂ ਪਠਾਰ ਦੀ  
 ਇਸ ਔਖੀ ਢਲਵਾਨ ਉੱਤੇ

ਦੇਵੇਂ ਬੈਲ ਅੱਗੇ ਵਧਣ ਦਾ ਜਤਨ ਕਰਦੇ ਹਨ  
ਇਨ੍ਹਾਂ ਨੂੰ ਪਿੱਛੋਂ ਧੱਕਣ ਵਾਲੇ ਦਾ ਹੱਥ  
ਨਹੀਂ ਦਿੱਸਦਾ।  
ਇਹ ਅਣਦਿੱਸਦਾ ਹੱਥ ਐ  
ਉਸ ਸਰਬ-ਸ਼ਕਤੀਮਾਨ ਦਾ,  
ਜੋ ਪਲਨੀ ਦੀਆਂ ਪਹਾੜੀਆਂ ਵਿਚ ਵੱਸਦੈ !

ਪਿਆਰ-ਗੀਤਾਂ ਤੋਂ ਇਲਾਵਾ ਕਥਾ-ਗੀਤ ਤੇ ਕਿੱਤਾ-ਗੀਤ ਵੀ ਮਿਲਦੇ ਹਨ। ਇਹੀ ਨਹੀਂ, ਤਿਉਹਾਰ ਵਾਲੇ ਗੀਤ, ਮੰਦਰਾਂ ਦੇ ਮੇਲਿਆਂ ਤੇ ਘਰੇਲੀ ਸਮਾਗਮਾਂ ਉੱਤੇ ਗਾਏ ਜਾਂਦੇ ਹਨ। ਵਿਆਹ ਉੱਤੇ ਗਾਏ ਜਾਣ ਵਾਲੇ ਖੁਸ਼ੀ ਤੇ ਹਾਸ-ਬਿਲਾਸ ਵਾਲੇ ਗੀਤ ਇਨ੍ਹਾਂ ਤੋਂ ਵੱਖਰੇ ਹਨ।

### ਸੋਗ ਦੇ ਗੀਤ

ਇਨ੍ਹਾਂ ਨੂੰ ਓਪਰੀ ਜਾਂ ਪਿਲੱਕਾਨਮ ਕਿਹਾ ਜਾਂਦਾ ਹੈ। ਕਿਸੇ ਤੀਵੀਂ ਦਾ ਕੋਈ ਨਜ਼ਦੀਕੀ ਰਿਸ਼ਤੇਦਾਰ ਮਰ ਜਾਏ ਤਾਂ ਸਮਾਜ ਵੱਲੋਂ ਇਸ ਤਰ੍ਹਾਂ ਦੇ ਸੋਗ-ਪ੍ਰਗਟਾਵੇ ਨੂੰ ਮਾਨਤਾ ਦਿੱਤੀ ਜਾਂਦੀ ਹੈ। ਕਿਸੇ ਮੁਟਿਆਰ ਦੇ ਜੁਆਨ ਘਰ ਵਾਲੇ ਦੀ ਬੇਮੋਕਾ ਮੌਤ ਹੋ ਜਾਂਦੀ ਹੈ ਤਾਂ ਉਹ ਆਪਣੇ ਮਨ ਦੀ ਵੇਦਨਾ ਇਸ ਦੋ-ਤੁਕੀ ਰਾਹੀਂ ਇਉਂ ਪ੍ਰਗਟਾਉਂਦੀ ਹੈ:

ਮੈਨੂੰ ਕੰਡਿਆਲੇ ਫੁੱਲਾਂ ਦੇ ਜੰਗਲ ਵਿਚ ਕੱਲ੍ਹੀਕਾਰੀ ਨੂੰ ਛੱਡ ਕੇ  
ਤੂੰ ਉਡਾਰੀ ਮਾਰ ਗਿਓ, ਮੇਰੇ ਪਿਆਰੇ।

ਉਹ ਇਸ ਨੂੰ 'ਨੇਰੁੰਜਿਲ' ਜੰਗਲ ਦੱਸਦੀ ਹੈ, ਜਵਾਨ ਵਿਧਵਾ ਲਈ, ਉਸ ਦੇ ਆਲੇ-ਦੁਆਲੇ ਦੀ ਸਾਰੀ ਦੁਨੀਆਂ, ਭਾਵੇਂ ਰੰਗ-ਬਰੰਗੇ ਫੁੱਲਾਂ ਨਾਲ ਭਰੀ ਪਈ ਹੋਵੇ, ਪਰ ਉਸ ਨੂੰ ਤਾਂ ਕੇਵਲ ਕੰਡੇ ਹੀ ਕੰਡੇ ਦਿੱਸਦੇ ਹਨ।

ਜਦੋਂ ਪਰਿਵਾਰਿਕ ਹਲਕੇ ਦੇ ਕੇਂਦਰ ਵਿਚ ਕੋਈ ਮੌਤ ਵਾਪਰ ਜਾਏ ਤਾਂ ਵਿਧਵਾ, ਅਫ਼ਸੋਸ ਕਰਨ ਲਈ ਨਾਨਕੇ ਤੇ ਦਾਦਕੇ ਘਰਾਂ ਵਿਚ ਜਾ ਜਾ ਕੇ ਪਿੱਟਦੀ ਹੈ। ਵਿਆਹੁਤਾ ਇਸਤਰੀਆਂ ਨੂੰ ਵੈਣ ਸੁਣਨ ਤੇ ਪਾਉਣ ਦੇ ਬਥੇਰੇ ਮੌਕੇ ਲੱਭ ਜਾਂਦੇ ਹਨ। ਭਾਵੇਂ ਵਿਛੋੜਾ ਕਿਸੇ ਤਰ੍ਹਾਂ ਦਾ ਹੋਵੇ—ਸਾਥੀ ਮਰਿਆ ਹੁੰਦਾ ਹੈ ਜਾਂ ਬੱਚਾ, ਜਾਂ ਮਾਪਿਆਂ ਵਿੱਚੋਂ ਕੋਈ ਤੇ ਜਾਂ ਭੈਣ-ਭਰਾ। ਪਰਿਵਾਰ ਦੇ ਕੇਂਦਰ ਵਿਚ ਇਸਤਰੀ ਦਾ ਸਮਾਜਿਕ ਅਸਥਾਨ ਪੂਰੀ ਤਰ੍ਹਾਂ ਆਸਰਿਤਾਂ ਵਾਲਾ ਹੁੰਦਾ ਹੈ, ਜਜ਼ਬਾਤੀ ਤੌਰ ਉੱਤੇ ਅਤੇ ਕਿਉਂਕਿ ਘਰਵਾਲਾ ਹੀ ਕਮਾਈ ਕਰਨ ਵਾਲਾ ਹੁੰਦਾ ਹੈ, ਇਸ ਲਈ ਆਰਥਿਕ ਤੌਰ ਉੱਤੇ ਵੀ, ਉਹ ਆਪਣੇ ਘਰ ਵਾਲੇ ਨਾਲ ਬੱਝੀ ਹੁੰਦੀ ਹੈ।

ਪਰਿਵਾਰਿਕ ਕੇਂਦਰ ਵਿੱਚੋਂ ਪਤੀ ਦੀ ਮ੍ਰਿਤੂ ਸਾਰੇ ਪਰਿਵਾਰ ਦੇ ਤਾਣੇ-ਬਾਣੇ ਨੂੰ ਉਲਝਾ ਦੇਂਦੀ ਹੈ। ਇਸ ਉਲਝਣ ਕਾਰਨ ਪਰਿਵਾਰ ਦੇ ਬਾਕੀ ਮੈਂਬਰਾਂ ਨੂੰ ਆਪਣੇ ਸੰਬੰਧਾਂ ਦਾ ਨਵੇਂ ਸਿਰਿਓਂ ਜੋੜ-ਤੋੜ ਕਰਨਾ ਪੈ ਜਾਂਦਾ ਹੈ। ਇਸ ਦੁਖਦਾਈ ਜੋੜ-ਤੋੜ ਵਿਚ ਵਿਧਵਾ ਨੂੰ ਅਗਵਾਈ ਦੀ ਬਹੁਤ ਲੋੜ ਹੁੰਦੀ ਹੈ, ਪਰ ਉਹ ਆਪਣੀ ਪਿਛਲੀ ਸੰਪੂਰਨ ਪਰਤੰਤਰਤਾ ਦੇ



ਕਾਰਨ ਇਹ ਸੇਵਾ ਨਿਭਾਉਣ ਜੋਗੀ ਹੁੰਦੀ ਨਹੀਂ।

ਸੋਗ ਹੋਰ ਵੀ ਤਿਖੇਰਾ ਹੁੰਦਾ ਹੈ ਜੇ ਪਤੀ ਜਵਾਨੀ ਵਿਚ ਚੱਲ ਵੱਸੇ। ਨੌਜਵਾਨ ਪਤਨੀ ਨੂੰ, ਆਪਣੇ ਬੱਚਿਆਂ ਸਮੇਤ, ਆਪਣੀ ਅਗਲੀ ਸਾਰੀ ਉਮਰ ਇੱਕਲਵਾਂਝੇ ਹੋ ਕੇ ਬਿਤਾਉਣੀ ਪੈਂਦੀ ਹੈ। ਕਦੀ ਉਹ ਆਪਣੀ ਮਾਂ ਜਾਂ ਭੈਣ ਦੇ ਘਰ ਜਾ ਸਿਰ ਲੁਕਾਉਂਦੀ ਹੈ ਤੇ ਜੇ ਵਡੇਰੀ ਉਮਰ ਦੀ ਹੋਵੇ ਤਾਂ ਆਪਣੇ ਪੁੱਤਰ ਜਾਂ ਧੀ ਦੇ ਘਰ ਦਿਨ-ਕਟੀ ਕਰਦੀ ਹੈ। ਇਹ ਹਨ ਕੁੱਝ ਨਮੂਨੇ ਓੱਪਰੀ ਰੀਤਾਂ ਦੇ: (ਮੂਲ ਤਮਿਲ ਪਾਠ, ਸ਼ਿਵਗਿਰੀ ਦੇ ਸ੍ਰੀ ਐਸ. ਐਸ. ਗੋਰਕੀ ਦਾ ਲੱਭਿਆ ਹੋਇਆ ਹੈ ਤੇ ਸ੍ਰੀ ਐਨ. ਵਨਮਮਲਈ ਦੀ ਸੰਪਾਦਿਤ ਪੁਸਤਕ 'ਤਮਿਲ ਨੱਟਪ ਪੱਡਲਕਲ' ਵਿਚ ਮੌਜੂਦ ਹੈ।

- ਰਾਈ ਦੇ ਦਾਣਿਆਂ ਵਰਗੇ ਨਿੱਕੇ-ਨਿੱਕੇ ਮੋਤੀਆਂ ਵਾਲਾ ਮੰਗਲਸੂਤਰ  
ਮਣਕਿਆਂ ਨਾਲ ਜੜਿਆ ਇਹ ਅਭਾਗਾ ਮੰਗਲਸੂਤਰ  
ਲਾਹ ਕੇ ਸੁੱਟ ਦੇਣ ਦਾ  
ਵੇਲਾ ਅੱਜ ਆ ਪਹੁੰਚਿਐ।
- ਕਾਲੀ ਮਿਰਚ ਦੇ ਦਾਣਿਆਂ ਵਰਗੇ ਮੋਤੀਆਂ ਦਾ ਬਣਿਆ ਮੰਗਲਸੂਤਰ  
ਰੁਪਈਆਂ ਨਾਲ ਜੜਿਆ ਇਹ ਮੰਗਲਸੂਤਰ  
ਲਾਹ ਕੇ ਸੁੱਟ ਦੇਣ ਦਾ  
ਵੇਲਾ ਅੱਜ ਆ ਪਹੁੰਚਿਐ।
- ਸਾਰਾ ਰੇਸ਼ਮ ਲਾਹ ਸੁੱਟਿਆ;  
ਸਿਰ ਤੋਂ ਪੈਰਾ ਤਕ  
ਪਾ ਲਏ ਚਿੱਟੇ ਕੱਪੜੇ।  
ਸੁਹਾਗ ਵਾਲਾ ਲਾਲ ਰੇਸ਼ਮ ਲਾਹ ਦਿੱਤਾ  
ਤੇ ਪਿੰਡਾ ਕੱਜ ਲਿਆ ਚਿੱਟੀ ਪੁਸ਼ਾਕ ਨਾਲ
- ਮੰਗਲਸੂਤਰ ਦੀਆਂ ਲੜੀਆਂ  
ਕਣਕ ਦੇ ਦਾਣਿਆਂ ਵਰਗੇ ਸਿਰ ਦੇ ਗਹਿਣੇ  
ਕਿਸੇ ਲੁਹਾਰ-ਸੁਨਿਆਰ ਦੇ ਖੋਲ੍ਹਣ ਤੋਂ ਬਿਨਾਂ  
ਆਪਣੇ ਵਲ-ਪੇਚ ਕਿਵੇਂ ਖੁਲ੍ਹਾ ਬੈਠੇ?
- ਸੋਨੇ ਦਾ ਮੰਗਲਸੂਤਰ  
ਦਿਆਰ ਦੇ ਫਲ ਵਰਗਾ ਸਿਰ ਦਾ ਗਹਿਣਾ  
ਕਿਸੇ ਸੁਨਿਆਰ ਦੀ ਸਹਾਇਤਾ ਤੋਂ ਬਿਨਾਂ  
ਆਪਣੇ ਵਲ-ਪੇਚ ਕਿਵੇਂ ਖੁਲ੍ਹਾ ਬੈਠੇ?
- ਗੋਲ-ਆਕਾਰ ਪਹਾੜੀ ਦੀ ਵੱਖੀ ਉੱਤੇ  
ਮੈਂ ਸੁੱਕਣੇ ਪਾ ਦਿੱਤੇ ਕਾਲੇ ਛੋਲੇ

ਇਨ੍ਹਾਂ ਨੂੰ ਸਮੇਟਣ ਤੋਂ ਪਹਿਲਾਂ  
ਇਹ ਨਗਾਰੇ ਦੀ ਅਵਾਜ਼ ਕਿਉਂ ਕੰਨਾਂ 'ਚ ਆ ਵੱਜੀ?

ਪਹਾੜੀ ਦੀ ਢਲਵਾਨ ਉੱਤੇ  
ਮੈਂ ਬਾਜਰਾ ਪਾਇਆ ਸੁਕਾਉਣ ਲਈ  
ਇਸ ਨੂੰ ਸਮੇਟਣ ਤੋਂ ਪਹਿਲਾਂ ਈ  
ਇਹ ਸੰਖ ਦੀ ਗੂੰਜ ਕਿਉਂ ਕੰਨਾਂ ਵਿਚ ਆ ਵੱਜੀ?

**ਮਾਂ ਦੀ ਮੋਤ ਉੱਤੇ**

ਧਰਤੀ ਉੱਤੇ ਤੁਰਦਿਆਂ  
ਮੇਰੀਆਂ ਕੌਮਲ ਤਲੀਆਂ ਦੁੱਖਦੀਆਂ ਸਨ  
ਨੰਗੇ ਪੈਰੀਂ ਤੁਰਦਿਆਂ  
ਮੇਰੇ ਨਾਜ਼ੁਕ ਪੈਰਾਂ ਨੂੰ ਪੀੜ ਹੁੰਦੀ ਸੀ  
ਮਾਂ ਦੀ ਛਾਤੀ ਦੇ ਪੰਘੂੜੇ ਵਿਚ  
ਮੈਂ ਪਹਿਲਾ ਕਦਮ ਪੁੱਟਿਆ  
ਮਾਂ ਦੇ ਮੋਢਿਆਂ ਉੱਤੇ ਚੜ੍ਹ ਕੇ ਸੈਲਾਂ ਕੀਤੀਆਂ  
ਮਾਂ ਦੀ ਝੋਲੀ ਵਿਚ ਖੜੋ ਕੇ ਤੁਰਨਾ ਸਿੱਖਿਆ  
ਕਿੰਨੇ ਪਿਆਰ-ਦੁਲਾਰ ਨਾਲ  
ਮਾਂ ਨੇ ਮੈਨੂੰ ਪਾਲਿਆ  
ਤੇ ਪਿਆਰ ਵਿਚ ਗੜ੍ਹਚ ਹੋ ਕੇ  
ਕਿੰਨੀਆਂ ਕੌਮਲ ਛੋਹਾਂ ਨਾਲ ਮੈਨੂੰ ਪਾਲਿਆ !

**ਪਿਉ ਦੇ ਮਰਨ ਉੱਤੇ**

ਬਹੁਤ ਲੱਭਿਆ ਪਰ ਬਾਬਲ ਮੇਰਾ ਕਿਤੇ ਨਹੀਂ ਦਿੱਸਿਆ  
ਅਸੀਂ ਧਰਤ ਦੀਆਂ ਚਾਰੇ ਕੂਟਾਂ ਛਾਣ ਮਾਰੀਆਂ  
ਪਰ ਬਾਬਲ ਨਹੀਂ ਲੱਭਾ  
ਹੁਣ ਅਸੀਂ ਏਸ ਦੁਨੀਆਂ ਵਿਚ ਗਵਾਚੇ ਫਿਰਦੇ ਆਂ।  
ਤੁਸੀਂ ਸਾਨੂੰ ਕਿੰਨੇ ਲਾਡ ਨਾਲ ਪਾਲਿਆ  
ਤੁਸੀਂ ਕਿੰਨੇ ਦੁਲਾਰ ਨਾਲ ਕੁੱਛੜ ਚੁੱਕਦੇ ਸਾਓ  
ਤੇ ਮੇਰੀਆਂ ਮੰਗਾਂ ਕਿੰਨੀ ਖੁਸ਼ੀ ਨਾਲ ਪੂਰੀਆਂ ਕਰਦੇ ਸਾਓ !  
ਜੇ ਮੈਂ ਕਹਿੰਦੀ, ਬਾਬਲਾ !  
ਮੈਨੂੰ ਤੋੜ ਕੇ ਲਿਆ ਦੇ ਆਕਾਸ਼ ਤੋਂ ਚੰਨ ਮਾਮਾ  
ਤਾਂ ਤੂੰ ਚੰਨ-ਮਾਰਗ ਉੱਤੇ ਤੁਰ ਕੇ  
ਅਵੱਸ਼ ਚੰਨ ਮੇਰੇ ਹੱਥ ਲਿਆ ਫੜਾਉਂਦਾ !

## ਭਗਤੀ-ਗੀਤ

ਹਰ ਪਿੰਡ ਦੇ ਆਪਣੇ ਵੱਖਰੇ ਭਜਨ ਹੁੰਦੇ ਹਨ ਤੇ ਹਰ ਮੰਦਰ ਦੇ ਆਪਣੇ ਪਰੰਪਰਾਗਤ ਭਗਤੀ-ਗੀਤ। ਹਰ ਇਲਾਕੇ ਵਿਚ ਕੁੱਝ ਐਸੇ ਮੇਲੇ ਜਾਂ ਉਤਸਵ ਮਨਾਏ ਜਾਂਦੇ ਹਨ, ਜੋ ਓਥੇ ਦੇ ਖਾਸ ਹੁੰਦੇ ਹਨ ਤੇ ਇਹ ਭਜਨ ਉਸ ਇਲਾਕੇ ਦੀ ਵੱਖਰੀ ਪਛਾਣ ਦੀ ਤੇ, ਜਿਵੇਂ ਕਿ ਪਹਿਲਾਂ ਦੱਸਿਆ ਜਾ ਚੁੱਕਾ ਹੈ, ਉਸ ਇਲਾਕੇ ਦੀ ਆਪਣੀ ਵੱਖਰੀ ਪੂਜਾ ਦੀ ਰਵਾਇਤ ਦੀ ਪ੍ਰਤੀਨਿੱਧਤਾ ਕਰਦੇ ਹਨ। ਕਈ ਮੇਲੇ ਇਹੋ ਜਿਹੇ ਹਨ, ਜਿਨ੍ਹਾਂ ਵਿਚ ਨਾਚ ਤੇ ਨਾਟਕ ਦੀ ਬੜੀ ਮਹੱਤਾ ਹੁੰਦੀ ਹੈ, ਸੋ ਇਹ ਕੁਦਰਤੀ ਹੈ ਕਿ ਇਨ੍ਹਾਂ ਭਗਤੀ ਭਾਵ ਨਾਲ ਭਿੱਜੇ ਭਜਨਾਂ ਨੂੰ ਉਸ ਥਾਂ ਖਾਸ ਥਾਂ ਮਿਲੇ। ਇਨ੍ਹਾਂ ਭਜਨਾਂ ਤੋਂ ਛੁੱਟ ਕੁੱਝ ਰਹੱਸਵਾਦੀ ਗੀਤ ਹਨ, ਜੋ ਆਪਣੀ ਭਾਸ਼ਾ ਤੇ ਭਾਵਾਂ ਦੇ ਕਾਰਨ ਅਦੁੱਤੀ ਮੰਨੇ ਜਾਣੇ ਚਾਹੀਦੇ ਹਨ। ਇਨ੍ਹਾਂ ਦਾ ਸੰਬੰਧ 'ਸਿੱਧਾਰ ਪਡਲ' ਜਾਂ ਰਹੱਸਵਾਦੀ ਸੰਤਾਂ ਵਾਲੀ ਰਵਾਇਤ ਨਾਲ ਹੈ। ਇਨ੍ਹਾਂ ਵਿੱਚੋਂ ਕਈ ਉਨ੍ਹਾਂ ਮਹਾਨ ਰਿਸ਼ੀਆਂ ਦੇ ਰਚੇ ਹੋਏ ਹਨ, ਜਿਨ੍ਹਾਂ ਨੇ ਆਪਣੀਆਂ ਅਨੁਭੂਤੀਆਂ ਪ੍ਰਗਟਾਉਣ ਲਈ ਲੋਕ-ਕਲਾਵਾਂ ਵਾਲੀ ਬੋਲੀ ਤੇ ਰੂਪ ਦੀ ਵਰਤੋਂ ਸਚੇਤ ਹੋ ਕੇ ਕੀਤੀ ਹੈ। ਇਹੋ ਜਿਹੇ ਗੀਤ ਵੀ ਹਨ, ਜੋ ਆਮ ਲੋਕਾਂ ਦੇ ਰਚੇ ਹੋਏ ਹਨ, ਪਰ ਇਨ੍ਹਾਂ ਨੂੰ ਰਿਸ਼ੀਆਂ ਦੀ ਲਾਗ ਲੱਗੀ ਹੋਈ ਹੈ। ਇਨ੍ਹਾਂ ਵਿਚ ਬੰਦੇ ਦੀ ਅਕਾਲ ਲਈ ਸਦੀਵੀ ਭੁੱਖ ਦੀ ਗੱਲ ਤੁਰਦੀ ਹੈ—ਆਤਮਾ ਦੀ ਪਰਮਾਤਮਾ ਲਈ ਤੜਪ। ਇਨ੍ਹਾਂ ਗੀਤਾਂ ਵਿਚ ਕੁੱਝ ਅਜਿਹੇ ਸ਼ਬਦਾਂ ਦੀ ਵਰਤੋਂ ਕੀਤੀ ਮਿਲਦੀ ਹੈ, ਜਿਨ੍ਹਾਂ ਦੀ ਲੌਕਿਕ ਵਿਆਖਿਆ ਸੰਭਵ ਨਹੀਂ। ਅਸਲ ਵਿਚ ਇਨ੍ਹਾਂ ਗੀਤਾਂ ਦਾ, ਵਿਆਖਿਆ ਤੋਂ ਉਪਰ ਹੋਣਾ ਹੀ ਇਨ੍ਹਾਂ ਦੀ ਅਨੋਖੀ ਰਹੱਸਮਈ ਖਿੱਚ ਦਾ ਇਕ ਕਾਰਨ ਹੈ। ਵਿਆਖਿਆ ਦੀ ਕਠਨਾਈ ਇਨ੍ਹਾਂ ਦੁਆਲੇ ਧੁੰਦ ਦਾ ਇਕ ਉਹਲਾ ਜਿਹਾ ਉਸਾਰ ਦੇਦੀ ਹੈ। ਇਨ੍ਹਾਂ ਦਾ ਵਿਸ਼ਾ ਹੈ ਅਗਮ ਤੇ ਅਗੋਚਰ। ਇਸ ਦਾ ਸਬੂਤ ਇਹ ਗੀਤ ਆਪਣੇ ਸਰੂਪ ਤੇ ਪਦਾਵਲੀ ਨਾਲ ਚੰਗੀ ਤਰ੍ਹਾਂ ਦੇ ਦੇਂਦੇ ਹਨ। ਇਨ੍ਹਾਂ ਗੀਤਾਂ ਵਿਚ ਮਨੁੱਖ ਦੀ ਪਕੜ ਵਿਚ ਨਾ ਆਉਣ ਵਾਲੇ ਤੱਤਾਂ ਦੀ ਭਾਲ ਲਈ ਕੀਤੀ ਦੌੜ-ਭੱਜ ਦੇ ਵਿਅਰਥ ਚਲੇ ਜਾਣ ਦੀ ਝਲਕ ਮਿਲਦੀ ਹੈ। ਇਨ੍ਹਾਂ ਵਿਚ ਅਗੰਮ ਤੇ ਅਗੋਚਰ ਲਈ ਸਦੀਵੀ ਤੜਪ ਮਿਲਦੀ ਹੈ, ਆਦਿੱਸ ਨੂੰ ਵੇਖਣ ਦੀ ਲਿਲੁਕ ਹੈ ਅਤੇ ਉਸ ਗੁਹੜ ਦਾ ਹੱਲ ਲੱਭਣ ਦਾ ਜਤਨ ਹੈ, ਜਿਸ ਦਾ ਕੋਈ ਹੱਲ ਨਹੀਂ ਹੈ। ਮਿਸਾਲ ਵਜੋਂ:

## ਸਿੱਧਾਂ ਦੇ ਗੀਤ

- ਪੱਥਰ ਖੜਾ ਕਰ ਕੇ ਉਸ ਨੂੰ ਪ੍ਰਭੂ ਕਹਿਣਾ  
ਤੇ ਉਸ ਅੱਗੇ ਫੁੱਲ ਚਾੜ੍ਹਨੇ,  
ਉਸ ਦੀ ਪਰਕਰਮਾ ਕਰਨੀ  
ਤੇ ਮੰਤਰ ਜੱਪਣੇ—ਇਸ ਵਿਚ ਕੀ ਪਿਆ?  
ਕੀ ਕਦੀ ਪੱਥਰ ਵੀ ਬੋਲੇ ਨੇ?  
ਪ੍ਰਭੂ ਤਾਂ ਆਪਣੇ ਅੰਦਰ ਐ  
ਕੀ ਦਾਲ ਬਣਾਉਣ ਵਾਲੇ ਪਤੀਲੇ ਤੇ ਕੜਛੀ ਨੂੰ

ਦਾਲ ਦੇ ਸੁਆਦ ਦਾ ਪਤਾ ਹੁੰਦੈ?

ਨੀ ਕੁੜੀਏ !

ਚੁਪਾਸੀ ਭੱਜਦੇ ਢੱਟੇ ਨੂੰ ਨੱਥ ਪਾਉਣ ਦੀ ਲੋੜ ਐ

ਤ੍ਰਿਸ਼ਨਾ ਨੂੰ ਵੱਸ ਵਿਚ ਰੱਖ

ਆਪਣੇ ਸਾਹਾਂ ਉੱਤੇ ਕਾਬੂ ਪਾ

ਪਹੁੰਚ ਤੋਂ ਪਰੇ ਜਾਂਦੀ ਟਾਹਣੀ ਨੂੰ ਆਪਣੇ ਕਾਬੂ ਵਿਚ ਰੱਖ;

ਕੋਈ ਪਤਾ ਨਹੀਂ,

ਇਹ ਨਾਸਵਾਨ ਕਾਇਆ ਕਿੰਨੇ-ਚਿਰ ਦੀ ਪ੍ਰਾਹੁਣੀ ਐ?

(ਇਸ ਦੇ ਰਹੱਸਮਈ ਅਰਥ: ਭੱਜਦਾ-ਫਿਰਦਾ ਢੱਟਾ ਮਨ ਦਾ ਪ੍ਰਤੀਕ ਹੈ ਤੇ ਅਪਹੁੰਚ ਟਾਹਣੀ ਸੱਚ ਦਾ)

— ਇਹ ਕਾਇਆ, ਪਾਵਨ ਨਹੀਂ, ਮੇਰੇ ਪਿਆਰੇ,

ਨਿਰੀ ਲੂਣ ਦੀ ਖਾਣ ਐ

ਨਵੀਂ ਕਾਇਆ ਵਿਚ ਵੜਨ ਦਾ ਵੱਲ ਮੈਨੂੰ ਨਹੀਂ ਆਉਂਦਾ,

ਜੇ ਮੇਰੇ ਵੱਸ ਵਿਚ ਇਹੋ ਜਿਹੀ ਕੋਈ ਜੁਗਤ ਆ ਵੀ ਜਾਵੇ

ਤਾਂ ਵੀ, ਮੇਰੀਏ ਅੰਮੜੀਏ !

ਮੈਂ ਇਸ ਜਰਜਰੀ ਕਾਇਆ ਨੂੰ ਪਰੇ ਵਗਾਹ ਕੇ

ਤੇਰੇ ਚਰਨਾਂ ਉੱਤੇ ਨਿਛਾਵਰ ਹੋਣ ਦਾ ਸੁਭਾਗ ਪ੍ਰਾਪਤ ਕਰਾਂਗਾ !

— ਅੰਗੂਰਾਂ ਦਾ ਗੁੱਛਾ

ਸਭ ਤੋਂ ਦੁਰਾਡੀ ਟਾਹਣੀ ਨਾਲ ਲਟਕਦਾ,

ਮੇਰੀ ਪਹੁੰਚ ਤੋਂ ਪਰੇ ਐ !

ਸ਼ਹਿਦ ਦਾ ਇਕ ਤੁਪਕਾ ਵੀ

ਕਦੀ ਨਹੀਂ ਮਿਲ ਸਕਿਆ,

ਮੇਰੇ ਪਿਆਰੇ !

ਪਰ ਇਸ ਪਰਮਾਨੰਦ ਦਾ ਸੁਆਦ ਅਕਹਿ ਹੈ !

### ਅਨਪੜ੍ਹਾਂ ਦੇ ਤੁਹਫ਼ੇ

ਜਿਹੜੇ ਬੰਦੇ ਲਿਖ ਨਹੀਂ ਸਕਦੇ, ਉਨ੍ਹਾਂ ਨੂੰ ਨਿਰੇ ਕਾਠ ਦੇ ਉੱਲੂ ਸਮਝ ਛੱਡਣਾ ਵੱਡੀ ਭੁੱਲ ਹੈ। ਉਹ ਗੁੰਗੇ ਨਹੀਂ ਹੁੰਦੇ। ਉਨ੍ਹਾਂ ਨੇ ਸੰਤਾਂ-ਮਹਾਤਮਾਵਾਂ ਨੂੰ ਸੁਣਿਆ ਹੁੰਦਾ ਹੈ। ਉਨ੍ਹਾਂ ਨੇ ਰਾਮਾਇਣ-ਮਹਾਭਾਰਤ ਵਰਗੇ ਮਹਾਕਾਵਿ ਅਤੇ ਵੀਰਾਂ ਦੀਆਂ ਗਾਥਾਵਾਂ ਸੁਣੀਆਂ ਹੁੰਦੀਆਂ ਹਨ। ਉਨ੍ਹਾਂ ਨੇ ਜੁਗਾਂ-ਜੁਗਾਂਤਰਾਂ ਤੋਂ ਤੁਰੀਆਂ ਆਉਂਦੀਆਂ ਅਦਭੁਤ ਕਹਾਣੀਆਂ ਆਪਣੇ ਵੱਡੇ-ਵੱਡੇਰਿਆਂ ਤੋਂ ਕਈ-ਕਈ ਵਾਰ ਸੁਣੀਆਂ ਹੁੰਦੀਆਂ ਹਨ। ਇਹ ਕਹਾਣੀਆਂ ਪਿਉ ਤੋਂ ਪੁੱਤਰ ਨੂੰ ਤੇ ਮਾਂ ਤੋਂ ਧੀ ਨੂੰ ਵਿਰਸੇ ਵਿਚ ਮਿਲਦੀਆਂ ਆਈਆਂ ਹਨ। ਉਨ੍ਹਾਂ ਨੇ ਇਹ

ਕਹਾਣੀਆਂ ਆਪਣੇ ਅੰਦਰ ਰਚਾਈਆਂ ਹੁੰਦੀਆਂ ਹਨ ਤੇ ਪਿਛਲੇ ਜ਼ਮਾਨੇ ਦੇ ਜੋਧਿਆਂ ਦੇ ਦੁਖ-ਸੁਖ ਨੂੰ ਆਪਣੇ ਆਪ ਉੱਤੇ ਹੰਢਾਇਆ ਹੁੰਦਾ ਹੈ। ਆਪਣੇ ਮਨ ਹੀ ਮਨ ਵਿਚ ਉਨ੍ਹਾਂ ਨੇ ਇਨ੍ਹਾਂ ਲੋਕਾਂ ਦੀ ਸੰਗਤ ਮਾਣੀ ਹੁੰਦੀ ਹੈ ਤੇ ਇਨ੍ਹਾਂ ਦੀਆਂ ਜਿੱਤਾਂ ਤੇ ਹਾਰਾਂ ਵਿਚ ਭਾਈਵਾਲ ਬਣੇ ਹੁੰਦੇ ਹਨ। ਸੋ ਜਦੋਂ ਇਹ ਪੇਡੂ ਲੋਕ, ਲੋੜ ਪੈਣ ਉੱਤੇ ਆਪਣੇ ਵਿਚਾਰਾਂ ਤੇ ਭਾਵਾਂ ਦਾ ਪ੍ਰਗਟਾਵਾ ਕਰਦੇ ਹਨ ਤਾਂ ਇਨ੍ਹਾਂ ਦੇ ਬੋਲਾਂ ਵਿਚ ਮੌਲਿਕ ਕਲਾ ਦੀ ਸੰਭਾਵਨਾ ਦਾ ਜਾਗ ਪੈਣਾ ਬਿਲਕੁਲ ਕੁਦਰਤੀ ਹੁੰਦਾ ਹੈ। ਇਹ ਗੀਤ, ਪਰੰਪਰਾਗਤ ਸਾਹਿੱਤਿਕ ਵਿਧਾਵਾਂ ਜਾਂ ਰੂਪਾਂ ਤੋਂ ਵੱਖਰੀ ਤਰ੍ਹਾਂ ਦੇ ਹੋਣਗੇ, ਪਰ ਇਨ੍ਹਾਂ ਵਿਚ ਧਰਤੀ ਦੀ ਮਹਿਕ ਤੇ ਉਪਜਾਊ ਸ਼ਕਤੀ ਹੁੰਦੀ ਹੈ ਅਤੇ ਇਹ ਸੈਂਕੜੇ ਸਾਲ ਪੁਰਾਣੇ ਉਸ ਇਤਿਹਾਸਿਕ ਸਮਾਜ ਦੇ ਭਾਵੁਕ ਤੇ ਬੌਧਿਕ ਸਭਿਆਚਾਰ ਦਾ ਦਰਪਣ ਬਣਦੇ ਹਨ, ਜੋ ਕਲਾ ਤੇ ਸਾਹਿੱਤ ਦੀਆਂ ਮਹਾਨ ਰਿਵਾਇਤਾਂ ਪ੍ਰਤੀ ਪੂਰੀ ਤਰ੍ਹਾਂ ਸਜੀਵ ਹੈ।

### ਸੂਰ ਲਿਪੀ

ਇਨ੍ਹਾਂ ਲੋਕ-ਗੀਤਾਂ ਦਾ ਸੰਗੀਤ ਬੜਾ ਸਾਦਾ ਹੈ ਪਰ ਹੈ ਰਾਗਾਂ ਵਿਚ ਬੱਝਾ ਹੋਇਆ। ਇਨ੍ਹਾਂ ਨੂੰ ਗਾਉਣ ਲਈ ਕਿਸੇ ਬਹੁਤ ਵੱਡੇ ਸੰਗੀਤਕ ਅਭਿਆਸ ਦੀ ਲੋੜ ਨਹੀਂ ਹੁੰਦੀ, ਹਾਲਾਂਕਿ ਇਨ੍ਹਾਂ ਦੀਆਂ ਧੁਨਾਂ ਪਰੰਪਰਾਗਤ ਸੰਗੀਤ-ਪ੍ਰਬੰਧ ਨਾਲ ਜੁੜੀਆਂ ਹੁੰਦੀਆਂ ਹਨ। ਇਹ ਸ਼ਾਸਤਰੀ ਪ੍ਰਕਾਰ ਦੇ ਸੁਗਮ ਗੀਤ ਹਨ, ਪਰ ਆਧੁਨਿਕ ਸੁਗਮ ਸੰਗੀਤ ਦੀ ਵੰਨਗੀ ਵਿਚ ਵੀ ਇਨ੍ਹਾਂ ਨੂੰ ਨਹੀਂ ਰਖਿਆ ਜਾ ਸਕਦਾ। ਸਭ ਤੋਂ ਧਿਆਨਜੋਗ ਨੁਕਤਾ ਇਹ ਹੈ ਕਿ ਇਹ ਧੁਨਾਂ ਤੇ ਸੰਗੀਤਕ ਰੀਤਾਂ, ਪੀੜ੍ਹੀਓ-ਪੀੜ੍ਹੀ ਸੁਰੱਖਿਅਤ ਰਹਿ ਸਕੀਆਂ ਤੇ ਨਿਰੰਤਰ ਅੱਗੇ ਤੋਂ ਅਗੇਰੇ ਤੋਰੀਆਂ ਗਈਆਂ, ਜਦਕਿ ਇਨ੍ਹਾਂ ਨੂੰ ਸੂਰ ਲਿਪੀ ਵਿਚ ਬੰਨ੍ਹਣ ਦਾ ਕੋਈ ਨਿਸਚਿਤ ਪ੍ਰਬੰਧ ਮੌਜੂਦ ਨਹੀਂ ਸੀ। ਇਨ੍ਹਾਂ ਗੀਤਾਂ ਦੇ ਸ਼ਬਦਾਂ ਨੇ ਆਪ ਹੀ ਸੂਰ ਲਿਪੀ ਦਾ ਕੰਮ ਦਿੱਤਾ ਹੈ। ਇਕ ਹੋਰ ਤਰ੍ਹਾਂ ਕਹੀਏ ਤਾਂ ਇਨ੍ਹਾਂ ਦੀ ਭਾਸ਼ਾ ਨੇ ਇਨ੍ਹਾਂ ਦੇ ਸੰਗੀਤ ਤੇ ਉਸ ਦੀ ਪਰੰਪਰਾ ਨੂੰ ਅੱਗੇ ਤੋਰਨ ਦੀ ਸੇਵਾ ਨਿਭਾਈ ਹੈ।

ਤਮਿਲ ਲੋਕ-ਗੀਤ ਪਹਾੜਾਂ ਤੇ ਨਦੀਆਂ ਜ਼ਿੰਨੇ ਪੁਰਾਣੇ ਹਨ, ਫੇਰ ਵੀ ਉਨ੍ਹਾਂ ਵਿਚ ਏਨੀ ਜਾਨ ਹੈ ਕਿ ਉਹ ਕਦੀ ਬੁੱਢੇ ਨਹੀਂ ਹੁੰਦੇ। ਉਹ ਮਨੁੱਖੀ ਮਨ ਦੇ ਬੋਹੜ ਵਿੱਚੋਂ ਉੱਗਦੇ ਹਨ ਤੇ ਇਸ ਬੋਹੜ ਦੀਆਂ ਜੜ੍ਹਾਂ ਧੁਰ ਭੂਤਕਾਲ ਦੀਆਂ ਡੂੰਘਾਣਾਂ ਵਿਚ ਜਾਂਦੀਆਂ ਹਨ, ਪਰ ਨਾਲ ਹੀ ਵਰਤਮਾਨ ਤੋਂ ਭਵਿੱਖ ਵੱਲ ਆਪਣੀਆਂ ਸੱਜਰੀਆਂ ਕਰੂੰਬਲਾਂ ਨਿਰੰਤਰ ਕੱਢਦੀਆਂ ਰਹਿੰਦੀਆਂ ਹਨ। ਸੈਂਕੜੇ ਵਰ੍ਹੇ ਪਹਿਲਾਂ ਇਹ ਗੀਤ ਹੋਂਦ ਵਿਚ ਆਏ, ਇਹ ਹਰ ਪੀੜ੍ਹੀ ਨਾਲ ਨਵਾਂ ਜਨਮ ਧਾਰਦੇ ਰਹੇ, ਅੱਗੋਂ ਲਈ ਵੀ ਇਨ੍ਹਾਂ ਦਾ ਜਨਮ ਤੇ ਪੁਨਰ-ਜਨਮ ਵਾਰ ਵਾਰ ਹੁੰਦਾ ਰਹੇਗਾ, ਕਿਉਂਕਿ ਇਨ੍ਹਾਂ ਵਿਚ ਤਮਿਲ ਲੋਕਾਂ ਦੀ ਸਭਿਆਚਾਰਕ ਤੇ ਸਮਾਜਿਕ ਜ਼ਿੰਦਗੀ ਦਾ ਮੂਲ ਤੱਤ ਮਿਲਦਾ ਹੈ ਤੇ ਇਨ੍ਹਾਂ ਵਿਚ ਲੋਕਾਂ ਦੇ ਮਨੋ-ਵੇਗਾਂ, ਮਨੋ-ਵੇਦਨਾਵਾਂ, ਇੱਛਾਵਾਂ, ਹਰਖਾਂ, ਸੋਗਾਂ, ਵਾਸਨਾਵਾਂ ਤੇ ਪ੍ਰੇਮਾਂ ਦਾ ਪ੍ਰਗਟਾਵਾ ਹੋਇਆ ਹੁੰਦਾ ਹੈ।

### ਆਜ਼ਾਦੀ ਤੋਂ ਪਿੱਛੋਂ ਦੇ ਝੁਕਾਅ

ਯੂਰਪ ਦੇ ਵਿਦਵਾਨਾਂ ਤੇ ਕੁੱਝ ਹਿੰਦੁਸਤਾਨੀਆਂ (ਜਿਵੇਂ ਐਸ. ਐਮ. ਨਟੇਸ਼ ਸ਼ਾਸਤਰੀ), ਜਿਨ੍ਹਾਂ

ਨੇ ਯੂਰਪੀ ਵਿਦਵਾਨਾਂ ਦੀ ਸੰਗਤ ਕੀਤੀ ਹੋਈ ਸੀ, ਦੇ ਮੁੱਢਲੇ ਕੰਮ ਅਤੇ ਬਦੇਸ਼ਾਂ ਵਿਚ ਹੋਏ ਲੋਕਯਾਨਿਕ ਅਧਿਐਨ ਕਰਕੇ, ਲੋਕਯਾਨ ਹੁਣ ਇਕ ਅਕਾਦਮਿਕ ਵਿਸ਼ਾ ਬਣ ਚੁੱਕਾ ਹੈ। ਹੁਣ ਲੋਕ-ਗੀਤਾਂ ਦੇ ਸੰਗ੍ਰਹ ਛਪਦੇ ਰਹਿੰਦੇ ਹਨ ਤੇ ਯੂਨੀਵਰਸਿਟੀਆਂ ਨੇ ਇਨ੍ਹਾਂ ਸੰਗ੍ਰਹਾਂ ਦਾ ਮੁੱਲ ਪਾਉਣਾ ਸ਼ੁਰੂ ਕਰ ਦਿੱਤਾ ਹੈ।



## ਲੋਕ-ਸੰਗੀਤ ਤੇ ਲੋਕ-ਨਾਚ

ਤਮਿਲ ਨਾਡੂ ਦੇ ਸੰਗੀਤ ਤੇ ਨ੍ਰਿਤ ਦਾ ਆਰੰਭ ਮੰਦਰਾਂ ਵਿਚ ਹੋਇਆ।

ਬੜੇ ਪੁਰਾਣੇ ਸਮੇਂ ਤੋਂ, ਵੱਖ-ਵੱਖ ਟੋਲੀਆਂ, ਭਜਨਾਂ ਦੇ ਗਾਇਨ ਲਈ, ਮੰਦਰਾਂ ਵਿਚ ਰੱਖੀਆਂ ਜਾਂਦੀਆਂ ਸਨ। ਮਸਲਨ, ਤਿਰੂਵਮਤੁਰ ਮੰਦਰ ਵਿਚ ਸੋਲਾਂ ਨੇਤਰਹੀਨ ਕੀਰਤਨੀਏ ਸਵੇਰ ਤੇ ਸ਼ਾਮ ਦੀ ਪੂਜਾ ਵੇਲੇ ਤਿਰੂਪੱਤੀਕਮ ਗਾਇਆ ਕਰਦੇ ਸਨ। ਇਨ੍ਹਾਂ ਨੂੰ ਤੇ ਇਨ੍ਹਾਂ ਦੇ ਦੋ ਮਾਰਗ-ਦਰਸ਼ਕਾਂ ਨੂੰ, ਜੋ ਸੁਜਾਖੇ ਹੁੰਦੇ ਸਨ, ਮੰਦਰ ਵੱਲੋਂ ਜਾਗੀਰਾਂ ਦਿੱਤੀਆਂ ਗਈਆਂ ਸਨ। 'ਤੇਵਰਨਾਯਕਮ' ਜਾਂ 'ਸੰਗੀਤ ਦੀ ਦੁਨੀਆ ਦੇ ਆਗੂ' ਨਾਂ ਦੇ ਅਫ਼ਸਰ, ਰਾਜਿਆਂ ਦੀ ਪੂਜਾ ਤੇ ਸਮੂਹ-ਗਾਨ ਦਾ ਪ੍ਰਬੰਧ ਕਰਿਆ ਕਰਦੇ ਸਨ।

ਪਹਿਲੇ ਕੁਲੋਤੰਗ ਰਾਜੇ ਦੇ ਸਮੇਂ ਤਕ ਭਜਨ ਗਾਉਣ ਦਾ ਕਾਰਜ ਇਕ ਅਧਿਕਾਰ ਬਣ ਗਿਆ, ਜੋ ਖਾਸ ਖਾਸ ਲੋਕਾਂ ਨੂੰ ਬਖਸ਼ਿਆ ਜਾਂਦਾ ਸੀ। ਇਨ੍ਹਾਂ ਵਿੱਚੋਂ ਕੁੱਝ ਧਨਾਢ ਲੋਕ ਕਲਾ ਦੇ ਤਗੜੇ ਸਰਪ੍ਰਸਤ ਹੋਏ ਹਨ।

### ਪਰੰਪਰਾਗਤ ਸੰਗੀਤਕਾਰ

ਓਦੁਵਰ, ਸਥਾਨੀਕਾਰ ਤੇ ਕੱਟਲੇਯਰ ਨਾਮੀ ਰਿਵਾਇਤੀ ਸੰਗੀਤਕਾਰ, ਮੰਦਰਾਂ ਵਿਚ ਭਗਤੀ ਦੇ ਤੇਵਰਮ ਗੀਤਾਂ ਤੋਂ ਛੁੱਟ, ਕੁੱਝ ਹੋਰ ਛੋਟੇ-ਛੋਟੇ ਸੰਗੀਤਕ ਕਾਰਜ-ਕ੍ਰਮ ਵੀ ਨਿਭਾਉਂਦੇ ਸਨ। ਮੰਦਰਾਂ ਵਿਚ, ਜਦੋਂ ਸਾਰੰਗੀ ਦੀ ਧੁਨ ਉੱਤੇ ਸਾਰੀ ਹਾਜ਼ਰ ਸੰਗਤ ਗਾਇਆ ਕਰਦੀ ਸੀ ਤਾਂ ਇਹ ਗਵੱਈਏ ਉਸ ਦੀ ਅਗਵਾਈ ਕਰਦੇ ਸਨ।

ਸ਼ਾਇਦ ਪਾਠਕਾਂ ਨੂੰ ਇਹ ਜਾਣਨ ਦੀ ਲੋੜ ਹੋਵੇ ਕਿ ਤਮਿਲਨਾਡੂ ਦੇ ਮੰਦਰਾਂ ਵਿਚ ਉੱਨੀਵੀਂ ਸਦੀ ਦੇ ਅੰਤ ਤਕ ਸਾਰੰਗੀ ਦੀ ਵਰਤੋਂ ਜਾਰੀ ਰਹੀ ਹੈ। ਪੁਰਾਲੇਖਾਂ ਵਿਚ ਲਿਖਿਆ ਮਿਲਦਾ ਹੈ ਕਿ ਸਾਰੰਗੀ ਵਜਾਉਣ ਵਾਲੇ ਪੇਸ਼ਾਵਰਾਂ ਨੂੰ ਜਾਗੀਰਾਂ ਬਖਸ਼ੀਆਂ ਜਾਂਦੀਆਂ ਸਨ।

ਮਦੁਰਈ, ਤਿਰੂਨੇਲਵੇਲੀ, ਸੁਚਿੰਦ੍ਰਮ ਤੇ ਆਲਵਾਰ ਤਿਰੂਨਾਗਿਰੀ ਦੇ ਮੰਦਰਾਂ ਵਿਚ ਸੰਗੀਤਮਈ ਥੰਮ੍ਹ ਮੌਜੂਦ ਹਨ। ਇਹ ਥੰਮ੍ਹ ਮੰਦਰਾਂ ਦੇ ਅਰਥ ਮੰਡਪਮ ਵਿਚ ਬਣੇ ਹੋਏ ਹਨ ਤੇ ਤੇਵਰਮ ਦਾ ਗਾਇਨ ਇਨ੍ਹਾਂ ਪੱਥਰ ਦੇ ਥੰਮ੍ਹਾਂ ਨੂੰ ਵਜਾਉਣ ਨਾਲ ਸਿਰੇ ਚੜ੍ਹਦਾ ਹੈ।

### ਦੈਵੀ ਕਿਰਪਾ

ਲੋਕਯਾਨ ਅਨੁਸਾਰ, ਸੰਗੀਤਕਾਰਾਂ ਦਾ ਦੈਵੀ ਕਿਰਪਾ ਵਿਚ ਅੰਧ-ਵਿਸ਼ਵਾਸ ਹੁੰਦਾ ਸੀ। ਇਕ ਕਹਾਣੀ ਮਸ਼ਹੂਰ ਹੈ ਕਿ ਭਾਣਭਦ੍ਰਨ, ਜੋ ਵਰਗੁਣ ਪਾਂਡਯ ਦੇ ਦਰਬਾਰ ਦਾ ਸ਼ਾਹੀ ਸੰਗੀਤਕਾਰ

ਸੀ, ਉਸ ਲੇ ਮੁਕਾਬਲੇ ਵਿਚ ਏਮਨਾਥਨ ਨਾਂ ਦੇ ਇਕ ਓਪਰੇ ਸੰਗੀਤਕਾਰ ਦੀ ਪਿੱਠ ਲਾਉਣੀ ਸੀ। ਪਾਂਡ੍ਯ ਰਾਜੇ ਦੇ ਆਸ਼ੀਰਵਾਦ ਨਾਲ, ਭਾਣਭਦ੍ਰਨ, ਮੀਨਾਕਸ਼ੀ ਦੇਵੀ ਦੇ ਸੁਆਮੀ ਚੋਕਨਾਥ ਦੀ ਸ਼ਰਨ ਵਿਚ ਗਿਆ ਤੇ ਉਸ ਦੀ ਪੂਜਾ ਕੀਤੀ। ਇਕ ਧੁਨੀ ਸੁਣਾਈ ਦਿੱਤੀ ਕਿ ਤੈਨੂੰ ਫਿਕਰ ਕਰਨ ਦੀ ਲੋੜ ਨਹੀਂ। ਇਕ ਲਕੜਹਾਰੇ ਦੇ ਰੂਪ ਵਿਚ ਭਗਵਾਨ ਨੇ ਸੰਗੀਤ ਦੇ ਉਹ ਕਰਤਬ ਵਿਖਾਏ ਕਿ ਓਪਰਾ ਸੰਗੀਤਕਾਰ, ਜੋ ਵਧੀਆ ਪ੍ਰਤਿਭਾ ਦਾ ਮਾਲਕ ਸੀ, ਸੁੰਨ ਹੋ ਗਿਆ। ਲਕੜਹਾਰੇ ਨੇ ਆਪਣੇ ਆਪ ਨੂੰ ਭਾਣਭਦ੍ਰਨ ਦਾ ਵਿਦਿਆਰਥੀ ਦੱਸਿਆ। ਇਸ ਨਾਲ ਭਾਣਭਦ੍ਰਨ ਦਾ ਕੰਮ ਬਣ ਗਿਆ ਤੇ ਨਵਾਂ ਸੰਗੀਤਕਾਰ, ਪਾਂਡ੍ਯ ਰਾਜੇ ਦੇ ਦੇਸ ਤੋਂ ਬਾਹਰ ਚਲਾ ਗਿਆ।

### ਲੋਕ ਸੰਗੀਤ ਦੀਆਂ ਬਰੀਕੀਆਂ

ਤਮਿਲ ਲੋਕ-ਸੰਗੀਤ, ਆਪਣੀਆਂ ਬਰੀਕੀਆਂ ਕਰਕੇ ਪ੍ਰਸਿੱਧ ਹੈ। ਇਸ ਸੰਗੀਤ ਦੇ ਤਾਲਾਂ ਤੇ ਸੁਰਾਂ ਦੀ ਬੰਦਸ਼ ਬੜੇ ਪ੍ਰਾਚੀਨ ਸ਼ਾਸਤਰੀ ਰਾਗਾਂ ਵਿਚ ਕੀਤੀ ਮਿਲਦੀ ਹੈ, ਜਿਵੇਂ ਮੰਜੀ, ਸਮ, ਨਵਰੋਜ, ਕਲਿਆਣ, ਕਰਹਰਪ੍ਰਿਅ, ਤੋੜੀ ਤੇ ਨਾਦਨਮੱਕਰਿਯ।

### ਤਾਲ-ਸਾਜ਼

ਨਗਾਰਾ ਇਕ ਅੱਧੇ ਗੋਲੇ ਦੀ ਸ਼ਕਲ ਦਾ ਵੱਡਾ ਸਾਰਾ ਢੋਲ ਹੁੰਦਾ ਹੈ, ਜੋ ਮੰਦਰਾਂ ਵਿਚ ਰੱਖਿਆ ਹੁੰਦਾ ਹੈ ਤੇ ਇਹ ਦੋ ਅੱਗੇ ਮੁੜੀਆਂ ਹੋਈਆਂ ਸੋਟੀਆਂ ਨਾਲ ਵਜਾਇਆ ਜਾਂਦਾ ਹੈ। ਇਸ ਨੂੰ ਜਲੂਸਾਂ ਵਿਚ ਸਜੇ-ਫਬੇ ਹਾਥੀਆਂ ਉੱਤੇ ਟਿਕਾਇਆ ਜਾਂਦਾ ਹੈ। ਕਿਸੇ ਬਹੁਤ ਜ਼ਰੂਰੀ ਏਲਾਨ ਤੋਂ ਪਹਿਲਾਂ ਤੇ ਪਿੱਛੋਂ ਵੀ ਇਸ ਨੂੰ ਵਜਾਇਆ ਜਾਂਦਾ ਹੈ।

### ਡਮਰਮ

ਡਮਰਮ ਇਕ ਸ਼ੰਕੂ-ਰੂਪੀ ਗਾਜਰਨੁਮਾ ਸਾਜ਼ ਹੁੰਦਾ ਹੈ ਜਿਸ ਦਾ ਖੋਲ ਲੱਕੜ ਦਾ ਤੇ ਤਸਮੇ ਚਮੜੇ ਦੇ ਹੁੰਦੇ ਹਨ। ਇਸ ਨੂੰ ਇਕ ਬੈਲ ਉੱਤੇ ਰੱਖਿਆ ਹੁੰਦਾ ਹੈ ਤੇ ਵਜਾਉਣ ਲਈ ਦੋ ਸੋਟੀਆਂ ਦੀ ਵਰਤੋਂ ਕੀਤੀ ਜਾਂਦੀ ਹੈ, ਜਿਨ੍ਹਾਂ ਵਿੱਚੋਂ ਇਕ ਅੱਗੇ ਮੁੜੀ ਹੁੰਦੀ ਹੈ ਤੇ ਦੂਜੀ ਅੱਗੇ ਸਿੱਧੀ ਹੁੰਦੀ ਹੈ।

### ਉਡੁੱਕਈ

ਇਹ ਸਾਜ਼ ਖੱਬੇ ਹੱਥ ਵਿਚ ਫੜਿਆ ਜਾਂਦਾ ਤੇ ਸੱਜੇ ਹੱਥ ਦੀ ਉਂਗਲ ਨਾਲ ਵਜਾਇਆ ਜਾਂਦਾ ਹੈ। ਇਸ ਦੀ ਵਰਤੋਂ ਸਾਰੇ ਲੋਕ-ਮੰਦਰਾਂ ਵਿਚ ਹੁੰਦੀ ਹੈ ਤੇ ਇਸ ਨੂੰ ਸ਼ਿਵ ਜੀ ਦਾ ਨਿਸ਼ਾਨ ਸਮਝਿਆ ਜਾਂਦਾ ਹੈ।

### ਤੋੜੀ

ਉਡੁੱਕਈ ਦਾ ਇਕ ਵੱਡਾ ਰੂਪ ਹੈ, ਜੋ ਇਕ ਸੋਟੀ ਨਾਲ ਵਜਾਇਆ ਜਾਂਦਾ ਹੈ।

### ਗੁੱਮਟੀ

ਇਹ ਇਕ ਪੀਪੇ ਦੀ ਸ਼ਕਲ ਦਾ ਢੋਲ ਹੁੰਦਾ ਹੈ, ਜਿਸ ਨੂੰ ਧਰਤੀ ਉੱਤੇ ਲੰਮੇ ਦਾਅ ਰੱਖ ਕੇ ਵਜਾਇਆ ਜਾਂਦਾ ਹੈ।

### ਏੱਕਲਮ

ਏੱਕਲਮ ਇਕ ਨਾਗ ਦੀ ਸ਼ਕਲ ਵਰਗੀ ਸਿੰਗੀ ਹੁੰਦੀ ਹੈ, ਜਿਸ ਨੂੰ ਤੁਰੀ ਤੇ ਢੋਲ ਦੇ ਨਾਲ ਵਜਾਇਆ ਜਾਂਦਾ ਹੈ।

### ਪਾਂਬਈ

ਰੰਗ-ਬਰੰਗੇ ਤਬਲਿਆਂ ਦੀ ਜੋੜੀ, ਜੋ ਮੰਦਰ ਦੇ ਤਿਉਹਾਰ ਵੇਲੇ ਵਰਤੀ ਜਾਂਦੀ ਹੈ।

### ਫ਼ਿਲਮਾਂ ਵਿਚ ਲੋਕ-ਗੀਤ

ਫ਼ਿਲਮਾਂ ਨੂੰ ਆਰਥਿਕ ਤੌਰ ਉੱਤੇ ਲਾਹੇਵੰਦਾ ਬਣਾਉਣ ਲਈ ਸਿਨੇਮਾ ਦੇ ਜਾਣੇ-ਪਛਾਣੇ ਕਵੀ, ਥੋੜ੍ਹੀ ਬਹੁਤ ਪ੍ਰਸੰਗਿਕ ਤਬਦੀਲੀ ਕਰ ਕੇ, ਲੋਕ-ਗੀਤਾਂ ਦੀ ਬੜੀ ਪ੍ਰਭਾਵਸ਼ਾਲੀ ਵਰਤੋਂ ਆਧੁਨਿਕ ਫ਼ਿਲਮਾਂ ਵਿਚ ਕਰਦੇ ਹਨ। ਇਸੇ ਤਰ੍ਹਾਂ, ਫ਼ਿਲਮਾਂ ਵਿਚ ਲੋਕ-ਕਲਾਵਾਂ ਨੂੰ ਪ੍ਰਮੁੱਖ ਥਾਂ ਦੇਣ ਲਈ ਉਨ੍ਹਾਂ ਦੀਆਂ ਕਹਾਣੀਆਂ ਵਿਚ ਲੋੜੀਂਦੀਆਂ ਅਦਲਾ-ਬਦਲੀਆਂ ਕਰ ਲਈਆਂ ਜਾਂਦੀਆਂ ਹਨ।

ਕਰੁਣਮਈ ਦਿੱਸਾਂ ਵਿਚ ਵੈਣਾਂ ਦੇ ਕੁੱਝ ਹਿੱਸੇ ਸ਼ਾਮਲ ਕਰ ਲਏ ਜਾਂਦੇ ਹਨ। ਪ੍ਰੇਮੀ ਤੇ ਪ੍ਰੇਮਿਕਾ ਦੇ ਵਾਰਤਾਲਾਪ ਵਿਚ ਇਸ ਤਰ੍ਹਾਂ ਦੇ ਟੋਟੇ ਸ਼ਾਮਲ ਕੀਤੇ ਜਾਂਦੇ ਹਨ। 'ਨੀ ਪੰਥੂ ਅਨਲ, ਨਾਨ ਪਰੂਦੂ ਅਵੇਨ, ਨੀ ਪੁੱਲ ਅਨਲ, ਨਾਨ ਪਾਸੂ ਅਵੇਨ'। ਇਹ ਟੋਟੇ ਲੋਕਯਾਨ ਵਿੱਚੋਂ ਲਏ ਹੁੰਦੇ ਹਨ। ਇਸ ਤਰ੍ਹਾਂ ਕਰ ਕੇ ਕਵੀ ਇਹ ਦੱਸਦਾ ਹੈ ਕਿ ਮੁਹੱਬਤ ਦਾ ਜਵਾਬ ਦੂਣੀ ਮੁਹੱਬਤ ਨਾਲ ਤੇ ਦੁਸ਼ਮਣੀ ਦਾ ਜਵਾਬ ਦੂਣੀ ਦੁਸ਼ਮਣੀ ਨਾਲ ਦਿੱਤਾ ਜਾ ਰਿਹਾ ਹੈ।

ਫ਼ਿਲਮਾਂ ਵਿਚ ਲੋਕ-ਧੁਨਾਂ ਦੀ ਵਰਤੋਂ ਦੀ ਮਿਸਾਲ ਵਜੋਂ, ਵੇਖੋ ਅਗਲਾ ਗੀਤ:

ਤਾਝਈਯਮ ਪੂ ਮੁਡਿਤੂ  
ਤਾਡਮ ਪਰਤੂ ਵਝੀ ਨਾਡਤੂ  
ਸਾਲਈਵਝੀ ਪੋਰਵਲੇ ਪੋਨਮੋਂ।

ਲੋਕ-ਗੀਤਾਂ ਦੀ ਫ਼ਿਲਮੀ ਵਰਤੋਂ, ਆਮ ਤੌਰ ਉੱਤੇ, ਉਨ੍ਹਾਂ ਦੀ ਸੰਗੀਤਾਤਮਿਕਤਾ, ਲੈਅ ਅਤੇ ਸਮੂਹ ਵਿਚ ਗਾਏ ਜਾਣ ਦੀ ਕੁਸ਼ਲਤਾ ਦੇ ਕਾਰਨ ਹੁੰਦੀ ਹੈ। ਇਸ ਤੋਂ ਛੁੱਟ ਇਨ੍ਹਾਂ ਦੇ ਵਿਸ਼ੇ ਕਿਉਂਕਿ ਭਾਵ-ਪ੍ਰਧਾਨ ਹੁੰਦੇ ਹਨ, ਬੁੱਧੀ-ਪ੍ਰਧਾਨ ਨਹੀਂ ਹੁੰਦੇ, ਇਸ ਲਈ ਇਹ ਆਮ ਲੋਕਾਂ ਦਿਆਂ ਮਨਾਂ ਨੂੰ ਬਹੁਤ ਟੰਬਦੇ ਹਨ। ਇਨ੍ਹਾਂ ਗੀਤਾਂ ਦਾ ਠੇਠ ਪੇਂਡੂ ਤੇ ਗੱਲ-ਬਾਤੀ ਉੱਚਾਰਣ ਇਨ੍ਹਾਂ ਵਿਚ ਇਕ ਕੁਦਰਤੀ ਰੰਗ ਭਰ ਦੇਂਦਾ ਹੈ।

## ਕਬੀਲਿਆਂ ਦੀ ਸੰਗੀਤਕ ਸੁਰ-ਲਿਪੀ

ਪਹਾੜੀ ਕਬੀਲਿਆਂ ਨੂੰ ਗਾਉਣ-ਵਜਾਉਣ ਦਾ ਬੜਾ ਸ਼ੌਕ ਹੁੰਦਾ ਹੈ ਤੇ ਉਹ ਬਹੁਤ ਪ੍ਰਾਚੀਨ ਰਹਿਤਲਾਂ ਦੀ ਸੰਭਾਲ ਲਈ ਦੂਰ-ਦੂਰ ਤਕ ਜਾਣੇ ਜਾਂਦੇ ਹਨ। ਥਾਂ ਦੀ ਥੁੜ ਦੇ ਕਾਰਨ ਅਸੀਂ ਕੇਵਲ ਇੱਕੋ ਕਬੀਲੇ ਦੀ ਹੀ ਗੱਲ ਕਰਦੇ ਹਾਂ।

ਪੁਲਯਾਰ ਕਬੀਲੇ ਦੇ ਗੀਤਾਂ ਨੂੰ 'ਤਾਲਮ' ਕਿਹਾ ਜਾਂਦਾ ਹੈ। ਉਨ੍ਹਾਂ ਦਾ ਕਹਿਣਾ ਹੈ ਕਿ ਉਨ੍ਹਾਂ ਦੇ ਗੀਤਾਂ ਦੇ ਤਾਲ ਕਨਮਾਯਿਲ ਤੇ ਕਨੱਕੋਜੀ ਵਰਗੇ ਪੰਛੀਆਂ ਦੀਆਂ ਸੁਰਾਂ ਦੀ ਨਕਲ ਵਿਚ ਉਪਜਾਏ ਗਏ ਹਨ। ਇਨ੍ਹਾਂ ਦੇ ਤਾਲਾਂ ਦੇ ਨਾਂ ਕਬੀਲੇ ਦੇ ਦੇਵਤਿਆਂ ਦੇ ਨਾਵਾਂ ਉੱਤੇ ਰੱਖੇ ਗਏ ਹਨ, ਜਿਵੇਂ ਕਰਗਨਾਚੀ ਤਾਲਮ, ਮੰਗਲਨਾਦ ਤਾਲਮ ਅਤੇ ਕੁੰਦ੍ਰਨਾਦ ਤਾਲਮ। ਇਹ ਸਾਰੀਆਂ ਚੋਣਵੀਆਂ ਰਾਗਣੀਆਂ ਹਨ। ਇਨ੍ਹਾਂ ਵਿੱਚੋਂ ਸੁਧਾਸ੍ਰੀ, ਸਰਸਵਤੀ, ਸ਼ੰਕਰਾਭਰਣਮ, ਆਂਦੋਲਿਕਾ, ਵਿੰਦਾਵਨ ਸਾਰੰਗ ਵਰਗੇ ਸ਼ਾਸਤਰੀ ਰਾਗਾਂ ਦੇ ਦਰਸ਼ਨ ਕੀਤੇ ਜਾ ਸਕਦੇ ਹਨ। ਇਨ੍ਹਾਂ ਨੂੰ ਸੁਣਨਾ ਵੀ ਆਪਣੇ ਆਪ ਵਿਚ ਇਕ ਹਿਲਾ ਦੇਣ ਵਾਲਾ ਤਜਰਬਾ ਹੁੰਦਾ ਹੈ। ਉਨ੍ਹਾਂ ਦੇ ਵਾਦ-ਵਿੰਦ ਨੂੰ 'ਸਿੰਗਾਰਮ' (ਅਰਥ: ਸੁੰਦਰਤਾ) ਕਿਹਾ ਜਾਂਦਾ ਹੈ। ਇਸ ਵਿਚ ਦੋ ਛੋਟੇ ਨਾਦਸ੍ਰਮ ਜਾਂ ਸੱਤਕੁਝਲ, ਦੋ ਢੋਲ ਜਾਂ ਮੇਲਮ ਤੇ ਝਾਂਜਰਾਂ ਜਾਂ ਕਈਮਨੀ ਦੀ ਇਕ ਜੋੜੀ ਸ਼ਾਮਿਲ ਹੁੰਦੀ ਹੈ। ਦੇਵਤਿਆਂ ਨੂੰ ਪ੍ਰਸੰਨ ਕਰਨ ਲਈ ਵੀਲਕੁਝਲ (ਬੰਸਰੀ) ਅਤੇ ਮੱਤਾਲੀ (ਮ੍ਰਿਦੰਗ) ਦੀ ਵਰਤੋਂ ਕੀਤੀ ਜਾਂਦੀ ਹੈ। ਸੰਗੀਤ ਇਨ੍ਹਾਂ ਲੋਕਾਂ ਦੇ ਨਾਚ ਦਾ ਜ਼ਰੂਰੀ ਹਿੱਸਾ ਹੁੰਦਾ ਹੈ। ਇਨ੍ਹਾਂ ਦਾ ਕੁੱਝ ਸੰਗੀਤ ਮੁੱਢਲੀ ਪ੍ਰਕਾਰ ਦਾ ਹੈ, ਜੋ ਇਨ੍ਹਾਂ ਦੇ ਨਾਚ ਦੀ ਪਿੱਠ-ਭੂਮੀ ਵਿਚ ਵਜਾਇਆ ਜਾਂਦਾ ਹੈ। ਇਹ ਨਾਚ ਵੀ ਕਾਫ਼ੀ ਮੁੱਢਲੀ ਪ੍ਰਕਾਰ ਦੇ ਹੀ ਹੁੰਦੇ ਹਨ।

## ਕੁਲਵਈ ਦਾ ਨਾਦ

ਕੁਲਵਈ ਦਾ ਨਾਦ ਤਿੱਖਾ ਤੇ ਸਿੰਗੀ ਦੇ ਸਮਾਨ ਹੁੰਦਾ ਹੈ। ਖੇਤੀ ਦੇ ਕੰਮ ਵਿਚ ਲੱਗੀਆਂ ਤੀਵੀਆਂ ਆਪਣੀ ਜੀਭ ਨੂੰ ਬੜੀ ਚਤੁਰਾਈ ਨਾਲ ਇਕ ਪਾਸੇ ਵੱਲ ਮਰੋੜ ਕੇ ਇਹ ਧੁਨੀ ਪੈਦਾ ਕਰਦੀਆਂ ਹਨ। ਕੁਲਵਈ ਗੀਤ ਦੀ ਧੁਨੀ ਬੜੀ ਪਿਆਰੀ ਹੁੰਦੀ ਹੈ, ਖਾਸ ਕਰ ਕੇ ਤੰਜਾਵਰ ਜ਼ਿਲੇ ਵਿਚ, ਜਿੱਥੇ ਖੇਤੀ ਤੇ ਸੰਗੀਤ ਦੀ ਉੱਨਤੀ ਨਾਲੋਂ-ਨਾਲ ਚੱਲ ਰਹੀ ਹੈ।

ਔਰਤਾਂ ਗੋਡੇ-ਗੋਡੇ ਚਿੱਕੜ ਵਿਚ ਧਾਨ ਦੀ ਪਨੀਰੀ ਲਾਉਂਦੀਆਂ ਕੁਲਵਈ ਦੀ ਧੁਨ, ਕੰਮ ਦੀ ਗਤੀ ਨੂੰ ਤਿਖੇਰਾ ਕਰਨ ਅਤੇ ਪ੍ਰਾਹੁਣਿਆਂ ਦਾ ਸਨਮਾਨ ਕਰਨ ਲਈ, ਛੇੜਦੀਆਂ ਹਨ। ਜੇ ਇਹ ਤੀਵੀਆਂ ਰਲ ਕੇ ਖੇਤਾਂ ਕੋਲੋਂ ਲੰਘਦੇ ਕਿਸੇ ਵੀ ਆਉਂਦੇ-ਜਾਂਦੇ ਦਾ ਸੁਆਗਤ ਕਰਨ ਲਗ ਪੈਣ ਤਾਂ ਉਸ ਨੂੰ ਕੁੱਝ ਨਾ ਕੁੱਝ ਝੜਨਾ ਪੈਂਦਾ ਹੈ।

## ਨੱਯੰਦੀ ਮੇਲਮ

ਨੱਯੰਦੀ ਮੇਲਮ ਜਾਂ ਚਿੱਨ ਮੇਲਮ, ਸ਼ਾਸਤਰੀ ਮੇਲਮ ਜਾਂ ਨਾਦਸ੍ਰਮ ਦੀ ਪੇਂਡੂ ਜਿਹੀ ਨਕਲ ਹੈ ਤੇ ਨਿਰੋਲ ਨਿਰੱਖਰ ਸਰੋਤਿਆਂ ਦੇ ਸੁਆਦ ਦੀ ਤ੍ਰਿਪਤੀ ਤੇ ਲੋਕ-ਨਾਚ ਤੇ ਲੋਕ-ਨਾਟ ਲਈ ਸੰਗੀਤ ਦਾ ਪਿਛੋਕੜ ਮੁਹੱਈਆ ਕਰਨ ਲਈ ਹੀ ਵਰਤਿਆ ਜਾਂਦਾ ਹੈ। ਇਸ ਦੇ ਵਾਦਵਿੰਦ

ਵਿਚ ਦੇ ਨਾਦਸੂਰਮ, ਦੇ ਤਾਵਿਲ, ਇਕ ਪੰਬਈ, ਇਕ ਠੁੱਕੂ ਤੇ ਇਕ ਜੋੜੀ ਨਿੱਕੇ-ਨਿੱਕੇ ਛੋਣਿਆਂ ਦੀ ਸ਼ਾਮਿਲ ਹੁੰਦੀ ਹੈ। ਨੱਯੰਦੀ ਮੇਲਮ ਦੀ ਖਾਸ ਗੱਲ ਇਹ ਹੈ ਕਿ ਸਾਜ਼ਾਂ ਵਾਲੇ ਵੀ ਆਪੋ-ਆਪਣੇ ਸਾਜ਼ ਵਜਾਉਂਦਿਆਂ, ਨਾਚ ਵਿਚ ਹਿੱਸਾ ਲੈਂਦੇ ਹਨ। ਇਸ ਜੱਥੇ ਨੂੰ ਕਰਗਮ, ਕਾਵੜੀ ਨ੍ਰਿਤ, ਕਿਰਤਮ ਬਣੈਟੀ ਘੋੜੇ ਦੇ ਤਮਾਸ਼ੇ ਅਤੇ ਕੁਰਵਨ ਤੇ ਕੁਰਤੀ ਨਾਮੀ ਕਬੀਲਿਆਂ ਦੇ ਨਾਚਾਂ ਵੇਲੇ ਬੁਲਾ ਲਿਆ ਜਾਂਦਾ ਹੈ।

## ਵਿੱਲੁ ਪੱਟ

ਤਮਿਲ ਲੋਕ-ਗੀਤਾਂ ਦੀ ਕਲਚਰੀ ਅਮੀਰੀ ਦਾ ਇਕ ਸਦੀਵੀ ਸੰਕੇਤ ਹੈ 'ਵਿੱਲੁ ਪੱਟ' ਨਾਂ ਦਾ ਇਕ ਸਰਲ, ਮਨਮੋਹਕ ਤੇ ਅਨੋਖਾ ਲੋਕ-ਸੰਗੀਤ, ਜਿਸ ਦੇ ਸ਼ਾਬਦਿਕ ਅਰਥ ਹਨ 'ਕਮਾਨ-ਸੰਗੀਤ'।

ਪੰਦਰਵੀਂ ਸਦੀ ਵਿਚ 'ਅਰਸ ਪੁਲਵਾਰ' ਨਾਂ ਦੇ ਕਿਸੇ ਸੰਗੀਤਕਾਰ ਨੇ ਵਿੱਲੁ ਪੱਟ ਨੂੰ ਜਨਮ ਦਿੱਤਾ। ਕਮਾਨ ਗੀਤ ਦੀ ਪਿੱਠ-ਭੂਮੀ ਤਿਆਰ ਕਰਨ ਵਾਲੇ ਵਾਦਵਿੰਦ ਵਿਚ ਇਕ ਬਹੁਤ ਵੱਡੀ ਕਮਾਨ, ਤਾੜ ਬਿਰਛ ਦੀ ਕਿਸੇ ਮਜ਼ਬੂਤ ਟਾਹਣੀ ਜਾਂ ਧਾਤ ਦੀ ਬਣੀ ਹੋਈ, ਰੱਖੀ ਹੁੰਦੀ ਹੈ। ਕਮਾਨ ਦੇ ਦੋਵੇਂ ਸਿਰੇ ਇਕ ਬੜੀ ਸਖਤ ਤੇ ਕੱਸਵੀ ਤੰਦ ਨਾਲ ਬੱਝੇ ਹੁੰਦੇ ਹਨ। ਕਮਾਨ ਦੇ ਕੁੱਥ ਦੇ ਵਿਚਕਾਰਲੇ ਭਾਗ ਨੂੰ ਇਕ ਵੱਡੇ ਸਾਰੇ ਮਿੱਟੀ ਦੇ ਘੜੇ ਦੀ ਗਿੱਚੀ ਉੱਤੇ ਟਿਕਾਇਆ ਜਾਂਦਾ ਹੈ ਤੇ ਘੜਾ ਇਕ ਨਰਮ ਗੱਦੀ ਉੱਤੇ ਜਾਂ ਨਾਰੀਅਲ ਦੇ ਰੇਸ਼ਿਆਂ ਦੇ ਬਣੇ ਇਕ ਈਨੂ ਉੱਤੇ ਰੱਖਿਆ ਹੁੰਦਾ ਹੈ। ਇਸ ਤਰ੍ਹਾਂ, ਕਮਾਨ ਨੂੰ ਜਦੋਂ ਘੜੇ ਦੇ ਮੂੰਹ ਉੱਤੇ ਟਿਕਾ ਕੇ ਵਜ਼ਤਰੀ ਬੜੇ ਨਾਜ਼ੁਕ ਸਮਤੋਲ ਨਾਲ ਫੜਦਾ ਹੈ ਤਾਂ ਉਹ ਇਕ ਬਹੁਤ ਵੱਡੇ ਏਕਮ ਦੇ ਚੰਨ ਵਰਗੀ ਲੱਗਣ ਲੱਗ ਪੈਂਦੀ ਹੈ, ਜਿਸ ਦੇ ਦੋਵੇਂ ਸਿਰੇ ਉੱਪਰ ਵਲ ਉੱਠੇ ਹੁੰਦੇ ਹਨ। ਇਸ ਨਾਲ ਪਿੱਤਲ ਦੀਆਂ ਨਿੱਕੀਆਂ-ਨਿੱਕੀਆਂ ਕਈ ਟੱਲੀਆਂ ਉੱਪਰੋਂ ਲੈ ਕੇ ਹੇਠਾਂ ਤਕ ਲਟਕਾਈਆਂ ਹੁੰਦੀਆਂ ਹਨ।

ਮੁਖ ਗਵਈਆ ਜਾਂ ਕਥਾਕਾਰ ਕਮਾਨ ਦੇ ਕੇਂਦਰ ਦੇ ਸਾਹਮਣੇ ਬੈਠਦਾ ਹੈ। ਉਸ ਦੇ ਹੱਥ ਵਿਚ ਦੋ ਨਰਮ ਨਰਮ ਛੜੀਆਂ ਹੁੰਦੀਆਂ ਹਨ, ਜਿਨ੍ਹਾਂ ਨੂੰ 'ਵੀਸੁਕੋਲ' ਕਿਹਾ ਜਾਂਦਾ ਹੈ। ਇਨ੍ਹਾਂ ਛੜੀਆਂ ਦੇ ਇਕ ਸਿਰੇ ਉੱਤੇ, ਜਿੱਥੋਂ ਉਨ੍ਹਾਂ ਨੂੰ ਫੜਿਆ ਜਾਂਦਾ ਹੈ, ਟੱਲੀਆਂ ਦੀ ਇਕ-ਇਕ ਜੋੜੀ ਬੰਨ੍ਹੀ ਹੁੰਦੀ ਹੈ। ਟੱਲੀਆਂ ਦੇ ਖਾਲੀ ਪਾਸੇ ਇਕ ਦੂਜੇ ਦੇ ਆਹਮੋ-ਸਾਹਮਣੇ ਕੀਤੇ ਹੁੰਦੇ ਹਨ ਤੇ ਇਕ ਦੂਜੇ ਦੇ ਨਾਲ ਜੁੜੇ ਹੁੰਦੇ ਹਨ। ਇਨ੍ਹਾਂ ਦੀ ਅੰਦਰਲੀ ਖਾਲੀ ਥਾਂ ਵਿਚ ਮਣਕੇ ਜਾਂ ਨਿੱਕੀਆਂ-ਨਿੱਕੀਆਂ ਧਾਤ ਦੀਆਂ ਗੋਲੀਆਂ ਜਾਂ ਰੋੜੇ ਪਾਏ ਹੁੰਦੇ ਹਨ। ਗਾਉਣ ਵਾਲਾ ਕਲਾਕਾਰ ਆਪਣੇ ਹੱਥ ਵਿਚ ਛੜੀਆਂ ਛੜੀਆਂ ਨੂੰ ਇੰਨੀ ਕਸਬੀ ਉਸਤਾਦੀ ਨਾਲ ਚੁੱਕਦਾ ਤੇ ਹਿਲਾਉਂਦਾ ਹੈ ਕਿ ਉਹ ਗੀਤ ਦੇ ਅੰਦਰਲੇ ਭਾਵ ਤੇ ਵਾਤਾਵਰਣ ਦੇ ਅਨੁਕੂਲ ਹੀ ਧੁਨੀ ਪੈਦਾ ਕਰਦੀਆਂ ਹਨ। ਇਸ ਦੇ ਨਾਲ ਹੀ ਉਹ ਕਮਾਨ ਦੀ ਤੰਦ ਨੂੰ ਇੰਨੀ ਚਤੁਰਾਈ ਨਾਲ ਛੋਹਦਾ ਹੈ ਕਿ ਉਸ ਦੀ ਸੁਰ, ਗੀਤ ਦੀ ਸੁਰ ਵਿਚ ਅਭੇਦ ਹੋ ਜਾਂਦੀ ਹੈ। ਕਮਾਨ ਦੇ ਨਾਲ ਲਟਕਦੀਆਂ ਟੱਲੀਆਂ ਦੀ ਧੁਨੀ ਵੀ ਗੂੰਜਣ ਲੱਗ ਪੈਂਦੀ ਹੈ। ਨਾਲ ਹੀ ਵੱਡੇ ਘੜੇ ਨੂੰ ਸਾਂਭਣ ਵਾਲਾ ਕਲਾਕਾਰ ਘੜੇ ਦੇ ਮੂੰਹ ਉੱਤੇ ਕੇਲੇ ਦੇ ਰੁੱਖ ਦੇ ਛਿਲਕਿਆਂ ਤੋਂ ਗੱਤੇ ਵਰਗੀ ਸਖਤ ਬਣਾਈ ਹੋਈ ਤਖਤੀ ਮਾਰ ਮਾਰ ਕੇ ਸਮਾਨ ਸੁਰਾਂ ਪੈਦਾ ਕਰ ਰਿਹਾ

ਹੁੰਦਾ ਹੈ। ਘੜੇ ਤੋਂ ਉਪਜੀ ਮਿੱਠੀ ਆਵਾਜ਼ ਉਸ ਦੇ ਅੰਦਰੋਂ ਨਿਕਲਦੀ ਲੱਗਦੀ ਹੈ, ਕਿਉਂਕਿ ਇਕ ਤਾਂ ਉਸ ਉੱਤੇ ਕਮਾਨ ਦਾ ਭਾਰ ਹੁੰਦਾ ਹੈ, ਦੂਜੇ ਘੜਾ-ਵਾਦਕ ਉਸ ਉੱਤੇ ਆਪਣੀਆਂ ਸੱਟਾਂ ਲਾ ਰਿਹਾ ਹੁੰਦਾ ਹੈ। ਇਹ ਆਵਾਜ਼ ਮ੍ਰਿਦੰਗਮ, ਢੋਲਕ, ਖੋਲ ਤੇ ਕਾਂਚਿਰਾ ਵਰਗੇ ਹੋਰ ਸਾਜ਼ਾਂ ਤੋਂ ਪੈਦਾ ਹੋਈ ਧੁਨੀ ਨਾਲੋਂ ਕਿਤੇ ਸੁਰੀਲੀ ਤੇ ਮਨੋਹਰ ਹੁੰਦੀ ਹੈ। ਘੜਾ-ਵਾਦਕ ਸੱਜੇ ਹੱਥ ਨਾਲ ਘੜੇ ਦੇ ਮੂੰਹ ਉੱਤੇ ਠੇਕਾ ਦੇਂਦਾ ਹੈ ਤੇ ਖੱਬੇ ਹੱਥ ਵਿਚ ਫੜੇ ਸਿੱਕੇ ਨਾਲ ਉਸ ਦੇ ਪਿੱਛੇ ਉੱਤੇ ਮਾਰ ਮਾਰ ਕੇ ਤਾਲ ਪੈਦਾ ਕਰਦਾ ਹੈ।

ਇਸ ਤੋਂ ਛੁੱਟ ਉਡੁੱਕੂ ਨਾਂ ਦਾ ਇਕ ਹੋਰ ਸਾਜ਼ ਹੈ, ਜਿਸ ਨੂੰ ਵਾਦਕ ਲੰਮੇ ਦਾਅ ਫੜ ਕੇ ਰੱਖਦਾ ਹੈ। ਜੱਥੇ ਦਾ ਇਕ ਹੋਰ ਕਲਾਕਾਰ ਦੋ ਛੋਟੀਆਂ ਛੜੀਆਂ ਨਾਲ, ਜਿਨ੍ਹਾਂ ਨੂੰ 'ਕਾਸ਼ਠਮ' ਕਿਹਾ ਜਾਂਦਾ ਹੈ, ਤਾਲ ਦੇਂਦਾ ਹੈ। ਤੀਜਾ ਕਲਾਕਾਰ ਟੱਲੀਆਂ ਵਜਾਉਂਦਾ ਹੈ। ਜਦੋਂ ਕਮਾਨ-ਗੀਤ ਸਿਖਰ ਉੱਤੇ ਚੱਲ ਰਿਹਾ ਹੁੰਦਾ ਹੈ, ਓਦੋਂ ਕਮਾਨ, ਟੱਲੀਆਂ ਤੇ ਤਾਲ ਵਾਲੇ ਸਾਰੇ ਹੋਰ ਸਾਜ਼ਾਂ ਦੀ ਇਕ ਪਾਸੇ ਆਪੋ ਵਿਚ ਤੇ ਦੂਜੇ ਪਾਸੇ ਕਥਾ-ਗੀਤ ਦੇ ਵਿਸ਼ੇ ਦੇ ਜੋਸ਼ੀਲੇ ਤੇ ਤਿੱਖੇ ਸੰਗੀਤ ਨਾਲ, ਪੂਰੀ ਇਕਸੁਰਤਾ ਬਣੀ ਹੁੰਦੀ ਹੈ। ਜਦੋਂ ਮੁਖ ਗਵੱਈਆ ਗਾਉਂਦਾ ਹੈ ਤਾਂ ਬਾਕੀ ਦੇ ਕਲਾਕਾਰ ਆਪੋ-ਆਪਣੇ ਸਾਜ਼ ਵਜਾਉਂਦੇ ਹਨ ਤੇ ਜਦੋਂ ਗਾਉਂਦੇ ਹਨ ਤਾਂ ਮੁੱਖ ਗਵੱਈਆ ਕਮਾਨ ਦੀ ਤੰਦ ਉੱਤੇ ਆਪਣੇ ਵੀਸੁਕੋਲ ਦੇ ਕਰਤਬ ਵਿਖਾਉਂਦਾ ਰਹਿੰਦਾ ਹੈ।

ਕਮਾਨ-ਗੀਤ ਦੇ ਭਖੇ ਹੋਏ ਕਲਾਕਾਰਾਂ ਦੇ ਜੋਸ਼ੀਲੇ ਹੁਲਾਰੇ ਤੋਂ ਪ੍ਰੇਰਿਤ ਹੋ ਕੇ ਸਰੋਤੇ ਸਹਿਜ ਸੁਭਾ ਉਨ੍ਹਾਂ ਵਰਗੀਆਂ ਹੀ ਮੁਦਰਾਵਾਂ ਕਰਨ ਲੱਗ ਪੈਂਦੇ ਹਨ। ਕਮਾਨ-ਗੀਤ ਦੇ ਕਲਾਕਾਰ ਆਪਣੇ ਸਾਰੇ ਕਾਰਜ-ਕ੍ਰਮ ਵਿਚ ਇੰਨੀ ਜਾਨ ਭਰਦੇ ਹਨ ਤੇ ਇਸ ਨੂੰ ਏਨੇ ਜੋਸ਼ ਨਾਲ ਨਿਭਾਉਂਦੇ ਹਨ ਕਿ ਸਰਲ ਪੇਂਡੂ ਲੋਕ, ਜਿਨ੍ਹਾਂ ਦੀ ਸਰੋਤਿਆਂ ਵਿਚ ਬਹੁਗਿਣਤੀ ਹੁੰਦੀ ਹੈ, ਇਸ ਦੇ ਸੁਆਦ ਵਿਚ ਲੀਨ ਹੋ ਜਾਂਦੇ ਹਨ। ਆਮ ਤੌਰ ਤੇ ਇਸ ਗੀਤ-ਨਾਟ ਨੂੰ ਖੇਡਣ ਲਈ ਪਿੰਡ ਦੇ ਮੰਦਰ ਦੇ ਸਾਹਮਣੇ ਪਈ ਖੁੱਲ੍ਹੀ ਥਾਂ ਚੁਣੀ ਜਾਂਦੀ ਹੈ। ਸਤੰਬਰ ਤੇ ਜਨਵਰੀ ਦੇ ਵਿਚਕਾਰ, ਮੰਦਰ ਦੇ ਉਤਸਵ ਦੇ ਮੌਕੇ ਤੇ, ਤਕਰੀਬਨ ਇਕ ਹਫ਼ਤਾ ਇਹ ਸਮਾਗਮ ਚਲਦਾ ਰਹਿੰਦਾ ਹੈ। ਮੰਦਰ ਦੇ ਸਾਹਮਣੇ ਇਕ ਪਾਸੇ ਥੜਾ ਬਣਾਇਆ ਜਾਂਦਾ ਹੈ ਤੇ ਦੂਜੇ ਪਾਸੇ, ਥੜੇ ਦੇ ਸਾਹਮਣੇ, ਲੋਕਾਂ ਦੇ ਬੈਠਣ ਲਈ ਖੁੱਲ੍ਹੀ ਥਾਂ ਹੁੰਦੀ ਹੈ।

ਜਦੋਂ ਮੁਖ ਕਥਾਕਾਰ ਗੀਤ ਦੀ ਇਕ ਤੁਕ ਮੁਕਾਉਂਦਾ ਹੈ ਤਾਂ ਉਡੁੱਕੂ ਤੇ ਹੋਰ ਸਾਜ਼ਾਂ ਵਾਲੇ ਉਸ ਤੁਕ ਦੇ ਅੰਤਲੇ ਸ਼ਬਦ ਚੁੱਕ ਲੈਂਦੇ ਹਨ ਤੇ ਰਲ ਕੇ 'ਆਮਾ', 'ਆਮਾ' ਤੇ ਕਈ ਹੋਰ ਆਵਾਜ਼ਾਂ, ਆਪਣੀ ਸਹਿਮਤੀ ਪ੍ਰਗਟ ਕਰਨ ਲਈ ਕੱਢਦੇ ਹਨ।

ਕਮਾਨ-ਗੀਤ ਦੇ ਜੱਥੇ ਵਿਚ, ਆਮ ਤੌਰ ਉੱਤੇ, ਅੱਠ ਕਲਾਕਾਰ ਹੁੰਦੇ ਹਨ। ਜਿੰਨੀ ਕੋਈ ਕਹਾਣੀ ਛੋਟੀ ਜਾਂ ਵੱਡੀ ਹੁੰਦੀ ਹੈ, ਓਨਾ ਹੀ ਉਸ ਉੱਤੇ ਥੋੜਾ ਜਾਂ ਬਹੁਤਾ ਸਮਾਂ ਲੱਗਦਾ ਹੈ। ਜੇ ਛੋਟੀ ਜਿਹੀ ਘਟਨਾ ਹੀ ਪੇਸ਼ ਕੀਤੀ ਜਾਣੀ ਹੋਵੇ ਤਾਂ ਇਸ ਨੂੰ ਇੱਕੋ ਬੈਠਕ ਵਿਚ ਮੁਕਾ ਲਿਆ ਜਾਂਦਾ ਹੈ, ਪਰ ਜੇ ਵਿਸ਼ਾ ਪੁਰਾਣ ਜਾਂ ਵੀਰਗਤੀ ਨਾਲ ਸੰਬੰਧ ਰੱਖਦਾ ਹੋਵੇ ਤਾਂ ਸਮਾਂ ਵਧੇਰੇ ਲੱਗ ਜਾਂਦਾ ਹੈ। ਰਾਮਾਇਣ ਤੇ ਮਹਾਭਾਰਤ ਦੀਆਂ ਕਹਾਣੀਆਂ ਜੇ ਇਕ ਵਾਰੀ ਸ਼ੁਰੂ ਹੋ ਜਾਣ ਤਾਂ ਤਿੰਨ ਚਾਰ ਦਿਨਾਂ ਵਿਚ ਕਈ ਕਈ ਬੈਠਕਾਂ ਕਰ ਕੇ ਮੁਕਾਈਆਂ ਜਾਂਦੀਆਂ ਹਨ। ਜੱਥੇਦਾਰ, ਨੂੰ ਆਮ ਤੌਰ ਉੱਤੇ, ਸਰੋਤਿਆਂ ਦੇ ਮਨੋ-ਵਿਗਿਆਨ ਦੀ ਬੜੀ ਸੋਝੀ ਹੁੰਦੀ



ਹੈ ਤੇ ਉਸ ਨੂੰ ਪਤਾ ਹੁੰਦਾ ਹੈ ਕਿ ਕਥਾਗੀਤ ਨੂੰ ਕਿਵੇਂ, ਕਿੱਥੇ ਤੇ ਕਦੋਂ ਬੰਦ ਕਰਨਾ ਹੈ ਤੇ ਕਦੋਂ ਫੇਰ ਚਾਲੂ ਕਰਨਾ ਹੈ।

ਗੀਤ ਬੜੇ ਸਰਲ ਹੁੰਦੇ ਹਨ ਤੇ ਸੈਲੀ ਕਥਾ-ਕਾਵਿ ਵਾਲੀ ਹੁੰਦੀ ਹੈ। ਇਨ੍ਹਾਂ ਦੀ ਬੋਲੀ ਪੇਡੂ, ਅਖਾਣਾਂ ਤੇ ਅਖਾਉਤਾਂ ਨਾਲ ਭਰੀ ਹੋਈ ਹੁੰਦੀ ਹੈ। ਪੇਡੂਆਂ ਵਿਚ ਪ੍ਰਚਲਿਤ ਮੁਹਾਵਰੇ ਤੇ ਵਾਕੰਗ ਜਦੋਂ ਇਨ੍ਹਾਂ ਸੰਗੀਤਕ ਗੀਤਾਂ ਵਿਚ ਵਰਤੇ ਜਾਂਦੇ ਹਨ ਤਾਂ ਨਵੇਂ ਅਰਥਾਂ ਦੇ ਧਾਰਨੀ ਹੋ ਜਾਂਦੇ ਹਨ। ਇਨ੍ਹਾਂ ਦੇ ਧਾਰਾਵਾਹਕ ਛੰਦਾਂ ਵਿਚ ਇਕ ਪ੍ਰਗਟ ਲੈਅ ਦੇ ਨਾਲ ਨਾਲ ਇਕ ਗੁੱਝੀ ਲੈਅ ਵੀ ਹੁੰਦੀ ਹੈ, ਜੋ ਇਸ ਸੰਗੀਤ ਦੇ ਮੁੱਲ ਵਿਚ ਬਹੁਤ ਵਾਧਾ ਕਰਦੀ ਹੈ। ਪਾਠ ਦਾ ਇਕ ਹੋਰ ਮਹਤ੍ਵਸ਼ੀਲ ਪੱਖ ਇਹ ਹੈ ਕਿ ਹਰ ਬੰਦ ਦੇ ਅੰਤ ਵਿਚ ਸਥਾਈ ਟੇਕ ਹੁੰਦੀ ਹੈ। ਜਿਉਂ ਹੀ ਮੁਖੀਆ ਇਕ ਬੰਦ ਨੂੰ ਮੁਕਾਉਂਦਾ ਹੈ, ਦੂਜੇ ਕਲਾਕਾਰ ਰਲ ਕੇ ਉਸ ਦੀ ਟੇਕ ਨੂੰ ਚੁੱਕ ਲੈਂਦੇ ਹਨ। ਟੇਕ ਦੇ ਮੁੜ-ਮੁੜ ਗਾਏ ਜਾਣ ਨਾਲ ਸਰੋਤਿਆਂ ਨੂੰ ਕਮਾਨ-ਗੀਤ ਦੀ ਕਹਾਣੀ ਸਮਝਣ ਵਿਚ ਬਹੁਤ ਸੌਖ ਹੁੰਦੀ ਹੈ।

ਕਹਾਣੀਆਂ ਪਰਾਸਰੀਰਿਕ, ਪੌਰਾਣਿਕ, ਭਗਤੀਪਰਕ, ਇਤਿਹਾਸਿਕ ਅਤੇ ਸਮਾਜਿਕ ਵਿਸ਼ਿਆਂ ਦੁਆਲੇ ਉੱਸਰੀਆਂ ਹੁੰਦੀਆਂ ਹਨ। ਗਾਉਣ ਵਾਲਿਆਂ ਦੇ ਸਾਜ਼ਾਂ ਤੋਂ ਉਪਜਿਆ ਸੰਗੀਤ ਪਰਾਸਰੀਰਿਕ ਪਿਛੋਕੜ ਵਾਲੀਆਂ ਕਹਾਣੀਆਂ ਲਈ ਬੜਾ ਢੁੱਕਵਾਂ ਹੁੰਦਾ ਹੈ। ਕਹਾਣੀਆਂ ਦਾ ਲੋਕਪ੍ਰੀਅ ਹੋਣਾ ਕੁਦਰਤੀ ਹੈ। ਇਨ੍ਹਾਂ ਕਹਾਣੀਆਂ ਵਿਚ ਪਰਾਸਰੀਰਿਕ ਅੰਸ ਭਰਿਆ ਹੁੰਦਾ ਹੈ। ਸਰੀਰਿਕ ਤੇ ਮਾਨਸਿਕ ਪ੍ਰਗਟਾਵਿਆਂ ਨੂੰ ਭੂਤਾਂ ਤੇ ਚੁੜੇਲਾਂ ਦੇ ਰੂਪ ਵਿਚ ਪੇਸ਼ ਕੀਤਾ ਜਾਂਦਾ ਹੈ। ਬਦਰੂਹਾਂ ਤੇ ਦੇਵਤਿਆਂ ਨੂੰ ਰਿੜਾਉਣ ਲਈ ਮਨੁੱਖੀ ਕੁਰਬਾਨੀ ਵਰਗੀਆਂ ਭੈਭੀਤ ਕਰ ਦੇਣ ਵਾਲੀਆਂ ਘਟਨਾਵਾਂ ਇਨ੍ਹਾਂ ਕਹਾਣੀਆਂ ਵਿਚ ਵਾਪਰਦੀਆਂ ਹਨ। ਇਸ ਦੇ ਬਾਵਜੂਦ, ਇਨ੍ਹਾਂ ਕਹਾਣੀਆਂ ਦੀ ਅਲੌਕਿਕਤਾ ਦੇ ਪਿੱਛੇ ਬਦੀ ਉੱਤੇ ਨੇਕੀ ਦੀ ਜਿੱਤ ਦੀ ਭਾਵਨਾ ਕੰਮ ਕਰ ਰਹੀ ਹੁੰਦੀ ਹੈ।

### ਪਝਯਾਨੂਰ ਨਿਲੀ ਕਥਾ

ਤਿਰੂਨੇਲਵੇਲੀ ਜ਼ਿਲੇ ਵਿਚ ਕਮਾਨ-ਗੀਤ ਦੀਆਂ ਕਥਾਵਾਂ ਵਿੱਚੋਂ ਸਭ ਤੋਂ ਵੱਧ ਲੋਕਪ੍ਰੀਅ ਹੈ 'ਪਝਯਾਨੂਰ ਨਿਲੀ' ਦੀ ਕਹਾਣੀ। ਇਹ ਇਕ ਅਸਫਲ ਪ੍ਰੇਮ ਦੀ ਕਹਾਣੀ ਹੈ, ਜੋ ਅਗਲੇ ਜਨਮ ਵਿਚ ਵੀ ਜਾਰੀ ਰਹਿੰਦੀ ਹੈ। ਅਸਲ ਵਿਚ, ਇਸੇ ਕਹਾਣੀ ਵਿਚ ਹੀ ਨਹੀਂ, ਇਸ ਸ਼੍ਰੇਣੀ ਦੀਆਂ ਹੋਰ ਸਾਰੀਆਂ ਕਹਾਣੀਆਂ ਵਿਚ ਵੀ, ਸਮੇਂ ਨੂੰ ਇਕ ਲੰਮਾ ਨਿਰੰਤਰ ਫੈਲਾਉ ਮੰਨਿਆ ਹੁੰਦਾ ਹੈ, ਜਿਸ ਦਾ ਕੋਈ ਭੂਤ, ਵਰਤਮਾਨ ਜਾਂ ਭਵਿੱਖ ਨਹੀਂ ਹੁੰਦਾ। ਪਝਯਾਨੂਰ ਨਿਲੀ ਵਿਚ ਇਕ ਵਪਾਰੀ ਨੌਜਵਾਨ ਨਿਲੀ ਨਾਲ ਵਿਆਹ ਤੋਂ ਕੁੱਝ ਹੀ ਮਹੀਨੇ ਪਿੱਛੋਂ ਇਕ ਹੋਰ ਅਤੀ ਸੁੰਦਰ ਰੂਪਵਤੀ ਉੱਤੇ ਮੋਹਿਤ ਹੋ ਜਾਂਦਾ ਹੈ ਤੇ ਆਪਣੀ ਜਵਾਨ ਤੇ ਪਿਆਰ-ਭਿੱਜੀ ਪਤਨੀ ਵੱਲੋਂ ਬੇਮੁਖ ਹੋ ਜਾਂਦਾ ਹੈ। ਇਕ ਦਿਨ ਉਸ ਦੀ ਰਖੇਲ ਆਪਣੇ ਪ੍ਰੀਤਮ ਨੂੰ ਮਿਲਣ ਲਈ ਨਿਲੀ ਦੇ ਘਰ ਆ ਵੜਦੀ ਹੈ। ਨਿਲੀ ਬੁਹਾ ਬੰਦ ਕਰ ਲੈਂਦੀ ਹੈ ਤੇ ਉਸ ਨੂੰ ਨਿਰਾਸ ਮੇੜ ਦੇਂਦੀ ਹੈ। ਗੁੱਸੇ ਦੀ ਅੱਗ ਵਿਚ ਝੁੱਜਦੀ ਰਖੇਲ, ਨਿਲੀ ਤੋਂ ਬਦਲਾ ਲੈਣ ਦਾ ਮਤਾ ਪਕਾਉਂਦੀ ਹੈ। ਅਗਲੀ ਵੇਰ ਜਦੋਂ ਉਸ ਦਾ ਪ੍ਰੀਤਮ ਉਸ ਕੋਲ ਆਉਂਦਾ ਹੈ ਤਾਂ ਉਹ ਵੀ ਉਸ ਨੂੰ ਆਪਣੇ ਘਰ ਵੜਨ ਨਹੀਂ ਦੇਂਦੀ। ਉਸ ਦੇ ਕਾਰਨ ਪੁੱਛਣ ਉੱਤੇ ਉਹ ਨਿਲੀ ਦੇ ਦੁਰਵਿਹਾਰ

ਦਾ ਵੇਰਵਾ ਦੱਸ ਕੇ ਆਪਣੇ ਪ੍ਰੀਤਮ ਦੇ ਕੰਨ ਭਰਦੀ ਹੈ। ਉਹ ਵਿਸ਼ਵਾਸ ਦਿਵਾਉਂਦਾ ਹੈ ਕਿ ਸਭ ਠੀਕ ਕਰ ਦੇਵਾਂਗਾ, ਪਰ ਉਹ ਉਸ ਨੂੰ ਆਪਣੇ ਨੇੜੇ ਨਹੀਂ ਲੱਗਣ ਦੇਂਦੀ ਤੇ ਇਕ ਸ਼ਰਤ ਲਾ ਦੇਂਦੀ ਹੈ ਕਿ ਤੂੰ ਘਰ ਜਾ ਕੇ ਨਿਲੀ ਦਾ ਹੀਰਿਆਂ-ਜੜਿਆ ਮੰਗਲਸੂਤਰ ਲਿਆ ਦੇ, ਫੇਰ ਤੈਨੂੰ ਆਪਣੇ ਘਰ ਦੇ ਅੰਦਰ ਵੜਨ ਦਿਆਂਗੀ। ਉਹ ਨਿਲੀ ਕੋਲ ਮੁੜ ਆਉਂਦਾ ਹੈ ਤੇ ਕੁੱਝ ਮਹੀਨੇ ਉਸ ਦੇ ਨਾਲ ਰਹਿਣ ਦਾ ਨਾਟਕ ਕਰਦਾ ਹੈ। ਇਕ ਦਿਨ ਉਹ ਨਿਲੀ ਨਾਲ ਕਿਤੇ ਦੂਰ ਜਾਣ ਦੀ ਗੱਲ ਕਰਦਾ ਹੈ ਤਾਂ ਜੋ ਉਹ ਆਪਣੀ ਦੁਰਾਚਾਰਨ ਪ੍ਰੇਮਿਕਾ ਤੋਂ ਪਰੇਡੇ ਹੋ ਸਕੇ। ਨਿਲੀ ਨੂੰ ਇਹ ਸੁਝਾ ਬੜਾ ਚੰਗਾ ਲੱਗਦਾ ਹੈ ਤੇ ਉਹ ਦੋਵੇਂ ਇਕ ਰਾਤ ਆਪਣਾ ਘਰ ਛੱਡ ਕੇ ਇਕ ਲੁੱਗੇ ਖੂਹ ਉੱਤੇ ਜਾ ਪਹੁੰਚਦੇ ਹਨ। ਆਲੇ-ਦੁਆਲੇ ਸੰਘਣਾ ਜੰਗਲ ਹੈ। ਰਾਤ ਚਾਨਣੀ ਹੈ। ਗਰਭਵਤੀ ਨਿਲੀ ਆਪਣੇ ਪਤੀ ਨੂੰ ਖੂਹ ਦੀ ਮੰਡ ਦੇ ਕੋਲ ਹੀ ਰਾਤ ਬਿਤਾਉਣ ਲਈ ਕਹਿੰਦੀ ਹੈ। ਸੋ ਉਹ ਦੋਵੇਂ ਉਸ ਡੂੰਘੇ ਖੂਹ ਦੀ ਮੰਡ ਦੇ ਕੋਲ ਆਪਣਾ ਬਿਸਤਰਾ ਵਿਛਾ ਲੈਂਦੇ ਹਨ। ਰਾਤ ਦਾ ਸਮਾਂ, ਚੰਨ ਦੀ ਚਾਨਣੀ, ਜੰਗਲੀ ਫੁੱਲਾਂ ਦੀ ਸੁਰੀਧੀ ਤੇ ਸਾਰੇ ਰਹੱਸਮਈ ਆਲੇ-ਦੁਆਲੇ ਦਾ ਸੁਰਮਈ ਰਹੱਸ ਨਿਲੀ ਉੱਤੇ ਇਕ ਅਜੀਬ ਟੂਣਾ ਕਰ ਗਿਆ। ਉਹ ਨਿਹੰ ਨਾਲ ਭਿੱਜੀ ਤੇ ਪਿਆਰ ਵਿਚ ਗੁਟਕਦੀ ਆਪਣੇ ਪਤੀ ਨੂੰ ਆਪਣੀਆਂ ਬਾਹਵਾਂ ਵਿਚ ਘੁੱਟ ਕੇ ਵਲ੍ਹੇਟ ਲੈਂਦੀ ਹੈ। ਉਸ ਦਾ ਪਤੀ ਜੋ ਬੜੇ ਸਬਰ ਨਾਲ ਇਹੋ ਜਿਹੇ ਮੈਕੇ ਦੀ ਤਾੜ ਵਿਚ ਸੀ, ਨਿਲੀ ਦਾ ਮੰਗਲਸੂਤਰ ਧਰੂਹ ਕੇ ਉਸ ਦੀਆਂ ਦਿਲ-ਚੀਰਵੀਆਂ ਚੀਕਾਂ ਤੇ ਪੁਕਾਰਾਂ ਨੂੰ ਅਣਸੁਣਿਆ ਕਰ ਕੇ ਉਸ ਨੂੰ ਖੂਹ ਵਿਚ ਧੱਕ ਦੇਂਦਾ ਹੈ ਤੇ ਨੱਠ ਕੇ ਆਪਣੀ ਪ੍ਰੇਮਿਕਾ ਕੋਲ ਜਾ ਪਹੁੰਚਦਾ ਹੈ। ਇਕ ਜਨਮ ਦੀ ਕਹਾਣੀ ਏਥੇ ਮੁੱਕ ਜਾਂਦੀ ਹੈ।

ਦੂਜੇ ਜਨਮ ਵਿਚ ਇਹੋ ਹਤਿਆਰਾ ਪਤੀ ਵਪਾਰੀ ਬਣਦਾ ਹੈ ਤੇ ਫਿਰਦਾ-ਫਿਰਾਉਂਦਾ ਉਸੇ ਸ਼ਹਿਰ ਪਹੁੰਚ ਜਾਂਦਾ ਹੈ, ਜਿੱਥੇ ਉਹ ਪਹਿਲੇ ਜਨਮ ਵਿਚ ਰਹਿੰਦਾ ਸੀ। ਸਬੱਬ ਨਾਲ ਉਸ ਨੂੰ ਇਕ ਚੰਨ-ਚਾਨਣੀ ਰਾਤ ਵਿਚ, ਉਸੇ ਖੂਹ ਕੋਲ ਠਹਿਰਨਾ ਪੈਂਦਾ ਹੈ। ਨਿਲੀ ਦਾ ਪ੍ਰੇਤ ਖੂਹ ਵਿੱਚੋਂ ਨਿਕਲ ਕੇ ਇਕ ਅਪੂਰਬ ਸੁੰਦਰੀ ਦੇ ਰੂਪ ਵਿਚ ਉਸ ਨਾਲ ਪਤਨੀ ਸਮਾਨ, ਪ੍ਰੇਮ-ਕਲੋਲ ਕਰਨ ਲੱਗ ਪੈਂਦਾ ਹੈ। ਉਹ ਘਬਰਾ ਜਾਂਦਾ ਹੈ ਤੇ ਕੁੱਝ ਪਲਾਂ ਲਈ ਉਸ ਨੂੰ ਮੂਰ ਕੇ ਵੇਖਦਾ ਹੈ। ਉਸ ਨੂੰ ਯਕੀਨ ਹੋ ਜਾਂਦਾ ਹੈ ਕਿ ਇਹ ਪ੍ਰੇਤ-ਜਗਤ ਦੀ ਕੋਈ ਮੋਹਿਨੀ ਹੈ, ਸੋ ਉਹ ਉਸ ਨੂੰ ਪਰੇ ਕਰ ਦੇਂਦਾ ਹੈ। ਦੋਹਾਂ ਦਾ ਝਗੜਾ ਲਾਗਲੇ ਪਿੰਡ ਦੇ ਪੈਚਾਂ ਕੋਲ ਪੇਸ਼ ਹੁੰਦਾ ਹੈ। ਉਹ ਦੋਹਾਂ ਪਾਸਿਆਂ ਦੇ ਬਿਆਨ ਸੁਣ ਕੇ ਨਿਲੀ ਦੇ ਹੱਕ ਵਿਚ ਫੈਸਲਾ ਦੇ ਦੇਂਦੇ ਹਨ। ਯਾਤਰੂ ਨਿਲੀ ਦਾ ਪਤੀ ਘੋਸ਼ਿਤ ਹੋ ਜਾਂਦਾ ਹੈ। ਪੈਚ ਤਰਸ ਖਾ ਕੇ ਉਨ੍ਹਾਂ ਨੂੰ ਪਿੰਡ ਵਿਚ ਹੀ ਇਕ ਮਕਾਨ ਵੀ ਦੇ ਦੇਂਦੇ ਹਨ। ਇਸ ਤਰ੍ਹਾਂ ਉਨ੍ਹਾਂ ਨੂੰ ਓਥੇ ਇਕੱਠਿਆਂ ਰਹਿਣਾ ਪੈ ਜਾਂਦਾ ਹੈ। ਨਿਲੀ ਖਿੜ ਜਾਂਦੀ ਹੈ। ਉਸ ਰਾਤ ਨਿਲੀ ਦੀ ਉਹ ਸਾਰੀ ਵਾਸ਼ਨਾ, ਜੋ ਪਿਛਲੇ ਜਨਮ ਵਿਚ ਸਿਖਰ ਉੱਤੇ ਆ ਕੇ ਅਤ੍ਰਿਪਤ ਰਹਿ ਗਈ ਸੀ, ਪੂਰੇ ਜੋਸ਼ ਨਾਲ ਉਬਾਲੇ ਉੱਤੇ ਆ ਜਾਂਦੀ ਹੈ ਤੇ ਉਹ ਕੱਸ ਕੇ ਉਸ ਨੂੰ ਇਸ ਤਰ੍ਹਾਂ ਜੱਫੀ ਵਿਚ ਲੈਂਦੀ ਹੈ ਕਿ ਉਸ ਦੇ ਪ੍ਰਾਣ ਨਿਕਲੇ ਜਾਂਦੇ ਹਨ। ਅਗਲੇ ਦਿਨ ਪੈਚ ਜਦੋਂ ਉਸ ਘਰ ਵਿਚ ਪਹੁੰਚਦੇ ਹਨ ਤਾਂ ਉਨ੍ਹਾਂ ਨੂੰ ਮੁਸਾਫਰ ਦੀ ਲਾਸ਼ ਪਈ ਮਿਲਦੀ ਹੈ, ਪਰ ਤੀਵੀਂ ਕਿਤੇ ਨਜ਼ਰ ਨਹੀਂ

ਆਉਂਦੀ। ਇਹ ਕਥਾ ਦਰਸ਼ਕਾਂ ਵਿਚ ਕਿੰਨੀ ਮਾਨਸਿਕ ਕੱਸ ਪੈਦਾ ਕਰਦੀ ਹੈ, ਇਸ ਦਾ ਅਨੁਮਾਨ ਉਹੀ ਲਾ ਸਕਦਾ ਹੈ, ਜਿਸ ਨੇ ਕਦੀ ਕਮਾਨ-ਗੀਤ ਦੇ ਜੱਥੇ ਨੂੰ ਮੰਚ ਉੱਤੇ ਗਾਇਨ ਕਰਦਿਆਂ ਆਪਣੇ ਕੰਨਾਂ ਨਾਲ ਸੁਣਿਆ ਹੋਵੇ।

### ਹੋਰ ਕਹਾਣੀਆਂ

ਸ਼ਮਸ਼ਾਨ-ਭੂਮੀ ਦੇ ਇਕ ਪ੍ਰੇਤ ਦੀ ਕਥਾ ਵੀ ਬੜੀ ਪਸੰਦ ਕੀਤੀ ਜਾਂਦੀ ਹੈ। ਕਈ ਇਤਿਹਾਸਿਕ ਕਥਾਵਾਂ ਕਮਾਨ-ਗੀਤ ਰਾਹੀਂ ਬਿਆਨ ਕੀਤੀਆਂ ਜਾਂਦੀਆਂ ਹਨ। ਏਥੋਂ ਤਕ ਕਿ ਕਮਾਨ-ਗੀਤ ਨੂੰ ਆਮ ਲੋਕਾਂ ਲਈ, ਇਤਿਹਾਸ ਪੜ੍ਹਾਉਣ ਦਾ ਇਕ ਸਾਧਨ ਸਮਝਿਆ ਜਾਂਦਾ ਹੈ। ਪਿਛਲੇ ਕੁੱਝ ਸਾਲਾਂ ਵਿਚ ਕੋਟਾਮੰਗਲਮ ਸੁੱਬੂ ਨੇ ਗਾਂਧੀ ਜੀ ਦੀ ਕਹਾਣੀ ਨੂੰ ਕਮਾਨ-ਗੀਤ ਵਿਚ ਗੁੰਦ ਕੇ ਅਨਪੜ੍ਹ ਲੋਕਾਂ ਦੇ ਮਨ ਜਿੱਤ ਲਏ ਹਨ।

ਮੰਦਰਾਂ ਵਿਚ ਉਤਸਵਾਂ ਦਿਆਂ ਮੌਕਿਆਂ ਉੱਤੇ ਪੁਰਾਣੇ ਧਾਰਮਿਕ ਵਿਸ਼ੇ ਦੁਹਰਾਏ ਜਾਂਦੇ ਹਨ। ਲੋਕ ਇਸ ਕਲਾ-ਰੂਪ ਨਾਲ ਕਿੰਨੇ ਜੁੜੇ ਹੋਏ ਹਨ, ਇਸ ਦਾ ਅੰਦਾਜ਼ਾ ਇਸ ਅਖੌਤ ਤੋਂ ਲੱਗ ਸਕਦਾ ਹੈ: 'ਵਿੱਲਡੀਚਨ ਕੋਈਲਿਲੇ ਵਿਲੱਕਰਰ ਨੇਰਾ ਮਿੱਲੇ', ਅਰਥਾਤ, ਜਦੋਂ ਕਮਾਨ-ਗੀਤ ਮੰਦਰ ਵਿਚ ਚੱਲ ਰਿਹਾ ਹੋਵੇ ਓਦੋਂ ਲੋਕ ਉਸ ਵਿਚ ਏਨੇ ਡੁੱਬ ਜਾਂਦੇ ਹਨ ਕਿ ਉਨ੍ਹਾਂ ਨੂੰ ਆਪਣੇ ਘਰਾਂ ਵਿਚ ਦੀਵੇ ਬਾਲਣੇ ਵੀ ਭੁੱਲ ਜਾਂਦੇ ਹਨ।

ਇਕ ਹੋਰ ਬੜਾ ਮਸ਼ਹੂਰ ਕਥਾ-ਗੀਤ ਹੈ 'ਮਾਰੂਤਨਾਯਕਮ ਪੱਲਈ', ਜਿਸ ਵਿਚ ਇਕ ਬਦਮਾਸ਼ ਦੀ ਕਹਾਣੀ ਦੱਸੀ ਗਈ ਹੈ, ਜੋ ਝੂਠ-ਝਾਠ ਮਾਰ ਕੇ ਆਪਣੀ ਵੱਡੀ ਭਰਜਾਈ ਨੂੰ ਅਟੇਰਨਾ ਚਾਹੁੰਦਾ ਹੈ।

'ਚਿੱਠ ਤੰਬੀ' ਨਾਂ ਦੇ ਕਥਾ-ਗੀਤ ਵਿਚ, ਜੋ ਤਿਰੂਨੇਲਵੇਲੀ ਜ਼ਿਲੇ ਵਿਚ ਬੜਾ ਚੱਲਦਾ ਹੈ, ਦੱਸਿਆ ਹੈ ਕਿ ਇਕ ਧਨਾਢ ਜ਼ਿੰਮੀਂਦਾਰ, ਇਕ ਬਦਰੂਹ ਕੋਲੋਂ ਖਜ਼ਾਨੇ ਦੀ ਪ੍ਰਾਪਤੀ ਦੀ ਆਸ ਵਿਚ, ਆਪਣੀ ਇਕ ਗ਼ਰੀਬ ਅਸਾਮੀ ਦੇ ਇੱਕੋ ਇਕ ਪੁੱਤਰ ਦੀ ਬਲੀ ਕਿਵੇਂ ਦੇਂਦਾ ਹੈ।

### ਕੁੱਝ ਹੋਰ ਲੱਛਣ

ਵਿਸ਼ਿਆਂ ਤੇ ਕਥਾਵਾਂ ਦੀ ਭਿੰਨਤਾ ਤੋਂ ਛੁੱਟ, ਵਿੱਲੁ ਪੱਟੁ ਵਾਲੀ ਕਲਾ ਦਾ ਇਕ ਹੋਰ ਦਿਲਚਸਪ ਪਹਿਲੂ ਹੈ, ਬਿਨਾਂ ਕਿਸੇ ਤਿਆਰੀ ਦੇ ਛੰਦਾਬੰਦੀ ਵਿਚ ਵਾਦ-ਵਿਵਾਦ ਕਰਨਾ। ਕਲਾਕਾਰਾਂ ਦਾ ਜੱਥਾ ਆਪਣੇ ਆਪ ਨੂੰ ਦੋ ਟੋਲੀਆਂ ਵਿਚ ਵੰਡ ਲੈਂਦਾ ਹੈ। ਇਕ ਟੋਲੀ ਵਿਚ ਵੀਸੁਕੋਲ ਦਾ ਮੁਖ ਗਵਈਆ, ਉਸ ਦੇ ਨਾਲ ਦੋ ਗਾਉਣ ਵਾਲੇ, 'ਕਾਸ਼ਠਮ' ਤੇ ਛੈਣਿਆਂ ਰਾਹੀਂ ਤਾਲ ਦੇ ਣ ਵਾਲੇ ਦੋਵੇਂ ਕਲਾਕਾਰ ਰਲ ਕੇ ਇਕ ਟੋਲੀ ਬਣਾਉਂਦੇ ਹਨ ਤੇ ਦੂਜੀ ਟੋਲੀ ਵਿਚ ਹੁੰਦੇ ਹਨ, ਘੜਾਵਾਦਕ, ਉਡੁਕੂਵਾਦਕ ਤੇ ਬਾਕੀ ਸਾਰੇ ਕਲਾਕਾਰ, ਜਿਹੜੇ ਉਨ੍ਹਾਂ ਨਾਲ ਰਲ ਕੇ ਗਾਉਂਦੇ ਹਨ। ਪਹਿਲੀ ਟੋਲੀ ਸੱਜੇ ਪਾਸੇ ਖੜੇ ਕੇ ਗਾਉਂਦੀ ਹੈ। ਇਨ੍ਹਾਂ ਨੂੰ 'ਸੱਜੇ-ਪੱਖੀ' (ਵਲਤੇ ਪਦੁਪਵਾਰ) ਤੇ ਜਿਹੜੇ ਖੱਬੇ ਹੱਥ ਖੜੇ ਕੇ ਗਾਉਂਦੇ ਹਨ ਉਨ੍ਹਾਂ ਨੂੰ 'ਖੱਬੇ-ਪੱਖੀ' (ਇਟਤੇ ਪਦੁਪਵਾਰ) ਕਿਹਾ ਜਾਂਦਾ ਹੈ। ਸੱਜੇ-ਪੱਖੀ ਕਿਸੇ ਖਾਸ ਸੁਰ ਵਿਚ ਕੋਈ ਰਚਨਾ ਉਚਾਰਦੇ ਹਨ। ਇਨ੍ਹਾਂ ਰਚਨਾਵਾਂ ਦਾ ਵਿਸ਼ਾ ਕੋਈ ਵੀ ਹੋ ਸਕਦਾ ਹੈ, ਜਿਵੇਂ ਵੇਦਾਂਤ, ਸਿੱਧਾਂਤ, ਰਹੱਸਵਾਦ,

ਫਲਸਫਾ ਜਾਂ ਕਅਕਾਂਡ। ਇਹ ਲੋਕ ਆਪਣੇ ਛੰਦਾਂ ਵਿਚ ਕੁਝ ਸਵਾਲ ਖੜੇ ਕਰਦੇ ਹਨ, ਜਿਨ੍ਹਾਂ ਦੇ ਉੱਤਰ ਖੱਬੇ ਪੱਖੀਆਂ ਨੇ ਸੱਜੇ-ਪੱਖੀਆਂ ਵਾਲੇ ਛੰਦਾਂ ਤੇ ਸੁਰਾਂ ਵਿਚ ਹੀ ਦੇਣੇ ਹੁੰਦੇ ਹਨ।

ਕੰਨਿਆਕੁਮਾਰੀ ਦੇ ਇਕ ਪਿੰਡ ਸ਼ੇਨਬਕਰਾਮਨਪੁਤੁਰ ਦੇ ਹੇਠਾਂ-ਦਿੱਤੇ ਗੀਤ ਤੋਂ ਪਤਾ ਲੱਗ ਜਾਂਦਾ ਹੈ ਕਿ ਸੱਜੇ ਪੱਖੀ ਕਿਹੋ ਜਿਹੇ ਸਵਾਲ ਕਰਦੇ ਹਨ:

ਮੈਨੂੰ ਝੱਟਪੱਟ ਦੱਸੋ ਕਿ  
ਪੰਚਾਖਰੀ ਮੰਦਰ ਦੇ ਪੰਜ ਅੱਖਰ ਕਿਹੜੇ ਕਿਹੜੇ ਨੇ?  
ਮੈਨੂੰ ਝੱਟਪੱਟ ਦੱਸੋ ਕਿ  
'ਹਰਿ' ਸ਼ਬਦ ਦੇ ਕਿੰਨੇ ਅਰਥ ਹੁੰਦੇ ਨੇ?  
ਮੈਨੂੰ ਝੱਟਪੱਟ ਦੱਸੋ ਕਿ  
ਧਨੁਸ਼ ਦਾ ਜਨਮ ਕਿਵੇਂ ਹੋਇਆ?  
ਮੈਨੂੰ ਝੱਟਪੱਟ ਦੱਸੋ ਕਿ  
ਕਮਾਨ ਉੱਤੇ ਝੁਨਕਾਰ ਕਿਵੇਂ ਪੈਦਾ ਹੁੰਦੀ ਐ?  
ਮੈਨੂੰ ਝੱਟਪੱਟ ਦੱਸੋ ਕਿ  
ਕਮਾਨ ਦੀਆਂ ਝਾਂਜਰਾਂ ਕਿਹੜੀ ਸੁਰ ਕੱਢਦੀਆਂ ਨੇ?  
ਮੈਨੂੰ ਝੱਟਪੱਟ ਦੱਸੋ ਕਿ  
ਉਨ੍ਹਾਂ ਦੇ ਕੰਬਦੇ ਹਿਰਦਿਆਂ ਵਿਚ ਕਿਹੜੇ ਭੇਤ ਨੇ?  
ਮੈਨੂੰ ਝੱਟਪੱਟ ਦੱਸੋ,  
ਤੇ ਬੁੱਝੇ ਮੇਰੇ ਸਾਰੇ ਸਵਾਲਾਂ ਦੇ ਜਵਾਬ  
ਜਾਂ ਛੱਡ ਦਿਓ ਕਮਾਨ ਦਾ ਖਹਿੜਾ ਅਤੇ  
ਠੱਠ ਜਾਓ ਏਥੋਂ  
ਸਿਰ ਉੱਤੇ ਪੈਰ ਧਰ ਕੇ !

ਪੰਚਾਖਰੀ ਸ਼ਬਦ ਤੋਂ ਭਾਵ ਹੈ 'ਸ਼ਿਵਾਯ ਨਮ:', ਜੋ ਤਮਿਲ ਦੇ ਪੰਜ ਅੱਖਰਾਂ ਨਾਲ ਬਣਦਾ ਹੈ ਤੇ ਜਿਸ ਨੂੰ ਸ਼ਿਵ ਜੀ ਦਾ ਹਰ ਅਨੁਯਾਈ ਬੜੀ ਧਾਰਮਿਕ ਸ਼ਰਧਾ ਨਾਲ ਉਚਾਰਦਾ ਹੈ।

ਕੰਨਿਆਕੁਮਾਰੀ ਜ਼ਿਲੇ ਦੇ ਇਕ ਹੋਰ ਪਿੰਡ ਅਰਲਵਈਮੇਝੀ ਦਾ ਅੱਗੇ-ਦਿੱਤਾ ਗੀਤ ਪ੍ਰਸਿੱਧ ਨਾਇਕ ਇਰਵੀ ਕੁੱਟੀ ਪਿੱਲਈ ਬਾਰੇ ਹੈ, ਜੋ ਨੰਜਿਲਨਾਡ ਦੇ ਵਾਸੀਆਂ ਦੀ ਇੱਜਤ ਬਚਾਉਂਦਿਆਂ ਸ਼ਹੀਦ ਹੋ ਗਿਆ ਸੀ। ਇਸ ਵਿਚ ਬੜੇ ਵੇਰਵੇ ਨਾਲ ਦੱਸਿਆ ਹੈ ਕਿ ਸਰਕਾਰ ਦੀ ਫੌਜ ਜੰਗ ਦੇ ਮੈਦਾਨ ਵੱਲ ਕਿਵੇਂ ਵਧੀ। ਦੋਹਾਂ ਧਿਰਾਂ ਦੀ ਟੱਕਰ ਨੂੰ ਇਸ ਗੀਤ ਵਿਚ ਕੈਹ ਤੇ ਚਾਂਦੀ ਦੇ ਮੁਕਾਬਲੇ ਰਾਹੀਂ ਪ੍ਰਗਟਾਇਆ ਗਿਆ ਹੈ। ਕੈਹ ਵਾਲੀ ਧਿਰ ਚਾਂਦੀ ਨੂੰ ਤੇ ਚਾਂਦੀ ਵਾਲੀ ਧਿਰ ਕੈਹ ਨੂੰ ਕਿਵੇਂ ਪਰਾਜਿਤ ਕਰਨ ਦਾ ਜਤਨ ਕਰਦੀ ਹੈ, ਇਸ ਨੂੰ ਚਿਤਰਨ ਲਈ ਬੜੀ ਕਲਪਣਾ ਤੇ ਨੀਝ ਤੋਂ ਕੰਮ ਲਿਆ ਗਿਆ ਹੈ:

ਹਾਥੀ ਦੀ ਪਿੱਠ ਉੱਤੇ ਰੱਖਿਆ ਨਗਾਰਾ

ਕੈਹ ਦਾ ਬਣਿਆ ਹੋਇਐ  
ਸਾਰੇ ਛੋਟੇ-ਵੱਡੇ  
ਢੋਲ ਵੀ ਕੈਹ ਦੇ ਬਣੇ ਹੋਏ ਨੇ  
ਬਿਗਲ, ਤੁਰੀਆਂ ਤੇ ਤਾਸੇ ਵੀ ਕੈਹ ਦੇ ਨੇ  
ਪਠਾਣ ਦੇ ਅਰਬੀ ਘੋੜੇ ਦੇ ਸਿਰ ਦਾ ਖੋਦ ਵੀ  
ਕੈਹ ਦਾ ਬਣਿਆ ਹੋਇਐ।

ਇਸ ਦੇ ਝੱਟ ਹੀ ਪਿੱਛੋਂ ਚਾਂਦੀ ਵਾਲੀ ਧਿਰ, ਓਨੀਆਂ ਹੀ ਪਿਘਲੀਆਂ ਸੁਰਾਂ ਤੇ  
ਲੈਅਮਈ ਬੰਦਿਸ਼ ਵਿਚ ਜਵਾਬੀ ਹਮਲਾ ਕਰਦੀ ਹੈ:

ਰਵੀ ਪਿੱਲਈ ਦਾ ਮੋਤੀਆਂ ਵਰਗਾ ਚਿੱਟਾ ਛਤਰ  
ਚਾਂਦੀ ਦਾ ਬਣਿਆ ਹੋਇਐ।  
ਮੰਤਰੀਆਂ ਦੇ ਦਾਸਾਂ ਦੇ ਹੱਥ ਵਿਚ ਫੜੇ ਪੱਖੇ  
ਚਾਂਦੀ ਦੇ ਬਣੇ ਹੋਏ ਨੇ।  
ਤਲਵਾਰਾਂ ਦੇ ਮਿਆਨ ਅਤੇ ਪਾਨਦਾਨ ਤੇ ਨਸਵਾਰਦਾਨ  
ਚਾਂਦੀ ਦੇ ਬਣੇ ਹੋਏ ਨੇ।  
ਤੇ ਚੀਨੇ ਬੀਸੀਵਾਦਕ ਦੀ ਵੰਝਲੀ ਵੀ  
ਚਾਂਦੀ ਦੀ ਬਣੀ ਹੋਈ ਐ।

## ਲਾਵਣੀ

ਲਾਵਣੀ ਰਾਹੀਂ ਗਾ ਕੇ ਵਾਦ-ਵਿਵਾਦ ਕੀਤਾ ਜਾਂਦਾ ਹੈ ਤੇ ਘੱਟੋ-ਘੱਟ ਇਸ ਗੱਲ ਵਿਚ ਉਹ  
ਕਮਾਨ-ਗੀਤ ਨਾਲ ਮਿਲਦੀ ਜੁਲਦੀ ਹੈ। ਅਪਰੈਲ-ਮਈ ਦੇ ਮਹੀਨਿਆਂ ਵਿਚ ਬਸੰਤ ਨੂੰ ਜੀ-  
ਆਇਆਂ ਕਹਿਣ ਲਈ ਮਦੁਰਈ ਸ਼ਹਿਰ, ਤਿਰੂਚਿਰਾਪੱਲੀ ਜ਼ਿਲ੍ਹੇ ਦੇ ਸਭਿਆਚਾਰਕ ਤੌਰ ਉੱਤੇ  
ਅਹਿਮ ਇਲਾਕਿਆਂ ਤੇ ਵਿਸ਼ੇਸ਼ ਕਰ ਕੇ ਤੰਜਾਉਰ ਜ਼ਿਲੇ ਵਿਚ ਇਸ ਨੂੰ ਬਹੁਤ ਖੇਡਿਆ ਜਾਂਦਾ  
ਹੈ।

ਇਕ ਟੋਲੀ ਕਹਿੰਦੀ ਹੈ ਕਿ ਮਨਮਥ ਜਾਂ ਕਾਮ ਅਰਥਾਤ ਪ੍ਰੇਮ ਦੇ ਦੇਵਤੇ ਨੂੰ, ਭਗਵਾਨ  
ਨੇ ਸਾੜ ਕੇ ਸੁਆਹ ਕਰ ਦਿੱਤਾ ਸੀ। ਦੂਜੀ ਟੋਲੀ ਦਲੀਲ ਦਿੰਦੀ ਹੈ ਕਿ ਇਹ ਕਾਰਜ  
ਸਰੀਰਿਕ ਨਹੀਂ, ਪ੍ਰਤੀਕਾਤਮਕ ਸੀ। ਸਾੜਿਆ ਤਾਂ ਕਾਮ-ਵਾਸ਼ਨਾ ਨੂੰ ਸੀ, ਕਾਮ ਨੂੰ ਨਹੀਂ ਤੇ  
ਜ਼ੋਰ ਨਾਲ ਕਹਿੰਦੀ ਹੈ ਕਿ ਉਸ ਦਾ ਵਾਸ ਤਾਂ ਅਨੇਕ ਹਿਰਦਿਆਂ ਵਿਚ ਹੋ ਚੁੱਕਾ ਹੈ। ਸ਼ਬਦਾਂ  
ਦੀ ਇਸ ਟੱਕਰ ਵਿਚ ਧਰਮ ਤੇ ਸਦਾਚਾਰ ਬਾਰੇ ਵਿਚਾਰ ਢੋਲ ਦੇ ਡੱਗਿਆਂ ਨਾਲ ਹਰ  
ਗਾਇਕ ਪੇਸ਼ ਕਰਦਾ ਹੈ। ਪੁਰਾਣਾਂ ਤੇ ਸ਼ਾਸਤਰਾਂ ਦੇ ਢੇਰ ਸਾਰੇ ਹਵਾਲੇ ਦਿੱਤੇ ਜਾਂਦੇ ਹਨ।  
ਇਸ ਦਾ ਸਮਾਗਮ ਰਾਤ ਭਰ ਚਲਦਾ ਰਹਿੰਦਾ ਹੈ ਤੇ ਗਾਇਕ ਹਾਜ਼ਰ ਸੰਗਤ ਨੂੰ ਆਪਣੇ  
ਵਿਚਾਰਾਂ ਤੇ ਸ਼ਬਦਾਂ ਦੀ ਰਵਾਨੀ ਨਾਲ ਖੁਸ਼ ਰੱਖਦੇ ਹਨ। ਲਾਵਣੀ ਦੇ ਕਾਰਜ-ਕ੍ਰਮ ਦੇ ਅੰਤ  
ਵਿਚ ਮਨਮਥ ਦੀ ਪਹਾੜੀ ਦਾ ਨਮੂਨਾ ਫੂਕਿਆ ਜਾਂਦਾ ਹੈ। ਆਮ ਵਿਸ਼ਵਾਸ ਹੈ ਕਿ ਲਾਵਣੀ  
ਦਾ ਜਨਮ ਮਹਾਰਾਸ਼ਟਰ ਵਿਚ ਹੋਇਆ ਤੇ ਇਸ ਦਾ ਵਿਕਾਸ ਰਾਜਾ ਸਰਫੇ ਜੀ ਦੇ ਸਮੇਂ ਵਿਚ

ਹੋਇਆ। ਤਮਿਲਾਂ ਦੀ ਆਪਣੀ ਮੌਲਿਕ ਤੇ ਪ੍ਰਾਚੀਨ 'ਕਾਮਨ ਪੰਡਿਗਈ' ਵਿਚ ਮਨਮਥ ਦੀ ਮੂਰਤੀ ਦੇ ਸਾਹਮਣੇ ਸੋਗੀ ਗੀਤ ਗਾਏ ਜਾਂਦੇ ਹਨ।

### ਕੁੱਮੀ

ਖੇਡਾਂ ਖੇਡਦਿਆਂ ਕੁੜੀਆਂ ਕਈ ਗੀਤ ਗਾਉਂਦੀਆਂ ਹਨ। ਇਨ੍ਹਾਂ ਵਿੱਚੋਂ ਸਭ ਤੋਂ ਵੱਧ ਮਹੱਤਾ ਵਾਲਾ ਹੈ ਕੁੱਮੀ। ਇਸ ਦੀਆਂ ਦੋ ਕਿਸਮਾਂ ਹਨ—ਸਾਧਾਰਨ ਕੁੱਮੀ ਤੇ 'ਓਯਿਲ ਕੁੱਮੀ' ਸਾਧਾਰਨ ਕੁੱਮੀ ਵਿਚ ਨਾਚ ਲੈਅਮਈ ਹੁੰਦੇ ਹਨ ਤੇ ਕੁੜੀਆਂ ਵੱਖ-ਵੱਖ ਮੁਦਰਾਵਾਂ ਵਿਚ ਨਾਚ ਕਰਦੀਆਂ ਹਨ। ਸੰਗੀਤ ਤੇ ਨਾਚ ਦੀ ਲੈਅ ਸਰੋਤਿਆਂ ਨੂੰ ਆਨੰਦ ਦੇਂਦੀ ਹੈ।

ਕਿਹਾ ਜਾਂਦਾ ਹੈ ਕਿ ਕੁੱਮੀ ਸ਼ਬਦ, 'ਕੋਮੱਈ' ਤੋਂ ਨਿਕਲਿਆ ਹੈ, ਜਿਸ ਦੇ ਅਰਥ ਹਨ 'ਤਾਲ ਨਾਲ ਤਾੜੀਆਂ ਵਜਾਉਂਦਿਆਂ ਤੇ ਕੁੱਮੀ ਨਾਚ ਦੇ ਅਨੁਕੂਲ ਛੰਦ ਵਿਚ ਗੀਤ ਗਾਉਂਦਿਆਂ ਹੋਇਆਂ ਨੱਚਣਾ।'

### ਓਯਿਲ ਕੁੱਮੀ

ਓਯਿਲ ਅੱਟਮ ਜਾਂ ਓਯਿਲ ਕੁੱਮੀ ਨਾਚ ਵਿਚ ਬਹੁਤ ਸਾਰੇ ਲੋਕ ਇਕੱਠੇ ਹੋ ਕੇ ਪੈਰਾਂ ਵਿਚ ਘੁੰਗਰੂ ਬੰਨ੍ਹ ਲੈਂਦੇ ਹਨ ਤੇ ਪੌਰਾਣਿਕ ਕਥਾਵਾਂ ਵਰਣਿਤ ਕਰਦਿਆਂ ਨੱਚਦੇ ਹਨ। ਆਰੰਭਿਕ ਗੀਤ ਵਿਚ ਦੇਵਤਿਆਂ ਦਾ ਜਸ ਗਾਇਆ ਜਾਂਦਾ ਹੈ ਤੇ ਨਾਲ ਹੀ ਭਾਗ ਲੈਣ ਵਾਲੇ ਕਲਾਕਾਰਾਂ ਨੂੰ ਇਸ਼ਾਰਾ ਕੀਤਾ ਜਾਂਦਾ ਹੈ ਕਿ ਉਹ ਆਪਣੇ ਗਵਾਂਢੀਆਂ ਦੀਆਂ ਲੱਤਾਂ ਦੀ ਹਿਲ-ਜੁਲ ਲਈ ਇਕ ਦੂਜੇ ਦੇ ਵਿਚਕਾਰ ਕਾਫੀ ਵਿਰਲ ਛੱਡਣ ਤਾਂ ਜੋ ਉਨ੍ਹਾਂ ਦੀਆਂ ਆਪੋ-ਵਿੱਚੀ ਟੱਕਰਾਂ ਨਾ ਹੋਣ।

### ਕੱਪਲ ਪੱਟੁ

ਕੱਪਲ ਪੱਟੁ ਜਾਂ ਪਡਗੁਪ ਪੱਟੁ, ਮਲਾਹਾਂ ਦਾ ਗੀਤ ਹੈ, ਜੋ ਨਦੀਆਂ ਤੇ ਝੀਲਾਂ ਦੇ ਸਫ਼ਰ ਦੀ ਇਕਸਾਰਤਾ ਨੂੰ ਤੋੜਨ ਤੇ ਜਵਾਰ-ਭਾਟੇ ਦੇ ਡਰ ਨੂੰ ਭੁਲਾਉਣ ਲਈ ਯਾਤਰੂ ਰਲ ਕੇ ਗਾਉਂਦੇ ਹਨ।

### ਕੋਲੱਟਮ

ਕੋਲੱਟਮ, ਜੋ 'ਕੋਲ' (ਇਕ ਛੋਟੀ ਜਿਹੀ ਛੜੀ) ਤੇ 'ਅੱਟਮ' (ਖੇਡ) ਦਾ ਸਮਾਸ ਹੈ, ਇਕ ਬੜੇ ਮਨੋਹਰ ਤਮਿਲ ਨਾਚ ਦਾ ਨਾਂ ਹੈ ਜੋ ਮੁਟਿਆਰ ਕੁੜੀਆਂ ਦੀਆਂ ਟੋਲੀਆਂ ਕਰਦੀਆਂ ਹਨ। ਕੁੜੀਆਂ ਦੇ ਸਕੂਲਾਂ ਵਿਚ ਜਦੋਂ ਵੀ ਕੋਈ ਦਿਨ-ਤਿਉਹਾਰ ਮਨਾਇਆ ਜਾਂਦਾ ਹੈ ਤਾਂ ਇਹੋ ਨਾਚ ਵਿਖਾਇਆ ਜਾਂਦਾ ਹੈ।

ਇਸ ਹੁਨਰ ਨਾਲ ਜੁੜੇ ਤਿਉਹਾਰ ਦੀ ਸਭਿਆਚਾਰਕ ਅਹਿਮੀਅਤ ਵੀ ਹੈ ਤੇ ਧਾਰਮਿਕ ਵੀ। ਦੰਦਕਥਾ ਅਨੁਸਾਰ, ਇਕ ਮੌਕੇ ਬਸਵਾਮੁਰ ਨਾਂ ਦਾ ਇਕ ਅਸੁਰ ਸੀ, ਜੋ ਕਿਸੇ ਦੇ ਕਾਬੂ ਨਹੀਂ ਸੀ ਆਉਂਦਾ। ਕੁੜੀਆਂ ਨੇ ਇਕ ਟੋਲੀ ਬਣਾਈ ਤੇ ਜਾ ਕੇ ਉਸ ਅਸੁਰ ਦੇ ਸਾਹਮਣੇ ਕੋਲੱਟਮ ਨਾਚ ਨੱਚਿਆ ਤੇ ਬੜਾ ਮਨਮੋਹਕ ਸੰਗੀਤ ਇਸ ਦੇ ਨਾਲ ਛੋਹਿਆ।



ਅਸੂਰ ਇਸ ਅਲੌਕਿਕ ਸੰਗੀਤ ਤੇ ਕੁੜੀਆਂ ਦੇ ਜਮਾਲ ਤੇ ਕਮਾਲ ਉੱਤੇ ਏਨਾ ਡੁੱਲਿਆ ਕਿ ਉਸ ਨੇ ਅੱਗੋਂ ਲਈ ਹਰ ਤਰ੍ਹਾਂ ਦਾ ਦੁਰ-ਵਿਹਾਰ ਤਿਆਗ ਦਿੱਤਾ। ਓਦੋਂ ਤੋਂ ਤਮਿਲਨਾਡੂ ਵਿਚ ਕਈ ਥਾਂ 'ਕੋਲੱਟ ਜੋੜਈ' ਮਨਾਇਆ ਜਾਂਦਾ ਹੈ।

ਕੋਲੱਟਮ ਉਤਸਵ, ਜੋ ਹਰ ਵਰ੍ਹੇ ਅਕਤੂਬਰ-ਨਵੰਬਰ ਦੀ ਏਕਮ (ਆਮ ਤੌਰ ਉੱਤੇ ਦੀਵਾਲੀ ਵਾਲੇ ਦਿਨ) ਨੂੰ ਆਰੰਭ ਹੁੰਦਾ ਹੈ ਤੇ ਬਸਵ (ਬੈਲ), ਅਰਥਾਤ ਸ਼ਿਵ ਜੀ ਦੇ ਪ੍ਰਤੀਕ ਦੇ ਦੁਆਲੇ ਉੱਸਰ ਕੇ ਪੂਰਨਮਾਸ਼ੀ ਤਕ ਚਲਦਾ ਰਹਿੰਦਾ ਹੈ। ਹਰ ਰੋਜ਼ ਕੁੜੀਆਂ ਪਵਿੱਤਰ ਨਦੀਆਂ ਵਿਚ ਤੜਕ-ਸਾਰ ਇਸ਼ਨਾਨ ਕਰਦੀਆਂ, ਇਕ ਭਾਂਡੇ ਵਿਚ ਕੁੱਝ ਪਾਣੀ ਤੇ ਘਾਹ ਦੀ ਮੁੱਠ ਲੈ ਕੇ ਓਥੇ ਪਹੁੰਚਦੀਆਂ ਹਨ, ਜਿੱਥੇ ਉਨ੍ਹਾਂ ਨੇ ਬਸਵ ਦੀ ਮਿੱਟੀ ਦੀ ਮੂਰਤੀ ਬਣਾ ਕੇ ਖੜੀ ਕੀਤੀ ਹੁੰਦੀ ਹੈ। ਫੇਰ ਕੁੜੀਆਂ ਬੜੇ ਸਤਿਕਾਰ ਨਾਲ ਭਗਵਾਨ ਬਸਵ ਦੇ ਸਾਹਮਣੇ ਘਾਹ ਰੱਖਦੀਆਂ ਹਨ, ਉਸ ਦੇ ਕੋਲ ਪਾਣੀ ਵੀ ਟਿਕਾ ਦੇਂਦੀਆਂ ਹਨ ਤੇ ਕੋਲੱਟਮ ਦੇ ਨਾਚ ਰਾਹੀਂ ਪੂਜਾ ਕਰਦੀਆਂ ਹਨ। ਫੇਰ, ਕੁੱਝ ਚਿਰ ਪਿੱਛੋਂ, ਉਹ ਪਿੰਡ ਦੀਆਂ ਕੁੱਝ ਘਰਾਂ ਵਿਚ ਜਾ ਕੇ, ਕੋਲੱਟਮ ਨਾਚ ਨੱਚਦੀਆਂ ਹਨ। ਘਰਾਂ ਵਾਲੇ ਇਨ੍ਹਾਂ ਨੂੰ ਦਿਲ ਖੋਲ੍ਹ ਕੇ ਸੁਗਾਤਾਂ ਦੇਂਦੇ ਹਨ। ਪੂਰਨਮਾਸ਼ੀ ਵਾਲੇ ਦਿਨ, ਜਦੋਂ ਬਸਵ ਨੂੰ ਜਲ-ਪ੍ਰਵਾਹ ਕਰਨਾ ਹੁੰਦਾ ਹੈ, ਕੁੜੀਆਂ ਨਵੇਂ ਕੱਪੜੇ ਪਾ ਕੇ ਬਸਵ ਨੂੰ ਇਕ ਹੱਥ ਵਿਚ ਬਿਠਾ ਕੇ ਨਦੀ ਉੱਤੇ ਲੈ ਜਾਂਦੀਆਂ ਹਨ ਤੇ ਓਥੇ ਉਸ ਨੂੰ ਰੋੜ੍ਹ ਦੇਂਦੀਆਂ ਹਨ। ਇਸ ਉਤਸਵ ਦੇ ਹਰ ਪੜਾਅ ਉੱਤੇ ਹਰ ਕੁੜੀ ਨੇ ਆਪਣੇ ਦੋਹਾਂ ਹੱਥਾਂ ਵਿਚ ਨਿੱਕੇ-ਨਿੱਕੇ ਡੰਡੇ ਫੜੇ ਹੁੰਦੇ ਹੁੰਦੇ, ਜੋ ਉਹ ਆਪਣੀਆਂ ਸੱਜੇ-ਖੱਬੇ ਦੀਆਂ ਗਵਾਂਢਣਾਂ ਦੇ ਡੰਡਿਆਂ ਨਾਲ ਖੜਕਾ ਕੇ ਬੜਾ ਪਿਆਰਾ ਸੰਗੀਤ ਪੈਦਾ ਕਰਦੀਆਂ ਹਨ।

### ਹਰਿਕਥਾ-ਕਾਲਕਸ਼ੇਪਮ

ਤੰਜਾਉਰ ਦੇ ਮਰਾਠੇ ਰਾਜਿਆਂ ਨੇ ਤਮਿਲਨਾਡੂ ਵਿਚ ਇਹ ਕਲਾ ਜਾਰੀ ਕਰਵਾਈ ਸੀ। ਇਸ ਵਿਚ ਤਿੰਨ-ਚਾਰ ਘੰਟੇ, ਬਿਨਾਂ ਤਿਆਰੀਓ, ਕਹਾਣੀਆਂ ਸੁਣਾਉਣੀਆਂ ਪੈਂਦੀਆਂ ਹਨ। ਇਸ ਦਾ ਕਲਾਕਾਰ, ਮੰਚ ਉੱਤੇ ਖੜਾ ਹੋ ਕੇ ਆਪਣੇ ਬਹੁਭਾਸ਼ੀ ਗਿਆਨ, ਰਾਮਾਇਣ-ਮਹਾਭਾਰਤ ਵਰਗੇ ਮਹਾ-ਕਾਵਾਂ ਦੀ ਜਾਣਕਾਰੀ ਤੇ ਇਕ ਹੱਥ ਵਿਚ ਫੜੀ ਚੱਪਲਕੱਟਈ (ਫੱਟੀਆਂ ਦੇ ਜੋੜੇ) ਨਾਲ, ਕਹਾਣੀ ਦੀ ਮੱਧਮ ਤੇ ਤਿੱਖੀ ਚਾਲ ਨੂੰ ਦਰਸਾਉਣ ਵਾਲੀ ਚਤੁਰ ਵਰਤੋਂ ਕਰ ਕੇ ਸਰੋਤਿਆਂ ਨੂੰ ਕੀਲਣ ਦਾ ਜਤਨ ਕਰਦਾ ਹੈ।

ਤਕਰੀਬਨ ਸਾਰੇ ਵਿਸ਼ੇ ਰਾਮਾਇਣ ਤੇ ਮਹਾਭਾਰਤ ਵਿੱਚੋਂ ਲਏ ਹੁੰਦੇ ਹਨ। ਮੀਨਾਕਸ਼ੀ ਕਲਿਆਣਮ, ਸੀਤਾ ਕਲਿਆਣਮ ਤੇ ਰੁਕਮਣੀ ਕਲਿਆਣਮ ਬੜੇ ਲੋਕ-ਪ੍ਰੀਤ ਵਿਸ਼ੇ ਹਨ। ਇੱਕੋ ਪਾਤਰ ਆਪਣੀ ਆਵਾਜ਼ ਨੂੰ ਉੱਚਾ ਤੇ ਨੀਵਾਂ ਕਰ ਕੇ ਵਾਰਤਾਲਾਪ ਨੂੰ ਬੜੇ ਪ੍ਰਭਾਵਸ਼ਾਲੀ ਢੰਗ ਨਾਲ ਭੁਗਤਾਉਂਦਾ ਹੈ। ਜਦੋਂ ਕ੍ਰਿਸ਼ਨ, ਰੁਕਮਣੀ ਨੂੰ ਲੈ ਕੇ ਨਿਕਲਦਾ ਹੈ ਤਾਂ ਜਿਸ ਤਰ੍ਹਾਂ ਉਸ ਦੇ ਰਥ ਦੇ ਪਹੀਏ ਤੂਫਾਨੀ ਹਫ਼ਤਾਰ ਨਾਲ ਘੁੰਮਦੇ ਹਨ, ਉਸੇ ਤਰ੍ਹਾਂ ਕਲਾਕਾਰ ਦੇ ਸ਼ਬਦ ਤੇ ਸੰਗੀਤ ਵੀ ਉੱਚੀ, ਸੁਰੀਲੀ ਲੈਅ ਵਿਚ ਤੀਬਰਤਾ ਨਾਲ ਸੁਕਦੇ ਨਿਕਲਦੇ ਹਨ।

ਪਿਛਲੇ ਕੁੱਝ ਸਾਲਾਂ ਵਿਚ ਹਰਿਕਥਾ-ਕਾਲਕਸ਼ੇਪਮ ਦੀ ਥਾਂ ਧਾਰਮਿਕ ਪ੍ਰਵਚਨਾਂ, ਭਾਸ਼ਣਾਂ ਤੇ ਸਦਾਚਾਰਕ ਸਿੱਖਿਆਵਾਂ ਨੇ ਲੈ ਲਈ ਹੈ, ਜਿਨ੍ਹਾਂ ਵਿਚ ਅਜੋਕੇ ਹਾਲਾਤ ਤੇ ਚਾਲੂ

ਫੈਸਨਾਂ ਦੇ ਵਿਰੁੱਧ ਚੋਟਾਂ ਤੇ ਵਿਅੰਗਮਈ ਚੋਭਾਂ ਭਰੀਆਂ ਹੁੰਦੀਆਂ ਹਨ। ਪਿਛੋਕੜ ਵਿਚ ਸੰਗੀਤ ਜਾਰੀ ਰਹਿੰਦਾ ਹੈ। ਅਸਲ ਵਿਚ ਇਸ ਕਲਾ ਵਿਚ ਸੰਗੀਤ ਦੀ ਬੜੀ ਮਹੱਤਾ ਹੈ ਤੇ ਜੇ ਇਸ ਨੂੰ ਕਹਾਣੀ ਦੇ ਪ੍ਰਸੰਗ ਵਿਚ ਪੂਰੀ ਤਰ੍ਹਾਂ ਜੋੜ ਕੇ ਥਾਂ ਸਿਰ ਨਾ ਵਰਤਿਆ ਜਾਵੇ ਤਾਂ ਕਲਾਕਾਰ ਮਨਚਿੰਦਿਆ ਪ੍ਰਭਾਵ ਪਾਉਣ ਤੋਂ ਅਸਮਰਥ ਰਹਿੰਦਾ ਹੈ। ਉਸ ਦੀ ਸਫਲਤਾ ਦੀ ਨਿਰਭਰਤਾ ਇਸ ਗੱਲ ਉੱਤੇ ਹੁੰਦੀ ਹੈ ਕਿ ਉਹ ਕਿੰਨੇ ਵੱਖ ਵੱਖ ਵਿਸ਼ਿਆਂ ਬਾਰੇ ਕਿੰਨਾ ਕੁੱਝ ਜਾਣਦਾ ਹੈ ਤੇ ਸੰਗੀਤ, ਬਤਾਵਿਆਂ, ਸੁਰੀਲੀ ਆਵਾਜ਼ ਦੇ ਉਤਾਰ-ਚੜ੍ਹਾ, ਮਿੱਠੇ ਬੋਲਾਂ, ਸ਼ਾਸਤਰਾਂ ਤੇ ਲੋਕਯਾਨ ਦੀ ਡੂੰਘੀ ਵਾਕਫ਼ੀ, ਅਜੋਕੇ ਸਮੇਂ ਦੇ ਸੁਆਦਲੇ ਟੋਟਕਿਆਂ ਦੀ ਵਰਤੋਂ ਤੇ ਸ਼ਬਦਾਂ ਦੀ ਭਰਪੂਰ ਵਰਤੋਂ ਰਾਹੀਂ ਉਹ ਆਪਣੇ ਸਰੋਤਿਆਂ ਉੱਤੇ ਕਿੰਨਾ ਪ੍ਰਭਾਵ ਪਾ ਸਕਦਾ ਹੈ।

ਤਮਿਲਨਾਡੂ ਦੇ ਕਿਸੇ ਵੀ ਅੰਗਰੇਜ਼ੀ ਜਾਂ ਤਮਿਲ ਅਖਬਾਰ ਵਿਚ "ਅੱਜ ਦੇ ਕਾਰਜ-ਕ੍ਰਮ" ਵਾਲੇ ਕਾਲਮ ਨੂੰ ਵੇਖੋ ਤਾਂ ਪਤਾ ਲੱਗੇਗਾ ਕਿ ਹਰ ਸ਼ਾਮ ਨੂੰ ਮੰਦਰ ਦੇ ਵਿਹੜੇ ਵਿਚ ਰਾਮਾਇਣ, ਮਹਾਭਾਰਤ, ਪੇਰਿਯਾ, ਪੁਰਾਣਮ ਜਾਂ ਕਾਂਡ ਪੁਰਾਣਮ ਬਾਰੇ ਪ੍ਰਵਚਨ ਹੋ ਰਹੇ ਹੋਣਗੇ। ਇਨ੍ਹਾਂ ਸਮਾਗਮਾਂ ਵਿਚ ਬੇਸ਼ੁਮਾਰ ਲੋਕ ਬੜੀ ਬਾਕਾਇਦਗੀ ਨਾਲ ਹਾਜ਼ਰ ਹੁੰਦੇ ਹਨ।

ਇਸ ਤਰ੍ਹਾਂ ਦੇ ਪ੍ਰਵਚਨ ਆਮ ਅਨਪੜ੍ਹ ਲੋਕਾਂ ਲਈ ਯੂਨੀਵਰਸਿਟੀਆ ਦਾ ਕੰਮ ਦੇਂਦੇ ਹਨ। ਵਿਦਵਾਨ ਲੋਕ ਚੋਣਵੇਂ ਸੰਤਾਂ ਦੇ ਚਰਿੱਤਰਾਂ ਦੇ ਗੁੱਝੇ ਅਰਥ ਸਮਝਾਉਂਦੇ ਹਨ ਤੇ ਲੋਕਾਂ ਦਿਆਂ ਮਨਾਂ ਵਿਚ ਦ੍ਰਿੜ੍ਹ ਕਰਦੇ ਹਨ ਕਿ ਭਗਤੀ ਦਾ ਰਸਤਾ, ਸਮਾਜਿਕ ਜਾਂ ਪਦਾਰਥਕ ਵਿਤਕਰਿਆ ਦੇ ਬਾਵਜੂਦ, ਹਰ ਇਕ ਲਈ ਇਕਸਾਰ ਖੁੱਲ੍ਹਾ ਹੈ।

### ਕਾਵੜੀ ਨਾਚ

ਸ਼ਿਵ ਜੀ ਦੇ ਸੁਪੁੱਤਰ ਭਗਵਾਨ ਮੁਰੁਗ ਜਾਂ ਸੁਬ੍ਰਹਮਣਯਮ ਨੂੰ ਇਕ ਅਜਿਹੇ ਗੱਭਰੂ ਦੇ ਰੂਪ ਵਿਚ ਪੇਸ਼ ਕੀਤਾ ਜਾਂਦਾ ਹੈ, ਜਿਸ ਦੇ ਹੱਥ ਵਿਚ ਇਕ ਨੇਜ਼ਾ ਹੁੰਦਾ ਹੈ ਤੇ ਜਿਸ ਦਾ ਸਰੀਰ ਸੁੰਦਰ ਤੇ ਮਨਮੋਹਣਾ ਹੁੰਦਾ ਹੈ। ਉਸ ਦੀ ਸਵਾਰੀ ਸ਼ਾਨਦਾਰ ਮੋਰ ਹੈ। ਕਦੀ ਕਦੀ ਉਹ ਆਪਣੀਆਂ ਦੋਹਾਂ ਸੰਗਣੀਆਂ, ਵੱਲੀ ਤੇ ਦਈਵਨਈ ਨਾਲ ਵੀ ਵਿਆਖਿਆ ਕਰਦਾ ਜਾਂਦਾ ਹੈ। ਜਿਨ੍ਹਾਂ ਨੇ ਜੁੱਧਾ ਵਿਚ ਦੇਵਤਿਆਂ ਦੀ ਫੌਜ ਦੀ ਅਗਵਾਈ ਕੀਤੀ ਸੀ ਤੇ ਅਸੁਰਾਂ ਦੀਆਂ ਸਾਰੀਆਂ ਦਾਨਵੀ ਸ਼ਕਤੀਆਂ ਮਲੀਆਮੇਟ ਕਰ ਦਿੱਤੀਆਂ ਸਨ। ਇਸ ਲਈ ਇਹ ਕਿਹਾ ਜਾਂਦਾ ਹੈ ਕਿ ਇਨ੍ਹਾਂ ਦਾ ਨਿਵਾਸ ਛੇ ਰਣ-ਖੇਤਰੀ ਸ਼ਿਵਰਾਂ ਵਿਚ ਹੁੰਦਾ ਹੈ, ਜਿਨ੍ਹਾਂ ਨੂੰ 'ਪਦਈਵੀਡੂ' ਕਿਹਾ ਜਾਂਦਾ ਹੈ। ਪਲਨੀ ਤੇ ਤਿਰੂਪਰ ਕੁੰਦਰਮ, ਜੋ ਮਦੁਰਈ ਜਿਲ੍ਹੇ ਵਿਚ ਵਾਕਿਆ ਹਨ, ਇਹੋ ਜਿਹੀਆਂ ਦੋ ਪਵਿੱਤਰ ਥਾਵਾਂ ਹਨ। ਪੁਰਾਣਾਂ ਵਿਚ ਜ਼ਿਕਰ ਆਉਂਦਾ ਹੈ ਕਿ ਇਕ ਦਿਉ ਜਿਸ ਦਾ ਨਾਂ ਸੀ ਇੰਦੁੰਬਨ, ਇਕ ਬਾਂਸ ਦੇ ਦੋਹਾਂ ਸਿਰਿਆਂ ਨਾਲ ਦੋ ਪਹਾੜੀਆਂ ਅਟਕਾ ਕੇ ਏਥੇ ਲੈ ਆਇਆ ਸੀ। ਬਾਅਦ ਵਿਚ ਇਹੀ ਇੰਦੁੰਬਨ ਭਗਵਾਨ ਸੁਬ੍ਰਹਮਣਯਮ ਦਾ ਵੱਡਾ ਭਗਤ ਬਣਿਆ। ਉਸ ਦਾ ਮੰਦਰ ਪਲਨੀ ਪਹਾੜੀ ਦੀ ਚੜ੍ਹਾਈ ਦੇ ਅੱਧ ਵਿਚਾਲੇ ਮੌਜੂਦ ਹੈ ਤੇ ਸੁਬ੍ਰਹਮਣਯਮ ਦੇ ਹਰ ਭਗਤ ਪਾਸੋਂ ਸਭ ਤੋਂ ਪਹਿਲਾਂ ਸਤਕਾਰ ਲੈਂਦਾ ਹੈ। ਸੱਚ ਤਾਂ ਇਹ ਹੈ ਕਿ ਇੰਦੁੰਬਨ ਨੂੰ ਮੱਥਾ ਟੇਕੇ ਬਿਨਾਂ ਭਗਵਾਨ ਸੁਬ੍ਰਹਮਣਯਮ ਦੀ ਪੂਜਾ ਵਿਅਰਥ ਸਮਝੀ ਜਾਂਦੀ ਹੈ। ਯਾਤਰੀ ਜਦੋਂ ਕਾਵੜੀ ਚੁੱਕ ਕੇ ਲਿਜਾਂਦੇ ਹਨ ਤਾਂ ਇਹ

ਇਕ ਤਰ੍ਹਾਂ, ਇੰਦੁਬਨ ਵੱਲੋਂ ਪਹਾੜੀਆਂ ਚੁੱਕੇ ਜਾਣ ਦਾ ਪ੍ਰਤੀਕ ਹੁੰਦਾ ਹੈ।

ਕਾਵੜੀਆਂ ਕਈ ਤਰ੍ਹਾਂ ਦੀਆਂ ਹੁੰਦੀਆਂ ਹਨ। ਦੁੱਧ ਤੇ ਗੁਲਾਬ-ਜਲ ਦੀਆਂ ਕਾਵੜੀਆਂ ਸਭ ਤੋਂ ਕੀਮਤੀ ਸਮਝੀਆਂ ਜਾਂਦੀਆਂ ਹਨ। ਪੀਲੇ ਕੱਪੜਿਆਂ ਵਾਲੇ ਯਾਤਰੂ ਜਦੋਂ ਓਥੇ ਪਹੁੰਚਦੇ ਹਨ ਤਾਂ ਉਨ੍ਹਾਂ ਦੇ ਮੋਢਿਆਂ ਉੱਤੇ ਪੰਜਾਲੀ ਵਰਗੀ ਲਕੜੀ ਰੱਖੀ ਜਾਂਦੀ ਹੈ ਤੇ ਉਨ੍ਹਾਂ ਦਿਆਂ ਗਲਾਂ ਵਿਚ ਹਾਰ ਪਾਏ ਜਾਂਦੇ ਹਨ, ਕਿਉਂਕਿ ਉਨ੍ਹਾਂ ਨੇ ਸੁੱਖੀਆਂ ਹੋਈਆਂ ਸੁੱਖਾਂ ਪੂਰੀਆਂ ਕਰਨ ਲਈ ਬੜੇ ਕਸ਼ਟ ਝੱਲੇ ਹੁੰਦੇ ਹਨ। ਉਹ ਗਲੀਆਂ ਵਿਚ ਦੀ ਨੱਚਦੇ ਹੋਏ ਪਹਾੜੀ ਦੇ ਉੱਪਰ ਚੜ੍ਹਦੇ ਹਨ ਤੇ ਢੋਲ ਦੇ ਮੁਗਧ ਕਰ ਦੇਣ ਵਾਲੇ ਸੰਗੀਤ ਅਤੇ ਤੂਤਣੀਆਂ ਤੇ ਛੈਣਿਆਂ ਦੀ ਘਨਘੋਰ ਵਿੱਚੋਂ ਉਹ ਆਪਣਾ ਕਸ਼ਟ ਭੁੱਲ ਜਾਂਦੇ ਹਨ।

ਇਸ ਨਾਚ ਦੀ ਵੰਨਗੀ ਲਾਸ਼ਯ ਵਾਲੀ ਨਹੀਂ, ਤਾਂਡਵ ਵਾਲੀ ਹੈ ਤੇ ਜਦੋਂ ਇਸ ਨੂੰ ਪੂਰੇ ਜੋਸ਼ ਤੇ ਤਿੱਖੇ ਕਦਮਾਂ ਨਾਲ ਕੀਤਾ ਜਾਂਦਾ ਹੈ ਤਾਂ ਵੇਖਣ ਵਾਲਿਆਂ ਉੱਤੇ ਬੜਾ ਓਜਸਵੀ ਪ੍ਰਭਾਵ ਪੈਂਦਾ ਹੈ ਤੇ ਉਨ੍ਹਾਂ ਦਾ ਜੀ ਕਰਨ ਲੱਗ ਪੈਂਦਾ ਹੈ ਕਿ ਉਹ ਵੀ ਇਸ ਨਾਚ ਦੀ ਤਾਲ ਉੱਤੇ ਥਰਕਣਾ ਸ਼ੁਰੂ ਕਰ ਦੇਣ।

ਕਾਵੜੀ ਨਾਚ ਨੱਚਣ ਵਾਲੇ ਕਈ ਭਗਤ, ਭਗਤੀ ਦੇ ਅਥਾਹ ਜੋਸ਼ ਵਿਚ ਆਪਣੇ ਬੁੱਲ੍ਹ ਵਿਗਾੜ ਲੈਂਦੇ ਹਨ। ਹੇਠਲੇ ਬੁੱਲ੍ਹ ਨੂੰ ਪਾੜ ਕੇ ਉਸ ਵਿਚ ਤਾਂਬੇ ਜਾਂ ਪਿੱਤਲ ਦੀ ਮੁੰਦਰੀ ਫਸਾ ਦਿੱਤੀ ਜਾਂਦੀ ਹੈ। ਆਮ ਤੌਰ ਉੱਤੇ ਇਉਂ ਮੋਨ ਧਾਰਨ ਲਈ ਕੀਤਾ ਜਾਂਦਾ ਹੈ। ਨਚਾਰ, ਆਪਣੇ ਹੰਕਾਰ, ਕ੍ਰੋਧ, ਕਾਮ ਤੇ ਹੋਰ ਅਵਗੁਣਾਂ ਨੂੰ ਵੱਸ ਵਿਚ ਕਰਨ ਲਈ ਬੜੀ ਕਰੜੀ ਤਪੱਸਿਆ ਕਰਦੇ ਹਨ। ਨੱਚਣ ਵਾਲੀ ਟੋਲੀ, ਗਾਉਣ ਵਾਲੀ ਟੋਲੀ ਵੱਲੋਂ ਗਾਏ ਜਾਂਦੇ 'ਕਾਵੜਿੱਚਿੰਡੂ' ਦੀ ਤਾਲ ਉੱਤੇ ਨੱਚਦੀ ਹੈ। ਕਿਸੇ ਸਿੱਖਿਆ-ਪ੍ਰਾਪਤ ਗਾਇਕ ਵੱਲੋਂ ਇਨ੍ਹਾਂ ਭਗਤੀ-ਗੀਤਾਂ ਦਾ ਮਨੋਹਰ ਸੰਗੀਤ ਬੰਨ੍ਹਿਆ ਗਿਆ ਹੁੰਦਾ ਹੈ। ਉਸ ਨੂੰ ਸਾਰੇ ਰਲ ਕੇ ਗਾਉਂਦੇ ਹਨ। ਭਾਵ-ਆਵੇਸ਼ ਵਿਚ ਮੁਗਧ ਨਚਾਰ, ਸੰਗੀਤ ਦੀ ਧੁਨ ਨਾਲ ਮੇਲ੍ਹਦੇ ਰਹਿੰਦੇ ਹਨ। ਕਈ ਵਾਰੀ ਉਹ ਆਪਣੀ ਕਾਵੜੀ ਮੋਢੇ, ਸਿਰ ਜਾਂ ਨੱਕ, ਆਦਿ ਉੱਤੇ ਟਿਕਾ ਕੇ, ਹੱਥਾਂ ਦੀ ਸਹਾਇਤਾ ਤੋਂ ਬਿਨਾਂ, ਵੱਖ ਵੱਖ ਮੁਦਰਾਵਾਂ ਤੇ ਸ਼ਕਲਾਂ ਬਣਾਉਂਦੇ ਜਾਂਦੇ ਹਨ।

'ਕਾਵੜਿੱਚਿੰਡੂ' ਤਮਿਲ ਪ੍ਰਤਿਭਾ ਦੀ ਇਕ ਵਿਸ਼ੇਸ਼ ਲੋਕ-ਰਚਨਾ ਹੈ। ਹੁਣ ਸਾਹਿੱਤਿਕ ਤੇ ਤਕਨੀਕੀ ਤੌਰ ਉੱਤੇ ਇਸ ਦਾ ਢੇਰ ਸਾਰਾ ਵਿਕਾਸ ਹੋ ਚੁੱਕਾ ਹੈ। ਇਸ ਨੂੰ ਚੋਣਵੇਂ ਸ਼ਬਦਾਂ ਦੀ ਵਰਤੋਂ ਨਾਲ, ਵੱਖ ਵੱਖ ਤਰ੍ਹਾਂ ਦੇ ਛੰਦਾਂ ਤੇ ਧੁਨਾਂ ਰਾਹੀਂ ਪ੍ਰਗਟਾਇਆ ਜਾਂਦਾ ਹੈ। ਸਰਲ ਸ਼ਬਦਾਵਲੀ ਹੋਣ ਕਰ ਕੇ ਉਹ ਸਰੋਤਿਆਂ ਨੂੰ ਕੀਲ ਲੈਂਦਾ ਹੈ ਤੇ ਕਾਵੜੀ ਚੁੱਕਣ ਵਾਲੇ ਭਗਤ ਨੂੰ ਸਰੀਰਿਕ ਕਸ਼ਟ ਤੋਂ ਮੁਕਤੀ ਦਿਵਾ ਦੇਂਦਾ ਹੈ। ਇਸ ਨੂੰ 'ਵਝਿਨਾਦਈ-ਚਿੰਡੂ' ਵੀ ਕਿਹਾ ਜਾਂਦਾ ਹੈ, ਕਿਉਂਕਿ ਯਾਤਰੂ, ਇਸ ਦਾ ਗਾਇਨ ਲੰਮੇ ਸਫ਼ਰਾਂ ਉੱਤੇ ਆਪਣਾ ਅਕੇਵਾਂ ਦੂਰ ਕਰਨ ਲਈ ਕਰਦੇ ਹਨ।

'ਕਾਵੜਿੱਚਿੰਡੂ', ਯਾਤਰਾ ਲਈ ਨਿਕਲੇ ਯਾਤਰੂ ਹੀ ਨਹੀਂ ਗਾਉਂਦੇ, ਮੰਦਰਾਂ ਵਿਚ ਵੀ ਇਸ ਦਾ ਗਾਇਨ ਕਾਫ਼ੀ ਹੁੰਦਾ ਹੈ। ਕਈ ਮੰਦਰਾਂ ਵਿਚ ਇਸ ਨੂੰ, ਨਰਾਤਿਆਂ ਦੇ ਅੰਤਲੇ ਦਿਨ, ਵੱਖ ਵੱਖ ਛੰਦਾਂ ਵਿਚ ਗਾਇਆ ਜਾਂਦਾ ਹੈ। ਤਿਰੂਚੇਦੁਰਤੇ ਪਲਨੀ ਵਿਚ 'ਚਿੰਡੂ' ਗੀਤਾਂ ਨੂੰ ਨਾਦਸੂਰਮ ਨਾਲ ਉਸ ਵੇਲੇ ਗਾਇਆ ਜਾਂਦਾ ਹੈ, ਜਦੋਂ ਜਲੂਸ ਦੀ ਸ਼ਕਲ ਵਿਚ ਦੇਵਤੇ ਲਿਜਾਏ ਜਾਣੇ ਸ਼ੁਰੂ ਹੁੰਦੇ ਹਨ। ਇਨ੍ਹਾਂ ਗੀਤਾਂ ਵਿਚ ਮੁਰਗ ਦਾ ਵੱਲੀ ਨਾਲ ਰੋਮਾਂਚਕ ਸੰਬੰਧ

ਬਿਆਨ ਕੀਤਾ ਹੁੰਦਾ ਹੈ ਤੇ ਆਮ ਲੋਕ ਇਸ ਯਥਾਰਥਕ ਚਿਤਰਣ ਨੂੰ ਬੜੇ ਸੁਆਦ ਨਾਲ ਸੁਣਦੇ ਹਨ।

‘ਕਾਵੜਿਓਡੂ’ ਗੀਤਾਂ ਦੀ ਕੁੱਲ ਗਿਣਤੀ 25 ਹੈ ਤੇ ਇਨ੍ਹਾਂ ਵਿਚ ਸਭ ਤੋਂ ਵੱਧ ਜਾਣੀ ਜਾਂਦੀ ਹੈ ਅੱਨਾਮਲਈ ਰੱਡੀਆਰ ਦੀ ਰਚਨਾ।

### ਕਾਰਗਮ ਨਾਚ

ਕਾਰਗਮ ਦੀ ਲੋਕ-ਕਲਾ ਦਾ ਜਨਮ ਮਰੀਅਮਾ ਦੇ ਮਤ ਦੇ ਆਰੰਭ ਨਾਲ ਹੋਇਆ। ਇਸ ਦੀਆਂ ਦੋ ਵੰਨਗੀਆਂ ਹਨ: ਇਕ ਧਾਰਮਿਕ ਰੰਗ ਦੀ ਤੇ ਦੂਜੀ ਪੇਸ਼ਾਵਰਾਂ ਦੀ।

ਧਾਰਮਿਕ ਵੰਨਗੀ ਨੂੰ ‘ਸ਼ਕਤੀ-ਕਾਰਗਮ’ ਕਹਿੰਦੇ ਹਨ। ਇਕ ਛੋਟੇ ਜਿਹੇ ਭਾਂਡੇ ਨੂੰ ਪਾਣੀ ਨਾਲ ਭਰ ਕੇ ਉਸ ਦੇ ਉੱਪਰ ਸਾਬਤ ਨਾਰੀਅਲ ਟਿਕਾ ਦਿੱਤਾ ਜਾਂਦਾ ਹੈ। ਛੁੱਲਾਂ ਦੇ ਹਾਰਾਂ ਨਾਲ ਉਸ ਨੂੰ ਸਜਾ ਕੇ ਕਾਰਗਮ ਦੇ ਸਿਰ ਉੱਤੇ ਇਕ ਨਿੰਬੂ ਟਿਕਾ ਦਿੱਤਾ ਜਾਂਦਾ ਹੈ। ਮੰਦਰ ਦਾ ਪੁਜਾਰੀ ਜਾਂ ਉਸ ਦਾ ਕੋਈ ਬੰਦਾ, ਇਸ ਨੂੰ ਬੜੇ ਸ਼ਰਧਾਮਈ ਤੇ ਭਾਵਕ ਢੰਗ ਨਾਲ ਚੁੱਕ ਕੇ ਤੁਰਦਾ ਹੈ। ਇਹ ਉਸ ਦਾ ਪਿਤਾ-ਪੁਰਖੀ ਹੱਕ ਹੁੰਦਾ ਹੈ।

ਪੇਸ਼ਾਵਰਾਂ ਵਾਲੀ ਵੰਨਗੀ ਨੂੰ ‘ਅੱਟਕ ਕਾਰਗਮ’ ਕਹਿੰਦੇ ਹਨ। ਪੇਸ਼ਾਵਰ ਲੋਕ ਇਸ ਨੂੰ ਲੋੜੀਂਦੇ ਅਭਿਆਸ ਤੇ ਨਿਪੁਣਤਾ ਨਾਲ ਲੋਕਾਂ ਨੂੰ ਖੁਸ਼ ਕਰਨ ਲਈ ਕਿਤੇ ਵੀ ਕਰ ਸਕਦੇ ਹਨ। ਹਰ ਸਾਲ, ਨਵੀਂ ਦਿੱਲੀ ਵਿਚ ਗਣਤੰਤਰ ਦਿਵਸ ਦੇ ਮੌਕੇ ਉੱਤੇ, ਤਮਿਲਨਾਡੂ ਵੱਲੋਂ ਇਸੇ ਵੰਨਗੀ ਦਾ ਪ੍ਰਦਰਸ਼ਨ ਕੀਤਾ ਜਾਂਦਾ ਹੈ।

‘ਅੱਟਕ ਕਾਰਗਮ’ ਜਾਂ ਕਿਸੇ ਭਾਂਡੇ ਦਾ ਸਿਰ ਉੱਤੇ ਟਿਕਾਉਣ ਦਾ ਕਾਰਜ ਖਾਸ ਤਰ੍ਹਾਂ ਦੇ ਸਾਜ਼ਾਂ ਦੇ ਸੰਗੀਤ ਨਾਲ ਚਲਦਾ ਹੈ, ਜਿਨ੍ਹਾਂ ਨੂੰ ਪੰਪੜੀ, ਉਰੁਮੀ, ਤਾਵਿਲ, ਨਾਦਸ੍ਰਮ ਤੇ ਠੁਮੱਕੂ ਕਹਿੰਦੇ ਹਨ। ਇਹ ਸਾਜ਼ ਤਮਿਲ ਸੰਗੀਤ ਦੇ ਅਨਿੱਖੜ ਅੰਗ ਹਨ। ਕਾਰਗਮ ਨਚਾਰ ਤੰਗ ਕੱਪੜੇ ਪਾਉਂਦੇ ਹਨ ਤੇ ਇਉਂ ਲੱਗਦੇ ਹਨ ਜਿਵੇਂ ਲੜਾਈ ਲਈ ਤਿਆਰ ਹੋ ਕੇ ਆਏ ਹੋਣ। ਇਨ੍ਹਾਂ ਨੂੰ ਵੇਖ ਕੇ ਚਿਲੱਪਦਿਕਾਰਮ ਵਿਚਲੇ ਕੁਡਕ-ਕੂਟੂ ਨਚਾਰ ਚੇਤੇ ਵਿਚ ਉੱਭਰ ਆਉਂਦੇ ਹਨ।

ਕਾਰਗਮ ਸ਼ਬਦ ਦਾ ਮਤਲਬ ਹੈ, ਕੋਈ ਭਾਂਡਾ ਜਾਂ ਕੁੰਭਮ, ਜਿਸ ਵਿਚ ਪਵਿੱਤਰਤਾ ਵਰਤਾਉਣ ਲਈ ਪਵਿੱਤਰ ਜਲ ਭਰਿਆ ਹੁੰਦਾ ਹੈ। ਆਮ ਗੀਤਾਂ ਵੇਲੇ ਇਹ ਫ਼ਰਜ਼ ਕੀਤਾ ਜਾਂਦਾ ਹੈ ਕਿ ਵਰੁਣ ਅਰਥਾਤ ਮੀਂਹ ਦੇ ਦੇਵਤੇ ਦੇ ਸਾਰੇ ਸਾਗਰ ਤੇ ਸੱਤੇ ਪਵਿੱਤਰ ਨਦੀਆਂ ਕਾਰਗਮ ਵਿਚ ਆ ਜੁੜਦੀਆਂ ਹਨ ਤੇ ਇਨ੍ਹਾਂ ਦੀ ਵਾਪਸੀ ਓਦੋਂ ਹੀ ਹੁੰਦੀ ਹੈ, ਜਦੋਂ ਪੂਜਾ ਦੇ ਅੰਤ ਉੱਤੇ ਇਹ ਜਲ ਪੂਜਾ ਕਰਨ ਵਾਲਿਆਂ ਦੇ ਸਿਰਾਂ ਉੱਤੇ ਛਿੜਕਾ ਦਿੱਤਾ ਜਾਂਦਾ ਹੈ।

ਮੁੱਢਲੇ ਤਮਿਲ ਲੋਕ ਖੇਤੀ ਕਰਦੇ ਤੇ ਡੰਗਰ ਪਾਲਦੇ ਸਨ। ਇਸ ਲਈ ਉਨ੍ਹਾਂ ਦੀ ਖੁਸ਼ਹਾਲੀ ਦਾ ਆਧਾਰ ਪਾਣੀ ਹੁੰਦਾ ਸੀ। ਉਨ੍ਹਾਂ ਵੱਲੋਂ ਮਰੀਅਮਨ ਜਾਂ ਮੀਂਹ ਦੇ ਦੇਵਤੇ ਅਤੇ ਗੰਗਈਅਮਨ ਤੇ ਕਾਵੇਰੀਅਮਨ, ਅਰਥਾਤ ਗੰਗਾ ਤੇ ਕਾਵੇਰੀ ਦੇ ਸਦ-ਵਗਦੇ ਦਰਿਆਵਾਂ ਦੀ ਪੂਜਾ ਸ਼ੁਰੂ ਹੋਣੀ ਬਿਲਕੁਲ ਕੁਦਰਤੀ ਸੀ। ਕਾਰਗਮ ਦੀ ਰੀਤ ਇਨ੍ਹਾਂ ਦੇ ਸਤਿਕਾਰ ਵਜੋਂ ਸ਼ੁਰੂ ਹੋਈ। ਪੁਰਾਣੇ ਸਮੇਂ ਵਿਚ ਤਾਂ ਪਿੰਡ ਦੀਆਂ ਨੱਢੀਆਂ ਇਹ ਰਸਮ ਕਰਦੀਆਂ ਸਨ ਪਰ ਹੁਣ ਤੀਵੀਆਂ ਤੇ ਮਰਦ ਰਲ ਕੇ ਨੱਚਦੇ ਹਨ।

ਤਿਰੂਨੇਲਵੇਲੀ ਜ਼ਿਲੇ ਵਿਚ ਕਾਰਗਮ ਨੂੰ 'ਅੱਮਨ ਕੋਡਾਡੀ' ਵੀ ਕਿਹਾ ਜਾਂਦਾ ਹੈ, ਜਿਸ ਦੇ ਅਰਥ ਹਨ 'ਦੇਵੀਆਂ ਤੋਂ ਆਸ਼ੀਰਵਾਦ ਪ੍ਰਾਪਤ ਕਰਨ ਦਾ ਇਕ ਢੰਗ'।

ਕਾਰਗਮ ਨਚਾਰ ਆਪਣੇ ਪਿੰਡੇ ਉੱਤੇ ਭਸਮ ਮਲਦੇ, ਚੰਦਨ ਦਾ ਲੈਪ ਕਰਦੇ ਤੇ ਉੱਚੀਆਂ ਘੱਗਰੀਆਂ ਪਾਉਂਦੇ ਹਨ। ਸਿਰ ਉੱਤੇ ਚੋਲਾਂ ਦਾ ਭਰਿਆ ਭਾਂਡਾ ਹੁੰਦਾ ਹੈ, ਜਿਸ ਦੇ ਦੁਆਲੇ ਇਕ ਲੰਬੂਤਰਾ ਬਾਂਸ ਦਾ ਬਣਿਆ ਹੋਇਆ ਚੋਖਟਾ ਹੁੰਦਾ ਹੈ, ਜੋ ਛੱਲਾਂ ਨਾਲ ਕੱਜਿਆ ਹੁੰਦਾ ਹੈ। ਉਹ ਆਪਣੀ ਯਾਤਰਾ ਦਾ ਆਰੰਭ ਪਿੰਡ ਦੇ ਚੁਰਾਹੇ ਜਾਂ ਕਿਸੇ ਪਵਿੱਤਰ ਥਾਂ ਤੋਂ ਕਰਦੇ ਤੇ ਜਲੂਸ ਦੇ ਨਾਲ ਮੰਦਰ ਵੱਲ ਜਾਂਦੇ ਹਨ। ਬੜੇ ਤਿੱਖੇ ਕਦਮਾਂ ਨਾਲ ਨੱਚਦਿਆਂ ਇਕ ਤਲਵਾਰ ਜਾਂ ਲਾਠੀ ਘੁਮਾਉਂਦਾ ਹੈ ਤੇ ਉਸ ਦੇ ਨਾਲ ਦੇ ਦੋ ਸਾਥੀਆਂ ਵਿੱਚੋਂ ਇਕ ਢੋਲ ਉੱਤੇ ਡੱਗੇ ਮਾਰਦਾ ਤੇ ਦੂਜਾ ਇਕ ਲੰਮੀ ਤੂਤਣੀ ਵਜਾਉਂਦਾ ਹੈ। 'ਹੋਲੀ' 'ਹੋਲੀ' ਨਾਚ ਏਨਾ ਤਿੱਖਾ ਹੋ ਜਾਂਦਾ ਹੈ ਕਿ ਨਚਾਰ, ਉਸ ਦੇ ਜੋਸ਼ ਵਿਚ ਆਪਣੇ ਆਪ ਨੂੰ ਪੁਰੀ ਤਰ੍ਹਾਂ ਭੁੱਲ ਜਾਂਦੇ ਹਨ। ਉਹ ਬਥੇਰੇ ਨੱਚਦੇ-ਟੱਪਦੇ ਤੇ ਛਾਲਾਂ ਮਾਰਦੇ ਹਨ ਪਰ ਸਿਰ ਉੱਤੇ ਟਿਕੇ ਭਾਂਡੇ ਨੂੰ, ਹੱਥਾਂ ਨਾਲ ਛੇੜੇ ਬਿਨਾਂ, ਸਾਵਾਂ ਰੱਖਣ ਵਿਚ ਸਫਲ ਹੁੰਦੇ ਹਨ। ਲੋਕ ਇਹ ਸਮਝਦੇ ਹਨ ਕਿ ਨਚਾਰ ਦੇ ਸਰੀਰ ਵਿਚ ਦੇਵਤੇ ਦੀ ਆਤਮਾ ਪ੍ਰਵੇਸ਼ ਕਰ ਚੁੱਕੀ ਹੈ, ਇਸੇ ਲਈ ਉਹ ਇਹ ਕਰਤਬ ਕਰ ਸਕਦਾ ਹੈ। ਨੱਯੰਦੀ ਮੇਲਮ, ਜਿਸ ਦਾ ਜ਼ਿਕਰ ਪਹਿਲਾਂ ਹੋ ਚੁੱਕਾ ਹੈ, ਇਸ ਨਾਚ ਦੇ ਪਿਛੋਕੜੀ ਸੰਗੀਤ ਲਈ ਜ਼ਿੰਮੇਵਾਰ ਹੁੰਦੇ ਹਨ।

ਇਹ ਨਾਚ ਬੜਾ ਪ੍ਰਾਚੀਨ ਲੱਗਦਾ ਹੈ। ਇਕ ਪਰਵਰਤੀ ਉਪਨਿਸ਼ਦ ਵਿਚ ਇਕ ਸਲੋਕ ਆਉਂਦਾ ਹੈ "ਜਿਵੇਂ ਨ੍ਰਿਤਕਾਰ ਸੰਗੀਤ ਦੀ ਗੁੰਝਲਦਾਰ ਲੈਅ ਉੱਤੇ ਪੂਰਾ ਉਤਰਨ ਲਈ ਆਪਣਾ ਧਿਆਨ ਸਿਰ ਉੱਤੇ ਟਿਕੇ ਘੜੇ ਵਿਚ ਰੱਖਦਾ ਹੈ ਤੇ ਉਸ ਨੂੰ ਹਿੱਲਣ ਜਾਂ ਡਿੱਗਣ ਨਹੀਂ ਦੇਂਦਾ, ਉਸੇ ਤਰ੍ਹਾਂ ਜੀਵਨ ਦੀਆਂ ਸਾਰੀਆਂ ਸਰਗਰਮੀਆਂ ਵਿਚ ਵਿਚਰਦਿਆਂ ਹੋਇਆਂ ਵੀ, ਮਨੁੱਖ ਨੂੰ ਆਪਣਾ ਮਨ ਸਹਿਜ ਅਵਸਥਾ ਵਿਚ ਰੱਖਣਾ ਚਾਹੀਦਾ ਹੈ।"

## ਪੁਰ ਪੱਟ

ਪੁਰ ਪੱਟ ਜਾਂ ਕਬੂਤਰ-ਗੀਤ, ਤਮਿਲਨਾਡੂ ਵਿਚ ਯਾਰੂਵੀ ਸਦੀ ਤੋਂ ਗਾਏ ਜਾਂਦੇ ਹਨ। ਇਨ੍ਹਾਂ ਦਾ ਮਨਭਾਉਂਦਾ ਵਿਸ਼ਾ ਪ੍ਰੇਮ ਹੈ। ਇਕ ਬਿਰਹੋ-ਕੁੰਠੀ ਸੁੰਦਰੀ ਜਾਨਵਰਾਂ ਤੇ ਪੰਛੀਆਂ ਅਤੇ ਜਲ ਜਾਂ ਹਵਾ ਵਰਗੀਆਂ ਵਸਤੂਆਂ ਨੂੰ ਸੰਬੋਧਨ ਕਰ ਕੇ ਤਰਲਾ ਕਰਦੀ ਹੈ ਕਿ ਤੁਸੀਂ ਮੇਰੇ ਪ੍ਰੇਮੀ ਨੂੰ ਮੇਰੀ ਪ੍ਰੀਤ-ਵਿਛੁੰਨੀ ਦਸ਼ਾ ਦੀ ਸੂਚਨਾ ਦਿਓ।

## ਪੁਰਵੀ ਅਟਮ

'ਪੁਰਵੀ ਅਟਮ' ਦਾ ਦੂਜਾ ਨਾਂ 'ਪੋਈਕੱਲ ਕੁਤੀਰਈ' ਹੈ। ਇਹ ਬਣੇਟੀ ਘੋੜਿਆਂ ਦਾ ਨਾਚ ਹੁੰਦਾ ਹੈ। ਚੋਲ ਰਾਜਿਆਂ ਦੇ ਮੁੱਢਲੇ ਸਮੇਂ ਵਿਚ ਇਸ ਦਾ ਜਨਮ ਹੋਇਆ ਪ੍ਰਤੀਤ ਹੁੰਦਾ ਹੈ। ਇਹ ਚਿਲੱਪਦਿਕਾਰਕਮ ਵਿਚ, ਜਿਸ ਨੂੰ ਮਰੱਕਲ ਅਟਮ ਕਰ ਕੇ ਲਿਖਿਆ ਮਿਲਦਾ ਹੈ ਅਰਥਾਤ ਲੋਕਭੀਆਂ ਦੀਆਂ ਲੱਤਾਂ ਵਾਲਾ ਨਾਚ, 'ਪੁਰਵੀ ਅਟਮ' ਉਸੇ ਤੋਂ ਨਿਕਲਿਆ ਲੱਗਦਾ ਹੈ। ਮਰਾਠੇ ਰਾਜਿਆਂ ਨੇ ਇਸ ਦੇ ਵਿਕਾਸ ਵਿਚ ਬਹੁਤ ਹਿੱਸਾ ਪਾਇਆ। ਤੰਜਾਉਰ ਵਿਚ ਇਸ ਦੇ ਕਲਾਕਾਰ ਬਹੁਤ ਮਿਲਦੇ ਹਨ। ਹੁਣ ਇਸ ਵਿਚ ਨਵੀਂ ਜਾਨ ਫੂਕ ਦਿੱਤੀ ਗਈ

ਹੈ ਤੇ ਇਸ ਨੂੰ ਸੋਧ-ਸਵਾਰ ਕੇ ਆਧੁਨਿਕ ਰੂਪ ਦੇ ਦਿੱਤਾ ਗਿਆ ਹੈ। ਇਸ ਦੇ ਕਲਾਕਾਰ ਸਰਲ ਲੋਕ-ਸੈਲੀ ਦੇ ਨਾਲ-ਨਾਲ, ਕਦੀ-ਕਦੀ, ਭਰਤ ਨਾਟਿਅਮ ਤੇ ਕੱਥਕ ਸੈਲੀਆਂ ਦੀ ਵਰਤੋਂ ਵੀ ਕਰ ਲੈਂਦੇ ਹਨ।

ਬਣੋਟੀ ਘੋੜਾ, ਸਣ, ਗੱਤੇ, ਕਾਗਜ਼ ਤੇ ਸੀਸੇ ਦਾ ਬਣਾਇਆ ਜਾਂਦਾ ਹੈ ਤੇ ਸੰਨ 1971 ਦੀਆਂ ਦਰਾਂ ਅਨੁਸਾਰ, ਇਕ ਘੋੜੇ ਉੱਤੇ ਕੋਈ ਛੇ ਹਜ਼ਾਰ ਰੁਪੈ ਖਰਚ ਆਉਂਦੇ ਹਨ। ਇਸ ਨਾਚ ਵਿਚ ਆਦਮੀ ਤੇ ਤੀਵੀਆਂ ਰਲ ਕੇ ਹਿੱਸਾ ਲੈਂਦੀਆਂ ਹਨ।

ਭਰਪੂਰ ਸਜਾਵਟ ਵਾਲਾ ਗੱਤੇ ਦਾ ਘੋੜਾ ਲੋਕਾਂ ਦਾ ਬਹੁਤ ਪਿਆਨ ਖਿੱਚਦਾ ਹੈ। ਨਚਾਰ ਇਸ ਨੂੰ ਆਪਣੀ ਪੁਸ਼ਾਕ ਵਜੋਂ ਵਰਤਦਾ ਹੈ। ਇਸ ਵਿਚ ਬਣੀਆਂ ਵਿਰਲਾਂ ਰਾਹੀਂ ਨਚਾਰ ਇਸ ਦੇ ਅੰਦਰ ਵੜ ਜਾਂਦਾ ਹੈ ਤੇ ਅਜਿਹੀਆਂ ਹਰਕਤਾਂ ਕਰਦਾ ਹੈ ਜਿਵੇਂ ਘੋੜੇ ਉੱਤੇ ਚੜ੍ਹਿਆ ਹੋਇਆ ਹੋਵੇ। ਨੱਚਣ ਵਾਲੇ ਦੇ ਪੈਰਾਂ ਨਾਲ ਲਕੜੀ ਦੀਆਂ ਵਿਸਾਖੀਆਂ ਬੰਨ੍ਹ ਦਿੱਤੀਆਂ ਜਾਂਦੀਆਂ ਹਨ। ਇਨ੍ਹਾਂ ਦੀ ਕਾਮਯਾਬ ਵਰਤੋਂ ਦੇ ਪਿੱਛੇ ਕਈ ਕਈ ਮਹੀਨਿਆਂ ਦਾ ਅਭਿਆਸ ਹੁੰਦਾ ਹੈ। ਇਨ੍ਹਾਂ ਵਿਸਾਖੀਆਂ ਨੂੰ ਸੱਪਾਂ ਤੇ ਠੂਹਿਆਂ ਤੋਂ ਬਚਣ ਲਈ ਵਰਤਿਆ ਜਾਂਦਾ ਹੋਵੇਗਾ।

ਆਮ ਤੌਰ ਉੱਤੇ ਇਹ ਨਾਚ ਨੱਚਣ ਵਾਲੀ ਇਕ ਜੋੜੀ ਹੁੰਦੀ ਹੈ, ਜਿਸ ਵਿਚ ਆਦਮੀ ਵਲੋਂ ਰਾਜੇ ਦੀ ਤੇ ਤੀਵੀਂ ਵਲੋਂ ਰਾਣੀ ਦੀ ਨਕਲ ਲਾਹੀ ਜਾਂਦੀ ਹੈ। ਕਦੀ-ਕਦੀ ਉਹ ਕਲਾਬਾਜ਼ੀਆਂ ਲਾਉਣ ਲੱਗ ਪੈਂਦੇ ਹਨ ਇਸ ਤਰ੍ਹਾਂ ਇਹ ਆਮ ਲੋਕਾਂ ਵਿਚ ਕਈ-ਕਈ ਘੰਟੇ ਆਪਣੀ ਕਲਾ ਵਿਖਾ ਲੈਂਦੇ ਹਨ।

ਗਣਤੰਤਰ ਦਿਵਸ ਦੇ ਨਵੀਂ ਦਿੱਲੀ ਵਿਚ ਹੋਣ ਵਾਲੇ ਉਤਸਵ ਉੱਤੇ ਇਹ ਬਣੋਟੀ ਘੋੜੇ ਵਾਲਾ ਨਾਚ ਵੱਡੀ ਖਿੱਚ ਵਾਲਾ ਤਮਾਸ਼ਾ ਹੁੰਦਾ ਹੈ ਤੇ ਉਸ ਵਿਚ ਭਾਗ ਲੈਣ ਲਈ ਹਰ ਸਾਲ ਤਮਿਲਨਾਡੂ ਵੱਲੋਂ ਇਸ ਦੇ ਪ੍ਰਬੰਧਨ ਕਲਾਕਾਰ ਭੇਜੇ ਜਾਂਦੇ ਹਨ।

### ਬੋਮੱਲੱਟਮ ਜਾਂ ਪਵਈਕੁੱਤੂ

ਇਹ ਇਕ ਕਠਪੁਤਲੀਆਂ ਦਾ ਨਾਚ ਹੈ ਤੇ ਇਸ ਨੂੰ ਧਾਰਮਿਕ ਕਥਾਵਾਂ ਦੇ ਪ੍ਰਚਾਰ ਲਈ ਵਰਤਿਆ ਜਾਂਦਾ ਹੈ। ਤਿਰੂਕੁਰਲ ਵਿਚ ਇਸ ਨੂੰ 'ਮਰੱਪਵਈ' ਕਿਹਾ ਗਿਆ ਹੈ। ਹੌਲੀ ਹੌਲੀ ਇਸ ਵਿਚ ਤੇਲੁਗੂ ਲੋਕ-ਨਾਟਕ ਦੇ ਕੁੱਝ ਲੱਛਣ ਸ਼ਾਮਿਲ ਹੁੰਦੇ ਗਏ ਹਨ। ਪਿੰਡਾਂ ਦੇ ਸਰਲ ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਇਸ ਤਮਾਸ਼ੇ ਨੂੰ ਆਪਣੇ ਪਿੰਡ ਵਿਚ ਕਰਾਉਣ ਨਾਲ ਪੁੰਨ ਹੁੰਦਾ ਹੈ, ਬਦਰੂਹਾਂ ਦੂਰ ਹੋ ਜਾਂਦੀਆਂ ਹਨ, ਵਥਾਵਾਂ ਨਹੀਂ ਫੈਲਦੀਆਂ ਤੇ ਖੁਸ਼ਹਾਲੀ ਵਰਤਦੀ ਹੈ। ਇਨ੍ਹਾਂ ਦੀਆਂ ਕਹਾਣੀਆਂ ਰਾਮਾਇਣ, ਮਹਾਭਾਰਤ ਤੇ ਭਾਗਵਤ ਵਿੱਚੋਂ ਲਈਆਂ ਹੁੰਦੀਆਂ ਹਨ।

ਇਹ ਤਮਾਸ਼ਾ ਲੋਹੇ ਦੇ ਸਰੀਆਂ ਤੇ ਉਂਗਲਾਂ ਨਾਲ ਬੰਨ੍ਹੇ ਧਾਗਿਆਂ ਨਾਲ ਕੀਤਾ ਜਾਂਦਾ ਹੈ। ਇਹ ਸਰੀਏ ਉੱਪਰੋਂ ਲਟਕਾਏ ਹੁੰਦੇ ਹਨ। ਮੰਚ ਇਸ ਤਰ੍ਹਾਂ ਤਿਆਰ ਕੀਤਾ ਜਾਂਦਾ ਹੈ ਕਿ ਦਰਸ਼ਕਾਂ ਨੂੰ ਸਿਰਫ਼ ਕਠਪੁਤਲੀਆਂ ਹੀ ਦਿੱਸਦੀਆਂ ਹਨ। ਸਾਹਮਣੇ ਪਾਸੇ ਕੋਈ ਚਾਰ ਮੀਟਰ ਉੱਚਾ ਝਰੋਖਾ ਰੱਖਿਆ ਹੁੰਦਾ ਹੈ। ਕਠਪੁਤਲੀਆਂ ਦੀ ਹਿਲ-ਜੁਲ ਨੂੰ ਬੜੇ ਤਜਰਬੇਕਾਰ ਤੇ ਹੁਨਰਮੰਦ ਕਲਾਕਾਰ ਸਾਂਭਦੇ ਹਨ ਪਰ ਆਪ ਦਰਸ਼ਕਾਂ ਦੇ ਸਾਹਮਣੇ ਨਹੀਂ ਆਉਂਦੇ। ਕਠਪੁਤਲੀਆਂ ਕਾਲੇ ਧਾਗੇ ਨਾਲ, ਜੋ ਦਿੱਸਦਾ ਨਹੀਂ, ਕਲਾਕਾਰਾਂ ਦੀਆਂ ਉਂਗਲਾਂ ਨਾਲ



ਬੱਝੀਆਂ ਹੁੰਦੀਆਂ ਹਨ।

ਆਮ ਤੌਰ ਉੱਤੇ, ਤਮਾਸ਼ਾ ਰਾਤ ਦੇ ਦਸ ਵਜੇ ਸ਼ੁਰੂ ਹੁੰਦਾ ਹੈ ਤੇ ਅਗਲੇ ਦਿਨ ਸਵੇਰੇ ਚਾਰ ਵਜੇ ਤਕ ਜਾਰੀ ਰਹਿੰਦਾ ਹੈ। ਇਹ ਕੋਈ ਹਫ਼ਤਾ ਜਾਂ ਦਸ ਦਿਨ ਲਗਾਤਾਰ ਚੱਲਦਾ ਹੈ। ਮੰਚ ਦੇ ਦੋਵੇਂ ਪਾਸੇ ਅਰਿੰਡ ਦੇ ਤੋਲ ਨਾਲ ਭਰੇ ਹੋਏ ਵੱਡੇ-ਵੱਡੇ ਦੀਵੇ ਰੱਖੇ ਹੁੰਦੇ ਹਨ। ਕੋਈ ਤਿੰਨ ਮੀਟਰ ਬਰ ਦਾ ਕਾਲਾ ਕੱਪੜਾ ਪਰਦੇ ਵਜੋਂ ਲਟਕਾਇਆ ਜਾਂਦਾ ਹੈ। ਕਠਪੁਤਲੀਆਂ ਇਸ ਪਰਦੇ ਦੇ ਸਾਹਮਣੇ ਨੱਚਦੀਆਂ ਹਨ।

ਜਦੋਂ ਚੰਦਰਾਮਤੀ ਤੇ ਹੋਰ ਕਠਪੁਤਲੀਆਂ ਨੱਚਣ ਲਈ ਪਰਦੇ ਸਾਹਮਣੇ ਆਉਂਦੀਆਂ ਹਨ ਤਾਂ ਪਰਦੇ ਦੇ ਪਿੱਛੇ ਬੈਠੇ ਕਲਾਕਾਰਾਂ ਨੂੰ ਆਪ ਵੀ ਸਰੀਰ ਦੀਆਂ ਨੱਚਣ ਵਾਲੀਆਂ ਸਾਰੀਆਂ ਮੁਦਰਾਵਾਂ ਕਰਨੀਆਂ ਪੈਂਦੀਆਂ ਹਨ। ਉਨ੍ਹਾਂ ਦੇ ਹੱਥਾਂ ਤੇ ਲੱਤਾਂ ਨੂੰ ਦੱਬ ਕੇ ਕੰਮ ਕਰਨਾ ਪੈਂਦਾ ਹੈ। ਜਿਹੜੇ ਦ੍ਰਿਸ਼ਾਂ ਵਿਚ ਚੰਦਰਾਮਤੀ ਆਪਣੇ ਗਲ ਦੇ ਹਾਰਾਂ ਨੂੰ ਤੋੜ-ਤੋੜ ਸੁੱਟਦੀ ਹੈ ਤੇ ਸਮਸ਼ਾਨ-ਭੂਮੀ ਵਿਚ ਵੈਣ ਪਾਉਂਦੀ ਹੈ, ਉਹ ਲੋਕਾਂ ਨੂੰ ਬਹੁਤ ਭਾਉਂਦੇ ਹਨ।

ਕਿਹਾ ਜਾਂਦਾ ਹੈ ਕਿ ਪੁਤਲੀਆਂ ਦਾ ਨਾਚ ਉਨ੍ਹਾਂ ਯਾਰ੍ਹਾਂ ਨਾਚਾਂ ਵਿੱਚੋਂ ਇਕ ਦੀ ਨਕਲ ਹੈ, ਜੋ ਪੈਸੇ ਦੀ ਦੇਵੀ ਲਕਸ਼ਮੀ ਨੇ ਅਸੁਰਾਂ ਨੂੰ ਮੋਹਿਤ ਕਰ ਕੇ ਨਾਸ ਕਰਨ ਲਈ ਵਰਤੇ ਸਨ। ਇਸ ਕਲਾ ਨੂੰ ਜੀਵਨ ਵਿਚ ਬੜੇ ਉੱਚੇ ਆਦਰਸ਼ਾਂ ਦੇ ਸੰਚਾਰ ਲਈ ਵਰਤਿਆ ਗਿਆ ਹੈ। ਮਸਲਨ, ਰਾਜਾ ਹਰੀਸ਼ ਚੰਦਰ ਦੀ ਕਥਾ ਇਹ ਦ੍ਰਿੜ੍ਹ ਕਰਾਉਂਦੀ ਹੈ ਕਿ ਬੰਦੇ ਨੂੰ ਸੱਚ ਦਾ ਪੱਲਾ ਨਹੀਂ ਛੱਡਣਾ ਚਾਹੀਦਾ ਤੇ ਦਿੱਤੇ ਹੋਏ ਬਚਨ ਪਾਲਣੇ ਚਾਹੀਦੇ ਹਨ, ਭਾਵੇਂ ਕਿੰਨੀਆਂ ਔਖਿਆਈਆਂ ਤੇ ਮੁਸੀਬਤਾਂ ਦਾ ਸਾਹਮਣਾ ਕਿਉਂ ਨਾ ਕਰਨਾ ਪਵੇ।

### ਚਮੜੇ ਦੀ ਪੁਤਲੀ ਦਾ ਨਾਚ

ਕਦੀ-ਕਦੀ ਮਹਾਰਾਸ਼ਟਰ ਤੋਂ ਤਮਿਲਨਾਡੂ ਵਿਚ ਪਹੁੰਚੀ ਚਮੜੇ ਦੀ ਪੁਤਲੀ ਦਾ ਨਾਚ ਵੀ ਵਿਖਾਇਆ ਜਾਂਦਾ ਹੈ। ਇਹ ਪੁਤਲੀਆਂ, ਜਿਨ੍ਹਾਂ ਵਿੱਚੋਂ ਕਈ ਬੰਦੇ ਦੇ ਆਕਾਰ ਦੀਆਂ ਹੁੰਦੀਆਂ ਹਨ, ਬੱਕਰੀ ਦੇ ਪਤਲੇ ਚੰਮ ਦੀਆਂ ਬਣੀਆਂ ਹੁੰਦੀਆਂ ਹਨ। ਇਸ ਚਮੜੇ ਨੂੰ ਪਾਰਦਰਸ਼ੀ ਬਣਾਉਣ ਲਈ ਇਸ ਉੱਤੇ ਬੜੀ ਮਿਹਨਤ ਕੀਤੀ ਜਾਂਦੀ ਹੈ। ਇਸ ਨੂੰ ਖਾਸ ਤਰਕੀਬ ਨਾਲ ਕਮਾਇਆ ਜਾਂਦਾ ਹੈ ਤੇ ਕੱਟ ਕੇ ਇਸ ਤਰ੍ਹਾਂ ਸੀਤਾ ਜਾਂਦਾ ਹੈ ਕਿ ਪਹਿਨ ਕੇ ਸਾਰੇ ਵੱਖ-ਵੱਖ ਅੰਗ, ਚੰਗੀ ਤਰ੍ਹਾਂ ਹਿਲਾਏ ਜਾ ਸਕਣ। ਇਨ੍ਹਾਂ ਉੱਤੇ ਖੁਸ਼ਕ ਤੇ ਗਾੜ੍ਹੇ ਰੰਗ ਵਰਤ ਕੇ ਇਨ੍ਹਾਂ ਨੂੰ ਆਦਮੀਆਂ-ਔਰਤਾਂ, ਦੇਵੀਆਂ-ਦੇਵਤਿਆਂ, ਰਾਕਸ਼ਾਂ ਤੇ ਜਾਨਵਰਾਂ ਦਾ ਰੂਪ ਦੇ ਦਿੱਤਾ ਜਾਂਦਾ ਹੈ। ਇਨ੍ਹਾਂ ਨੂੰ ਹੇਠਲੇ ਪਾਸਿਓਂ ਹਿਲਾਇਆ-ਜੁਲਾਇਆ ਜਾਂਦਾ ਹੈ ਤੇ ਬੜੇ ਪ੍ਰਬੀਨ ਢੰਗ ਨਾਲ ਇਨ੍ਹਾਂ ਦੀਆਂ ਹਰਕਤਾਂ, ਮੁਦਰਾਵਾਂ ਤੇ ਨਾਚਾਂ ਦਾ ਪ੍ਰਦਰਸ਼ਨ ਕੀਤਾ ਜਾਂਦਾ ਹੈ।

### ਕੁਰਵੰਜੀ

ਕੁਰਵੰਜੀ, ਤਮਿਲ ਲੋਕਾਂ ਦਾ ਵਿਸ਼ੇਸ਼ ਨਾਚ-ਨਾਟਕ ਹੈ। ਇਹ ਸ਼ਾਸਤਰੀ ਤੇ ਲੋਕ-ਕਲਾ ਦੇ ਵਿਚਕਾਰ ਦਾ, ਦੋਹਾਂ ਉੱਤੇ ਸੰਤੁਲਿਤ ਬਲ ਦੇਣ ਵਾਲਾ ਮਨ-ਪਰਚਾਵਾ ਹੈ।

ਤਮਿਲ ਵਿਚ ਸੈਂਕੜੇ ਕੁਰਵੰਜੀਆਂ ਮੌਜੂਦ ਹਨ। ਪਿਛਲੇ ਕੁੱਝ ਸਾਲਾਂ ਵਿਚ ਇਨ੍ਹਾਂ ਵਿੱਚੋਂ ਕੁੱਝ ਨੂੰ ਛਾਪੇ ਦਾ ਰੂਪ ਦਿੱਤਾ ਜਾ ਚੁੱਕਾ ਹੈ। ਕੁੱਝ ਹੋਰ ਅਜੇ ਤਕ ਵੀ ਅਣਛਾਪੀਆਂ

ਹਨ। ਘੱਟੋ-ਘੱਟ ਇਕ ਦੇ ਗੀਤ ਸ੍ਰ-ਲਿਪੀ ਵਿਚ ਛਪ ਚੁੱਕੇ ਹਨ। ਕੁੱਝ ਵਿਦਵਾਨ ਖੋਜੀਆਂ ਨੇ ਕੁੱਝ ਕੁਰਵੰਜੀਆਂ ਦਾ ਪੁਨਰ-ਸਿਰਜਨ ਕੀਤਾ ਹੈ ਤੇ ਇਨ੍ਹਾਂ ਨੂੰ ਮਦਰਾਸ ਸ਼ਹਿਰ ਵਿਚ ਖੇਡਿਆ ਵੀ ਗਿਆ ਹੈ। ਕੁਰਵੰਜੀਆਂ ਨੂੰ ਲੋਕਪ੍ਰੀਤ ਬਣਾਉਣ ਵਿਚ ਸ਼੍ਰੀਮਤੀ ਰੁਕਮਣੀ ਦੇਵੀ ਤੇ ਕਲਾਕਸ਼ੇਤ੍ਰ ਤੇ ਤਮਿਲ ਈਸਾਈ ਸੰਘਮ ਨੇ ਬੜਾ ਸ਼ਾਨਦਾਰ ਹਿੱਸਾ ਪਾਇਆ ਹੈ। ਇਥੇ ਇਹ ਦੱਸਣ ਦੀ ਲੋੜ ਹੈ ਕਿ ਇਸ ਕਲਾ ਦਾ ਸਭ ਤੋਂ ਪਹਿਲਾ ਸਰਪ੍ਰਸਤ ਚੋਲ ਰਾਜਾ, ਰਾਜਰਾਜਾ ਸੀ। ਉਸ ਨੇ ਤੰਜਾਉਰ ਦੇ ਵੱਡੇ ਮੰਦਰ ਵਿਚ ਸਾਲਾਨਾ ਕੁਰਵੰਜੀਆਂ ਵਿਖਾਉਣ ਦੇ ਮੇਲੇ ਲਈ ਇਕ ਬੜਾ ਵੱਡਾ ਥੜ੍ਹਾ ਬਣਵਾਇਆ ਸੀ, ਜਿਸ ਨੂੰ 'ਕੁਰਵੰਜੀ ਮੇਡਈ' ਕਹਿੰਦੇ ਹਨ।

ਹਰ ਕੁਰਵੰਜੀ ਵਿਚ ਨੱਚਣ ਗਾਉਣ ਵਾਲੀ ਕੁੜੀ ਸਥਾਨਕ ਦੇਵਤੇ ਜਾਂ ਰਾਜੇ ਨਾਲ ਪ੍ਰੇਮ ਕਰ ਲੈਂਦੀ ਹੈ। ਉਹ ਪ੍ਰੇਮ ਦੇ ਦੇਵਤੇ ਨੂੰ ਆਪਣੀ ਮੁਰਾਦ ਦੇ ਪੁਰਾਉਣ ਲਈ ਬੇਨਤੀ ਕਰਦੀ ਤੇ ਸ਼ਾਹੀ ਜਲੂਸ, ਰਾਜ ਦੀ ਕੁਦਰਤੀ ਖੁਸ਼ਹਾਲੀ ਤੇ ਖਰਖੇਜੀ ਆਦਿ ਦਾ ਜ਼ਿਕਰ ਕਰਦੀ ਹੈ। ਕੁਰਵੰਜੀ ਦਾ ਇਕ ਲੱਛਣ ਹੱਥ-ਰੇਖਾ ਰਾਹੀਂ ਭਵਿੱਖ ਬਾਰੇ ਜਾਣਕਾਰੀ ਦੇਣਾ ਹੈ। ਇਸ ਕਲਾ ਵਿਚ, ਟੱਪਰੀਵਾਸ ਇਸਤਰੀਆਂ ਤੋਂ ਛੁੱਟ, ਗਾਉਣ ਤੇ ਵਜਾਉਣ ਵਾਲੇ ਕਲਾਕਾਰਾਂ ਦੀ ਵੀ ਬੜੀ ਖਿੱਚ ਹੁੰਦੀ ਹੈ। ਨਾਇਕਾ ਆਪਣੀ ਦਾਸੀ ਦੀ ਮਿੰਨਤ ਕਰਦੀ ਹੈ ਕਿ ਉਹ ਇਸ ਦੇ ਪ੍ਰੇਮੀ ਨੂੰ ਲਿਆ ਕੇ ਉਸ ਦੀ ਤੜਪ ਦੂਰ ਕਰੇ।

ਕੁੱਝ ਦਹਾਕੇ ਪਹਿਲਾਂ ਕੁਰਵੰਜੀਆਂ ਮੰਦਰਾਂ ਵਿਚ ਬਾਕਾਇਦਗੀ ਨਾਲ ਹੁੰਦੀਆਂ ਸਨ ਤੇ ਕਲਾਕਾਰ ਸਦਾ ਤਿਆਰ-ਬਰ-ਤਿਆਰ ਰਿਹਾ ਕਰਦੇ ਸਨ। ਜਦੋਂ ਕਾਨੂੰਨ ਪਾਸ ਹੋਇਆ ਕਿ ਮੰਦਰਾਂ ਵਿਚ ਦੇਵਦਾਸੀਆਂ ਨ੍ਰਿਤ ਨਹੀਂ ਕਰ ਸਕਦੀਆਂ, ਓਦੋਂ ਤੋਂ ਕੁਰਵੰਜੀਆਂ ਦਾ ਮੰਦਰਾਂ ਵਿਚ ਕੀਤਾ ਜਾਣਾ ਬੰਦ ਹੋ ਗਿਆ ਹੈ। ਤਮਿਲ ਸੰਸਕ੍ਰਿਤੀ ਵਿਚ ਨਵੀਂ ਜਾਗ੍ਰਤੀ ਆਉਣ ਤੋਂ ਬਾਅਦ ਕੁਰਵੰਜੀਆਂ ਦੀ ਖੋਜ ਸ਼ੁਰੂ ਹੋਈ। ਇਹ ਖੋਜ ਦਾ ਬੜਾ ਵਧੀਆ ਵਿਸ਼ਾ ਹੈ। ਕੁਰਵੰਜੀਆਂ ਦੀਆਂ ਪੇਂਡੂ ਧੁਨਾਂ, ਜਿਨ੍ਹਾਂ ਵਿਚ ਇਸ ਦੇ ਪਠਾਰੀ ਇਲਾਕੇ ਦੀ ਵਡਿਆਈ ਤੇ ਖੁਸ਼ਹਾਲੀ ਬਾਰੇ ਗਾਇਆ ਜਾਂਦਾ ਹੈ, ਆਪਣੀ ਸਾਦਗੀ ਕਰਕੇ ਧਿਆਨਜੋਗ ਹਨ। 'ਤਿਰੂਕੁਤਾਲ ਕੁਰਵੰਜੀ' ਦਾ ਸੰਗੀਤਕ ਮੁੱਲ ਬਹੁਤ ਹੈ। 'ਅਝਾਗਰ ਕੁਰਵੰਜੀ' ਤੇ 'ਤਿਰੂਮਲਈ ਅੰਦਾਵਰ ਕੁਰਵੰਜੀ' ਵਿਚ ਸੰਗੀਤ ਤੇ ਸਾਹਿੱਤ ਦਾ ਬੜਾ ਅੱਛਾ ਸੁਮੇਲ ਹੈ। ਕੁਰਵੰਜੀਆਂ ਦੇ ਪਾਠ ਤਾਂ ਭਾਵੇਂ ਬਚ ਰਹੇ ਹਨ ਪਰ ਹਰ ਕੁਰਵੰਜੀ ਦੇ ਸੰਗੀਤ ਦੀਆਂ ਧੁਨਾਂ ਤੇ ਨਾਚ ਦੀਆਂ ਮੁਦਰਾਵਾਂ ਸੁਰੱਖਿਅਤ ਨਹੀਂ ਰਹਿ ਸਕੀਆਂ।

'ਤਿਰੂਕ ਕੁਤਾਲਕ ਕੁਰਵੰਜੀ' ਵਿਚ ਇਕ ਪਹਾੜਨ ਕੁੜੀ ਨੂੰ ਇਕ ਧਨਾਢ ਪਰਿਵਾਰ ਦੀ ਕੁਆਰੀ ਮੁਟਿਆਰ ਦਾ ਹੱਥ ਵੇਖਣ ਲਈ ਬੁਲਾਇਆ ਜਾਂਦਾ ਹੈ। ਮੁਟਿਆਰ ਸਥਾਨਕ ਦੇਵਤੇ ਦੇ ਇਸ਼ਕ ਵਿਚ ਮਤਵਾਲੀ ਹੋਈ ਹੁੰਦੀ ਹੈ। ਜਦੋਂ ਪਹਾੜਨ ਆਪਣੇ ਘਰ ਵਾਪਸ ਪਹੁੰਚਦੀ ਹੈ ਤਾਂ ਤੁਹਫ਼ਿਆਂ ਨਾਲ ਲੱਦੀ ਹੁੰਦੀ ਹੈ। ਉਸ ਦੇ ਪਤੀ ਨੂੰ ਉਸ ਉੱਤੇ ਸ਼ੱਕ ਹੋ ਜਾਂਦਾ ਹੈ, ਜਿਸ ਕਰਕੇ ਘਰ ਵਿਚ ਕਲੇਸ਼ ਖੜਾ ਹੋ ਜਾਂਦਾ ਹੈ, ਪਰ ਕੁੱਝ ਚਿਰ ਪਿੱਛੋਂ ਮੰਨ-ਮਨਾਈ ਹੋ ਜਾਂਦੀ ਹੈ। ਇਸ ਕਥਾ ਨੂੰ ਨ੍ਰਿਤ-ਨਾਟਕ ਦੇ ਰੂਪ ਵਿਚ ਪੀੜ੍ਹੀ-ਦਰ-ਪੀੜ੍ਹੀ ਮੰਦਰਾਂ ਦੇ ਵਿਹੜਿਆਂ ਵਿਚ ਖੇਡਿਆ ਜਾਂਦਾ ਰਿਹਾ ਹੈ।

'ਸੇਦਿਲ ਕੁਰਵੰਜੀ', ਤਿਰੂਚੇਦੁਰ ਦੇਵਤੇ ਦੁਆਲੇ ਘੁੰਮਦੀ ਹੈ। ਇਸ ਨ੍ਰਿਤ-ਨਾਟਕ ਦੀ

ਨਾਇਕਾ ਮਦਨ ਮੋਹਿਨੀ, ਜਦੋਂ ਸਾਹਮਣੇ ਆਉਂਦੀ ਹੈ ਤਾਂ ਆਪਣੀਆਂ ਸਹੇਲੀਆਂ ਨਾਲ ਮੋਜ-ਮੇਲਾ ਕਰ ਰਹੀ ਹੁੰਦੀ ਹੈ। ਉਸ ਦੀ ਨਿਗਾਹ ਜਲੂਸ ਵਿਚ ਆ ਰਹੇ ਭਗਵਾਨ ਅਰੂਮੁਗ ਉੱਤੇ ਪੈ ਜਾਂਦੀ ਹੈ ਤੇ ਪਹਿਲੀ ਨਜ਼ਰੇ ਹੀ ਉਹ ਆਪਣਾ ਦਿਲ ਦੇ ਬਹਿੰਦੀ ਹੈ। ਉਹ ਆਪਣੀਆਂ ਸਹੇਲੀਆਂ ਨੂੰ ਜਲੂਸ ਵਿਚ ਆ ਰਹੇ ਇਸ ਜੁਆਨ ਦਾ ਅਤਾ-ਪਤਾ ਪੁੱਛਦੀ ਹੈ। ਉਸ ਨੂੰ ਦੱਸਿਆ ਜਾਂਦਾ ਹੈ ਕਿ ਇਹ ਸਾਖਿਆਤ ਸੇਂਦਿਲ ਮੁਰਗਨ ਹੈ। ਮਦਨ ਮੋਹਿਨੀ ਆਪਣੇ ਪ੍ਰੇਮ ਦੀ ਕਥਾ, ਕੁੱਝ ਦੋਹਰਿਆਂ ਵਿਚ ਆਪਣੀਆਂ ਸਹੇਲੀਆਂ ਨੂੰ ਸੁਣਾਉਂਦੀ ਹੈ। ਉਸ ਦੀ ਇਕ ਸਹੇਲੀ ਜਾ ਕੇ ਭਗਵਾਨ ਮੁਰਗ ਨੂੰ ਉਸ ਦੀ ਹਾਲਤ ਦਾ ਪਤਾ ਦੇਂਦੀ ਹੈ। ਇਸ ਵੇਲੇ ਕੁੰਦਮਲਈ ਦੀ ਇਕ ਟੱਪਰੀਵਾਸਣ ਮੰਚ ਉੱਤੇ ਆ ਹਾਜ਼ਰ ਹੁੰਦੀ ਹੈ ਤੇ ਦਿਲ-ਖਿਚਵੇਂ ਗੀਤਾਂ ਵਿਚ ਵਾਸਲਵਾਲਮ ਤੇ ਦੇਸਵਾਲਮ, ਅਰਥਾਤ ਤਮਿਲ ਧਰਤੀ ਦੀ ਖੁਸ਼ਹਾਲੀ ਦਾ ਬਿਆਨ ਕਰਦੀ ਹੈ। ਉਹ ਨਾਇਕਾ ਦਾ ਹੱਥ ਵੇਖਦੀ ਹੈ ਤੇ ਭਵਿੱਖ ਬਾਣੀ ਕਰਦੀ ਹੈ ਕਿ ਉਸ ਦੀ ਇੱਛਾ ਪੂਰੀ ਹੋਵੇਗੀ। ਮਦਨ ਮੋਹਿਨੀ ਨੂੰ ਸੁਫਨੇ ਵਿਚ ਇਉਂ ਲੱਗਦਾ ਹੈ ਜਿਵੇਂ ਉਸ ਦਾ ਭਗਵਾਨ ਮੁਰਗ ਨਾਲ ਵਿਆਹ ਹੋ ਗਿਆ ਹੈ ਤੇ ਉਹ ਕੁਰਤੀ (ਜਿਪਸੀ ਸੁੰਦਰੀ) ਨੂੰ ਤੁਹਫ਼ਿਆਂ ਨਾਲ ਲੱਦ ਦੇਂਦੀ ਹੈ।

ਕੁਰਤੀ ਦਾ ਪਤੀ ਸਿੰਗਨ ਉਸ ਨੂੰ ਲੱਭਦਾ ਲੱਭਦਾ ਓਥੇ ਪਹੁੰਚ ਜਾਂਦਾ ਹੈ। ਇਸ ਮੌਕੇ ਉੱਤੇ ਲੋਕ ਹੱਸ-ਹੱਸ ਦੂਹਰੇ ਹੋ ਜਾਂਦੇ ਹਨ। ਮਦਨ-ਮੋਹਿਨੀ ਪਾਸੋਂ ਮਿਲੇ ਤੁਹਫ਼ਿਆਂ ਨੂੰ ਵੇਖ ਕੇ ਸਿੰਗਨ ਦਾ ਕ੍ਰੋਧ ਇਕਦਮ ਸ਼ਾਂਤ ਹੋ ਜਾਂਦਾ ਹੈ। ਅਖੀਰ ਵਿਚ ਆਸ਼ੀਰਵਾਦ ਦਾ ਇਕ ਗੀਤ ਗਾਇਆ ਜਾਂਦਾ ਹੈ ਤੇ ਨਾਟਕ ਦਾ ਭੋਗ ਪੈ ਜਾਂਦਾ ਹੈ।

### ਅਰਯਾਰ ਨਟਨਮ

ਲੋਕ-ਨਾਚ ਦੀ ਇਕ ਹੋਰ ਵੰਨਗੀ ਹੈ 'ਅਰਯਾਰ ਨਟਨਮ'। ਇਸ ਨੂੰ ਦਸੰਬਰ ਤੇ ਜਨਵਰੀ ਵਿਚ ਸ਼੍ਰੀਰੰਗਮ ਤੇ ਹੋਰ ਵੈਸ਼ਨਵ ਮੰਦਰਾਂ ਵਿਚ ਤਿਰੂਵਈਮੇਝੀ ਨਾਮੀ ਪਵਿੱਤਰ ਸਤੋਤਰ ਗਾਉਣ ਵਾਲੇ ਸੰਗੀਤਕਾਰਾਂ ਦੀਆਂ ਟੋਲੀਆਂ ਇਕ ਇਕ ਨਚਾਰ ਨਾਲ ਕਰਦੀਆਂ ਹਨ।

ਇਹ ਗਾਇਕ, ਜਿਨ੍ਹਾਂ ਨੂੰ 'ਅਰਯਾਰ' ਜਾਂ ਮੰਤਰਪਾਠੀ ਕਿਹਾ ਜਾਂਦਾ ਹੈ, ਮੰਦਰ ਦੇ ਹੋਰ ਕਰਮਚਾਰੀਆਂ ਵਾਂਗ, ਭੱਤੇ ਤੇ ਹੋਰ ਸਾਰਾ ਖਾਣਾ-ਦਾਣਾ ਮੰਦਰ ਤੋਂ ਲੈਂਦੇ ਹਨ। ਉਨ੍ਹਾਂ ਇਕ ਵਰਦੀ ਪਾਈ ਹੁੰਦੀ ਹੈ, ਜਿਸ ਵਿਚ ਇਕ ਲੰਬੂਤਰੀ ਟੋਪੀ (ਕਿਰੀਟਮ) ਸ਼ਾਮਲ ਹੁੰਦੀ ਹੈ, ਜੋ ਪਾਠ ਵੇਲੇ ਉਹ ਆਪਣੀ ਨਿਸ਼ਾਨੀ ਵਜੋਂ ਸਿਰ ਉੱਤੇ ਪਹਿਨ ਲੈਂਦੇ ਹਨ। ਭਜਨ ਗਾਉਣ ਵੇਲੇ ਕੋਹ ਦੇ ਬਣੇ ਹੋਏ ਛੈਣਿਆਂ ਦੀ ਜੋੜੀ ਵੀ ਉਨ੍ਹਾਂ ਦੇ ਕੋਲ ਹੁੰਦੀ ਹੈ। ਇਨ੍ਹਾਂ ਵਿੱਚੋਂ ਇਕ, ਗੀਤ ਦੇ ਵਾਤਾਵਰਨ ਦੇ ਅਨੁਕੂਲ ਮੁਦਰਾਵਾਂ ਕਰਦਾ ਰਹਿੰਦਾ ਹੈ। ਆਪਣੇ ਪਾਠ ਦੇ ਵਿਚ-ਵਿਚਾਲੇ ਉਹ ਕੋਡੱਟਮ ਗਾ ਕੇ ਦੇਵਤੇ ਦੀ ਸ਼ਾਨ ਵਿਚ ਸੋਹਿਲੇ ਗਾਉਂਦੇ ਹਨ।

ਇਹ 'ਅਰਯਾਰ' ਦਾ ਇਕ ਹੋਰ ਰਹੱਸਮਈ ਪ੍ਰਕਾਰ ਦਾ ਨਾਚ ਵੀ ਕਰਦੇ ਹਨ, ਜਿਸ ਦੀਆਂ ਮੁਦਰਾਵਾਂ ਕ੍ਰਿਸ਼ਨ ਦੀ ਬਾਲ-ਲੀਲ੍ਹਾ ਨੂੰ ਰਿਵਾਇਤੀ ਰੂਪ ਰਾਹੀਂ ਦਰਸਾਉਂਦੀਆਂ ਹਨ।

### ਪੇਡੀਕਾਝੀ ਔਟਮ

ਪਾਂਡੀਚੇਰੀ ਦੇ ਨੇੜੇ, ਸਮੁੰਦਰ ਦੇ ਤਟ ਉੱਤੇ ਵੱਸਦੇ ਪਿੰਡਾਂ ਦੇ ਮਛੇਰੇ, ਜਦੋਂ ਆਪਣੇ ਪਿਆਰੇ

ਦੇਵਤੇ ਮੁਰਗ ਦਾ ਮੇਲਾ ਮਨਾਉਂਦੇ ਹਨ ਤਾਂ ਉਹ 'ਪੋਡੀਕਾਝੀ ਅੱਟਮ' ਨਾਚ ਸਭ ਤੋਂ ਵੱਧ ਨੱਚਦੇ ਹਨ। ਅੱਠ ਤੋਂ ਸੋਲਾਂ ਤਕ ਦੇ ਮਛੇਰਿਆਂ ਦੀ ਟੋਲੀ, ਆਪਣੀ ਰਿਵਾਇਤੀ ਪੁਸ਼ਾਕ ਪਹਿਨ ਕੇ ਢੋਲ ਦੀ ਤਾਲ ਉੱਤੇ ਨੱਚਦੀ ਹੈ। ਆਮ ਤੌਰ ਤੇ ਸੰਗੀਤ ਦੀ ਸੇਵਾ ਉਨ੍ਹਾਂ ਦੀਆਂ ਤੀਵੀਆਂ ਨੂੰ ਕਰਨੀ ਪੈਂਦੀ ਹੈ।

### ਭਾਗਵਤ ਮੇਲਾ

ਭਾਰਤ ਦੇ ਸ਼ਾਸਤਰੀ ਨ੍ਰਿਤ ਦੇ ਬਹੁਤ ਹੀ ਵਿਗਸਿਤ ਰੂਪ ਵਜੋਂ ਭਾਰਤ ਨਾਟਯਮ ਦੀ ਕਲਾਤਮਕ ਪਰੰਪਰਾ ਚਿਰ ਕਾਲ ਤੋਂ ਤੁਰੀ ਆਉਂਦੀ ਹੈ। ਇਸੇ ਦੀ ਤਕਨੀਕ ਰਾਹੀਂ ਤਮਿਲਨਾਡੂ ਦੇ ਬਹੁਤ ਸਾਰੇ ਲੋਕ-ਨਾਚ ਪੈਦਾ ਹੋਏ ਹਨ, ਜਿਵੇਂ ਪਹਿਲਿਆਂ ਸਮਿਆਂ ਵਿਚ ਦੇਵਦਾਸੀਆਂ ਵੱਲੋਂ ਕੀਤਾ ਜਾਂਦਾ ਨੱਟਨ ਮੇਲੇ (ਇਕ ਏਕਲ-ਗਾਇਨ) ਦਾ ਲੋਕਪ੍ਰੀਤ ਰੂਪ 'ਸਾਦਿਰ ਨਾਟ੍ਯ'। ਇਸ ਤੋਂ ਕੁੱਝ ਇਸ ਤਰ੍ਹਾਂ ਦਾ ਪ੍ਰਭਾਵ ਲਿਆ ਗਿਆ ਕਿ ਜਿਵੇਂ ਭਾਰਤ ਨਾਟਯਮ ਵਿਚ ਆਦਮੀਆਂ ਦਾ ਕੋਈ ਭਾਗ ਨਹੀਂ ਹੁੰਦਾ। ਕਦੀ ਭਾਗਵਤ ਮੇਲਾ ਸਾਰੇ ਤਮਿਲਨਾਡੂ ਵਿਚ ਚੱਲਦਾ ਸੀ, ਪਰ ਹੁਣ ਤੰਜਾਉਰ ਜ਼ਿਲੇ ਦੇ ਇੱਕੋ ਪਿੰਡ ਮੇਲਾਟੁਰ ਵਿਚ ਹੀ ਹੁੰਦਾ ਹੈ ਤੇ ਮਈ-ਜੂਨ ਵਿਚ ਨਰਸਿੰਘ ਜਯੰਤੀ ਦੇ ਸਾਲਾਨਾ ਮੇਲੇ ਉੱਤੇ ਕੀਤਾ ਜਾਂਦਾ ਹੈ। ਮੰਦਰ ਦੇ ਸਾਹਮਣੇ ਗਲੀ ਵਿਚ ਇਕ ਵੱਡਾ ਸਾਰਾ ਛੱਪਰ ਤੇ ਇਕ ਛੋਟਾ ਜਿਹਾ ਮੰਚ ਖੜਾ ਕੀਤਾ ਜਾਂਦਾ ਹੈ ਤੇ ਮੰਦਰ ਦੇ ਵਿਹੜੇ ਦੇ ਅੱਧ-ਵਿਚਕਾਰ ਰੱਖੇ ਹੋਏ ਦੇਵਤੇ ਨੂੰ ਸਮਰਪਿਤ ਨਾਟਕ ਖੇਡੇ ਜਾਂਦੇ ਹਨ।

ਭਾਗਵਤ ਮੇਲੇ ਦਾ ਨਾਚ-ਨਾਟਕ ਬੜੀ ਮੱਧਮ ਚਾਲ ਵਾਲੀ ਖੂਬਸੂਰਤ ਰਚਨਾ ਹੁੰਦੀ ਹੈ, ਜਿਸ ਵਿਚ ਸੁਰੀਲਾ ਸੰਗੀਤ ਗਾਇਆ-ਵਜਾਇਆ ਜਾਂਦਾ ਹੈ। ਉੱਚ ਸ਼ਬਦਾਵਲੀ ਵਿਚ ਗੱਲ-ਬਾਤ, ਸੁਝਾਉ ਪਰ ਸੰਜਮਪਰਕ ਅਭਿਨੈ ਤੇ ਪ੍ਰਤੀਕਾਤਮਕ ਕਾਰਜ ਇਸ ਨਾਚ-ਨਾਟ ਦੀਆਂ ਵਿਸ਼ੇਸ਼ਤਾਈਆਂ ਹਨ। ਇਸ ਨਾਟਕ ਵਿਚ ਕਤਲ-ਗਾਰਤ ਵਰਗੇ ਹਿੰਸਕ ਪ੍ਰਸੰਗ ਮੰਚ ਉੱਤੇ ਨਹੀਂ ਵਿਖਾਏ ਜਾਂਦੇ। ਵੱਧ ਤੋਂ ਵੱਧ ਸ਼ਬਦਾਂ ਰਾਹੀਂ ਇਨ੍ਹਾਂ ਬਾਰੇ ਦੱਸ ਦਿੱਤਾ ਜਾਂਦਾ ਹੈ। ਭਾਗਵਤ ਮੇਲੇ ਦੇ ਨਾਚ-ਨਾਟਕ ਦਾ ਨਾਟਕੀ ਅੰਸ਼ ਸ਼ਾਸਤਰੀ ਸੰਗੀਤ ਤੇ ਨਾਚ ਨਾਲ ਤੀਬਰ ਬਣਾਇਆ ਜਾਂਦਾ ਹੈ। ਇਸ ਦੇ ਸਾਰੇ ਪਾਤਰ ਭਾਰਤ-ਨਾਟਯਮ ਦੇ ਮਾਹਰ ਹੁੰਦੇ ਹਨ।

ਨਾਚ-ਨਾਟਕ ਦਾ ਆਰੰਭ 'ਕੋਨੰਗੀ' ਜਾਂ ਵਿਦੂਸ਼ਕ ਦੇ ਪ੍ਰਵੇਸ਼ ਨਾਲ ਹੁੰਦਾ ਹੈ। ਉਹ ਕੁੱਝ ਪਲਾਂ ਲਈ ਨੱਚਦਾ ਹੈ ਤੇ ਦਰਸ਼ਕਾਂ ਨੂੰ ਬੜੇ ਅਰਾਮ ਨਾਲ ਨਾਟਕ ਵੇਖਣ ਦੀ ਬੈਠਤੀ ਕਰਦਾ ਹੈ। ਫੇਰ ਰਾਗੀਆਂ ਦਾ ਇਕ ਜੱਥਾ ਮੰਚ ਉੱਤੇ ਆ ਕੇ, 'ਟੋਡਾਯ ਮੰਗਲਮ' ਜਾਂ ਮੰਗਲਾਚਰਣ ਵਜੋਂ ਕੁੱਝ ਗਾਉਂਦਾ ਹੈ। ਉਪਰੰਤ ਖੇਡੇ ਜਾਣ ਵਾਲੇ ਨਾਟਕ ਬਾਰੇ ਜਾਣਕਾਰੀ ਦਿੱਤੀ ਜਾਂਦੀ ਹੈ। ਫੇਰ ਦਾਖਲ ਹੁੰਦੇ ਹਨ ਸ੍ਰੀ ਗਣੇਸ਼ ਜੀ, ਜੋ ਨਾਟਕ ਨੂੰ ਅਸੀਸ ਦੇਂਦੇ ਹਨ। ਆਮ ਤੌਰ ਉੱਤੇ, ਇਕ ਛੋਟੇ ਬੱਚੇ ਨੂੰ ਗਣੇਸ਼ ਜੀ ਦਾ ਮੁਖੋਟਾ ਪਵਾ ਦਿੱਤਾ ਜਾਂਦਾ ਹੈ। ਪਿਛੋਕੜ ਵਿੱਚੋਂ ਆ ਰਹੀ ਸੰਗੀਤ ਦੀ ਧੁਨ ਉੱਤੇ ਉਹ ਬੱਚਾ ਨੱਚਦਾ ਹੈ। ਇਸ ਤੋਂ ਪਿੱਛੋਂ ਸਾਰੇ ਪਾਤਰਾਂ ਨਾਲ ਜਾਣ-ਪਛਾਣ ਕਰਾਈ ਜਾਂਦੀ ਹੈ ਤੇ ਇਸ ਸਾਰੇ ਭੂਮਿਕਈ ਅਡੰਬਰ ਦੇ ਪਿੱਛੇ ਨਾਟਕ ਸ਼ੁਰੂ ਹੁੰਦਾ ਹੈ।

### ਸੰਖ ਵਾਦਯਮ.

ਅਮ ਲੋਕਾਂ ਲਈ ਸੰਖ ਬੜੇ ਸਨਮਾਨ ਵਾਲੀ ਵਸਤ ਹੈ। ਸੰਖ ਦੇ ਨਾਲ ਚਾਂਦੀ ਦੀ ਇਕ ਨਲਕੀ ਜੋੜ ਕੇ ਰਾਗ ਪੈਦਾ ਕਰ ਲਿਆ ਜਾਂਦਾ ਹੈ। ਨਲਕੀ ਦਾ ਸਿਰਾ ਫੂਕ ਮਾਰਨ ਲਈ ਵਰਤਿਆ ਜਾਂਦਾ ਹੈ। ਇਸ ਨਲਕੀ ਵਿਚ ਹਵਾ ਲਈ ਛੋਕ ਨਹੀਂ ਹੁੰਦੇ। ਵਜਾਉਣ ਵਾਲਾ ਆਪਣੀ ਫੂਕ ਦੀ ਮਾਤਰਾ ਤੇ ਦਬਾਉ ਨੂੰ ਬੜੀ ਚਤੁਰਾਈ ਨਾਲ ਘਟਾ-ਵਧਾ ਕੇ ਸੰਗੀਤ ਪੈਦਾ ਕਰਦਾ ਹੈ। ਇਸ ਤਰ੍ਹਾਂ ਨਿਕਲੀ ਹੋਈ ਧੁਨੀ, ਸ਼ਹਿਨਾਈ ਤੇ 'ਮੁਖ ਵੀਣਾ' (ਮੂੰਹ ਵਾਲੇ ਵਜੇ, ਦੀ ਰਲੀ-ਮਿਲੀ ਧੁਨੀ ਵਰਗੀ ਹੁੰਦੀ ਹੈ।

ਪਲਨੀ ਵਿਚ, ਪਾਂਡਰਮਾਂ ਦੇ ਇਕ ਪਰੰਪਰਾਗਤ ਪਰਿਵਾਰ ਦੇ ਜੀਆਂ ਨੂੰ ਸੰਖ ਉੱਤੇ, ਆਪਾਤੀ ਸਾਜ਼ਾਂ ਦੀ ਸੁਰ ਨਾਲ ਮਿਲਾ ਕੇ ਕੁੱਝ ਸੰਗੀਤਕ ਧੁਨਾਂ ਉਪਜਾਉਣ ਦੀ ਬਹੁਤ ਮੁਹਾਰਤ ਹੈ।

ਸੰਖ ਵਜਾਉਣ ਦੇ ਵੱਖਰੇ ਸਮਾਗਮ ਵੀ ਹੁੰਦੇ ਰਹਿੰਦੇ ਹਨ। ਇਸ ਕੰਮ ਲਈ 'ਧਵਲ ਸੰਖ' ਵਰਤਿਆ ਜਾਂਦਾ ਹੈ। ਇਸ ਸੰਖ ਦੇ ਮੂੰਹ ਨਾਲ ਪੰਜ ਇੰਚ ਦੀ ਇਕ ਵੱਖਰੀ ਨਲਕੀ ਜੋੜੀ ਹੁੰਦੀ ਹੈ। ਸੰਖ ਵਜਾਉਣ ਵਾਲੇ ਦੀ ਸਾਰੀ ਸਫਲਤਾ ਉਸ ਦੇ ਆਪਣੀ ਫੂਕ ਉੱਤੇ ਚਤੁਰਾਈ ਨਾਲ ਕਾਬੂ ਰੱਖ ਸਕਣ ਉੱਤੇ ਨਿਰਭਰ ਹੁੰਦੀ ਹੈ।

ਸੰਖ ਨੂੰ ਸੰਗੀਤ ਉਪਜਾਉਣ ਵਾਲੇ ਸਾਜ਼ ਵਜੋਂ ਖੇਤਾਂ ਵਿਚ ਵੀ ਵਜਾਇਆ ਜਾਂਦਾ ਹੈ। ਲੋਕਾਂ ਦਾ ਵਿਸ਼ਵਾਸ ਹੈ ਕਿ ਇਸ ਦੇ ਸੰਗੀਤ ਨਾਲ ਪੈਦਾਵਾਰ ਵਿਚ ਵਾਧਾ ਹੁੰਦਾ ਹੈ। ਹੁਣ ਤਾਂ ਕਈ ਸਾਇੰਸਦਾਨ ਵੀ ਇਸੇ ਮਤ ਦੇ ਧਾਰਨੀ ਹੋ ਗਏ ਹਨ। 'ਏਂਕਰੂਨਰੂ' ਤੇ ਕਈ ਹੋਰ ਕਿਤਾਬਾਂ ਵਿਚ ਲਿਖਿਆ ਮਿਲਦਾ ਹੈ ਕਿ ਤਮਿਲਨਾਡੂ ਦੀ ਖੁਸ਼ਹਾਲੀ ਕਿਰਸਾਣਾਂ ਵੱਲੋਂ ਹਲ ਵਾਹੁਣ ਤੋਂ ਪਹਿਲਾਂ ਵਲਮਪੁਰੀ ਸੰਖ ਵਜਾਉਣ ਕਰਕੇ ਉਪਜਦੀ ਹੈ। ਹੁਣ ਵੀ ਜਿਹੜੀਆਂ ਜ਼ਮੀਨਾਂ ਮੰਦਰਾਂ ਦੀ ਮਲਕੀਅਤ ਵਿਚ ਹਨ, ਓਥੇ ਇਹ ਰਸਮ ਜਾਰੀ ਹੈ।

### ਨਵਸੰਧੀ

'ਨਵਸੰਧੀ' ਦੇ ਅਰਥ ਹਨ 'ਨੈ-ਦਿਸ਼ਾਵਾਂ'। ਇਹ ਇਕ ਨਾਚ ਦਾ ਨਾਂ ਹੈ ਜੋ ਤਿਰੂਚੇਦੁਰ ਮੰਦਰ ਦੇ ਸਾਲਾਨਾ ਪੁਰਬ ਸਮੇਂ ਝੰਡਾ ਝੁਲਾਉਣ ਦੀ ਰਸਮ ਵੇਲੇ ਸੰਗੀਤ ਦੇ ਨਾਲ ਕੀਤਾ ਜਾਂਦਾ ਹੈ। ਤਮਿਲਨਾਡੂ ਦੇ ਮੰਦਰਾਂ ਵਿਚ ਨਾਚ ਦੀਆਂ ਕਈ ਹੋਰ ਸ਼ਾਖਾਂ ਵੀ ਵੇਖਣ ਵਿਚ ਆਈਆਂ ਹਨ, ਜਿਵੇਂ ਭਗਵਾਨ ਦੀ ਪਾਲਕੀ ਚੁੱਕਣ ਵਾਲੇ ਜਿਹੜਾ ਨਾਚ ਕਰਦੇ ਹਨ, ਉਹ ਨਾਟਕ ਦੀ ਇਕ ਹੋਰ ਵੰਨਗੀ ਹੈ, ਜਿਸ ਵਿਚ ਸੰਗੀਤ ਤੇ ਨ੍ਰਿਤ ਦਾ ਸੁਮੇਲ ਹੋਇਆ ਹੁੰਦਾ ਹੈ।

### ਲੋਕ-ਨਾਚ

ਹੁਣ ਅਸੀਂ ਕੁੱਝ ਲੋਕ-ਨਾਚਾਂ ਤੇ ਲੋਕ-ਨਾਚੀ ਨਾਟਕਾਂ ਦੀ ਗੱਲ ਕਰਾਂਗੇ। ਇਨ੍ਹਾਂ ਦੇ ਬਹੁਤ ਸਾਰੇ ਰੂਪ ਪੇਂਡੂ ਲੋਕਾਂ ਨੂੰ ਮੋਹਣ ਲਈ ਫ਼ਿਲਮਾਂ ਵਿਚ ਵਰਤੇ ਜਾਂਦੇ ਹਨ। ਇਸ ਦਾ ਨਤੀਜਾ ਇਹ ਹੋਇਆ ਹੈ ਕਿ ਤਮਿਲਨਾਡੂ ਵਿਚ ਫ਼ਿਲਮ ਉਦਯੋਗ ਵਿਚ ਤੇਜ਼ ਵਾਧੇ ਦਾ ਬੁਨਿਆਦੀ ਕਾਰਨ ਪੇਂਡੂ ਲੋਕ ਬਣ ਗਏ ਹਨ।

### ਕੁਰਵਈਕ ਕੂਤੁ

ਇਸ ਨਾਚ ਵਿਚ ਸੱਤ ਕੁੜੀਆਂ ਇਕ ਦੂਜੇ ਦਾ ਹੱਥ ਫੜ ਕੇ ਇਕ ਚੱਕਰ ਬਣਾ ਲੈਂਦੀਆਂ ਹਨ। ਇਸ ਨਾਚ ਨੂੰ ਚਿਲੱਪਦਿਕਾਰਮ ਵਿਚ 'ਏਚਿਆਰ ਕੁਰਵਈ' ਜਾਂ 'ਗਵਾਲਾ ਕੁੜੀਆਂ ਨਾਚ' ਦਾ ਨਾਂ ਦਿੱਤਾ ਗਿਆ ਹੈ।

ਇਸ ਨਾਚ ਦੀ ਬੜੀ ਸੰਗੀਤਕ ਅਹਿਮੀਅਤ ਹੈ। ਸੰਗੀਤ ਦੀਆਂ ਸੱਤੇ ਸੁਰਾਂ ਇਕ ਚੱਕਰ ਵਿਚ ਖੜੀਆਂ ਕੀਤੀਆਂ ਜਾਂਦੀਆਂ ਹਨ ਤੇ ਇਨ੍ਹਾਂ ਸੱਤੇ ਹੀ ਕੁੜੀਆਂ ਦੇ ਨਾਂ ਸੱਤਾਂ ਸੁਰਾਂ ਅਨੁਸਾਰ ਰੱਖੇ ਜਾਂਦੇ ਹਨ, ਜਿਵੇਂ ਕੁਰਲ ਤੱਤਮ, ਕਈੱਕਿਲਈ, ਆਦਿ।

ਇਸ ਲੋਪ ਹੋ ਚੁੱਕੇ ਨਾਚ ਦਾ ਬਚਿਆ-ਖੁਚਿਆ ਰੂਪ ਅਚੋਪੋਗ ਨਾਂ ਦੇ ਲੋਕ-ਨਾਚ ਵਿਚ ਮਿਲ ਜਾਂਦਾ ਹੈ। ਇਸ ਵਿਚ ਕਈ ਕੁੜੀਆਂ ਇਕ ਚੱਕਰ ਵਿਚ ਖਲੋ ਕੇ ਲੈਅਪੂਰਨ ਗਤੀ ਨਾਲ ਤਾੜੀਆਂ ਵਜਾ ਕੇ ਗਾਉਂਦੀਆਂ ਹਨ। ਪ੍ਰਸਿੱਧ ਕਵੀ ਭਾਰਤੀ ਨੇ, ਇਸ ਨਾਚ ਦੇ ਬੜੇ ਸੋਹਿਲੇ ਗਾਏ ਹਨ ਤੇ ਗੀਤ ਅਤੇ ਤਾੜੀਆਂ ਦੀ ਮਧੁਰ ਗੂੰਜਾਰ ਦੀ ਹੀ ਨਹੀਂ ਬਲਕਿ ਕੁੜੀਆਂ ਦੀਆਂ ਵੰਗਾਂ ਦੀ ਛਣਕਾਰ ਦੀ ਗੱਲ ਵੀ ਛੇੜੀ ਹੈ।

### ਕਝਈਕੁੱਤੁ

ਇਹ ਨਾਚ ਵੰਝਾਂ ਉੱਤੇ ਹੁੰਦਾ ਹੈ। ਇਸ ਦਾ ਨਮੂਨਾ ਸ੍ਰੀ ਵਿੱਲੀਪੁਤੁਰ ਦੇ ਸ੍ਰੀ ਅੰਦਾਲ ਮੰਦਰ ਦੇ ਪੱਥਰਾਂ ਵਿਚ ਤਰਾਸ਼ੇ ਹੋਏ ਦ੍ਰਿਸ਼ਾ ਵਿੱਚੋਂ ਮਿਲ ਜਾਂਦਾ ਹੈ। ਨੱਚਣ ਵਾਲਾ ਆਪਣੇ ਆਪ ਨੂੰ ਦੋ ਵੰਝਾਂ ਉੱਤੇ ਖੜੇ ਕੇ ਸਾਂਭਦਾ ਹੈ। ਦੋਵੇਂ ਵੰਝ ਦੋ-ਦੋ ਮੀਟਰ ਲੰਮੇ ਹੁੰਦੇ ਹਨ। ਉਸ ਦੀ ਘਰਵਾਲੀ ਢੋਲ ਵਜਾਉਂਦੀ ਹੈ ਤੇ ਉਹ ਨੱਚਦਾ ਹੈ।

### ਕਨਿਅਨ ਐਟਮ

ਇਸ ਕਲਾ-ਕਿਰਤ ਵਿਚ ਦੋ ਵਿਦੂਸ਼ਕ, ਇਕ ਮਰਦ ਤੇ ਇਕ ਤੀਵੀ, ਤੁਰਦਿਆਂ ਇਕ ਬਿਆਨੀਆ ਲੋਕ-ਗੀਤ ਗਾਉਂਦੇ ਹਨ। ਸਪਸ਼ਟ ਹੈ ਕਿ ਇਸ ਲਈ ਕਿਸੇ ਥੜੇ ਦੀ ਲੋੜ ਨਹੀਂ ਹੁੰਦੀ। ਹੁਣ ਇਹ ਇਕਾਂਗੀ-ਨਾਟਕ ਮਰ ਰਿਹਾ ਹੈ। ਏਥੋਂ ਤਕ ਕਿ ਸਥਾਨਕ ਦੇਵੀਆਂ ਦੇ ਜਿਨ੍ਹਾਂ ਮੰਦਰਾਂ ਵਿਚ ਉਸ ਦਾ ਬੜਾ ਜ਼ੋਰ ਹੁੰਦਾ ਸੀ, ਓਥੇ ਵੀ ਹੁਣ ਇਹ ਵੇਖਣ ਨੂੰ ਨਹੀਂ ਮਿਲਦਾ।

### ਨਾਚ ਦਾ ਵਿਰਸਾ

ਤਮਿਲਨਾਡੂ ਦਾ ਨਾਚ ਤੇ ਨਾਚ-ਨਾਟਕ ਦਾ ਮੁੱਖ ਰੰਗ ਧਾਰਮਿਕ ਹੈ। ਸ਼ਿਵ ਜੀ ਨੂੰ ਨਟਰਾਜ ਜਾਂ ਸਭ ਤੋਂ ਵੱਡਾ ਨਰਤਕ ਮੰਨਿਆ ਜਾਂਦਾ ਹੈ। ਉਸ ਦੇ ਨਾਚ ਨੂੰ 'ਅਨੰਦ ਤਾਡਵ' ਕਿਹਾ ਜਾਂਦਾ ਹੈ, ਜਿਸ ਰਾਹੀਂ ਇਹ ਯੋਗੀਆਂ ਦਾ ਯੋਗੀ (ਸ਼ਿਵ ਜੀ) ਧਰਤੀ ਤੇ ਅਕਾਸ਼ ਨੂੰ ਮਿਲਾ ਸਕਦਾ ਤੇ ਮਨੁੱਖ-ਮਾਤਰ ਲਈ ਮੁਕਤੀ ਦਾ ਰਸਤਾ ਖੋਲ੍ਹ ਸਕਦਾ ਹੈ। ਨਟਰਾਜ ਵਾਲਾ ਸਰੂਪ ਸਦੀਵੀ ਗਤੀ, ਪਰਿਵਰਤਨ ਦੀ ਨਿਰੰਤਰਤਾ ਤੇ ਸ਼ਾਂਤੀ ਦਾ ਸੂਚਕ ਹੈ। ਚਿੰਦਿਯਮ ਵਿਚ ਉਸ ਦੇ ਸ਼ਿਵਾਲੇ ਦੀ ਮਾਨਤਾ, ਨ੍ਰਿਤ ਦੇ ਜਨਮ-ਅਸਥਾਨ ਵਜੋਂ ਹੁੰਦੀ ਹੈ।



ਇਸ ਮਹਾਨ ਮੰਦਰ ਦੇ ਇਕ ਗੋਪੂਰਮ ਦੀ ਅੰਦਰਲੀ ਕੰਧ ਉੱਤੇ ਨ੍ਰਿਤ ਦੀਆਂ ਮੁਦਰਾਵਾਂ ਉੱਕਰੀਆਂ ਹੋਈਆਂ ਹਨ। ਨਾਚ ਦੀ ਹਰ ਮੁਦਰਾ ਦਾ ਨਿੱਕਾ ਨਿੱਕਾ ਵੇਰਵਾ ਬਿਲਕੁਲ ਸਪਸ਼ਟ ਅੰਕਿਤ ਹੋਇਆ ਮਿਲਦਾ ਹੈ। ਇਨ੍ਹਾਂ ਵਿਚ ਵੱਖ-ਵੱਖ ਨਾਚਾਂ ਦੇ 'ਕਰਣ', ਇਕ ਦੂਜੇ ਦੇ ਉੱਪਰ, ਇਸ ਤਰ੍ਹਾਂ ਤਰਤੀਬ ਵਿਚ ਰੱਖੇ ਹੋਏ ਹਨ ਕਿ ਵੇਖਣ ਵਾਲੇ ਨੂੰ ਲੱਗਦਾ ਹੈ, ਜਿਵੇਂ ਥੰਮ੍ਹ, ਕੰਧ ਦੇ ਵਿੱਚੋਂ ਨਿਕਲ ਰਹੇ ਹੋਣ।

ਪੁਰਾਣੇ ਸਮਿਆਂ ਵਿਚ ਤਮਿਲਨਾਡੂ ਦੇ ਵੱਡੇ ਵੱਡੇ ਮੰਦਰਾਂ ਵਿਚ ਸਵੇਰ ਤੋਂ ਲੈ ਕੇ ਸ਼ਾਮ ਤਕ ਨਾਚ ਗਾਣਾ ਚਲਦਾ ਰਹਿੰਦਾ ਸੀ। ਸੰਗੀਤ ਨੇ ਭਗਵਾਨ ਨੂੰ ਨੀਂਦਰ ਤੋਂ ਜਗਾਉਣਾ ਹੁੰਦਾ ਸੀ। ਰਾਤ ਨੂੰ ਲੋਰੀਆਂ ਗਾ ਗਾ ਕੇ ਭਗਵਾਨ ਨੂੰ ਸਵਾਇਆ ਜਾਂਦਾ ਸੀ। ਵਿਚ-ਵਿਚਾਲੇ ਨਾਚ ਦੀਆਂ ਮਹਿਫ਼ਲਾਂ ਹੁੰਦੀਆਂ ਸਨ।

ਰਾਜਰਾਜਾ ਚੋਲ ਨੇ ਮੰਦਰਾਂ ਵਿਚ ਬੜੇ ਪਹੁੰਚੇ ਹੋਏ ਤੇ ਅਭਿਆਸੀ ਨਰਤਕ ਰੱਖੇ, ਖਾਸ ਕਰ ਕੇ ਨਰਤਕੀਆਂ, ਜੋ ਆਪਣੀ ਕਲਾ ਆਪਣੇ ਬੱਚਿਆਂ ਨੂੰ ਵਿਰਸੇ ਵਿਚ ਦੇਂਦੀਆਂ ਸਨ। ਬਚਪਨ ਵਿਚ ਹੀ ਮੰਦਰਾਂ ਨੂੰ ਸਮਰਪਿਤ ਹੋਈਆਂ ਇਹ ਕੁੜੀਆਂ, ਜਿਨ੍ਹਾਂ ਨੂੰ ਦੇਵਦਾਸੀਆਂ ਕਿਹਾ ਜਾਂਦਾ ਸੀ, ਸ਼ਾਸਤਰੀ ਨਾਚ ਤੇ ਗਾਣਾ ਵੱਡੇ-ਵੱਡੇ ਉਸਤਾਦਾਂ ਕੋਲੋਂ ਸਿੱਖਦੀਆਂ ਸਨ, ਜਿਨ੍ਹਾਂ ਨੂੰ 'ਨੱਟਵਨਾਰ' ਕਿਹਾ ਜਾਂਦਾ ਸੀ। ਸਮਰਪਣ ਦੀ ਰਸਮ ਮੰਦਰ ਦਾ ਪੁਜਾਰੀ ਕਰਦਾ ਸੀ। ਉਹ ਦੇਵਦਾਸੀ ਦੇ ਗਲੇ ਵਿਚ ਮੰਗਲਸੂਤਰ ਪਾਉਂਦਾ ਸੀ ਤੇ ਦੇਵਤੇ ਨਾਲ ਉਸ ਦਾ ਵਿਆਹ ਕਰਦਾ ਸੀ। ਸੱਤਾਂ ਸਾਲਾਂ ਦੀ ਸਿਖਲਾਈ ਪਿੱਛੋਂ ਦੇਵਦਾਸੀ ਦੇ ਨਾਚ ਤੇ ਗਾਣੇ ਦਾ ਪਹਿਲਾ ਪ੍ਰਦਰਸ਼ਨ (ਅਰਨਕੋਰਰਮ) ਮੰਦਰ ਵਿਚ ਰਾਜੇ ਦੀ ਹਾਜ਼ਰੀ ਵਿਚ ਹੁੰਦਾ ਸੀ, ਜਿਸ ਪਿੱਛੋਂ ਦੇਵਦਾਸੀ ਉੱਤੇ ਪਦਵੀਆਂ ਨਿਛਾਵਰ ਕੀਤੀਆਂ ਜਾਂਦੀਆਂ ਸਨ।

ਇਕੱਲੇ ਤੰਜਾਉਰ ਵਿਚ, 400 ਦੇਵਦਾਸੀਆਂ ਇਸ ਵੱਡੇ ਮੰਦਰ ਦੀ ਫੁਟਕਲ ਸੇਵਾ ਤੇ ਬੱਝਵੇਂ ਨਾਚ ਕਰਨ ਲਈ ਵੱਸੀਆਂ ਹੋਈਆਂ ਸਨ। ਜਿਹੜੇ ਕੰਮ ਇਨ੍ਹਾਂ ਨੂੰ ਕਰਨੇ ਪੈਂਦੇ ਸਨ ਉਨ੍ਹਾਂ ਵਿਚ ਸ਼ਾਮਿਲ ਸਨ, ਚੌਲ ਸਾਫ਼ ਕਰਨੇ, ਫ਼ਰਸ਼ ਤੇ ਕੰਧਾਂ ਉੱਤੇ ਗੋਹੇ ਦੀ ਲਿਪਾਈ ਕਰਨੀ ਅਤੇ ਫੁੱਲਾਂ ਤੇ ਪਵਿੱਤਰ ਭਸਮ ਦੇ ਥਾਲ ਲਿਜਾਣੇ। ਕੁੱਝ ਨੂੰ ਮਹੱਲ ਸਜਾਉਣ ਲਈ ਵੀ ਭੇਜਿਆ ਜਾਂਦਾ ਸੀ। ਰਾਜੇ ਦੀ ਸੇਵਾ ਕਰਨ ਵਾਲਿਆਂ ਨੂੰ ਤਨਖਾਹ ਮਿਲਦੀ ਸੀ। ਇਸੇ ਤਰ੍ਹਾਂ, ਰਾਣੀ ਦੀ ਸੇਵਾਦਾਰਨੀਆਂ ਨੂੰ ਵੀ ਤਨਖਾਹ ਮਿਲਦੀ ਸੀ। ਉਨ੍ਹਾਂ ਤੋਂ ਕੁੱਝ ਹੋਰ ਸੇਵਾਵਾਂ ਵੀ ਲਈਆਂ ਜਾਂਦੀਆਂ ਸਨ। ਬੜੇ ਉੱਚੇ ਘਰਾਣਿਆਂ ਤੇ ਸਿਰਕੱਢ ਪਰਿਵਾਰਾਂ ਦੀਆਂ ਇਸਤਰੀਆਂ ਤੇ ਬਹੁਤ ਹੀ ਕਾਰਜ-ਕੁਸ਼ਲ ਤੇ ਸ਼੍ਰੇਸ਼ਟ ਪ੍ਰਕਾਰ ਦੀਆਂ ਤੀਵੀਆਂ ਆਪਣੇ ਆਪ ਨੂੰ ਸਾਰੀ ਉਮਰ ਲਈ ਮੰਦਰਾਂ ਵਿਚ ਸੇਵਾ ਲਈ ਸਮਰਪਿਤ ਕਰ ਦੇਂਦੀਆਂ ਸਨ।

ਇਕ ਲੋਕ-ਕਥਾ ਹੈ ਕਿ ਰਾਜਰਾਜਾ ਚੋਲ ਵੱਲੋਂ ਤੰਜਾਉਰ ਦੇ ਵੱਡੇ ਸ਼ਿਵਾਲੇ ਬਣਵਾਉਣ ਪਿੱਛੇ ਇਕ ਦੇਵਦਾਸੀ ਦਾ ਹੱਥ ਸੀ। ਉਹ ਬੜੀ ਸੁੰਦਰ ਨਰਤਕੀ ਸੀ ਤੇ ਕੇਵਲ ਦੇਵਤੇ ਦੇ ਸਾਹਮਣੇ ਹੀ ਨੱਚਿਆ ਕਰਦੀ ਸੀ। ਉਸ ਦਾ ਪਿਤਾ ਵੱਡਾ ਪੱਥਰਘਾੜਾ ਸੀ। ਉਸ ਨੇ ਰਾਜੇ ਪਾਸ ਆਪਣੀ ਬੇਟੀ ਦੀ ਗੱਲ ਤੇਰੀ ਤੇ ਉਸ ਦੀ ਸਹਾਇਤਾ ਕਰਨ ਦੀ ਬੇਨਤੀ ਕੀਤੀ। ਰਾਜੇ ਨੇ ਇਕ ਮੰਦਰ ਉੱਸਰਵਾ ਦਿੱਤਾ ਜਿੱਥੇ ਉਸ ਨਰਤਕੀ ਨੇ ਸਭ ਤੋਂ ਪਹਿਲਾਂ ਨਾਚ ਕੀਤਾ।

ਤਮਿਲਨਾਡੂ ਦੀ ਨਾਚ-ਕਲਾ ਨੂੰ ਖੱਦੀ, ਭੱਦੀ, ਅਨੈਤਿਕ ਤੇ ਅਸ਼ਲੀਲ ਕਹਿ ਕੇ ਭੰਡਿਆ ਗਿਆ ਹੈ ਕਿਉਂਕਿ ਦੇਵਦਾਸੀ-ਪ੍ਰਬੰਧ ਹੇਠ, ਮੰਦਰਾਂ ਵਿਚ ਨਚਾਰ ਕੁੜੀਆਂ ਨੂੰ

ਪਾਲਿਆ ਜਾਂਦਾ ਸੀ। ਇਸ ਪ੍ਰਬੰਧ ਨੇ, ਪਿਛਲੇ ਸਮੇਂ ਵਿਚ, ਨਾਚ ਦੀ ਕਲਾ ਨੂੰ ਸੁਰੱਖਿਅਤ ਕਰਨ ਵਿਚ ਮਦਦ ਦਿੱਤੀ ਹੈ। ਨਾਚ-ਵਿਰੋਧੀ ਲਹਿਰ ਤੇ ਸਮਾਜ-ਸੁਧਾਰਕ ਅੰਦੋਲਨਾਂ ਨੇ ਇਸ ਰਸਮ ਦਾ ਅੰਤ ਕਰ ਦਿੱਤਾ ਹੈ। ਆਜ਼ਾਦੀ ਦੇ ਮਿਲਣ ਵੇਲੇ ਪਰੰਪਰਾਗਤ ਨਾਚ-ਕਲਾ ਲੋਪ ਹੋਣ ਲੱਗ ਪਈ ਸੀ। ਏਥੋਂ ਤਕ ਕਿ ਭਰਤ ਨਾਟਯਮ ਦੀ 'ਸਾਤਿਰ' ਨਾਂ ਦੀ ਇਕ-ਪਾਤਰੀ ਵੰਨਗੀ ਨੂੰ ਬੜੀ ਨਫਰਤ ਨਾਲ ਵੇਖਿਆ ਜਾਣ ਲੱਗ ਪਿਆ ਸੀ।

ਆਜ਼ਾਦ ਭਾਰਤ ਵਿਚ ਗਭਲੀ ਸ਼੍ਰੇਣੀ ਦੇ ਇੱਜ਼ਤਦਾਰ ਪਰਿਵਾਰ, ਸਿਰਕੱਢ ਨਾਚ-ਕੇਂਦਰ, ਜਿਵੇਂ ਕਲਾ-ਕਸ਼ੇਤ੍ਰ, ਰਾਜ ਤੇ ਕੇਂਦਰ ਦੀਆਂ ਸੰਗੀਤ ਨਾਟਕ ਅਕਾਡਮੀਆਂ ਤੇ ਹੋਰ ਸੰਸਥਾਵਾਂ ਹੁਣ ਨ੍ਰਿਤ ਕਰਨ ਵਾਲੇ ਕਲਾਕਾਰਾਂ ਦੇ ਹੌਸਲੇ ਵਧਾਉਣ, ਕਲਾ ਨੂੰ ਸੁਰਜੀਤ ਕਰਨ ਤੇ ਇਸ ਦੇ ਕਲਚਰ ਦੀ ਭਰਪੂਰਤਾ ਤੇ ਗੌਰਵ ਵੱਲ ਲੋਕਾਂ ਦਾ ਧਿਆਨ ਮੋੜਨ ਵਾਲੇ ਪਾਸ ਲੱਗੀਆਂ ਹੋਈਆਂ ਹਨ।

ਕੁੱਝ ਸਮਾਜਿਕ ਬੰਦਸ਼ਾਂ ਦੇ ਕਾਰਨ, ਜੋ ਹੁਣ ਹੌਲੀ ਹੌਲੀ ਹਟ ਰਹੀਆਂ ਹਨ, ਨਾਚ ਸਿਖਾਉਣ ਵਾਲੇ ਪਰਿਵਾਰਾਂ ਦੇ ਵਾਰਿਸ, ਆਪਣੇ ਪੇਸ਼ੇ ਨੂੰ ਸ਼ਰਮਨਾਕ ਸਮਝ ਕੇ, ਰੋਜ਼ੀ ਕਮਾਉਣ ਦੇ ਹੋਰ ਵਸੀਲੇ ਲੱਭਣ ਵੱਲ ਤੁਰ ਪਏ ਸਨ। ਕੇਵਲ ਥੋੜ੍ਹੇ ਜਿਹੇ ਘਰਾਣੇ ਹੀ ਇਸ ਕਲਾ ਨਾਲ ਜੁੜੇ ਹੋਏ ਰਹਿ ਗਏ ਹਨ, ਜਿਵੇਂ ਪੰਡਨਈਨੱਲੁਰ ਦੇ ਸੁਰਗਵਾਸੀ ਸ੍ਰੀ ਮੀਨਾਕਸ਼ੀ ਸੁੰਦਰਮ ਪਿੱਲਈ ਦਾ ਘਰਾਣਾ। ਨਾਚ ਨਾਲ ਸੰਬੰਧਿਤ ਹਰ ਤਰ੍ਹਾਂ ਦੇ ਗਿਆਨ ਦੇ ਭੰਡਾਰ ਤੇ ਦੂਰ-ਦੂਰ ਤਕ ਜਾਣੇ ਜਾਂਦੇ ਪ੍ਰਬੰਧ ਕਲਾਕਾਰ ਸ੍ਰੀ ਪਿੱਲਈ ਨੇ ਬੜੇ ਚੋਟੀ ਦੇ ਸਾਗਿਰਦਾਂ ਨੂੰ ਕਲਾ ਦੇ ਅੱਖੇ ਤੋਂ ਅੱਖੇ ਭੇਤਾਂ ਦੀ ਬੜੇ ਠਰ੍ਹਮੇ ਨਾਲ ਜਾਣਕਾਰੀ ਦਿੱਤੀ। ਹੁਣ ਇਨ੍ਹਾਂ ਵਿੱਚੋਂ ਕਈਆਂ ਦੀ ਰਾਜ-ਸਰਕਾਰ ਨੇ ਹੌਸਲਾ-ਅਫ਼ਜ਼ਾਈ ਕਰਨ ਲਈ ਮਾਨਤਾ ਦਿੱਤੀ ਹੈ, ਮਾਲੀ ਸਹਾਇਤਾ ਕੀਤੀ ਹੈ ਅਤੇ ਉਨ੍ਹਾਂ ਨੂੰ ਸਨਮਾਨ ਤੇ ਇਨਾਮ ਆਦਿ ਦੇ ਕੇ ਸਤਿਕਾਰਿਆ ਹੈ।

ਲੋਕ-ਨਾਚ ਵਿਚ ਲੋਕ ਬੜੀ ਡੂੰਘੀ ਦਿਲਚਸਪੀ ਲੈਣ ਲੱਗ ਪਏ ਹਨ ਤੇ ਇਸ ਵਿਚ ਨਵੀਂ ਜਾਨ ਫੂਕੀ ਜਾ ਰਹੀ ਹੈ। ਮਸ਼ਹੂਰ ਨਰਤਕਾਂ-ਨਰਤਕੀਆਂ ਦੀ ਸ਼ੁਹਰਤ ਤੋਂ ਕਈ ਨੌਜਵਾਨ ਕੁੜੀਆਂ-ਮੁੰਡੇ ਤੇ ਉਨ੍ਹਾਂ ਦੇ ਮਾਪੇ, ਸਮਾਂ, ਧਨ ਤੇ ਮਿਹਨਤ ਲਾ ਕੇ, ਇਸ ਕਲਾ ਨੂੰ ਸਿੱਖਣ ਵੱਲ ਪ੍ਰੇਰਿਤ ਹੋ ਚੁੱਕੇ ਹਨ ਤੇ ਹੋ ਰਹੇ ਹਨ। ਇਸ ਕਲਾ ਦੀ ਆਮ ਪੱਧਰ ਹੁਣ ਖਾਸੀ ਉੱਚੀ ਹੈ ਤੇ ਨ੍ਰਿਤ ਦੇ ਕਾਰਜ-ਕ੍ਰਮਾਂ ਵਿਚ ਲੋਕ ਹੁੱਮ-ਹੁਮਾ ਦੇ ਪਹੁੰਚਣ ਲੱਗ ਪਏ ਹਨ। ਇਸ ਤਰ੍ਹਾਂ, ਇਕ ਪਾਸੇ ਤਾਂ ਉਹ ਆਪਣੇ ਆਪ ਨੂੰ ਸੁਸਿੱਖਿਅਤ ਕਰਦੇ ਹਨ ਤੇ ਦੂਜੇ ਪਾਸੇ ਹੋਣਹਾਰ ਕਲਾਕਾਰਾਂ ਨੂੰ ਉਤਸਾਹ ਦੇਂਦੇ ਹਨ। ਹਰ ਵਰ੍ਹੇ ਨਵੇਂ ਨਵੇਂ ਕਲਾਕਾਰ ਸਾਹਮਣੇ ਆਈ ਜਾ ਰਹੇ ਹਨ। ਇਨ੍ਹਾਂ ਵਿੱਚੋਂ ਕਈ ਸਿੱਧਹਸਤ ਤੇ ਕਈ ਹੋਣਹਾਰ ਹਨ।

ਧੰਨ ਹਨ ਉਹ ਗੁਰੂ, ਜਿਨ੍ਹਾਂ ਨੇ ਨ੍ਰਿਤ ਦੀ ਪਰੰਪਰਾ ਨੂੰ ਜੀਉਂਦੀ ਰੱਖਿਆ ਹੈ।

## ਲੋਕ-ਨਾਟਕ ਅਤੇ ਲੋਕ-ਮਨਪਰਚਾਵੇ

ਤਮਿਲਨਾਡੂ ਦੇ ਲੋਕਾਂ ਨੇ ਆਪਣੇ ਲਈ ਨਾਟਕ, ਮਨਪਰਚਾਵੇ ਅਤੇ ਕਈ ਤਰ੍ਹਾਂ ਦੀਆਂ ਹੋਰ ਕਲਾਵਾਂ ਵਿਗਸਿਤ ਕੀਤੀਆਂ ਹੋਈਆਂ ਹਨ। ਇਨ੍ਹਾਂ ਦੀ ਆਪਣੀ ਇਕ ਵੱਖਰੀ ਪਰੰਪਰਾ ਹੈ ਤੇ ਕੁੱਝ ਨੇ ਬੜੀ ਸੰਪੂਰਨਤਾ ਪ੍ਰਾਪਤ ਕਰ ਲਈ ਹੈ।

### ਨਾਟਕ

ਤਮਿਲਨਾਡੂ ਵਿਚ ਰੰਗ-ਮੰਚ ਉੱਤੇ ਨਾਟਕ ਖੇਡਣ ਦਾ ਰਿਵਾਜ ਪਹਿਲੇ ਰਾਜਰਾਜਾ ਦੇ ਵੇਲੇ ਤੋਂ ਸ਼ੁਰੂ ਹੋ ਗਿਆ ਸੀ। ਇਸ ਤੋਂ ਪਹਿਲਾਂ ਨਾਚ-ਨਾਟਕ ਵਿਚ ਕ੍ਰਿਸ਼ਨ-ਚਰਿੱਤਰ ਤੇ ਹੋਰ ਪ੍ਰਸਿੱਧ ਪੌਰਾਣਿਕ ਕਥਾਵਾਂ ਵਿੱਚੋਂ ਦ੍ਰਿਸ਼ ਲੈ ਲੈ ਕੇ ਗੁੰਦੇ ਹੁੰਦੇ ਸਨ। ਮੰਦਰਾਂ ਵਿਚ ਕਈ ਤਰ੍ਹਾਂ ਦੇ ਨਾਚ-ਨਾਟਕ ਅਕਸਰ ਹੁੰਦੇ ਰਹਿੰਦੇ ਸਨ।

ਹਰ ਮੰਦਰ ਵਿਚ ਇਕ ਪੂਰਾ ਨਾਟ-ਘਰ ਬਣਿਆ ਹੁੰਦਾ ਸੀ। ਜਿਨ੍ਹਾਂ ਮੰਦਰਾਂ ਵਿਚ ਇਹ ਨਾਟ-ਘਰ ਨਹੀਂ ਹੁੰਦੇ ਸਨ, ਉਨ੍ਹਾਂ ਵਿਚ ਮੰਚ ਜ਼ਰੂਰ ਬਣੇ ਹੁੰਦੇ ਸਨ। ਇਨ੍ਹਾਂ ਉੱਤੇ ਕਈ ਤਰ੍ਹਾਂ ਦੇ ਮਨਪਰਚਾਵੇ ਦੇ ਪ੍ਰਦਰਸ਼ਨ ਹੁੰਦੇ ਰਹਿੰਦੇ ਸਨ। ਆਮ ਤੌਰ ਉੱਤੇ, ਇਹ ਕਾਰਜ-ਕ੍ਰਮ ਧਾਰਮਿਕ ਉਤਸਵਾਂ ਦੇ ਮੌਕੇ ਉੱਤੇ ਕੀਤੇ ਜਾਂਦੇ ਸਨ। ਇਕ ਤਾਂ ਇਨ੍ਹਾਂ ਦੀ ਸਾਰੀ ਦੀ ਸਾਰੀ ਵਿਉਂਤ ਹੀ ਆਮ ਲੋਕਾਂ ਨੂੰ ਮੁਖ ਰਖ ਕੇ ਤਿਆਰ ਕੀਤੀ ਜਾਂਦੀ ਸੀ, ਦੂਜੇ ਇਨ੍ਹਾਂ ਦੇ ਵਿਸ਼ੇ ਅਜਿਹੇ ਹੁੰਦੇ ਸਨ, ਜਿਹੜੇ ਦਰਸ਼ਕਾਂ ਵਿਚ ਰਾਜ-ਭਗਤੀ, ਨਾਟਕ ਲਈ ਪ੍ਰੇਮ ਤੇ ਧਰਮ ਲਈ ਸ਼ਰਧਾ ਪੈਦਾ ਕਰਦੇ ਸਨ।

‘ਰਾਜਰਾਜਾ ਨਾਟਕਮ’, ਜੋ ਪਹਿਲੇ ਰਾਜਰਾਜਾ ਦੇ ਸਮੇਂ ਵਿਚ ਰਚਿਆ ਗਿਆ ਸੀ, ਉਸ ਦੇ ਫ਼ੌਜੀ ਕਾਰਨਾਮਿਆਂ ਤੇ ਤੰਜਾਉਰ ਦੇ ਵੱਡੇ ਸ਼ਿਵਾਲੇ ਦੀ ਉਸਾਰੀ ਵਰਗੀਆਂ ਘਟਨਾਵਾਂ ਦਾ ਨਿਰੂਪਣ ਇਸ ਨਾਟਕ ਵਿਚ ਹੋਇਆ ਦੱਸਿਆ ਜਾਂਦਾ ਹੈ। ਨਾਟਕ ਵਿਚ ਕੰਮ ਕਰਨ ਵਾਲੇ ਕਲਾਕਾਰਾਂ ਨੂੰ ਧਾਈ ਉਪਜਾਉਣ ਵਾਲੀ ਜ਼ਰਖੇਜ਼ ਧਰਤੀ ਦਿੱਤੀ ਜਾਂਦੀ ਸੀ ਤੇ ਇਨ੍ਹਾਂ ਵਿੱਚੋਂ ਸਭ ਤੋਂ ਵਧੀਆ ਕਲਾਕਾਰਾਂ ਨੂੰ ਉਪਾਧੀਆਂ ਨਾਲ ਸਤਕਾਰਿਆ ਜਾਂਦਾ ਸੀ।

### ਤੇਰੁਕੁੱਤੁ

ਅੱਜਕਲ ਦੇ ਲੋਕ-ਨਾਟਕ ਵਿਚ, ਜਿਸ ਨੂੰ ‘ਤੇਰੁਕੁੱਤੁ’ ਕਹਿੰਦੇ ਹਨ, ਸੰਗੀਤ, ਨਾਚ ਤੇ ਲੰਮੇ ਲੰਮੇ ਭਾਸ਼ਣ ਹੁੰਦੇ ਹਨ। ਸਾਜ਼ਾਂ ਵਿਚ ਹਾਰਮੋਨੀਅਮ, ਮ੍ਰਿਦੰਗਮ ਤੇ ਬੰਸਰੀ ਪ੍ਰਮੁੱਖ ਹਨ। ਗਾਣੇ ਬੜੀ ਉੱਚੀ ਸੁਰ ਵਿਚ ਗਾਏ ਜਾਂਦੇ ਹਨ ਤੇ ਛਿਲਮਾਂ ਵਿੱਚੋਂ ਚੁਣੇ ਹੁੰਦੇ ਹਨ। ਜੇ ਦਰਸ਼ਕਾਂ ਵਿੱਚੋਂ ਕਿਸੇ ਗਾਣੇ ਨੂੰ ਦੁਬਾਰਾ ਗਾਏ ਜਾਣ ਦੀ ਮੰਗ ਹੋਵੇ ਤਾਂ ਉਸ ਨੂੰ ਦੁਬਾਰਾ ਵੀ ਗਾਇਆ

ਜਾਂਦਾ ਹੈ।

ਤੇਰੁਕੁੱਤੁ ਨਾਟਕ ਰਾਤ ਦੇ ਦਸ ਵਜੇ ਸ਼ੁਰੂ ਹੋ ਕੇ ਕਿਤੇ ਤੜਕੇ ਜਾ ਮੁੱਕਦਾ ਹੈ। ਇਸੇ ਕਰਕੇ ਇਕ ਕਹਾਵਤ ਹੈ 'ਕੁਤੜੀ ਕਿਲੱਕੇ ਪਾਰੱਪਨ, ਕੂਨਿਕਰਨ ਮੇਰਕੇ ਪਾਰੱਪਨ', ਜਿਸ ਦੇ ਅਰਥ ਹਨ ਕਿ ਮਜ਼ਦੂਰ ਨੂੰ ਤਾਂ ਸੂਰਜ ਡੁੱਬਣ ਤਕ ਕੰਮ ਕਰਨਾ ਪੈਂਦਾ ਹੈ ਪਰ ਐਕਟਰ ਨੂੰ ਸੂਰਜ ਚੜ੍ਹਨ ਤਕ ਆਪਣਾ ਕੰਮ ਜਾਰੀ ਰੱਖਣਾ ਪੈਂਦਾ ਹੈ।

ਤੇਰੁਕੁੱਤੁ ਜਾਂ ਤਾਂ ਸਾਲਾਨਾ ਮੇਲਿਆਂ ਉੱਤੇ ਹੁੰਦਾ ਹੈ ਜਾਂ ਮੀਂਹ ਪਵਾਉਣ ਦੀ ਖ਼ਾਤਰ ਕਰਵਾਇਆ ਜਾਂਦਾ ਹੈ। ਕਈ ਵਾਰੀ ਇਉਂ ਵੀ ਹੁੰਦਾ ਹੈ ਕਿ ਪਿੰਡ ਦੇ ਧੜੇ ਸਮਝੌਤਾ ਕਰ ਲੈਂਦੇ ਹਨ ਕਿ ਮੇਲਾ ਬਾਅਦ ਵਿਚ ਕਿਸੇ ਹੋਰ ਮਿਤੀ ਉੱਤੇ ਮਨਾਇਆ ਜਾਏਗਾ। ਪਿੰਡ ਦੇ ਵਿਚਕਾਰ ਜਾਂ ਮੰਦਰ ਦੇ ਸਾਹਮਣੇ, ਖੁੱਲ੍ਹਾ ਮੰਚ ਬਣ ਜਾਂਦਾ ਹੈ। ਘਰਾਂ ਵਿਚ ਜਾ ਜਾ ਕੇ ਕੋਈ ਉਗਰਾਹੀ ਨਹੀਂ ਕੀਤੀ ਜਾਂਦੀ ਤੇ ਖਰਚਿਆਂ ਦਾ ਭੁਗਤਾਨ ਪਿੰਡ ਵਿੱਚੋਂ ਇਕੱਠੀ ਕੀਤੀ ਰਾਸ਼ੀ ਨਾਲ ਹੁੰਦਾ ਹੈ। ਇਸ ਨਾਟਕ ਵਿਚ ਕਈ ਵਾਰੀ ਸਾਹਮਣੇ ਤੇ ਜਾਂ ਪਾਸਿਆਂ ਦੇ ਪਰਦਿਆਂ ਤੇ ਭੜਕੀਲੀਆਂ ਪੁਸ਼ਾਕਾਂ ਦੀ ਵਰਤੋਂ ਕੀਤੀ ਜਾਣ ਲੱਗ ਪਈ ਹੈ, ਜਿਸ ਨਾਲ ਪਰੰਪਰਾਗਤ ਤਕਨੀਕ ਭੰਗ ਹੋਣ ਲੱਗ ਪਈ ਹੈ। ਇਸ ਨਵੀਂ ਰੁਚੀ ਦੀ ਪ੍ਰਾਪਤੀ ਇਹ ਹੈ ਕਿ ਇਸ ਨੇ ਇਨ੍ਹਾਂ ਨਾਟਕਾਂ ਦੀ ਸਰਲਤਾ ਤੇ ਸੰਜੀਦਗੀ ਨੂੰ ਖਰਾਬ ਕੀਤਾ ਹੈ। ਹੋਰ ਕੁੱਝ ਨਹੀਂ ਕੀਤਾ।

ਬਹੁਤ ਕਰਕੇ, ਵੱਲੀ-ਤਿਰੂਮਨਮ, ਪਵਲੱਕੋਡੀ, ਅਰਜਨ ਦੀ ਤਪੱਸਿਆ, ਨੱਲਤੰਗਲ, ਮਦੁਰਈਵਿਰਨ, ਪਦਮਾਸੁਰਨ, ਕਥਾਵਰਾਯਣ, ਰਾਮਾਇਣ ਅਤੇ ਰਹੀਸ਼ਚੰਦਰ ਮਯਨਾਕੰਦਮ ਵਰਗੀਆਂ ਕਹਾਣੀਆਂ ਮੰਚ ਉੱਪਰ ਪੇਸ਼ ਕੀਤੀਆਂ ਜਾਂਦੀਆਂ ਹਨ। ਜੇ ਨਾਟਕ-ਮੇਲਾ ਇੱਕੋ ਦਿਨ ਦਾ ਹੋਵੇ ਤਾਂ ਹਰੀਸ਼ਚੰਦਰ ਦੀ ਕਹਾਣੀ ਇਸ ਲਈ ਨਹੀਂ ਚੁਣੀ ਜਾਂਦੀ ਕਿ ਮੇਲੇ ਦੇ ਅੰਤਲੇ ਦਿਨ ਦੁਖਾਂਤ ਦਾ ਪ੍ਰਦਰਸ਼ਨ ਠੀਕ ਨਹੀਂ ਹੁੰਦਾ।

### ਮਾਵਲੀ ਨਾਟਕਮ

ਮਾਵਲੀ ਨਾਟਕਮ ਤੰਜਾਉਰ ਜ਼ਿਲੇ ਦੇ ਵੇਦਾਰੰਯਮ ਮੰਦਰ ਨਾਲ ਸੰਬੰਧਿਤ ਇਕ ਨਾਚ-ਨਾਟਕ ਹੈ। ਸੰਨ 1938 ਤੋਂ ਇਸ ਨੂੰ ਖੇਡਣਾ ਬੰਦ ਕਰ ਦਿੱਤਾ ਗਿਆ ਸੀ। ਇਸ ਦੀ ਕਹਾਣੀ ਦਾ ਨਾਇਕ ਇਕ ਵੱਡਾ ਸਾਰਾ ਚੂਹਾ ਹੁੰਦਾ ਸੀ, ਜਿਸ ਨੇ ਮੰਦਰ ਦੇ ਗਰਭ-ਗ੍ਰਹਿ ਵਿਚ ਬੁਝਦੀ ਜੋਤੀ ਨੂੰ ਮੁੜ ਜਗਾ ਕੇ ਦੇਵਤੇ ਤੋਂ ਆਸ਼ੀਰਵਾਦ ਪ੍ਰਾਪਤ ਕੀਤਾ ਸੀ।

### ਨੌਦੀ ਨਾਟਕਮ

'ਨੌਦੀ' ਨਾਟਕਮ ਜਾਂ 'ਲੰਗੜੇ ਦਾ ਲੋਕ-ਨਾਟਕ', ਇਕ ਅਜਿਹੇ ਬੰਦੇ ਦੀ ਕਹਾਣੀ ਹੈ ਜੋ ਇਕ ਵੇਸਵਾ ਦੇ ਜਾਲ ਵਿਚ ਫਸ ਕੇ ਆਪਣਾ ਸਾਰਾ ਮਾਲ-ਮੱਤਾ ਤੇ ਸਿਹਤ ਗਵਾ ਬੈਠਦਾ ਹੈ। ਉਸ ਦੀ ਇਕ ਬਾਂਹ ਤੇ ਇਕ ਲੱਤ ਚੋਰੀ ਦੇ ਅਲਜ਼ਾਮ ਵਿਚ ਕੱਟ ਦਿੱਤੀ ਜਾਂਦੀ ਹੈ, ਜਿਸ ਕਰਕੇ ਉਹ ਲੰਗੜਾ ਕੇ ਤੁਰਦਾ ਹੈ। ਬਾਅਦ ਵਿਚ ਉਹ ਸੁਬ੍ਰਹਮਣਯਮ ਦਾ ਭਗਤ ਬਣ ਜਾਂਦਾ ਹੈ ਤੇ ਲੰਗੜਾ ਕੇ ਤੁਰਦਿਆਂ ਵੀ ਸੁਬ੍ਰਹਮਣਯਮ ਦੇ ਮੰਦਰ ਤਕ ਪਹੁੰਚਣ ਵਿਚ ਸਫਲ ਹੋ ਜਾਂਦਾ ਹੈ। ਭਗਤੀ ਦੇ ਸਿਦਕ ਤੇ ਭਗਵਾਨ ਦੀ ਅਪਾਰ ਕਿਰਪਾ ਸਦਕਾ ਉਸ ਦੀ ਲੱਤ ਤੇ ਬਾਂਹ ਉਸ ਨੂੰ ਸਾਲਮ ਹਾਲਤ ਵਿਚ ਵਾਪਸ ਮਿਲ ਜਾਂਦੀਆਂ ਹਨ ਤੇ ਇਸ ਤਰ੍ਹਾਂ ਚਿੰਡੂ

ਛੰਦ ਵਿਚ ਰਚਿਆ ਨਾਟਕ ਉਸ ਭਗਤ ਦੀ ਸਿਹਤ ਤੇ ਖੁਸ਼ਹਾਲੀ ਦੀ ਬਹਾਲੀ ਨਾਲ ਮੁੱਕ ਜਾਂਦਾ ਹੈ।

### ਪਾਗਲ ਵੇਸ਼ਮ

‘ਪਾਗਲ ਵੇਸ਼ਮ’ ਦਾ ਅਰਥ ਹੈ ‘ਦਿਨ ਦੇ ਕੱਪੜੇ’। ਇਸ ਨੂੰ ਬੜਾ ਵਧੀਆ ਐਕਟਰ ਹੀ ਕਰ ਸਕਦਾ ਹੈ, ਜੋ ਭੇਖ ਬਦਲਣ ਦੀ ਕਲਾ ਨਾਲ ਆਪਣੀ ਪਛਾਣ ਨੂੰ ਪੂਰੀ ਤਰ੍ਹਾਂ ਲੁਕਾ ਸਕਣ ਦੇ ਸਮਰੱਥ ਹੋਵੇ।

ਦਿਨ-ਦਿਹਾੜੇ ਕਿਤੇ ਤਾਂ ਉਹ ਭਿਖਾਰੀ ਦੇ ਰੂਪ ਵਿਚ, ਕਿਤੇ ਸਕੂਲ ਦੇ ਮਾਸਟਰ ਦੇ ਰੂਪ ਵਿਚ ਤੇ ਕਿਤੇ ਜੋਤਸ਼ੀ ਦੇ ਰੂਪ ਵਿਚ ਪ੍ਰਗਟ ਹੋ ਜਾਂਦਾ ਹੈ। ਉਸ ਦੀ ਘਰ ਵਾਲੀ ਉਸ ਦੇ ਨਾਲ ਹੁੰਦੀ ਹੈ 1 ਐਕਟਰ ਉਸ ਨਾਲ ਝੂਠ-ਮੂਠ ਦੇ ਝਗੜੇ ਦਾ ਸਵਾਂਗ ਰਚਾਉਂਦਾ ਹੈ। ਘਰ ਵਾਲੀ ਉਸ ਨੂੰ ਮਿਹਣੇ ਮਾਰਦੀ ਹੈ, ਬਹੁਰੂਪੀਆ ਧਮਕੀਆਂ ਦੇਂਦਾ ਹੈ, ਉਹ ਰੋਣ ਲੱਗ ਪੈਂਦੀ ਹੈ। ਰਾਹ-ਜਾਂਦੇ ਉਨ੍ਹਾਂ ਦੀ ਮੰਨ-ਮਨਾਈ ਕਰਾਉਣ ਦਾ ਜਤਨ ਕਰਦੇ ਹਨ ਪਰ ਝਗੜਾ ਜਾਰੀ ਰਹਿੰਦਾ ਹੈ। ਪਤੀ ਉਸ ਦੇ ਗੁਜ਼ਾਰੇ ਲਈ ਇਕ ਪਾਈ ਦਿੱਤੇ ਬਿਨਾਂ, ਸਦਾ ਲਈ ਤੁਰ ਜਾਂਦਾ ਹੈ। ਤਮਾਸ਼ਬੀਨਾਂ ਨੂੰ ਤਰਸ ਆ ਜਾਂਦਾ ਹੈ। ਇਕ ਟੋਪੀ ਉਨ੍ਹਾਂ ਵਿਚ ਫੇਰੀ ਜਾਂਦੀ ਹੈ ਤੇ ਇਸ ਤਰ੍ਹਾਂ ਇਕ ਬੇਰਹਿਮ ਪਤੀ ਦੀ ਛੁੱਟੜ ਪਤਨੀ ਦੇ ਗੁਜ਼ਾਰੇ ਲਈ ਕੁੱਝ ਰਕਮ ਇਕੱਠੀ ਹੋ ਜਾਂਦੀ ਹੈ।

### ਇਰੂਲਾਰਾਂ ਦੇ ਨਾਟਕ

‘ਇਰੂਲਾਰ’ ਨੀਲਗਿਰੀ ਦੇ ਅਨਪੜ੍ਹ ਤੇ ਅੱਧਪੜ੍ਹ ਕਿਸਾਨਾਂ ਦੀ ਇਕ ਜਾਤੀ ਹੈ। ਮੰਦਰ-ਮੇਲਿਆਂ ਉੱਤੇ ਇਹ ਲੋਕ ਰਾਮਾਇਣ ਤੇ ਮਹਾਭਾਰਤ ਦੀਆਂ ਸਾਖੀਆਂ ਮੰਚ ਉੱਤੇ ਪੇਸ਼ ਕਰਦੇ ਹਨ। ਉਹ ਕੋਈ ਪਰਦਾ ਨਹੀਂ ਵਰਤਦੇ। ਕਿਸੇ ਘਰ ਦੇ ਬਰਾਂਡੇ ਵਿਚ ਲੋਕਾਂ ਦੇ ਬੈਠਣ ਦੀ ਥਾਂ ਬਣਾ ਲਈ ਜਾਂਦੀ ਹੈ ਤੇ ਮੰਚ ਉੱਤੇ ਚਾਨਣ ਕਰਨ ਲਈ ਇਕ ਲੈਂਪ ਟੰਗ ਦਿੱਤਾ ਜਾਂਦਾ ਹੈ। ਪਾਤਰਾਂ ਨੂੰ ਕਿਸੇ ਨਾਟਕ ਦੇ ਅਧਿਆਪਕ ਪਾਸੋਂ ਸਿਖਲਾਈ ਲੈਣੀ ਪੈਂਦੀ ਹੈ ਤੇ ਉਹ ਕਈ ਦਿਨ ਲਗਾਤਾਰ ਨਾਟਕ ਦਾ ਅਭਿਆਸ ਕਰਦੇ ਰਹਿੰਦੇ ਹਨ। ਮਹਾਭਾਰਤ ਦਾ ਸਭ ਤੋਂ ਲੋਕਪ੍ਰੀਤ ਦ੍ਰਿਸ਼ ਅਰਜਨ ਦੀ ਤਪੱਸਿਆ ਵਾਲਾ ਹੈ, ਜਿਸ ਨੂੰ ਇਕ ਸੁੰਦਰੀ ਤੋੜਨਾ ਚਾਹੁੰਦੀ ਹੈ। ਕਾਫ਼ੀ ਲੁਭਾਉਣੇ, ਵਾਸਨਾ-ਉਪਜਾਊ ਤੇ ਖੁੱਲ੍ਹੀ-ਭੁੱਲ੍ਹੀ ਸ਼ਬਦਾਵਲੀ ਵਿਚ ਇਸ ਕਾਮਣੀ ਦੇ ਇਕ ਇਕ ਅੰਗ ਦੀ ਸਡੌਲਤਾ ਨੂੰ ਬਿਆਨ ਕੀਤਾ ਜਾਂਦਾ ਹੈ। ਸਾਰੇ ਇਰੂਲਾਰ, ਖਾਸ ਕਰ ਕੇ ਇਨ੍ਹਾਂ ਦੀਆਂ ਤੀਵੀਆਂ, ਇਸ ਵਰਣਨ ਨੂੰ ਬਹੁਤ ਪਸੰਦ ਕਰਦੀਆਂ ਹਨ।

### ਮੋਡੀ

‘ਮੋਡੀ’ ਵਿਚ ਇਕ ਬੰਦਾ ਰੇਤ ਦੇ ਢੇਰ ਵਿਚ ਇਕ ਆਂਡਾ ਲੁਕਾ ਦੇਂਦਾ ਹੈ ਤੇ ਸੱਤ ਲੀਕਾਂ ਖਿੱਚ ਦੇਂਦਾ ਹੈ। ਆਂਡਾ ਲੱਭਣ ਵਾਲੇ ਨੂੰ ‘ਮੋਡੀ’ ਕਹਿੰਦੇ ਹਨ ਤੇ ਉਸ ਨੂੰ ਲੱਭਣ ਤੋਂ ਰੋਕਣ ਵਾਲਾ ਬੈਤ ਮਾਰ ਮਾਰ ਕੇ ਉਸ ਨੂੰ ਰੋਕਦਾ ਹੈ। ਇਕ ਵਿਦੂਸ਼ਕ ਦਖਲ ਦੇ ਕੇ ਦਰਸ਼ਕਾਂ ਨੂੰ ਹਲਕੇ-ਫੁਲਕੇ ਗਾਣੇ ਸੁਣਾਉਂਦਾ ਤੇ ਖੁਸ਼ ਕਰਦਾ ਹੈ।

## ਹੋਰ ਲੋਕ-ਮਨਪਰਚਾਵੇ

### ਖੁਣਾਈ

ਪੇਸ਼ਾਵਰ ਖਾਨਾਬਦੋਸ਼ਾਂ ਵੱਲੋਂ ਕੀਤੀ ਜਾਂਦੀ ਖੁਣਾਈ ਨੂੰ 'ਪਚਈ ਕੁਤੁਤਲ' ਕਿਹਾ ਜਾਂਦਾ ਹੈ। ਬਾਹਵਾਂ, ਹੱਥਾਂ, ਮੱਥੇ, ਆਦਿ ਉੱਤੇ ਦੇਵੀ-ਦੇਵਤਿਆਂ, ਠੂਹੇ, ਸੱਪ ਜਾਂ ਕਿਸੇ ਵੀ ਹੋਰ ਸ਼ੈ ਦਾ ਚਿਤਰ ਜਾਂ ਬੰਦੇ ਦਾ ਆਪਣਾ ਨਾਂ ਖੁਣਿਆ ਜਾਂਦਾ ਹੈ।

ਕਿਸੇ ਸਿਲ ਉੱਤੇ ਹਲਦੀ ਤੇ ਅਕਥਿਕ ਕੀਰਈ (ਟਾਹਲੀ ਦੇ ਪੱਤੇ) ਰਗੜ ਕੇ ਕਿਸੇ ਪਤਲੇ ਕੱਪੜੇ ਉੱਤੇ ਖਿਲਾਰ ਦਿੱਤੇ ਜਾਂਦੇ ਹਨ। ਫੇਰ ਇਸ ਨੂੰ ਇਕ ਬੱਤੀ ਦੀ ਸ਼ਕਲ ਵਿਚ ਵਲ੍ਹੇਟ ਕੇ ਇਸ ਨੂੰ ਬੱਤੀ ਦੀ ਤਰ੍ਹਾਂ ਬਾਲਿਆ ਜਾਂਦਾ ਹੈ। ਇਸ ਬੱਤੀ ਦੇ ਕੱਜਲ ਤੇ ਸੜੇ ਹੋਏ ਤਮਾਕੂ ਨੂੰ ਕਿੱਕਰ ਦੀਆਂ ਪੱਤੀਆਂ ਦੇ ਰਸ ਵਿਚ ਘੋਲ ਕੇ ਖੁਣਾਈ ਲਈ ਕਾਲਾ ਰੰਗ ਤਿਆਰ ਕੀਤਾ ਜਾਂਦਾ ਹੈ। ਨੀਲੇ ਟਿਮਕਣਿਆਂ ਲਈ ਨੀਲ ਵਰਤਿਆ ਜਾਂਦਾ ਹੈ ਤੇ ਲਾਲ ਟਿਮਕਣਿਆਂ ਲਈ ਸੰਧੂਰ।

ਖੁਣਨ ਲਈ ਕੱਪੜੇ ਸੀਣ ਵਾਲੀਆਂ ਤਿੰਨ ਸੂਈਆਂ ਇਕ ਧਾਗੇ ਨਾਲ ਬੰਨ੍ਹ ਕੇ ਵਰਤੀਆਂ ਜਾਂਦੀਆਂ ਹਨ।

ਬਹੁਤ ਸਾਰੇ ਨਮੂਨੇ ਬਣਾ ਕੇ ਪਹਿਲਾਂ ਹੀ ਰੱਖੇ ਹੁੰਦੇ ਹਨ। ਖੁਣਾਉਣ ਵਾਲਾ ਇਨ੍ਹਾਂ ਵਿੱਚੋਂ ਆਪਣੀ ਮਰਜ਼ੀ ਦਾ ਨਮੂਨਾ ਚੁਣ ਲੈਂਦਾ ਹੈ। ਖੁਣਾਈ ਕਰਨ ਵਾਲਾ ਕਿਸੇ ਲੱਕੜੀ ਦੀ ਕਲਮ ਸ਼ਾਹੀ ਵਿਚ ਡੋਬ ਕੇ ਇਹ ਨਮੂਨਾ ਪਹਿਲਾਂ ਚਮੜੀ ਉੱਤੇ ਉਲੀਕ ਲੈਂਦਾ ਹੈ। ਫੇਰ ਇਹੀ ਨਮੂਨਾ ਸੂਈਆਂ ਨਾਲ ਚਮੜੀ ਦੇ ਅੰਦਰ ਭੇਜ ਦਿੱਤਾ ਜਾਂਦਾ ਹੈ। ਬਾਅਦ ਵਿਚ ਖੁਣੇ ਹੋਏ ਅੰਗ ਨੂੰ ਠੰਢੇ ਪਾਣੀ ਨਾਲ ਧੋ ਦਿੱਤਾ ਜਾਂਦਾ ਹੈ। ਰੰਗ ਨੂੰ ਪੱਕਾ ਕਰਨ ਲਈ ਸਿਆਹੀ ਦਾ ਫਹਿਆ ਇਕ ਵਾਰੀ ਫੇਰ ਖੁਣੀ ਹੋਈ ਥਾਂ ਉੱਤੇ ਫੇਰ ਦਿੱਤਾ ਜਾਂਦਾ ਹੈ। ਪੀੜ ਨੂੰ ਮੱਠਾ ਕਰਨ ਲਈ ਥੋੜ੍ਹਾ ਜਿਹਾ ਖੋਪੇ ਦਾ ਤੇਲ ਮਲਿਆ ਜਾਂਦਾ ਹੈ। ਪੀਸੀ ਹੋਈ ਹਲਦੀ ਰੰਗ ਉਘਾੜਨ ਤੇ ਸੋਜ ਤੋਂ ਬਚਾਉਣ ਲਈ ਖੁਣੀ ਹੋਈ ਥਾਂ ਉੱਤੇ ਮਲ ਦਿੱਤੀ ਜਾਂਦੀ ਹੈ।

### ਕੋਲਮ

ਰੰਗੋਲੀ ਨੂੰ ਤਮਿਲਨਾਡੂ ਵਿਚ 'ਕੋਲਮ' ਬੋਲਦੇ ਹਨ। ਹਰ ਕੁੜੀ ਕੋਲਮ ਦੇ ਨਮੂਨੇ ਬਣਾਉਣ ਵਿਚ ਪ੍ਰਬੀਨ ਹੋਣਾ ਚਾਹੁੰਦੀ ਹੈ। ਇਹ ਨਮੂਨੇ ਜਾਂ ਤਾਂ ਰੇਖਾ-ਗਣਿਤ ਦੇ ਨਮੂਨਿਆਂ ਵਰਗੇ ਹੁੰਦੇ ਹਨ ਤੇ ਜਾਂ ਫੁੱਲਾਂ-ਪੱਤੀਆਂ ਦੀ ਨਕਲ ਹੁੰਦੇ ਹਨ। ਬੜੇ-ਬੜੇ ਗੁੰਝਲਦਾਰ ਨਮੂਨੇ ਅੰਗੂਠੇ ਤੇ ਉਸ ਦੇ ਨਾਲ ਦੀ ਉਂਗਲ ਦੀ ਚੁੰਢੀ ਵਿਚ ਸੁਲੱਖੜੀ ਫੜ ਕੇ ਬਣਾ ਲਏ ਜਾਂਦੇ ਹਨ।

'ਕੋਲਮ' ਹਰ ਰੋਜ਼ ਘਰ ਦੇ ਬੂਹੇ ਦੇ ਬਾਹਰਵਾਰ ਫਰਸ਼ ਉੱਤੇ ਚਿਤਰਿਆ ਜਾਂਦਾ ਹੈ। ਉਤਸਵਾਂ ਵਾਲੇ ਦਿਨਾਂ ਵਿਚ ਸਾਰੀਆਂ ਗਲੀਆਂ 'ਕੋਲਮ' ਦੇ ਨਮੂਨਿਆਂ ਨਾਲ ਚਿਤਰੀਆਂ ਹੁੰਦੀਆਂ ਹਨ। 'ਕੋਲਮ' ਖਾਣੇ ਦੀਆਂ ਚੌਕੀਆਂ, ਵਿਆਹ ਦਿਆਂ ਮੰਚਾਂ ਤੇ ਹਵਨ ਦੀਆਂ ਵੇ ਦੀਆਂ, ਆਦਿ ਦੁਆਲੇ ਵੀ ਬਣਾਇਆ ਜਾਂਦਾ ਹੈ।



### ਸੜਕਾਂ ਦੇ ਕਲਾਕਾਰ

ਅਪੰਗ ਜਾਂ ਭਿਖਾਰੀ ਕਿਸੇ ਚਾਕ ਦੇ ਟੁੱਕੜੇ ਜਾਂ ਕੋਲੇ ਨਾਲ ਸੜਕ ਉੱਤੇ ਹੀ ਦੇਵੀ-ਦੇਵਤਿਆਂ ਦੀਆਂ ਸੁੰਦਰ ਮੂਰਤਾਂ ਬਣਾ ਲੈਂਦੇ ਹਨ। ਜਿਸ ਸੁੰਦਰਤਾ ਨਾਲ ਇਨ੍ਹਾਂ ਮੂਰਤਾਂ ਦੇ ਵੱਖ ਵੱਖ ਅੰਗ ਬਣਾਏ ਜਾਂਦੇ ਹਨ ਤੇ ਜਿਸ ਸੁਚੱਜ ਨਾਲ ਵੱਖ ਵੱਖ ਰੰਗਾਂ ਦਾ ਸੁਮੇਲ ਕੀਤਾ ਜਾਂਦਾ ਹੈ ਅਤੇ ਜਿਵੇਂ ਇਕ ਇਕ ਵੇਰਵਾ ਬੜੀ ਬਾਰੀਕੀ ਨਾਲ ਚਿਤਰਿਆ ਜਾਂਦਾ ਹੈ, ਉਸ ਨੂੰ ਵੇਖ ਕੇ ਕੋਲੋਂ ਲੰਘਦੇ ਲੋਕ ਬਦੇ ਬਦੀ ਕੁੱਝ ਪਲਾਂ ਲਈ ਓਥੇ ਖੜੇ ਜਾਂਦੇ ਹਨ। ਸਾਰੇ ਦਰਸ਼ਕ ਇਨ੍ਹਾਂ ਕਲਾਕਾਰਾਂ ਦਾ ਹੁਨਰ ਸਲਾਹੁੰਦੇ ਹਨ ਅਤੇ ਨਾਲ ਹੀ ਉਨ੍ਹਾਂ ਨੂੰ ਕੁੱਝ ਦੇ ਕੇ ਉਨ੍ਹਾਂ ਦੀ ਆਰਥਿਕ ਸਹਾਇਤਾ ਵੀ ਕਰ ਜਾਂਦੇ ਹਨ।

### ਲੋਕ-ਖੇਡਾਂ

ਪਿੰਡਾਂ ਵਿਚ ਜੁਗਾਂ-ਜੁਗਾਂਤਰਾਂ ਤੋਂ ਕੁੱਝ ਖੇਡਾਂ ਖਿਡੀਦੀਆਂ ਆ ਰਹੀਆਂ ਹਨ। ਇਨ੍ਹਾਂ ਬਾਰੇ ਅਸੀਂ ਏਥੇ ਕੁੱਝ ਥੋੜ੍ਹਾ ਥੋੜ੍ਹਾ ਵੇਰਵਾ ਦੇਂਦੇ ਹਾਂ:

### ਸਿਲੰਬਮ (ਪਟੇਬਾਜ਼ੀ)

ਇਸ ਖੇਡ ਦਾ ਨਾਂ ਲੈਂਦੇ ਹੀ ਤਮਿਲਨਾਡੂ ਦੇ ਲੋਕਾਂ ਵਿਚ ਪੁਰਾਣੇ ਸਮੇਂ ਦੀ ਸੂਰਬੀਰਤਾ ਤੇ ਦਲੇਰੀ ਦੀ ਯਾਦ ਤਾਜ਼ਾ ਹੋ ਜਾਂਦੀ ਹੈ। ਇਹ ਇਸ ਇਲਾਕੇ ਦੀ ਐਸੀ ਜੁੱਧਮਈ ਸਰਗਰਮੀ ਹੈ, ਜੋ ਭਾਰਤ ਦੇ ਹੋਰ ਕਿਸੇ ਭਾਗ ਵਿਚ ਨਹੀਂ ਮਿਲਦੀ। ਕਸਰਤ ਦੇ ਮੌਕੇ ਪੈਦਾ ਕਰਨ ਦੇ ਨਾਲ ਨਾਲ, ਇਸ ਰਾਹੀਂ ਬੰਦਾ ਆਪਣੇ ਵੈਰੀਆਂ ਦੇ ਹੱਲਿਆਂ ਤੋਂ ਬਚਣ ਦਾ ਵੱਲ ਵੀ ਸਿੱਖ ਲੈਂਦਾ ਹੈ। ਹਰ ਖਿਡਾਰੀ ਕੋਲ ਇਕ ਕਰੜੀ ਲਾਠੀ ਹੁੰਦੀ ਹੈ। ਇਹ ਲਾਠੀ, ਆਮ ਤੌਰ ਉੱਤੇ, ਸਖ਼ਤ ਬਾਂਸ ਦੀ ਤਿੰਨ ਮੀਟਰ ਲੰਮੀ ਹੁੰਦੀ ਹੈ। ਇਸ ਨੂੰ ਘੁਮਾ ਕੇ, ਕਈ ਤਰੀਕਿਆਂ ਨਾਲ, ਵੈਰੀ ਉੱਤੇ ਵਾਰ ਕੀਤੇ ਜਾਂਦੇ ਹੈ। ਆਪਣੇ ਆਪ ਨੂੰ ਬਚਾਉਣ ਵਾਲੇ ਲਈ ਜ਼ਰੂਰੀ ਹੁੰਦਾ ਹੈ ਕਿ ਉਹ ਵਾਰ ਨੂੰ ਨਕਾਰਾ ਬਣਾ ਦੇਵੇ। ਸਿਲੰਬਮ ਵਿਚ ਕੇਵਲ ਹੱਥ ਵਿਚ ਡੰਡਾ ਫੜ ਲੈਣਾ ਹੀ ਕਾਫ਼ੀ ਨਹੀਂ ਹੁੰਦਾ, ਇਸ ਵਿਚ ਬੜੀਆਂ ਚਤਰ ਜੁਗਤਾਂ ਦੀ ਲੋੜ ਪੈਂਦੀ ਹੈ—ਜਿਵੇਂ ਪੈਰਾਂ ਦੀ ਛੁਹਲੀ ਗਤੀ, ਲਾਠੀ ਦਾ ਠੀਕ ਘੁਮਾਉਣਾ, ਕੱਟਣਾ, ਹੱਲਾ ਕਰਨਾ, ਸੱਟ ਮਾਰਨੀ ਤੇ ਪੈਤੜਾ ਬਦਲਨਾ, ਆਦਿ। ਇਸ ਦੇ ਤੀਹਰੇ ਗੁਣ ਹਨ ਤੇ ਤਿੰਨੋਂ ਹੀ ਬੜੇ ਟੁੰਬਣ ਵਾਲੇ ਹਨ—ਇਕ ਤਮਾਸ਼ੇ ਵਾਲਾ, ਦੂਜਾ ਮੁਕਾਬਲੇ ਵਾਲਾ ਤੇ ਤੀਜਾ ਆਤਮ-ਰੱਖਿਆ ਵਾਲਾ ਜੁਝਾਰ ਸਾਧਨ।

### ਚਾਡੁਕੁਡੁ (ਕਬੱਡੀ)

‘ਚਾਡੁਕੁਡੁ’ ਲਈ ਦੋ ਦਲਾਂ ਦੀ ਲੋੜ ਪੈਂਦੀ ਹੈ। ਇਕ ਦਲ ਵਿੱਚੋਂ ਕੋਈ ਬੰਦਾ ਮੂੰਹ ਵਿੱਚੋਂ ਨਿਰੰਤਰ ਕੋਈ ਸ਼ਬਦ ਦੁਹਰਾਉਂਦਾ, ਵਿਚਕਾਰਲੀ ਲੀਕ ਨੂੰ ਪਾਰ ਕਰ ਕੇ ਮੁਕਾਬਲੇ ਦੇ ਦਲ ਦੇ ਘੇਰੇ ਵਿਚ ਜਾ ਪਹੁੰਚਦਾ ਹੈ। ਜੇ ਉਹ ਦੂਜੇ ਦਲ ਦੇ ਕਿਸੇ ਬੰਦੇ ਨੂੰ ਛੂਹ ਲਵੇ ਤੇ ਫੜੇ ਜਾਣ ਤੇ ਬਿਨਾਂ ਆਪਣੇ ਪਾਲੇ ਵਿਚ ਮੁੜ ਆਵੇ ਤਾਂ ਜਿਸ ਨੂੰ ਛੋਹਿਆ ਹੁੰਦਾ ਹੈ, ਉਹ

ਖੇਡ ਤੋਂ ਬਾਹਰ ਹੋ ਜਾਂਦਾ ਹੈ। ਜੇ ਦੂਜੀ ਧਿਰ ਦਾ ਕੋਈ ਬੰਦਾ ਉਨ੍ਹਾਂ ਦੇ ਪਾਲੇ ਵਿਚ ਦਾਖਲ ਹੋਏ ਬੰਦੇ ਨੂੰ ਜੱਫਾ ਮਾਰ ਲੈਂਦਾ ਹੈ ਤੇ ਉਸ ਨੂੰ ਆਪਣੇ ਪਾਲੇ ਵਲ ਮੁੜਨ ਨਹੀਂ ਦੇਂਦਾ ਤਾਂ ਅਸਫਲ ਖਿਡਾਰੀ ਖੇਡ ਤੋਂ ਬਾਹਰ ਹੋ ਜਾਂਦਾ ਹੈ। ਜਿੰਨੀ ਦੇਰ ਇਕ ਦਲ ਦੇ ਸਾਰੇ ਬੰਦੇ ਬਾਹਰ ਨਹੀਂ ਹੋ ਜਾਂਦੇ, ਓਨੀ ਦੇਰ ਖੇਡ ਜਾਰੀ ਰਹਿੰਦੀ ਹੈ। ਇਕ ਤਰ੍ਹਾਂ ਇਹ ਖੇਡ ਸਾਹ ਨੂੰ ਬਹੁਤੀ ਦੇਰ ਨਾ ਟੁੱਟਣ ਦੇਣ ਦਾ ਮੁਕਾਬਲਾ ਹੁੰਦਾ ਹੈ।

### ਪੱਚਈ ਕੁਤੀਰਈ (ਡੱਡੂ ਛਾਲ)

ਇਸ ਖੇਡ ਵਿਚ ਇਕ ਮੁੰਡਾ ਕੋਡਾ ਹੁੰਦਾ ਹੈ। ਉਸ ਨੇ ਆਪਣੇ ਹੱਥ ਆਪਣੇ ਪੈਰਾਂ ਨਾਲ ਛੁਹਾਏ ਹੁੰਦੇ ਹਨ। ਉਹ ਕੁਤੀਰਈ ਜਾਂ ਘੋੜਾ ਅਖਵਾਉਂਦਾ ਹੈ। ਦੂਜੇ ਮੁੰਡੇ ਉਸ ਦੇ ਪਿੱਛੇ ਉਸ ਵੱਲ ਦੌੜੇ ਆਉਂਦੇ ਹਨ ਤੇ ਆਪਣੇ ਹੱਥ ਉਸ ਦੀ ਪਿੱਠ ਉੱਤੇ ਟਿਕਾ ਕੇ ਤੇ ਆਪਣੀਆਂ ਲੱਤਾਂ ਚੌੜੀਆਂ ਕਰਕੇ ਉਸ ਦੇ ਉੱਤੇ ਦੀ ਟੱਪ ਜਾਂਦੇ ਹਨ। ਕੋਡਾ ਮੁੰਡਾ ਹੌਲੀ ਹੌਲੀ ਉੱਚਾ ਹੁੰਦਾ ਜਾਂਦਾ ਹੈ, ਜਿਸ ਨਾਲ ਉਸ ਦੇ ਉੱਤੇ ਦੀ ਟੱਪਣਾ ਵੀ ਹੌਲੀ ਹੌਲੀ ਔਖਾ ਹੁੰਦਾ ਜਾਂਦਾ ਹੈ। ਜੇ ਕੋਈ ਮੁੰਡਾ ਟੱਪਣ ਤੋਂ ਪਹਿਲਾਂ ਘੋੜੇ ਦੇ ਪਿੱਛੇ ਨੂੰ ਛੁਹ ਜਾਵੇ ਤਾਂ ਉਸ ਨੂੰ ਘੋੜਾ ਬਣਨਾ ਪੈ ਜਾਂਦਾ ਹੈ।

### ਕੀਲੀਤਹੁ (ਗੁੱਲੀ ਡੰਡਾ)

ਇਹ ਇਕ ਤਰ੍ਹਾਂ ਦੀ ਪੇਡੂ ਕ੍ਰਿਕਟ ਹੈ, ਜੋ ਦੋ ਡੰਡਿਆਂ ਤੇ ਇਕ ਗੁੱਲੀ ਨਾਲ ਖੇਡੀ ਜਾਂਦੀ ਹੈ। ਗੁੱਲੀ ਤਕਰੀਬਨ ਚਾਰ ਇੰਚ ਲੰਮੀ ਤੇ ਦੋਹਾਂ ਪਾਸਿਆਂ ਤੋਂ ਘੜੀ ਹੋਈ ਹੁੰਦੀ ਹੈ। ਗੁੱਲੀ ਜ਼ਮੀਨ ਉੱਤੇ ਰੱਖੀ ਹੋਈ ਹੁੰਦੀ ਹੈ। ਇਸ ਦੇ ਘੜੇ ਹੋਏ ਇਕ ਕੰਢੇ ਉੱਤੇ ਡੰਡਾ ਮਾਰ ਕੇ ਉਸਨੂੰ ਉੱਪਰ ਉਛਾਲਿਆ ਜਾਂਦਾ ਹੈ ਤੇ ਹੇਠਾਂ ਡਿੱਗਦੀ ਨੂੰ ਕੱਸ ਕੇ ਡੰਡਾ ਮਾਰਿਆ ਜਾਂਦਾ ਹੈ। ਜਿਸ ਨਾਲ ਉਹ ਦੂਰ ਜਾ ਡਿੱਗਦੀ ਹੈ। ਦੂਜਾ ਬੰਦਾ ਉਸ ਨੂੰ ਡਿੱਗਣ ਤੋਂ ਪਹਿਲਾਂ ਬੋਚ ਲਵੇ ਜਾਂ ਗੁੱਲੀ ਚੁੱਕ ਕੇ ਖੁੱਤੀ ਕੋਲ ਪਏ ਦੂਜੇ ਡੰਡੇ ਨੂੰ ਛੁਹਾ ਦੇਵੇ ਤਾਂ ਪਹਿਲੀ ਧਿਰ ਦਾ ਖਿਡਾਰੀ ਮਰ ਗਿਆ ਸਮਝਿਆ ਜਾਂਦਾ ਹੈ। ਇਸ ਖੇਡ ਵਿਚ ਡਰ ਇਹੀ ਰਹਿੰਦਾ ਹੈ ਕਿ ਗੁੱਲੀ ਕਿਸੇ ਦੀ ਅੱਖ ਵਿਚ ਨਾ ਜਾ ਵੱਜੇ।

### ਨੀਲਾ ਪੁਚੀ (ਧੁੱਪ-ਛਾਂ ਦੀ ਖੇਡ)

ਦੋਵੇਂ ਧਿਰਾਂ ਇਕ ਦੂਜੇ ਨੂੰ ਫੜਨ ਦਾ ਯਤਨ ਕਰਦੀਆਂ ਹਨ। ਇਕ ਧਿਰ ਦਾ ਬੰਦਾ ਖੇਡ ਤੋਂ ਬਾਹਰ ਹੋ ਜਾਂਦਾ ਹੈ ਜੇ ਉਸ ਨੂੰ ਚਾਨਣ ਵਿਚ ਫੜ ਲਿਆ ਜਾਏ ਤੇ ਦੂਜੀ ਧਿਰ ਦਾ ਬੰਦਾ "ਮਰ" ਜਾਂਦਾ ਹੈ ਜੇ ਉਸ ਨੂੰ ਹਨੇਰੇ ਵਿਚ ਛੁਹ ਲਿਆ ਜਾਏ।

### ਨੋਦੀ (ਲੰਗੜੀ)

'ਨੋਦੀ', ਬੱਚਿਆਂ ਦੀ ਖੇਡ ਹੈ। ਜ਼ਮੀਨ ਉੱਤੇ ਇਕ ਚੌਰਸ ਖਾਨਾ ਵਾਹ ਲਿਆ ਜਾਂਦਾ ਹੈ ਤੇ ਪੰਜ-ਪੰਜ ਜਾਂ ਛੇ-ਛੇ ਬੱਚਿਆਂ ਦੀਆਂ ਟੋਲੀਆਂ ਬਣ ਜਾਂਦੀਆਂ ਹਨ। ਇਕ ਟੋਲੀ ਇਕ ਪਾਸੇ ਤੇ ਦੂਜੀ ਟੋਲੀ ਦੂਜੇ ਪਾਸੇ। ਇਕ ਧਿਰ ਦਾ ਬੱਚਾ ਇਕ ਟੰਗ ਉੱਤੇ ਕੁੱਦ ਕੁੱਦ ਕੇ ਚੌਰਸ

ਖਾਨੇ ਦੇ ਅੰਦਰ ਖੜੇ ਬੱਚਿਆਂ ਨੂੰ ਛੁਹਣ ਦਾ ਜਤਨ ਕਰਦਾ ਹੈ। ਬਾਕੀ ਦੇ ਭੱਜ ਕੇ ਆਪਣੇ ਆਪ ਨੂੰ ਬਚਾਉਂਦੇ ਹਨ। ਜੇ ਇਕ-ਟੰਗੇ ਦੀ ਦੂਜੀ ਟੰਗ ਹੇਠਾਂ ਲੱਗ ਜਾਏ ਤਾਂ ਉਸ ਨੂੰ ਖੇਡ ਤੋਂ ਬਾਹਰ ਹੋਣਾ ਪੈਂਦਾ ਹੈ, ਪਰ ਜੇ ਉਹ ਇਕ ਟੰਗ ਉੱਤੇ ਬਹੁਤ ਦੇਰ ਖੜਾ ਰਹਿੰਦਾ ਹੈ ਤਾਂ ਚੌਰਸ ਖਾਨੇ ਵਿਚ ਖੜੇ ਬੱਚੇ ਉਸ ਨੂੰ ਥਕਾਉਣ ਲਈ ਉਸ ਦੀ ਲੱਤ ਉੱਤੇ ਮਿੱਟੀ ਸੁੱਟਣੀ ਸ਼ੁਰੂ ਕਰ ਦੇਂਦੇ ਹਨ।

### ਹੋਰ ਖੇਡਾਂ

ਸ਼ਾਮ ਨੂੰ ਵਿਹਲਾ ਸਮਾਂ ਬਿਤਾਉਣ ਲਈ ਲੋਕਾਂ ਕੋਲ ਹੋਰ ਬੇਬੇਰੀਆਂ ਖੇਡਾਂ ਹਨ। ਮਸਲਨ, ਤਾਯਮ (ਜੋ ਸ਼ਤਰੰਜ ਦੀ ਤਰ੍ਹਾਂ ਗੋਟਾਂ ਜਾਂ ਮੁਹਰਿਆਂ ਨਾਲ ਖੇਡੀ ਜਾਂਦੀ ਹੈ); ਪੱਲੰਗੁਝੀ (ਜੋ ਇਮਲੀ ਦੇ ਬੀਜਾਂ ਜਾਂ ਹੋਰ ਬੀਜਾਂ ਨਾਲ ਲੱਕੜੀ ਦੀ ਕਿਸੇ ਤਖਤੀ ਉੱਤੇ ਚੌਦਾਂ ਛੋਟੇ-ਛੋਟੇ ਖਾਨੇ ਬਣਾ ਕੇ ਖੇਡੀ ਜਾਂਦੀ ਹੈ) ਲੁੱਕਣ-ਮੀਟੀ, ਤਿਰੀ ਬੋਮਕੋਈ, ਔਤਯਾ ਰੇਟੱਯਾ (ਸਮ ਜਾਂ ਵਿਸਮ ਗਿਣਤੀ ਨਾਲ ਉੱਪਰ ਸੁੱਟੀ ਗੋਦ ਜਾਂ ਫਲ ਨੂੰ ਫੜਨ ਦੀ ਖੇਡ); ਕਿੱਟੀ (ਜੋ ਡੰਡਿਆਂ ਦੀਆਂ ਦੋ ਜੋੜੀਆਂ ਨਾਲ ਖੇਡੀ ਜਾਂਦੀ ਹੈ); ਪਤੰਗਾਂ ਉਡਾਉਣੀਆਂ (ਕੇਵਲ ਖੁਸ਼ਕ ਮੋਸਮ ਵਿਚ), ਮੀਂਹ ਵੇਲੇ ਕਾਗਜ਼ ਦੀਆਂ ਬੇੜੀਆਂ ਬਣਾ ਕੇ ਪਾਣੀ ਵਿਚ ਛੱਡਣੀਆਂ, ਸੀਨਡੀ (ਇਕ ਤਰ੍ਹਾਂ ਦੀ ਕੁਸ਼ਤੀ), ਵਰਮਨਿਅਮ (ਨਾੜੀਆਂ ਨੂੰ ਵੱਸ ਵਿਚ ਰੱਖਣ ਦਾ ਮੁਕਾਬਲਾ)।

### ਖੇਡਾਂ ਵਿਚ ਲੋਕ-ਗੀਤ

ਕੁੱਝ ਖੇਡਾਂ ਵਿਚ ਲੋਕ-ਗੀਤ ਵੀ ਗਾਏ ਜਾਂਦੇ ਹਨ, ਮਸਲਨ ਇਕ ਬੰਦਾ ਕਹੇਗਾ, 'ਕੋਬਰਈ, ਕੋਬਰਈ' (ਸਿੰਗਾਂ ਵਾਲੇ ਹਨ, ਸਿੰਗਾਂ ਵਾਲੇ ਹਨ)। ਬਾਕੀ ਬੱਚੇ ਇਸ ਨੂੰ ਦੁਹਰਾਉਂਦੇ ਹਨ। ਦੂਜੀ ਧਿਰ ਦਾ ਬੱਚਾ ਕਹਿੰਦਾ ਹੈ 'ਮਾਡੁਮ ਕੋਬਰਈ', 'ਆਡੁਮ ਕੋਬਰਈ' ਤੇ ਇਸ ਤਰ੍ਹਾਂ ਉਹ ਸਿੰਗਾਂ ਵਾਲੇ ਜਾਨਵਰਾਂ ਦਾ ਨਾ ਲਈ ਜਾਂਦਾ ਹੈ। ਬੱਚੇ ਇਸ ਨੂੰ ਵੀ ਦੁਹਰਾਉਂਦੇ ਹਨ। ਬੋਲਦਾ-ਬੋਲਦਾ ਬੱਚਾ ਕਹਿ ਜਾਂਦਾ ਹੈ, 'ਹਾਥੀ ਦੇ ਵੀ ਸਿੰਗ ਹੁੰਦੇ ਨੇ' ਜਾਂ 'ਆਦਮੀ ਦੇ ਵੀ ਸਿੰਗ ਹੁੰਦੇ ਨੇ'। ਜਿਹੜੇ ਬੱਚੇ ਇਸ ਗਲਤ-ਬਿਆਨੀ ਨੂੰ ਵੀ ਬਿਨਾਂ ਸੋਚੇ-ਸਮਝੇ ਦੁਹਰਾ ਦੇਂਦੇ ਹਨ, ਉਨ੍ਹਾਂ ਨੂੰ ਖੇਡ ਤੋਂ ਬਾਹਰ ਹੋਣਾ ਪੈਂਦਾ ਹੈ।

### ਲੋਕ-ਕਲਾਵਾਂ

ਲੋਕ-ਕਲਾਵਾਂ ਤੇ ਸ਼ਿਲਪਾਂ ਦਾ ਸਭ ਤੋਂ ਵਧੀਆ ਨਮੂਨਾ ਹਨ, ਕਾਂਚੀਪੁਰਮ ਦੀਆਂ ਰੇਸ਼ਮੀ ਸਾੜੀਆਂ, ਜਿਨ੍ਹਾਂ ਨੂੰ ਬਣਾਉਣ ਵਾਲੇ, ਆਮ ਤੌਰ ਉੱਤੇ, ਸੋਰਾਸਟਰ ਤੇ ਮੁਦਲੀਯਰ ਜਾਤੀਆਂ ਵਿੱਚੋਂ ਆਉਂਦੇ ਹਨ।

ਕੱਚੇ ਰੇਸ਼ਮ ਦੀ ਕਤਾਈ ਤੋਂ ਲੈ ਕੇ ਤਿਆਰ ਮਾਲ ਨੂੰ ਅੰਤਿਮ ਰੂਪ ਦੇਣ ਤਕ ਦੀ ਸਾਰੀ ਪ੍ਰਕਿਰਿਆ ਹੱਥਾਂ ਨਾਲ ਕੀਤੀ ਜਾਂਦੀ ਹੈ। ਕੱਚੇ ਰੇਸ਼ਮ ਦੀਆਂ ਪੁਣੀਆਂ ਨੂੰ ਥਾਂਸ ਦੀ ਤਕਲੀ ਉੱਤੇ ਵੱਟਣਾ, ਵੱਟੇ ਹੋਏ ਰੇਸ਼ਮ ਦੀਆਂ ਲੱਛੀਆਂ ਤਿਆਰ ਕਰਨੀਆਂ, ਪਿਲੱਤਣ ਤੇ ਗੂੰਦ ਦੀ ਸਫ਼ਾਈ ਲਈ ਲੱਛੀਆਂ ਦੀ ਧੁਆਈ, ਫੋਰ ਉਨ੍ਹਾਂ ਨੂੰ ਮਰੋੜ ਕੇ ਨਿਚੋੜਨਾ (ਇਸ ਕਿਰਿਆ ਨੂੰ 'ਅਲੁੱਪੀ ਭੁਤਲ' ਕਹਿੰਦੇ ਹਨ) ਤੇ ਅਖੀਰ ਵਿਚ ਥਾਂਸ ਦੇ ਚਰਖੇ ਉੱਤੇ ਉਨ੍ਹਾਂ

ਨੂੰ ਕੱਤਣਾ—ਇਨ੍ਹਾਂ ਵਿੱਚੋਂ ਕਿਸੇ ਵੀ ਅਮਲ ਲਈ ਮਸ਼ੀਨ ਨਹੀਂ ਵਰਤੀ ਜਾਂਦੀ। ਇਸ ਨੂੰ ਦਸਤਕਾਰੀ ਦਾ ਬਹੁਤ ਵਿਗਸਿਆ ਹੋਇਆ ਰੂਪ ਮੰਨਿਆ ਜਾ ਸਕਦਾ ਹੈ, ਕਿਉਂਕਿ ਇਸ ਵਿਚ ਘਰ ਦੇ ਸਾਰੇ ਜੀਅ—ਤੀਵੀਆਂ, ਮਰਦ, ਬੱਚੇ ਤੇ ਬੁੱਢੇ ਕੰਮ ਤੇ ਲੱਗੇ ਹੁੰਦੇ ਹਨ। ਕੱਚੇ ਮਾਲ ਵਿਚ ਸ਼ਹਿਤੂਤ ਦੇ ਪੱਤਿਆਂ ਉੱਤੇ ਪਲੇ ਕੀੜਿਆਂ ਦੇ ਸੁੱਧ ਰੇਸ਼ਮ ਤੇ ਜ਼ਰੀ ਦੀ ਵਰਤੋਂ ਹੁੰਦੀ ਹੈ। ਬੁਣਾਈ ਪਰੰਪਰਾਗਤ ਤਰੀਕੇ ਨਾਲ ਹੁੰਦੀ ਹੈ, ਪਰ ਰੰਗਾਂ ਦੇ ਮੇਲ ਅਤੇ ਨਮੂਨਿਆਂ ਦੀਆਂ ਸ਼ਕਲਾਂ ਵਿਚ ਲਗਾਤਾਰ ਅਦਲਾ-ਬਦਲੀ ਹੁੰਦੀ ਹੀ ਰਹਿੰਦੀ ਹੈ।

ਇਸ ਤੋਂ ਛੁੱਟ ਵੀ ਕਈ ਦਸਤਕਾਰੀਆਂ ਮੌਜੂਦ ਹਨ। ਤਮਿਲਨਾਡੂ ਦੇ ਆਮ ਲੋਕਾਂ ਨੂੰ ਆਪਣੀ ਸੁਯੋਗਤਾ ਤੇ ਖਮਤਾ ਉੱਤੇ ਬੜਾ ਮਾਣ ਹੈ।

ਖਿਡੌਣੇ ਬਣਾਉਣੇ, ਕੌਹ ਦੀਆਂ ਜਗਤ-ਪ੍ਰਸਿੱਧ ਮੂਰਤੀਆਂ ਤਿਆਰ ਕਰਨ, ਪਿੱਤਲ ਜਾਂ ਤਾਂਬੇ ਦੀ ਚਾਦਰ ਉੱਤੇ ਚਾਂਦੀ ਦਾ ਮੁਲੱਮਾ ਚੜ੍ਹਾਉਣ ਤੇ ਇਨ੍ਹਾਂ ਉੱਤੇ ਸੁੰਦਰ ਮੂਰਤੀਆਂ ਜਾਂ ਫੁੱਲ-ਬੂਟੇ ਬਣਾਉਣ (ਜਿਵੇਂ ਕਿ ਤੰਜਾਉਰ ਦੇ ਮੰਦਰਾਂ ਵਿਚ ਹੈ), ਧਾਤ ਦੇ ਬਹਿੱਤਰ ਲੈਂਪ ਮੰਦਰਾਂ ਲਈ ਝੰਡੇ ਬਣਾਉਣ ਅਤੇ ਬੜੀਆਂ ਖੂਬਸੂਰਤ ਚਟਾਈਆਂ ਤੇ ਮਨਮੋਹਣੇ ਗਲੀਚੇ ਬੁਣਨ ਵਰਗੇ ਹੱਥੀ ਕੀਤੇ ਜਾਣ ਵਾਲੇ ਉਦਯੋਗ ਬੜੇ ਪ੍ਰਸਿੱਧ ਹਨ। ਚੇੱਟੀਨਾਡੂ ਵਿਚ ਕੰਧਾਂ ਉੱਤੇ ਪੱਕਾ ਪਲਸਤਰ ਕਰਨ ਦੀ ਜੁਗਤ ਰਾਜ-ਮਿਸਤਰੀਆਂ ਦੀ ਕਲਾ ਦਾ ਅਦੁੱਤੀ ਨਮੂਨਾ ਹੈ। ਇਸ ਵਿਚ ਕਦੇ ਵੀ ਤਰੇੜਾਂ ਨਹੀਂ ਆਉਂਦੀਆਂ ਤੇ ਕੰਧਾਂ ਸ਼ੀਸ਼ੇ ਦੀ ਤਰ੍ਹਾਂ ਚਮਕਦੀਆਂ ਰਹਿੰਦੀਆਂ ਹਨ। ਇਨ੍ਹਾਂ ਉੱਤੇ ਰੰਗ ਕਰਨ ਜਾਂ ਸਫ਼ੈਦੀ ਕਰਾਉਣ ਦੀ ਲੋੜ ਨਹੀਂ ਪੈਂਦੀ।

### ਕੁਮਿਹਾਰਗੀਰੀ

ਕੁਮਿਹਾਰਗੀਰੀ, ਤਮਿਲਨਾਡੂ ਦੀ ਬਹੁਤ ਪ੍ਰਾਚੀਨ ਤੇ ਲੋਕ-ਜੀਵਨ ਵਿਚ ਆਦਰ-ਮਾਣ ਪਾਉਣ ਵਾਲੀ ਕਲਾ ਰਹੀ ਹੈ। ਮਨਦੁਰਈ ਦੇ ਕਾਲੀ ਤੇ ਲਾਲ ਮਿੱਟੀ ਦੇ ਘੜਿਆਂ ਦੀ ਕਾਰੀਗਰੀ ਤੇ ਪਾਲਿਸ਼ ਕੀਤੇ ਹੋਏ ਮਿੱਟੀ ਦੇ ਭਾਂਡੇ, ਆਪਣੀ ਸੁੰਦਰਤਾ, ਸ਼ਕਲ-ਸੂਰਤ ਤੇ ਉੱਜਲ ਰੰਗਾਂ ਲਈ ਦੂਰ-ਦੂਰ ਤਕ ਜਾਣੇ ਜਾਂਦੇ ਹਨ। ਕਈ ਅੰਤਰਰਾਸ਼ਟਰੀ ਪ੍ਰਦਰਸ਼ਨੀਆਂ ਵਿਚ ਇਨ੍ਹਾਂ ਦੀ ਸੁੱਘੜਤਾ ਨੂੰ ਬਹੁਤ ਸਲਾਹਿਆ ਜਾ ਚੁੱਕਾ ਹੈ।

ਕੁਮਿਹਾਰ ਦੀਆਂ ਹੁਨਰਮੰਦ ਉਂਗਲਾਂ, ਮਿੱਟੀ ਦੇ ਥੋਥੇ ਨੂੰ ਚੱਕ ਉੱਤੇ ਚਾੜ੍ਹ ਕੇ, ਉਸ ਵਿੱਚੋਂ ਅਣਗਿਣਤ ਸੁੰਦਰ ਵਸਤਾਂ ਤਿਆਰ ਕਰ ਲੈਂਦੀਆਂ ਹਨ। ਕਈ ਖਿਡੌਣੇ ਵਗੈਰਾ, ਮਿੱਟੀ ਦੇ ਸੱਚਿਆਂ ਵਿਚ ਬਣਦੇ ਹਨ। ਕਈਆਂ ਨੂੰ ਆਵੀ ਵਿਚ ਪਕਾਇਆ ਜਾਂਦਾ ਹੈ ਤੇ ਕਈ ਹੋਰਾਂ ਨੂੰ ਕੱਚਾ ਹੀ ਰੰਗ ਦਿੱਤਾ ਜਾਂਦਾ ਹੈ। ਹਰ ਪਿੰਡ ਦੇ ਮੁਖ ਦੁਆਰ ਉੱਤੇ ਪਿੰਡ ਦੀ ਸੁਰੱਖਿਆ ਦੇ ਜ਼ਿੰਮੇਵਾਰ ਦੇਵਤੇ ਅੱਯਨਾਰ ਦੀ ਵੱਡੀ ਸਾਰੀ ਰੰਗੀਨ ਮੂਰਤੀ ਵੇਖਦੇ ਸਾਰ ਬਦੇਸੀਆ ਦੇ ਮਨ ਮੋਹੇ ਜਾਂਦੇ ਹਨ। ਇਹ ਮੂਰਤੀਆਂ ਅਕਸਰ ਉਪਰੋਕਤ ਤਰ੍ਹਾਂ ਹੀ ਬਣਾਈਆਂ ਜਾਂਦੀਆਂ ਹਨ। ਬਦੇਸੀਆਂ ਦੀ ਮੰਗ ਪੂਰੀ ਕਰਨ ਲਈ ਅੱਯਨਾਰ ਦੀਆਂ ਛੋਟੀਆਂ ਛੋਟੀਆਂ ਪਕਾਈਆਂ ਹੋਈਆਂ ਮੂਰਤੀਆਂ ਵੀ ਬਣਾਈਆਂ ਜਾਂਦੀਆਂ ਹਨ। ਫੇਰ ਵੀ ਮਿੱਟੀ ਦੇ ਕੰਮ ਵਿਚ ਇਹ ਘਾਟ ਤਾਂ ਹੈ ਹੀ ਕਿ ਇਨ੍ਹਾਂ ਮੂਰਤੀਆਂ ਦੀ ਹੰਢਣਸਾਰਤਾ ਘੱਟ ਹੁੰਦੀ ਹੈ। ਇਹ ਏਨੀਆਂ ਨਜ਼ੁਕ ਹੁੰਦੀਆਂ ਹਨ ਕਿ ਬੜੀ ਚੌਕਸੀ ਨਾਲ ਖੋਖਿਆਂ ਵਿਚ ਬੰਦ ਕਰਨ ਦੇ

ਬਾਵਜੂਦ, ਇਨ੍ਹਾਂ ਨੂੰ ਬਹੁਤੀ ਦੂਰ ਨਹੀਂ ਭੇਜਿਆ ਜਾ ਸਕਦਾ। ਬਹੁਤ ਸਾਵਧਾਨੀ ਨਾਲ ਕੀਤੀ ਹੋਈ ਮਜ਼ਬੂਤ ਪੈਕਿੰਗ ਹੀ ਸਫਲ ਹੋ ਸਕਦੀ ਹੈ, ਪਰ ਇਸ ਤਰ੍ਹਾਂ ਕਈ ਵਾਰੀ ਮੂਰਤੀ ਨਾਲੋਂ ਪੈਕਿੰਗ ਦਾ ਖਰਚ ਵਧ ਜਾਣ ਦੀ ਸੰਭਾਵਨਾ ਹੁੰਦੀ ਹੈ।

### ਪੇਪੀਅਰਮੈਸ਼ੀ

ਮਿੱਟੀ ਦੇ ਸਮਾਨ ਦੀ ਭੰਗਰਤਾ ਦੇ ਕਾਰਨ ਕਲਾਕਾਰਾਂ ਦਾ ਰੁਖ ਅੱਜਕਲ ਪੇਪੀਅਰਮੈਸ਼ੀ ਵੱਲ ਵਧੇਰੇ ਹੋਣ ਲੱਗ ਪਿਆ ਹੈ। ਜਦੋਂ ਵੀ ਕੋਈ ਵੱਡੇ ਆਕਾਰ ਦੀ ਚੀਜ਼ ਬਣਾਉਣੀ ਹੁੰਦੀ ਹੈ ਤਾਂ ਪੇਪੀਅਰਮੈਸ਼ੀ ਦੀ ਵਰਤੋਂ ਕੀਤੀ ਜਾਂਦੀ ਹੈ। ਸੱਜੇ ਵਿਚ ਢਾਲਣ ਦਾ ਕੰਮ ਮਿੱਟੀ ਤੇ ਪੇਪੀਅਰਮੈਸ਼ੀ ਦੀ ਹਾਲਤ ਵਿਚ ਇੱਕੋ ਜਿਹਾ ਹੁੰਦਾ ਹੈ, ਪਰ ਪੇਪੀਅਰਮੈਸ਼ੀ ਦੇ ਕੰਮ ਵਿਚ ਸਫ਼ਾਈ ਬਹੁਤ ਆਉਂਦੀ ਹੈ, ਨਕਸ਼ ਤਿੱਖੇ ਬਣ ਸਕਦੇ ਹਨ ਤੇ ਰੰਗ ਵੀ ਅਸਲ ਅਨੁਸਾਰ ਕੀਤੇ ਜਾ ਸਕਦੇ ਹਨ। ਵਜ਼ਨ ਵਿਚ ਹਲਕਾ ਹੋਣ ਕਰ ਕੇ ਪੈਕਿੰਗ ਤੇ ਢੁਆਈ-ਲਿਜਾਈ ਦਾ ਕੋਈ ਵੱਡਾ ਮਸਲਾ ਨਹੀਂ ਹੁੰਦਾ। ਇਨ੍ਹਾਂ ਕਾਰਨਾਂ ਕਰਕੇ ਪੇਪੀਅਰਮੈਸ਼ੀ ਨੇ ਹੋਰ ਵਸਤਾਂ ਦੀ ਥਾਂ ਲੈਣੀ ਸ਼ੁਰੂ ਕਰ ਦਿੱਤੀ ਹੈ। ਪੇਪੀਅਰਮੈਸ਼ੀ ਦਾ ਬਣਿਆ ਹੋਇਆ ਐਲਮੈਸ਼ੀਅਨ ਕੁੱਤਾ ਏਨਾ ਹੂ-ਬ-ਹੂ ਤੇ ਸਜੀਵ ਦਿੱਸਦਾ ਹੈ ਕਿ ਦੁਕਾਨਾਂ ਦੇ ਬਾਹਰ ਸ਼ੀਸ਼ੇ ਦੀਆਂ ਅਲਮਾਰੀਆਂ ਵਿਚ ਰੱਖਿਆਂ ਹੋਵੇ ਤਾਂ ਬਾਹਰਲੇ ਕੁੱਤੇ ਉਸ ਨੂੰ ਵੇਖ ਕੇ ਭੈਕਣਾ ਸ਼ੁਰੂ ਕਰ ਦੇਂਦੇ ਹਨ। ਗਾਹਕ, ਉਸ ਦੀ ਹੂ-ਬ-ਹੂ ਸਕਲ, ਅਸਲ ਵਰਗੇ ਰੰਗ, ਉਸ ਦੀ ਲਮਕਦੀ ਲਾਲ ਜੀਭ ਤੇ ਬਿਲਕੁਲ ਵਾਸਤਵਿਕ ਭਰਵੱਟਿਆਂ ਵਾਲੀਆਂ ਜਿਉਂਦੀਆਂ ਅੱਖਾਂ ਵੇਖ ਕੇ ਬਦੇ-ਬਦੀ ਉਸ ਵੱਲ ਖਿੱਚਿਆ ਜਾਂਦਾ ਹੈ। ਪੇਪੀਅਰਮੈਸ਼ੀ ਦੀਆਂ ਹੋਰ ਚੀਜ਼ਾਂ ਹਨ: ਨਚਾਰ ਕੁੜੀ, ਰਥਵਾਹ ਕ੍ਰਿਸ਼ਨ (ਗੀਤਾਉਪਦੇਸ਼ਮ), ਮੀਨਾਕਸ਼ੀ ਕਲਿਆਣਮ (ਸ਼ਿਵ-ਪਾਰਬਤੀ ਵਿਆਹ), ਆਦਿ। ਇਨ੍ਹਾਂ ਦੀ ਖੂਬਸੂਰਤੀ ਤੇ ਮਨਮੋਹਕ ਕਾਰੀਗਰੀ ਦੀ ਮਿਸਾਲ ਮਿਲਣੀ ਮੁਸ਼ਕਿਲ ਹੈ।

ਇਸ ਤੋਂ ਵੀ ਵਧੇਰੇ ਤਿੱਖੇ ਨੈਣ-ਨਕਸ਼ ਚਾਹੀਦੇ ਹੋਣ ਤਾਂ ਪਲਾਸਟਰ-ਐਵ-ਪੋਰਿਸ ਸਹਾਇਤਾ ਕਰਦਾ ਹੈ। ਇਸ ਦੀ ਬਣੀ ਹੋਈ ਨਿਰਮਲ, ਗੋਰੀ-ਚਿੱਟੀ 'ਮੀਰਾਂ', ਪਲਾਸਟਰ ਵਿਚ ਢੱਲੇ ਹੋਏ ਸੁਫਨੇ ਵਰਗੀ ਜਾਪਦੀ ਹੈ। ਇਹੋ ਜਿਹੀਆਂ ਹੀ ਲੋਕਪ੍ਰੀਤ ਮੂਰਤੀਆਂ ਹਨ ਨਟਰਾਜ ਤੇ ਸ਼ਿਵ-ਪਾਰਬਤੀ ਦੀਆਂ। ਪਲਾਸਟਰ-ਐਵ-ਪੋਰਿਸ ਦੇ ਕੰਮ ਵਿਚ ਜੇ ਸਫ਼ਾਈ ਤੇ ਕੂਲਾਪਣ ਆ ਸਕਦਾ ਹੈ, ਉਹ ਮਿੱਟੀ ਤੇ ਪੇਪੀਅਰਮੈਸ਼ੀ ਦੇ ਕੰਮ ਵਿਚ ਕਿਸੇ ਹਾਲਤ ਵਿਚ ਨਹੀਂ ਆ ਸਕਦਾ।

### ਲੱਕੜੀ ਦੇ ਖਿਡੌਣੇ

ਜਿੰਨੀ ਤਰ੍ਹਾਂ ਦੇ ਲੱਕੜੀ ਦੇ ਖਿਡੌਣਿਆਂ ਦਾ ਹੜ੍ਹ ਆਇਆ ਅੱਜਕਲ ਦਿੱਸਦਾ ਹੈ, ਉਸ ਦਾ ਕੁੱਝ ਚਿਰ ਪਹਿਲਾਂ ਸੁਫਨਾ ਵੀ ਨਹੀਂ ਸੀ ਲਿਆ ਜਾ ਸਕਦਾ। ਇਨ੍ਹਾਂ ਵਿੱਚੋਂ ਬਹੁਤੇ ਖਿਡੌਣੇ ਛੋਟੇ-ਮੋਟੇ ਖਰਾਦਾਂ ਉੱਤੇ ਚਾੜ੍ਹ ਕੇ ਬਣਾਏ ਜਾਂਦੇ ਹਨ। ਇਸ ਕੰਮ ਲਈ ਮੁਲਾਇਮ ਤੇ ਲਚਕਦਾਰ ਲੱਕੜੀ ਦੀ ਲੋੜ ਹੁੰਦੀ ਹੈ। ਪਿਡੌਣੇ ਦੇ ਅੰਦਰ ਸਪਰਿੰਗ ਜਾਂ ਛੋਟੀ-ਮੋਟੀ ਮਸ਼ੀਨ ਲਾ ਦੇਣ ਦੀ ਨਵੀਂ ਜੁਗਤ ਨੇ ਇਨ੍ਹਾਂ ਨੂੰ ਜੀਉਂਦੇ-ਜਾਗਦੇ ਤੇ ਅਸਲੀਅਤ ਦੇ ਨੇੜੇ ਢੁੱਕਣ ਵਾਲੇ ਬਣਾ ਦਿੱਤਾ ਹੈ। ਅੱਜਕਲ ਖਿਡੌਣਿਆਂ ਰਾਹੀਂ ਬੱਚਿਆਂ ਨੂੰ ਗਿਣਤੀ, ਰੰਗ-ਰੂਪ, ਰੇਖਾ-ਚਿਤਰ ਤੇ ਰੇਖਾ-ਗਣਿਤ, ਆਦਿ ਪੜ੍ਹਾਉਣ ਦਾ ਰਿਵਾਜ ਆਮ ਹੋ ਗਿਆ ਹੈ, ਖਾਸ ਕਰ ਕੇ ਮੁੱਢਲੀਆਂ

ਜਮਾਤਾਂ ਵਿਚ।

ਜਿੱਥੋਂ ਤਕ ਸੁੰਦਰਤਾ ਦਾ ਸਵਾਲ ਹੈ, ਕੱਪੜੇ ਦੀਆਂ ਬਣੀਆਂ ਹੋਈਆਂ ਗੁੱਡੀਆਂ ਦਾ ਮੁਕਾਬਲਾ ਕੋਈ ਹੋਰ ਖਿਡੌਣਾ ਨਹੀਂ ਕਰ ਸਕਦਾ। ਇਨ੍ਹਾਂ ਗੁੱਡੀਆਂ ਰਾਹੀਂ ਤੀਵੀਆਂ-ਮਰਦਾਂ ਦੇ ਸੁਭਾ ਤੇ ਲੱਛਣ ਬੜੇ ਵਧੀਆ ਢੰਗ ਨਾਲ ਪੇਸ਼ ਕੀਤੇ ਜਾਂਦੇ ਹਨ। ਇਨ੍ਹਾਂ ਦਾ ਅੰਦਰਲਾ ਢਾਂਚਾ ਕਾਗਜ਼ ਜਾਂ ਪੇਪੀਅਰਮੈਸ਼ੀ ਦਾ ਬਣਿਆ ਹੁੰਦਾ ਹੈ। ਇਨ੍ਹਾਂ ਦਾ ਸਭ ਤੋਂ ਅਹਿਮ ਅੰਗ ਹੁੰਦਾ ਹੈ ਚਿਹਰਾ, ਜਿਸ ਨੂੰ ਬੜੇ ਹੁਨਰਮੰਦ ਕਾਰੀਗਰ ਹੀ ਬਣਾਉਂਦੇ ਹਨ। ਚਿਹਰਾ ਬਣਾਉਣ ਵਾਲੇ ਦੀ ਹੁਨਰੀ ਕੁਸ਼ਲਤਾ ਸਿਰੇ ਦੀ ਹੋਣੀ ਜ਼ਰੂਰੀ ਹੈ ਕਿਉਂਕਿ ਸਾਰੇ ਖਿਡੌਣੇ ਦੀ ਜਾਨ ਚਿਹਰੇ ਵਿਚ ਹੀ ਹੁੰਦੀ ਹੈ। ਚਿਹਰੇ ਨੂੰ ਪਹਿਲਾਂ ਸੱਚੇ ਵਿਚ ਢਾਲ ਲਿਆ ਜਾਂਦਾ ਹੈ। ਫੇਰ ਬੁਰਸ਼ ਨਾਲ ਉਸ ਦੀ ਨੋਕ-ਪਲਕ ਸਵਾਰੀ ਜਾਂਦੀ ਹੈ ਤਾਂ ਜੋ ਮੂਰਤੀ ਮੂੰਹੋਂ ਬੋਲਣ ਲੱਗ ਪਵੇ। ਗੁੱਡੀਆਂ ਨੂੰ ਵੱਖ ਵੱਖ ਇਲਾਕਿਆਂ ਦੀਆਂ ਖਾਸ ਖਾਸ ਪੁਸ਼ਾਕਾਂ ਪਹਿਨਾਈਆਂ ਜਾਂਦੀਆਂ ਹਨ। ਉਨ੍ਹਾਂ ਦੇ ਵਾਲ ਏਨੀ ਤਰ੍ਹਾਂ ਸਜਾਏ ਜਾਂਦੇ ਹਨ ਕਿ ਜੇ ਗੁੱਡੀਆਂ ਦੀਆਂ ਦੇ-ਤਿੰਨ ਕਤਾਰਾਂ ਸਾਹਮਣੇ ਪਈਆਂ ਹੋਣ ਤਾਂ ਸਾਰੇ ਦੇਸ ਵਿਚ ਪ੍ਰਚਲਿਤ ਕੇਸ ਬਣਾਉਣ ਦੀਆਂ ਵੰਨਗੀਆਂ ਅੱਖਾਂ ਅੱਗੇ ਲੰਘ ਜਾਂਦੀਆਂ ਹਨ। ਅਸਲ ਵਿਚ ਕਿਸੇ ਗੁੱਡੀ ਦੀ ਖਿੱਚ, ਉਸ ਦੇ ਚਿਹਰੇ ਦੇ ਭਾਵ, ਕੇਸ-ਭੂਸ਼ਾ, ਵੇਸ-ਭੂਸ਼ਾ, ਚਾਲ-ਢਾਲ ਤੇ ਉਸ ਦੀ ਜਾਨਦਾਰ ਮੁਦਰਾ ਉੱਤੇ ਨਿਰਭਰ ਕਰਦੀ ਹੈ। ਕਿਸੇ ਵੀ ਦੇਸ ਦੇ ਵਾਸੀਆਂ ਦੇ ਵੱਖ-ਵੱਖ ਰੂਪ ਇਕੱਤਰ ਕਰਨੇ ਹੋਣ ਤਾਂ ਕੱਪੜੇ ਦੀਆਂ ਗੁੱਡੀਆਂ ਤੋਂ ਵੱਧ ਕੇ ਹੋਰ ਕੋਈ ਸਾਧਨ ਨਹੀਂ ਹੈ। ਇਨ੍ਹਾਂ ਨੂੰ ਕੱਚ ਦੇ ਛੋਟੇ-ਛੋਟੇ ਬਕਸਿਆਂ ਵਿਚ ਜੜ ਕੇ ਰੱਖਿਆ ਜਾਏ ਤਾਂ ਇਨ੍ਹਾਂ ਦੀ ਖਿੱਚ ਹੋਰ ਵੀ ਵੱਧ ਜਾਂਦੀ ਹੈ—ਨਾਲੇ ਘੱਟੇ-ਮਿੱਟੀ ਤੋਂ ਵੀ ਬਚਾ ਰਹਿੰਦਾ ਹੈ।

### ਲੋਕੜੀਆਂ ਦਾ ਸ਼ਿਲਪ

ਲੋਕੜੀ ਨੂੰ ਉੱਕਰਨ ਦੀ ਕਲਾ ਤਮਿਲਨਾਡੂ ਦੀ ਇਕ ਹੋਰ ਬੜੀ ਵਿਗਸਿਤ ਦਸਤਕਾਰੀ ਹੈ। ਮੰਦਰਾਂ ਦੇ ਲੰਮੇ-ਚੌੜੇ ਦਰਵਾਜ਼ਿਆਂ ਉੱਤੇ ਬਰੀਕ ਤੇ ਨਮੂਨੇਦਾਰ ਨੱਕਾਸ਼ੀ ਇਸ ਹੁਨਰ ਦੇ ਸਿਆਣੇ ਕਾਰੀਗਰਾਂ ਦੀ ਯੋਗਤਾ ਦਾ ਮੂੰਹੋਂ ਬੋਲਦਾ ਸਬੂਤ ਹੈ। ਪੁਰਾਣੇ ਸਮੇਂ ਵਿਚ ਇਸ ਕਲਾ ਦੇ ਹੁਨਰਮੰਦਾਂ ਨੂੰ ਚੋੱਟੀਨਾਡੂ ਵਿਚ ਬੜੀ ਹੱਲਾਸ਼ੇਰੀ ਮਿਲਦੀ ਸੀ, ਕਿਉਂਕਿ ਓਥੇ ਦੇ ਸਾਰੇ ਧਨਾਢ ਚੋੱਟੀਆਂ ਵਿਚ ਆਪਣੀਆਂ ਰਿਹਾਇਸ਼ਾਂ ਨੂੰ ਇਸ ਕਲਾ ਨਾਲ ਸ਼ਿੰਗਾਰਨ ਦਾ ਰਿਵਾਜ ਜਿਹਾ ਚੱਲ ਪਿਆ ਸੀ।

ਕਲਾਮਈ ਢੰਗ ਨਾਲ ਤਰਾਸ਼ੇ ਹੋਏ ਤੇ ਬੜੀ ਬਰੀਕ ਨੱਕਾਸ਼ੀ ਵਾਲੇ ਲੋਕੜੀ ਦੇ ਦਰਵਾਜ਼ੇ ਤੇ ਛੱਤਾਂ ਦੇ ਸ਼ਤੀਰ ਸਾਰੇ ਤਮਿਲਨਾਡੂ ਵਿਚ ਮੰਦਰਾਂ ਤੋਂ ਛੁੱਟ, ਧਨੀ ਲੋਕਾਂ ਦੀਆਂ ਘਰਾਂ ਵਿਚ ਵੀ ਵੇਖੇ ਜਾ ਸਕਦੇ ਹਨ। ਸਾਦਾ, ਬਹੁਤੀ ਸਜਾਵਟ ਤੋਂ ਬਿਨਾਂ, ਟਾਹਲੀ ਦੀ ਕਾਲੀ ਲੋਕੜੀ ਦੀਆਂ ਬਣੀਆਂ ਹੋਈਆਂ ਛੋਟੀਆਂ-ਛੋਟੀਆਂ ਤਿਪਾਈਆਂ, ਹਰ ਤਮਿਲ ਘਰ ਵਿਚ ਮਿਲ ਜਾਂਦੀਆਂ ਹਨ। ਇਨ੍ਹਾਂ ਦੀ ਇੱਕੋ ਇਕ ਸਜਾਵਟ ਇਹ ਹੁੰਦੀ ਹੈ ਕਿ ਇਨ੍ਹਾਂ ਦੇ ਪਾਵੇ ਹਾਥੀ ਦੇ ਸਿਰ ਤੋਂ ਸ਼ੁਰੂ ਹੋ ਕੇ ਹੇਠੋਂ ਸ਼ੁੰਡ ਦੀ ਸ਼ਕਲ ਦੇ ਬੜੇ ਹੁੰਦੇ ਹਨ ਤੇ ਹਾਥੀਆਂ ਦੇ ਮੂੰਹ ਤੋਂ ਦੋ ਲਿਸ਼ਕਦੇ ਦੰਦ ਨਿਕਲੇ ਹੁੰਦੇ ਹਨ। ਮੰਦਰਾਂ ਦੇ ਰਥ ਤਾਂ ਕਾਠ ਦੀ ਕਾਰੀਗਰੀ ਦੇ ਸਭ ਤੋਂ ਵਧੀਆ ਨਮੂਨੇ ਹੁੰਦੇ ਹੀ ਹਨ। ਉਹ ਤਾਂ ਆਪਣੀ ਕਲਾ ਦੀ ਮੋਹਕਤਾ ਦੇ ਕਾਰਨ ਸਾਰੇ



ਦੇਸ ਵਿਚ ਪ੍ਰਸਿੱਧ ਰਹੇ ਹਨ।

ਤਮਿਲਨਾਡੂ ਦੀ ਇਕ ਹੋਰ ਜਗਤ-ਪ੍ਰਸਿੱਧ ਦਸਤਕਾਰੀ ਹੈ ਪੱਟਮਡਈ (ਚਟਾਈਆਂ ਬੁਣਨਾ)। ਇਨ੍ਹਾਂ ਦਾ ਤਾਣਾ 80 ਤੋਂ 140 ਤਕ ਦੀ ਸੂਖਮਤਾ ਦੇ ਰੇਸ਼ਮੀ ਜਾਂ ਸੂਤੀ ਧਾਗੇ ਦਾ ਹੁੰਦਾ ਹੈ ਤੇ ਬਾਣਾ ਸੁੱਕੀ ਹੋਈ ਕੋਰਈ ਘਾਹ ਦਾ। ਉੱਚ ਕੋਟੀਆਂ ਦੀਆਂ ਚਟਾਈਆਂ ਦੀ ਬੁਣਾਈ ਤਾਂ ਏਨੀ ਬਰੀਕ ਤੇ ਮੁਲਾਇਮ ਹੁੰਦੀ ਹੈ ਕਿ ਉਨ੍ਹਾਂ ਨੂੰ ਤਹਿ ਕਰ ਕੇ ਰੁਮਾਲ ਦੀ ਤਰ੍ਹਾਂ ਜੇਬ ਵਿਚ ਜਾ ਹੱਥ ਵਿਚ ਰੱਖਿਆ ਜਾ ਸਕਦਾ ਹੈ।

### ਧਾਤ ਦਾ ਕੰਮ

ਇਹ ਇਕ ਹੋਰ ਖੇਤਰ ਹੈ, ਜਿਸ ਵਿਚ ਤਮਿਲਨਾਡੂ ਦੇ ਕੁਸ਼ਲ ਕਾਰੀਗਰਾਂ ਨੂੰ ਕਮਾਲ ਹਾਸਲ ਹੈ। ਕੁਤੁਵਿੱਲਕੂ ਤੋਂ ਲੈ ਕੇ ਨਟਰਾਜ ਤੇ ਗਣੇਸ਼ ਦੀਆਂ ਮੂਰਤੀਆਂ ਤਕ ਇਹ ਕਲਾ ਅਦੁੱਤੀ ਸੁੰਦਰਤਾ ਵਾਲੀ ਹੈ। ਮੰਦਰਾਂ ਦੀ ਰਹਿਤਲ ਦੀ ਬਹੁਤ ਪ੍ਰਾਚੀਨ ਪਰੰਪਰਾ ਦੇ ਨਾਲ ਜੁੜੇ ਹੋਏ ਅਨੇਕ ਵੱਖ ਵੱਖ ਸ਼ਕਲਾਂ ਦੇ ਦੀਵੇ ਅੱਜ ਵੀ ਵੇਖੇ ਜਾ ਸਕਦੇ ਹਨ। ਕੈਂਹ ਦੀਆਂ ਮੂਰਤੀਆਂ ਲਈ ਤਾਂ ਤਮਿਲਨਾਡੂ ਚੇਲ ਜੁਗ ਤੋਂ ਲੈ ਕੇ ਅੱਜ ਤਕ ਸਾਰੇ ਸੰਸਾਰ ਵਿਚ ਮਸ਼ਹੂਰ ਰਿਹਾ ਹੈ।

ਧਾਤ ਦੀ ਕਲਾ ਦੇ ਨਾਲ ਨਾਲ ਪੱਥਰ ਤਰਾਸ਼ ਕੇ ਮੂਰਤੀਆਂ ਤੇ ਥੰਮ੍ਹ ਵੀ ਬਣਾਏ ਜਾਂਦੇ ਹਨ। ਬਹੁਤ ਕਰ ਕੇ ਪੱਥਰ-ਘਾੜਿਆਂ ਦੀ ਕਿਰਪਾ ਕਰ ਕੇ ਹੀ ਤਮਿਲਨਾਡੂ ਦਾ ਦਿੱਸਹੱਦਾ ਮੰਦਰਾਂ ਦੇ ਗਗਨ-ਚੁੰਬੀ ਗੋਪੂਰਮਾਂ ਨਾਲ ਭਰਿਆ ਹੋਇਆ ਹੈ। ਮੰਦਰਾਂ ਵਿਚ ਵਿਗਸਿਤ ਹੋਣ ਵਾਲੀ ਕਲਾ ਤੇ ਸ਼ਿਲਪ ਦੀ ਪਰੰਪਰਾ ਨੇ ਹੀ ਹਜ਼ਾਰਾਂ ਗੁਣਵਾਨ ਪੱਥਰ ਘੜਨ ਵਾਲੇ ਕਲਾਕਾਰਾਂ ਦੀ ਖਮਤਾ ਤੇ ਹੁਨਰ ਨੂੰ ਜੀਵਿਤ ਰੱਖਿਆ ਹੈ ਤੇ ਦੇਸ ਦੀ ਮਿੱਟੀ ਵਿੱਚੋਂ ਉਪਜੀ ਹੋਈ ਇਸ ਸਿਰਜਨਾਤਮਕ ਪ੍ਰਤਿਭਾ ਦੇ ਵਿਰਸੇ ਨੂੰ ਆਉਣ ਵਾਲੀਆਂ ਪੀੜ੍ਹੀਆਂ ਲਈ ਸੁਰੱਖਿਅਤ ਰੱਖਿਆ ਹੈ। ਅੱਜ ਤਮਿਲਨਾਡੂ ਦੇ ਮੰਦਰਾਂ ਵਿਚ ਪੱਥਰ ਘੜਨ ਤੇ ਨੱਕਾਸ਼ੀ ਕਰਨ ਦੇ ਜਿੰਨੇ ਨਮੂਨੇ ਖਿੰਡੇ-ਪੁੰਡੇ ਮਿਲ ਜਾਂਦੇ ਹਨ, ਉਨ੍ਹਾਂ ਦੇ ਸਮੁੱਚੇ ਅਧਿਐਨ ਲਈ ਬਹੁਤ ਧੀਰਜ, ਸ਼ਿਲਪ-ਸ਼ਾਸਤਰ ਦੇ ਡੂੰਘੇ ਗਿਆਨ, ਪੱਥਰ ਦੀਆਂ ਅੱਡ-ਅੱਡ ਕਿਸਮਾਂ ਦੀ ਪੂਰੀ ਜਾਣਕਾਰੀ ਤੇ ਮੂਰਤੀਕਾਰੀ ਦੀਆਂ ਵੱਖ-ਵੱਖ ਸ਼ੈਲੀਆਂ ਦੀ ਸਰਬ-ਪੱਖੀ ਵਾਕਫ਼ੀਅਤ ਹੋਣੀ ਬੜੀ ਜ਼ਰੂਰੀ ਹੈ।

### ਹੋਰ ਲੋਕ-ਕਲਾਵਾਂ

ਇਨ੍ਹਾਂ ਵਿਚ ਸ਼ਾਮਿਲ ਹਨ, ਅਨਾਜ ਦੇ ਦਾਣਿਆਂ ਤੇ ਚੰਦਨ ਦੀ ਲੱਕੜ ਦੇ ਮਣਕਿਆਂ ਦੇ ਬੜੇ ਕਲਾਮਈ ਢੰਗ ਨਾਲ ਬਣੇ ਹਾਰ, ਸਿੱਪੀਆਂ ਤੇ ਸਿੰਗਾਂ ਦਾ ਕੰਮ, ਆਦਿ। ਮੰਦਰਾਂ ਦੇ ਉਤਸਵਾਂ ਦੇ ਮੌਕਿਆਂ ਉੱਤੇ ਬਣਾਏ ਜਾਣ ਵਾਲੇ ਪੰਡਾਲਾਂ ਦੀ ਸਜਾਵਟ ਵਿਚ ਤੰਜਾਉਰ ਦੇ ਕਾਰੀਗਰਾਂ ਦੇ ਕਮਾਲ ਨੇ ਬੜੀ ਪ੍ਰਸੰਸਾ ਖੱਟੀ ਹੈ।

ਇਨ੍ਹਾਂ ਦਸਤਕਾਰੀਆਂ ਰਾਹੀਂ ਜੀਵਨ ਦਾ ਨਿਰਬਾਹ ਕਰਨ ਵਾਲੇ ਲੋਕਾਂ ਦੀ ਗਿਣਤੀ ਬੜੀ ਭਾਰੀ ਹੈ। ਹੁਣ ਉਹ ਆਪਣੀਆਂ ਕਲਾ-ਕਿਰਤਾਂ ਵਿਚ ਆਧੁਨਿਕ ਵਸਤਾਂ ਵਰਤਣ ਲੱਗ ਪਏ ਹਨ ਤੇ ਕਲਾ ਦੇ ਨਾਲ ਨਾਲ ਉਪਯੋਗਤਾ ਵੀ ਜੋੜਨ ਲੱਗ ਪਏ ਹਨ। ਲੋਕ ਜਿਹੜੇ

ਉਤਸਵ ਮਨਾਉਂਦੇ ਹਨ, ਬਹੁਤ ਕਰ ਕੇ ਉਹੀ ਇਨ੍ਹਾਂ ਕਲਾਵਾਂ ਨੂੰ ਜੀਵਿਤ ਰਖ ਰਹੇ ਹਨ। ਹੁਣ ਸਰਕਾਰ ਵੀ ਇਨ੍ਹਾਂ ਦੀ ਸੁਰੱਖਿਆ ਲਈ ਦਿਲਚਸਪੀ ਲੈਣ ਲੱਗ ਪਈ ਹੈ।

ਗੱਲ ਕੀ, ਤਮਿਲਨਾਡੂ ਵਿਚ ਲੋਕ-ਕਲਾਵਾਂ ਦੀ ਪਰੰਪਰਾ ਬਹੁਤ ਪੁਰਾਣੀ ਤੇ ਨਿਰੰਤਰ ਹੈ। ਹੁਣ, ਸਾਡਾ ਸਾਰਿਆਂ ਦਾ ਫ਼ਰਜ਼ ਬਣਦਾ ਹੈ ਕਿ ਅਸੀਂ ਇਨ੍ਹਾਂ ਦੇ ਵਾਧੇ ਵਿਚ ਵੱਧ ਤੋਂ ਵੱਧ ਹਿੱਸਾ ਪਾਈਏ।

## ਮੌਖਿਕ ਸਾਹਿੱਤ ਦੇ ਕੁੱਝ ਨਮੂਨੇ

### ਗੀਤ

(ੳ) **ਮੰਡੀ ਦਾ ਗੀਤ:** ਇਹ ਕਿਸੇ ਅਜਿਹੇ ਤੀਵੀਂ ਦਾ ਬੜਾ ਸੁਆਦਲਾ ਗੀਤ ਹੈ ਜੋ ਹਫ਼ਤੇ ਦੇ ਹਫ਼ਤੇ ਲੱਗਣ ਵਾਲੀ ਮੰਡੀ ਵਿਚ ਘਰੋਂ ਇਕ ਪੈਸਾ ਲੈ ਕੇ ਨਿਕਲ ਜਾਂਦੀ ਹੈ। ਉਹ ਕਈ ਭਾਂਡੇ ਖਰੀਦ ਲੈਂਦੀ ਹੈ ਤੇ ਜਦੋਂ ਘਰ ਮੁੜਦੀ ਹੈ ਤਾਂ ਇਕ ਧੇਲਾ (ਅੱਧਾ ਪੈਸਾ) ਅਜੇ ਵੀ ਉਸ ਦੇ ਕੋਲ ਬਚਿਆ ਹੋਇਆ ਹੁੰਦਾ ਹੈ:

ਓਰੂ ਕਾਸਾਇਕ ਕੋਡੂਕਿੱਟੂ  
ਕਾੱਨਨ ਕਦਾਈਕੁੱਪ ਪੋਨਾਲਮ  
ਅੰਦਪ ਪਲਾਈ ਏਡੂਥਾਲਮ  
ਅਡੂਕੁੱਪ ਪਾਠੀਰਾਮ ਏਡੂਥਾਲਮ  
ਕੁੰਡਾਚਾਟੀ ਏਡੂਥਾਲਮ  
ਕਿਨਾ ਥਟੁੱਮ ਏਡੂਥਾਲਮ  
ਏਲੱਮ ਕੂਟਿਕ ਕਨੱਕੁਪ ਪਾੱਕਾ  
ਅਰਾਕਸੂ ਮਾਈਮਿਰੂਕਿੱਤੂ

(ਅ) **ਮੱਪੀਲਈ ਕੁਲਵਈ:** ਇਹ ਗੀਤ ਵਿਆਹ ਵੇਲੇ ਲਾੜੇ ਦੇ ਸੁਆਗਤ ਵਿਚ ਗਾਇਆ ਜਾਂਦਾ ਹੈ। ਇਸ ਗੀਤ ਵਿਚ ਕਿਹਾ ਗਿਆ ਹੈ ਕਿ ਕੁੜੀਆਂ ਜਦੋਂ ਰਸਮੀ ਤੌਰ ਉੱਤੇ ਜੀ-ਆਇਆ ਵਾਲਾ ਗੀਤ ਗਾਉਂਦੀਆਂ ਹਨ ਤਾਂ ਪਾਗਲ ਹਾਥੀ ਵੀ ਮਸਤ ਹੋ ਉੱਠਦਾ ਹੈ।

ਅੱਨਾਈ ਐਨਰਾਲ ਅੱਨਾਈ ਅਰੂਪਾਥਡੀ ਅੱਨਾਈ  
ਅਲਾਮਰਾਥਿਲ ਕਾਟੀਨਲ ਨਿਰਕਾਥਮ ਅੰਥਾ ਅੱਨਾਈ  
ਅਰਾਸਾਮਰਾਥਿਲ ਕਾਟੀਨਲ ਨਿਰਕਾਥਮ ਅੰਥਾ ਅੱਨਾਈ  
ਪੁੰਕਾਮਰਾਥਿਲ ਕਾਟੀਨਲ ਨਿਰਕਾਥਮ ਅੰਥਾ ਅੱਨਾਈ  
ਪੁਲੀਆਮਰਾਥਿਲ ਕਾਟੀਨਲ ਨਿਰਕਾਥਮ ਅੰਥਾ ਅੱਨਾਈ  
ਪਾਲੀ ਵਿਰਾਲਈਕ ਕਾਟੀਨਲ ਨਿਰਕੂਮਮ ਅੰਥਾ ਅੱਨਾਈ  
ਏਨ ਥੋਜ਼ੀ ਪੇਡੂਕਾਲਾ ਏਡੂਨਗਦੀ ਕੁਲਵਈ ਕਲਈ

(ੲ) ਵਿਗਿਆਨਿਕ ਉੱਨਤੀ ਦਾ ਗੀਤ: ਇਸ ਗੀਤ ਵਿਚ "ਗੋਰੇ ਸਾਹਿਬ" ਵੱਲੋਂ ਲਿਆਂਦੀ ਗਈ ਬਿਜਲੀ ਤੇ ਤਕਨੀਕੀ ਤਰੱਕੀ ਦੇ ਹੋਰ ਸਾਧਨਾਂ, ਜਿਵੇਂ ਨਦੀਆਂ ਦੇ ਪਾਣੀ ਉੱਤੇ ਕਾਬੂ, ਸੀਮਿਟ ਤੇ ਬਜਰੀ ਨੂੰ ਮਿਲਾਉਣ ਵਾਲੀ ਮਸ਼ੀਨ, ਵਾਇਰਲੈਸ, ਆਦਿ ਦਾ ਜ਼ਿਕਰ ਹੈ:

ਨੀਲਗਿਰੀ ਓਰਾਥਾਇਲ  
 ਨੀਤੀ ਵਿੱਟਨ ਕੰਥਕ ਕੰਪੀ  
 ਥੋੱਟਾਪ ਪੁਡੀਕਿੱਥਡੀ ਥੁਡੀਕਰਨ ਪੋਟਾ ਕੰਪੀ  
 ਕੋਨੂਸੀ ਪੋਲਾ ਕੋਇੰਬਤੂਰ ਜ਼ਿਲਾ ਕੰਪੀ  
 ਕੋੱਲਾਪ ਪਨਮ ਸੇਲਾਵਾਲਿਚੂ ਕੋਡੂਵੰਥਮ ਸੇਮਪਤੀਅਕੇ  
 ਕੋਨੂਸੀ ਪੋਲਾ ਕੋਇੰਬਤੂਰ ਜ਼ਿਲਾ ਕੰਪੀ  
 ਪਚਾਇਤ ਥਾਨੀ ਕਰੰਡੂਕਾਲਮ  
 ਪਰੱਕੂਥਿਲੋ ਕੂਟਚਿਅੰਗਾ  
 ਮਲਿਆਲਮ ਪਰਾਥੰਨੀ  
 ਮਦੁਰਈ ਵੰਦੂ ਸ਼ਰਾਵੀਨਮ  
 ਕਿਨਡਾਇਲ ਥਨਾਈਨੈਂਦੂ  
 ਥੀਰੂਪੀਵਿੱਟਨ ਕੁੰਪਾਨੀਅਨ  
 ਅਡੂਥਾਡੀ ਵਰਕੂਸ਼ੋਪੂ  
 ਅਰਾਈਕੁੱਥਡੀ ਸੁੰਨਮਬਈ  
 ਏਡੂਕੁਥਡੀ ਮਨੀਟੰਕਾ  
 ਏੱਨਾਥ ਥੋਲਾਯੇਮ  
 ਸੀਮਈ ਇਰੁਮਪੇਡੂਥੂ  
 ਸੀਮੀਨ ਪੋਲਾ ਰੋਥਾਈ ਸੇਈਥੂ  
 ਅਡਥਾ ਕੂਟਸਿਆਥਾਈ  
 ਅੱਟੀਵਚਨ ਲੋਗਨ ਦੁਰਈ  
 ਅੱਕਾਰਈਕੁੱਮ ਇੱਕਾਰਈਕੁੱਮ  
 ਅਲਾਕਨਾ ਥਾਂਥੀ ਪੇਟੁੱ  
 ਥਾਂਥੀ ਮੇਲਈ ਪੋਰਾਰਮ  
 ਪਰੂਰਮਾ ਦੁਰਈ ਲੋਗਾਨਿਊਮ  
 ਕੋਨਸੀਰੱਤੂਕ ਕੱਲੂ ਉਡਾਈਕਾ  
 ਕੋਰੂਮਨੀਸਮ ਅਕਾਥੁੱਨੂ  
 ਅਕਾਸਾ ਵੇਟੇਲੁੱਪਾ  
 ਅਨੁੱਪੀ ਵਚਨ ਲੋਗਨ ਦੁਰਈ

(ਸ) ਅਭਿਮੋਨਨ ਸੁੰਦਰੀ ਮਲਾਈ: (ਅਭਿਮਨਯੂ ਦਾ ਲਾੜੇ ਵਜੋਂ ਵਰਣਨ)

ਪੰਡਾਲੀਲ ਵੰਦੂ ਨਿਨਰੂ ਪਰਾਮੁਡੀ ਮੰਨਾਵਨਮ  
 ਅਰਾਸਨੀ ਮੁਨਪਕਾ ਅਭਿਨਮ ਸੁੰਦਰੀਅਮ  
 ਮਨਾਈਮੇਲ ਉਟਕਾਰੰਥੂ ਵਨਾਬੀਮਨ ਦੇਵੀਯੂਤਨ  
 ਅੰਨਾਥੇਰੂ ਵੇਦੀਯਾਰਕਾਲ ਅੱਲੀਏ ਸੇਸ਼ਾਈਯਿੱਤਾਰ  
 ਅਭਿਨਮ ਸੁੰਦਰੀਅਮ ਅਰਾਸਨੀ ਸੁਥੀਵੰਥਰ  
 ਅਰਾਸਨੀ ਸੁਥੀਵੰਥੂ ਅਰਾਨਮਨਿਆਈਸਿਨੁਲ ਪੁਕੁਨਥੂ  
 ਪਲੀਕਈਪ ਪਾਈ ਮੀਥੂ ਪਰਿੰਥੇ ਉਤਕਰਨਥਾਰਕਲ

(ਹ) ਫ਼ਸਲ ਦਾ ਗੀਤ:

ਸੰਬਾ ਵਿਥਈਪ ਪੋਟੂ  
 ਸਾਰੀਯਨਾ ਨੱਥੂ ਵਿੱਟੂ  
 ਬੰਬਾਈ ਸੀਲਾਇੱਕਰੀ  
 ਪੰਕੁਵਾਮਾ ਨਾਟੂਵਦੀ  
 ਮਾਨ ਵੇੱਟੀ ਥੋਜਿਲ ਇੱਟੂ  
 ਮਦਈ ਥਿਰਾਕੱਪ ਪੋਰਾਵਰੇ  
 ਮਦਾਈਯਈ ਥੀਰੰਥੂ ਵਿਦੂ  
 ਮੰਗਾਈਯਰਕਲ ਨੱਥੂ ਨਾਦਾ  
 ਨੱਥਾਰੀਚੂ ਨਨ ਅਰੀਅਨ  
 ਸੇਥੁੱਕੁਲੇ ਇਰਾਕੀਕਿੱਤੂ  
 ਸੇਲੱਮਮੁਕਮ ਵਡੂਰੇਨੇ !  
 ਨੱਟਾ ਨੱਡਾਵੂ ਇਰੁੱਕਾ  
 ਨਾਲੁ ਪੱਕਮ ਥੋਜੀ ਕਿੱਡਾੱਕਾ  
 ਨਾਡੱਕਲਾਮੇ ਰੋਟੂ ਵਝੀ  
 ਉਝੂਥੂ ਥੋਜੀ ਕਲਾੱਕੀ  
 ਓਨਾ ਰੇਡਾ ਨਥਾਰੀਚੂ  
 ਪਝੂਥੂ ਪਡਾਮਲ ਇੱਕੂ  
 ਪੱਕੁਵਾਮਾ ਨਾਟੂ ਵੰਗਾ  
 ਉੱਲਾਨ ਯੂਜੂਥਵਾਰਾ  
 ਉਰੁੱਕੁਰੁਵੀ ਨਥਾਰੀਕਾ  
 ਨਰਈ ਪਰੰਥਦੀਕਾ  
 ਨਾਟੂ ਵਦੀ ਕੁੱਟਪਿੱਲਈ

(ਕ) ਲੋਰੀ:

ਅਰਾਦਿੱਤਰ ਏਨ ਅਲੁਤਈ  
ਅਦੀਧਰਾਇਚ ਚੋਲੀ ਅਲੁ  
ਕੋਬੁੰਕ ਕਨੀਏ  
ਕੋਬੂਪਡਾ ਮਾਂਗਾਨੀਏ  
ਵੰਬੁੱਕੂ ਅਲੁਤਾਇਯੇ  
ਵਾਯਿਲਮ ਪਲਵਾਦੀਆ  
ਮੱਮਨ ਅਡੀਤਾਨੋ  
ਮੱਲੀਕਾਇੱਪੁਚ ਚੰਦੇਲ?  
ਅੱਤਾਈਅਡੀਤਾਲੋ ਅੱਲੀਮਾਲਰੇ ਚੰਦੇਲ  
ਪੱਟੀ ਅਡੀਤਾਲੋ ਪਲ ਉਤਰਮ ਕਾਈਯਲੋ  
ਅੱਨਨ ਅਡੀਤਾਨੋ ਅਲੁਕਿਰਤਈਪ ਪਾਰਪਾਤੇਰਕੂ  
ਅਡੀਤਰਾਇਚ ਚੋਲੀ ਅਲੁ  
ਅੱਕੀਨਾਈਕਲ ਪੱਨੀ ਵਈਪਪੋਮ  
ਤੇਟਾਰਈਚ ਚੋਲੀ ਅਲੁ  
ਤੇਲ ਵਿਲੰਕੂ ਪੋਟੂ ਵਈਪਪੋਮ  
ਆਰੁਮ ਅਡਿੱਕਵੀਲੱਈ  
ਏਵੀਰਾਲਮ ਥੀਨਦਵਲੱਈ  
ਤਨਾਈ ਅਲੁਕਿਨਰਨ  
ਤਾਅਾਰ ਮਾਦੀ ਤੇਡੀ

(ਖ) ਹਵਾਈ-ਜਹਾਜ਼ ਦਾ ਗੀਤ:

ਵਇੱਕਮ ਪਦੱਪੁਪ ਪੋਲਾ  
ਵਰੂਕੁਤਡੀ ਐਰੋਪਲੇਨ  
ਪਾਰੱਕੂਮਸਤਾਮ ਕੋਟਾਵੁਤਨ  
ਪਾਤਾਰੁਤਡੀ ਐਨ ਮਨਾਸੂ  
ਪਤਾਤੂ ਮਾਇਲ ਤੂਰਾਤਾਇਲ  
ਪਾਰੱਕੁਤਡੀ ਐਰੋਪਲੇਨ  
ਸੇੱਤਤਾ ਪਿਝਈਧਾਨੋ-ਇੰਤਾ  
ਸੀਮਈ ਵੋਲਾਇੱਕਰਨ ਮਾਕਨ

(ਗ) ਬਾਲ-ਗੀਤ:

(1) ਅਨਾਈ ਵੰਤਾਤਮ ਤੋੱਪਾਇਲ  
ਅਲਾਈਪ ਪਝੁਤਾਤਮ ਤੋੱਪਾਇਲ



ਕੁਲੰਗਪ ਪਝੂਤਾਤਮ ਮੰਬਾਝਮ

- (2) ਕੁੱਟੀ ਯਨਾਈਕੁੱਕ ਕੋਬੂ ਮੂਲਾਚੂਤਮ  
ਪੱਟਾਨਮ ਏਲੱਮ ਪਾਰੱਕਾ ਵੰਕੋ
- (3) ਸੁੰਦਨ ਸੁੰਦਨ ਵਿਰਾਲ  
ਚਿੱਨਾ ਵਿਰਾਲ ਸਿੰਗਾਰਾ ਵਿਰਾਲ  
ਓਮਾ ਵਿਰਾਲ ਐਨਪਤੂ ਵਿਰਾਲ  
ਪਤੂ ਵਿਰਾਲ ਪਰੁੱਪੁਕਦਈ ਪਰੁੱਪੁਕਦਈ  
ਅੱਨਾਨੁੱਕੁਕ ਕੋਜਮ  
ਅੱਕਾਵੁੱਕੁਕ ਕੋਜਮ

(ਘ) ਕਮਾਨ ਦੇ ਗੀਤ:

- (1) ਵਿੱਲਈ ਵਲਾਈਚੂ  
ਅੰਬਈ ਮੱਟੁਨਾ  
ਸੋਲੁੱਮ ਸੈਆਲਕੁਮ—ਤੰਬ  
ਸੋਲੁੱਮ ਸੈਆਲਕੁਮ—ਅੱਨੇ
- (2) ਇੰਡੀਆ ਤੁਨਾਈ ਕੰਡਾਤਾਇਲ  
ਤੇਨ ਕੋਡੀਯੁੱਲਾ ਐਮਮ  
ਤੇਨ ਕੋਡੀਯੁੱਲਾ  
ਸੰਤਾਨਪ ਪੋਤੀਕਾਈ ਮਲਾਈਯਿਲ  
ਵਲਾਰੰਤਾ ਤਮਿਲ—ਐਮਮ  
ਵਲਾਰੰਤਾ ਤਮਿਲ  
ਤਨਤਨਾਤੇਮ ਏਨੱਮ ਓਸਾਯਿਲ  
ਵਿੱਲੀਨਿਲ ਪਡਾ—ਅਮਾ  
ਵਿੱਲੀਨਿਲ ਪਡਾ  
ਵੰਦੀਡੁਗਾ ਵੰਦੀਡਿਗਵੇ  
ਵਨੱਕਾਮੁਨਕਾ—ਅਮਾ  
ਵਨੱਕੂਮੁਨਕਾ

(ਙ) ਇੰਡੀਅਨ ਕਾਂਊਸਿਲ ਫ਼ੌਰ ਕਲਚਰਲ ਰੀਲੇਸ਼ਨਜ਼ ਵੱਲੋਂ ਸੰਨ 1962 ਵਿਚ ਛਪੀ ਹੋਮ ਬਰੂਏ ਦੀ ਕਿਤਾਬ ਫ਼ੋਕ ਸੋਗਜ਼ ਔਵ ਇੰਡੀਆ ਵਿੱਚੋਂ:

ਨੀ ਮਾਏ ! ਮੀਂਹ ਜਰੂਰ ਵੱਸੂ,  
ਸਾਰਾ ਦੇਸ ਹਰਾ-ਭਰਾ ਹੋ ਜਾਸੀ, ਮੀਂਹ ਜਰੂਰ ਵੱਸੂ !  
ਸੂਈ ਦੀ ਤਰ੍ਹਾਂ ਲਿਸ਼ਕ ਉੱਠੂ.

ਤੇ ਸਾਰਾ ਪਿੰਡ ਹਰਾ-ਭਰਾ ਹੋ ਜਾਊ, ਮੀਂਹ ਜਰੂਰ ਵੱਸੂ !  
 ਕੌਡੀ ਦੀ ਤਰ੍ਹਾਂ ਲਿਸ਼ ਲਿਸ਼ ਕਰੂ,  
 ਜੰਗਲ ਹਰਾ-ਭਰਾ ਹੋ ਜਾਊ, ਮੀਂਹ ਜਰੂਰ ਵੱਸੂ !  
 ਪਿੰਡ ਸਾਰਾ ਜਲ-ਥਲ ਹੋ ਜਾਊ  
 ਨੀ ਮਾਏ ! ਮੀਂਹ ਜਰੂਰ ਵੱਸੂ !  
 ਮੀਂਹ ਪਊ ਜੇਰੋ - ਜੇਰ  
 ਚਾਰੇ ਪਾਸੇ ਪਾਣੀਓ-ਪਾਣੀ ਹੋ ਜਾਊ, ਨੀ ਮਾਏ !  
 ਧਨ ਦਾ ਮੀਂਹ ਪਊ, ਜਰੂਰ ਵੱਸੂ,  
 ਮਾਏ ! ਮੀਂਹ ਹਰ ਹਾਲਤ ਵਿਚ ਵੱਸੂ,  
 ਤੇ ਰੱਜ ਕੇ ਵੱਸੂ, ਨੀ ਮਾਏ !

### ਅੱਕਟੀ ਪੰਛੀ ਦਾ ਗੀਤ:

ਅੱਕਟੀ ਪੰਛੀ ! ਓ ਅੱਕਟੀ ਪੰਛੀ !  
 ਤੂੰ ਆਪਣੇ ਆਂਡੇ  
 ਕਿੱਥੇ ਦੇਨੋ?

ਸੰਘਣੇ ਜੰਗਲ 'ਚ, ਪਹਾੜੀ ਦੇ ਉੱਤੇ,  
 ਇਕ ਪੱਥਰ ਦੇ ਥੱਲੇ ਕਰ ਕੇ,  
 ਮੈਂ ਆਂਡੇ ਦਿੱਤੇ।

ਉਨ੍ਹਾਂ 'ਚੋਂ ਤਿੰਨ ਬੱਚੇ ਨਿਕਲੇ ਨਿੱਕੇ-ਨਿੱਕੇ,  
 ਪਹਿਲੇ ਨਿਕਚੂ ਲਈ ਮੈਂ ਦਾਣੇ ਭਾਲਣ ਚੜ੍ਹਿਆ,  
 ਤਿੰਨ 'ਕਡਮ' ਪੈਂਡਾ ਕੱਢਿਆ।

ਵਿਚਕਾਰਲੇ ਨਿਕਚੂ ਲਈ  
 ਮੈਂ ਦਾਣੇ ਭਾਲਣ ਚੜ੍ਹਿਆ  
 ਚਾਰ 'ਕਡਮ' ਪੈਂਡਾ ਕੱਢਿਆ

ਛੋਟੂ ਲਈ  
 ਮੈਂ ਦਾਣੇ ਭਾਲਣ ਚੜ੍ਹਿਆ,  
 ਮੈਂ ਢੇਰ ਸਾਰਾ ਪੈਂਡਾ ਕੱਢਿਆ

ਧੋਬੀ ਦਾ ਜ਼ਾਲਮ ਮੁੰਡਾ  
 ਆਪਣਾ ਜਾਲ ਫੈਲਾਈ  
 ਸ਼ਿਕਾਰ ਦੀ ਤਾੜ 'ਚ ਬੈਠਾ

ਮੇਰੇ ਪਹੁੰਚੇ ਫਸ ਗਏ ਜਾਲ 'ਚ,  
ਖੰਭ ਫੜਫੜਾਉਂਦੀ ਮੈਂ ਰੋਈ-ਪਿੱਟੀ,  
ਚਾਰ 'ਕਡਮ' ਪੈਡੇ ਤਕ  
ਮੈਂ ਹੰਝੂਆਂ ਦੀ ਝੜੀ ਲਾ ਦਿੱਤੀ  
ਪਰ ਉੱਕਾ ਤਰਸ ਨਾ ਆਇਆ, ਚਿੜੀਮਾਰ ਨੂੰ !

### ਕਹਾਣੀਆਂ

ਮਦੁਰਈ ਦੀ ਦੇਵੀ ਮੀਨਾਕਸ਼ੀ, ਪਾਂਡਯ ਰਾਜ ਦੀ ਰਾਜਕੁਮਾਰੀ ਸੀ। ਇਸ ਦੀ ਕਹਾਣੀ ਇਉਂ ਦੱਸੀ ਜਾਂਦੀ ਹੈ: ਮੀਨਾਕਸ਼ੀ, ਪਾਂਡਯ ਰਾਜੇ ਮਲਯਧ੍ਵਜਨ ਤੇ ਉਸ ਦੀ ਰਾਣੀ ਕਾਂਚਨ ਮਾਲਈ ਦੀ ਧੀ ਸੀ। ਇਸ ਦੇ ਜੰਮਣ ਤੋਂ ਪਹਿਲਾਂ ਉਸ ਦੇ ਮਾਪੇ ਨੜਿੰਨਵੇਂ ਜੱਗ ਕਰ ਚੁੱਕੇ ਸਨ। ਜਦੋਂ ਸੈਵਾਂ ਜੱਗ ਕਰਨ ਲੱਗੇ ਤਾਂ ਇੰਦਰ ਨੇ ਆਪਣੇ ਤਖ਼ਤ ਖੁੱਸਣ ਦੇ ਡਰ ਤੋਂ ਰਾਜੇ ਨੂੰ ਬੇਨਤੀ ਕੀਤੀ ਕਿ ਇਸ ਜੱਗ ਦਾ ਖਿਆਲ ਛੱਡ ਦਿਓ। ਰਾਜੇ ਨੇ ਉਸ ਦੀ ਬੇਨਤੀ ਮੰਨ ਲਈ। ਇੰਦਰ ਨੇ ਉਸ ਦੀ ਸੰਤਾਨ ਦੀ ਮਨਸ਼ਾ ਪੂਰੀ ਕੀਤੀ ਤੇ ਦੇਵੀ ਮੀਨਾਕਸ਼ੀ ਨੇ ਉਸ ਦੇ ਘਰ ਜਨਮ ਲਿਆ। ਹਥਲੀ ਪੁਸਤਕ ਵਿਚ ਇਸ ਕਥਾ ਦੇ ਹੋਰ ਰੂਪਾਂ ਬਾਰੇ ਅੱਗੇ ਹੀ ਦੱਸਿਆ ਜਾ ਚੁੱਕਿਆ ਹੈ।

### ਬੁਝਾਰਤਾਂ

- (1) ਏਲੱਈ ਇੱਲਤ ਵਯਲਿਲੇ  
ਏਨੱ ਮੁਡਿਯਤ ਅਡੁਕਲ।  
(ਅਸੀਮ ਖੇਤ ਵਿਚ ਅਣਗਿਣਤ ਭੇਡਾਂ = ਆਕਾਸ਼ ਦੇ ਤਾਰੇ)
- (2) ਕਨਕਿੱਲਤ ਪਿੱਲਈ ਕਲਈਕ  
ਕਾਝੂਤਈਕ ਕੁਰਿਚ ਚੁਮੱਕੁਮ ਤਈ  
ਅੰਤਤ ਤਈ ਏਤਤ ਤਈ?  
(ਇਕ ਮਾਂ ਦੇ ਗਲ ਨਾਲ ਅਸੀਖ ਬਾਲ ਲਟਕਣ। ਇਹ ਮਾਂ ਕੌਣ ਹੈ? = ਨਾਰੀਅਲ ਦਾ ਰੁੱਖ)
- (3) ਚਿੱਨਕ ਕੁਕਈਕੁੱਲੇ ਸਿਵੱਪੁਤ ਤੁਨਿ-ਅਤੁ  
ਏਨੱਕਰਾਮੁਮ ਇਰਮ ਏਲਿਤਿਲ ਉਲਰਾਤੁ।  
(ਲਾਲ ਕੱਪੜਾ, ਛੋਟੀ ਜਿਹੀ ਮੋਰੀ 'ਚ, ਹਰ ਵੇਲੇ ਗਿੱਲਾ, ਸੁੱਕਾ ਕਦੀ-ਕਦਾਈਂ = ਜੀਭ)
- (4) ਇੱਕੂ, ਉਡੂ, ਅੰਕੂ ਇੱਲਈ  
ਅੰਕੂ ਉਡੂ, ਇੱਕੂ ਇੱਲਈ

ਇੱਕੁਮ ਉਡੂ, ਅੰਕੁਮ ਉਡੂ  
ਅੰਕੁਮ ਇੱਲਈ, ਇੱਕੁਮ ਇੱਲਈ

ਅਨੁਵਾਦ: ਇਥੇ ਹੈ, ਪਰ ਓਥੇ ਵੀ ਨਹੀਂ  
ਓਥੇ ਹੈ, ਪਰ ਏਥੇ ਨਹੀਂ  
ਏਥੇ ਹੈ ਤੇ ਓਥੇ ਹੈ  
ਏਥੇ ਨਹੀਂ ਤੇ ਓਥੇ ਵੀ ਨਹੀਂ।

(ਇਸ ਬੁਝਾਰਤ ਦੇ ਅਰਥ ਇਹ ਬਣਦੇ ਹਨ: (ੳ) ਸ਼੍ਰਾਵੀ ਤੇ ਬੇਈਮਾਨ ਲੋਕਾਂ ਨੂੰ ਇਸ ਸੰਸਾਰ ਵਿਚ ਤਾਂ ਭਾਵੇਂ ਸ਼ਾਂਤੀ ਮਿਲ ਜਾਏ ਪਰ ਅਗਲੀ ਦੁਨੀਆ ਵਿਚ ਸ਼ਾਂਤੀ ਨਹੀਂ ਮਿਲ ਸਕਦੀ। (ਅ) ਦਿਆਲੂ ਲੋਕ ਏਥੇ ਤਾਂ ਭਾਵੇਂ ਕਲੇਸ਼ ਵਿਚ ਰਹਿਣ ਪਰ ਉਹ ਅਗਲੀ ਦੁਨੀਆ ਵਿਚ ਦੁਖੀ ਨਹੀਂ ਹੁੰਦੇ। (ੲ) ਉਦਾਰ, ਹਿਤਪਾਲ ਤੇ ਸੰਪੱਤੀਵਾਨ ਲੋਕ ਦੋਹਾਂ ਜਹਾਨਾਂ ਵਿਚ ਨਿਸਚਿੰਤ ਰਹਿੰਦੇ ਹਨ। (ਸ) ਪਾਪੀ ਦੁਸ਼ਟਾਂ ਨੂੰ ਨਾ ਏਥੇ ਸੁਖ ਮਿਲਦਾ ਹੈ, ਨਾ ਓਥੇ)

(5) ਐਨ ਤਾਯੋ ਕਡਲ, ਤੰਤਈਯੋ ਸੁਰਿਯਨ  
ਐਨਈ ਵਿਰੁੰਬੀ ਏਰਕਤ ਵੀਡੂ ਇੱਲਈ  
ਨਾਨ ਯਾਰ?

(ਸੂਰਜ ਤੇ ਸਮੁੰਦਰ ਮੇਰੇ ਮਾਪੇ ਨੇ, ਦੱਸੋ ਮੈਂ ਕੌਣ ਹਾਂ? = ਲੂਣ)

(6) ਉਲੱਕੂ ਫਿਲਮ ਔਰੇਤ ਉੱਪਟੀ?  
(ਇੱਕੋ ਕੰਬਲ ਨੇ ਸਾਰਾ ਜੱਗ ਢੱਕ ਛੱਡਿਐ = ਅਸਮਾਨ)

(7) ਡਾਕਟਰ ਵੰਤਾਰ ਉਸਿ ਪੋਟਰ ਪਾਨਮ  
ਵੈਕਮਲ ਪੇਨਾਰ, ਅਤੂ ਏਨ?  
(ਡਾਕਟਰ ਆਇਆ, ਟੀਕਾ ਵੀ ਲਾਇਆ, ਪਰ ਫੀਸ ਕੋਈ ਨਾ = ਠੂਹਾਂ, ਭੂਡ, ਆਦਿ)

(8) ਵੇਲੱਈਕ ਕਰਨੁੱਕੁਕ ਕਰੱਪੂ ਤੋਂਪੀ  
(ਗੋਰੇ ਸਾਹਿਬ ਉੱਤੇ ਕਾਲਾ ਟੋਪ = ਮਾਚਸ ਦੀ ਤੀਲੀ।)

(9) ਅਰੂਵਮ ਇੱਲਤ ਮਨਿਤਨ ਉਲਕਮ  
ਏੱਲਮ ਸੁਤ੍ਰੀਕਿਰਨ ਆਵਨ ਯਾਰ?  
(ਮੂੰਹ ਹੈ ਨਹੀਂ, ਪਰ ਭਾਵੇਂ ਸਭ ਨੂੰ, ਉਹ ਕੌਣ ਹੈ? = ਹਵਾ)

(10) ਕਾਸ਼ੀ ਇਲੀਰੰਤੂ ਕਲਕੱਤਾ ਵਰਈ ਅਸਈਯਮਲ ਪੇਵਾਤੂ ਏਤੂ?  
(ਕਾਸ਼ੀ ਤੋਂ ਕਲਕੱਤੇ ਤਕ ਹਿੱਲੇ ਬਿਨਾਂ ਕੌਣ ਜਾਂਦੈ? = ਜੀ.ਟੀ. ਰੋਡ)

(11) ਕਈ ਇੰਰਡਈਯੋਮ ਅਡਵਈਕੁੱਮ  
ਕੰਤਲ ਏੱਲਮ ਕੁੱਟੀ ਵਈਕੁੱਮ।  
(ਹੱਥ ਕੰਬਾਉਂਦੀ, ਪਰ ਜੋੜਦੀ ਟੋਟੇ = ਕੱਪੜੇ ਸੀਉਣ ਵਾਲੀ ਮਸ਼ੀਨ ਦੀ ਸੂਈ)

(12) ਨਾਡੱਕ ਮੁਡੀਯਾਤੂ ਅਨਲ

ਨਾਕਰਮਲ ਇਰੱਕਤੂ, ਅਤੂ ਏਨੱ?

(ਤੁਰਦੀ ਨਹੀ, ਪਰ ਖੜੀ ਵੀ ਨਹੀ = ਘੜੀ)

(13) ਪਰਤਲ ਪਰੱਕੁਮ, ਚਿਰਿਤਲ ਚਿਰਿੱਕੁਮ;

ਕੁਤਿਨਲ ਚਿੱਲਕੁਮ, ਅਤੂ ਏਨੱ?

(ਵੇਖੋ ਤਾਂ ਵੇਖਦੈ, ਹੱਸੋ ਤਾਂ ਹੱਸਦੈ, ਮਾਰੋ ਤਾਂ ਟੋਟੇ-ਟੋਟੇ = ਸੀਸ਼ਾ)

### ਬਾਲ-ਅੜੋਣੀ

(1) ਦੋ ਬੋਰੀਆਂ ਧਾਈਆਂ ਦੀਆਂ ਹੋਣ ਤਾਂ ਚੋਲ ਕਿੰਨੇ ਨਿਕਲਣਗੇ? = ਇਕ ਬੋਰੀ ਚੋਲ ਨਿਕਲਣਗੇ।

ਵੀਹ ਪਨਸੇਰੀਆਂ ਧਾਈਆਂ ਵਿੱਚੋਂ ਕਿੰਨੇ ਚੋਲ ਨਿਕਲਣਗੇ?—ਦਸ ਪਨਸੇਰੀ।

ਪੰਜ ਸੌ ਧਾਈਆਂ ਵਿੱਚੋਂ ਕਿੰਨੇ ਚਾਵਲ ਨਿਕਲਣਗੇ? = 250 ਚੋਲ

ਏਥੇ ਅਖੀਰਲਾ ਜਵਾਬ ਠੀਕ ਨਹੀ। ਪੰਜ ਸੌ ਧਾਈਆਂ ਵਿੱਚੋਂ ਪੰਜ ਸੌ ਚੋਲ ਨਿਕਲਣਗੇ। ਕਿਉਂਕਿ ਹਰ ਧਾਈ ਵਿਚ ਇਕ ਚੋਲ ਹੁੰਦਾ ਹੈ।

(2) ਇਕ ਕੁੜਤੇ ਨੂੰ ਧੁੱਪ ਵਿਚ ਸੁੱਕਦਿਆਂ ਦੋ ਮਿੰਟ ਲੱਗਦੇ ਨੇ। ਤਿੰਨ ਕੁੜਤਿਆਂ ਨੂੰ ਸੁੱਕਦਿਆਂ ਕਿੰਨੇ ਮਿੰਟ ਲੱਗਣਗੇ?—(ਦੋ ਮਿੰਟ)

(3) ਕੰਨਿਆ ਕੁਮਾਰੀ ਜ਼ਿਲੇ ਦੇ ਬੱਚਿਆਂ ਦੀ ਇਕ ਬੁਝਾਰਤ:

ਮਨੀਟਰ: ਕੋਪਰਈ, ਕੋਪਰਈ? (ਸਿੰਗਾਂ ਵਾਲੇ ਜਾਨਵਰ ਕਿਹੜੇ-ਕਿਹੜੇ ਨੇ?)

ਬੱਚੇ: ਕੋਪਰਈ, ਕੋਪਰਈ।

ਮਨੀਟਰ: ਗਾਂ ਸਿੰਗਾਂ ਵਾਲਾ ਜਾਨਵਰ ਐ।

ਬੱਚੇ: ਗਾਂ ਸਿੰਗਾਂ ਵਾਲਾ ਜਾਨਵਰ ਐ।

ਮਨੀਟਰ: ਬਲਦ ਸਿੰਗਾਂ ਵਾਲਾ ਜਾਨਵਰ ਐ।

ਬੱਚੇ: ਬਲਦ ਸਿੰਗਾਂ ਵਾਲਾ ਜਾਨਵਰ ਐ।

ਮਨੀਟਰ: ਬੱਕਰੀ ਸਿੰਗਾਂ ਵਾਲਾ ਜਾਨਵਰ ਐ।

ਬੱਚੇ: ਬੱਕਰੀ ਸਿੰਗਾਂ ਵਾਲਾ ਜਾਨਵਰ ਐ।

ਮਨੀਟਰ: ਹਾਥੀ ਸਿੰਗਾਂ ਵਾਲਾ ਜਾਨਵਰ ਐ।

ਕੁੱਝ ਬੱਚੇ ਇਹੋ ਬੋਲ ਜਾਣਗੇ। ਹਾਥੀ ਦੇ ਸਿੰਗ ਨਹੀ ਹੁੰਦੇ, ਇਸ ਲਈ ਜਿਹੜੇ ਬੱਚੇ ਗਲਤ ਬੋਲ ਜਾਣਗੇ, ਉਹ ਮੁਕਾਬਲੇ ਤੋਂ ਬਾਹਰ ਹੋ ਜਾਣਗੇ।

ਮਨੀਟਰ: ਘੋੜਾ ਸਿੰਗਾਂ ਵਾਲਾ ਜਾਨਵਰ ਐ।

ਜਿਹੜੇ ਬੱਚੇ ਮਨੀਟਰ ਦੇ ਮਗਰ ਲੱਗ ਕੇ ਇਹੋ ਕੁੱਝ ਬੋਲ ਜਾਣ, ਉਹ ਮੁਕਾਬਲੇ ਵਿੱਚੋਂ ਨਿਕਲ ਜਾਂਦੇ ਹਨ ਤੇ ਇਸ ਤਰ੍ਹਾਂ ਹੌਲੀ-ਹੌਲੀ ਮੁਕਾਬਲੇ ਵਿੱਚੋਂ ਬੱਚੇ ਝੜਦੇ ਰਹਿੰਦੇ ਹਨ।

ਇਸ ਤਰ੍ਹਾਂ ਦੇ ਬੁਝਾਰਤੀ ਮੁਕਾਬਲੇ, ਪੰਛੀਆਂ ਤੇ ਹੋਰ ਚੀਜ਼ਾਂ ਬਾਰੇ ਬੱਚਿਆਂ ਦੇ ਗਿਆਨ ਤੇ ਉਨ੍ਹਾਂ ਦੀ ਸੂਝ-ਬੂਝ ਦੀ ਪਰਖ ਲਈ ਚੱਲਦੇ ਹੀ ਰਹਿੰਦੇ ਹਨ।

## ਅਖਾਣ

## (1) ਲੋਕ-ਕਲਾਵਾਂ ਬਾਰੇ

(ੳ) ਅਡਤ-ਤੇਰਿਯਾਤ ਤੇਵਾਡਿਯਲ ਤੇਰੁਕੋਨਲ ਏਨਰਲਮ।

(ਨੱਚਣਾ ਆਉਂਦਾ ਨਹੀਂ ਤੇ ਥੜਾ ਟੇਢੈ।)

(ਅ) ਔਰੁ ਨਾਲ ਕੂਤੱਕੁ ਮੀਸਈਯਈਚ ਚਿਰਈਕੱਲਮ?

(ਕੀ ਸਿਰਫ਼ ਇਕ ਵਾਰੀ ਤੀਵੀਂ ਦਾ ਰੋਲ ਕਰਨ ਲਈ ਮੁੱਛਾਂ ਮੁਨਾਉਣੀਆਂ ਵਾਜਬ ਨੇ?)

(ੲ) ਕਝਈਕ ਕੁਤੁ ਅਡਿਨਾਲਮ ਕਸੱਕੁ ਕੀਲੇ ਤਨ ਵਰਵੇਡੁਮ।

(ਰੱਸੀ ਦਾ ਤਮਾਸ਼ਾ ਅਕਾਸ਼ ਵਿਚ ਪਿਆ ਹੋਵੇ, ਪੈਸੇ ਬਟੋਰਨ ਲਈ ਤਾਂ ਧਰਤੀ ਉੱਤੇ ਆਉਣਾ ਈ ਪੈਦੈ)

## (2) ਦਵਾਈਆਂ ਬਾਰੇ

(ੳ) ਮਰੂਤੁਮ ਵੀਰੰਦੁਮ ਮੂਨ ਨਾਲ।

(ਲਗਾਤਾਰ ਦਵਾਈ ਖਾਣ ਤੇ ਦਾਅਵਤਾਂ ਉਡਾਉਣ ਲਈ ਤਿੰਨ ਦਿਨ ਬਥੇਰੇ ਹੁੰਦੇ ਨੇ)

(ਅ) ਸੁੱਕੁੱਕੁ ਮੇਲੇ ਮਰੂਤੁਮ ਇੱਲਈ;

ਸੁਬ੍ਰਹਮਣਯੁੱਕੁ ਮੇਲੇ ਦਈਵਮਮ ਇੱਲਈ।

(ਸੁੱਢ ਨਾਲੋਂ ਵਧੀਆ ਦਾਰੂ ਕੋਈ ਨਹੀਂ ਤੇ ਸੁਬ੍ਰਹਮਣਯਮ ਨਾਲੋਂ ਵੱਡਾ ਦੇਵਤਾ ਕੋਈ ਨਹੀਂ।)

## (3) ਭੂਤ-ਪ੍ਰੇਤਾਂ ਬਾਰੇ

(ੳ) ਮਰੁੰਦਵਨ ਕੱਨੁੱਕੁ ਇਰੁੰਦਤੇਲੱਮ ਪੇਈ।

(ਡਰੂ ਨੂੰ ਹਰ ਥਾਂ ਭੂਤ ਦਿੱਸਦੇ ਨੇ।)

## (4) ਮੀਂਹ ਬਾਰੇ

(ੳ) ਮਲਈਚ ਚੇਵੱਨਮ ਮਝਈਕੁੱ ਅਰਿਕੁਰੀ,

ਕਾਲਈਚ ਚੇਵੱਨਮ ਕਝੁਤਈ ਪੁਰਲਮ।

(ਸਤਰੰਗੀ ਪੀਘ ਸ਼ਾਮੀ ਪਵੇ ਤਾਂ ਮੀਂਹ ਪਵੇਗਾ; ਸਵੇਰੇ ਪਵੇ ਤਾਂ ਮੀਂਹ ਨਹੀਂ ਪੈਦਾ)

(ਅ) ਕਾਰਤੀਗਈ ਪੀਰਈ ਕਾਂਡ ਕਰਾਲ ਕਈਮੁਡੀ ਕੋਡੁ ਕਾਰਈ ਏਰੁ।

(ਕਾਰਤੀਗਈ ਮਹੀਨੇ ਵਿਚ ਪੂਰਨਮਾਸ਼ੀ ਦਾ ਚੰਨ ਬਿਲਕੁਲ ਸਾਫ਼ ਦਿੱਸਣ ਲੱਗ ਪਵੇ ਤਾਂ ਖੇਤੀ ਦਾ ਸਾਰਾ ਪ੍ਰਬੰਧ ਅਜਾਈ ਜਾਵੇਗਾ)

## (5) ਫੁਟਕਲ

(ੳ) ਮਯਿਰੁੱਲ ਚੀਮੱਟੀ ਅੱਲੀਯੁਮ ਮੁਦਿਯਾਲਮ,

ਅਵੁਤੁਮ ਵਿਡਾਲਮ

(ਲੰਮੇ ਕੇਸਾਂ ਵਾਲੀ ਤੀਵੀਂ ਆਪਣਾ ਜੂੜਾ ਕਿਸੇ ਤਰ੍ਹਾਂ ਵੀ ਕਰ ਸਕਦੀ ਐ)



ਅਰਥਾਤ, ਰੱਜੇ-ਪੁੱਜੇ ਲੋਕਾਂ ਲਈ ਕਈ ਰਾਹ ਖੁੱਲ੍ਹੇ ਹੁੰਦੇ ਨੇ)

(ਅ) ਚੀਲਈ ਇੱਲਈ ਏਨੂੰ ਚਿੱਨਤਲ ਵੀਤੁੱਕੁਮ ਪੋਨਾਮ,

ਅਵਲ ਇਚੀਪਯਈਕ ਕੱਟੀ ਕੋਡੂ ਏਤਿਰੇ ਵੰਤਾਲਮ

(ਇਕ ਗਰੀਬਣੀ ਭੈਣ ਕੋਲੋਂ ਕੱਪੜੇ ਮੰਗਣ ਗਈ, ਅੱਗੋਂ ਉਹ ਮਿਲੀ ਲੀਰਾਂ 'ਚ। ਅਰਥਾਤ, ਨੇਤਰਹੀਨ, ਨੇਤਰਹੀਨ ਨੂੰ ਰਾਹ ਨਹੀਂ ਵਿਖਾ ਸਕਦਾ)

(ੲ) ਕੱਪਲ ਕਵੀ ਲੰਡਲੁਮ ਕੱਨਤਿਲੇ ਕਈਵਈ ਕੁੱਤੇ।

(ਭਾਵੇਂ ਤੁਹਾਡਾ ਜਹਾਜ਼ ਕਿਉਂ ਨਾ ਡੁੱਬ ਰਿਹਾ ਹੋਵੇ, ਬੰਦੇ ਨੂੰ ਅਡੋਲ ਤੇ ਪ੍ਰਸੰਨ ਰਹਿਣਾ ਚਾਹੀਦੈ)

(ਸ) ਪੋਡੂ ਅਯਿਰਮ, ਪੁਲੀ ਅਯਿਰਮ

(ਜੇ ਛਾਣਨੀ ਵਿਚ ਹਜ਼ਾਰਾਂ ਛੇਕ ਹੁੰਦੇ ਨੇ, ਤਾਂ ਇਮਲੀ ਦੇ ਰੁੱਖ ਨੂੰ ਹਜ਼ਾਰਾਂ ਫਲ ਵੀ ਤਾਂ ਲੱਗਦੇ ਨੇ। ਅਰਥਾਤ, ਘਾਟੇਵੰਦੇ ਰਾਹ ਹੁੰਦੇ ਹਨ ਤਾਂ ਲਾਹਵੰਦੇ ਰਾਹ ਵੀ ਬਥੇਰੇ ਹੁੰਦੇ ਨੇ)

(ਹ) ਵੱਲਮਈਕੁੱਮ ਵੇਲੱਟੁੱਕੁਮ ਜਨਮੱਪਗਈ।

(ਖੇਤੀ ਤੇ ਬੱਕਰੀ ਇੱਕ ਦੂਜੇ ਦੇ ਸਦੀਵੀ ਵੈਰੀ ਹੁੰਦੇ ਨੇ)

## ਪੋਡੂ ਨਾਟਕ ਵਿੱਚੋਂ ਟੋਟਕੇ

### ਨਵੀਂ ਵਿਆਹੀ ਜੋੜੀ ਵਿਚ ਵਿਦਾਈ ਵੇਲੇ ਦੀ ਗੱਲ-ਬਾਤ

ਪਤੀ ਕੋਇੰਬਤੂਰ ਵੱਲ ਗੱਡੇ ਉੱਤੇ ਬੈਠ ਕੇ ਸਫ਼ਰ ਸ਼ੁਰੂ ਕਰਦਾ ਹੈ। ਉਸ ਦੀ ਪਤਨੀ ਉਸ ਨੂੰ ਵਿਦਾ ਕਰਦੀ ਹੈ ਤੇ ਆਪਣੀ ਲੋੜ ਦੀਆਂ ਕੁੱਝ ਚੀਜ਼ਾਂ ਗਿਣਾਉਂਦੀ ਹੈ। ਉਹ ਖਰੀਦ ਕੇ ਲਿਆਉਣ ਦਾ ਬਚਨ ਦੇਂਦਾ ਹੈ ਤੇ ਨਾਲ ਹੀ ਛੁੱਲਾਂ ਦੇ ਗੁਲਦਸਤੇ ਤੇ ਕੁੱਝ ਚੀਜ਼ਾਂ ਜੋ ਉਸ ਦੀਆਂ ਮਨ ਭਾਉਂਦੀਆਂ ਹਨ, ਗਿਣਾ ਦੇਂਦਾ ਹੈ।

ਪਤੀ: ਕਾਰੀ ਮਯੀਲਈਕੱਲਈ ਪੋਨੂੰ ਪੁੰਕੁਯਿਲੇ  
ਕੱਟੀਨੋਡੀ ਵੰਡੀਯਿਲੇ ਪੋਨੂੰ ਪੁੰਕੁਯਿਲੇ  
ਪਤਈ ਕਿਡੁਕਿਡੰਗ ਪੋਨੂੰ ਪੁੰਕੁਯਿਲੇ  
ਪੋਯੀਵਰਮ ਕੋਇੰਬਤੂਰ ਪੋਨੂੰ ਪੁੰਕੁਯਿਲੇ।

ਪਤਨੀ: ਸੇਕਮਾਕ ਪੋਯੀਵਾਂਗੋ ਪੋਨੂੰ ਮਚਨੇ  
ਸਿਵੱਪੂ ਸੀਲਈ ਵੰਕੀਵਾਂਗੋ ਪੋਨੂੰ ਮਚਨੇ  
ਵਝੀਕੁੱ ਤੁਨਈ ਕੂਟੀ ਪੋਗ ਪੋਨੂੰ ਮਚਨੇ  
ਮਰੁੱਕੋਲੰਤੁ ਵੰਕੀਵਾਂਗੋ ਪੋਨੂੰ ਮਚਨੇ।

ਪਤੀ: ਪਟੁੱਪ ਪੁਡਵਈ ਵੰਕੀ ਵਰੇਨ ਪੋਨੂੰ ਪੁੰਕੁਯਿਲੇ  
ਕੱਟੀ ਪਾਚਤਲ ਨੱਲ ਇਰੁੱਕੁਮ ਪੋਨੂੰ ਪੁੰਕੁਯਿਲੇ  
ਰੋਜਪ ਪੁਵਮ ਵੰਕੀ ਵਰੇਨ ਪੋਨੂੰ ਪੁੰਕੁਯਿਲੇ  
ਰੋਥ ਉਨੱਕੁ ਨੱਲ ਇਰੁੱਕੁਮ ਪੋਨੂੰ ਪੁੰਕੁਯਿਲੇ।

## ਪੁਸਤਕ ਸੂਚੀ

- ਅੱਨਾ ਕਾਮੂ : ਏਟਿੱਲ ਏਝੁਤਕ ਕਵੀਤਈਕਲ।  
 (ਤਿਰੂਨੇਲਵੇਲੀ ਸਾਊਥ ਇੰਡੀਆ ਸ਼ੈਵ ਸਿੱਧਾਂਤ ਵਰਕਸ  
 ਪਬਲਿਸ਼ਿੰਗ ਸੋਸਾਇਟੀ, ਲਿਮਿਟਿਡ, ਮਦਰਾਸ)
- ਅੱਨਾ ਕਾਮੂ : ਮੇਨ ਮਲਈ ਮੱਕਲ  
 ਅੱਯਾਸਾਮੀ, ਆਰ. : ਕੁਲੰਡਈ ਨੋਡੋਦਿਪ ਪਡਲਕਲ।  
 ਅਰੁਣਾਚਲਮ ਗੋਡਰ, ਕੇ. : ਪਲਯਕੋਟਈਪ ਪੱਟਾਯੱਕਰਰ ਨਟੁੱਪ ਪਟਲਮ ਪੂਰਵ  
 ਪੱਟਾਯਮਮ।  
 (ਐੱਸ. ਆਰ. ਸੁਬ੍ਰਹਮਣਯਮ ਪਿੱਲਈ, ਤਿਰੂਨੇਲਵੇਲੀ।)
- ਅਰੁਣਾਚਲਮ, ਐਮ. : ਕੱਟੀਲੇ ਮਿਤਾਂਤ ਕਵਿਤਈ।  
 ਅਰੁਣਾਚਲਮ, ਐਮ. : ਕੁੱਮਿਪ ਪੱਟੂ।  
 ਅਰੁਣਾਚਲਮ, ਐਮ. : ਪੱਲੁਪ ਪੱਟੂ।  
 ਅਲਗੱਪਾ, ਆਰੂ. : ਟਲਟੁੱਪ ਪਡਲਕਲ।  
 (ਪਾਰੀ ਨਿਲਯਮ, ਮਦਰਾਸ)
- ਇੰਟਰਨੈਸ਼ਨਲ ਅਸੋਸੀ- : ਕੁਆਲਾਲੰਪੁਰ ਤਮਿਲ ਪਰਿਸ਼ਦ ਦਾ ਵਿਵਰਣ, ਖੰਡ 2,  
 ਏਸ਼ਨ ਔਵ ਤਮਿਲ : (1) ਫੋਕ ਮੋਟਿਫ ਇਨ ਚਿਲੱਪਦਿਕਾਰਮ।  
 ਰੀਸਰਚ, ਮਦਰਾਸ : ਲੇਖਕ: ਪ੍ਰੋਫੈਸਰ ਵਨਮਮਲਈ।  
 : (2) ਏ ਸਟੱਡੀ ਔਵ ਹਿਸਟੋਰੀਕਲ ਬੈਲੈਡਜ਼ ਔਵ  
 : ਤਮਿਲਨਾਡੂ।  
 : ਲੇਖਕ: ਪ੍ਰੋਫੈਸਰ ਵਨਮਮਲਈ।
- ਸੰਤਾਨਮ, ਕੇ. (ਸੰਪਾਦਕ) : ਐਨ ਐਥੋਲੋਜੀ ਔਵ ਇੰਡੀਅਨ ਲਿਟਰੇਚਰ।  
 : (ਗਾਂਧੀ ਪੀਸ ਫਾਊਂਡੇਸ਼ਨ, ਨਵੀ ਦਿੱਲੀ।  
 : ਪ੍ਰਕਾਸ਼ਕ: ਭਾਰਤੀਯ ਵਿਦਿਆ ਭਵਨ, ਬੰਬਈ, 1969)
- ਸੁਬ੍ਰਹਮਣਯ ਪਿੱਲਈ, ਜੀ. : ਟ੍ਰੀ ਵਰਸ਼ਿਪ ਐਂਡ ਆਫ਼ਿਯੋਲੇਟਰੀ।  
 : (ਅੱਨਾਮਲਈ ਯੂਨੀਵਰਸਿਟੀ, 1948)
- ਸੁਬ੍ਰਹਮਣਯਮ, ਡਾ. ਵੀ. ਆਈ. : ਫੋਰ ਪੇਪਰਜ਼ ਔਨ ਲਿਟਰੇਚਰ ਐਂਡ ਲਿੰਗੁਇਸਟਿਕਸ।  
 ਅਤੇ ਹੋਰ : (ਮੀਨਾਕਸ਼ੀ ਪੁਸਤਕ ਨਿਲਈਯਮ, ਮਦੁਰਈ, 1968)
- ਸੇਤੂ ਪਿੱਲਈ, ਆਰ. ਪੀ. ਤੇ : ਤੇਨ ਮੋਝੀਕਲਿਲ ਪਝਮੋਝੀਕਲ।  
 ਹੋਰ (ਸੰਗ੍ਰਹ-ਕਰਤੇ) : (ਚਾਮਰਾਜ ਪਿਰਾਕੁਰਮ, ਮਦਰਾਸ 3 ਦੁਆਰਾ ਸਦਰਨ

- ਲੈਗੁਵੇਜਿਜ਼ ਬੁਕ ਟਰੱਸਟ ਲਈ ਪ੍ਰਕਾਸ਼ਿਤ)
- ਸੋਮਸ਼ੰਦਰਮ, ਮੀ. ਪਾ. : ਫ਼ੋਕ ਸੋਗਜ਼ ਇਨ ਤਮਿਲ (ਰੇਡਿਓ ਵਾਰਤਾ)।
- ਸੋਮਾਲਯੁ : ਚੇੱਟੀਨਾਡਮ ਤਮਿਲਮ।  
(ਪਾਰੀ ਨਿਲਯਮ, ਮਦਰਾਸ।)
- ਹਮੀਦ, ਕੇ. ਪੀ. ਐੱਸ. : ਬੋ ਸੋਗ: ਏ ਫ਼ੋਕ ਆਰਟ ਐਂਡ ਸਾਊਥ ਤ੍ਰਾਵਨਕੋਰ।  
(‘ਤਮਿਲ ਕਲਚਰ’, ਮਦਰਾਸ, ਖੰਡ 5, ਸੰਖਿਆ 3 ਵਿਚ  
ਲੇਖ; ਜੁਲਾਈ, 1956)
- ਕਲਾਕਸ਼ੇਤ੍ਰ ਆਰਟ ਫੈਸਟੀਵਲ : ਕਲਾਸੀਕਲ ਐਂਡ ਫ਼ੋਕ ਡਾਂਸਿਜ਼ ਐਂਡ ਇੰਡੀਆ।  
ਸੁਵੀਨਰਸ (ਮਾਰਗ ਪਬਲੀਕੇਸ਼ਨਜ਼, ਬੰਬਈ; 1963)
- ਗਣੇਸ਼, ਸਾਧੂ : ਕਈਯੇਡੁ
- ਗਰੋਵਰ, ਚਾਰਲਸ ਈ. : ਦ ਫ਼ੋਕ ਸੋਗਜ਼ ਐਂਡ ਸਦਰਨ ਇੰਡੀਆ।  
(ਹਿਗਿਨ ਬਾਥਮਜ਼, ਮਦਰਾਸ; 1871)
- ਜਗੰਨਾਥਨ, ਕਿ. ਵਾ. (ਸੰਪਾਦਕ) : ਮਾਲਈ ਅਰੂਵੀ: ਮਿਸਟਰ ਪਰਸੀ ਮਕਵੀਨ ਆਈ. ਸੀ.  
ਐੱਸ. ਦੁਆਰਾ ਇੱਕਠੇ ਕੀਤੇ ਗਏ ਲੋਕ-ਗੀਤ। (ਸਰਸਵਤੀ  
ਮਹਲ, ਤੰਜਾਉਰ)
- ਤਮਿਲਨੱਲ : ਤਲੱਪ ਪਡਲਕਲ।  
(ਸੇਲਵੀ ਪਤਿੱਪਾਕਮ ਕਾਰਈਕੁਡੀ।)
- ਤਮਿਲ ਈਸਾਈ ਸੰਘਮ : ‘ਤੇਵਰ ਪੱਣ’ ਅਨੁਸੰਧਾਨ ਦੀਆਂ ਪ੍ਰਕਾਸ਼ਿਤ ਰਚਨਾਵਾਂ।
- ਧਨਵੰਤਰੀ ਭਗਵਾਨ : ਤਿਰੂਵਈ ਮਾਲਰੰਤੂ ਅਰੂਲਿਯ ਵੈਦਯ ਗੁਰੂ ਨੂਲ 200।  
(ਈ. ਆਰ. ਐੱਮ. ਗੁਰੂਸਾਮੀ ਕੋਨਾਰ, ਮਦੁਰਈ ਦੇ ਲਈ  
ਟੀ. ਕੁੱਪੂਸਵਾਮੀ ਨਾਯਡੂ ਦੁਆਰਾ ਸੰਪਾਦਿਤ)
- ਨਰਸਿਮਹਨ ਵੀ. ਕੇ. : ਦ ਲੈਗੁਵੇਜਿਜ਼ ਐਂਡ ਇੰਡੀਆ: ਏ ਕੈਲੀਡੋਸਕੋਪਿਕ ਸਰਵੇ।
- ਵੇਂਕਟਾਚਾਰੀ ਏ. ਜੀ. ਤੇ : (ਅਵਰ ਇੰਡੀਆ ਡਾਇਰਕਟਰੀਜ਼ ਐਂਡ ਪਬਲੀਕੇਸ਼ਨਜ਼,  
ਚਾਰੀ ਵੀ. ਕੇ. ਐਨ. ਪ੍ਰਾਈਵੇਟ ਲਿਮਟਿਡ, ਮਦਰਾਸ-18)
- (ਸੰਪਾਦਕ ਮੰਡਲ)
- ਪੂਰਣਿਮਾ ਸਰੋਤ੍ਰਾਈਗਲ : ਤਮਿਲ ਨੱਟੂ ਵਿਡੁਕਥਈਕਲ।  
(ਸੰਗ੍ਰਹ-ਕਰਤਾ) (ਰਾਜਮ ਪਬਲੀਕੇਸ਼ਨਜ਼, ਮਦਰਾਸ 1; 1963)
- ਬਲਰਾਮਈਯਾ, ਵੀ. : ਉੱਕਲ ਵੀਟਿੱਲ ਸਿੱਧਾਰ ਮਰੁਦੂ।
- ਮੀਨਾਕਸ਼ੀ ਸ਼ੰਦਰਮ. ਟੀ. ਪੀ. : ਤਮਿਲ ਐਂਡ ਅਦਰ ਕਲਚਰਜ਼: ਐਕਸਟੀਰੀਅਰ  
ਰੀਲੇਸ਼ਨਜ਼ ਐਂਡ ਤਮਿਲ (ਮਦੁਰਈ ਯੂਨੀਵਰਸਿਟੀ; 1970)
- ਰਾਜਗੋਪਾਲਾਚਾਰੀ, ਸੀ. : ਅਵਈਆਰ(ਸੰਗ੍ਰਹ-ਕਰਤਾ: ਏ.ਕੇ. ਚੇੱਟੀਆਰ, ਮਦਰਾਸ; 1968)
- ਰਾਜਾਰਾਮ, ਟੀ. : ਤਮਿਲਿਲ ਅੱਮਾਨਈਪ ਪਡਲਕਲ।  
(ਜਯਕੁਮਾਰੀ ਸਟੋਰਜ਼, ਨਾਗਰਕਾਇਲ; 1970)

- ਰਾਮਨਾਥਨ, ਐਸ. : ਏ ਸਰਵੇ ਔਵ ਟ੍ਰੈਡੀਸ਼ਨਜ਼ ਔਵ ਮਿਊਜ਼ਿਕ, ਡਾਂਸ ਐਂਡ ਡਰਾਮਾ ਇਨ ਦ ਮਦਰਾਸ ਸਟੇਟ। ਖੰਡ:2 ।  
(ਬੁਲੇਟਿਨ ਔਵ ਦ ਇੰਨਸਟੀਚਿਊਟ ਔਵ ਟ੍ਰੈਡੀਸ਼ਨਲ ਕਲਚਰਜ਼, ਯੂਨੀਵਰਸਿਟੀ ਔਵ ਮਦਰਾਸ, ਮਦਰਾਸ 5,1960)
- ਰਾਮਸੁਬ੍ਰਹਮਣਯਮ, ਵੀ. : ਮੇਟੇਮਸਾਯਕਾਸਿਸ।  
(ਬੁਲੇਟਿਨ ਔਵ ਦ ਇੰਨਸਟੀਚਿਊਟ ਔਵ ਟ੍ਰੈਡੀਸ਼ਨਲ ਕਲਚਰਜ਼, ਯੂਨੀਵਰਸਿਟੀ ਔਵ ਮਦਰਾਸ)
- ਵਨਮਮਲਈ, ਐਨ. : ਕੱਟਪ ਪੋਮੱਨ ਕਥਈਪ ਪਡਲਕਲ।
- ਵਨਮਮਲਈ, ਐਨ. : ਤਮਿਲਾਰ ਨੱਟੁਪ ਪਡਲਕਲ।
- ਵਨਮਮਲਈ, ਐਨ. : ਤਮਿਲਾਰ ਨੱਟੁਪ ਪਮਰਾਰ ਪਡਲਕਲ।
- ਵਨਮਮਲਈ, ਐਨ. : ਵੀਨਾਤਿਵੀਨਮ ਕਥਈ।
- ਵਨਮਮਲਈ, ਐਨ. : ਸਟਡੀਜ਼ ਇਨ ਤਮਿਲ ਫ਼ੋਕ ਲਿਟਰੇਚਰ।  
(ਉੱਪਰਲੀਆਂ ਪੰਜੇ ਕਿਤਾਬਾਂ ਨਿਊ ਸੇਚਰੀ ਬੁਕ ਹਾਊਸ, ਮਦਰਾਸ-2 ਦੁਆਰਾ ਪ੍ਰਕਾਸ਼ਿਤ)
- ਵਰਦਰਾਜਨ, ਐਮ. : ਦ ਇਨਫ਼ਲੂਐਂਸ ਔਵ ਫ਼ੋਕਲੋਰ ਔਨ ਤਮਿਲ ਲਿਟਰੇਚਰ।  
(ਐਨਲਜ਼ ਔਵ ਓਰੀਐਂਟਲ ਰੀਸਰਚ, XIII ਪਹਿਲਾ ਖੰਡ, ਯੂਨੀਵਰਸਿਟੀ ਔਵ ਮਦਰਾਸ, 1970)
- ਵੱਲੀਅੱਪਾ, ਏ. ਐਲ. : ਪਾਮਰ ਮੱਕਲਿਨ ਪਰੰਪਰਈਪ ਪਡਲਕਲ।  
(ਨੈਸ਼ਨਲ ਬੁਕ ਟਰੱਸਟ, ਇੰਡੀਆ, 1970)
- ਵੀਰਸਾਮੀ, ਵੀ. : ਸਨ ਇਨ ਸੰਖਮ।  
ਜਰਨਲ ਔਵ ਦ ਡੀਪਾਰਟਮੇਂਟ ਔਵ ਤਮਿਲ, ਪਹਿਲਾ ਖੰਡ, ਯੂਨੀਵਰਸਿਟੀ ਔਵ ਕੇਰਲ, ਤ੍ਰਿਵੇਂਦਰਮ, ਮਾਰਚ, 1970)
- ਸ਼ਿਆਮਲਾ, ਐਨ : ਫ਼ੋਕ ਮਿਊਜ਼ਿਕ ਐਂਡ ਡਾਂਸ ਔਵ ਤਮਿਲਨਾਡੂ।  
(ਯੂਨੀਵਰਸਿਟੀ ਔਵ ਮਦਰਾਸ, 1960)
- ਸ਼ਿਆਮਲਾ, ਐਨ. : ਸਰਵੇ ਔਡ ਰੀਸਰਚ ਔਨ ਫ਼ੋਕ ਮਿਊਜ਼ਿਕ, ਡਾਂਸ ਐਂਡ ਡਰਾਮਾ ਔਵ ਤਮਿਲਨਾਡੂ।  
(ਮਦਰਾਸ ਰਾਜ ਸੰਗੀਤ ਨਾਟਕ ਸੰਘ ਦੀ ਸੰਪਿਟਤ ਰਪੋਟ, ਜਨਵਰੀ, 1962)

## ਸ਼ਬਦਾਰਥ

ਉਡਿਆਲ	:	ਮੰਦਰਾਂ ਵਿਚ ਰੱਖਿਆ ਹੋਇਆ ਦਾਨ-ਪਾਤਰ (ਹੁੰਡੀ-ਪਾਤਰ)
ਊਰ ਕੱਟੂ	:	ਸਮਾਜਿਕ ਅਪਰਾਧੀਆਂ ਦੀ ਪੰਚਾਂ ਵੱਲੋਂ ਦਿੱਤੀ ਗਈ ਸਜ਼ਾ ਤੇ ਸਮਾਜ-ਨਿਸ਼ੇਧ
ਅਗਨੀ-ਨਛੱਤਰ	:	ਗਰਮੀਆਂ ਦੇ ਇਕ ਪਖਵਾੜੇ ਦਾ ਇਕ ਭਾਗ। ਜੰਤਰੀਆਂ ਵਿਚ ਇਸ ਨੂੰ ਸਭ ਤੋਂ ਗਰਮ ਸਮੇਂ ਦੇ ਰੂਪ ਵਿਚ ਪੇਸ਼ ਕੀਤਾ ਹੁੰਦਾ ਹੈ। ਇਨ੍ਹਾਂ ਦਿਨਾਂ ਵਿਚ ਗਰਮੀ ਦਾ ਜ਼ੋਰ ਘੱਟ ਕਰਨ ਲਈ ਭਗਵਾਨ ਅੱਗੇ ਪ੍ਰਾਰਥਨਾ ਕੀਤੀ ਜਾਂਦੀ ਹੈ।
ਅਗ੍ਰਹਾਰਮ	:	ਮੰਦਰ ਦੇ ਸਭ ਤੋਂ ਅੰਦਰਲੇ ਵਿਹੜੇ ਵਿਚ ਬ੍ਰਾਹਮਣਾਂ ਦੇ ਨਿਵਾਸ ਲਈ ਟਿੱਕਿਆ ਹੋਇਆ ਅਸਥਾਨ।
ਅਭਿਸ਼ੇਕਮ	:	ਲੇਪ
ਅਰਈਮੁਡੀ	:	ਅੰਜੀਰ ਦੇ ਪੱਤੇ ਦੀ ਸ਼ਕਲ ਦੀ ਚਾਂਦੀ ਦੀ ਪੱਤੀ, ਜੋ ਕੁੜੀਆਂ ਦਾ ਨੰਗੇਜ਼ ਢੱਕਣ ਲਈ ਲੱਕ ਦੁਆਲੇ ਬੰਨ੍ਹੀ ਤੜਾਗੀ ਤੋਂ ਲਮਕਾਈ ਹੁੰਦੀ ਹੈ
ਅਰਸਨੀ	:	ਵਿਆਹ ਦੇ ਮੰਡਪ ਦੁਆਲੇ ਸਜਾਵਟ ਲਈ ਰੱਖੇ ਹੋਏ ਘੜੇ
ਅਰਚਨਾ	:	ਕਿਸੇ ਉਪਾਸਕ ਦੇ ਨਾਂ ਉੱਤੇ ਕੀਤੀ ਜਾਣ ਵਾਲੀ ਦੇਵਤੇ ਦੀ ਖਾਸ ਪੂਜਾ। ਇਸ ਵਿਚ ਭਗਤ ਦੇ ਜਨਮ ਦੇ ਨਛੱਤਰ ਦਾ ਉੱਲੇਖ ਕੀਤਾ ਜਾਂਦਾ ਹੈ ਤੇ ਸੰਸਕ੍ਰਿਤ ਜਾਂ ਤਮਿਲ ਵਿਚ ਮੰਤਰਾਂ ਦਾ ਉੱਚਾਰਣ ਹੁੰਦਾ ਹੈ।
ਅਰੀਸੀ-ਪੋਰੀ	:	ਛੋਕੇ ਹੋਏ ਚਾਵਲ।
ਅਰੁਦ੍ਰ	:	ਚੰਨ ਦਾ ਛੇਵਾਂ ਨਛੱਤਰ-ਸਮੂਹ (ਤਿਰੂਵਧੀਰਹੀ ਮਹੂਰਤ)
ਅਰੁੰਧਤੀ	:	ਸਪਤ-ਰਿਸ਼ਮੀ ਮੰਡਲ ਦੇ ਨੇੜੇ ਦਾ ਇਕ ਛੋਟਾ ਜਿਹਾ ਤਾਰਾ। ਰਿਸ਼ੀ ਵਸਿਸ਼ਠ ਦੀ ਘਰ ਵਾਲੀ ਜੋ ਪਤੀਬ੍ਰਤਾ ਹੋਣ ਦੇ ਕਾਰਨ ਪੌਰਾਣਿਕ ਸਾਹਿੱਤ ਵਿਚ ਬੜੀ ਪ੍ਰਸਿੱਧ ਹੈ।
ਅਲਰੀ	:	ਲਾਲ ਕਨੇਰ
ਆਰਤੀ	:	ਮਾੜੇ ਪ੍ਰਭਾਵ ਹਟਾਉਣ ਲਈ ਥਾਲੀ ਵਿਚ ਧੁਖਦਾ ਮੁਸ਼ਕਕਪੂਰ ਰੱਖ ਕੇ ਥਾਲੀ ਨੂੰ ਘੁਮਾਉਣਾ।

- ਆਲਵਾਰ : ਬਾਰਾਂ ਪ੍ਰਸਿੱਧ ਵੈਸ਼ਨਵ ਸੰਤ।
- ਇਰਈ ਮੁੰਡੂ : ਖੱਦਰ ਦਾ ਇਕ ਪਰਨਾ, ਜਿਸ ਦੇ ਤਾਣੇ ਤੇ ਬਾਣੇ ਵਿਚ ਦੋ ਦੋ ਸੂਤਰ ਹੁੰਦੇ ਹਨ।
- ਸੀਤਾਨ ਕੁੰਡਮ : ਚੰਦਨ ਦੀ ਲੇਟੀ ਨਾਲ ਭਰਿਆ ਹੋਇਆ ਭਾਂਡਾ, ਜਿਸ ਨੂੰ ਨਾਗੌਰ ਦੇ ਮੇਲੇ ਵਿਚ ਮੁਸਲਮਾਨ ਮੁਰੀਦ ਜਲੂਸ ਦੇ ਰੂਪ ਵਿਚ ਸੂਫੀ ਹਮੀਦ ਕਾਦਿਰ ਵਲੀ ਦੇ ਮਜ਼ਾਰ ਉੱਤੇ ਲਿਜਾਂਦੇ ਨੇ।
- ਸਥਲਪੁਰਾਰਣਮ : ਕਿਸੇ ਪਵਿੱਤਰ ਜਗ੍ਹਾ, ਯਾਦਗਾਰ ਜਾਂ ਮੰਦਰ ਦੀ ਮਹੱਤਾ ਦੱਸਣ ਵਾਲੀ ਪੌਰਾਣਿਕ ਸਾਖੀ ਜਾਂ ਇਤਿਹਾਸ।
- ਸਥਲਵਿਕਸ਼ਮ : ਕਿਸੇ ਮੰਦਰ ਦੇ ਨਾਲ ਜੁੜਿਆ ਹੋਇਆ ਬਿਰਛ, ਜਿਸ ਦੀ ਮਹਿਮਾ ਲੋਕ-ਗੀਤਾਂ ਤੇ ਲੋਕ-ਕਥਾਵਾਂ ਵਿਚ ਗਾਈ ਗਈ ਹੋਵੇ।
- ਸਦਾ : ਪ੍ਰਾਚੀਨ ਕਾਲ ਦੀਆਂ ਸਭਿਆਚਾਰਕ ਸਭਾਵਾਂ, ਜਿਨ੍ਹਾਂ ਵਿਚ ਵਿਦਵਾਨਾਂ, ਕਲਾਕਾਰਾਂ ਤੇ ਕਵੀਆਂ, ਆਦਿ ਨੂੰ ਸਤਿਕਾਰਿਆ ਜਾਂਦਾ ਸੀ।
- ਸਪਤ ਸਥਾਨੋਤਸਵ : ਤਿਰੂਵਈਯਰੂ ਦੇ ਨੇੜੇ ਮਨਾਇਆ ਜਾਣ ਵਾਲਾ ਕਾਵੇਰੀ ਨਦੀ ਦਾ ਵੱਡਾ ਮੇਲਾ, ਜਿਸ ਵਿਚ ਭਾਰਤ ਦੀਆਂ ਸੱਤ ਪਵਿੱਤਰ ਨਦੀਆਂ ਇੱਕੋ ਥਾਂ ਇਕੱਤਰ ਹੋਈਆਂ ਮੰਨੀਆਂ ਜਾਂਦੀਆਂ ਹਨ।
- ਸਿੱਧਾਰ : ਪੁਰਾਣੇ ਸਮੇਂ ਦੇ ਸਿੱਧ ਲੋਕ ਜੋ ਦਵਾ-ਦਾਰੂ ਤੇ ਰਸਾਇਣ-ਸ਼ਾਸਤਰ ਦੇ ਬੜੇ ਵੱਡੇ ਗਿਆਨੀ ਤੇ ਭਵਿੱਸ਼ ਦੇ ਜਾਣੀਜਾਣ ਮੰਨੇ ਜਾਂਦੇ ਸਨ।
- ਸੀਮੰਤਮ : ਗਰਭ ਦੇ ਸੱਤਵੇਂ ਜਾਂ ਅੱਠਵੇਂ ਮਹੀਨੇ ਵਿਚ ਮਨਾਇਆ ਜਾਣ ਵਾਲਾ ਉਤਸਵ। ਇਹ ਮੰਨਿਆ ਜਾਂਦਾ ਹੈ ਕਿ ਇਸ ਨਾਲ ਗਰਭਵਤੀ ਦਾ ਪ੍ਰਸੂਤ ਦਾ ਸਮਾਂ ਸੁਖ-ਸਾਂਤੀ ਨਾਲ ਲੰਘ ਜਾਏਗਾ।
- ਸੁੰਦਲ : ਉਥਾਲੇ ਹੋਏ ਮਸਾਲੇਦਾਰ ਛੋਲੇ ਜਾਂ ਮਟਰ।
- ਹੇਮਮ : ਪਵਿੱਤਰ ਅਗਨੀ ਵਿਚ ਜੌ, ਤਿਲ, ਘਿਉ, ਆਦਿ ਦਾ ਮਿਲਗੋਭਾ ਪਾ ਕੇ ਕੀਤਾ ਜਾਣ ਵਾਲਾ ਯੱਗ।
- ਕਮੰਡਲਮ : ਸੰਨਿਆਸੀਆਂ ਦਾ ਪਾਣੀ ਦਾ ਭਾਂਡਾ। ਪੌਰਾਣਿਕ ਸਾਹਿੱਤ ਵਿਚ ਮਹਾਰਿਸ਼ੀ ਅਗਸਤ ਦਾ ਕਰਮੰਡਲ, ਜਿਸ ਵਿੱਚੋਂ ਕਾਵੇਰੀ ਤੇ ਹੋਰ ਨਦੀਆਂ ਦਾ ਜਨਮ ਹੋਇਆ ਮੰਨਿਆ ਜਾਂਦਾ ਹੈ।
- ਕਰੂਮਤੀ : ਮੁਰਦੇ ਦੇ ਦਾਹ-ਸੰਸਕਾਰ ਜਾਂ ਦਫ਼ਨਾਉਣ ਤੋਂ ਪਿੱਛੋਂ ਹੋਣ ਵਾਲਾ ਕਿਰਿਆ-ਕਰਮ।



ਕਰੁਮਨੀ (ਕਰੁਗੁਮਨੀ)	: ਕਾਲੇ ਮਣਕਿਆਂ ਦਾ ਮੰਗਲ-ਸੂਤਰ।
ਕਲੀਕੁਡਮ ਉਡਈਤਲ	: ਮੋਤ ਪਿਛੋਂ ਕੀਤੀ ਜਾਣ ਵਾਲੀ ਇਕ ਰੀਤ, ਜਿਸ ਵਿਚ ਪਾਣੀ ਨਾਲ ਭਰਿਆ ਹੋਇਆ ਇਕ ਕੋਰਾ ਘੜਾ ਮੁਰਦੇ ਦੇ ਸਾਹਮਣੇ ਤੋੜਿਆ ਜਾਂਦਾ ਹੈ।
ਕੁੱਤੂ ਵਿਲੱਕੂ	: ਪਿੱਤਲ ਦਾ ਬਣਿਆ ਹੋਇਆ ਸਜਾਵਟੀ ਦੀਵਾ, ਜਿਸ ਨੂੰ ਖੁਸ਼ੀ ਦੇ ਮੌਕਿਆਂ ਜਾਂ ਮੇਲਿਆਂ ਉੱਤੇ ਬਾਲਿਆ ਜਾਂਦਾ ਹੈ।
ਕੁਰਵਈ	: ਕੁੱਝ ਖਾਸ ਜਾਤੀਆਂ ਦੀਆਂ ਤੀਵੀਆਂ ਵੱਲੋਂ ਸਮਾਰੋਹਾਂ ਦੇ ਮੌਕੇ ਉੱਤੇ ਕੀਤਾ ਜਾਣ ਵਾਲਾ ਹੁਲਾਸ-ਭਰਿਆ ਸੁਆਗਤ।
ਕੁਲਦੇਵਿਅਮ	: ਕੁਲ ਦਾ ਦੇਵਤਾ।
ਕੈਪੀਡਿਤਲ	: ਵਿਆਹ ਦੇ ਮੰਡਪ ਵਿਚ ਵਰ ਵੱਲੋਂ ਲਾੜੀ ਦਾ ਹੱਥ ਰਸਮੀ ਤੌਰ ਉੱਤੇ ਫੜਿਆ ਜਾਣਾ।
ਚਈਤ੍ਰ ਪੂਰਣਿਮਾਂ	: ਤਮਿਲ ਵਰ੍ਹੇ ਦੇ ਪਹਿਲੇ ਮਹੀਨੇ ਚੇਤਰ (ਅਪ੍ਰੈਲ-ਮਈ) ਦੀ ਪੂਰਨਮਾਸ਼ੀ।
ਚਤੁਰਵੇਦੀਮੰਗਲਮ	: ਚੋਲ ਰਾਜਿਆਂ ਵੱਲੋਂ ਚਾਰੇ ਵੇਦ ਜਾਣਨ ਵਾਲੇ ਬ੍ਰਾਹਮਣਾਂ ਨੂੰ ਜਾਗੀਰ ਵਿਚ ਦਿੱਤੇ ਹੋਏ ਪਿੰਡ।
ਜਯੋਤਿਰਲਿੰਗ	: ਭਗਵਾਨ ਸ਼ਿਵ ਜੀ ਦਾ ਜੋਤ ਦੇ ਰੂਪ ਵਿਚ ਪ੍ਰਗਟ ਹੋਣਾ। ਭਾਰਤ ਵਿਚ ਰਾਮੇਸ਼੍ਵਰ, ਸੋਮੇਸ਼੍ਵਰ, ਆਦਿ ਬਾਰਾਂ ਜਯੋਤਿਰਲਿੰਗ ਹਨ।
ਤਨਾਯਤੂ	: ਧਾਤ ਦਾ ਬਣਿਆ ਹੋਇਆ ਖੋਖਲਾ ਤਵੀਤ, ਜਿਸ ਦੇ ਅੰਦਰ ਸੁਰੱਖਿਆ ਲਈ ਕੋਈ ਤੰਤਰ ਬੰਦ ਕੀਤਾ ਹੁੰਦਾ ਹੈ।
ਤੀਰਥਮ	: ਤੀਰਥਾਂ ਦਾ ਪਵਿੱਤਰ ਜਲ; ਪਵਿੱਤਰ ਸਰੋਵਰ; ਦੇਵਤੇ ਦਾ ਚਰਨਾਮ੍ਰਿਤ।
ਤੇਰ	: ਦੇਵਤੇ ਦੀ ਸਵਾਰੀ ਲਈ ਜਾਂ ਹੋਰ ਧਾਰਮਿਕ ਕਾਰਜਾਂ ਵਿਚ ਵਰਤਿਆ ਜਾਣ ਵਾਲਾ ਰਥ।
ਤੇਵਰਮ	: ਸ਼ੈਵ ਲੋਕਾਂ ਦੇ ਭਗਤੀਪਰਕ ਸਤੋਤਰ। ਪ੍ਰਸਿੱਧ ਭਗਤ ਅੱਪਾਰ, ਸੁੰਦਰਾਰ ਤੇ ਸੰਬੰਦਾਰ, ਤੇਵਰਮ ਦੇ ਬੜੇ ਵੱਡੇ ਗਾਇਕ ਹੋਏ ਹਨ।
ਦੇਵਦਾਸੀ	: ਮੰਦਰਾਂ ਵਿਚ ਦੇਵਤੇ ਦੀ ਸੇਵਾ ਲਈ ਅਰਪਿਤ ਕੀਤੀ ਨਰਤਕੀ।
ਨੱਟਵਨਾਰ	: ਨਾਚ ਸਿਖਾਉਣ ਵਾਲਾ।
ਨਯਨਮਾਰ	: ਸ਼ੈਵ ਲੋਕਾਂ ਦੇ ਪੂਜਨੀਕ 63 ਸੰਤ।

ਨਲੁੱਗੁ	: ਨਵੀਂ ਵਿਆਹੀ ਜੋੜੀ ਨੂੰ ਬੁਰੀ ਨਜ਼ਰ ਤੋਂ ਬਚਾਉਣ ਵਾਲੇ ਟੂਣੇ।
ਨਵਗ੍ਰਹਾਂਗਲ	: ਹਿੰਦੂ ਜੋਤਿਸ਼ ਦੇ ਨੌਂ ਗ੍ਰਹਿ।
ਪੰਚਲੋਹਮ	: ਪੰਜ ਧਾਤੂਆਂ—ਸੋਨਾ, ਚਾਂਦੀ, ਤਾਂਬਾ, ਲੋਹਾ ਤੇ ਸਿੱਕਾ।
ਪੱਣ	: ਸੰਗੀਤ ਦੀਆਂ ਸੁਰਲਿਪੀਆਂ।
ਪਰਿਸਮ	: ਮੁੰਡੇ ਵਾਲਿਆਂ ਵੱਲੋਂ ਚੁਕਾਇਆ ਗਿਆ ਕੁੜੀ ਦਾ ਮੁੱਲ।
ਪਿਡਰੀ	: ਵਿਕਰਾਲ ਦੇਵੀ।
ਪੁੱਕਟੁੱਤਲ	: ਇਕ ਅੰਧ-ਵਿਸ਼ਵਾਸੀ ਰਸਮ, ਜੋ ਇਹ ਪਤਾ ਲਾਉਣ ਲਈ ਕੀਤੀ ਜਾਂਦੀ ਹੈ ਕਿ ਹੋਣ ਵਾਲਾ ਵਿਆਹ ਜਾਂ ਕੋਈ ਹੋਰ ਮਹਤਵਪੂਰਨ ਕਾਰਜ ਦੇਵਤਿਆਂ ਨੂੰ ਮਨਜ਼ੂਰ ਹੈ ਜਾਂ ਨਹੀਂ।
ਪੂਰਣਕੁੰਭਮ	: ਪਵਿੱਤਰ ਜਲ ਨਾਲ ਭਰੇ ਚਾਂਦੀ ਦੇ ਘੜਿਆਂ ਨਾਲ ਧਰਮ-ਗੁਰੂਆਂ ਦਾ ਰਸਮੀ ਤੌਰ ਉੱਤੇ ਸਨਮਾਨ।
ਪੋੱਟੂ	: ਦੇਵਦਾਸੀਆਂ ਦਾ ਮੰਗਲਸੂਤਰ।
ਪੋਰੁੱਤਮ ਪਰੱਤਲ	: ਵਿਆਹ ਤੋਂ ਪਹਿਲਾਂ ਲਾੜੇ ਤੇ ਲਾੜੀ ਦੀਆਂ ਜਨਮ-ਪੱਤਰੀਆਂ ਮਿਲਾਉਣ ਦੀ ਕਿਰਿਆ।
ਪ੍ਰਬੰਧਮ	: ਆਲਵਾਰਾਂ ਦੇ ਭਰਤੀ-ਗੀਤਾਂ ਦਾ ਸੰਗ੍ਰਹ।
ਪ੍ਰਸਾਦਮ	: ਪੱਕੇ ਹੋਏ ਚਾਵਲਾਂ ਜਾਂ ਹੋਰ ਵਸਤਾਂ ਦਾ ਦੇਵਤੇ ਨੂੰ ਲਵਾਇਆ ਹੋਇਆ ਭੋਗ, ਜੋ ਬਾਅਦ ਵਿਚ ਸ਼ਰਧਾਲੂਆਂ ਵਿਚ ਵੰਡ ਦਿੱਤਾ ਜਾਂਦਾ ਹੈ।
ਪ੍ਰਹਾਰਮ	: ਮੰਦਰ ਦਾ ਚਾਰਦੀਵਾਰੀ ਦੇ ਅੰਦਰ ਘਿਰਿਆ ਵਿਹੜਾ।
ਬਲੀ ਪੀਠਮ	: ਧਾਰਮਿਕ ਬਲੀ ਚੜ੍ਹਾਉਣ ਦੀ ਵੇਦੀ।
ਬ੍ਰਹਮੋਤਸਵ	: ਮੰਦਰ ਦਾ ਸਾਲਾਨਾ ਮੇਲਾ।
ਮਾਰੂ ਵੀਡੁ ਪੁਗੁਤਲ	: ਘਰ ਵਿਚ ਪ੍ਰਵੇਸ਼। ਆਮ ਤੌਰ ਉੱਤੇ, ਇਨ੍ਹਾਂ ਸ਼ਬਦਾਂ ਦਾ ਪ੍ਰਯੋਗ ਵਿਆਹ ਤੋਂ ਪਿੱਛੋਂ ਤੀਜੇ ਜਾਂ ਸੱਤਵੇਂ ਦਿਨ ਲਾੜੀ ਦੇ ਪੇਕੇ ਘਰ ਮੁੜ ਕੇ ਆਉਣ ਵੇਲੇ ਕੀਤਾ ਜਾਂਦਾ ਹੈ।
ਮੁਝੱਕੁ ਵੀਡੁ	: ਮਾਹਵਾਰੀ ਦੇ ਦਿਨਾਂ ਵਿਚ ਕੁੜੀਆਂ ਦੇ ਰਹਿਣ ਲਈ ਬਣਿਆ ਵੱਖਰਾ ਟਿਕਾਣਾ।
ਮੂਲ ਵਿਗ੍ਰਹਮ	: ਮੰਦਰ ਵਿਚ ਦੇਵਤੇ ਦੀ ਪੱਕੀ ਮੂਰਤੀ, ਜਿਸ ਨੂੰ ਰੱਖ-ਯਾਤਰਾ ਵੇਲੇ ਜਲੂਸ ਵਿਚ ਨਹੀਂ ਲਿਜਾਇਆ ਜਾਂਦਾ।
ਮੂਲਈਪੱਰੀ	: ਵਿਆਹ ਦੇ ਮੰਡਪ ਦੇ ਆਲੇ-ਦੁਆਲੇ ਮਿੱਟੀ ਦੇ ਕਸੇਰਿਆਂ ਵਿਚ ਉਗਾਏ ਨਾਜ਼ੁਕ ਅੰਕੁਰ।
ਯੰਤਰ	: ਤਾਮਰ-ਪੱਤਰਾਂ ਉੱਤੇ ਅੰਕਿਤ ਰਹੱਸਮਈ ਤੰਤਰ।

ਯੇਵਲ	:	ਕਾਲੇ ਇਲਮ ਰਾਹੀਂ ਦੁਸ਼ਟ ਤੱਤਾਂ ਨੂੰ ਕਿਸੇ ਦਾ ਨੁਕਸਾਨ ਕਰਨ ਲਈ ਵਰਤਣਾ।
ਯਗਮ	:	ਬਲੀ; ਚੜ੍ਹਾਵਾ
ਰਾਹੂਕਾਲਮ	:	ਹਰ ਰੋਜ਼ ਅੱਠਵੇਂ ਗ੍ਰਹ ਰਾਹੂ ਦੇ ਮਾੜੇ ਪ੍ਰਭਾਵ ਥੱਲੇ ਪੈਦਾ ਡੇਢ ਘੰਟਾ
ਵਵਲੀਪੁਰੀ ਸੰਖ	:	ਦੱਖਣ-ਮੁਖੀ ਸੰਖ। ਇਹ ਸੰਖ ਬੜੇ ਦੁਰਲੱਭ ਹੋਣ ਕਾਰਨ ਬੜੇ ਪਵਿੱਤਰ ਮੰਨੇ ਜਾਂਦੇ ਹਨ।
ਵਲਈ ਕੱਪੂ	:	ਗਰਭਵਤੀ ਨੂੰ ਸੋਨੇ-ਚਾਂਦੀ ਤੇ ਕੰਚ ਦੀਆਂ ਚੂੜੀਆਂ ਪਵਾਉਣ ਦੀ ਰਸਮ।
ਵੱਲੀ	:	ਇਕ ਤਰ੍ਹਾਂ ਦਾ ਜ਼ਿਮੀਂਕੰਦ
ਵਿਗ੍ਰਹਮ	:	ਕਿਸੇ ਉਤਸਵ ਦੇ ਮੌਕੇ ਉੱਤੇ ਮੰਦਰ ਤੋਂ ਜਲੂਸ ਦੀ ਸ਼ਕਲ ਵਿਚ ਲਿਜਾਈ ਜਾਣ ਵਾਲੀ ਦੇਵਤਿਆਂ ਦੀ ਮੂਰਤੀ, ਜੋ ਪੱਥਰ ਦੀ ਥਾਂ ਕਿਸੇ ਧਾਤ ਜਾਂ ਲੱਕੜ, ਆਦਿ ਦੀ ਬਣੀ ਹੁੰਦੀ ਹੈ।
ਵਿਮਾਨਮ	:	ਦੇਵਤਿਆਂ ਦੇ ਆਪੇ ਚੱਲਣ ਵਾਲੇ ਬਥਾਣ।
ਵਈਕੁੱ ਅਰਸੀ ਪੋਡੂਤਲ	:	ਦਾਹ-ਸੰਸਕਾਰ ਜਾਂ ਦਫ਼ਨਾਉਣ ਤੋਂ ਪਹਿਲਾਂ ਮੁਰਦੇ ਦੇ ਮੂੰਹ ਵਿਚ ਹਾਜ਼ਰ ਲੋਕਾਂ ਵੱਲੋਂ ਚਾਵਲਾਂ ਦਾ ਇਕ-ਇਕ ਦਾਣਾ ਪਾਉਣ ਦੀ ਰਸਮ।
ਸਤਾਭੀਸੇਕਮ	:	ਜਨਮ ਉਪਰੰਤ 1008ਵੀਂ ਵਾਰ ਪੂਰਨਮਾਸ਼ੀ ਦਾ ਚੰਨ ਵੇਖਣ ਉੱਤੇ ਮਨਾਈ ਜਾਣ ਵਾਲੀ ਰਸਮ। ਇਹ ਦਿਨ, ਆਮ ਤੌਰ ਉੱਤੇ, 83ਵੇਂ ਜਾਂ 84ਵੇਂ ਵਰ੍ਹੇ ਵਿਚ ਆਉਂਦਾ ਹੈ, ਪਰ ਅੱਜਕਲ ਇਹ ਰਸਮ 80ਵੇਂ ਵਰ੍ਹੇ ਦੇ ਪੂਰੇ ਹੁੰਦੇ ਸਾਰ ਮਨਾ ਲਈ ਜਾਂਦੀ ਹੈ।
ਸਨੀ	:	ਸੱਤਵੇਂ ਗ੍ਰਹ ਦਾ ਨਾਂ ਹੈ, ਜਿਸ ਦਾ ਪ੍ਰਭਾਵ ਘਾਤਕ ਮੰਨਿਆ ਜਾਂਦਾ ਹੈ।
ਸੰਡੀ	:	ਹਰ ਹਫ਼ਤੇ ਲੱਗਣ ਵਾਲੀ ਪੇਂਡੂ ਮੰਡੀ।